

واقعات مملکت بجایپور

مصنف

بشیر الدین احمد (دہلوی)

ناشر

کرناٹک اردو اکادمی بنگلور

**Collection of Prof. Muhammad Iqbal Mujaddidi
Preserved in Punjab University Library.**

پروفیسر محمد اقبال مجددی کا مجموعہ
پنجاب یونیورسٹی لائبریری میں محفوظ شدہ





تِلْكَ الْقُرَى نَقُصُّ عَلَيْكَ مِنْ أَنْبَاءِهَا

یہ چند بستیاں ہیں جن کے حالات ہم تم کو سناتے ہیں

نہ گور سکندر نہ بے قبر دارا مٹے نامیوں کے نشاں کیسے کیسے

واقعات مملکت بیجاپور

اس "تاریخ ہمایوں" مشتمل است "بر احوال خاندان شاہان بیجاپور"

۱۳۲۳ فصلی مشتمل بر سہ حصص ۱۳۳۲ھ

حصہ اول جس میں سات فوٹو ہیں

گراکسیر، دورو، سور، سازند، زخاک، پاک، بیجاپور، سازند

مصنفہ

فاکسار بشیر الدین احمد (دہلوی) اول تعاقہ دار (کلکتہ)

ضلع رانچور ابقاہ اللہ عزوجل بالعافیۃ والسرور

ممالک محروسہ سرکار عالی نظام

خلد اللہ ملکہ

طبع اول جملہ حقوق بحق مصنف محفوظ ہیں ۱۹۱۵ء ۵۰- جلد

مطبع مفید عام، آگرہ باہتمام محمد قادر علی خاں صوفی طبع شد



نذر

اس کتاب کے لیے اس سے بڑھ کر کوئی عزت نہیں ہو سکتی کہ حضور اقدس اعلیٰ حضرت قدر قدرت بندگان عالی متعالی مدظلہ العالی مظفر الممالک نظام الملک نظام الدولہ میر عثمان علی خان بہادر فتح جنگ آصف جاہ سابع جی سی ایس آئی شاہ دکن خلد اللہ ملکہ و سلطنتہ و افاض علی العالمین برہ و احسانہ اپنے نام نامی پر اس کاؤڈیکلیشن منظور فرمائیں۔ یہ افتخار جو مرحمت شاہانہ سے میری تالیف کو حاصل ہوا ہے کہ اس ناچیز نذر کو خلعت قبول سے مشرف فرمایا میرے لیے ہمیشہ ہمیشہ سرمایہ ناز رہے گا۔ میری محنت شاقہ کا صلہ پیش گاہ خداوندی کی اس ذرہ نوازی سے میری توقع اور حوصلہ سے بدرجہ بازاند مل گیا و کفی بہ فخراً

غبارِ راہِ ششم ، سرمہ ششم ، قوتیا ششم
 چندیں رنگ ششم ، تابہ ششم ، آشنا ششم

میں نہایت ادب کے ساتھ ”واقعات مملکت بیجاپور“ کو حضور پر نور کے اسم گرامی سے معنوں کرنے کی عزت حاصل کرتا ہوں اور امید کرتا ہوں کہ اس نام کی بدولت یہ کتاب بھی مقبول خاطر انام ہوگی۔

گزرانیدہ تمک خوار جاں نثار

فدوی بشیر الدین احمد تعلقہ ۱۰

134183

واقعات مملکت بیجاپور	:	نام
بشیر الدین احمد (دہلوی)	:	مصنف
جنوری 2003	:	بار دوم
516	:	صفحات
150/- روپے	:	قیمت
محمد متین الدین ندوی	:	کمپوزر
اسپیان پرنٹرس، بنگلور	:	پرنٹر
کرناٹک اردو اکادمی	:	ناشر
کنڑا بھون، جے سی روڈ، بنگلور۔ 560 002		

حرف اول

”واقعات مملکت بیجاپور“ بشیر الدین احمد (دہلوی) کی تصنیف کردہ تاریخ ہے۔ ڈپٹی نذیر احمد کے صاحبزادے، بشیر الدین احمد راجپور کے اول تعلقدار (کلکٹر) رہے ہیں۔ راجپور جو اب کرناٹک کا ضلع ہے 1956ء کی لسانی تقسیم تک ریاست حیدرآباد دکن کا ضلع تھا۔ اسی شہر میں قیام کے دوران بشیر الدین احمد نے پہلے، تاریخ بیجا نگر (1911ء) لکھی، اس کے تین سال بعد واقعات مملکت بیجاپور تصنیف کی۔ تاریخ بیجا نگر، راجگاں بیجا نگر کے زمان سلطنت کے کارناموں (1336-1620)ء پر مشتمل ہے۔ واقعات مملکت بیجاپور میں سلطنت عادل شاہیہ کے نو بادشاہوں کے حالات، اس دور کی خانہ جنگیوں، بیرونی ممالک سے معرکہ آرائیوں، مہنوں اور مغلوں سے لڑائیوں، اس عہد کے معاشرتی حالات، تاریخی مقامات اور تعمیرات کا تفصیلی ذکر ملتا ہے۔ بیجاپور کے عادل شاہی سلاطین اور ان کی سلطنت کا حال تاریخ فرشتہ کی جلد دوم میں بھی ملتا ہے۔ تاریخ فرشتہ کی اشاعت کے تین سو سال بعد 1915ء میں بشیر الدین احمد کی مرتبہ یہ تاریخ شائع ہوئی۔ تاریخ نہ صرف انسانی تاریخ کا ارتقائی سفر ہے بلکہ ماضی کی بازیافت کا مؤثر ذریعہ بھی۔ ماضی سے واقفیت، حال کو سمجھنے اور مستقبل کو بہتر بنانے کے لیے تاریخ کا مطالعہ ناگزیر ہے۔ یہ ہم سیاسی شعور کی بیداری میں بھی اہم کردار ادا کرتا ہے۔ عہد حاضر کے شہری کے لیے ضروری ہے کہ وہ نرشتہ ادوار کی تاریخ کو سامنے رکھتے ہوئے اس دور کی خوبیوں اور خامیوں کو پرکھے۔ تاریخ نویسی کے لیے غیر جانبداری شرط ہے۔ تاریخ کا تعلق چاہے کسی دور سے ہو اور وہ سچائی سے دامن بچائے تو محض داستان طرازی بن کر رہ جاتی ہے۔

صحیح تاریخ کا مرتب کرنا جوئے شیر لانے سے کم نہیں۔ ایک باشعور اور غیر جانبدار مؤرخ ہی اس منصب سے عہدہ برآ ہو سکتا ہے۔ بشیر الدین احمد اس راوی و شواہدوں سے بخوبی آگاہ تھے۔ چنانچہ انہوں نے قدیم تاریخوں اور دیگر ماخذوں سے استفادہ کیا۔ ذاتی دلچسپی و تحقیقی جستجو نے انہیں مختلف مقامات پر شخصی طور پر پہنچنے پر مجبور کیا۔ چنانچہ وہ کتاب کے دیباچہ میں رقمطراز ہیں، ”اسی مقام کی تاریخ لکھنے کا بہترین طریقہ یہ ہے کہ مصنف خود بھی اس مقام کو اچھی طرح دیکھ بھال لے، ورنہ سنی سنائی باتوں پر لکھنا چنداں قابل وثوق نہیں۔“ (صفحہ 29)۔

سنی سنائی باتوں پر یقین کرنے کے بجائے انہوں نے تاریخ کے چپے چپے کو چھان مارا۔ اصحاب علم

اور تاریخ سے دلچسپی رکھنے والوں سے ملاقاتیں کیں۔ ماہرین اور مقامی گائیڈس کی مدد سے کتبات کو نظر تعمق سے دیکھا اور پڑھا۔ تب کہیں ان کے قلم کو جنبش ہوئی اور وہ ایک برس کی محنت کے نتیجے میں یہ مبسوط تاریخ مرتب کر سکے۔ اس سے مصنف کے انسہاک اور تاریخ سے ذاتی دلچسپی کا اندازہ ہوتا ہے۔ اس خصوص میں دیباچہ کی یہ تحریر ملاحظہ ہو۔ ”مجھے ہمیشہ سے کتب سیر اور تاریخ سے گہری دلچسپی رہی ہے۔ اسلاف کے کارناموں کو میں نہایت گراں بہاد ستوراً عمل سمجھتا ہوں۔ (صفحہ 38)۔

کرناٹک اردو اکادمی کے لیے یہ امر باعث طمانیت ہے کہ اس کی جانب سے ایک کمیاب بلکہ نایاب تاریخی کتاب ”واقعات مملکت بیجاپور“ کی اشاعت کا اہتمام کیا جا رہا ہے۔ یہ تاریخ سینکڑوں صفحات پر محیط تین حصوں میں مکمل ہے۔ کتاب کی افادیت اور قارئین کی سہولت کے لیے اکادمی اس تاریخ کو تین جلدوں کی بجائے دو جلدوں میں شائع کر رہی ہے۔ اکادمی سے شائع شدہ زیر نظر تاریخ پہلے اور دوسرے حصے پر مشتمل ہے۔ انشاء اللہ تیسرے حصے پر مشتمل دوسری جلد بھی عنقریب اکادمی کی جانب سے منظر عام پر آئے گی۔ اس کتاب میں کسی تبدیلی متن کے بغیر صرف قدیم املا کے بجائے نئے املا کا التزام کیا گیا ہے۔

اکادمی اس خصوص میں محترم تاج الدین صاحب سجادہ نشین روضہ شیخ (گلبرگ) کی ممنون ہے کہ ان کی وساطت سے ان ہی کے ایک ارادت مند جناب عبدالغفار صاحب سے کتاب کی تینوں جلدیں عاریتاً حاصل ہو سکیں۔ کمپیوٹر کمپوزنگ کے لیے جناب محمد متین الدین ندوی اور پروف ریڈنگ کے لیے جناب ملنسار اطہر احمد، محترمہ فوزیہ چودھری اور جناب یوسف عارفی کی مساعیاں بھی ہمارے شکریہ کی مستحق ہیں۔

آج جب کہ تاریخ کو مسح کر کے واقعات کو اپنے نقطہ نظر سے پیش کرنے کی سعی کی جا رہی ہے۔ قدیم تاریخوں کی اہمیت دو چند ہو جاتی ہے۔ مجھے امید ہے کہ اس تناظر میں واقعات مملکت بیجاپور کی خاطر خواہ پذیرائی ہوگی۔

وہاب عندلیب

صدر

کرناٹک اردو اکادمی، بنگلور



ابشیر الدین احمد

فہرست مضامین حصہ اول واقعات مملکت بیجاپور

باب	مضمون	صفحہ
		۱۸
	دیباچہ	۱۸
	اصل تاریخ (حصہ اول) تمہید	۲۰
	خاندان عادل شاہی کے ابتدائی حالات ۸۵۰ھ مطابق ۱۵۱ء	
پہلا	یوسف عادل شاہ سادی ۱۴۸۹ء تا ۱۵۱۰ء۔۔ قاسم برید یتیم راج وغیرہ کا یوسف عادل شاہ سے مقابلہ۔ یوسف عادل شاہ اور رائے بیجانگر کی جنگ راپنچور پر ۸۹۸ھ مطابق ۱۴۹۳ء۔ ترویج مذہب شیعہ اور اس پر عام ناراضی اور مذہبی جنگ۔ یوسف عادل شاہ کی بیماری اور موت ۹۱۶ھ مطابق ۱۵۱۰ء۔ یوسف عادل شاہ کی بیوی پونجی خاتون اور اولاد کے حالات۔ یوسف عادل شاہ کے اشعار۔ یوسف عادل شاہ کا کیر کٹر۔ یوسف عادل شاہ کے عہد کی تعمیرات۔ یوسف عادل شاہ کی افواج اور دیگر حالات۔	۳۷
دوسرا	اسماعیل عادل شاہ ۱۵۱۰ء تا ۱۵۳۴ء اسماعیل عادل شاہ کی تخت نشینی اور کمال خاں کی ریجنسی۔ پونجی خاتون کی سازش سے کمال خاں کا قتل اور ایک بھاری جدال و قتال کے بعد اسماعیل عادل شاہ کا خود مختار بادشاہ ہونا۔ قاسم برید اور دوسرے بادشاہوں کی چڑھائی بیجاپور پر ۹۲۰ھ۔ گلبرگہ میں بی بی ستی کی شادی شاہزادہ احمد شاہ ولد محمود شاہ بہمنی سے۔ رایان بیجانگر اور اسماعیل عادل شاہ کی ایک عظیم الشان لڑائی راپنچور پر ۱۵۲۰ء۔ جنگ کی صحیح تاریخ۔ تعداد افواج جنگ راپنچور۔	۵۸

جنگ راجپور کا حال تاریخ فرشتہ سے۔ واقعات کا مقابلہ۔ انتظام
 مملکت پر جنگ راجپور کا اثر۔ ہمشیرہ اسمعیل عادل شاہ مریم سلطان کی
 شادی برہان نظام شاہ سے ۹۳۰ھ۔ برہان نظام شاہ اور اسمعیل عادل
 شاہ کی پہلی لڑائی شولاپور پر ۹۳۱ھ۔ برہان نظام شاہ اور اسمعیل
 عادل شاہ کی دوبارہ لڑائی ۹۳۲ھ۔ اسمعیل عادل شاہ کی بہن خدیجہ
 سلطان کی شادی عماد الملک سے ۹۳۴ھ۔ امیر برید کارو براہ نہ ہونا
 اور یوسف عادل شاہ کا اس کے ایک شجاع سے مقابلہ۔ اسمعیل عادل
 شاہ کا محاصرہ قلعہ بیدر اور امیر برید کی شکست کے بعد قابض ہونا
 ۹۳۶ھ مطابق ۱۵۳۹ء قلعہ راجپور اور مدگل پر اسمعیل عادل شاہ کا
 قابض ہونا۔ اسمعیل عادل شاہ اور نظام شاہ کی جنگ عظیم ندرگ پر
 ۹۳۸ھ۔ قلعہ کوئل کنڈہ کا محاصرہ۔ اسمعیل عادل شاہ کی وفات
 ۹۴۱ھ مطابق ۱۵۳۴ء۔ عمارات اور افواج۔ اسمعیل عادل شاہ کا
 کیر کنز۔ اسمعیل عادل شاہ کا کلام۔

۸۵	ملو عادل شاہ ۱۵۳۴ء	تیسرا
۸۷	ابراہیم اول الملقب بہ عادل شاہ ۵۷-۱۵۳۴ء بیجانگر کی سلطنت کا مجملی حال۔ رام راج کا عروج۔ بھوج ترمل کا زمانہ۔ ابراہیم عادل شاہ کا بیجانگر میں حسب الطلب بھوج ترمل آنا ۹۴۲ھ مطابق ۱۵۳۶ء۔ اسد خاں کا ونگادری کوادھونی پر شکست دینا ۱۵۳۵ء۔ اسد خاں کے حالات۔ برہان نظام شاہ اور ابراہیم عادل شاہ کی پہلی لڑائی بیجاپور پر ۹۴۷ھ مطابق ۱۵۴۳ء۔ برہان نظام شاہ رام راج قلی قطب شاہ امیر برید کی متفقہ دوسری لڑائی قلعہ شولا پور مقبوضہ ابراہیم عادل شاہ پر ۹۵۰ھ ۱۵۴۶ء۔ برہان نظام شاہ اور ابراہیم عادل شاہ کی تیسری لڑائی رودھیمیا کے کنارے پر ۹۵۱ھ مطابق ۱۵۴۷ء۔ ابراہیم عادل شاہ کی معزولی کی سازش اور اس کا	چوتھا

افتشاء ۹۵۲ھ مطابق ۱۵۳۸ء۔ شاہزادہ عبد اللہ کا بیجاپور سے فرار ہو کر گوا میں پناہ لینا ۹۵۲ھ مطابق ۱۵۳۸ء۔ ابراہیم عادل شاہ اور گورنر گوا کا صلح نامہ ۱۵۳۶ء۔ برہان نظام شاہ بھری اور رام راج کی لڑائی ابراہیم عادل شاہ سے ۹۵۹ھ مطابق ۱۵۵۱ء۔ ابراہیم عادل شاہ اور حسین نظام شاہ کی لڑائی شولا پور پر ۹۵۹ھ مطابق ۱۵۵۳ء۔ عین الملک کی بغاوت اور ابراہیم عادل شاہ سے لڑائیاں۔ عین الملک اور ونگادری کی لڑائی۔ عین الملک اور صلابت خاں کا حسین نظام شاہ کے پاس جانا اور مارا جانا ۱۵۵۶ء۔ ابراہیم عادل شاہ کا اسد خاں لاری کے پاس بلگاؤں جانا ۹۵۶ھ مطابق ۱۵۳۹ء۔ اسد خاں کے بچھ اور حالات۔ ابراہیم عادل شاہ کا کیر کٹر۔ ابراہیم عادل شاہ کی اولاد۔ ابراہیم عادل شاہ کی بیماری اور موت ۶۶۵ھ مطابق ۱۵۵۷ء۔ ابراہیم عادل شاہ کے وقت کی عبارات و کیفیت لشکر و خزانہ۔

۱۰۹

علی عادل شاہ اول ۱۵۵۷ء تا ۱۵۸۰ء

پانچواں

شاہزادگی کے حالات۔ دوسری روایت۔ بادشاہ کا مذہبی توغل اور سلطنت کے ابتدائی حالات۔ عادل شاہ کے صفات حسنہ۔ علی عادل شاہ بیجا نگر میں بغرض تعزیت ۹۷۲ھ۔ علی عادل شاہ اور حسین نظام شاہ کی پہلی لڑائی میں علاقہ احمد نگر کی تباہی ۹۷۶ھ مطابق ۱۵۵۹-۵۸ء۔ رام راج کی مدد سے پھر احمد نگر پر لڑائی اور شہر کی تباہی ۹۷۷ھ مطابق ۱۵۶۰ء۔ بیجا نگر کے مقابلے کے لیے شاہان اسلام کا ایک۔ نظام شاہیہ اور عادل شاہیہ خاندانوں میں آمنے سامنے کی شادیاں۔ تالی کوٹہ پر لشکر کشی۔ جنگ تالی کوٹہ اور مسلمانوں کی فتح کامل ۹۷۲ھ مطابق ۱۵۶۵ء۔ رام راج کا قتل۔ بیجا نگر کا ہول ناک سماں۔ راجہ کے علاقہ داروں کی بھاگڑ۔ مسلمانوں کے شہر بیجا نگر کو تاخت و تاراج کرنے کا افسوس ناک سین ۱۵۶۵ء۔ شہر بیجا نگر کے

اطراف میں سرنگیں اور چور راستے۔ سیزر فریڈرک کے چشم دید حالات ۱۵۶۷ء۔ حصار شہر و جامع مسجد اور نہر آب بیجاپور کی تعمیر ۹۷۳ھ مطابق ۱۵۶۵ء۔ علی عادل شاہ کی چڑھائی ملک کرناٹک پر۔ حسین نظام شاہ، قطب شاہ اور عماد شاہ تینوں کی چڑھائی بیجاپور پر۔ مرتضیٰ نظام شاہ اور تمر اچ کی چڑھائی عادل شاہ پر۔ مرتضیٰ نظام شاہ اور علی عادل شاہ کی چڑھائی براڑ پر ۹۷۴ھ کشور خاں کا قلعہ جات۔ ماہ درگ عرف دہارور و شاہ نور کی تعمیر ۹۷۵ھ مطابق ۱۵۶۷ء قلعہ دہارور پر مرتضیٰ نظام شاہ اور عادل شاہ کی لڑائی اور کشور خاں کا مارا جانا۔ تسخیر قلعہ ادھونی۔ مرتضیٰ نظام شاہ اور علی عادل شاہ کا ملاپ۔ مرتضیٰ نظام شاہ کا ملک براڑ کو فتح کرنا اور عادل شاہ کا علاقہ بیجا نگر نلکنڈہ وغیرہ پر یورش کر کے واپس آنا۔ علی عادل شاہ کی چڑھائی گواپر ۱۵۱۰ء۔ پادریوں کی جماعت کے بول ناک مظالم اور قتل عام قلعہ تورگل کی فتح ۹۸۱ھ مطابق ۱۵۷۳ء۔ قلعہ دہارور کی فتح ۹۸۱ھ مطابق ۱۵۷۳ء۔ قلعہ بنکا پور کی فتح ۹۸۱ھ مطابق ۱۵۷۳ء۔ شاہزادہ ابراہیم کی رسم گل پوشی ۹۸۷ھ مطابق ۱۵۷۹ء۔ علی عادل شاہ کی وفات ۹۸۸ھ مطابق ۱۵۸۰ء۔ علی عادل شاہ کا یہ آئینہ اور تختہ ذاتی حالات عمارات۔ افضل خاں شیرازی کے واقعات۔ حالات مصطفیٰ خاں اردستانی۔ بڑا ہیرا۔

ابراہیم عادل شاہ ثانی بن طہماسپ الملقب بہ جلت کرو ۱۵۸۰ تا ۱۶۲۷ء۔ ابراہیم عادل شاہ کی تخت نشینی۔ کامل خان کا عروج اور قتل۔ کامل خان کی جگہ افضل خاں کا نام زد ہونا۔ مرتضیٰ نظام شاہ اور قطب شاہ و رایان بیجا نگر کی لوٹ مار سرحد بیجاپور پر۔ مصطفیٰ خاں اردستانی پر کشور خاں کی چڑھائی اور قتل۔ چاند بی بی قید میں کشور خاں

کابچاپور سے احمد نگر فرار ہونا اور وہاں سے ملک قطب شاہ میں پناہ لینا اور مارا جانا۔ اخلاص خاں کا عروج اور کشور خاں کے اہل و عیال سے شرمناک بد سلوکی۔ قطب شاہ اور نظام شاہ کی چڑھائی اور افضل خاں کی واپسی۔ مقصود خاں کا امرائے حبوش کو عین الملک کی قید سے چھڑانا۔ افضل خاں قید میں۔ امرائے حبوش کی معزولی اور ابوالحسن کی وکالت۔ افضل خاں کا قتل اور رفیع الدین شیرازی کا مقید ہونا۔

۹۸۸ھ۔

شاہ ابوالحسن کا بہ اتفاق امرائے حبوش چندے امور سلطنت کو انجام دینا اور آخر کار قید ہونا۔ قطب شاہ اور عادل شاہ کی لڑائی۔ دلاور خاں اور حمید خاں کے اتفاق سے اخلاص خاں کا اندھا اور قید کیا جانا۔ دلاور خاں کی سازش سے حمید خاں کا قید ہونا۔ دلاور خاں کے حالات شاہ ابوالحسن کا مکحول کیا جانا اور پھر قتل۔ دلاور خاں کی سعی سے ابراہیم عادل شاہ کی شادی ابراہیم قطب شاہ کی بیٹی سے اور ابراہیم عادل شاہ کی بہن کی شادی مرتضیٰ نظام شاہ کے بیٹے سے ۹۹۶ھ۔ دلاور خاں کا سخت شورش سے بال بال بچ جانا۔ دلاور خاں کا از سر نو فوج بھرتی کر کے اپنے پاؤں جمانا۔ برہان نظام شاہ کی امداد کے لیے ابراہیم عادل شاہ کی چڑھائی۔ اسمعیل نظام شاہ اور عادل شاہ کی جنگ۔ اسمعیل نظام شاہ کی طرف سے جمال خاں کی لڑائی برہان نظام شاہ سے بمقام برہان پور اور اول الذکر کی شکست اور جمال خاں کا تیر سے ہلاک ہونا۔ بادشاہ کے عتاب سے دلاور خاں کابچاپور سے بھاگنا ۹۹۸ھ۔ برہان نظام شاہ کی لشکر کشی بچاپور پر۔ دلاور خاں کا دوبارہ آنا اور مکحول کر کے قید کیا جانا اور آخر کار مر جانا۔ برہان نظام شاہ اور عادل شاہ کی دوبارہ لڑائی کنار رود بھیما پر۔ برہان نظام شاہ کی اشتعالک سے اسمعیل عادل شاہ کا قید سے چھوٹنا اور ایک عام شورش برپا کرنا۔ حمید خاں کا

دشمنوں کی سرکوبی کرنا عین الملک کا قتل اسمعیل عادل شاہ کا مکھول کیا جانا اور اس کی وفات ۱۰۰۳ھ مطابق ۱۵۹۴ء۔ ابراہیم نظام شاہ اور ابراہیم عادل شاہ کی لڑائی اور اول الذکر کا مارا جانا ۱۵۹۵ء۔ ابراہیم عادل شاہ کا مظفر و منصور شہر بیجاپور میں رونق افروز ہونا۔ شہر کی آراستگی اور بادشاہ کا مہام سلطنت کو بہ نفس نفیس انجام دینا ۱۰۰۴ھ۔ چاند بی بی اور بہادر نظام شاہ سے امرائے نظام شاہی کا شر و فساد۔ ابراہیم عادل شاہ کا رفیع الدین شیرازی کو رفع فساد و مصالحت کے لیے بھیجنا اور اس کا بے نیل مرام واپس آنا ۱۵۹۶ء۔ شہر بیجاپور میں موئے مبارک کا ورود و مسعود ۱۰۰۵ھ۔

نورس پور کی بنا ۱۰۰۸ھ مطابق ۱۵۹۹ء۔ عید نورس۔ شاہزادہ مراد کا انتقال ۱۰۰۷ھ مطابق ۱۵۹۸ء۔ شاہزادہ دانیال کا ملک دکن میں آنا اور اس کے بعد اکبر بادشاہ کا بہ نفس نفیس تشریف لانا۔ قلعہ اسیر گدھ کا فتح کرنا اور ابراہیم عادل شاہ سے پیش کش طلب کرنا ۱۰۰۹ھ مطابق ۱۶۰۰ء۔ ابراہیم عادل شاہ کی صاحبزادی سلطان بیگم کی شادی شہزادہ دانیال سے ٹھہرنا اور شہزادہ دانیال کا اسی سال ۱۰۱۳ھ میں انتقال کرنا اور ۱۰۱۴ھ مطابق ۱۶۰۵ء میں اکبر بادشاہ کا انتقال۔ فاطمہ سلطانہ دختر ابراہیم عادل شاہ کی شادی سید شاہ حبیب اللہ حسینی سے ۱۰۱۴ھ۔ احمد نگر میں امرائے کنا چھنی ملک غنبر کا خان خانان کو پسپا کرنا ۱۰۱۰ھ۔ جہانگیر بادشاہ کا عزم دکن ماں کے مانع ہونے پر فتح عزیمت اور دوبارہ خان خانان کو روانہ کرنا۔ ملک غنبر کا عادل شاہ سے مدد لینا۔ عادل شاہ کا قلعہ قندبار دے دینا۔ اور غنبر کے ایک لڑکے کی شادی بیجاپور کے ایک امیر سے۔ شاہزادہ پرویز اور مان سنگھ کا دکن میں آنا ۱۰۱۷ھ۔ مغلوں کے لشکر کی قلت اور قلعہ احمد نگر پر دکھنوں کا قبضہ۔ مرتضیٰ نظام شاہ اور ملک

عنبر کی ناچاقی اور ابراہیم عادل شاہ کے سمجھانے بجھانے سے مل جانا
 ۱۰۱۹ھ۔ خان اعظم کی دکن پر چڑھائی اس کے بعد عبداللہ حاں حاکم
 گجرات کا محاصرہ قلعہ دولت آباد میں شکست پانا ۱۰۲۰ھ۔ شہزادہ
 خرم کا ملک دکن کو فتح کرنا ۱۰۲۲ھ۔ ابراہیم عادل شاہ کا قلعہ بیدر پر
 قبضہ کرنا ۱۰۲۹ھ۔ سلطان خسرو کی وفات ۱۰۳۰ھ قلعہ کرنول کی فتح
 ۱۰۳۱ھ۔ ملک عنبر کا بیجاپور کو لوٹنا اور نورس پور کی اینٹ سے اینٹ
 بجا دینا ۱۰۳۲ھ مطابق ۱۶۲۳ء اور ملک عنبر کی وفات ۱۰۳۵ھ
 مطابق ۱۶۲۵ء۔ ابراہیم عادل شاہ کی نسبت مذہبی بدگمانی۔ شاہ صبغۃ
 اللہ صاحب کا مدینہ منورہ سے بیجاپور تشریف لانا ۱۰۰۰ھ۔ ابراہیم
 عادل شاہ کا جگت گرو کے نام سے مشہور ہونا۔ بادشاہ کی بیماری اور
 وفات ۱۰۳۷ھ مطابق ۱۶۲۷ء۔ ابراہیم عادل شاہ کی اولاد۔ ابراہیم
 عادل شاہ کا کیر کٹر۔ ابراہیم عادل شاہ کے وقت کی عمارات وغیرہ۔

۲۲۸

ساتواں
 سلطان محمد عادل شاہ ۵۵۔ ۱۶۲۷ء۔ سلطان محمد عادل شاہ کی تخت
 نشینی ۱۰۳۷ھ مطابق ۱۶۲۷ء۔ برہان نظام شاہ کی چڑھائی کیج دہارور
 پر اور شکست ۱۰۳۷ھ۔ برہان نظام شاہ کی دوبارہ چڑھائی بیجاپور پر اور
 پھر شکست پانا۔ کدم راؤ گورنر بنکا پور کی بغاوت اور اس کا قتل۔
 امرائے نظام شاہی کی باہمی مخالفت سے زوال سلطنت اور برہان نظام
 شاہ کی وفات۔ زوال سلطنت نظام شاہی کے دوسرے اسباب۔ شاہ
 جہاں بادشاہ کے ایلچی کا بیجاپور آنا اور سلطنت نظام شاہی کی نصفانصف
 تقسیم کا معاہدہ ۱۰۳۸ھ۔ بیجاپور پر شاہ جہاں کے لشکر کی چڑھائی اور
 مغلوں کی غیر معمولی شکست توپ ملک میدان قلعہ پرینڈہ سے
 بیجاپور پہنچی ۱۰۴۰ھ مطابق ۱۶۳۲ء۔ حسین نظام شاہ کی تخت نشینی
 مہابت خاں کا قلعہ دولت آباد کا محاصرہ کرنا۔ نظام شاہیوں کی مدد
 کے لیے مراری پنڈت کا دولت آباد پہنچنا۔ مغلوں کا قلعہ دولت
 آباد کو فتح کر لینا۔

سلطان محمد اور شاہ جہاں کی باہمی ناچاقی اور مخالفت۔ نقل مکتوب شاہ جہاں۔ جو اب سلطان محمد عادل شاہ۔ مملکت نظام شاہیہ کا ٹکڑے ٹکڑے ہو جانا۔ مرتضیٰ نظام شاہ کو برائے نام تخت پر بٹھلا کر شاہ جی بھوسلے کا اکثر حصہ ملک نظام شاہیہ پر تسلط۔ خواص خاں کا مصطفیٰ خاں کو قلعہ بگاؤں میں قید کر دینا اور مصطفیٰ خاں کی بغاوت۔ بادشاہ کے اشارے سے خواص خاں کا قتل کیا جانا ۱۰۴۵ھ۔ سدی ریحان کا حال ۱۰۵۰ھ۔ مصطفیٰ خاں کا قید سے چھوٹنا۔ مراری پنڈت کا انجام۔ شاہ جہاں اور سلطان محمد کے درمیان صلح ۱۰۴۵ھ۔ قلعہ اکبری پر سلطان محمد عادل شاہ کی چڑھائی۔ قلعہ شولا پور پر قبضہ۔ قلعہ اکبری کی فتح ۱۰۴۷ھ۔ ملک کرناتک پر چڑھائی۔ ملک کرناتک میں رانلوں سے لڑائی ۱۰۵۷ھ۔ نواب مصطفیٰ خاں اور ملک ریحان کی ناچاقی۔ شاہ جی بھوسلے کا قید ہونا۔ نواب مصطفیٰ خاں کی وفات اور قلعہ ججی کی فتح ۱۰۵۸ھ۔ حضرت ہاشم علوی کا اپنی عمر میں سے دس سال بادشاہ کو بخش دینا۔ سلطان محمد کے عہد کے علماء و شعراء۔ سلطنت عادل شاہیہ کی توسیع بعہد سلطان محمد۔ سلطان محمد کے عہد میں شاہان مغلیہ کے اچھی کا آنا۔ شاہزادہ اورنگ زیب کا دکن میں آنا۔ ۱۶۵۰ء۔ سلطان محمد عادل شاہ کی وفات ۱۰۶۷ھ مطابق ۱۶۵۶ء۔ سلطان محمد کا یہ کتبہ سلطان محمد شاہ کے وقت کی عمارت اور مشہور تاریخی واقعات تعداد لشکر۔ سلطنت بیجاپور کی وسعت اور آمدنی۔ مختصر دستور العمل و ضوابط بادشاہان عادل شاہیہ۔

۱-۲

علی عادل شاہ ثانی بن سلطان محمد عادل شاہ غازی ۱۶۵۶ء تا ۱۶۷۲ء علی عادل شاہ ثانی کا تولد اور شہزادگی کے حالات ۱۰۴۸ھ۔ تخت نشینی عادل شاہ ثانی ۱۰۶۷ھ۔ شاہان مغلیہ اور شاہان عادل شاہیہ کے

آٹھواں

تعلقات۔ اورنگ زیب کا قلعہ جات بیدر اور کلیانی کو فتح کرنا
 ۱۰۶۷ھ۔ اورنگ زیب کی بیجاپور پر چڑھائی ۱۰۶۷ھ۔ خان محمد خان
 خانان کا قتل ۱۰۶۸ھ۔ سیواجی کی بغاوت۔ سیواجی کے ہاتھ سے
 افضل خاں کا قتل ۱۰۷۰ھ مطابق ۱۶۳۶ء۔ سیواجی کے مقابلے پر
 جوہر صلابت خان کا جانا اور اس سے مل جانا۔ سیواجی اور صلابت خان
 کے مقابلے پر علی عادل شاہ کا جانا اور قلعہ پنالہ کو فتح کرنا۔ جوہر
 صلابت خاں کی بغاوت۔ قلعہ تورگل پر علی عادل شاہ ثانی کا ورود۔
 قلعہ بھنو پر عادل شاہ اور جوہر کا مقابلہ اور جوہر کی شکست۔ علی عادل
 شاہ کا قلعہ رانچور کو فتح کرنا۔ سدی مسعود کا لشکر عادل شاہی سے
 شکست پانا اور جوہر صلابت خاں کی وفات۔ ملیبار اور بد نور۔ سوئڈے
 پر علی عادل شاہ کی چڑھائی ۱۰۷۳ھ۔ اسباب زوال سلطنت عادل
 شاہی و تسلط سلاطین مغلیہ۔ سیواجی کا صلحنامہ عادل شاہ سے ۱۶۶۲ء۔
 سیواجی کا شائستہ خاں کو قید کر لینا ۱۶۶۳ء اور پھر اورنگ زیب کا راجہ
 جسونت سنگھ کو بھیجنا ۱۶۶۵ء۔ سیواجی کے مقابلے میں علی عادل شاہ کا
 مغلوں کو مدد دینا۔ خواص خاں اور سیواجی کی لڑائی اور سیواجی کی
 شکست۔ جے سنگھ اور سیواجی کی ملی بھگت جے سنگھ اور سیواجی کے
 یکدل ہو جانے کی خبر پا کر عادل شاہ کا قصد مصالحت۔ جے سنگھ کے
 مقابلے کے لیے عادل شاہ کی تیاری۔ سرفراز خاں سردار مغلیہ اور
 شرزہ خاں سردار عادل شاہیہ کی لڑائی قلعہ منگل بیڑے پر۔ جے سنگھ
 اور اخلاص خاں کی لڑائی اور اخلاص خاں کی فتح۔ شرزہ خاں عادل
 شاہی اور صلابت خاں مغلیہ کی جنگ اور اول الذکر کی فتح۔ عادل شاہ
 کی امداد کے لیے عبد اللہ قطب شاہ کا بسرکردگی نیک نام خاں لشکر
 بھیجنا۔ شرزہ خاں اور خواص خاں کا مقابلہ جے سنگھ سے ۱۶۶۶ء۔

نواب بہلول خاں اور راجہ جے سنگھ کا مقابلہ شرزہ خاں کی مرگ
مفاجات۔ جے سنگھ کی عادل شاہیوں سے اخیر لڑائی ۱۷۷۷ء سیواجی
کا اورنگ زیب کے پاس جانا اور پھر دکن میں آکر از سر نو شورش پیا
کرنا ۱۷۷۴ء۔ علی عادل شاہ کی اورنگ زیب اور سیواجی دونوں سے
مصالحت۔ علی عادل شاہ کے ذاتی حالات۔ علی عادل شاہ ثانی کی
وفات ۱۷۸۳ء مطابق ۱۷۷۲ء مشہور تاریخی واقعات و عمارات۔

۳۱۷

نواں

سلطان سکندر ۱۷۷۲ء تا ۱۷۸۶ء۔ تخت نشینی ۱۷۸۳ء مطابق
۱۷۷۲ء۔ سیواجی سے پہلی لڑائی زمیران پر ۱۷۸۳ء م ۱۷۷۲ء۔
سیواجی کا مہاراجہ کا خطاب لینا اور صاحبان انگریز کو بمبئی قیلیدی بنانے
کی اجازت دینا ۱۷۷۴ء۔ خواص خاں کا مغلوں سے از سر نو صلح کرنا
صلح میں کھنڈت۔ سیواجی کا بہادر خاں کو دھوکا دینا ۱۷۸۶ء۔ نواب
بہادر خاں اور خواص خاں کی ملاقات دریائے بھنورے کے کنارے
۱۷۸۶ء خواص خاں کا قلعہ بنکاپور میں متحید اور قتل کیا جانا
۱۷۸۶ء۔ امراء کی پھوٹ اور اس کے نتائج۔ سیواجی کا گنجی اور ویلور
پر قبضہ ۱۷۷۶ء۔ فوج کی تنخواہ چڑھ جانے سے تبدیل وزارت۔
سدی مسعود خاں قلعہ دارادھونی کا نائب السلطنت مقرر ہونا۔ بہلول
خاں کا انتقال اور مسعود خاں کا داخلہ بیجاپور میں ۱۷۸۸ء۔ جمعیت کی
چڑھی ہوئی تنخواہ نہ ملنے سے بیجاپور میں شورش اور سخت بد امنی
پھیلنا۔ مسعود خاں اور شرزہ خاں کی ان بن اور مسعود خاں کے قتل
کی سازش۔ مسعود خاں کے بال بچوں کا آقا خسرو قلعہ دارراپنچور کی
قید میں گھر جانا اور پادشاہ بی بی کی سفارش سے رستگاری پانا۔ مسعود
خاں کی سیواجی سے ساخت باخت اور مغلوں سے پھر بنکار۔ بغرض
امداد سیواجی کے لشکر کا بیجاپور پر آنا اور مسعود خاں سے بھڑار واپس

چلا جانا۔ مسعود خاں کا پھر مغلوں سے مل جانا اور شرزہ خاں سے بگاڑ۔ سیواجی کے قلعہ بہوپال گڑھ کو دلیر خاں کا مسمار کر ڈالنا۔ دلیر خاں کا مسعود خاں کو دھمکی دینا۔ دلیر خاں کا مسعود خاں اور شرزہ خاں کا بیچ بچاؤ کرنے کے بہانے سے بیجاپور کے لشکریوں اور امراء کو توڑ کر اپنی طرف کر لینا۔ بادشاہ بی بی کی دہلی کو روانگی اور شاہزادہ محمد اعظم سے ۱۰۹۰ھ میں نکاح۔ مسعود خاں اور دلیر خاں کی پھر ناچاقی۔ مسعود خاں کا ونگلادری کو قید کر لینا۔ دلیر خاں کی بیجاپور کے محاصرے کی تیاری۔ مسعود خاں کا قلعہ کو مستحکم کرنا اور سیواجی سے استمداد۔ بیجاپور پر دلیر خاں کی چڑھائی سیواجی کا عادل شاہیوں کی مدد کو پہنچنا اور مغلوں کے مقبوضات میں لوٹ مار ۱۰۹۰ھ۔ دلیر خاں کا صلح سے ناامید ہو کر سلطنت بیجاپور کے مختلف مقامات کو لوٹنا اور تباہ کرنا۔ سمبھاجی کا مغلوں کے لشکر سے بھاگ کر عادل شاہیوں سے جا ملنا۔ دلیر خاں کی بیجاپور پر چڑھائی اور شکست ۱۰۹۰ھ۔ مسعود خاں کا صلح سے انکار کرنا۔ سیواجی کا بھونرہ ندی سے زبرداتک مغلوں کی سلطنت کو لوٹنا اور بلکم مچا دینا۔ عالم گیر کا دلیر خاں پر عتاب۔ دلیر خاں کا بنگم بادشاہ بیجاپور کا محاصرہ چھوڑنا اور من مانے مختلف مقامات کو لوٹنا اور جلالا اور اسی حالت میں مر جانا ۱۰۹۱ھ۔ سیواجی کے مختصر حالات اور وفات ۱۰۹۱ھ مطابق ۱۶۸۰ء۔ شاہزادہ معظم کا سکندر عادل شاہ کو نشان اور خلعت بھیجنا مسعود خاں اور شرزہ خاں کا ملاپ ۱۰۹۱ھ۔ مسعود خاں کا مستعفی ہو کر ادھونی چلا جانا آقا خسرو کی چند روزہ مدار الہامی اور آخر کار شرزہ خاں کا مدار الہام ہو جانا ۱۰۹۵ھ و ۱۰۹۴ھ۔ مسعود خاں کے مختصر حالات اور نگ زیب کی پیش قدمی۔ نقل فرمان۔ نقل پروانہ شہر بانو بیگم عرف بادشاہ بی۔ عالم گیر کا سکندر کو ایک اور خریطہ بھیجنا اور سکندر کا جواب

۱۰۹۵ھ۔ اورنگ زیب کا بیجاپور فتح کرنا ۱۰۹۷ھ مطابق ۱۶۸۶ء۔
 سکندر عادل شاہ اور عالم گیر کے مابین اتمام حجت سکندر عادل شاہ کا
 مختصر حال اور وفات ۱۱۱۱ھ۔ سکندر کی بیویاں اور اولاد۔
 اورنگ زیب کا قلعہ گول کندہ وغیرہ دیگر مقامات کو فتح کرنا۔ بیجاپور
 میں سخت ظاعون ۱۱۰۰ھ۔ اورنگ زیب کا پھر بیجاپور سے نکلنا۔
 سنبھاجی کی گرفتاری اور قتل ۱۱۰۰ھ مطابق ۱۶۸۹ء۔ سنبھاجی
 برادر سنبھاجی کا سر اٹھانا اور بالآخر مارا جانا مع دیگر فتوح ۱۱۰۰ھ مطابق
 ۱۶۸۹ء تا ۱۱۱۷ھ مطابق ۱۷۰۶ء۔ اورنگ زیب کی وفات ۱۱۱۸ھ
 مطابق ۱۷۰۷ء۔ اورنگ زیب کا وصیت نامہ اورنگ زیب کی ہوس
 ملک گیری کی تصویر کا دوسرا رخ۔ اورنگ زیب کا سوال اور اس کی بیٹی
 زیب النساء کا برہتہ جواب۔ بیجاپور کیا تھا اور کیا ہو گیا۔ بیجاپور سرکار
 عالی نظام کے قبضہ میں ۱۰۷۳ھ مطابق ۱۷۶۳ء۔

تصاویر

تعداد تصاویر	تصاویر	صفحہ نمبر
۱	خاکسار مصنف	۵
۱	سلاطین عادل شاہیہ بیجاپور	۳۷
۱	توپ ملک میدان بیجاپور	۸۶
۲	مان سنگھ کا محل قلعہ گوالیار۔ بانہمی دروازہ قلعہ گوالیار	۲۲۷
۱	قلعہ بھجی کاپل	۲۶۰



خدا در انتظار حمد ما نیست محمد چشم بر راه ثنا نیست
 خدا مدح آفرین مصطفی بس محمد حامد حمد خدا بس
 اللَّهُمَّ مَلِكُ الْمُلْكِ تُوتِي الْمُلْكَ مَنْ تَشَاءُ وَتَنْزِعُ الْمُلْكَ مِمَّنْ تَشَاءُ ☆ وَتُعِزُّ مَنْ تَشَاءُ،
 وَتُذِلُّ مَنْ تَشَاءُ بِيَدِكَ الْخَيْرُ، إِنَّكَ عَلَى كُلِّ شَيْءٍ قَدِيرٌ.
 اے خدا (سارے ملک کے مالک) تو (ہی) جس کو چاہے سلطنت دے اور تو (ہی) جس سے چاہے
 سلطنت چھین لے اور تو (ہی) جسے چاہے عزت دے اور تو (ہی) جسے چاہے ذلت دے (ہر طرح کی خیر)
 و خوبی تیرے ہاتھ میں ہے بے شک تو ہر چیز پر قادر ہے۔

ادنیٰ کرے اعلیٰ کو تو ادنیٰ کو وہ اعلیٰ
 مقبول کرے یا نہ کرے مرضی یہ اس کی
 رزاق ہے پہنچاتا ہے مخلوق کو روزی
 ہر ایک کو ہر چیز دی رتبے کے موافق
 ہر امر پہ قادر ہے خدا وند تعالیٰ
 تو عبد ہے معبود کو تسلیم بجالا
 دے ہاتھ سے اپنے وہ ترے منہ میں نوالا
 درویش کو کسبل دیا منعم کو دوشالا

مسجد دی مسلمانوں کو ہندو کو شوالا
پڑھنیے تو ہے تسبیح جو چنیے تو ہے مالا
شاہنشاہ کونین ہے اللہ تعالیٰ
ہے قبضہ قدرت میں دو عالم کا قبلا
احکام میں کون اس کے ہے دم مارنے والا

زار برہمن کو دیا شیخ کو تسبیح
رشتہ ہے وہی ایک اگر ذات کو دیکھو
محتاج کو دے تاج کرے شاہ کو محتاج
دے ملک وہ چاہے جسے لے جس سے وہ چاہے
مردے کو کرے زندہ کرے زندہ کو مردہ

حمد

”پروردگار عالم“ دونوں جہاں والے
جھکتے ہیں تیرے در پر سب آن بان والے
رحمت نشان والے
عبدہ ہیں تجھ کو کرتے تیری ہی جستجو ہے
تیری ہی بارگاہ میں یہ میری آرزو ہے
او آسمان والے

”حمد و ثنا ہو تیری“ کون و مکان والے
”اے رحم کرنے والے“ اے عز و شان والے
بے شک رحیم تو ہے
روز جزا کے مالک خالق ہمارا تو ہے
امداد تجھ سے چاہیں سب کا سہارا تو ہے
رستہ دکھا دے سیدھا

جس پر چلا کیئے ہیں پرہیزگار عالم
اور نام جن کا اب تک ہے یادگار عالم
تیری نظر میں ٹھہرے جو عز و شان والے

وہ راستہ دکھا تو پروردگار عالم
دی جن کو تو نے نعمت اے کردگار عالم
تیری نظر میں ٹھہرے جو عز و شان والے

یا بھنگے راہ حق سے یا خالق زمان
کر رحم اتنا اس پر او قادر توان
مقبول یہ دعا ہو اے آسمان والے

غصہ ہے جن پر تیرا اے قادر یگانا
عاجز حبیب کو تو ان کی نہ رہ چلانا
مقبول یہ دعا ہو اے آسمان والے

نعت

اے قلم تحریر کیا وصف پیمبر کردیا
میں تو اس قابل نہ تھا پر تو نے اے پروردگار
اے شہ امی لقب وہ مرتبہ تم کو ملا
اس کی قدرت ہے کہ دی اس نے گدائی شاہ کو
گویا اس مطلع کو رشک مہہ انور کردیا
مجھ کو مداح شفیع روز محشر کردیا
سارے نبیوں کا تمہیں خالق نے افسر کردیا
اور گدا کو دم میں شاہ ہفت کشور کردیا
بھید قدرت کا نہیں ملتا ہے اس کی اے نسیم
جس نے پیدا آگ کے اندر سمندر کردیا

عرض حال

لَقَدْ كَانَ فِي قَصصِهِمْ عِبْرَةٌ لِأُولَى الْأَلْبَابِ

(اس میں) شک نہیں کہ عقل والوں کے لیے ان لوگوں کے حالات میں (بڑی) عبرت ہے

فطرتا ہے مجھ کو شوق دید آثار کہن
یاگار شوکت ماضی جہاں پاتا ہوں میں
خواہ مسجد خواہ منبر یا کہ ہو شاہی مکان
مجھ کو اجڑی بستیوں سے خاص دلچسپی سی ہے
قدرتا ہے مجھ کو ذوق علم اسرار کہن
جس طرح بنتا ہے اس کو دیکھنے جاتا ہوں میں
نقش کہنہ میں ہیں ان کے سینکڑوں جذبے نہاں
اور باشندوں سے ان کے خاص ہم دروی سی ہے
ہوتی ہے طاری عجب ایک بے خودی سی قلب پر
جب کسی ایسی جگہ پر میرا ہوتا ہے گزر

جب کوئی شاہی عمارت دیکھنے جاتا ہوں میں

ایک عجب عالم میں اپنے آپ کو پاتا ہوں میں

اس جگہ کچھ عیش کچھ عشرت کے ساماں دفن ہیں
اس جگہ پر ہے مزار شوکت و شان غرور
اس جگہ ہے بے کسی اور نامرادی سورہی
اس جگہ پر کچھ مرادیں اور کچھ ارماں دفن ہیں
اس جگہ مدفون ہیں اسباب امکان غرور
قبر ہے یاں شوخی چشم فسوں پرداز کی

دب رہے ہیں کچھ جواہر غیر سفتہ اس جگہ
تربتیں ہیں کچھ جنون فتنہ سماں کی یہاں
ساقی تو بہ شکن ہے اس جگہ آرام میں
دفن ہیں کچھ غنچہ ہائے ناشگفتہ اس جگہ
چاک داماں کی یہاں چاک گریباں کی یہاں
شاہد نازک بدن ہے اس جگہ آرام میں

ذره ذرہ کہہ رہا ہے اپنی اپنی داستاں

نو سنو افسانہ ہائے ریزہ ہائے استخوان

اس طرح کہتا ہے ایک بڑی کانگڑا بار بار
چار سو عالم میں شہرہ تھا شجاعت کا مری
کتنے گھرا بتر کیئے تھے میں نے اپنے ہاتھ سے
میرے تیشے کی دمک سے مہر کی تابندگی
زندگی میں مل سکی کافی نہ جب راحت مجھے
حیف اب باقی نہیں اس قبر کا بھی کچھ نشاں

عالم فانی کا ہے مجھ میں تماشا آشکار
شان و شوکت کا مری اور جاہ و شہرت کا مری
میرے خنجر کی چمک سے برق و شر مند
قبر کی تعمیر بعد از مرگ سونے کے لیے
ڈھیر ہے مٹی کا اک اور بے کسی ہے نوحہ خوان

سرگزشت عالم فانی سنانے کے لیے
ہم ہیں باقی ٹھوکریں دنیا کی کھانے کے لیے

دوسرا کانگڑا یہ کہتا ہے نہ پوچھو میرا حال
رشک فردوس بریں تھے میرے ایوان و مکاں
ختم تھی مجھ پر عدالت اور رعایا پروری
ربع مسکوں کے سمیل رزق کا میں تھا وکیل
جس طرح مردود تھے ظالم میرے دربار سے
تھا ہر اک دل دادہ کشتہ جس نگاہ ناز کا

میں وہ ہوں تھی جس کے قبضے میں عنان ملک و مال
گلشن و بستاں تھے میرے غیرت بان جناب
زیب دیتی تھی مجھے فرماں وہی شانہ نشانی
ذات تھی میری غریبوں خستہ حالوں کی انیس
داد پاتے تھے یوں ہی مظلوم اس زمانے
اک کرشمہ تھا مری چشم انیسوں پر آواز

اب نہ وہ حسن و جوانی ہے نہ وہ شہانہ ثناں
تذکرے اپنے اپنے عبرت ہیں زیب داستاں

ہم سے پوچھے کوئی ایسے اجڑے ایوانوں کا حال
ان کے بانی نون تھے اور کیا ہو ان کا مال

ذره ذرہ میں یہاں کے نطق کی تفسیر ہے
 سگریزے کام کرتے ہیں زبانوں کا یہاں
 ہر قدم پر پاؤں کے نیچے جب آتی ہے زمیں
 میں غرض یہ بستیاں صفحات تاریخ قدیم
 میں سمجھتا ہوں کہ اک افسانہ کہتا ہے کوئی
 ریزہ ریزہ میں یہاں کے جوہر تقریر ہے
 ہو رہا ہے ہر طرف ایام پیش کابیاں
 داستان حالت ماضی سناتی ہے زمیں
 ان کو ویرانہ نہ سمجھو ہیں یہاں تو میں مقیم
 بھول کر بھی گرا نہیں ویرانہ کہتا ہے کوئی

کوئی جام عبرت آموزی کا متوالا تو ہو

صاف آتی ہیں نظر ہاں دیکھنے والا تو ہو

۱۹۱۱ء میں خاکسار نے ”تاریخ بیجانگر“ لکھی جو راجگان بیجانگر کی زمان سلطنت کے کارنامے ۱۳۳۶ء سے لے کر ۱۶۲۰ء تک تھے۔ ملک دکن میں اس سلطنت کا دور دورہ تخمیناً ڈھائی صدی تک برابر رہا۔ باوجود یہ کہ ایک بہت بڑے حصہ جنوبی ہند پر ان کی حکومت تھی اور ایسی عظمت و جبروت کی سلطنت کی کہ لاکھوں کی تعداد میں تو ان کے پاس لشکر تھا اور بے شمار دولت تھی اور ابھی ساڑھے تین سو برس پہلے ملک ہندوستان میں ان کا ڈنکا بجتا تھا لیکن آج کوئی مان کا نام بھی نہیں جانتا کہ وہ کون تھے اور کس کونے کھدرے میں پڑے ہیں۔ ان کے دار السلطنت کی حیثیت آج ایک چھوٹے سے چھوٹے گاؤں سے بھی بدتر ہے بلکہ یہ کہا جائے تو کچھ بیجا نہیں کہ جس کی اینٹ سے اینٹ بچ گئی اور آج ”بھپی کے کھنڈروں“ (Ruins of Hampi) کے نام سے وہ زبان زد خاص و عام ہے۔ بیجانگر کی سلطنت کا مشہور وزیر رام راج تھا۔ جب چینیوں کی موت آتی ہے تو اس کے پر نکل آتے ہیں رام راج کو ایسا عروج ہو گیا تھا کہ وہ مسلمان بادشاہوں کو خاطر تلے نہ لاتا تھا بلکہ ان کا ہنسی ٹھٹھاڑاتا تھا چنانچہ احمد نگر سے واپس آتے ہوئے راجہ کی فوج بیہودہ غرور اور متکبرانہ کوتاہ اندیشی سے علی عادل شاہ کے امراء سے مسخرہ پن کرنے لگی لیکن مسلمانوں نے مصلحت وقت دیکھ کر طرح دی۔

راجگان بیجانگر کا پہلے یہ قاعدہ تھا کہ وہ مسلمان بادشاہوں کے ایلیچیوں کو بڑی تعظیم سے دربار میں بٹھاتے تھے لیکن رام راج نے اول تو دربار میں بلانا ہی چھوڑ دیا اور اگر بلاتا بھی تو بیٹھنے کی اجازت نہ دیتا۔ کبھی سوار ہوتا تو دور تک انہیں اپنی رکاب میں گھوڑے کے ساتھ چلاتا اور بہت دیر کے بعد سوار ہونے کی اجازت دیتا۔ اس کو معلوم نہ تھا کہ مسلمان بڑے غیرت مند اور اپنی عزت کے خواہاں ہوتے ہیں وہ

134183

کسی وقت اپنی شرافت کے خیال کو فراموش نہیں کرتے وہ اپنے مال کا زیاں اور جان کا نقصان گوارا کرتے ہیں پر ذلت سے جینے سے موت کو ترجیح دیتے ہیں۔ مسلمان رام راج کے برے برتاؤ کی تاب نہ لا سکے اور بگڑ بیٹھے۔ یہ غرور خود رام راج کے لیے وبال جاں ہوا اور تمام مسلمان بادشاہ برافروختہ ہو گئے۔ اسی زمانے میں پون کئی نامی ایک دیسائی نے پور کل کے قلعہ میں جو عادل شاہ کی زیر حکومت اور رام راج کی سرحد پر تھا بغاوت کی اس دیسائی کا مکان قلعہ کے اندر تھا۔ اس نے شادی کے بہانے سے اپنے دوستوں اور رشتہ داروں کی مہمانی کی اس حیلے سے بہت سے آدمی قلعہ میں بلائے اور قلعہ کے محافظوں کو ملا کر تھانہ دار کو قتل کر کے قلعہ پر قبضہ کر لیا۔ عادل شاہ پیچ و تاب کھا کر خاموش رہ گیا کیلا کر کیا سکتا تھا۔ علی عادل شاہ نے بمصداق مرتاکیانہ کرتا رام راج کی سرکوبی کا مصمم ارادہ کر لیا لیکن کشور خاں اور ابو تراب خاں شیرازی نے عرض کی کہ رام راج کی صولت اور سطوت کا تن تبا مقابلہ کرنا تو ناممکن ہے۔ بارہ کروڑ سے بیس کروڑ ہن سالانہ تو اس کے خزانے میں داخل ہوتے ہیں اور بے انتہا مرد اور الماس کی اس کے ملک میں کانیں ہیں۔ فوج میں تین چار لاکھ سوار اور نو دس لاکھ پیادے رہتے ہیں اور رعایا ہم قوم ہیں۔ دریائے کرشنا سے لے کر اس کماری تک وہی مالک ہے۔ سات بندر گاہیں اور متعدد قلعے اس کے قبضہ میں ہیں۔ ”دو دل یک شود بشلند کوہ را“ حسین نظام شاہ کو ملا لینا ضرور ہے۔ بادشاہ نے کشور خاں کو اختیار دیا کہ حسب اقتضائے وقت جو تدابیر مناسب ہوں کی جائیں۔

کُشور خاں نے پہلے ابراہیم قطب شاہ کے پاس ایک قاصد بھیجا۔ ابراہیم پہلے ہی سے بھرا بیٹھا تھا اس نے فوراً اپنے وزیر مصطفیٰ خاں کو علی عادل شاہ سے بات پکی کرنے کو بھیج دیا اور کہہ دیا کہ اگر واقعی ایسا ہے تو بسم اللہ میں ہر طرح تیار ہوں تم وہیں سے حسن نظام شاہ کے پاس احمد نگر چلے جانا۔ اور وہاں بھی پنتہ پز کر لینا۔ مصطفیٰ خاں جب عادل شاہ کے حضور میں باریاب ہوا تو اسے رام راج سے ایسا پتہ دل دیا کہ وہ لڑائی پر تلا ہوا تھا۔ یہاں سب ٹھیک ٹھاک کر کے سیدھا احمد نگر پہنچا اور کہا کہ ایک زمانہ وہ تھا کہ تمام ملک دکن پر سلاطین بہمدیہ کی حکومت تھی اس وقت سلطنت بیجانگر کسی شمار قطار میں نہ تھی اب اس ملک میں کئی بادشاہ ہو گئے برخلاف اس کے بیجانگر میں وہی ایک راجہ ہے اور اس کے مقبوضات پہلے سے بہت زیادہ ہو گئے اور قوت روز افزوں ہے اس لیے نہایت ضرور ہے کہ آپ سب ان آپس کی نا اتفاقوں کو تھوڑے دیر میں ورنہ اس زبردست دشمن کے چنگل سے بچنا بالکل محال ہے۔ حسن نظام شاہ بھی اس خیال سے کہ علی عادل شاہ صرف رام راج کے بھرائے پر کودتا ہے اگر رام راج کی قوت توڑ دی جائے تو علی عادل شاہ کو

گر الینا کون سی بڑی بات ہے فوراً متفق ہو گیا۔ لیکن رام راج کو نیچا دکھانا کچھ آسان کام نہ تھا یہ کسی ایک کے بس کا نہ تھا اس لیے مصطفیٰ خاں حکیم قاسم بیگ اور قاضی ملا عنایت علی کی صلاح سے یہ تجویز ٹھیرائی کہ حسین نظام شاہ کی بہن چاند بی بی علی عادل شاہ کو منسوب کر کے پرگنہ شولا پور جو ماہہ النزاع ہے جہیز میں دے دیا جائے اور علی عادل شاہ اپنی بہن ہدیہ سلطان شاہ زادہ مرتضیٰ ابن حسین نظام شاہ کو دے تاکہ فریقین میں رشتہ اتحاد مستحکم ہو جائے اور تینوں بادشاہ مل کر رام راج پر ٹوٹ پڑیں حسین نظام شاہ اس بات پر راضی ہو گیا۔ مصطفیٰ خاں اور ملا صاحب دونوں بیجا پور آئے اور علی عادل شاہ کو بھی راضی کر لیا اور بڑی دھوم دھام سے ڈھری ڈھری شادیاں رچیں اور دونوں دلہنیں ایک ہی تاریخ میں اپنے اپنے دولہاؤں کے ہاں پہنچ گئیں اور شولا پور عادل شاہ کو مل گیا۔ علی برید بھی ان تینوں بادشاہوں کا شریک ہو گیا۔ یہ واقعہ ۱۷۹۱ھ کا ہے۔ غرض رام راج سے چھیڑ شروع ہوئی۔ علی عادل شاہ نے اپنا ایلچی رام راج کے پاس بھیجا اور قلعہ جات راج پور، مدگل، اتیگری، ماگری کی واپسی کی خواہش کی رام راج اس پیغام کے سنتے ہی غصے سے پھٹ پڑا اور ایلچی سے کہا کہ اگر تو ایلچی نہ ہوتا تو ابھی تیرا سرا ڈاڈا اور اسی وقت سب مسلمان پادشاہوں کے ایلچیوں اور وکلاء کو جو وہاں مقیم تھے بے عزتی سے نکلوا دیا ان لوگوں کا واپس ہونا تھا کہ حسین نظام شاہ، علی برید شاہ، ابراہیم قطب شاہ ٹینوں اپنے اپنے لشکر لیے بیجا پور پہنچے۔ حسین نظام شاہ کے رنج کے باعث صرف برہان عماد شاہ اس لڑائی میں شریک نہ ہوا۔ چاروں پادشاہ بیجا پور پر ملے اور از سر نو مشورت کے بعد ۲۰ جمادی الاول ۱۷۹۲ھ م ۱۵۶۵ء کو دریائے کرشنا کے کنارے تالی کوٹ پہنچے جو عادل شاہ کی عمل داری میں تھا۔ رام راج کو جب یہ خبر ملی تو اس نے ذرا بھی پروا نہ کی اور اپنے چھوٹے بھائی تیمراج کو پانسو ہاتھی تیس ہزار سوار اور ایک لاکھ پیدل دے کر دریائے کرشنا کے گھاٹوں کو روکنے کے لیے روانہ کیا اور پھر ونگنادری اپنے منجھلے بھائی کو اس سے المضاعف لشکر دے کر مدد کے لیے بھیج دیا ان لوگوں نے آکر گھاٹ روک لیے پھر خود رام راج بھی تمام اطراف کے راجاؤں اور کرناٹک کے بڑے بڑے زمینداروں کو لے کر آن پہنچا۔ مسلمان کسی نہ کسی طرح دریا کے پار تو ہو گئے مگر رام راج کی فوج اس وقت ایک لاکھ سوار اور نو لاکھ پیادے تھے جس میں بکثرت توپچی اور تیر انداز تھے اس لیے مسلمانوں کو ڈر تھا کہ اگر خدا نخواستہ ہم ہارے تو پھر دکن میں ہمارا تختہ باقی نہ رہے گا۔ مسلمان چاہتے تھے کہ اگر رام راج اب بھی وہ قلعے جو اس نے چھین لیے ہیں واپس کر دے اور آئندہ ہمارے معاملات میں دخل نہ دینے کا وعدہ کر لے تو ہم پلٹ جائیں لیکن رام راج کی نگاہ میں مسلمانوں کی رتی برابر وقعت نہ تھی

وہ ان کا مار لینا منہ کا نوالہ سمجھتا تھا اور اسے پورا بھروسہ تھا کہ انہیں آن و حد میں چٹکی سے مسل دوں گا۔ اس واسطے اس نے اس بات پر کان نہ دھرا اور جنگ چھڑ گئی مسلمانوں اور ہنود کے لشکر کی صف آرائی حسب ذیل بالمقابلہ تھی۔

میمنہ:- عالی عادل شاہ، و نکلادری پچیس ہزار سوار دو لاکھ پیادے، پانچ سو با تھی۔

میسرہ:- علی برید شاہ و ابرہیم قطب شاہ، تیمراج بیس ہزار سوار دو لاکھ پیادے، پانچ سو با تھی۔


قلب:- حسین نظام شاہ، رام راج پینتیس ہزار سوار خاصہ دو ہزار سوار امدادی راجگان، پانچ لاکھ

پیادے، ایک ہزار توپ، دو ہزار با تھی۔

رام راج نے حکم دیا کہ علی عادل شاہ اور ابراہیم قطب شاہ کو زندہ گرفتار کر کے لائیں اور انہیں مادام الحیوۃ آہنی پنجروں میں بند رکھا جائے اور حسین نظام شاہ کا سر کاٹ کر لائیں۔ حسین نظام شاہ کے ساتھ دو سو بڑی توپیں تھیں اور دو سو ضرب زن یعنی چھوٹی توپیں اور دو سو زبور تھے جو بڑی بھاری بند و قیس ہوتی ہیں اور اونٹوں پر سوار رہتے ہیں۔ رام راج سنگان میں سوار تھا۔ مصاحبین نے کہا کہ اس وقت آپ گھوڑے پر سوار ہو جائیں پاکی میں بیٹھنے کا موقع نہیں ہے مگر اس نے چیس بجبیں ہو کر کہا کہ یہ مسئلہ کیا میرے مقابلے پر آسکتے ہیں کوئی دم میں دیکھنا کہ نوک دم بھاگیں گے۔ رام راج اطلس سرخ اور زربفت کی شامیانہ میں اتر کر آسی مر صبح پر چار زانو ہو بیٹھا اور تین اور جوابات کے ڈھیر اپنے دونوں جانب لگائے اور ڈبالوں میں بھر کر دینے لگا اور اپنی فوج کا خوب دل بڑھایا۔ رومی خاں نے ملک میدان میں پیسے بھر کے جو ایک فیر کی توپ پانچ چھ ہزار بند و کتنے ہی با تھی اور گھوڑوں کا ستھرا ہو گیا۔ رام راج کی عمر اسی سال سے متجاوز تھی یہ حال دیکھ کر جھٹ سنگان میں سوار ہو گیا اس معرکہ میں کہاروں کے قدم لڑکھڑانے لگے۔ ایک نظام شاہی فیل بان نے جو جوابات سے جما گاتی ہوئی پاکی دیکھی تو منہ میں پانی بھرا آیا با تھی کو اس رخ پر دبایا۔ دیکھا تو پاکی میں رام راج تھا۔

آب در کوزہ و ماتشہ وہاں می گردیم یار در خانہ و مآرد جہاں می گردیم

با تھی کی سونڈ سے اسے اوپر کھینچ لیا اور رومی خاں کے پاس لایا اور رومی خاں حسین نظام شاہ کے پاس لے گیا اس نے فوراً اس کا سر قلم کر دیا۔ اس دن ایک لاکھ ہندو قتل ہوئے اور میدان جنگ اشقتوں سے پٹ گیا۔ مسلمانوں کی فتح ہوئی اور آنا گندی تک مسلمانوں نے بھلوڑے لشکر کا پیچھا کیا۔ تغال خاں جو برہان عادل شاہ کا وزیر تھا احمد نگر کو خالی پا کر رام راج کی اشتعالک سے لوٹ رہا تھا اس لیے نظام شاہ نے رام



فرمانات اور ننگ زیب پادشاہ غازی بنام پڈنا ایک راجہ شوراپور

راج کے سر میں بھس بھروا کر اس کے پاس بھجوا دیا۔ بیس دن تک مسلمان اپنے مجروحوں کی مرہم پٹی کرتے رہے بعد بیجانگر کی طرف چلے یہ شہر اس وقت نہایت آباد تھا۔ کوسوں تک اس کی آبادی پھیلی ہوئی تھی۔ دکن میں اور کوئی شہر اتنا بڑا نہ تھا۔ صد ہا مندر اور بت خانے اس میں تھے جنہیں مسلمانوں نے لوٹ لاث کر توڑ پھوڑ دیا اور بازاروں اور دکانوں کو لوٹا اور مکانات کو کھود کھود کر دینے نکالے اور کوڑا جمع کر کے مکانوں میں بھروا کر تمام شہر کو آگ لگا دی چنانچہ اب تک بھی وٹھل سوامی کے دیول کی دیواریں دھوئیں

سے کالی ہیں۔ الغرض شہر بیجا نگر کو ایسا تباہ کیا کہ پھر کبھی آباد نہ ہو اور اب سوائے کھنڈروں کے کچھ باقی نہیں ہے۔ تاریخوں کی رو سے شہر بیجا نگر کی بنا ۱۳۶۳ء م ۱۳۷۳ھ میں ہوئی۔ یہ شہر دریائے تنگ بھدرہ کے دست راست یا جنوبی کنارے پر واقع ہے اور اطراف میں پہاڑیاں ہیں جن میں سے بعض ایک ایک ہزار فٹ بلند ہیں جو قلعہ بندی کے لیے قدرتی فصیلیں ہیں۔ اس شہر کا محیط ساٹھ میل کا ہونا نکلو لو کو نئی نے پندرہویں عیسوی صدی کے شروع میں لکھا ہے شہر کے وسط میں یاسب سے اندرونی قلعہ میں راجہ کے محلات اور ٹکسال اور سیناپتی کے مکانات ایک بلند پہاڑی پر تھے جن کے اب جا کر صرف کھنڈر باقی ہیں۔ اب جا کر صرف ایک فیل خانہ اور کنسرٹ ہال (تماشا گاہ) درست حالت میں باقی ہیں۔

اس شہر کی سات فصیلیں تھیں جن کا ذکر عبدالرزاق نے کیا ہے۔ باس پیٹ جو ان کھنڈروں سے سات میل ہے اب بھی اس شہر کا آٹھواں دروازہ کہلاتا ہے۔ بیجا نگر کی جس قدر سرسبزی اور خوش حالی میں ترقی ہوئی اسی قدر اس کی قوت و شوکت میں بھی افزائش ہوئی۔ شاہان بہمنی کے عہد میں گو کہ بار بار لڑائیاں ہوئیں مگر طرفین سے کسی نے بہت ہی کم ایسا ہوا ہے کہ تنگ بھدرہ یا کرشنا سے آگے قدم بڑھایا ہو۔ لڑائیاں ہمیشہ ان ہی دو دریاؤں کے بیچ میں ہوا کرتی ہیں جو ملک دو آہ کہلاتا ہے۔ جب سلطنت بہمنی تباہ ہو گئی اور اس کے جانشین مسلمان بادشاہوں میں روز بروز لڑائی اور جھگڑے رہنے لگے تو بیجا نگر کو بہت جلد اچھی قوت حاصل ہو گئی اور دو آہ کا ملک درحقیقت بیجا نگر کا ملک ہو گیا اور گو کہ قلعہ جات رانچور اور مدگل کو بیجا پور کے بادشاہ بار بار لیتے رہے مگر ان پر ان کا مدت تک قبضہ نہیں رہتا تھا۔ آخر کار رام راج نے حملے شروع کیے۔ ہم دیکھتے ہیں کہ کبھی تو اسے ایک فریق اپنی طرف بلاتا اور کبھی دوسرے اور کبھی دونوں اسے روپے دیتے اور مدد مانگتے تھے۔ ہندو راجاؤں کو صرف اتنی ہی طاقت نہ تھی کہ باوجود مسلمانوں کی بڑی بہادری اور قواعد دانی کے ان کے مقابلے میں وہ اپنی حفاظت کریں بلکہ اس سے بھی وہ کچھ بڑھ گئے تھے اور یہ حالت ان کی کچھ عرصہ تک قائم رہی تھی اس کا سبب یہ معلوم ہوتا ہے کہ ان میں بڑا کر پھر بن جانے کی بڑی طاقت تھی۔ ان کے ملک کی آبادی بہت بڑی تھی جب کبھی ان کی شدت ہوتی تو وہ میدان میں اور نئی بھیڑ بھاڑ اٹھھی کر لاتے تھے اور صرف اس کثرت ہی نے باعث وہ مسلمانوں کو ملک بدر کر دیا کرتے تھے۔

تالیکوٹ کی لڑائی کے بعد جنوبی ہند کی ہندو حکومت بالکل تباہ ہو گئی اور اس قدیمی خاندان کے پس ماندہ پہلے توپن کنڈہ پھر چندر گری کو ضلع ارکاٹ شمالی میں چلے گئے۔ جہاں ان کا دار الحکومت دوسو برس سے

زائد قائم رہا مگر اس خاندان کی اس شاخ میں بہت ہی تھوڑا سا ملک باقی رہ گیا جتنے راجہ پہلے مطیع تھے وہ سب رام راج کی شکست کے بعد خود مختار بن گئے۔ میسور، مدوری اور تانیخور میں جدا جدا ریاستیں قائم ہو گئیں اور بیجا نگر کے گرد و نواح میں چھوٹے چھوٹے سردار اور زمینداروں نے ملک کو آپس میں بانٹ لیا۔ مسلمانوں کے لیے بھی بیجا نگر کی تباہی کچھ مفید نہ ہوئی۔ اس کے بعد مسلمان بادشاہوں کے باہمی رشک و حسد سے کسی ایک کو بھی اپنے ملک بڑھانے کا حوصلہ نہ ہوا یہ سچ ہے کہ کچھ عرصہ کے بعد گو لکنڈہ اور بیجا پور دونوں نے بیجا نگر کی عمل داری کے ایک بہت بڑے حصے پر قبضہ کر لیا مگر اس کا مل بربادی کے بعد جس قدر توقع کی جاسکتی تھی اتنی وسعت مسلمانوں کے مقبوضات میں نہ ہوئی۔ بیجا نگر کی زبردست حکومت کے پڑوس میں ہونے سے رقابت کا بازار گرم تھا اور مسلمان بادشاہ ہر وقت چوکنارہتے تھے جب یہ کھٹکا جاتا رہا تو وہ خود سست پڑ گئے اور اپنی تمام طاقت باہمی لڑائیوں میں صرف کرنے لگے کہ جس کی وجہ سے تھوڑے ہی دنوں بعد دکن کی سب چھوٹی موٹی سلطنتیں بادشاہ دہلی کی بہ آسانی شکار ہو گئیں اس میں شک نہیں کہ رام راج ایک بڑا لائق مدبر صاحب الرائے اور مستقل مزاج پولیٹیشن تھا کہ اس نے راجگان بیجا نگر کا راج چھین لیا اور خود راجہ بن گیا۔ اگر جنگ تالی کوٹہ میں رام راج کو کامیابی ہوتی تو ضرور مسلمانوں کی حکومت کو وہ خاک میں ملا دیتا۔ رام راج کو جو آخر زمانے میں غرور ہو جانے کی اصلی وجہ یہ تھی کہ وہ مسلمان بادشاہوں پر بالکل چھا گیا تھا اور اسی تکبر کی بدولت وہ مسلمان بادشاہوں کو بالکل خاطر تلے نہ لاتا تھا اور ایک پشہ ضعیف سمجھتا تھا یہ ظاہر ہے کہ جب ہی تو اس نے باوجود اس سن کہولت کے اسی برس کی عمر میں تالیکوٹے کی جنگ میں فوج کی کمان اپنے ہاتھ میں لی جو اس امر کی بین دلیل ہے کہ وہ غایت درجہ کا جفاکش اور غیر معمولی قوی کا آدمی تھا۔ بیجا نگر کی خاندان کی اولاد آناگندی میں (جو بیجا نگر کے پرانے اور اجڑے ہوئے شہر کے پاس بنتا ہے) سرکار عالی نظام کے علاقہ میں اب تک موجود ہے۔ یہ مقام سمستاں آناگندی کے نام سے مشہور ہے اور اس وقت سری منت سری رنگا پور انکلوزپتی اس سمستاں کے راجہ اور ہماری گورنمنٹ کے بڑے جاگیر دار ہیں جن کو متعدد مواضع جاگیر ہیں اور علاقہ انگریزی سے بھی پانچ سو روپے ماہانہ پنشن پاتے ہیں۔ بیجا نگر اور بیجا پور میں جس طرح تجنیس خطی ہے اسی طرح ان دونوں کا چولی دامن کا ساتھ بھی رہا ہے۔ آئے دن ان میں کٹا چھنی رہی۔ بیجا نگر کی تاریخ مکمل نہیں کہی جاسکتی جب تک کہ بیجا پور کی تاریخ لکھی نہ جائے کیوں کہ خاندان عادل شاہیہ کی سلطنت بھی قریب قریب دو سو سال تک رہی جس میں نوباد شاہ گزرے۔ ان کے کارنامے ایک جداگانہ کتاب چاہتے ہیں۔

مذہبی ہادیوں کی زبانی سحر انگیز تقریروں کے بعد جو کسی قوم کے مردہ دلوں میں جوش پیدا کرنے اور

ہمت بڑھانے کا اگر کوئی عمدہ ذریعہ ہے تو وہ تاریخ ہے اور تاریخ بھی کون سی ان کے آباؤ اجداد کی۔ اس لیے میں نے راجگان بیجا نگر اور عادل شاہیہ دونوں خاندانوں کی تاریخ لکھ کر اس سٹ کو مکمل کر دیا۔ کسی مقام کی تاریخ لکھنے کا بہترین طریقہ یہ ہے کہ مصنف خود بھی اس مقام کو اچھی طرح دیکھ بھال لے ورنہ سنی سنائی باتوں پر لکھنا چنداں قابل وثوق نہیں۔ ”شنیدہ کی بودمانند دیدہ“۔ بیجا پور کی عمارات کی شہرت ہر کس و ناکس سے ایک عرصہ سے سنا کرتا تھا۔ دل میں شوق تھا کہ جاؤں اور دیکھوں مگر دنیا کا کارخانہ بتلا رہا ہے کہ انسان خود کچھ بھی نہیں کر سکتا وہ چاہتا ہے اور نہیں ہوتا اور جو نہیں چاہتا وہ زبردستی اس کے سر منڈھا جاتا ہے۔ ”ورنہ ستانی بہ ستمی رسد“ ہم کسی بات کا ارادہ کرتے ہیں اور ناکامیاب رہتے ہیں۔ عرفتُ ربی لفسخ العزائم (ارادوں کے پورا نہ ہونے سے میں نہ اپنے رب کو پہچانتا) اور جب وقت آجاتا ہے تو وہی مشکل کام آساں ہو جاتا ہے۔

مشکل ز توجہ تو آساں آساں ز تغافل تو مشکل

اس سے معلوم ہوا کہ حضرت انسان باایں کرو فر خود دست و پا شکستہ ہے اس کی کنجی کسی دوسرے کے دست قدرت میں ہے۔ فعال لما یؤید (جو چاہتا ہے کر گزرتا ہے) کوئی اور ہی ہے۔ وہ جس کل چاہتا ہے ہم کو اٹھاتا بٹھاتا ہے اور ہم دوسرے کے ارادے اور حکم کے تابع فرمان ہیں۔ ہر بات کے لیے ایک وقت مقرر ہے۔ کل امر مرہون باوقاتیہا (ہر بات کے لیے ایک وقت مقرر ہے) وہ اپنے وقت مقررہ پر ہو کر رہے گا۔

بست دریں دائرہ بے قال و قیل این ہمہ برہستی صانع دلیل

الغرض برسوں کی آرزو پوری ہوئی ۲۴ مارچ ۱۹۱۰ء کو سر زمین بیجا پور پر قدم رکھا۔ چار دن رتب سوائے پھرنے اور مقامات کی سیر کے کھانے پینے کی بھی سدھ نہ تھی اس اجزے ہونے دیکھنے کے لیے چپے کو نہایت غور اور نظر تعمق سے دیکھا۔ جتنے کتابت تھے ان کو لکھا جو دقیق تھے ان کو حل کیا۔ کتابت کے سلجھانے میں میرے دوست مولوی محمد کمال الدین صاحب سوم تعلقدار کو بڑا کمال ہے وہ بالکل کمال نکال لیتے ہیں باپ سے بڑھ کر ان کے فرزند رشید میاں سران الدین سلمہ اللہ تعالیٰ ”اکر پرنہ تو اند پر تمام کند“۔ تاریخ کے گرویدہ اور شائق تھے وہ نوٹ کرتے جاتے تھے۔ ہمارے ساتھ شمس الدین صاحب بانگی بطور گائیڈ کے تھے جن کا ذکر ہماری کوزنز صاحب نے بھی اپنی کتاب میں لیا ہے یہ صاحب بیجا پور کی زندہ تاریخ ہیں اور بیجا پور میوزیم کے مہتمم بھی ہیں۔ ان سے ہم کو بہتر مقام کے تاریخی حالات

سمجھنے میں بے انتہا مدد ملی۔ علی الصباح مسافر بنگلے سے نکلتے تھے اور بعد مغرب واپس آتے تھے رات کو جب بستر پر پڑتے تھے تو تھک کر چور ہو جاتے تھے۔ بھلا چار دن میں کیا دیکھ سکتے تھے یہ مقام ایسا ہے کہ چار ہفتے بھی یہاں ٹھہریں تو کچھ زیادہ نہیں۔ ان مقامات کو دیکھ کر شاہان سلف کی عظمت و جبروت کا سکہ دل پر بیٹھ جاتا ہے اور بے اختیار زبان سے نکل جاتا ہے کہ ”شاہان ہند بادشاہی نمی کنند، خدائی میکنند“

آج اس سلطنت کو مٹے ۲۲۸ برس کا زمانہ ہوا۔ شہر بیجاپور بارہالوٹا کھسوٹا گیا۔ قحط، طاعون (پلیگ) نے اس کو جڑ پیڑ سے ہلا دیا۔ زمانہ کی ناقدردانی اور کسمپرسی کے ہاتھ سے بنی بنائی چیزیں بگڑ گئیں۔ غرض اس اجڑے ہوئے شہر کو بنانے والا تو کوئی بھی نہ تھا ہاں اجاڑنے والے سب تھے بائیں ہمہ بمقابلہ زمانہ ماسبق کے ایک شہ جو باقی رہ گیا ہے وہ بھی مصداق اس کا ہے کہ

زفرق تا بقدم ہر کجا کہ می نگرم کرشمہ دامن دل می کشد کہ جا ایں جاست

اگرچہ شہر بیجاپور اب جدھر دیکھو ویران ہے اور بجز چند عمارات کے جن کو برٹش گورنمنٹ نے سنبھال لیا ہے جہاں دیکھو سوائے ویرانے اور کھنڈروں کے کچھ نظر نہیں آتا۔ ناگ پھنی نے اپنی حکومت چو طرف پھیلا رکھی ہے جدھر دیکھو ٹوٹے پھوٹے مکان اور منتشر اور پراگندہ پتھروں کے سوائے کچھ نظر نہیں آتا۔ مگر اس ویرانہ پر بھی ہزار آبادیاں صدقے کی تھیں

اگر فردوس بروئے زمین ست ہمیں ست و ہمیں ست و ہمیں ست

اللہ تعالیٰ فرماتا ہے اِنَّ الْمُلُوكَ اِذَا دَخَلُوا قَرْيَةً اَفْسَدُوهَا وَ جَعَلُوا اَعِزَّةً اَهْلِهَا اِذْلَةً (بادشاہ جب کسی شہر کو بزور فتح کر کے اس میں داخل ہوا کرتے ہیں تو (ان کا دستور ہے کہ) اس کو خراب اور وہاں کے لوگوں کو ذلیل کر دیا کرتے ہیں)۔ مسلمان بادشاہ اور ہندو راجہ آپس میں لڑ بھڑ کر کٹ مرے۔ خود تباہ ہوئے اور دوسروں کو بھی تباہ کیا۔ رہے نام اللہ کا اب تو یہ حالت زار ہے۔ فَكَأَيِّنْ مِنْ قَرْيَةٍ اَهْلَكْنَاهَا وَ هِيَ ظَالِمَةٌ فَهِيَ خَاوِيَةٌ عَلَى عُرُوشِهَا وَ بَنِي مُعْتَلَّةٍ وَ قَصْرِ مَشِيدٍ * فَاَعْتَبِرُوا يَا اُولِي الْاَبْصَارِ * (غرض کتنی بستیاں کہ ہم نے ان کو ہلاک کر مارا اور وہ نافرمان تھیں۔ پس اب وہ (ایسی اجڑی پڑی ہیں کہ ان کی دیواریں) اپنی چھتوں پر گر پڑی ہیں اور کتنے (کنویں) بے کار پڑے ہیں اور (کتنے پکے) پکے محل ویران پڑے ہیں پس اے اہل بصیرت عبرت پکڑو)۔

سلطان محمد جنت آشیانی کا گول گنبد (جسے بولی گنبد بھی اس وجہ سے کہتے ہیں کہ اس میں ایک نہایت حیرت خیز طریقے سے آواز گونجتی ہے اور آہستہ سے آہستہ بات دہرائی جاتی ہے) سر بفلک کھڑا ہے۔ اتنا

وسیع اور عالی شان گنبد آج ہندوستان میں تو یقیناً نہیں ہے اور روئے زمین پر بھی سوائے سینٹ پال کے گر جا کے جو لندن میں ہے کوئی اس کا جواب نہیں۔ ابراہیم روضہ کو دیکھئے کیسی نفاست سے بنایا گیا ہے کہ ساری صناعی کا اس پر خاتمہ ہو گیا ہے۔ ایک ایک پتھر وہاں کا سونے میں تولنے کے قابل ہے یہ وہ عمارت ہے جس پر ایک لاکھ انسٹھ ہزار ہن خراج ہو اور اس طرح کی بیسوں عمارتیں اور محلات اور پر فضا باغات تھے جو زمین کے برابر ہو گئے۔ پانی جس کی آج بیجا پور میں تراہ تراہ پڑی ہوئی ہے اس افراط سے تھا کہ شہر میں ہر جگہ ریل پیل تھی۔ اس وقت کے بنائے ہوئے خزانے، نل، حوض، چشموں، نہروں کے نشانات جا بجا اب تک موجود ہیں جس سے معلوم ہوتا ہے کہ آب شیریں کی کس قدر بہتات تھی مگر بنا بنایا سارا کھیل بگڑ گیا اب کون تھا جو لاکھوں روپے لگا کر درست کرتا برنش گورنمنٹ نے بڑی مشکل سے اب جا بجا آہنی نل دوڑا دیے ہیں جس سے خدا خدا کر کے وہ تکلیف ایک حد تک رفع ہو گئی۔ ان عمارت کے بانیوں کا کہیں پتہ نہیں۔ نہ ان کے وافر اور معمور خزانے ہیں نہ ان کے سکہ کا کہیں پتہ ہے۔ آج ان کی آل اولاد ڈھونڈھنے سے بھی نہیں مل سکتی۔ دنیا کا یہی قاعدہ ہے وتلك الايام نداولها بين الناس (اور یہ اتفاقات وقت ہیں جو ہمارے حکم سے نوبت بہ نوبت (سب) لوگوں کو پیش آتے رہتے ہیں)۔ پتی اور اصلی اور ابدی بادشاہت صرف اللہ تعالیٰ جل شانہ و عم نوالہ کی ہے جو ہمیشہ سے ہے اور ہمیشہ رہے گی۔

لَمَنْ الْمُلْكُ الْيَوْمَ لِلَّهِ الْوَاحِدِ الْقَهَّارِ۔ (آج کس کی حکومت ہے) (تو سب مارے بیت کے خاموش رہیں گے اور خود بارگاہ خداوندی سے ندا ہوگی کہ حکومت) اسیلے اللہ ہی کی ہے جو بڑا زبردست ہے)۔ جس وقت ہم سلطان محمد اور سلطان ابراہیم کی قبروں پر کھڑے ہوتے ہیں تو عالم بے خودی طاری ہو جاتا ہے اتنے اتنے بڑے اولوالعزم بادشاہ یوں خاک میں مل گئے تو بتلائیے کہ ماہ شمس شمار قطار میں ہیں

گفتی کہ کجا رفتند این تاجوراں اینک زیشاں شکم خاک ست آہستن جاویداں

كُلُّ مَنْ عَلَيْهَا فَانٍ وَيَبْقَى وَجْهُ رَبِّكَ ذُو الْجَلَالِ وَالْاِكْرَامِ۔ (جتنی مخلوقات (روئے) زمین پر ہے سب فنا ہو جانے والی ہے) (صرف) تمہارے پروردگار کی ذات باقی رہ جائے گی جو بڑی عظمت والی اور بزرگ (ذات) ہے)

کل سونے گور غریباں جو ہوا میرا گزر ہو گیا پیش نظر عالم ہو کا منظر
اپنی روداد سناتے تھے لحد کے کتبے ایک افسانہ عبرت تھے وہ خاموش کھنڈر

جن کی شمشیر سے اقبال کے جھڑتے تھے شرر
 جن کی ہیبت سے لرز جاتے تھے شیروں کے جگر
 جن کی چوکھٹ پہ جبیں رکھتے تھے کسریٰ قیصر
 جن کی آواز پہ جھکتے تھے سلاطین کے سر
 جن کا سکھ تھا رواں دہر میں کشور کشور
 اور سر چتر کھلے رہتے تھے زریں چھتر
 زیب وزینت میں دلہن سے بھی کہیں بڑھ چڑھ کر
 شمع محفل تھے جہاں اہل خرد اہل نظر

جن کے پرچم تھے فتح مندی و نصرت کی دلیل
 جن کی سطوت سے دیروں کے تھے پتے پانی
 جن کے قبضہ میں بروجر کی سلطانی تھی
 ناز تھا جن پہ جہاں گیری و فتاحی کو
 جن کی عظمت کا جہاں بھر میں بجا تھا ڈنکا
 تھے جنے تاج میں اور تخت میں جن کے الماس
 جن کے ایوان تھے سر تابفلک رفعت میں
 ماند تھی محفل جم بزم طرب سے جن کے

کسی گنتی میں نہ تھے سیم و زر و لعل و گہر
 ایک توجہ میں سنور جلتے تھے بگڑے ہوئے گہر
 تھی ظفر جن سے قریں اور نصیبیا یاد
 جن کی تمکین سے تھی بزم جہاں زیروزبر
 دفن تھے خاک میں اور خاک تھی ان کے اوپر
 اینٹ مٹی سے تو چونے سے جدا تھا پتھر
 بے کسی مرثیہ خواں تھی لحد شاہاں پر

جن کے دروازے سے دولت کا نشان ملتا تھا
 مستمندوں کے لیے وقف تھی جن کی دولت
 فکر تھی جن کی رسا جن کا ارادہ تھا صمیم
 جن کی یہ آن تھی یہ شان تھی یہ شوکت تھی
 حیف صد حیف وہ تھے گور غریباں کے مکین
 ان کی قبروں پہ جو گنبد تھے شکستہ تھے بہت
 بوم تھے گنبد شاہی کے نگہبانوں میں

اور وہیں بیٹھ گیا خاک پہ میں تیورا کر
 ذات والاہی کے ہیں جو مجھے آتے ہیں نظر
 آپ ہی کی ہے عنایت جو یہ آباد ہیں گھر
 بات کی بات میں پھر جاتی ہے حضرت کی نظر
 آپ کی طینت منحوس میں کیوں ہے یہ اثر

یہ سما دیکھ میرا درد سے جی بھر آیا
 وقت سے میں نے کہا پھر کہ یہ سارے کر توت
 آپ کے دست تصرف نے بسایا ہے یہ شہر
 آپ کا سایہ بھی اک چھاؤں ہے ڈھلتی پھرتی
 از رہ لطف کچھ اس رمز سے کیجئے آگاہ

اس کے نزدیک تھیں باتیں مری سب پوچ لچر
اور میں رہ گیا ششدر کف حسرت مل کر

اتفاقاً رخ شہرت پہ پڑی جا کے نظر
نام رٹتا ہے بصد شوق ہر ایک فرد بشر
روح پرور ہے تری ایک توجہ کی نظر
تجھ کو پاتے ہیں ترے نام پہ سر کنوا کر
تجھ سے ملے ہوگی میری منزل دشوار گزر

چین کی نیند نہیں کچھ جنہیں دنیا کی خبر
کس کے ہاتھوں ہوئے یہ شیر قلن زیر وزبر

شرم سے رنج سے چپ ہو گئی سب پہنچ سن کر
وقت کی طرح سے لی وقت کی اس نے بھی ڈر

پھر وہی مرا جنوں پھر وہی وحشت کا اثر
مسکراتی ہوئی پھرتی ہے "فنا" قبروں پر
قدم اٹھتا ہے بڑے ناز سے بل کھا کھا کر
تو ہی بتا تجھے اس حال کی شاید ہو نا
خاک پر کس نے بکھیرے ہیں یہ اعلیٰ کوہ

کیا ہوا پڑ گئے کیوں تیری سمجھ پر پتھر

وقت نے کچھ نہ دیا میرے سوالوں کا جواب
ایک پرواز میں چپت وہ ہوا نظروں سے

اس سے کچھ اور بڑھی جب مری بے تابی دل
میں نے شہرت سے کہا پھر کہ تیرا دنیا میں
زندگی بخش ہے ہر سانس ترا مردوں کو
ہے تری راہ طلب سب سے الگ سب سے جدا
تجھ سے سلجھے گا مرا عقدہ مالا نخل

کیا یہ سب تیرے فدائی ہیں جو یاں سوتے ہیں
یہ غلط ہے تو بتا اصل حقیقت کیا ہے

بن پڑا اس کا نہ شہرت سے بھی افسوس جواب
دفعہ شدت اندوہ سے کھینچی اک آہ

پھر وہی گنبد ویراں تھے وہی میں تنہا
موتھا میں اسی دہن میں کہ یہ دیکھا میں نے
جس کے تیور سے نپکتا ہے غرور و نخوت
سامنے آ کے کہا اس سے بھی میں نے کہ "فنا"
کس نے اس شہر خموشاں کی بنا ڈالی ہے

سن کے یہ بات فنا مجھ سے ہوئی یوں گویا

کس میں قدرت ہے کرے گلشن عالم تاراج
کس کی ہستی ہے جو کہلائے خداوند جہاں
اس کو زیبا ہے شہنشاہی کونین کہ وہ
اس کی توحید کے گاتے ہیں ترانے شب و روز
ذره ذرہ سے عیاں شان خدائے یکتا
جس کو چاہے اسے دنیا میں سرفراز کرے
جس کو چاہے اسے دے سلطنت و تاج و سریر
ہے بقا ایک اسی ذات مقدس کو فقط
تاج والے ہی رہیں گے نہ یہاں باج گزار
اس کی قدرت کا یہ ادنیٰ سا کرشمہ ہے کہ میں
خود فنا ہوں مگر اوروں کو فنا کرتی ہوں
کاہ سے کوہ تلک جزو سے لے کر کل تک
میں نے ہی ”شہر خموشاں کی بنا ڈالی ہے“
میرے ہی زیر اثر تو ہیں یہ سب گنبد و در

بیجاپور کے مشہور اور معزز اصحاب سے خاکسار کو ملنے کی عزت حاصل ہوئی ان سے بہت سی بکار آمد
باتیں معلوم ہوئیں جتنی کتابیں مطبوعہ تھیں وہ توبہ آسانی مل گئیں مگر مشکل تھی تو قلمی بے بہا ذخیرہ کی
تھی وہ بھی احباب صادق اور ہم دردان قوم کی توجہ سے دستیاب ہو گیا۔ میں نے نہ صرف بیجاپور دیکھا
بلکہ حسن اتفاق سے بہ تعلق ملازمت برسوں ان تاریخی مقامات پر رہا ہوں اور دورے میں ہر جگہ کو
اچھی طرح دیکھا ہے اور ان مقامات میں سے جن کا تذکرہ اس تاریخ میں جا بجا آیا ہے۔ میرے چشم دید یہ
ہیں:

بیجاپور، اورنگ آباد، دولت آباد، خلد آباد، احمد نگر، شولا پور، گو لکنڈہ، گلبرگہ، بیدر، اودگیر، نلدرگ،
پرینڈہ، اوسہ، دہارور، ادھونی، بلھاری، کرنول، راپچور، ضلع راپچور میں ملیا باد، گبور، اپور (عالم پور)
پراگٹور، مدگل، کنک گیری، بیجانگر، آناگندی، ہوس پیٹ۔

اگرچہ ان بادشاہوں کا اب صفحہ دنیا پر پتہ نہیں ہے اور موت نے ان کو خاک میں ملا دیا مگر پھر بھی ان

کے کارنامے ان مٹ ہیں۔ ان کی سلطنت کے حالات زباں زد خلایق ہیں۔
زندہ ست نام فرخ نوشیرواں بعدل گرچہ بے گزشت کہ نوشیرواں نمائند
اور تاقیام دنیا ان کا نام موت کے تباہ کن ہاتھوں کے مٹائے بھی نہ مٹ سکے گا۔ آئندہ آنے والی
نسلیں ان کی سلطنت کے ان واقعات کو پڑھیں گی اور ہمیشہ اپنے اسلاف کی اولوالعزمی پر فخر کریں گی۔
جو نامور تھے فقط ان کا نام باقی ہے نہ جم جہاں میں باقی نہ جام باقی ہے
میں نے اس کتاب کی تدوین میں کتب ذیل سے امداد لی ہے جن کے قابل مصنفین کا شکریہ ادا کرنا
میرا فرض ہے۔

- (۱) تاریخ فرشتہ۔ (۲) بساتین السلاطین جس کو مرزا ابراہیم زبیری نے ایک قدیم فارسی نسخے سے جو
سید اسمعیل عرف شاہزادہ صاحب خطیب سے ملا تھا نقل کر کے حیدر آباد میں چھپوائی ہے۔ (۳) تحفۃ
الملوک، مصنفہ مولانا رفیع الدین شیرازی ۱۰۱۷ھ، قلمی۔ (۴) تاریخ سلطان تیمور گوری گانی مصنفہ ابو محمد
نور اللہ ابن قاضی سید علی محمد الحسینی متوطن امتیاز گدہ عرف ادھونی صوبہ دارالظفر بیجاپور ۱۲۶۲ھ، قلمی۔
(۵) تاریخ دکن جلد سوم حصہ اول سلسلہ آصفیہ مولوی شمس العلماء مولوی سید علی صاحب بلدراہی
۱۸۹۷ء۔ (۶) تاریخ رشید الدین خانی ۱۲۸۲ھ۔ (۷) روضۃ الاقطاب المعروف بہ مظہر آصفی مصنفہ
رونق علی صاحب صدر مدرس خلد آباد ۱۳۳۶ھ۔ (۸) محبوب الوطن تذکرہ سلاطین دکن مصنفہ مولوی
عبدالجبار خاں صاحب صدر مدرس مدرسہ اغرہ حیدر آباد ۱۳۲۸ھ۔ (۹) گنجینہ نوری المعروف بہ تاریخ
تاریخ مصنفہ غلام محمد سرور لاہوری مطبع نول کشور ۱۳۰۷ھ م ۱۸۸۹ء۔ (۱۰) تاریخ بیجاپور مصنفہ اختر۔
(۱۱) تاریخ قندہار مصنفہ مولوی امیر حمزہ صاحب ۱۹۰۳ء۔ (۱۲) گزیر ممالک محروسہ سرکاری خانی مرتبہ
جناب مولوی مرزا مہدی خاں صاحب کوکب۔ (۱۳) گزیر ضلع راپنچور مرتبہ نواب لیاقت جنگ بہادر
سابق اول تعلقہ دار ضلع راپنچور ۱۳۲۲ف۔ (۱۴) گزیر ضلع گلبرگہ شریف مرتبہ نواب فرامر جنگ
بہادر سابق اول تعلقہ دار ۱۳۲۲ھ۔ (۱۵) آثار السلف بابہ عمارات گلبرگہ مرتبہ نواب صاحب
موصوف۔ (۱۶) تذکرہ اولیائے راپنچور مرتبہ سید روشن علی صاحب ۱۳۱۴ھ۔ (۱۷) روضۃ الایہ
بیجاپور مرتبہ سید روشن علی صاحب ۱۳۱۴ھ۔ (۱۸) ار مغان سلطانی المعروف بہ سیر گلبرگہ مرتبہ مولوی
محمد سلطان صاحب ۱۹۰۲ء۔ (۱۹) تاریخ بیدر مرتبہ مولوی محمد سلطان صاحب۔ (۲۰) مختار الاخبار
(تاریخ بیدر) مرتبہ مولوی سید اسد اللہ صاحب عرف میر نواب اول تعلقہ دار۔ (۲۱) وقائع ورنگل


مرتبہ مولوی سید اسد اللہ صاحب عرف میر نواب اول تعلقہ دار ۱۳۲۶ھ۔ (۲۲) مرآت الاشباہ مرتبہ جناب حکیم احسن اللہ خاں صاحب دہلوی ۱۳۹۳ھ۔ (۲۳) ارژنگ بیجاپور (قلمی)۔ (۲۴) قلمی نسخہ کتبات کا، مرتبہ مسٹر احمدی ڈسٹرکٹ انجینئر بیجاپور۔ (۲۵) روشن تاریخ ادھونی مرتبہ میر یاور علی صاحب ۱۹۱۰ء وغیرہ وغیرہ۔

انگریزی کتابیں

- (۱) فارگائن امپائر۔ (۲) سٹیج آف ڈائی نسیٹیز آف سدرن انڈیا ۱۸۸۳ء ہر دو مصنفہ رابرٹ سیوال۔
- (۳) نور ٹوبی فارگائن امپائر (سورج نارائن راؤ) ۱۹۰۵ء۔ (۴) گائیڈ ٹو بیجاپور (ہنری کوزنز) ۱۹۰۵ء۔
- (۵) گائیڈ ٹو بیدر (نواب فرامر زجنگ بہادر ۱۸۹۳ء۔ (۶) تاریخ ہند (مارسڈن) (۷) آکسفر ڈاسٹوڈ ٹس ہسٹری آف انڈیا (ونسٹ سمنٹھ ۱۹۱۱ء۔ (۸) حیدر علی و ٹیپو سلطان (بورنگ) ۱۸۹۳ء۔ (۹) ہسٹری آف انڈیا (ٹامسن) ۱۹۱۲ء۔ (۱۰) نوبل کوئین کرنل میڈوز ٹیلر۔ (۱۱) انڈین ہسٹری (ڈیوڈ سنکلیئر) ۱۹۱۲ء۔
- (۱۲) ہسٹری آف مائی لائف (ڈیوڈ سنکلیئر) ۱۹۱۲ء۔ (۱۳) ہسٹری آف انڈیا (سری ہملو ٹادیوی ۱۹۱۱ء وغیرہ وغیرہ)

میں نے بہت سی کتابیں تاریخ کی دیکھ ڈالیں مگر میں دیکھتا ہوں تو کسی کتاب میں کتبوں کا پتہ نہیں ہے حالانکہ یہ ایک بہت ضروری امر تھا کتبوں کا پڑھنا کچھ آسان کام نہیں ہے۔ اول تو خط ٹلٹ اور طغریٰ کی پیچیدگیاں چکر میں ڈال دیتی ہیں پھر پتھر بعض جگہ بلند مقامات پر نصب ہیں نگاہ کام نہیں کرتی اور بہت سی جگہ امتداد زمانے سے حروف مٹ گئے ہیں بہر حال میں نے بہت کوشش اور دنوں کی محنت سے ایک حد تک ان تمام کتبوں کو پڑھ لیا اور اس کتاب میں ان کو درج کر دیا۔ اس کتاب کی تدوین میں دفاتر اضلاع راجپور و گلبرگہ و عثمان آباد کی امثلہ گزیٹور اور مقامی تحصیل دار صاحبوں سے بھی امداد لی گئی ہے۔

تاریخ کی اتنی مبسوط کتاب لکھنا کچھ آسان کام نہ تھا قریب قریب ایک برس کی لگاتار محنت کا یہ نتیجہ ہے۔ بیجاپور کے کتبوں کے متعلق مسٹر احمدی ڈسٹرکٹ انجینئر بیجاپور کی قلمی کتاب حسن اتفاق سے مل گئی لیکن پھر بھی میں نے ہر ہر مقام پر جا کر مقابلہ کیا اور جہاں کہیں اختلاف نکلا درست کر لیا۔ گلبرگہ کے بیشتر کتبے نواب فرامر زجنگ بہادر کے رسالہ آثار السلف سے نقل کیے گئے ہیں۔ راجپور کا کوئی کتبہ کسی کتاب میں موجود نہ تھا حالانکہ یہاں بھی بہت سارے کتبے ہیں۔ نواب فرامر زجنگ بہادر یہاں



THE KULFAK ROOM

—الطبخي عائل - عبيد نوجاير (عطفه - محمد حيدر بي)

I RAY & SONS

کے چند کتبے بھی ضبط تحریر میں لائے مگر افسوس ہے کہ وہ زیادہ تر غلط تھے۔ کم سواد منشیوں نے ان کی نقل غلط سلت کی جو عربی نہیں جانتے تھے اور بہت سے کتبے چھوڑ بھی دیئے۔ میں نے تمامی کتبوں کو خود جا کر دیکھا۔ سیرھیاں لگا کر اوپر چڑھا، چر بے اتارے کئی کئی دن تک ان کے حل میں مصروف رہا جس کا نتیجہ یہ پیش بہا ذخیرہ ہے۔ مولوی فقیر احمد صاحب ایک ذی استعداد بزرگ ہیں ان کو کتبوں کے پڑھنے میں اچھا ملکہ ہے ان سے مجھے بے انتہا مدد ملی اگر وہ میرے ساتھ ساتھ نہ پھرتے اور زحمت شاقہ نہ اٹھاتے تو اکیلے میرے بس کا یہ کام نہ تھا۔ ان کے خاص شکر یہ کہ بعد بھی ان کی امداد کے احسان سے عہدہ برآ نہیں ہو سکتا۔ زین الدین صاحب محاسب لوکل فنڈ خاص بیجاپور کے باشندے ہیں وہ دوسرے مرتبہ میری خاطر سے بیجاپور گئے۔ کئی قلمی کتابیں لائے بہت سا بہترین مواد انہوں نے مجھے دیا اور تشنہ معاملات پر بہت چھ روشنی ڈالی۔ زین الدین صاحب کی کوشش سے میرے کل شکوک رفع ہو گئے۔ اور ان کی امداد کا میں تہ دل سے ممنون ہوں۔ کتاب کی تسوید اور تہنیز دونوں منشی سیف الدین اہل کار ضلع اور ونگٹ راؤ صاحب وکیل کا حصہ ہے۔ ادھر مسودہ ہوا نہیں کہ انہوں نے صاف کر دیا۔ پس یہ دونوں صاحب میرے پورے مددگار تھے اور میں جس طرح اپنی اور تصنیفات میں ان کی امداد کا معترف رہا ہوں اس مرتبہ میں بھی شکر گزاری کے ساتھ ان کا ذکر کرتا ہوں۔

میں نے بیجاپور اور راپنچور کے تمام مشہور مقامات اور بعض بعض کتبوں کے فوٹو بھی لے لیے ہیں۔ راپنچور، مدگل کے قلعے کے نقشے بھی بنوائے ہیں۔ بیجاپور کے شہر کا ایک بہت پرانا نقشہ زین الدین صاحب نے مجھے بڑی تلاش سے لا کر دیا ہے۔ میرا دل یہی چاہتا ہے کہ ان سب کے بلاک بنا کر چھپواؤں مگر ڈر ہے تو اس بات کا کہ کتاب کی قیمت بڑھ جائے گی اور ایسے شائقین کم ہیں جو دس پانچ روپے کتاب پر خرچ کرنا پسند کریں نتیجہ یہ ہو گا کہ کتاب اینڈرہ جائے گی۔ اگر میں مشہور مقامات کے فوٹو نہ دوں تو یہ کتاب قالب بے جان رہے گی۔ غرض دونوں طرف میرے لیے مشکل کا سامنا ہے۔ اس لیے میں نے صرف ضروری اور مشہور مقامات کے فوٹو اس میں دیئے ہیں باقی کو بادل ناخواستہ نظر انداز کیا۔

میں نے اس کتاب میں جیسی کچھ عرق ریزی کی ہے وہ ناظرین کو اس کتاب کے ملاحظہ سے معلوم ہو جائے گا۔ مجھے اس کتاب سے کوئی مالی منفعت حاصل کرنا مقصود نہیں ہے مگر ہر شخص اپنی طبیعت سے ناچار ہے مجھے ہمیشہ سے کتب سیر اور تاریخ سے گہری دلچسپی رہی ہے۔ اسلاف کے کارناموں کو میں نہایت گراں بہا دستور العمل سمجھتا ہوں اور واقعی ان کی سرگزشت بھی کچھ عجیب مرقعہ عبرت ہوتی

ہے۔ اس تاریخ میں بیجاپور اور راجپور ہی زیادہ معرکہ کے مقام رہے ہیں۔ راجپور کے ضلع میں بار بار میرا آنا میں سمجھتا ہوں کہ اسی غرض سے تھا کہ میں یہاں کے حالات لکھوں اور اسلاف کی یادگار کو از سر نو زندہ کروں۔ میرا ایقان قلب یہ ہے کہ سلاطین اور بزرگان دین ہی کا یہ تصرف ہے کہ جب جب میں راجپور پر آیا بہ افضال الہی میرا مرتبہ بڑھتا ہی گیا۔

خاکساری سے ملا ہے خاص یہ عز و شرف مرتبہ افزوں ہوا توقیر دونی ہو گئی خدا کا شکر ہے کہ یہ ناچیز خدمت میرے ہاتھ سے انجام پائی۔ میں اپنی کم مانگی کا معترف ہوں لیکن اپنی بساط بھر میں نے اس کتاب کو دل چسپ اور دل کش بنانے میں کوئی دقیقہ اٹھا نہیں رکھا۔ واللہ المُستعان وعلیہ التکلیان۔ تاریخ بیجا نگر چھپتے ہی ٹھکانے لگ گئی اب ایک نسخہ بھی اس کا باقی نہیں۔ یہ کتاب اس سے بدرجہ ہا بہتر ہے میں امید کرتا ہوں کہ اس کی بھی قدر ضرور ہوگی اور اگر ناظرین نے اسے پسند کیا اور جس کے ہاتھ میں کتاب گئی وہ اسے پڑھ کر خوش ہو گیا تو میں نے اپنی محنت کا صلہ پایا۔ وما توفیقی الا بالله علیہ توکلت و الیہ اُنیب۔ (مجھ کو توفیق اللہ ہی کی طرف سے ہے اسی پر میں نے بھروسہ کیا ہے اور اسی کی طرف میں رجوع کرتا ہوں)۔

جان میں جان ہے جب تک تو کر ایسا کوئی کام خاک میں خاک جو مل جائے تو کچھ یاد رہے

المذنب المقتقر الی اللہ الصمد

بشیر الدین احمد

مقام راجپور دکن

اگست ۱۹۱۴ء



اِذْ قَالَ يُوسُفُ لِأَبِيهِ يَا أَبَتِ إِنِّي رَأَيْتُ أَحَدَ عَشَرَ كَوْكَبًا وَ الشَّمْسَ وَ الْقَمَرَ رَأَيْتُهُمْ لِي سَاجِدِينَ ☆ قَالَ يَبْنَى لَا تَقْضُصْ رُؤْيَاكَ عَلَيَّ إِخْوَتَكَ فَيَكِيدُوا لَكَ كَيْدًا إِنَّ الشَّيْطَانَ لِلْإِنْسَانِ عَدُوٌّ مُّبِينٌ ☆ وَ رَفَعَ أَبُوبِهِ عَلَى الْعَرْشِ وَ خَرُّوا لَهُ سُجَّدًا ۝ وَ قَالَ يَا بَتِ هَذَا تَأْوِيلُ رُؤْيَايَ مِنْ قَبْلُ ، قَدْ جَعَلَهَا رَبِّي حَقًّا۔ (ایک وقت تھا کہ یوسف نے اپنے باپ (یعقوب) سے کہا کہ ابا جان میں نے گیارہ ستاروں اور سورج اور چاند کو (خواب میں) دیکھا ہے کیا دیکھتا ہوں کہ یہ سب مجھ کو سجدہ کر رہے ہیں۔ (یعقوب نے) کہا بیٹا کہیں اپنے خواب کو اپنے بھائیوں سے نہ کہہ بیٹھنا کہ (وہ سن پائیں گے تو) تجھ کو (کسی نہ کسی آفت میں) پھنسانے کی تدبیر کرنے لگیں گے۔ اس میں شک نہیں کہ شیطان آدمی کا کھلا دشمن ہے اور اپنے والدین کو تخت پر اونچا بٹھایا اور سب (یوسف کو تعظیم کے لیے) ان کے آگے سجدے میں گر پڑے اور یوسف نے (اپنا خواب یاد کر کے اپنے والد سے) عرض کیا کہ ابا جان وہ جو میں نے پہلے خواب دیکھا تھا یہ اس کی تعبیر ہے میرے پروردگار نے (آج) اس خواب کو سچ کر دکھایا۔

خدا کی دین کا موسیٰ سے پوچھئے احوال کہ آگ لینے کو جائیں پیبری مل جائے

خاندان عادل شاہی کے ابتدائی حالات ۸۵۰ھ ۱۴۵۱ء

۱۴۵۱ء میں سلطان مراد بادشاہ ترکی کی وفات کے بعد اس کا فرزند اکبر سلطان محمد حسب وصیت تخت

نشین ہوا۔ اس زمانہ میں اس ملک میں یہ رواج تھا کہ بادشاہ وقت کی وفات پر تمامی اولاد زرینہ شاہی کو بہ استثنائے ولی عہد کے تہ تیغ کر دیتے تھے۔ سلطان محمد کا ایک چھوٹا بھائی یوسف تھا۔ جو بہ اعتبار حسن و جمال کے یوسف ثانی تھا۔ سلطان محمد اپنے چھوٹے بھائی کو بے حد چاہتا تھا اور کبھی اپنے سے جدا نہ کرتا تھا لیکن امرائے سلطنت نے خلوت میں سلطان محمد کو منع کیا کہ اس طرح اپنے بھائی سے جو دعویٰ دار سلطنت ہے محبت رکھنا گویا آستین میں سانپ پالنا ہے اور یہ بات نہایت نامناسب ہے۔ سلطان محمد اپنے چھوٹے بھائی کو بہت عزیز رکھتا تھا اور نہیں چاہتا تھا کہ اس کا چھوٹا بھائی بڑے بھائی کے ہاتھ سے مارا جائے لیکن مشیران سلطنت نے کچھ ایسا نشیب و فراز سمجھایا اور ایسا باؤ ڈالا کہ محمد بالکل مجبور ہو گیا اور کہا کہ اس امر میں دو بڑی مشکلات ہیں اول تو قتل ناحق دوسرے یہ کہ اس صدمے سے میری ماں کا کلیجہ پھٹ جائے گا۔ اس لیے جب تم لوگ مجھے مجبور کرتے ہو تو بہتر یہی ہے کہ تم ہی اس قضیہ نامرضیہ کو میری والدہ کے سامنے پیش کرو میں کہاں سے پتھر کا کلیجہ لاؤں جو یہ بات اپنے برادر بجان برابر کے واسطے اور کسی کے سامنے بھی نہیں خاص اپنی والدہ ماجدہ کے سامنے منہ سے نکالوں۔ چنانچہ امرائے سلطنت یوسف کی ضعیف والدہ کی خدمت میں حاضر ہوئے اور ادھر ادھر کی باتیں کر کے اپنے مطلب پر آئے یوسف کی ماں اس گفتگو کو سن کر کلیجہ تھام کر بیٹھ گئی بھلا ایسا کون سی ماں ہوگی جو آگے دے کے اپنے جگر گوشہ کو بلا قصور و خطا کے ذبح کر دے لیکن وہ عورت نہایت فریہ تھی تازگنی کہ میں لاکھ بھی انکار کروں مگر جب کہ یہ سب اس غریب کی جان لینے پر تلے ہوئے ہیں تو بھلا کب نلنے والے ہیں جو ان کے منہ سے نکلا ہے سچ کھیت کر کے رہیں گے۔ یہ سن کر تھوڑی دیر غوط میں گئی اور چھ دل میں سوچ رہا کہ کہا کہ اچھا خیر جو تم سب کی صلاح ہے وہی میری بھی ہے۔ ”صلاح ماہمہ آنت کال صلاح شاست“ مگر خیر مجھ خستہ جاں کو کم سے کم آج ایک شب کی مہلت تو دو کہ میں اپنے بچے کو چھاتی سے لگا کر ذرا اپنا ہیچ تو ٹھنڈا کر لوں کل صبح تو تمہارے حوالے کر ہی دوں گی پھر جو تمہارا دل چاہے سو کرو یا میں خود اپنی چھاتی پر پتھر رکھ کر رات کو ہی اس کا کام تمام کر دوں گی۔ ان لوگوں نے جب دیکھا کہ کام بن گیا تو ایک رات کی مہلت کون سی بڑی بات تھی راضی ہو کر چلتے ہوئے یوسف کی ماں نے نہایت فرزانگی سے دل میں سوچا کہ مترس از بلائے کہ شب در میاں۔ قضائے کردگار حسن اتفاق سے سادہ کا ایک تاجر خواجہ عمار الدین گرجستانی قسطنطنیہ سے مال و اسباب تجارت لونڈی و غلام ترکی لے کر بیجاپور میں ٹھہرا ہوا تھا۔ یوسف کی ماں جو بڑی دانش مند اور مستقل مزاج تھی وہ عورتوں کی طرح ٹھہرا نہیں گئی نہ جزیع فرح کی

بلکہ بہت سوچ سمجھ کر یہ تدبیر نکالی کہ اس تاجر کے پاس ایک لڑکا ہو بہو یوسف کی شکل و شمائل اور اسی سن و سال کا تھا اس نے راتوں رات تاجر کو بلا اس لڑکے کو خرید لیا بعد جھٹ اپنے بچے کو تاجر کو دے دیا اور بہت کچھ زر و جواہر دے کر اپنے بچے کی نگہداشت اور پرورش کی تاکید کر دی اور کہہ دیا کہ تم راتوں رات چپ چاپ شہر سے اپنے وطن کو فوراً چلے جاؤ۔ یوسف کی ماں نے غلام نو خرید کر اپنے گھر میں اس طرح داخل کر لیا کہ کسی کو کانوں کان خبر بھی نہ ہوئی۔ آدھی رات کے وقت اس بے چارے کو زہر دے کر مار ڈالا۔ زہر کے سبب سے غلام کا سارارنگ ایسا نیلا پڑ گیا کہ چہرہ تمیز نہ ہوتا تھا اور بعض کہتے ہیں کہ گلابا کر مار ڈالا بہر حال کچھ بھی ہو اس غریب کا کام تمام ہو گیا۔ آدھی رات کے بعد محل میں رونا پینا پڑ گیا کہ شاہزادہ یوسف کا ایک انتقال ہو گیا۔ صبح سویرے سارے لوگ جمع ہوئے۔ شاہانہ تزک و احتشام سے مراسم تجہیز و تکفین ادا ہوئے۔ سوداگر کو نعمت غیر مترقبہ ہاتھ لگی راتوں رات نکل کھڑا ہوا کب نکل گیا کسی کو خبر بھی نہ ہوئی۔ سادہ پہنچ کر دونوں رہنے سہنے لگے شاہزادے کی عمر اس وقت صرف سات برس کی تھی۔ سوداگر کو یوسف سے بے انتہا محبت ہو گئی اور وہ اس کو علوم مرتبت کے موافق تعلیم و تربیت کرنے لگا۔ ایک سال بعد یوسف کی ماں نے یوسف کی داہ کومع اور چند لوگوں کے سادہ بھیج دیا۔ داہ تو وہیں رہ گئی باقی لوگ خبر خیریت لے کر واپس چلے آئے اور اس طرح ہر سال قسطنطنیہ سے قاصد و پیغامبر شاہزادے کی خیر خبر لینے کو آیا جایا کرتے تھے لیکن یہ کیسے ممکن تھا کہ اتنی بڑی بات دہلی رہتی شدہ شدہ یہ خبر پھونی کہ شہر سادہ میں فلاں تاجر کے ہاں کوئی شاہزادہ چھپا ہوا ہے۔ حاکم سادہ جو ایک طمع شخص تھا اس خبر کے سنتے ہی اس کے منہ میں پانی بھر آیا طرح طرح سے سوداگر کو ستانے اور دبانے لگا۔ عماد الدین نے جب دیکھا کہ یہ راز طشت از بام ہوا چاہتا ہے اور یہاں دشمنوں میں رہنا سخت خطرناک ہے مرتا کیا نہ کرتا سادہ کو چھوڑ چھاڑ ایک دوسرے قصبہ قم میں چلا گیا۔ قضائے کردگار ”دشمن اگر قویست نگہباں قوی ترست“ تھوڑے عرصے کے بعد حاکم سادہ نے داعی اجل کو لبیک کہا دشمن صفحہ دنیا سے مٹ گیا۔ جسے اللہ رکھے اسے کون چکھے۔ عماد الدین نے پھر سادہ کو لوٹنا چاہا کہ میدان خالی تھا لیکن یوسف کے خواب میں حضرت خواجہ خضر نے آکر بشارت دی کہ ”اے یوسف سادہ کو کہاں جاتا ہے۔ ہندوستان جنت نشان کی طرف جا کہ تیرا شجر مراد وہیں بار آور ہوگا۔ اور وہاں تھوڑی سی تکلیف اٹھانے کے بعد بہ افضال الہی راحت ہی راحت ملے گی اور آگے چل کر تاج شاہی تیرے زیب سر ہوگا“۔ یوسف نے عماد الدین سے تو اس خواب کا کچھ ذکر نہیں کیا کہ خواب کی باتوں کا کیا بھروسہ لیکن عماد الدین سے اس نے ہندوستان

چلنے پر ایسا اصرار کیا کہ اسے ماننا ہی پڑا اور ۸۶۴ھ م ۶۰-۱۴۵۹ء میں ہندوستان کا رخ کیا اور سیدھے بندر وائل کو پہنچے اور وہاں کئی برس حالت کس میرسی میں پڑے رہے۔ ایک دن یوسف سیر و شکار کے لیے لب دریا نکل گیا تشنگی غالب ہوئی کیا دیکھتا ہے کہ وہی بزرگ جن کو پہلے خواب میں دیکھا تھا ایک جام آب شیریں لیئے ہوئے تشریف لائے اور کہا کہ ”لے پی لے“ اور پھر فرمایا کہ ”جو خواب تو نے پہلے دیکھا تھا وہ روئے صادق ہے کچھ اندیشہ نہ کر اور خدا کی ذات سے فضل و کرم کے امیدوار رہ۔ دیر آید درست آید۔“ یوسف پانی پینے لگا کہ اتنے میں وہ بزرگ نظروں سے غائب ہو گئے۔

رفتہ رفتہ کہ خار از پاکشتم محمل نہاں گشت از نظر یک لحظہ غافل گشتم و صد سالہ را ہم دور شد یوسف اس مژدہ جاں بخش سے مارے خوشی کے جامہ میں نہ سما یا اور خواجہ عماد الدین یوسف کو لے کر جانب بیدر روانہ ہوا۔ ان دنوں بیدر میں ملک التجار خواجہ علاء الدین محمود گیلانی جو آگے چل کر خواجہ جہاں اور خواجہ گاواں کے نام سے مشہور ہوا سلطنت بہمدیہ کا وزیر اعظم تھا۔ خواجہ عماد الدین اور خواجہ علاء الدین دونوں ہم وطن تھے اور ان کے آپس میں بڑی گاڑھی دوستی تھی اس رابطہ سابقہ کے لحاظ سے بیدر میں بھی گہرے تعلقات پیدا ہو گئے۔ ایک دن خواجہ جہاں نے یوسف کو جو نہایت وجیہ اور حسین اور خوش سیرت اور نیکو خصلت تھا دیکھا اور اس کی نوجوانی اور لیاقت کا گہرا نقش اس کے دل پر ہوا اور خواجہ جہاں نے کہا کہ اس لڑکے کو تم نے بے کار کیوں بٹھا رکھا ہے بہتر یہ ہے کہ اسے بادشاہی جیہوں کے جرگے میں شریک کرادو کہ موقع اچھا ہے یہ اپنی وجاہت ظاہری اور جوہر ذاتی سے بہت جد ترقی کرے گا اور تھوڑے ہی دنوں میں دیکھنا کہ کہاں سے کہاں پہنچتا ہے۔ علاء الدین نے پہلے تو کچھ پس و پیش کیا لیکن پھر راضی ہو گیا۔ چنانچہ یوسف سلطان محمد بہمنی کے جیلہ ہائے خاص بادشاہی میں شامل ہو گیا۔ خواجہ جہاں اسے مثل اپنے فرزند کے چاہنے لگا کہ وہ بڑا مردم شناس تھا۔

بالائے سرش زہو شمندی محی تافت ستارۂ بندی کرام میں داخل ہو گیا اور اسے بخت رسا اور تقدیر کی مساعدت سے کچھ دن نہ گزرنے پائے تھے کہ یوسف عادل خاں اور پھر مجلس رفیع اور آگے چل کر ملک الشرق کے خطابات سے سرفراز ہوا اور ۸۹۰ھ میں بیجاپور کی طرف بغرض فرمان روائی روانہ ہوا۔

یوسف کی نسبت ایک دوسری روایت رفیع الدین شیرازی سے منقول ہے کہ ۹۶۸ھ میں وہ بغرض

تجارت ولایت سے قبضہ گوگی ملک دکن میں کہ جہاں یوسف عادل شاہ کا مقبرہ ہے (جواب تعلقہ شاہ پور ضلع گلبرگہ میں ہے) مقبرے پر سو حفاظ اور لنگر اور خدام مقرر تھے ان حفاظ میں حافظ شمس الدین خضریٰ نامی ایک شخص جن کی عمر نوے برس سے متجاوز تھی، تھے۔ یہ شخص بڑا سیاح اور یوسف عادل شاہ کا ملازم قدیم تھا اور اس وجہ سے مقبرہ کے حفاظ میں شریک تھا وہ یوسف عادل شاہ کی داستان یوں بیان کرتا تھا کہ وہ حسن بیگ کی سلطنت کے زمانے میں دیار بکر میں تھا کہ انہیں دنوں امرائے جہاں شاہی کی مخالفت کی خبر مشہور ہوئی کہ آپس میں لڑ بھڑ کر کٹ مر رہے ہیں۔ حسن بیگ نے موقع پا کر ادھر کا رخ کیا اور تبریز کو پہنچا ہی تھا کہ جہاں شاہ کا انتقال ہو گیا۔ حسن بیگ تمام مملکت آذربایجان، خراساں، عراقین، فارس و کرمان پر مستولی ہو گیا اور اپنی طرف سے حکام کو ہر ہر صوبے میں مقرر کیا اسی طرح اپنے بھانجے احمد بیگ کو سادہ کا گورنر مقرر کیا۔ احمد بیگ نے سادہ میں ایک لڑکی سے شادی کر لی جس سے اولاد بھی ہوئی۔ احمد بیگ کے انتقال کے بعد اس کا بڑا لڑکا محمود بیگ سادہ کا گورنر مقرر ہوا لیکن ایک ہنگامہ میں مارا گیا اس کا مارا جانا تھا کہ اس کے اہل و عیال تتر بتر ہو گئے۔ محمود بیگ کا بڑا لڑکا یوسف بیگ عالم صغر سنی میں اصفہاں میں تھا وہاں بھی لوگوں نے چین سے نہ بیٹھنے دیا تو شیراز آیا اور پانچ سال تک وہاں رہا اس عرصے میں سن رشد کو پہنچا لیکن دشمن ہاتھ دھو کے پیچھے پڑے تھے وہاں سے بھی بھاگا اور ہندوستان آیا اور لاڑکی مسجد میں تھا کہ ایک نورانی چہرہ خواب میں آئے اور چند روٹیاں گرما گرم یوسف کے ہاتھ میں دیں اور فرمایا ”جاتیری روٹی ملک دکن میں اتری ہے“۔ ہدایت غیبی کے موافق یوسف بندر حروں میں پہنچا دیکھا کہ وہاں ایک تاجر خواجہ زین العابدین سہنائی نامی سلطان محمود بہمنی کی طرف سے آیا ہوا مال و اسباب فروخت کر رہا ہے اور بندر کی مشہور چیزیں گھوڑے اور ترکی غلام لے کر کشتی میں بار کر کے جانے والا ہے کہ اس اثناء میں یہ بھی جا پہنچا چوں کہ یوسف نہایت شکیل اور خوب صورت جوان تھا اور بہت قوی ہیکل تھا خواجہ زین العابدین نے اسے بخوشی اپنے ساتھ کشتی میں سوار کر لیا اور اس طرح بندر پہنچ کر چندے مقام کیا لیکن تقدیر کی ابھی گردش تھی کوئی صورت فلاح کی نظر نہ آئی ناچار وطن کی طرف معاودت کی اور اسی لاڑکی مسجد میں ٹھہرا ہوا تھا کہ پھر وہی بزرگ خواب میں آئے اور فرمایا کہ ہم نے تجھے ملک دکن کو بھجوایا تھا تو کیوں بے صبری کر کے واپس چلا آیا پھر وہیں جاتیری تقدیر وہیں چمکے گی۔ بہر حال کشش آب و دانہ پھر دکن میں لائی اور بندر میں وہی فروکش ہوا جہاں کہ پہلے تھا۔ ان دونوں بیانوں میں پہلا ہی بیان زیادہ قرین صدق معلوم ہوتا ہے کہ بیجاپور میں تمامی شاہی عمارتوں پر ہلال کی علامت

موجود ہے جو خاص کر سلاطین ترک کا نشان ہے۔ ایران و فارس سے کوئی تعلق پایا نہیں جاتا۔
یوسف کی بہادری اور شہ زوری کی بہت سی کہانیاں مشہور ہیں چنانچہ ایک معرکہ میں اس کا اور دہلی کے ایک مشہور اور نام آور پہلوان کا مقابلہ بیدر میں سلطان محمد بہمنی کے سامنے ہوا جس میں میدان یوسف کے ہی ہاتھ رہا۔ یوسف اسم باسمی تھا

تراویدہ و یوسف راشنیدہ شنیدہ کے بود مانند دیدہ
وہ نہایت شکیل سڈول اور خوب روجوان تھا اس کے علاوہ نہایت فراخ دل، عالی حوصلہ اور جری بھی تھا۔ اس میں شک نہیں کہ بلدہ بیدر میں وہ ایک نامور اور مشہور ہر دل عزیز شخص تھا اور دربار شاہی میں اس کی عزت اور توقیر روز افزوں تھی۔ اعلیٰ سے اعلیٰ مراتب اور مناصب جلیلہ سے وہ سرفراز ہوتا چلا گیا۔ دن دوئی رات چوگنی ترقی تھی۔ یہ تو دنیا کا قاعدہ ہے کہ جب کسی کے زمانہ موافق ہوتا ہے اور وہ شخص عروج اور ترقی کے مدارج پر ہوتا ہے تو بغض و حسد کی وجہ سے بہت سے لوگ دشمن ہو جاتے ہیں اور مخالفین ہر طرح درپے آزار ہو جاتے ہیں۔ انہیں دنوں میں جب کہ یوسف کا نیر اقبال چودہویں رات کے چاند کی طرح چمک رہا تھا ملک تلنگانہ میں بغاوت ہوئی اور یار لوگوں نے بادشاہ سے جزدئی کہ اس مہم عظیم کے سر کرنے کے لیے یوسف سے بہتر کوئی شخص ملنا ناممکن ہے۔ وہاں دیر کیا تھی، بادشاہ نے یوسف کو حکم دیا، یوسف کب ٹلنے والا تھا فوراً ایک جرار لشکر لے کر یلغار پہنچا۔ اس زمانے میں نہ ریل تھی نہ تار نہ جلد جلد خبر آنے کا کوئی ذریعہ تھا۔ یوسف کو جا کر ایک عرصہ ہو گیا مگر چھ خبر نہ ملی بادشاہ بھی یوسف کے سکوت سے متردد تھا کہ آخر ہوا کیا جو الٹ کر خبر تک نہ دی کیا زمین پھٹ گئی اور وہ سما گیا آسمان اسے نکل گیا۔ مصاحبین کو ریشہ دوانی کا اچھا موقع ملا انہوں نے عرض کی کہ جہاں پناہ یہ خموشی حبیب سے خال نہیں۔ دال میں ضرور کچھ کالا ہے۔ ان ہی حضرات نے بادشاہ کے کان بھرے کہ خداوند عالم اس نے تو ملک تلنگانہ جب ہی فتح کر لیا اور چین سے اس ملک کا خود مختار مالک بن بیٹھا ہے اور رنک ریوں بنا رہا ہے۔ لیکن اصل بات یہ تھی کہ دشمنوں نے یہ چالاکی کہ یوسف کا کوئی معروضہ بادشاہ تک پہنچنے ہی نہ دیا جو آہ راستہ میں ہی سے اڑا لیا۔ ان سب دشمنوں میں یوسف کا بھی حصہ ایک سچا خیر خواہ حسین آقا نامی تھا اس نے دل کڑا کر کے عرض کی کہ یوسف تو ایسا نمک حرام نہیں ہے اور اس میں کچھ نہ کچھ حبیب ہے ”خموشی معنی دارد کہ درگفتن نمی آید“ بہتر یہ ہے کہ بڑے آقا کو روانہ کیا جائے تاکہ وہ جائز چشم دید

حالات آکر پیش گاہ خسروی میں عرض کریں۔ بڑے آقا یوسف کی تلاش میں گئے مگر ان کو خدا جانے کیا معرکہ پیش آیا کہ انہوں نے بھی کچھ دنوں تک خبر نہ دی۔ ”ہر کہ در کان نمک رفت نمک شد“ اب کیا تھا مخالفین کو اور زور ہو اور بادشاہ کے دل میں خوب الٹی سیدھی جمانے لگے۔ بادشاہ نے جب دیکھا کہ معاملہ بے ڈھنگا ہے حسین آقا کو حکم دیا کہ تم خود جا کر یوسف کو لے آؤ بڑے آقا کو یوسف نے وہیں چھوڑا اور خود مع حسین آقا کے واپس آیا۔ یوسف کے آنے کی خبر سن کر بادشاہ نے بہ نفس نفیس تھوڑی دور خود پیش قدمی فرمائی اور جب معلوم ہوا کہ یوسف نے کیا کچھ جان پر کھیل کر سرکش و باغی اقوام تلنگانہ کی سرکوبی کی اور مطیع کیا تو بادشاہ ایسا خوش ہوا کہ یوسف کو مواضع، سخن، گوڑہ، گانچی، کاستر، مع بنگالارہ کی جاگیر مرحمت فرمائی۔ بڑے آقا خطاب ”سبحان قلی“ سے سرفراز ہوئے اور اضلاع ملک کرناٹک میں رہنے کا حکم ہوا۔ اس سرفرازی پر تھوڑے دن گزرنے نہ پائے تھے کہ یوسف کو عادل خاں کا خطاب دے کر ضلع بیجاپور کا گورنر مقرر کیا۔ سلطان محمد کی سلطنت کا آخری وقت سلاطین خاندان بہمنیہ کے زوال کا زمانہ تھا اور اس کی وفات پر فسادات اور خانہ جنگیاں سلطنت بیدر میں شروع ہو گئیں۔ جب یوسف نے یہ حال سنا کہ ہر شخص خود مختار ہو گیا تو اس نے بھی ایک جرار لشکر ترک اور مغلوں کا جمع کیا اور جب اپنی جگہ قدم جمالیے تو بہ تدریج دارالسلطنت بیدر سے قطع تعلق کرتا گیا اور آخر کار ۸۹۶ھ م ۱۴۸۹ء میں اس نے بہ مصداق السیف لمن ضرب و الملک لمن غلب (تلوار مارنے کی اور ملک اس کا جوز بردست ہو۔ جس کی لائٹھی اس کی بھینس)۔ کھلے خزانے اپنی خود مختار بادشاہت کا اعلان کیا اور مسجد میں اپنے نام کا خطبہ پڑھوایا شروع کیا اور عادل خاں کو عادل شاہ سے بدل دیا۔ اس بادشاہ کو سادی اس وجہ سے کہتے ہیں کہ اس نے سادہ میں نشوونما پائی تھی اور بعض سوائی بھی کہتے ہیں کہ سوا کے معنی اردو میں ایک اور اس کے اوپر پاؤ کے ہیں چوں کہ یوسف امرائے محمد شاہی میں سب سے شوکت اور ملکیت میں بڑھا ہوا تھا اور سب میں ممتاز اور سربر آوردہ تھا اور ملک و جاگیرات بھی اس کے قبضے میں سب سے زائد تھے اور اس طرح اپنے اقران و امثال میں ہر اعتبار سے سوا یا تھا۔

پہلا باب

یوسف عادل شاہ ۸۹ء تا ۱۵۱۰ء

دکن از ارم رونما خواستت کہ از عدل عادلہ آراست ست
 زعدش چناں گشت آ ہو دلیر کہ چوں مردمک رفت در چشم شیر
 زہے عدل پرور شہ بہمال کہ گر گم کند بچہ خود غزال
 کند در بن ناخن شیرنی اگر بگزد از نیتانش پی
 درخشندہ خورشید عدلش چناں کہ شد آب زنجیر نو شیر و اس
 پناہ جہاں گشت اس تاج و تخت زروئے زمین فتنہ بر بست رخت
 اگر حاجت افتد بخواب گراں تو اس یافت در دیدہ پاساں

قاسم برید۔ تیم راج وغیرہ کا یوسف عادل شاہ سے مقابلہ

تحت نشینی کے بعد یوسف عادل شاہ کو چین سے بیٹھنا نصیب نہ ہوا۔ قاسم برید نے سلطان محمود کو ایسے بے اختیار محض کر رکھا تھا کہ درحقیقت خود ہی سلطنت بہمنیہ کا بادشاہ تھا۔ جب اس کو یوسف کے بادشاہ ہو جانے کی خبر ملی تو بہت چیخ و تاب کھایا اور آتش حسد بھڑکنے لگی۔ بیجا نگر کا راجہ بھی بیدر کے بادشاہ کی طرح تیم راج کی مٹھی میں تھا۔ قاسم برید نے اسے ابھارا اور ملک دو آہے راجپور اور مدگل دینے کی طمع دلائی اور اسی طرح بہادر گیلانی کو جو بندر گوا اور تمام ملک کو کن پر مستولی تھا۔ سلطنت عادل شاہی پر یورش کرنے کے لیے براہیختہ کیا۔ اندھا کیا چاہے دو آنکھیں۔ تیم راج ایک بڑے لشکر کے ساتھ دریائے تنگا بھدر کے پار اتر آیا اور تمام ملک کو تباہ اور برباد کرتا ہوا قلعہ راجپور اور مدگل پر قابض ہو گیا اور یہ دونوں مقامات مسلمانوں کے قبضے سے نکل کر راجہ بیجا نگر کے تحت حکومت چلے گئے۔ بہادر گیلانی قلعہ جام کھنڈی کو دبا بیٹھا۔ بادشاہ کو جب خبر ہوئی تو اس نے قلعہ راجپور اور مدگل سے دست بردار ہو کر حکمت عملی سے تیم راج سے صلح کر لی اور اس طرح سردست یہ بلا ٹلی۔ قلعہ جم کھنڈی پر تو قبضہ نہ ہو۔ مگر بہادر گیلانی کو اپنے ملک سے نکال باہر کیا اور قاسم برید جس نے یہ سارا شر و فساد برپا کیا تھا اس کی کوش

مالی کو آٹھ ہزار سوار کہ جس میں اکثر مغل اور ترک تھے لے کر بیدر کی طرف چلا۔ قاسم برید نے جب خبر پائی تو ملک احمد نظام شاہ بحری سے نہایت عجز و الحاح سے مدد چاہی۔ احمد نظام شاہ مع خواجہ جہاں دکن حاکم قلعہ پرینڈہ کے بیدر کی طرف چلا۔ قاسم برید سلطان محمود شاہ بہمنی کو ساتھ لے کر شہر سے نکلا اور احمد نظام شاہ اور خواجہ جہاں نے بیدر سے پانچ کوس آگے بڑھ کر یوسف عادل شاہ سے مقابلہ کیا اور بڑی بھاری لڑائی ہوئی جس میں برید یہ لشکر کو ہزیمت فاش ہوئی۔ یوسف شاہ نے اس فتح کے بعد احمد نظام شاہ کی خبر لینے کا ارادہ کیا۔ غضنفر بیگ برادر رضاعی یوسف عادل شاہ نے عرض کی کہ اس میں احمد نظام شاہ کا کیا قصور ہے وہ خود تھوڑی آیا تھا یہ ساری کر توت تو قاسم برید کی تھی۔ ”اے باد صبا میں ہمہ آوردہ تست“۔ اس طرح آپس میں لڑنے سے سوائے نقصان طرفین کے کچھ فائدہ نہیں ہے بہتر یہ ہے کہ آپس میں صلح کر لی جائے پس دونوں طرف سے لوگوں نے بیچ میں پڑ کر مصالحت کرادی اور یوسف عادل شاہ بیجاپور واپس آیا۔

یوسف عادل شاہ اور رائے بیجا نگر کی جنگ راجپور پر ۸۹۸ھ م ۹۳۹۳ء

یوسف عادل شاہ کے دل میں راجپور اور مدگل کا نکل جانا ایک خار تھا جو کھٹک رہا تھا۔ رائے بیجا نگر سے انتقام لینے کی غرض سے ۸۹۸ھ م ۹۳۹۳ء میں راجپور کی طرف روانہ ہوا راستے میں دس روز تک سیر و شکار و جشن بائے شاہی مناتا ہوا منزل بہ منزل چلا جاتا تھا۔

شکار افگن و سر خوش و شاد کام ہی کرد منزل بہ منزل خرام
اسی طرح کوچ در کوچ ساحل رود کر شتا پر پہنچ کر ایک بڑا بھاری کیمپ آراستہ کیا۔
جہاں پر سراپردہ و بارگاہ گزشتہ سر خرگہ از اوج ماہ
زبس خیمہ و خرگہ و سائبان زمیں کرد از آسماں رونہاں
جشن طرب اور اکل شرب اور گلغذراں سیمندام و شمشاد قداں سبز قام کی صحبت میں عیش اڑانے لگا
نازک بدناں سرو قامت در شوخی و دلبری قیامت
ہر یک رقتے بہ خوش نگاری سرو سمن و گل بہاری
غرض رات دن یہی مشغلہ رہا
خوش آں شہ کہ ایں بزم عشرت نہاد جہاں رامے و ساغر از دل بداد

گل و لالہ را تا بود بود رنگ
رخش باد تابندہ چون آفتاب
مدام از مے لعل فرما ندھی
زماں راشتاب و زمیں را درنگ
ز تاج کئی و تخت افراسیاب
مبینا و کس جام خسرو تہی

استاد حسین قزدینی جو قانون بجانے میں بے نظیر تھا اس نے یہ شعر گایا

بوی پیراہن یوسف ز جہاں گم شدہ بود
عاقبت سرز گریباں تو بیروں آورد

بادشاہ کو اس کا ساز اور گانا از حد پسند آیا اور چھ ہزار ہن انعام عطا کیا اسی طرح کئی دن عید رات، شب برات میں گزرے کہ بادشاہ کا مزاج تپ و لرزہ اور کھانسی سے ناساز ہوا اور برابر دو مہینے تک برآمد نہیں ہوا۔ کام سلطنت کا غضنفر بیگ آغا کرتا تھا یہاں تک کہ بادشاہ کے مرنے کی خبر پھیل گئی تیم راج کی مراد بر آئی۔ ۸۹۸ھ میں بیس ہزار سوار و پیادہ اور بیس ہزار زنجیر فیل لے کر راج پور آن پہنچا۔ اس خبر سے لشکر عادل شاہی میں ایک ہلچل مچ گئی۔ بیمار بادشاہ کی صحت عاجل کے لیے مضطر بانہ دعائیں مانگیں۔ خدا کا شکر ہے کہ دعا قبول ہوئی اور بادشاہ کا مزاج رو بہ اصلاح ہوا۔ بادشاہ نے اپنی صحت کے شکر یہ میں بیس ہزار ہن علماء اور فضلاء اور سادات مدینہ و کربلا و نجف اشرف کو جو لشکر میں موجود تھے تقسیم کیئے اور بیس ہزار ہن عبد اللہ ہروی کو دئے جو کہ یوسف عادل شاہ کے ساتھ ولایت سے آیا تھا اور حکم دیا کہ سادہ میں جا کر ایک مسجد بنوائی جائے اور ایک بڑا مینار بنا کر شہر میں آب رسانی کا انتظام کیا جائے۔ چنانچہ اب وہ مسجد 'مسجد غریباں' کے نام سے موجود ہے۔ جب تیم راج کے آنے کی خبر گوش مبارک میں پہنچی تو بادشاہ نے اپنی فوج کا داخلہ دیکھا۔

شہنشاہ دیں دار صاحب قراں
خدیو فلک قدر تیتی ستاں
بفرمود تا بر نشیند سپاہ
در آید بآئیں سونے عرصہ کاہ
بہ آراستہ یکسر اسپ و سوار
ہمہ یا سلاح انجی آید بہار

آٹھ ہزار سوار دو اسپہ دسہ اسپہ اور چالیس ہاتھی ملاحظہ سے گزرے۔ دریا پار ہو کر آگے بڑھ کر لشکر کامیدان دیکھ بھال کر خندق کھدوائی اور اپنا لشکر بند وؤاں کی فوج سے تھوڑے فاصلہ پر ڈال دیا اور بارہ روز تک چپ چاپ وہیں پڑے رہے آخر کار ہمار جب ہفتہ کے دن ۸۹۸ھ دونوں لشکروں کا مقابلہ ہوا۔ اور اوائل جنگ میں عادل شاہ کے فوج کے پانچ سو بہادر کام آئے اور جو بچے ان کے قدم اکھڑ گئے اور بد نظمی

پھیل گئی۔ اس وقت بادشاہ اور غضنفر آقا سوار ہو کر ایک طرف کھڑے تھے بادشاہ نے کہا نقارہ بجاؤ، نقارہ کی آواز سنتے ہی پہلے میرزا جہانگیر قتی پانچ سو سوار لے کر حاضر ہوا اور اسی کے ساتھ داؤد خاں سات سو نفر جوانان عجمی اور راجپوت لایا۔ بادشاہ تردد ہی میں تھا کہ کیا کرے اور کیا نہ کرے کہ یکا یک سوچک بہادر اوزبک سلحدار آن پہنچا اور عرض کی کہ میں دشمنوں کے زرعے میں گھر گیا تھا چنانچہ میرے ہتھیار اور گھوڑا بھی انہوں نے چھین لیا میں حیران و پریشان چاروں طرف دوڑ رہا تھا کہ حسن اتفاق سے ایک سوار گھوڑے پر سے گر پڑا میں جھٹ اس کے گھوڑے پر سوار ہو کر اقدام مبارک میں حاضر ہوا۔ دشمنوں کا یہ حال ہے کہ انہوں نے اپنی جگہ سمجھ لیا ہے کہ فتح ہو گئی اور نوح کھسوٹ اور لوٹ مار میں لگے ہوئے ہیں ادھر سے بالکل غافل ہیں یہ موقع بہت اچھا ہے اگر ہم اس وقت ان پر جا پڑیں تو کچھ عجب نہیں کہ میدان ہمارے ہاتھ رہے۔ بادشاہ کو یہ صلاح پسند آئی اور اسی وقت تین ہزار پانچ سو چندہ مرد کارزار کے ساتھ دشمن پر جھک پڑا۔

رواں شد سوئے لشکر کینہ خواہ بہ نیروے اقبال دعون الہ
بادشاہی فوج ایسی اچانک آن گری کہ ہم راج کی فوج کو سنبھلنے نہ دیا تاہم وہ سات آٹھ ہزار سوار اور بہت سے پیدل اور تین سو ہاتھی لے کر مقابلہ کو آیا۔ یوسف کی فوج نے قلب لشکر پر اس زور کا حملہ کیا کہ چھکے چھڑا دیئے۔

بر چرخ برد باد فنا خاک معرکہ
پیکاں چو چشم در حرم دل گرفت جا
کہ تیر ہچو غمزہ دل دار دل ربائے
بر کشتگان معرکہ بر رسم تعزیت
مسلمانوں کی کھلی فتح ہوئی ہندو چالیس ہاتھی، ہزار گھوڑے اور تیس لاکھ ہن اور بہت سے جواہرات اور مال و متاع چھوڑ کر بھاگے۔

چہ پر توست کہ اقبال در جہاں افگند
چہ منت ست کہ در گردن زمیں و زماں
چہ غلغل ست کہ دولت بر آسماں افگند
طلوع مراتب شاہنہ جہاں افگند
ہم راج نوجوان راجہ بیجانگر کو لے کر بھاگا لیکن بیچارے رائے زادے کو تیر کا ایسا کاری زخم لگا تھا کہ

راستہ ہی میں ختم ہو گیا۔ ہم راج نے میدان خالی پایا اور خود مالک بن بیٹھا لیکن بعض امراء و رؤسا نے اس غاصبانہ کارروائی کی مخالفت کی اور باہمی جنگ و جدال ہونے لگا مثل مشہور ہے کہ ”دو کی لڑائی تیسرے کی بھلائی“ کچھ عرصہ تک یوسف عادل شاہ کو ان مخصوصوں سے نجات ملی۔ اس طرح ملک دو آہ قلعہ راجپور اور مدگل پھر مسلمانوں کے قبضہ میں آ گیا۔

ترویج مذہب شیعہ اور اس پر عام ناراضی اور مذہبی جنگ

اب جو تھوڑے دنوں سکون رہا اور دشمنوں سے مہلت ملی تو بادشاہ اندرونی انتظام مملکت کی طرف متوجہ ہوا اور چوں کہ اس کا مذہب شیعہ تھا جس کی تعلیم اس نے ملک فارس میں پائی تھی اس نے اس کی ترویج میں کوشش کی لیکن دکن کے تمام باشندے امراء و اعیان سب سنی المذہب تھے اس وجہ سے انہوں نے شیعہ عقائد کی ترویج میں بڑی مخالفت کی اور چاروں طرف مخالفت کی آگ بھڑک اٹھی لیکن یوسف عادل شاہ نے ۹۰۸ھ میں بروز جمعہ مسجد قلعہ ارک میں نصیب خاں مشہدی سے اذان دلوائی اور کلمہ اشہد ان علیاً ولی اللہ پڑھوایا اور خطیب نے منبر پر چڑھ کر اسامی صحابہ کبار ساقط کر کے ائمہ اثنا عشر علیہ السلام کے نام کا خطبہ پڑھا۔ عین الملک اور دوسرے امراء عظام دلاور خاں حبشی اور محمد سیتانی وغیرہ نہایت مکر ہوئے اور بلاادائے نماز کے مسجد سے چلے گئے اور چو طرف خطوط و زائے جس پر سلطان محمود بہمنی اور امیر برید نے بہ شراکت احمد نظام شاہ احمد نگر و قطب شاہ گولکنڈہ چاروں نے مل کر ایک مذہبی جنگ بہ حمایت عقیدہ سنت و الجماعت شروع کی اور ایک بہت بڑی فوج لے کر بیجاپور آ پہنچا۔ بے چارہ یوسف شاہ اکیلا تھا ان چاروں کی مجتمع قوت کا کیا مقابلہ کر سکتا تھا ناچار ملک خاندیس کی طرف نکل گیا اور اپنے دوست عماد الملک کے پاس چلا گیا۔ عماد الملک نے یوسف شاہ کو بڑی لعن طعن کی اور کہا کہ یہ کیا خط سوار ہوا تھا کہ بیٹھے بٹھانے تم نے امامیہ مذہب کی ترویج میں اپنی تمام سنی رعایا سے برائی مول لی اور یہاں تک زیادتی کی کہ جبر اہل تشیع کے عقائد کی ترویج دی اب مناسب یہ ہے کہ تم اپنی اس ناشائستہ حرکت سے توبہ کرو اور ساتھ ہی ساتھ عماد الملک نے محمود شاہ بہمنی کو بھی لکھ دیا کہ یوسف شاہ نے مذہب تشیع کی ترویج کا خیال بالکل چھوڑ دیا ہے اب کبھی ایسا نہ ہو گا آپ اپنا لشکر بیجاپور سے واپس لے جائیے۔ محمود شاہ نے ایسا ہی کیا اور یوسف شاہ دار السلطنت میں امن و امان سے داخل ہوا لیکن اسے کچھ ایسا غلو تھا کہ باوجود وعدے و عید کے پھر بھی وہ شیعیت کو فروغ دینے سے باز نہ رہا۔

یوسف عادل شاہ کی بیماری اور موت ۹۱۶ھ م ۱۵۱۰ء

۹۱۵ھ مطابق یکم مارچ ۱۵۱۰ء میں جو یوسف عادل شاہ کی سلطنت کا آخری زمانہ تھا، خبر ملی کہ عیسائیوں نے بندر گوا پر حملہ کیا اور قلعہ دار کو غافل پا کر بہت سے مسلمانوں کو مار ڈالا۔ جوں ہی یہ خبر عادل شاہ کو پہنچی وہ تین ہزار منتخب فوج مغلوں اور دکھنیوں کی لے کر یلغار صرف پانچ دن میں گوا پہنچ گیا اور قلعہ کو فتح کر کے بہت سے پر تگالیوں کو تہ تیغ کیا کچھ تھوڑے سے بچ کر جہازوں میں بیٹھ کر سمندر کی راہ سے بھاگ گئے۔ بائیس سال دو ماہ مسلسل نہایت عزم و استقلال سے سلطنت کرنے کے بعد بادشاہ مرض سوء القنیہ (یہ مرض مقدمہ ہے استسقاء کا) میں مبتلا ہوا چوں کہ مرض روز بروز اشتداد پر تھا اس نے سمجھ لیا تھا کہ اب چند روز کی ہوا کھارہا ہے۔ بادشاہ نے اپنے بیٹے اسمعیل کو طلب کیا اور اس کو ولی عہد مقرر کر کے اپنے سامنے ہی تخت نشین کر کے مسند نشینی کی رسوم بھی ادا کرادیں اور ملک کے کاروبار سے دست کش ہو گیا۔ اسمعیل شاہ کم سن اور نابالغ تھا۔ یوسف شاہ نے امور سلطنت کمال خاں دکھنی وزیر اعظم کے تفویض کیے اور وصیت کی کہ مجھے قصبہ گوگی میں جو یوسف شاہ کو سرکار بیدر سے جاگیر عطا ہوا تھا پائین مزار حضرت شاہ چندہ حسینی دفن کرنا۔ یوسف شاہ کے انتقال کے متعلق مختلف روایات ہیں کوئی ۹۱۳ھ کہتا ہے تو کوئی ۹۱۶ھ اور کوئی ۹۲۵ھ لیکن تاریخ فرشتہ میں سنہ وفات ۹۱۶ھ م ۱۵۱۰ء درج ہے اور یہی صحیح بھی ہے۔ تاریخ وفات ”بلغت ناماندہ (۹۱۶ھ) شہنشاہ عادل“ اور ”جادر بہشت ۹۱۵ھ ہے۔ وقت انتقال سن شریف پچھتر سال کا تھا۔

یوسف عادل شاہ کی بیوی پونجی خاتون اور اولاد کے حالات

یوسف عادل شاہ کا گزرا اتفاق سے حوالی پر گنہ انداپور پر ہوا۔ خبر ملی کہ مکٹ راؤ مرہٹہ اور اس کا بھائی جو محمود شاہ بہمنی کے امراء تھے لشکر کے آنے کی خبر سن کر رعایا سمیت بھاگ کر پہاڑوں میں جا چھپے ہیں۔ یوسف شاہ نے فوراً دو ہزار سوار اور پانچ ہزار پیدل ان کی گرفتاری کو بھیجے لیکن ان دونوں نے اطاعت قبول نہ کی اور مقابلے پر تل گئے، لڑائی ہوئی جس میں ان کا مال و اسباب لوٹا گیا، عیال و اطفال قید کر لیے گئے۔ من جملہ عورتوں کے مکٹ راؤ کی بہن جو نہایت زریک اور عاقلہ اور بہت حسینہ اور جمیلہ تھی اور جس کی عمر سو لہا سال کی تھی وہ بھی پکڑی گئی۔ بادشاہ نے اسے مسلمان کر کے نکاح کر لیا اور پونجی خاتون نام رکھا۔ اس کے بطن سے چار بچے پیدا ہوئے ایک شہزادہ اسمعیل اور تین لڑکیاں۔ ایک مریم سلطان

منکوچہ برہان نظام شاہ، دوسری خدیجہ سلطان زوجہ شیخ علاؤالدین عماد الملک براری، تیسری بی بی ستی جس کی شادی احمد شاہ پسر سلطان محمود بہمنی سے ۹۰۳ھ میں بحالت صغر سنی بمقام گلبرگہ ہوئی تھی۔

یوسف عادل شاہ کے اشعار

یوسف عادل شاہ شاعر بھی تھا اور ذیل کے اشعار اسی کے ہیں۔

غزل

نا بار غم عشق کشد قافلہ ما
گلہا شگفہ ہر طرف از مرحلہ ما
باآں کہ بجاں باتو نکر دیم بخیلی
پیش از دگراں بہرچہ کردی گلہ ما
بتخالہ بلب آمد و بر بارہ عشقت
رقیم کہ شد بادی رہ آبلہ ما
مامسئہ فقہ ندانیم چہ یوسف
آسان شدہ از عشق نہاں مسئہ ما
دیگر

گر واری بدرد دل ناتوان من
کہ می برو ہر گ کساں رشک جان من
درد دل خود ار نکتم کار مشکل ست
ظاہر کہ می کند بتودرد نہان من
اے آں کہ صد نہم بجفا آزمودہ
تیغ کشیدہ زپی امتحان من
اے گل رسیدہ است بگوش تو قصہ ام
بلبل نخواند وقت سحر داستان من
گویا کہ بلبلان چمن نقل کردہ اند
حرفے زبے وفائی گل از زبان من
یوسف بزاری دل من گوش کس نکرد
کو بخت آں کہ گوش کند نکتہ دان من

ایضاً

مر از بادہ جائے فراغ یعنی چہ
سبو سبو و خم و خم ایٹ یعنی چہ

رباعی

دوہینہ بر آستیاں یا راز سر درد
می مالیدم سر و دست و رخ زرد
بر حلقہ در دست زدم گفت چہ
بیہودہ بود کوفتن آہن سر

ولہ

اے آمدہ دیدن رخت وقت صبح آثار ہزار گونه اسباب فتوح
انوار نکوئی از رخت می تابد زان دوست کہ رویت شدہ آئینہ روح

ولہ

آں کس کہ علم بہ نیکنامی افراشت در مزرع دہر تخم نیکوئی کاشت
نیکو ناماں زندہ جاوید انند مرد آن کہ بگرد و نام نیکو نگراشت

یوسف عادل شاہ کا کیر کٹر

یوسف عادل شاہ بڑا جہاں دیدہ اور تجربہ کار روزگار تھا۔ سخاوت و حلم میں شہرہ آفاق تھا۔ شجیع اور
معدلت گستر اور عدل پرور تھا۔ خط نستعلیق خوب لکھتا تھا۔ علم عروض میں واقفیت تامہ رکھتا تھا۔ فن
موسیقی کا بڑا شوقین اور خود ماہر کامل تھا۔ طنز اور عموں خوب بجاتا تھا۔ علماء فضلاء اور اہل فن کا بڑا قدر
دان تھا۔ ایران و توران عربستان اور روم دور دراف مقامات سے ذی علم اور شجیع لوگوں کو لکھ کر بلاتا
تھا۔ اور اس طرح قابل لوگوں کا مجمع اس کے گرد رہتا تھا۔ ہمیشہ اس کی مجالس میں قدمائے اشعار پڑھے
جاتے تھے اور بعض اوقات خود بھی اشعار کہتا تھا۔ گو عیش و عشرت کا دلدادہ تھا مگر امور سلطنت اور ملک
گیری سے ایک منٹ غافل نہ تھا۔ عدل امانت و دیانت کی داد دیتا تھا جس کی وجہ سے تمام عہدہ دار اس
طرف متوجہ تھے۔ صورت شکل میں نہایت وجیہ اور خوب صورت اور قوی ہیکل تھا۔ باوجود پیری اور
ریش سفید کے لوگ دور دور سے اس کے حسن و جمال اور رخ زیبا کو دیکھنے آتے تھے اور جب سواری
بر آمد ہوتی تھی تو راستہ پر لوگوں کے ٹھٹ کے ٹھٹ دیکھنے کو کھڑے ہو جاتے تھے۔

رباعی

اے رہزن کاروان زہد و پرہیز بدعت نہ دوستی خصم آمیز
در کوئے تو از ہجوم نظارگیاں نی جائے ستاد نست و نی راہ گریز

یوسف عادل شاہ کے عہد کی تعمیرات

قلعہ بیجاپور جسے ارک کہتے ہیں۔ ۹۱۸ھ م ۱۳-۱۵۱۲ء میں یوسف عادل شاہی نے بنوایا تھا اور کہا جاتا ہے اور اس سال کے لحاظ سے یوسف عادل شاہ ۱۵۱۰ء کے بعد شاید ۹۲۵ھ تک زندہ رہنا پایا جاتا ہے جو مطابق ۲۰-۱۵۱۹ء کے ہوتا ہے۔ قلعہ کی دیواروں پر ایک کتبہ بڑے سفید سنگی تختہ پر کندہ ہے جس میں سنہ ہجری ۹۲۰ یعنی ۱۵۱۳-۱۵ء، کسی عمارت کی جو اس زمانہ میں بنائی گئی تھی تاریخ درج ہے لیکن کتبہ بخط طغریٰ مایقری نہیں ہے دوسرے کہتے اس قرب وجوار میں ابراہیم اول کے عہد کے ہیں۔ دکھنی عید گاہ جو علی عادل شاہ کے زمانے میں اندرون حصار آگئی (جو اوپری برج کے قریب ہے جسے کثرت استعمال سے سب اُپلی برج کہتے ہیں) یوسف شاہ کے وقت کی بنی ہوئی کہی جاتی ہے لیکن اس پر جو کتبہ ہے وہ صاف بتلا رہا ہے کہ ملک خواجہ کے عہد میں ۹۲۵ھ میں بزمان سلطنت ابراہیم بنی ہے۔ ممکن ہے کہ دوبارہ ترمیم ہو کر یہ کتبہ لگا دیا گیا ہو۔ ایک بہت مختصر اور کہنہ مسجد جو بالعموم یوسف کی پرانی جامع مسجد کے نام سے مشہور ہے اور جو مہتر محل سے تھوڑی دور جانب مشرق سڑک سے ذرا ہٹ کر واقع ہے اس کے کتبے سے معلوم ہوتا ہے کہ یہ مسجد سلطان محمد شاہ ابن سلطان محمد بہمنی کے عہد میں تعمیر ہوئی تھی اور اس کے اخراجات تعمیر بزمانہ احسن خان نائب غیبت عادل خانی ۹۱۸ھ م ۱۳-۱۵۱۲ء ہوئے ہیں۔ اس کتبے میں کہیں ذکر عادل شاہیوں کا نہیں ہے۔ اگر یوسف شاہ کا انتقال ۱۵۱۰ء میں ہوا تو یہ مسجد اسمعیل شاہ کے مسمیٰ کے زمانے میں بنی ہوگی جب کہ کمال خاں باغی قاسم برید سے سازش کر رہا تھا اور یہ وہ زمانہ تھا کہ سلاطین بہمنیہ کا دباؤ مملکت بیجاپور پر اس کے وزیر کے سبب سے تھا۔ تورہ کے پاس ایک نہر بھی اسی کی بناوٹی ہوئی ہے جو بٹ باولی سے نکال کر قلعے میں لائی گئی ہے جو اتنی بڑی ہے کہ ایک قد آور آدمی مع اسلحہ کے اس میں سے گزر سکتا ہے لیکن امتداد زمانہ سے اب نوٹ پھوٹ کر کچھ باقی نہیں رہا۔

گلبہرگہ میں بھی شیخ محمد سراج جنیدی کا روضہ اور مینار اسی کے بنائے ہوئے ہیں۔ یوسف کے بیٹے بیجاپور کوئی مشہور مقام نہ تھا۔ سب سے قدیم اور معتبر وہ کتبہ ہے جو داخلی دروازہ قلعہ پر ایک غلین تختی اور ستونوں پر بزبان کنڑی ہے۔ یہ ستون ٹوٹے پھوٹے پتھر، بچا کچا حصہ ان مندروں کا ہے جو کہ قدیم زمانے میں اس مقام پر یا قرب وجوار میں موجود تھے۔ مسلمانوں نے بھی غالباً ان مندروں کو شکستہ حالت ہی میں پایا ہوگا۔ جب تو ان کے ستون اور کڑیاں اور مال مسالہ قلعہ کے دروازوں، نشست گاہ جو انان اور

مساجد میں لگا دیے گئے۔ اسی طرح مسلمانوں نے گجرات وغیرہ دوسرے ممالک میں بھی اپنے عہد حکومت میں کیا۔ چنانچہ یہ کہنہ مسجد بھی جو قلعہ کے دروازے سے سو گز کے فاصلے پر ہے تمام وکمال دیولوں کے پتھروں سے بنی ہوئی ہے اور برآمدہ تو بالکل مندر کا منڈپ، جیسے کاویا اٹھا کر رکھ دیا ہے۔ اس مسجد سے ملا ہوا جو مندر ہو گا وہ ضرور گرا دیا گیا ہو گا۔ بڑا کتبہ جو اچھی طرح کندہ کیا ہوا ہے اور جو اندرونی دروازہ قلعہ کے بائیں طرف پائیں میں ہے وہ مغربی چالوکیا خاندان کے راجہ بھوانیکا ملایا سومیسور کے زمانے کا ہے جس میں سکے ۹۹۶ھ م ۷۵-۷۴ء منقوش ہے۔ اس کتبے سے واضح ہے کہ بیجاپور اس زمانے میں ٹڈے واڑی نامی ضلع میں شامل تھا جو مقام اب بھی اسی کے نام سے دریائے بھیما کے جنوبی کنارے پر واقع ہے اور بیجاپور سے شمال رخ پر بہ فاصلہ ۳۶ میل واقع ہے۔ اس کے زمانے کے راجہ کا نام ڈنڈاناک نکیمایا تھا۔ اس پتھر پر سری سوامی بھوسدھیشور دیوتا کے نام کا مندر بمقام ویجاپورا تعمیر کرنے اور تین سو متر زمین بہ مقام موضع بجن ہلی انعام دینا درج ہے۔ موضع بجن ہلی پر گنہ کنور میں شامل تھا۔ مسٹر فلیٹ کا خیال ہے کہ یہ مقامات حال کے نقشہ کے کنور اور بنسل ہیں جو علی الترتیب شہر بیجاپور سے ۱۷ اور ۱۸ میل ہیں۔ اس کتبے کی آخری چند سطریں بعد میں بعہد و کرماجیت ششم کے مستزاد کی گئی ہیں۔ اس کی رو سے شہر ویجاپور گیارہویں صدی عیسوی میں مغربی چالوکیا خاندان کے مقبوضات میں تھا اور بعض ان زمان مابعد کے کتبوں سے جو پھانک کے کھمبوں پر کندہ ہیں واضح ہے کہ بقیہ نصف بارہویں صدی اور اوائل تیرہویں صدی میں بیجاپور دو خاندانوں میں چلا گیا۔ قریب ۱۳۱۰ء ملک کافور پہ سالار سلطان علاء الدین کے حملے کے زمانے میں بیجاپور مسلمانوں کے قبضے میں آ گیا۔ چنانچہ ایک کتبہ اسی مسجد کی گچی پر جو مندر توڑ کر بنائی گئی ہے موجود ہے کہ ملک کریم الدین نے بالائی حصہ اس مسجد کا سکے ۱۲۴۲ھ (۱۳۲۰ء) میں تعمیر کیا اور اب اس مسجد کا نام مسجد رائلاں ہے اور اس کے ستون سوم پر یہ کتبہ ہے۔

”ملک ملکوا الشرق کریم الدولہ۔ والدین دام نیک ریاسو تھار (بڑھئی)۔ اس مسجد رابست چہار نین زمین در زیر بھور انعام باد“۔

یہ کریم الدین ملک کافور کا لڑکا تھا اور بیجاپور میں بطور گورنر رہتا تھا۔ خاندان چالوکیا کے کتبے سے صاف ظاہر ہے کہ پہلے اس شہر کا نام ویجاپور تھا۔ جس کے معنی بلدۃ الظفر کے ہیں وجہ تسمیہ اس کی

غالباً یہ ہے کہ اس زمانے میں کچھ فتوحات حاصل ہوئی تھیں اور جب سے اب تک سوائے تھوڑے فصل کے یہی نام مسلمانوں کے عہد تک رہا ہے یعنی بیجاپور۔ درمیان میں تھوڑے دنوں تک ابراہیم ثانی کے زمانے میں ۱۳۰۶ء میں اس کا نام بدیاپور رہا اور سلطان محمد نے محمد پور رکھ دیا۔ ابراہیم روضہ کے پاس ایک دیوار پر ایک کتبہ بخط ناگری موجود ہے جو بعہد سلطان محمد نصب ہوا اس میں بیجاپور کا نام و دیوار درج ہے یعنی بلدۃ العلم۔ ممکن ہے کہ مصنف کتبہ نے بطور احترام یہ نام اختراع کیا ہو۔

یوسف عادل شاہ کی افواج اور دیگر حالات

فوج کی تعداد بارہ ہزار احشام اور چودہ ہزار ہاتھی تھے چند مشہور عمارات کی تاریخیں واقفیت عامہ کے لحاظ سے یہاں درج کی جاتی ہیں۔

- (۱) بنائے قلعہ پرینڈہ ضلع عثمان آباد ریاست حیدر آباد کن باہتمام خواجہ جہاں - ۱۸۹۱ھ
- (۲) قلعہ بلگاؤں باہتمام اسد خاں لاری - ۱۸۹۱ھ
- (۳) قلعہ مرج - ۱۸۹۳ھ
- (۴) قلعہ شولار پور بحکم ماساحبہ باہتمام خواجہ جہاں - ۱۸۸۸ھ
- (۵) قلعہ احمد نگر باہتمام احمد نظام شاہ بحری - ۱۸۷۸ھ
- (۶) قلعہ بیدر باہتمام احمد شاہ بہمنی - ۱۸۰۳ھ
- (۷) قلعہ بیجاپور باہتمام یوسف عادل شاہ - ۱۹۱۹ھ
- (۸) بنائے موضع فتح پور - ۱۹۱۹ھ
- (۹) فرخ محل - ۱۹۲۱ھ
- (۱۰) مسجد نزدیک انند محل تیار کردہ خواجہ جہاں - ۱۸۹۴ھ

دوسرا باب

اسمعیل عادل شاہ

۱۵۱۰ء تا ۱۵۳۲ء

باہن رستم فریدوں و جسم باہن شائشی زد علم
برآمد سر سروراں بر سریر کہ بر آسمان آفتاب منیر
برسم کیاں تاج و تخت مہی بر آراست با کاخ شائشی

اسمعیل عادل شاہ کی تخت نشینی اور کمال خاں کی ریجنسی

اسمعیل عادل شاہ کی عمر تخت نشینی کے وقت بارہ تیرہ سال کی تھی اور جیسا ہم لکھ چکے ہیں کمال خاں دکنی کوریجنٹ بنایا گیا۔ کمال خاں کو داراب جردی بھی کہتے ہیں یہ شخص قدیم نمک پروردہ اور تجربہ کار و خیر خواہ اس خاندان کا تھا۔ کمال خاں نہایت دل سوزی اور خیر خواہی سے کام کرنے لگا اور اطراف کے روسا، امیر برید و نظام شاہ، قطب شاہ، عماد شاہ سے بھی صفائی کر لی۔ کسی قسم کا خرچہ باقی نہ رہا اور تھوڑے ہی دنوں میں سلطنت عادل شاہیہ کو اپنے حسن انتظام سے مراتب اعلیٰ پر پہنچا دیا۔ کمال خاں سنی تھا لیکن یوسف شاہ کے عہد میں بہ مقتضائے اطاعت و فرماں برداری چار و ناچار سکوت کرنا پڑتا تھا مگر دل سے سخت کارہ تھا اب کہ خود اختیار کلی میسر آ گیا اس نے اپنے عقیدے کی بڑے اہتمام سے ترویج دی۔ چوں کہ بندر گوا بوجہ عیسائیوں کے دست برد کے ہمیشہ معرض خطر میں رہتا تھا انہیں جب موقع ملتا تھا چھین جھپٹ کر لیتے تھے۔ کمال خاں نے کمال دور اندیشی کی کہ عیسائیوں سے صلح کر لی اور قلعہ گوادوانا ان کو اس شرط پر دے دیا کہ پرگنات اور قریات متصلہ پر کسی قسم کی دست اندازی نہ کریں اور جب سے اب تک بندر گوا پر پر تگالیوں ہی کا تسلط ہے۔ بادشاہ تو کم سن تھا کمال خاں ہی سارے نظم و نسق کا مالک و مختار تھا اس نے آگے چل کر ایسے پاؤں جمالیے کہ کل شاہی اختیارات پر بہ تدریج حادی ہو گیا اور

دراصل خود بادشاہت کرنے لگا اور تمامی زرخیز جاگیرات مستحقین سے چھین چھین کر اپنے متوسلین کو دے دیں اور اس طرح اپنے عزیز و قریب اور دوستوں کو بڑی جلیلہ خدمات پر مامور کر دیا۔ جب سب ٹھیک ٹھاک ہو گیا اور کسی طرف سے اندیشہ نہ رہا تو طمع دنیا نے اسے ایسا اندھا کر دیا کہ درپردہ خفیہ طور پر امیر برید سے اسمعیل شاہ کے معزول یا مکحول کرنے کی سازش کرنے لگا اور یہاں تک برسر پر خاش ہوا کہ پچارے اسمعیل شاہ کو مع خاتونوں کے محل میں مقید کر سخت پہرہ بندی کر کے کمال خاں نے شہر شولا پور پر چڑھائی کر دی اور تین مہینے کے محاصرہ کے بعد فتح کر لیا ادھر علی برید نے اپنے بادشاہ کو نظر بند کیا اور گلبرگہ وغیرہ پر لشکر کشی کر کے چند مقامات کو فتح کر بیدرواپس چلا گیا۔ شولا پور سے واپس آنے کے بعد کمال خاں کی بلند پروازی کا کیا پوچھنا تھا اب کچھ کھٹکانہ تھا اس نے اپنے بادشاہ وقت ہونے کے اعلان کرنے کا مصمم ارادہ کر کے منجموں کو بلوا کر کہا کہ کوئی ساعت نیک تخت نشینی کی مقرر کریں منجموں کو کیا کسی کو بھی یہ بات منظور نہ تھی مجبوراً ماننے کے لیے کہا کہ ابھی پندرہ دن نخس اور آپ پر بہت بھاری ہیں چندے تامل کیجئے سولھویں دن مع الخیر جو کچھ کریں گے راست آئے گا اور کمال خاں کو جتا دیا۔ اس عرصہ میں آپ بہت ہوشیار رہیں خدا جانے کیا آفت آنے والی ہے۔ کمال خاں ایسا ڈر گیا کہ جھٹ اپنے بیٹے صفدر خاں کو کاروبار سلطنت سپرد کر کے خود قلعہ ارک کے اندر ایک مستحکم محل میں تنہا جا بیٹھا کہ کسی طرح یہ پندھر واڑا بخیر و خوبی کٹ جائے۔ لیکن تقدیر کے سامنے کہیں تدبیر چل سکتی ہے ایک محل میں نہیں ہزار پردوں میں چھپو۔ ہوتا وہی ہے جو مقدر میں ہوتا ہے۔

گرگیری چو سکندر ہمہ دوراں را و رہ جن و ملک و انس وہی فرماں را
گر بہ کیواں ببری کنگرہ ایواں را و نشان بد خویش دو صد درباں را
آں چناں مرگ بیاید کہ تو حیراں باشی

پونجی خاتون کی سازش سے کمال خاں کا قتل اور ایک بھاری جدال و قتال کے بعد اسمعیل عادل شاہ کا خود مختار بادشاہ ہونا

اسمعیل شاہ کی ماں پونجی خاتون بے خبر نہ تھی اسے کمال خاں کی چالاکیوں اور جال بچانے کی انتہائی طرح خبر تھی۔ پونجی خاتون نے اپنی عزیز دلشاد آقا کو جو اسمعیل عادل شاہ کی چچی تھی ہمراز بنا اپنے ایک

بھروسے کے نمک پروردہ اور جاں نثار غلام اسماعیل نامی کو گانٹھا سے بلا کر حقوق نعمت کی یاد دلائی اور کہا کہ آخر سب کو ایک دن مرنا ہے لیکن کیا اچھی وہ موت ہے کہ تو اپنے حق نمک سے ادا ہوا اور اپنے مالک پر اپنی جان نثار کرے کہ اس میں دنیا اور دین دونوں کی بھلائی ہے اگر تو اس نمک حرام دکھنی کا کام تمام کر دے تو دو حال سے خالی نہیں اگر تونچ گیا تو تیری قدر و منزلت بے حد و شمار کی جائے گی اور اگر کام آیا تو عاقبت میں سرخرو ہو گا اور دنیا میں تیرا نام رہ جائے گا۔ غلام نے کمر ہمت چست کی اور اپنے مالک پر جان نثار کرنے کو بالکل آمادہ ہو گیا اور کہا کہ اگر اس تن نحیف سے کوئی خدمت اپنے مالک کی ہو جائے اور گو کہ میری جان بھی جائے مگر میں حاضر ہوں کہ حق نمک سے ادا ہوں۔ پونجی خاتون نے کہا کہ کمال خاں تک تیرا پہنچنا بہت مشکل ہے کہ وہ امن و امان کی جگہ جا بیٹھا ہے کہ جہاں پرندہ پر نہیں مار سکتا لیکن خیر میں کسی نہ کسی تدبیر سے تجھے وہاں پہنچوا دوں گی پھر آگے تیری ہمت اور مردانگی رہی۔ پونجی خاتون نے کیا تدبیر کی کہ کمال خاں نے جو ایک دایہ کو محلات کی خبر خیریت لانے کے لیے متعین کیا تھا اسے ہموار کر لیا اور اس کے ذریعہ سے کمال خاں کو کہلوا یا کہ کا کا (اسماعیل غلام کا عرف ہے) مکہ معظمہ کو جا رہا ہے اور اس کی آرزو یہ ہے کہ جانے سے پہلے حضرت کی زیارت سے مشرف ہو۔ نہیں معلوم کہ اتنے دور دراز سفر سے زندہ پھرے یا نہ پھرے اس واسطے آپ کے قدم مبارک دیکھنا چاہتا ہے آپ سے پان کا بیڑہ دے کر رخصت کر دیں۔ کمال خاں نے جب سنا کہ پونجی خاتون نے کا کا کو بھجوایا ہے تو وہ اس کے دام میں آ گیا اور کا کا کو اجازت باریابی کی دی۔ کا کا حاضر خدمت ہوا۔ کمال خاں نے جیسا کہ امراء کا قاعدہ ہوتا ہے۔ فرط نوازش سے ہاتھ بڑھا کر پان کا بیڑا کا کا کو دیا۔ کا کا بیڑا لینے کو آگے وار جھکا اور کمال پھرتی سے اپنے کمر سے خنجر نکال چشم زدن میں کمال خاں کے پیٹ میں گھونپ دیا۔ ضرب ایسی کاری تھی کہ معاً انتڑیاں نکل پڑیں اور کمال خاں وہیں ٹھنڈا ہو گیا۔ کمال خاں کا شور و فغاں سن کر حوالی موالی اسی وقت دوڑ پڑے اور بات کرتے کا کا کے ٹکڑے اڑا دیئے۔ کمال خاں کی بیوی بڑی عقیلہ اور دانش مند تھی دوسرا کوئی ہوتا تو چھکے چھوٹ جاتے۔ کمال خاں کی خبر سن کر وہ بے محابا زنان خانہ سے باہر تو نکل آئی مگر پھر سنبھل گئی اور نہایت استقلال سے اپنے بیٹے صفر خاں کو روکا کہ وہ بھی باپ کے پاس چلا تھا اور چاہتا تھا کہ اس واقعہ سے سب کو مطلع کرے لیکن اس کی ماں نے کہا کہ ارے نادان رونے پینے اور چلانے سے کیا ہوتا ہے پہلے تو ان موزیوں کا بندوبست تو کر۔ فوج کو اپنے باپ کے جانب سے حکم دے کہ اسماعیل اور اس کی ماں کو فوراً قید کر لیں۔ اب ادھر کا حال سنئے کہ کا کا کو جا کر بہت دیر ہو گئی اس سے پونجی خاتون اور بھی پریشان

ہو گئی کہ خدا جانے کیا افتاد پڑی جو اتنی دیر لگی ضرور دال میں کچھ کالا ہے شاید وار خالی گیا اس نے اپنے بیٹے اسمعیل کو دم دلا سادیا کہ تو کیوں گھبراتا ہے دیکھ تو خدا کیا کرتا ہے ذرا دم تولے۔ پونجی خاتون نے اپنے محل کے تمام لوگوں کو بلا کر پکا کیا کہ خبر دار جو تم ڈمگائے تم کو اپنے بادشاہ کی طرف داری دم آخر تک کرنی چاہئے جہاں اس کا سینہ گرے تم کو چاہئے کہ اپنا خون بہاؤ نمک حلائی کے یہی معنی ہیں کہ اپنے بادشاہ کی سلامتی چاہو اور اپنی جان نثاری اور وفاداری میں ثابت قدم رہو جس میں دین دنیا دونوں کا فائدہ ہے اور لوگوں کو بہت کچھ سرفرازی انعام و اکرام و عطائے جاگیرات وغیرہ کا وعدے دے کر سب کو مضبوط کیا۔ لیکن پھر بھی بعض نمک حرام کچے دل کے کمال خاں کے غضب کے ڈر سے کانپ گئے۔ ادھر سے ٹوٹ کر جھٹ صفدر خاں سے جا ملے کہ خدا جانے اونٹ کس کروٹ بیٹھے ہم مفت میں اپنی جان کیوں گنوائیں۔ صفدر خاں نے فوراً فوج کو جمع کر لیا کہ دراصل وہی بادشاہ تھا۔ اسمعیل بے چارہ کس شمار قطار میں تھا۔ جس کی لاشی اس کی بھینس۔ فوج کو جمع کر بادشاہ کے محل پر چڑھائی کر دی پہلا اور دوسرا دروازہ توڑ کر جبراً اندر گھسا۔ محل پر بھی چو طرف فوج چڑھی ہوئی تھی چاروں طرف سے صفدر خاں کی فوج پر تیر اور تفنگ کا مینہ برسے لگا اور پونجی خاتون اور دل شاد آغا بھی بہ نفس نفیس مردانے لباس میں مسلح ہو کر باہر نکل آئیں ہاتھ میں تلوار اور سینے پر ڈھال لگی ہوئی تھی اور اپنی فوج کی ہمت اور جرأت بڑھانے لگیں کہ ”بہادرو! بازی جانے نہ پائے جب تک ہم میں سے ایک شخص بھی زندہ ہے اس نمک حرام کو گھسنے نہ دینا یہی وقت تم لوگوں کی بہادری اور نام آوری حاصل کرنے کا ہے، حق نمک ادا کرو۔“ صفدر خاں اور محل کی فوجوں کا تو مقابلہ ہو ہی رہا تھا مگر یہ خبر سن کر شہر کے دوسرے امرائے جاں نثار مع اپنے حوالی موالی کے مدد کو آن پہنچے اور رے سے ڈال ڈال کر محل کی دیواروں پر چڑھ گئے اور سب نے مالک کے ساتھ اپنی جان کھپادی۔ کمال خاں کی فوج کو اس بات کی ڈھارس بندھی ہوئی تھی کہ کمال خاں زندہ ہے چنانچہ یہ بڑی چالاکی کی گئی کہ محل کے محاذی کھڑکی میں کمال خاں کے مردے کو ٹیکا لگا کر بٹھا دیا کہ زخمی تو ہوا ہے مگر اب تک زندہ ہے۔ کمال خاں کی طرف دار فوج کے پاس بندوقیں تھیں اور محل والے بیچارے نہتے ان کا کیا مقابلہ کر سکتے تھے اور ضرور کمال خاں ہی کی فوج کامیاب ہوتی مگر مشیت ایزدی اس کے خلاف تھی ایک واقعہ کچھ ایسا بر محل ہو گیا کہ آن واحد میں بازی پلٹ گئی۔ زنانہ محل کی خاص طور پر محافظت کی جا رہی تھی اور تمامی محصورین کی فوج اسی طرف اٹدی ہوئی تھی اور جان توڑ کر مقابلہ کر رہے تھے اور تیر بر سار ہے تھے لیکن پھر بھی صفدر خاں دلیری کے جوہر دکھاتا ہوا گھس ہی پڑا۔ اس وقت

گھسان لڑائی ہو رہی تھی اور قریب تھا کہ صدر خاں بازی لے جائے کہ صدر خاں کی پیشانی پر ایک تیر ایسا لگا کہ وہ لڑکھڑا کر فصیل کو ٹیکادے کر بیٹھ گیا۔ محصورین کو عمدہ موقع ملا اور ایک بڑھا پتھر فصیل پر سے ایسا لڑھکایا کہ صدر چکنا چور ہو گیا۔ بعض لوگ کہتے ہیں کہ اسمعیل ہی نے خود پتھر لڑھکایا لیکن یقیناً یہ کام کسی اور کا تھا ورنہ کیسے ممکن تھا کہ اسمعیل جیسا کم سن لڑکا ایسے خطرے کے مقام پر غیر محفوظ طور پر فصیل پر کھڑا رہتا۔ صدر خاں کا مرنا تھا کہ لشکر میں ہلڑچ گئی اور سب کے ساتھ سر پر پاؤں رکھ ایسے بھاگے کہ توبہ بھلی۔ محل کی فوج نے ان کا پیچھانہ چھوڑا اور کھد پڑتے ہوئے کمال خاں کے محل تک جا پہنچے جب کہیں وہاں جا کر ان کو معلوم ہوا کہ کمال خاں تو مر گیا۔ جوں ہی اسمعیل دوبارہ بااختیار ہوا اس نے اپنے جاں نثاروں کو جنہوں نے اپنی جان ہتھیلی پر دھر کر اپنے بادشاہ کا ساتھ دیا تھا سرفراز کیا خصوصاً خسرو آقا لاری کو جو سب سے بڑا خیر خواہ تھا اسد خاں لاری کا خطاب اور بلاگاؤں (بلگام) جاگیر دی۔ بادشاہ نے دکھنیوں اور حبشیوں کو ایک دم نکال باہر کیا اور ان کی جگہ مغلوں کو بھرتی کیا۔ مغل بڑے جری اور قادر تیر انداز اور نیزہ باز تھے جن کے وجود سے سلطنت کو بڑا استحکام ہوا۔ اسمعیل شاہ اپنے باپ کے مذہب شیعہ کا مقلد تھا اور بمصداق الناس علیٰ دین ملوکہم حکماً۔ لوگ شیعہ بنائے گئے۔

قاسم برید اور دوسرے بادشاہوں کی چڑھائی بیجاپور پر ۹۲۰ھ

جب اسمعیل شاہ ٹھکانے سے بیٹھ گیا اور اپنی چھوٹی سی سلطنت کو ٹھیک ٹھاک کر چکا تب اس نے اپنے ہم عصر اور ہمسایہ حکومتوں کی طرف رخ کیا اور اپنی محدود و مختصر سلطنت کو وسعت دینے کا خیال کیا۔ اس نے سب سے پہلے قاسم برید کی خبر لی اور اس کے مقبوضات پر چڑھائی کی اور جو ملک اس نے دبا لیا تھا واپس لے لیا۔ قاسم برید نے اس معاملے سے بیچ و تاب کھایا لیکن اکیلا کیا تاب لاسکتا تھا۔ اس نے برہان نظام شاہ احمد نگر سلطان قلی قطب شاہ علاء الدین عماد الملک سے مدد طلب کی۔ ان سب نے مل کر بیجاپور کی سلطنت پر چڑھائی کی اور تمامی ملک میں لوٹ مار کرتے ہوئے بلا کسی مزاحمت کے شہر بیجاپور دار السلطنت سے تین کوس ورے تک جا پہنچے۔ اسمعیل شاہ نے جب دیکھا کہ یہ لوگ سر پر چڑھ آئے تو بارہ ہزار سواروں سے ان کا مقابلہ کیا اور بیخ و بن سے ان سب کو اکھاڑ پھینکا۔ امیر برید تو شکست کھا کر نکل بھاگا لیکن سلطان محمود جو اس جنگ میں گھوڑے سے جدا ہو کر مجروح ہو گیا تھا وہ مع اپنے بیٹے احمد شاہ کے گرفتار ہو گیا ان دونوں کو بادشاہ عزت و احترام سے شہر میں لایا اور ان کے زخموں کی مرہم پٹی کرائی اور بے انتہا مراعات سے پیش آکر بیش قرار تحفے اور تحائف بھی دیے۔

گلبرگہ میں بی بی ستی کی شادی شاہزادہ احمد شاہ ولد محمود شاہ بہمنی سے

جب کہ سلطان محمود کو صحت کلی ہو گئی تو اس نے عادل شاہ کی بمشیرہ بی بی ستی کی جو پہلے ہی ۹۰۳ھ میں بحالت شیر خواری شاہزادہ احمد شاہ سے منسوب ہو چکی تھی رخصت کی درخواست کی، جس کو عادل شاہ نے بالراس والعمین منظور کیا کہ اس رشتہ داری کی بدولت آئے دن کا پاپ کٹا اور ہمیشہ کا لڑائی جھگڑا مٹا اور دونوں طرف شادی کی تیاریاں ہونے لگیں اور شہر گلبرگہ میں یہ تقریب ہمایوں ادا ہوئی اور دو ماہ تک برابر جشن شاہانہ ہوتے رہے اس تقریب سے فارغ ہوتے ہی سلطان محمود کو بہت کچھ پیش کش اور نذرانہ اور نقدی و سامان دے کر پانچ ہزار سواران مغل کا بدرقہ اعزازی ہمراہ رکاب کر کے دارالخلافت بیدر کو روانہ کر دیا۔ اسمعیل عادل شاہ نے جو بے نظیر سلوک اپنے محرومین کے ساتھ کیا اس سے تمام لوگ بے انتہا مسرور اور خوش ہوئے۔

رایان بیجانگر اور اسمعیل عادل شاہ کی ایک عظیم الشان لڑائی راجپور پر ۱۵۲۰ء

راجپور پر جو لڑائی ہوئی اس کے واقعات نیونز نے بہت شرح و بسط سے لکھے ہیں۔ اسی کا خلاصہ ہم یہاں لکھ دیتے ہیں۔ کشن دیورایان عادل شاہ سے جنگ کرنے کا مصمم ارادہ کر لیا تھا۔ اس نے ٹھان لیا تھا کہ جس طرح بن پڑے قلعہ راجپور کو فتح کر کے چھوڑوں گا کیوں کہ یہی مقام بنود اور مسلمانوں کی سلطنت میں ہمیشہ ماہ النزاع رہا ہے۔ اسی ارادے سے وہ بہت بڑا لشکر جمع کر کے بیجانگر سے بہ ماہ فروری یا مارچ جب کہ بارش کا موسم نہیں ہوتا شمالی و مشرقی جانب روانہ ہوا۔ اس زمانے میں گرمی پڑ رہی تھی اور ریگڑ (کالی زمین کو ریگڑ کہتے ہیں) کی زمینیں جو راستے میں واقع تھیں سب خشک تھیں اس وجہ سے افواج توپوں اور سامان حرب کے لیے طے مسافت میں آسانی تھی۔ ہمراہیان لشکر اور فوج ملا کر دس لاکھ آدمی تھے خالص فوج سات لاکھ چھتیس ہزار اور پانچ سو پچاس ہاتھی تھے۔ راجہ فوج کو گیارہ حصوں پر تقسیم کر کے روانہ ہوا اور باقی فوج راجپور پہنچتے پہنچتے راستے میں آئی۔ راجہ نے قلعہ راجپور کے مشرقی جانب فوج ڈال دی اور محاصرہ کر لیا۔ چند روز کے بعد خبر ملی کہ عادل شاہ بیجاپور سے ایک لاکھ چالیس ہزار سوار اور پیدل لے کر جنوبی ساحل رود کر شنا پر آ پہنچا ہے۔ دریا پر پہنچ کر بادشاہ نے اپنی فوج کو چند دن آرام دیا اور پھر عبور کر کے راجپور سے نو میل پرے اور دریا سے پانچ میل آگے بڑھ کر ٹھہر گیا اور وہاں اپنے کیمپ کے اطراف میں ایک خندق کھدوائی (آرڈیننس نقشہ میں راجپور سے تیرہ میل کے فاصلے پر جانب

شمال مشرق دریا کے کنارے کنارے اس خندق کی علامتیں بتلائی ہیں جس سے معلوم ہوتا ہے کہ کسی زمانے میں یہاں لشکر ٹھہرا ہوگا۔ کیمپ کا خط دریا کے طول کے متوازی واقع ہے۔ باقی مغربی، جنوبی اور مشرقی رخ قریب ایک ایک میل کے لمبے ہیں۔ یہ مقام روڈبائے بھیما اور کرشنا کے سنگم سے ذرا ہی نیچے ہے اور اسٹیشن ریلوے کرشنا سے دو میل جانب مغرب ہے)۔ ۱۹ مئی ۱۵۲۰ء روز شنبہ کو جنگ شروع ہو گئی۔ کشن دیورایا نے اپنی ساری فوج کو آگے بڑھا کر حملہ کیا۔ یہ حملہ اس زور و شور کا تھا کہ مسلمان ایسے پسا ہوئے کے پیچھے ہٹ کر خندق میں پناہ گزیں ہوئے۔ بادشاہ نے اپنے لشکر کو ایک وسیع میدان میں دور تک پھیلا دیا تھا اور سمجھا تھا کہ راجہ کی فوج ہی پھیلی پڑی ہوگی بادشاہ کو معلوم تھا کہ قلب لشکر کمزور ہے اس لیے توپوں سے جو پہلے ہی سے اکھٹی کر رکھی تھیں گولہ باری شروع کر دی۔ ہندوؤں کا لشکر ایک ہی جگہ اکھٹا تھا توپوں کی مار سے ایسا ستھراؤ ہوا کہ ہنود کا لشکر تاب نہ لا کر پیچھے ہٹنے لگا۔ ان کے ہتے ہی مسلمانوں کے لشکر نے دھاوا کیا۔ پیچھے ہٹنا ہی تھا کہ لشکر میں ایک بھاگڑ پڑ گئی ڈیڑھ میل تک ہندوؤں کا لشکر آگے آگے بھاگ رہا تھا اور مسلمانوں کی فوج ان کا پیچھا کیئے ہوئے بڑھی چلی جا رہی تھی۔ راجہ خود دوسرے حصے کی کمان پر تھا۔ یہ حالت دیکھ کر اس کو بالکل ناامیدی ہو گئی اس نے اپنی فوج کو ہمت دلائی اپنے امراء کو اکھٹا کیا اور چوں کہ راجہ بڑا بہادر اور مستقل مزاج تھا اس نے جواں مردی سے موت کا سامنا کرنے کا مصمم ارادہ کر کے خود گھوڑے پر سوار ہو گیا اور باقی ماندہ فوج کو اکھٹا کر کے بڑھایا اور اس زور کا حملہ کیا اور قتل عام شروع کیا کہ مسلمانوں کی فوج کے پاؤں اکھڑ گئے اور ایسا دبا یا کہ ہتے ہتے دریا کے پینے میں پہنچ گئے۔ اس مقام پر ایک خوفناک قتل عام ہوا اور مسلمانوں کا سارا لشکر بھاگ نکلا اور ہندوؤں کی ایسی فتح ہوئی کہ راجہ نے دریا کے پار پہنچ کر شاہی کیمپ کو گھیر لیا۔ بادشاہ، اسد خاں کی امداد سے ایک ہاتھی پر سوار ہو کر اپنی جان بچا کر بھاگا۔ ادھر تو مسلمانوں کا لشکر پسا ہو کر دریا کے پینے میں آ گیا ادھر صلابت خاں جو شاہی فوج کا ایک سردار تھا اس نے ہندوؤں پر حملہ کر دیا۔ اس کے پانچ سو پرنگالی بطور باڈی گارڈ کے تھے ان کو لے کر وہ ہندوؤں کی فوج میں جو بڑھتی چلی جا رہی تھی جا گھسا اور بہت کچھ کرشمے اپنی بہادری کے دکھائے کہ جس کی یادگار ہمیشہ قائم رہے گی۔ صلابت خاں بڑھتے بڑھتے راجہ کے خیمہ گاہ کے پاس پہنچ گیا اور قریب تھا کہ راجہ تک پہنچ جائے۔ سوء اتفاق سے صلابت خاں کا گھوڑا مارا گیا مگر وہ اسی وقت دوسرے گھوڑے پر سوار ہو کر آگے بڑھا لیکن اس چھوٹے سے لشکر کو ہندوؤں کی فوج نے گھیر کر نیست و نابود کر دیا۔

صلاحت خان دوبارہ گھوڑے پر سے گرا اور پکڑ لیا گیا۔ اس لڑائی میں لوٹ کا مال بے حد ملا اور ہندوؤں کو ایسی فتح ہوئی کہ ساہا سال تک مسلمانوں کے دلوں میں راجہ کشن دیورایا اور اس کی بہادر فوج کی دہشت بیٹھی رہی اور سلطان کو ایسا دھکا بیٹھا کہ پھر کشن دیورایا کی زندگی بھر بیجا نگر کی طرف رخ کرنے کی ہمت نہ پڑی۔ کشن رائے اپنی اس فتح یابی سے پھول گیا اور فوراً راجپور پہنچا اور تھوڑے ہی عرصے میں بہ سرکردگی کرستو واوڈی فگارڈو پر نگالیوں کی مدد سے قلعہ کو فتح کر لیا۔ پرنگالیوں نے توڑے دار بند و قوں سے چن چن کر قلعے والوں کو مارا اور قلعے کے حصار کے پتھروں کو گرا دیا۔ قلعہ کا گورنر قتل ہو جانے سے مسلمان گھبرا گئے اور اطاعت قبول کر لی۔

جنگ کی صحیح تاریخ

اگرچہ تیونز نے جنگ راجپور ماہ مئی ۱۵۲۲ء کی چاند رات کو ہونا لکھا ہے لیکن سال میں اس سے غلطی ہوئی ہے۔ صحیح سال ۱۵۲۰ء ہے۔ وقائع نگار نے لکھا ہے کہ کشن رائے جمعہ کے دن جنگ شروع کرنے والا تھا لیکن چوں کہ وہ دن منحوس تھا اس لیے حسب مشورت اپنے صلاح کاروں کے ہفتہ کے دن جنگ شروع ہوئی اور وہی ماہ ہلالی کا غرہ تھا قبل اس کے کہ ہم ماہ و تاریخ سے بحث کریں پہلے ہم کو لڑائی کا صحیح سال معلوم کرنا چاہئے۔ سیاح پیر نے بیان کیا ہے کہ اس کی موجودگی میں بیجا نگر میں دو بڑے تہوار ہوئے جن کو اس نے خود دیکھا ہے اور ان میں کرستو واوڈی فگارڈو بھی موجود تھا۔ اس نے ان تہواروں کی تاریخ بالکل صاف لکھی ہے اس میں تہوار مہانومی (یہ تہوار ۱۲ ستمبر کو شروع ہوتا ہے اور نو دن تک رہتا ہے۔ وقائع پیر صفحہ ۳۶۳) نو دن کا تھا اور دوسرا تہوار نئے سال کا شروع دن تھا۔ پیر نے لکھا ہے کہ مہانومی ۱۲ ستمبر کو شروع ہوئی اور دوسرا تہوار (شروع ماہ اکتوبر میں اس مہینے کے گیارہ دن گزار جانے کے بعد ان لوگوں کا سال شروع ہوتا ہے اور یہی سال نو کا دن ہوتا ہے۔ ہندو اس مہینے کے نئے چاند سے دن سال شروع کرتے ہیں اور ان کے مہینوں کا حساب چاند سے چاند کو ہوتا ہے، وقائع پیر ۲۸۱-۲۸۲) ۱۲ اکتوبر کو ہوا۔ پیر نے راجپور کا ذکر کرتے ہوئے لکھا ہے کہ وہ شہر راجہ بیجا نگر کے قبضے میں تھا اور اس پر بہت سی لڑائیاں ہوئیں اور راجہ نے راجپور کو عادل شاہ سے لے لیا اس سے معلوم ہوتا ہے کہ وقائع نگار ان تہواروں میں جو راجپور کی فتح کے بعد ہوئے ہیں موجود تھا۔ مہانومی کا تہوار اس ملک میں آسویں کی پہلی کو ہوتا ہے اور سال اس زمانے میں کار تک کی پہلی کو شروع ہوا اور دونوں تہوار اوائل ماہ نومبر ہونا

بیان کیے جاتے ہیں۔ حساب سے معلوم ہوتا ہے کہ کشن رائے کے عہد میں پہلی آسویں اور پہلی کار تک ۱۲ ستمبر اور ۱۲ اکتوبر کے مطابق پڑی۔ ہم نے کشن رائے کی سلطنت کے زمانے کا حساب کیا تو سوائے ۱۵۲۰ء کے اور کوئی سال اس سے مطابقت نہیں رکھتا۔

۱۵۲۱ء میں مہانومی ۲ ستمبر کو اور سال نو پہلی اکتوبر کو ہوا ہے اور ۱۵۲۲ء میں یہ تہوار ۲۰ ستمبر اور ۲۰ اکتوبر کو ہوئے ہیں اس سے ظاہر ہے کہ پندرہ ۱۵۲۰ء کے تہواروں میں موجود تھا اور اس لیے جنگ راجپور کا اسی سال میں ماہ ستمبر کے پیشتر ہونا ضروری امر ہے۔ واقعہ ذیل سے اور زیادہ توضیح ہمارے خیال کی ہوتی ہے۔ راجہ بیجا نگر نے ان تہواروں کے دیکھنے کے لیے کر سٹو واؤ کو بلوایا تھا اور بہت تعظیم و تکریم سے پیش آیا۔ راجہ نے اپنے پاس ایک بلند چبوترے پر اس کو اور اس کے ہمراہیوں کو بٹھلایا کہ تماشا اچھی طرح دکھائی دے۔ کر سٹو واؤ نے چوں کہ محاصرہ راجپور میں راجہ کی بے انتہا مدد کی تھی اور اسی کی امداد سے جلد کامیابی ہو گئی ورنہ یہ لڑائی مہینوں طول کھینچتی۔ اس وجہ سے راجہ اس کا از حد ممنوں تھا اور انہیں تعلقات سے اسے مدعو بھی کیا تھا۔ اب دیکھنا چاہئے کہ دوسرے پر تگالی مور خین نے راجپور کی لڑائی کا کس سال میں ہونا لکھا ہے اور وہ نیونز کے بیان سے مطابق ہے یا نہیں۔ اس سوال کا تصفیہ اس تاریخ پر منحصر ہے جب کہ پر تگالیوں نے بندر گوا کے محاذی براعظم سالٹ پانڈا اور بارڈس کے خطوں پر قبضہ کیا تھا۔ یہ یقینی بات ہے کہ خشکی کے مقامات پر پر تگالیوں کا قبضہ کشن رائے کے اشارے سے فتح راجپور کے چند دنوں بعد اس زمانے میں ہوا جب کہ سیکویرا گورنر جنرل بحر احمر کی طرف چلا گیا تھا اور ڈی ملو گوا کا گورنر تھا۔ سیکویرا بحر احمر کو ۱۳ فروری ۱۵۲۰ء میں روانہ ہوا اور ۹ فروری کو واپس آیا۔ کیسٹن ہیڈا سیاح ۱۵۲۹ء میں ہندوستان میں تھا۔ اور اس لیے اس کا بیان زیادہ تر اعتبار کے قابل ہے۔ وہ لکھتا ہے کہ سیکویرا بحر احمر کو گیا ہوا تھا اس کے غیاب میں راجہ بیجا نگر اور عادل شاہ سے لڑائی ہوئی جس میں بادشاہ شکست پا کر بھاگا اور ہندوؤں نے راجپور اور دوسرے مقامات فتح کر لیے۔ اس وجہ سے گوا کے قریب خشکی میں متعدد (اس زمانے میں سلطنت کے چھوٹے حصے تھانہ داریوں پر منقسم تھے، جیسے فی زمانہ تعلقات اور پرگنہ جات ہیں) تھانہ داریاں عدم نگرانی کی حالت میں پڑی تھیں۔ راجہ بیجا نگر کی سلطنت خود وسیع تھی اس کو ان کی پرواہ نہ تھی وہ صرف یہ چاہتا تھا کہ گوا میں جو گھوڑے درآمد کیے جاتے ہیں وہ سب اسی کو ملیں اور عادل شاہ کو ایک بھی نہ دیا جائے۔ اس نے ڈی ملو کو کہلا بھیجا کہ عادل شاہ سے اس نے بلگاؤں اور اس کے ساتھ سمندر تک کا علاقہ چھین لیا ہے جس میں متعدد تھانہ داریاں واقع ہیں جن کا محاصل پانچ

لاکھ طلائی پر ڈاؤ (ایک سکہ ہے) سے زیادہ ہے۔ ہم وہ بادشاہ پر تگال کو صرف اس شرط پر دیتے ہیں کہ تمام گھوڑے جو گوا میں آتے ہیں ہم کو دیئے جائیں۔ اس بنا پر دس دن کے اندر ان تھانہ داریوں پر معجزیہ سالٹ کے پر تگالیوں کا قبضہ ہو گیا۔ سیاح کوریا جو ہندوستان میں ۱۵۱۳ء یا ۱۵۱۴ء میں آیا تھا، بیان کرتا ہے کہ سیکویرا گوا سے بحر احمر کو جنوری ۱۵۲۰ء میں گیا اور اس زمانے میں بیجانگر اور بیجاپور کے درمیان لڑائی چھڑی ہوئی تھی جس کے ختم کے بعد راجہ بیجانگر نے ڈی ملو کو (جو گورنر جنرل کے چلے جانے سے گورنری کے عہدے پر مامور تھا) مقامات خشکی محاذی گوا کے متعلق پیغام بھیجا تھا۔ کوریا نے صاف طور پر اس واقعہ کا سال نہیں بتلایا لیکن اس کے واقعے جو ۱۵۲۰ء میں چھپے ہیں ان پر ۱۵۲۱ء لکھا ہے۔ لیکن یہ سال صریح غلط ہے کیوں کہ مئی ۱۵۲۱ء میں سیکویرا کہیں نہیں گیا تھا اس لیے یہ سال غلط ہے۔ مئی ۱۵۲۲ء میں سیکویرا گورنر جنرل ہی نہ تھا بلکہ میزس تھا جس نے ویرا نے کی خدمت کا جائزہ سیکویرا سے ۲۲ جنوری ۱۵۲۳ء کو لیا ہے اسی دن سیکویرا پر تگال کو روانہ ہوا۔ بیروس نے سیکویرا کی روانگی ۱۳ فروری ۱۵۲۰ء کو لکھی ہے اور یہ کہ اس کے غیاب میں ڈی ملو گوا کا گورنر تھا۔ ڈی ملو نے براعظم گوا پر جنگ راپچور کے بعد قبضہ کیا۔ اور اس زمانے میں سیکویرا بحر احمر میں تھا۔ اس نے جنگ راپچور کے حالات کو نیوز ہی سے نقل کیا ہے اس لیے اس سے بحث فضول ہے۔ البتہ بیروس نے بطور خود چچو واقعات بتلائے ہیں ان میں ٹھیک ٹھیک زمانہ بھی بتلایا ہے۔ راپچور کی جنگ کے بعد عادل شاہ اور راجہ کی ناچاقی لامحالہ بڑھ گئی تھی اور اسی وجہ سے ڈی ملو نے براعظم پر قبضہ کر لیا۔ دوئی لڑائی میں تیسرے کا فائدہ۔ سیکویرا ان دنوں بحر احمر میں تھا۔ بیروس لکھتا ہے کہ سیکویرا نے بحر احمر سے واپس آتے ہی سپہ ملک کا انتظام کیا خصوصاً براعظم کا جس پر ڈی ملو نے قبضہ کر لیا تھا۔ اس کے بعد وہ کوچین چلا گیا اور وہاں سے ڈیو گیا جہاں وہ ۹ فروری ۱۵۲۱ء کو پہنچا۔ اور ایک دوسری جگہ بھی بیروس نے لکھا ہے کہ سیکویرا کے غیاب میں ڈی ملو نے براعظم پر قبضہ کیا۔ فاریا ایک فرانسیسی مؤرخ نے جس کی کتاب ان واقعات کے ایک صدی بعد چھپی تھی لکھا ہے کہ سیکویرا فروری ۱۵۲۰ء سے فروری ۱۵۲۱ء تک اوائس فیہ حاضر تھا اس زمانے میں راجہ بیجانگر نے پینتیس ہزار سوار سات لاکھ تینتیس ہزار پیدل اور پانچ سو پھیاسی ہاتھیوں کا لشکر میدان اور پہاڑیوں میں پھیلا دیا۔ ہر ہاتھی پر ہماری میں چار چار آدمی سوار ہوتے تھے۔ بارہ ہزار تو صرف تھے تھے۔ اور سامان اس قدر کثرت سے تھا کہ بیس ہزار سے زیادہ تو صرف طوائف ہی تھیں۔ ڈی سوزا نے لکھا ہے کہ جب عادل شاہ کو شکست ہوئی تو کشن رائے نے اس شرط پر صلح کرنی

منظور کی کہ عادل شاہ آکر اس کے قدم بوس ہو۔ ان دونوں کے جھگڑوں میں پر تگالیوں کو اچھا موقع ملا اور انہوں نے مختلف بری مقامات پر قبضہ کر لیا۔ یہی حال اسوریو اور لفیٹا سیاہوں نے بھی لکھا ہے۔ تاریخ فرشتہ میں لکھا ہے کہ جنگ راپچور ۹۲ھ م ۱۲ دسمبر ۱۵۲۰ء لغایت یکم دسمبر ۱۵۲۱ء میں ہوئی۔ فرشتہ نے بھی وہی واقعات لکھے ہیں جو ہم اوپر لکھ آئے ہیں۔ البتہ اس امر میں اختلاف ہے کہ دوسرے مورخین نے تو یہ لکھا ہے کہ راپچور مسلمانوں کے قبضے میں تھا۔ لیکن فرشتہ لڑائی چھیڑنے کا سبب یہ لکھتا ہے کہ عادل شاہ نے یہ لڑائی مدگل اور راپچور راجہ بیجا نگر کے قبضے سے نکالنے کے واسطے کی تھی۔ اس سے معلوم ہوتا ہے کہ یہ مقامات اس زمانے میں ہندوؤں کے قبضے میں تھے۔ لیکن یہ روایت اس وجہ سے صحیح نہیں ہے کہ فرشتہ نے ساہا سال کے بعد ان واقعات کو لکھا ہے۔ جنگ راپچور کی صحیح تاریخ میں نیوز کو مغالطہ ہوا ہے۔ کیوں کہ وہ منجم نہ تھا۔ اس تفصیل سے معلوم ہوا ہو گا کہ نیوز نے جو سال جنگ راپچور کا بیان کیا ہے اس میں دو برس کی غلطی ہوئی ہے اور صحیح تاریخ میں بھی اختلاف ہے۔ ماہ مئی میں غرہ کو ہفتے کے دن جنگ کا ہونا پایا جاتا ہے۔ کشن رائے تو جمعہ کے روز تیار تھا لیکن وہ دن منحوس ہونے سے ہفتہ قرار پایا۔ ۱۷ مئی ۱۵۲۰ء کو جمادی الاخریٰ کا غرہ پنجشنبہ کی صبح ہونا بیان کیا ہے لیکن حقیقت میں ہفتے کے دن ہوا ہے۔ اس حساب سے صحیح تاریخ اس جنگ کی ۱۹ مئی ۱۵۲۰ء قرار پاتی ہے۔

تعداد افواج جنگ راپچور

فوج کی تعداد حسب بیان نیوز سات لاکھ تین ہزار پیدل، بتیس ہزار چھ سو سوار، پانچ سو اکیاون با تھی تھے۔ ہمراہیان لشکر، سوداگر اور بہت سے آدمی جو راپچور کے قریب پہنچتے پہنچتے مل گئے اس کے سوا تھے۔ یہ تعداد ایسی خطیر ہے کہ ہم کو اس کی صداقت میں پس و پیش ہوتا ہے۔ ہر شخص کو اختیار ہے کہ اس بارے میں اپنی رائے قائم کرے۔ اتنا کہنا البتہ ضرور ہے کہ اس زمانے میں بادشاہان اور راجگان ہند کا دستور تھا کہ ہمیشہ بہت بڑی فوج رکھتے تھے اور اس میں شک نہیں کہ کشن رائے کی طاقت ایسی بڑھی ہوئی تھی کہ وہ بہت بڑا لشکر فراہم کر سکتا تھا چنانچہ ہینر لکھتا ہے کہ وقت ضرورت وہ بیس لاکھ فوج جمع کر سکتا تھا لیکن یہ دوسری بات ہے کہ راپچور کی لڑائی میں فی الحقیقت کتنی فوج تھی۔ اس زمانے کی حکومت کا طرز اور تھا۔ تمام مملکت صوبوں میں منقسم تھی۔ ہر صوبے دار کا فرض تھا کہ وہ ایک مقررہ تعداد فوج کی موجود رکھے۔ اس میں شک نہیں کہ یہ لڑائی اہم تھی اور راجہ نے اپنی تمام قوت اس میں

صرف کر دی ہوگی۔ اس بات کا ثبوت (کہ بادشاہان و راجگان ہند اتنی بڑی فوج رکھتے تھے) مختلف ذرائع سے ہوتا ہے۔ بیروس لکھتا ہے کہ راجہ بیجانگر کا تمول بے انتہا تھا۔ اسکاٹ صاحب نے اپنی "تاریخ دکن" کی جلد دوم میں اورنگ زیب کے زمانے کے بندیلہ سردار دلپت رائے کے روزنامے ۱۶۹۰ء کے حوالے سے لکھا ہے کہ راجہ بیجانگر کی فوج کی تعداد تیس ہزار سوار اور دس لاکھ پیدل اور دولت بے شمار تھی۔ کانٹی جو ہندوستان میں اس لڑائی سے ایک صدی پیشتر آیا تھا لکھتا ہے کہ بیجانگر کا لشکر دس لاکھ سے اوپر تھا۔ عبدالرزاق نے ۱۴۴۲ء میں لکھا ہے کہ یہاں کی لشکر کی تعداد گیارہ لاکھ اور ایک ہزار با تھی تھی۔ نکلیپین نے اس کے بیس برس بعد لکھا ہے کہ گلبرگہ سے جو فوج ہندوؤں پر چڑھ کر آئی تھی اس کی تعداد نو لاکھ پیدل، ایک لاکھ نوے ہزار سوار اور پانچ سو پچھتر با تھی تھے علاوہ امراء کی فوج کے بادشاہ کی وہ فوج جو ہر وقت جنگ کے لیے تیار رہتی تھی تین لاکھ تھی۔ بادشاہ جب بھی شکار کو نکلتا تھا تو اس کے ساتھ دس ہزار سوار، پانچ لاکھ پیدل اور دو سو با تھی رہتے تھے۔ صرف ملک التجار کے پاس دو لاکھ فوج تھی۔ پچھلے زمانہ میں سکندر اعظم نے جو ۳۲۰ قبل مسیح تھا۔ مگدھ کے لشکر کی تعداد یونانیوں نے چھ لاکھ پیدل، تیس ہزار سوار اور نو ہزار با تھی لکھی ہے۔ لارڈ اجرٹن نے لکھا ہے کہ ۱۱۹۲ء میں ہندوؤں کی جو فوج شامی ہند میں مسلمان حملہ کرنے والوں کے مقابلے کے لیے اکھئی کی گئی تھی کم سے کم اس کی تعداد تین لاکھ سوار، تین ہزار با تھی اور ایک بڑی تعداد پیدلوں کی تھی۔ ۱۵۵۹ء میں ایک مغل ایپتی کی پیشوائی و پیچاس ہزار سوار بھیجے گئے اور دو لاکھ پیدل فوج اس کے ملاحظہ میں آئی تھی۔ فرشتہ کی روایت کے حوالے سے ہم اوپر لکھ آئے ہیں کہ ۱۳۴۷ء میں محمد تغلق بادشاہ دہلی نے تین لاکھ سوار فوج فارس پر چڑھائی کرنے کے لیے جمع کی تھی اور جب کبھی بادشاہ کا ارادہ کسی ملک کو تاخت و تاراج کرنے کا ہوتا تھا تو اس آسانی سے فوراً لشکر اکھٹا ہو جاتا تھا گویا کہ کہیں شکار کو جا رہے ہیں۔ لشکر جمع کرنے کے بعد بادشاہ ان علاقے میں پہنچ کر تمام باشندوں کا قتل عام کر دیتا تھا۔ یہ وجہ تھی کہ جب کبھی شکار وہی نکلتے تھے تو اس قدر جم غفیر لشکر کا ساتھ رہتا تھا۔ شہاب الدین نے بیان کیا ہے کہ محمد تغلق کے لشکر میں نو لاکھ سوار تھے اور نیوز نے لکھا ہے کہ بادشاہ نے جب بالاکھاٹ پر چڑھائی کی تو اس کے ساتھ آٹھ لاکھ سوار تھے۔ سترھویں صدی میں فاریا سوزا نے لکھا ہے کہ بہادر بادشاہ کھمبایت کے پاس ۱۵۳۴ء میں ایک لاکھ سوار، چار لاکھ پندرہ ہزار پیدل اور چھ سو با تھی تھے۔ حال کے زمانے میں بھی ۱۶۲۷ء میں مہاراجوں کے پاس ایک لاکھ سواروں کا لشکر تھا۔ نیوز نے بیجانگر کے حالات میں لکھا ہے کہ یہ سلطنت، وہ حصوں میں

امراء پر منقسم تھی ان میں سے گیارہ فرمانرواؤں کو لشکر رکھنا لازمی تھا اور ان کی افواج کی تعداد انیس ہزار سوار، ایک لاکھ اکتھتر ہزار سات سو پیدل اور چھ سو تیس ہاتھی تھے۔ کیسٹن ہیڈا (جو کشن رائے کی سلطنت کے اختتام سے تھوڑے ہی دن پہلے ہندوستان میں آیا تھا) بھی ان باتوں کی تصدیق کرتا ہے کہ سلطنت بیجانگر میں پیدلوں کی تعداد بے شمار تھی۔ ملک بہت وسیع اور آبادی گنجان تھی۔ راجہ دس لاکھ سے بیس لاکھ تک فوج اکٹھا کر سکتا تھا۔ راجہ اپنے ذاتی صرفہ سے ایک لاکھ سوار اور چار ہزار ہاتھی رکھتا تھا۔ ان تمام روایات پر غور کرنے کے بعد اتنا تو ضرور معلوم ہوتا ہے کہ راجہ بیجانگر کے پاس کثیر التعداد فوج تھی اور وقت ضرورت وہ اس سے بھی زیادہ اکٹھا کر سکتا تھا۔ غالباً اتنی بڑی فوج سب کی سب باقاعدہ یا مسلح نہ ہوگی بلکہ اس میں عام دیہاتی بھی شریک ہوں گے۔ اس باقیات الصالحات کی یادگار اب بھی حیدر آباد دکن دار السلطنت سرکار عالی نظام میں ہر سال محرم میں لنگر (ہر سال ۱۵ محرم کو بلدہ حیدر آباد میں اعلیٰ حضرت حضور نظام دام اقبالہم کا لنگر نکلا کرتا ہے اس کی مختصر کیفیت لکھی جاتی ہے۔ ۱۵۹۲ء میں سلطان قلی قطب شاہ کا صاحب زادہ شہزادہ عبداللہ حیدر آباد سے گول کنڈہ گیا۔ شہزادہ کے ساتھ بہت سے امراء اور ہمراہیان تھے۔ شہر کے دروازے سے نکل کر ابھی تھوڑی ہی دور گئے تھے کہ شہزادہ جس ہاتھی پر سوار تھا وہ بدل گیا اور لوگوں پر حملہ کرنے لگا۔ امراء اور دوسرے لوگ جان بچا کر بھاگے اور ہاتھی ایک دم جنگل کی طرف چلا اور آنا فانا شہزادہ اور ہاتھی دونوں نظر سے غائب ہو گئے۔ جب یہ خبر وحشت اثر محلات میں پہنچی تو ایک کہرام مچ گیا۔ شہزادے کی والدہ از حد پریشان ہوئیں اور انہوں نے اسی وقت منت مانی کہ اگر شہزادہ صحیح سلامت واپس آجائے گا تو میں ایک سونے کی زنجیر (اتنی موٹی کہ جس سے ہاتھی کو باندھتے ہیں اور اس کو لنگر کہتے ہیں) چڑھاؤں گی۔ بہ فضل الہی شہزادہ اسی ہاتھی پر سوار بخیریت تمام آ گیا۔ بیگم صاحبہ نے اسی وقت تمام شہر کے سناروں کو جمع کرایا اور اپنی منت کی زنجیر بنوائی اور چوں کہ اللہ تعالیٰ نے شہزادے کو ایسی بڑی مصیبت سے بال بال بچالیا تھا جلوس کے ساتھ درگاہ حسینی علم پر جا کر چڑھادی۔ اس کے بعد وہ زنجیر ٹکڑے ٹکڑے کر کے غربا میں تقسیم کر دی گئی۔ اس وقت سے اب تک یہی طریقہ جاری ہے اور ہر سال رئیس وقت کی سلامتی کے لیے لنگر نکالا جاتا ہے۔ یہ تقریب اب ایک قسم کی شاہی دعوت ہو گئی ہے جس میں من جانب مدار الہمام بہادر سرکار عالی رزیدنٹ صاحب بہادر اور تمامی صاحبان انگریز حیدر آباد و فوجی سرداران (مع لیڈیاں) حیدر آباد، سکندر آباد، بلارم، الوال، وتر ٹکھیزی مدعو کیئے جاتے ہیں اور ریاست کے بڑے بڑے یوروپین اور ہندوستانی عہدے دار بھی شریک

ہوتے ہیں۔ ان سب کو ایک بڑا بھاری بریکفاسٹ اور رفرشمنٹ دیا جاتا ہے۔ یہ سب مہمان مدار المہام سرکار عالی کی بارہ دری میں جمع ہوتے ہیں۔ اس دن عام تعطیل ہوتی ہے اور تمامی باشندگان شہر عورت و مرد مثل عید کے لباس فاخرہ پہن کر نکلتے ہیں۔ دکانوں اور بالا خانوں پر آدمیوں کے ٹھٹ کے ٹھٹ لگے رہتے ہیں۔ صرف ایک ایک دکان، کوٹھے اور بنگلوں کے لیے جو سر راہ واقع ہیں پچاس پچاس اور سو سو روپے کرایہ پر تماشہ دیکھنے کو دئے جاتے ہیں۔ آدمیوں کی وہ کثرت ہوتی ہے کہ الامان، تل دھرنے کو جگہ نہیں رہتی، کھوے سے کھوا چلتا ہے۔ سویرے سے لوگ اپنی اپنی جگہ سنبھال لیتے ہیں ورنہ دوپہر کے بعد تو پھر راستہ بھی نہیں مل سکتا۔ دن ڈھلے فوج نکلی شروع ہوتی ہے اور سب مدار المہام سرکار عالی کے ملاحظہ سے آہستہ آہستہ گزرتی ہے جس کا سلسلہ مغرب تک تمام ہوتا ہے۔ سب سے اول کو تو ال شہر ہاتھی پر عماری میں سوار ہر کر اپنی جمعیت، پولیس و رواہل و سوران و پیدل لے کر نکلتا ہے۔ اس کے بعد اطراف بلدہ کی پولیس ہوتی ہے۔ پھر مختلف علاقوں کی پیدل اور سوار جمعیت بے قاعدہ و باقاعدہ سواران مندوزی و قائم خانی، عرب، رواہل، سندھی، بلوچ، راتھور، سکھ، جمعیت لین، جمعیت میسر، رسالہ حبوش باڈی گارڈ اعلیٰ حضرت۔ افواج باقاعدہ گول کندہ بریگیڈ سوار و پیدل، اسپیریل سروس ٹروپس، جمعیت صرف خاص و علاقہ پایگاہ۔ امیر کبیر سر خورشید جاہ بہادر و نواب سر آسمان جاہ بہادر و نواب سر وقار الامراء بہادر و پیشکاری و سانڈنی سوار، ہائیکل سوار، خچروں، گھوڑوں اور بیلوں کے توپ خانے، افواج علاقہ نواب غالب جنگ بہادر عرب علاقہ نواب سلطان نواز جنگ بہادر و برق جنگ بہادر و مسلم جنگ بہادر وغیرہ۔ اس کے بعد اعلیٰ حضرت کی سواری کے خاصے کے گھوڑے جو نہایت عمدگی سے بنے ہوئے ہوتے ہیں جن پر مفرق زین پوش زرد بانات کے رہتے ہیں اور انواع و اقسام کے طلائی و نقرئی ساز و سامان اور زیورات سے آراستہ ہوتے ہیں۔ جب ایک علاقے کی جمعیت ختم ہو جاتی ہے تو دوسرے علاقے کا جمعہ اریا یا افسریا سر کردہ ہاتھی یا گھوڑے پر جیسا اس کام تہہ ہو سوار ہو کر آتا ہے اور ہر علاقے کے نشانات جدا جدا ہیں۔ بان چھونٹے جاتے ہیں۔ بینڈ بجاتے ہیں۔ میسر جمعیت کا بینڈ بہت مشہور اور دلکش ہے اور لوگ الغوزہ اور مشک نما ایک باجہ بین اور پونگی کی طرح کا بجاتے ہیں Bagpipe کہتے ہیں۔ تمام فوج چوک سے شمس الامراء کا بازار، نخا، پیشکار صاحب کی ڈیوڑھی پر سے گزر کر چو محلہ مبارک کے سامنے اعلیٰ حضرت کے ملاحظہ کے بعد چار مینار پر جا کر متفرق ہو جاتی ہے یہ سلسلہ برابر چھ سات گھنٹے جاری رہتا ہے اور اس کا بیس پچیس ہزار فوج سے کم کا اندازہ نہیں کیا جاتا۔ اس سے

پہلے زمانے کی شان و شوکت اور کثرت افواج کا اندازہ ہو سکتا ہے اور یہیں کی فوج ایسی ہے کہ جو قدیم زمانے کے لباس، ہتھیاروں اور وضع قطع کا ایک نمونہ ہے) کے ذن دیکھی جاسکتی ہے جہاں باقاعدہ اور بے قاعدہ فوج کی ایک بہت بڑی تعداد سر راہ گزرتی ہے۔ سوار پیدل عرب، روائیل، حبشی، رانٹھور، سکھ اور مختلف اقوام کے لوگ بہت سے ملازم ہیں ہر علاقے کی فوج اپنے اپنے جمعداروں اور سرکردوں کے ساتھ آتی ہے۔ پاکگاہ اور جاگیرات کی افواج اس کے علاوہ ہیں جن کے سر رشتہ اور آوردہ جدا جدا ہیں یہی طریقہ افواج فراہم کرنے کا پہلے بھی جاری تھا۔

جنگ راجپور کا حال تاریخ فرشتہ سے

تاریخ مذکور میں جو حال راجپور کی لڑائی کا لکھا ہے وہ نہایت دلچسپ ہے۔ کیوں کہ مسلمانوں کے طرف سے جنگ کا شروع ہونا لکھا ہے۔ جب سلطان اسماعیل عادل شاہ کوراجہ بیجانگر کی تیاریوں کی خبر مل گئی تو وہ ایک بہت بڑا لشکر لے کر مدگل اور راجپور کورائے بیجانگر کے قبضے سے لینے کے لیے سات ہزار سوار لے کر بڑھا اور دریائے کرشنا کے کنارے پر مقیم ہوا اور وہاں پہنچتے پہنچتے دوسرے بہت سے امراء کی افواج بھی آئیں۔ کل تعداد فوج کی کم سے کم پچاس ہزار سوار، چھ لاکھ پیدل سے متجاوز تھی۔ بادشاہ ابھی چند روز توقف کرتا کیوں کہ دریا کی سب کشتیاں رائے کے علاقے میں تھیں لیکن اب جب کہ بادشاہ آپہنچا تھا اور اس کے خیم لگ چکے تھے تو تامل کرنا یا واپس چلا جانا بڑی سبکی کی بات تھی اس لیے کشتیوں کی تیاری شروع کر دی گئی۔ بادشاہ کے پہنچنے کے چند دنوں بعد بادشاہ اپنے خیمے میں آرام فرما رہا تھا کہ اس نے قنات کے باہر اپنے ندیموں میں سے ایک شخص کو یہ شعر پڑھتے ہوئے سنا۔

خیز در کاسے زر آب طرب ناک انداز
پیش ازان دم کہ شود کاسہ نسر خاک انداز

بادشاہ اس شعر کے سنتے ہی جوش میں آگیا اور اپنے مصاحبین کو بلا کر ایک جشن میں مصروف ہو گیا بہت دیر تک محفل رقص و سرود اور بادہ نوشی کی برپا رہی تو بادشاہ نے بحالت سرشاری ارکان دولت سے پوچھا کہ ٹوکروں (دکن میں اب تک بجائے کشتیوں کے بڑے بڑے ٹوکرے ڈالے جاتے ہیں جو جھاؤ کے ہوتے ہیں اور ان پر چڑا منڈھا ہوا ہوتا ہے یہ ٹوکرے کشتیوں کا کام دیتے ہیں مگر خطرناک ضرور ہیں۔ ذرا سی ٹکریا اونچ نیچ میں ان کا ڈوب جانا کوئی بات نہیں) کے تیار ہو جانے میں کیا دیر ہے؟ انہوں نے عرض کیا کہ تن سو ٹوکرے تیار ہو چکے ہیں باقی چند روز میں تیار ہو جائیں گے۔ بادشاہ نے ارادہ کیا کہ دریا کے پار ہو کر حملہ کریں۔ شراب کے نشے میں بادشاہ نے دریا فوراً عبور کرنے کی دل میں ٹھان لی اور ایک

ہاتھی پر سوار ہو کر دریا کے کنارے پہنچا لیکن کسی کو کانوں کان بادشاہ کے ارادے کی خبر نہ ہوئی لوگ سمجھے کہ بادشاہ سیر و تفریح کو برآمد ہوا ہے لیکن یکایک حکم دیا کہ فوراً لوگ ہاتھیوں پر سوار ہو جائیں اور گھوڑوں کو نوکروں میں جو تیار ہیں پار کریں۔ امراء نے بادشاہ کی بے سوچے سمجھے جلد بازی کی حرکت سے پس و پیش کیا اور عرض و معروض کی لیکن بادشاہ نے کچھ جواب نہ دیا اور اپنا ہاتھی ایک دم آب قبر میں ڈال دیا۔ لوگ حیران ہو گئے کہ بادشاہ نے یہ کیا کیا۔ بادشاہ دیکھتے دیکھتے پار ہو گیا پھر کیا تھا جان نثاران سلطنت بھی چالیس ہاتھیوں پر سوار ہو کر آنا فنا پار ہو گئے۔ اور نوکروں پر جتنی فوج اور گھوڑے چڑھ سکتے تھے دو پھیروں میں اتار دئے۔ چوں کہ بادشاہ کو جنگ کرنے پر اصرار تھا۔ مغل ایک دل ہو کر تازی گھوڑوں پر سوار ہو گئے اور صفحہ جدال آراستہ کرنے لگے۔ سب ملا کر اسلام کا لشکر صرف دس ہزار تھا ادھر تیاری ہو رہی تھی کہ سامنے ہندوؤں کی فوج جس میں اسی ہزار سوار اور دو لاکھ پیدل سے کم نہ تھے آ پہنچی اب بادشاہ کی سلامتی کے لالے پڑ گئے موقع بہت میزھا تھا لیکن بادشاہ کو اصرار تھا کہ لڑائی ہو، چاروں چار بادشاہ کے بہادروں نے ایک جان ہو کر پچھ ایسی دلیہ کی اور بہادری سے مقابلہ کیا کہ دشمن کے ایک ہزار آدمی قتل کر ڈالے جس میں سنکت سپہ سالار فوج بیجا نگر مارا گیا لیکن آخر کہاں تک تاب مقاومت نہ لاسکے گولہ باری ہندو قوں کی بوچھاڑ، تیر اور ہوائی بانوں نے گھبرا دیا۔ بادشاہ کے لشکر میں بھی پندرہ سو آدمی مارے گئے اور لشکر ادھیا گیا جو بچے تھے وہ جان بچا کر بھاگے اور دریا میں بے محابا گھوڑے ڈال دیے۔ بادشاہ کے ساتھ ہاتھی پر خواصی میں ترسوں بہادر اور ابراہیم بیگ تھے انہوں نے بھی ہاتھی دریا میں ڈال دیا مگر دریا اس قدر طغیانی پر تھا کہ سوائے بادشاہ کے ہاتھی اور سات سواروں کے سب کے سب ڈوب گئے ایک بھی زندہ نہ بچا۔ بادشاہ کی مستعجلانہ حرکت کا یہ ثمیرا تھا کہ ساری فوج غارت ہوئی بادشاہ کی جان جو بچ گئی وہ بھی غنیمت۔ بادشاہ کو سخت ندامت ہوئی اس نے قسم کھائی کہ جب تک اس شدت ہاتھی نہ لے لوں گا شراب کو ہاتھ نہ لگاؤں گا لیکن اب پچھانے سے کیا ہو سکتا تھا۔ بادشاہ نے پھر مروت باندھی و دو بارہ فوج کی تیاری میں مصروف ہوا۔ مرزا جہانگیر تو اس لڑائی میں مارا گیا تھا۔ بادشاہ نے اسد خاں لاری سے مشورہ کیا کہ بحالت موجودہ کون سا طریقہ اختیار کرنا چاہیے جو کامیابی ہو۔ اسد خاں نے عرض کیا کہ چوں کہ ہماری فوج کا بے انتہا نقصان ہوا ہے اور لشکر میں دل شکنی پھیل گئی ہے فی الحال بیجا پور پلٹ چلنا ہی ٹھیک ہے۔ بادشاہ نے بھی اس رائے کو مان لیا اور واپس چلا گیا۔ اسد خاں کو بادشاہ نے پندرہ سالاری کی معزز خدمت اور بہت سی جاگیر عطا میں اور اتنے اپنا بڑا مشیر و صلاح کار مقرر کیا۔

واقعات کا مقابلہ

نیوز اور فرشتہ دونوں کے حالات کو مقابلہ کرنے سے اس امر میں کوئی شک نہیں رہتا کہ دونوں ایک ہی واقعہ کو بیان کرتے ہیں۔ اس لڑائی کی ابتداء کس کی طرف سے ہوئی اس بارے میں مختلف بیانات ہیں۔

فرشتہ لکھتا ہے کہ جب بادشاہ دریا کے کنارے پہنچ گیا تو اس نے دیکھا کہ دوسرے کنارے پر ہندوؤں کا لشکر پڑا ہوا ہے۔ چند دن توقف کر کے بادشاہ تھوڑی سی فوج کے ساتھ دریا پار اتر گیا لیکن شکست کھا کر واپس آیا۔

نیوز لکھتا ہے کہ کشن رائے کو جب بادشاہ کے دریائے کرشنا تک آجانے کی خبر ملی تو وہ راپچور میں تھا جو دریا سے بارہ میل کے فاصلے پر ہے۔ یہ سنتے ہی وہاں سے چل پڑا اور دریا بھی نو میل باقی تھا کہ وہاں لڑائی ہوئی جس میں مسلمانوں کا لشکر پس پا ہوا۔ تاہم دونوں بیانوں کو اجمالاً دیکھا جائے تو بہت سی باتوں میں متفق ہیں جس سے یہ نتیجہ بہ آسانی نکلتا ہے کہ ان میں سے کس کی روایت صحیح اور قابل اعتبار ہے لیکن جب اس بات کو مد نظر رکھا جائے کہ نیوز نے تو لڑائی کے پندرہ برس بعد واقعات قلمبند کیے ہیں اور لڑائی میں پر تگالی بھی موجود تھے اور ممکن ہے کہ نیوز نے ان میں سے بعض لوگوں کی زبان سے لڑائی کے واقعات سنے ہوں تو ان وجوہ سے بہ مقابلہ فرشتہ کے نیوز کے بیان پر زیادہ بھروسہ کیا جاسکتا ہے کیوں کہ فرشتہ نے اس واقعے کے ساٹھ برس بعد اپنی تاریخ لکھی ہے اور پھر اس میں باتیں خلاف قیاس بھی ہیں۔ نیوز نے ایسے واقعات لکھے ہیں کہ جن کے دیکھنے سے ضرور یہ خیال ہوتا ہے کہ یا تو وہ خود جنگ میں موجود تھا اور چشم دید حالات لکھ رہا ہے یا کم سے کم اس نے ایسے لوگوں سے سن کر لکھا ہے جو وہاں موجود تھے۔ چنانچہ نیوز نے قلعہ راپچور اور لشکر کے حالات میں لکھا ہے کہ لشکر میں اس کثرت سے سامان تھا کہ جس چیز کی ضرورت ہو بے تکلف ملتی تھی۔ لشکر میں صنایع اور ہر قسم کے پیشہ ور اور دستکار اس طرح اطمینان سے اپنا اپنا کام کرتے تھے جیسے کوئی اپنے شہر میں بیٹھ کر کرتا ہے۔ حتیٰ کہ جوہریوں کی دکانیں بھی تھیں جن میں ہر قسم کے جوہرات فروخت کے لیے موجود تھے۔ یہ حالات دیکھ کر اوپری آدمی کبھی یہ خیال نہیں کر سکتا تھا کہ اس لشکر کا کیمپ تھا جو جنگ پر جا رہا تھا بلکہ ایسا معلوم ہوتا تھا کہ ایک آباد اور خوش حال شہر بسا ہوا ہے۔ تاشوں، باجوں، زسنگوں اور لوگوں کا ایسا شور و غل تھا

کہ کان پڑی آواز نہیں سنائی دیتی تھی۔ لوگ اشاروں سے باتیں کرتے تھے۔ اس بلا کے شور و غل سے چیزیاں گھبرا کر آدمیوں کے سروں پر گر گر پڑتی تھیں۔ ایسا معلوم ہوتا تھا کہ اب آسمان پھٹ پڑے گا۔ یہ ایسے واقعات ہیں جو دیکھنے والا ہی لکھ سکتا ہے۔ راجہ بیجا نگر نے جب راجپور کو فتح کیا تو راجہ نے سٹواؤ کی طرف دیکھ کر سر ہلایا اور کہا کہ دیکھو ایک خیر خواہ تنفس سے بھی کیسے کیسے بڑے بڑے کام ہو سکتے ہیں اور جب قلعے والوں نے شکست کھائی اور کشن دیور ایسا فتح پا کر شہر میں داخل ہوا اس کے واقعات لکھے ہیں اور جنگ ختم ہو جانے کے بعد بادشاہ کے ایلچی سے راجہ کی ملاقات کی کیفیت لکھی ہے۔ دوسرا واقعہ نگار ڈومنگو پینز کر سٹواؤ کے ساتھ اس جنگ کے چند مہینے بعد بیجا نگر میں موجود تھا اگرچہ وہ راجپور کی لڑائی میں خود نہ تھا لیکن سوائے نیوز کے اور دوسرے واقعات نگاروں نے راجپور کی لڑائی کا حال سرسری طور پر لکھا ہے اور پرنگالی مورخین نے اس لڑائی کو (کیوں کہ ان سے متعلق نہ تھی) اہم نہیں سمجھا اور اس واسطے مجملاً ذکر کیا ہے۔

انتظام مملکت پر جنگ، راجپور کا اثر

راجپور کی لڑائی سے اسمعیل عادل شاہ کی طاقت اور شہرت کو ایسا بڑے لگا کہ اس نے اس طرف رخ نہ کیا اور دوسرے مسلمان بادشاہوں سے اپنے تعلقات بڑھانے لگا۔ اس فتح کے بعد سے دکن کے سب مسلمان بادشاہ چوکننا ہو گئے اور اس کے سوائے علاج نہ تھا کہ سب نے مل کر سلطنت بیجا نگر کو آخر تباہ کر دیا۔ ہندوؤں پر اس لڑائی کا یہ اثر ہوا کہ وہ بہت مغرور اور خود پسند ہو گئے، گویا ایندھن میں کسی نے آگ لگادی اور اپنی ہم سر سلطنتوں کو ستانے لگے۔ یہی وجہ ہے کہ اس قدر جلد اتنی بڑی سلطنت کا خاتمہ ہو گیا۔

رباعی

جس سرپے غرور آج ہے یاں تاجوری کا کل اس پے یہیں شور ہے پھر نوحہ سری ہا
آفاق کی منزل سے گیا کون سلامت اسباب لٹا راہ میں یاں بہ لٹائی ہا

اس لڑائی کا اثر پرنگالیوں پر بھی ہوا۔ پرنگالیوں کی حکومت کا دار و مدار ہندوؤں کی سلطنت پر تھا اس لیے کہ بادشاہ پرنگال کے تعلقات ہمیشہ سے مسلمانوں سے اچھے نہ تھے، ہندوؤں ہی سے ان کو مدد ملتی تھی اور انہیں سے ان کی سوداگری چمکی ہوئی تھی۔ پرنگالی مورخین نے ان واقعات سے گریز کیا ہے لیکن یہ بات ظاہر ہے کہ بحری تجارت کا دار و مدار اس سلطنت کی فارغ البالی پر منحصر تھا کہ جہاں ان کے

مال کی کھپت تھی۔ جب بیجا نگر کی سلطنت عروج پر تھی اور وہاں عیش و آرام کے سماں بہم تھے اور دولت مند کی پڑتی تھی اور بے انتہا افواج جمع تھیں اور سوداگری بھی پنپ رہی تھی، بر خلاف اس کے جب سلطنت کا زوال ہوا اور شہر ویران ہو کر اجڑ گیا تو ان کے مال کو کون پوچھتا تھا۔ لامحالہ ان کی تجارت بھی بیٹھ گئی، ان وجوہ سے پر تگالیوں کو راپنچور کی جیسی اہم لڑائی اور عظیم الشان واقع کو اس بے پروائی سے چھوڑ دینا ضرور تعجب کی بات ہے۔

ہمشیرہ اسمعیل عادل شاہ مریم سلطان کی شادی برہان نظام شاہ سے ۹۳۰ھ

بیجا نگر کے رام راج کی نوک جھونک اور شرارتیں روز بروز حد سے متجاوز ہوتی چلی جا رہی تھیں، آخر کب تک کوئی طرح دیتا۔ اسد خاں نے جواب سپہ سالار ہو گیا تھا کوشش کی کہ برہان نظام شاہ احمد نگر اور اسمعیل شاہ کے باہمی قرابت قریبہ ہو جائے یعنی مریم سلطان ہمشیرہ اسمعیل عادل شاہ کی شادی برہان نظام شاہ سے ہو جائے تاکہ اس فتنہ پرداز کی بخوبی سرکوبی کی جاسکے۔ اس مسئلہ کو طے کرنے کے لیے اسد خاں نے سلطنت کے ایک تجربہ کار معتمد سید احمد ہروی کو تحفہ تحائف شاہانہ دے کر احمد نگر روانہ کیا چنانچہ سید احمد بوساطت شاہ طاہر کے برہان نظام شاہ کی خدمت اقدس میں حاضر ہوا اور یہ قرار پایا کہ دونوں بادشاہ ذی جاہ اپنے اپنے مستقر سے برآمد ہو کر قلعہ شولا پور میں جونی مابین ان دونوں کے عمل نزاع تھا اور بالمشافہ ملاقات میں اس امر کو طے کر لیں۔ حسبہ دونوں بادشاہوں کا قلعہ شولا پور میں قراں السعدین ہوا اور ایک مہینے تک شادی کے جشن رہے اور وقت تعیین کا بین مریم سلطان علاوہ جو اہر اور نقدیات کے قلعہ شولا مع پانچ پیٹ کے مہر میں دے دیا گیا اور دونوں بادشاہوں نے دوستی و اتحاد میں منسلک ہو کر اپنی اپنی دار الخلافت کو مراجعت فرمائی۔

برہان نظام شاہ اور اسمعیل عادل شاہ کی پہلی لڑائی شولا پور پر ۹۳۱ھ

اسمعیل شاہ کی بہن مریم سلطان کی شادی نظام شاہ سے ہو کر قلعہ شولا پور جہیز میں دینے کا وعدہ ہو چکا تھا۔ لیکن کسی وجہ سے اسمعیل شاہ اپنے اس اقرار کو پورا نہ کر سکا جس پر برہان نظام شاہ نے ارادہ کر لیا تھا کہ اگر شولا پور خوشی سے نہ دیں گے تو ہم چڑھائی کر کے لے لیں گے اور اس ارادے کی تکمیل کے لیے عماد الملک سے امداد لے کر جنگ چھڑ گئی۔ اسمعیل شاہ بارہ ہزار سوار اور انبوه کثیر فوج لے کر مقابلے کو چلا اور دونوں طرف کی فوجیں کسی طرح چالیس ہزار سے کم نہ تھیں۔ ان میں ایک مہیب جنگ ہوئی جس میں پہلے عماد الملک کو شکست ہوئی اور براڑ کو بھاگا نظام شاہ نے ہر چند پاؤں جمانے چاہے مگر اکیلا رہ گیا تھا

لیا کر سکتا تھا ناچار پسا ہونا پڑا اور تمام فوج تتر بتر ہو کر بھاگی۔ اسد خاں نے ان کے تعاقب میں پرینڈہ کے قلعہ کے دروازے تک گیا اس لڑائی میں اسمعیل شاہ نے چالیس ہاتھی مال غنیمت میں پائے جس میں سے اس نے دس اسد خاں اور باقی دوسرے امراء کو سر فرماز کیئے۔

برہان نظام شاہ اور اسمعیل عادل شاہ کی دوبارہ لڑائی ۹۳۲ھ

برہان نظام شاہ کو اس شکست کا نہ صرف سخت ملال ہوا بلکہ شرمندگی بھی تھی اس لیے دوسرے ہی سال امیر برید کے ساتھ پھر اسمعیل عادل شاہ پر چڑھائی کی اور بڑی سخت لڑائی کے بعد پھر احمد نگر کی فوج کو شکست فاش ہوئی چنانچہ خواجہ جہاں دکھنی کو مع بیس زنجیر فیل اور دیگر مال غنیمت کے اسد خاں نے قید کر لیا۔ بادشاہ مع الخیر دار السلطنت میں واپس آیا اور سوائے ایک ہاتھی کے جس کا نام اللہ بخش تھا اور جو نظام شاہ کی سواری کا مخصوص تھا اپنے خاصہ کے واسطے رکھ کر باقی ہاتھی اسد خاں کو سر فرماز ہوئے۔

اسمعیل عادل شاہ کی بہن خدیجہ سلطان کی شادی عماد الملک سے ۹۳۲ھ

اسد خاں نہایت پولیٹیکل آدمی تھا اس نے دیکھا کہ علاؤ الدین عماد الملک ہمیشہ نظام شاہ کا ساتھ دے رہا ہے ملک کی تباہی ان دونوں کے ہاتھوں سے ہوتی ہے کسی طرح اس خرنشہ کو مٹانا چاہئے چنانچہ اسد خاں نے حکمت عملی سے دونوں بادشاہوں کو ایسا ملا دیا کہ عماد الملک بہ دل و جان عادل شاہ کا مطیع و فرمانبردار ہو گیا اور یہاں تک گھل مل گئے کہ اسمعیل عادل شاہ نے اپنی بہن خدیجہ سلطان کی شادی عماد الملک سے کر دی۔

امیر برید کا روبرو نہ ہونا اور یوسف عادل شاہ کا اس کے ایک شجاع سے مقابلہ

اسد خان لاری ہر چند چاہتا تھا کہ کسی طرح فرماں روا کے بید را امیر برید سے بھی معاملہ نہایت جائے لیکن جب کبھی کچھ تدبیر کی ہمیشہ الٹی پڑی اور امیر برید نے نیلی کا بدلہ بدی ہی دیا چنانچہ ایک لڑائی میں امیر برید کے برادر نسبتی امیر نامی نے جو ان کی فوج کا بڑا مشہور و لاوار تھا میدان جنگ میں اس کے مقابلے میں عادل شاہ کو چیلنج دیا۔ بادشاہ کی رگ حمیت جوش میں آئی اور اگرچہ اسد خاں اور دیگر اعیان مانع ہوئے مگر ایک نہ سنی اور خود اسپ صبار فٹار پر سوار ہو کر مقابلہ پر اتر آیا اور بہت دیر تک مقابلہ کے بعد بادشاہ نے اسے گرا کر شربت اجل پلایا اور بعد فتح و ظفر اشکر ظفر پیکر میں واپس آیا تو سینکڑوں صدقے اتارے گئے اور غرباء اور مساکین میں خیرات تقسیم ہوئی اور اسد خان نے رکاب کو بوسہ دے کر مبارکباد عرض کی۔

اسمعیل عادل شاہ کا محاصرہ قلعہ بیدر اور امیر برید کی شکست کے بعد قابض ہونا

۹۳۶ھ ۱۵۳۹ء

امیر برید جوں جوں پسپا ہوتا تھا اور زیادہ پھر پھر کرتا تھا اس نے پھر قطب شاہ اور رایاں بیجانگر سے سازش کر کے چو طرف ایسا فتنہ و فساد برپا کر رکھا تھا کہ اسمعیل شاہ نے دس ہزار فوج لے کر علاقہ بیدر پر چڑھائی کی اور لڑتا بھڑتا دارالسلطنت بیدر تک جا پہنچا اور جاتے ہی قلعہ کا محاصرہ کر لیا۔ اسمعیل شاہ نے اپنی نصف فوج اسد خاں کو دے دی کہ وہ قطب شاہ کو جو امیر برید کی مدد کو آ رہا تھا راستہ میں روک لے چنانچہ اسد خاں نے ایسا ہی کیا اور قطب شاہ کے لشکر کو پس پا کر کے بادشاہ کی فوج کے ساتھ آ ملا اور محاصرہ قلعہ بیدر میں شریک ہو گیا۔ امیر برید جب محاصرہ سے تنگ آ گیا تو اس نے عماد الملک کو مصالحت کر دینے کے لیے بلوا بھیجا۔ عماد الملک آ کر عادل شاہ کے لشکر سے تین کوس کے فاصلہ پر ٹھہرا اور عادل شاہ کی خدمت میں حاضر ہو کر عرض کیا کہ مقصود اصلی اس ملاقات کا جناب کی قدمبوسی تھی اور نیز شفاعت تقصیرات امیر برید کہ آپ بمرحم خسروانہ اس کی خطاؤں پر پردہ عفو ڈال دیں ”از خورواں خطاواں از بزرگان عطا“۔ عادل شاہ نے کہا کہ امیر برید کی شرارتیں اور گستاخیاں حد سے بڑھ گئی ہیں۔ میں خون کے گھونٹ پی رہا ہوں جب تک اس سے اپنا بدلہ نہ لے لوں گا مجھے چین نہ پڑے گا۔ عماد الملک نے جب بادشاہ کو اس درجے پر دل پایا تو وہ بھی خاموش رہ گیا۔ امیر برید کو جب خبر ملی کہ عماد الملک کی بھی کچھ نہ چلی تو گھبرا کر عماد الملک کے ڈیرے میں خود آیا اور بہت کچھ عاجزی اور لجاجت کی کہ کسی نہ کسی طرح ہماری جان بخشی کر ایسے کہ اس محاصرے سے سب لوگ تنگ آ گئے ہیں گلو خلاصی ہو۔ عماد الملک نے کہا کہ یہ بات تو بدون قلعہ کے حوالہ کر دینے کے ممکن نہیں ہے امیر برید دل شکستہ ہو کر وہاں سے اٹھ آیا اور قلعہ کے باہر اپنے کیمپ میں جا کر عیش و طرب میں مصروف ہو گیا۔ اگرچہ امیر برید کا سن ۸۰ سے متجاوز تھا مگر پھر بھی شراب خوری اور عیاشی سے باز نہ آتا تھا اور اسد خاں برابر گشت لگایا کرتا تھا ایک رات اسے جاسوسوں نے خبر دی کہ امیر برید شراب کے نشے میں بالکل مدہوش ہو کر پڑ گیا ہے اور سوائے دو مشعلچیوں کے سب چت ہیں۔ اسد خاں سنتے ہی چند سواروں کے ساتھ لیے اس کے کیمپ کی طرف پہنچ کر پایادہ ہو گیا اور تبدیل لباس کر کے برید کے کیمپ میں جا گھسا اور اپنے ساتھ پانچ چھ جانباہ آدمیوں کو لے کر اس کی خوابگاہ میں جا پہنچا۔ اندر خیمہ میں گھس کر کیا دیکھتا ہے کہ سب کے سب مدہوش

اور بے خبر پڑے ہیں صرف دو مشعلچی اور کچری نیند میں جھونکے کھارے ہیں۔ اسد خاں نے اشارہ کیا اس کے ہمراہیوں نے اس چستی سے ان دونوں کے سر تلوار سے اڑائیے کہ صدائے برنہ خاست۔ آگے بڑھ کر دیکھا تو امیر برید پلنگ پر پڑا ہوا تھا اس کو شمال اڑھا جھٹ اس کا مرصع پلنگ چار آدمیوں نے آہستہ سے اٹھالیا۔ جب کیمپ کے باہر آگئے تو جو لوگ پلنگ اٹھائے ہوئے تھے کلمہ شہادت پڑھنے لگے گویا مردے کو لے چلے ہیں اور جب اپنے کیمپ کے پاس پہنچ گئے تو پکار پکار کر کلمہ پڑھنے لگے۔ کچھ پلنگ کے جھکولوں سے، زیادہ تر لوگوں کے شو و غل اور دوڑنے اور رات کی ٹھنڈی ہوا سے امیر برید نیم بیدار ہوا اور سمجھا کہ شاید جنات اس کا پلنگ اڑائے لیے جارہے ہیں وہ جھٹ اٹھ بیٹھا اور لا حول پڑھنے لگا۔ اسد خاں نے کہا کہ میں شیطان تھوڑی ہوں جو تمہاری لا حول سے بھاگ جاؤں شاہباش ہے تیر غفلت پر کہ یوں تو غنیم کا لشکر تیری چھاتی پر بیٹھا ہوا ہے اور تجھے اصلاً پرواہ نہیں اور بایں سن و سال تو فسق و فجور میں مبتلا ہے تیری حالت پر سخت افسوس ہے۔ اسد خاں کی آواز سنتے ہی برید کا دم ہی تو نکل گیا اور سمجھ گیا کہ دشمن کے پھندے میں بری طرح پھنسا ہوں۔ اسد خاں سے عاجزی کرنے لگا کہ خدا کے واسطے میری جان بچاؤ۔ اسد خاں نے کہا کہ میں اپنی طرف سے تو کوشش کروں گا آگے جو تمہاری تقدیر اور اسی حیثیت سے اسمعیل شاہ کے سامنے لے جا کر ساری حقیقت دہرائی۔ بادشاہ نے اس وقت ایک دو باتیں برید سے کہیں اور کہا کہ خیر اس وقت تو اسے لے جاؤ صبح دربار کے وقت حاضر کرنا۔ صبح کو امیر برید کی مشکلیں کس کے سر دربار لاکے تخت شاہی کے سامنے کھڑا کر دیا۔ بادشاہ اس سے سخت متنق اور پر دل تھا وہ گھڑی تک عہد ادھر متوجہ ہی نہیں ہوا اور امیر برید اسی طرح بندھا کھڑا رہا بادشاہ نے پلٹ کر دیکھا تک نہیں اور دیر تک اسی طرح پا برہنہ دھوپ میں کھڑا رکھا بادشاہ کی جب نگاہ پڑی تو دیکھتے ہی حکم دیا کہ فوراً اس کی گردن اڑا دو حکم کی دیر تھی کہ جلاد شمشیر برہنہ لیے سر پر آ پہنچا۔ اسد خاں قول دے چکا تھا نہایت عجز و الحاح سے سفارش کرنے لگا اور برید بے چارہ بہت لڑ گڑایا اور عرض کی بندہ سراسر خطاوار اور اس میں شک نہیں کہ اپنے کردار ناسزا کی بدولت گردن زدنی ہے لیکن اگر بہ عوض دشمن کشی سے خطا کشی فرمائی جائے تو فدوی قلعہ بیدر مع خزان اور دفائن کے ابھی سپہ دکر دیتا ہے۔ دو بارہ اسد خاں نے سفارش میں کہ بلوغ کی بہ حکم العفو زکوٰۃ الظفر برید کا معروضہ درجہ قبولیت کو پہنچا امیر برید نے اپنے بیٹوں کو قلعہ میں کہلا بھیجا کہ فوراً قلعہ کے باہر ہو جاؤ اور قلعہ سپرد کر دو۔ برید کے بیٹوں نے جواب دیا کہ اس بڑھے نے ایک تو اپنی شامت اعمال سے دشمنوں کے پنجے میں جان پھنسانی اس پر طرہ یہ کہ اپنی جان کی ایج

میں ہم سب کو بھی ذلیل کر کے ہماری ناموس برباد کرنا چاہتا ہے۔ علی برید جو بڑا بیٹا تھا اس نے سب کے سامنے یہی صاف جواب دیا اور در پردہ باپ کو کہلا بھیجا کہ آخر ایک دن مرنا ہے ایسی جلدی کیا ہے ذرا تو تامل کیجئے دیکھئے تو حکم قضا و قدر سے کیا ہوتا ہے اور ایک دوسرے معتمد کو پیچھے سے پھر بھجوا یا کہ جا کر دیکھو کہ وہاں کیا معاملہ پیش آتا ہے اگر واقعی معاملہ ایسا نازک ہے کہ بدون تفویض قلعہ کے ہمارے باپ کی جان بچ نہیں سکتی تو خیر ”جو کچھ خدا دکھائے سونا چار دیکھنا“۔ عادل شاہ نے جب سنا کہ اس کے بیٹے متمر دی کرتے ہیں اور قلعہ کی حوالگی میں تامل کر رہے ہیں فوراً خاصہ کا ہاتھی طلب کر حکم دیا کہ امیر برید کے ہاتھ پاؤں باندھ کر اسے قلعہ کے دروازے کے سامنے لے جاؤ اور ہاتھی کے پاؤں سے روند ڈالو۔ اس حکم کی خبر پاتے ہی امیر کے بیٹوں نے اسد خاں کے پاس کہلا بھیجا کہ ہم بشرط امان جان و حفظ آبرو اپنی اور عورتوں کے قلعہ کی حوالگی پر آمادہ ہیں۔ بادشاہ نے حکم دیا کہ اچھا سب عورتیں اپنے اپنے پہننے کے کپڑے اور جو زیورات کہ ان کے جسم پر ہیں لے کر فوراً قلعہ کے باہر ہو جائیں۔ جب قلعہ خالی ہو گیا تو اسی وقت عادل شاہ قلعہ میں داخل ہوا اور دو گانہ شکرانہ پڑھ کر تخت شاہی پر جلوس کیا۔ عماد الملک کو بلا کر تمام خزانے نقدیات اور جواہرات اور ظروف طلا و نقرہ سب دکھائے اور کہا کہ جو تمہارے دل چاہے شوق سے لے لو اور خود ایک عنبر چہ مر صبح اٹھالیا۔ بادشاہ نے اسد خاں کو حکم دیا کہ تین لاکھ ہن ملازمان عماد الملک کے سپرد کر دئے جائیں اور ایک لاکھ ہن شاہزادگان ملو خاں الو خان ابراہیم خان اور عبد اللہ خان میں تقسیم کر دو اور ایک لاکھ ہن تم بھی لو اور ایک لاکھ ہن مکہ معظمہ اور مدینہ منورہ و زیارت ائمہ مقدسہ علیہ السلام و مزارات مطہرہ کو روانہ کریں اور باقی علماء و فضلاء و مساکین و مستحقین و صلحا و شعرائے بیجا پور میں تقسیم کر دو اور بادشاہ نے خود سوائے اس عنبر چہ کے کچھ نہ لیا۔ عماد الملک نے پھر امیر برید کی عفو و تقصیر کی استدعا کی بادشاہ نے قصور معاف کر دیا اور جس طرح پہلے عنایت رکھتا تھا اب بھی اسے امرائے سلطنت میں شامل کر لیا اور قلعہ بیدر کو حسب تجویز اسد خاں کے مصطفیٰ خاں شیرازی کے سپرد کر کے چندے بعیش و نشاط بیدر میں رہا۔

قلعہ راجپور اور مدگل پر اسمعیل عادل شاہ کا قابض ہونا

ان ہی دنوں تیراج مر گیا تھا اور سلطنت بیجا نگر میں خود اختلاف پڑ رہا تھا اسمعیل عادل شاہ نے اس موقع کو غنیمت جانا کر شنا کے پار اتر کر اچانک مدگل پہنچا۔ قلعہ والوں نے جب دیکھا کہ کسی طرف سے مدد

آنے کی توقع نہیں تو چپ چاپ قلعہ حوالہ کر دیا اور وہاں سے آکر قلعہ رانچور کو بھی اسی طرح بلا غل و
 غش فتح کر لیا بعد اس کے اسمعیل عادل شاہ نے ایک بڑی مجلس طرب و نشاط آراستہ کی اس مجلس میں عماد
 الملک بھی موجود تھا بادشاہ نے اس دن اسد خاں کو بیٹھنے کا حکم دیا اور تین جام شراب کے خود اپنے ہاتھ
 سے دئے۔ عماد الملک اور اسد خاں نے بادشاہ کو خوش پا کر التماس کی کہ اگر امیر برید کو بھی اس مجلس میں
 شرکت کی عزت دی جائے تو بندگان عالی کی مزید نوازش ہوگی۔ عادل شاہ نے قبول فرمایا امیر برید حاضر
 ہو اور اپنی جگہ پر بیٹھا بادشاہ نے اسے دیکھ کر فرمایا رَابِعُهُمْ كَلْبُهُمْ (اصحاب کہف میں کاچو تھا ان کا کتا
 ہے، امیر برید بھی اس مجلس میں چو تھا شخص تھا۔ بادشاہ نے طعنایا مذاقا سے کتا بنا دیا) عماد الملک اور اسد
 خاں کہ ذی علم تھے سمجھ گئے اس لطیفے سے مسکرائے امیر برید اگرچہ سمجھا نہیں مگر ان دونوں کو متمسم دیکھ
 کر نہایت پشیمان اور نجل ہو کر سر جھکا لیا اور سوچ میں گیا اور آخر کار اس تذلیل پر آب دیدہ ہو گیا۔ بادشاہ
 اس سے متاثر ہوا اور اس کی استمالت کے لیے فرمایا کہ ان شاء اللہ تعالیٰ بجاپور پہنچ کر بلدہ بیدر تم کو بخش
 دوں گا امیر برید نے فی البدیہہ بیت پڑھی

برین مژدہ گر جاں فشام رواست کہ این مژدہ آسایش جان ماست
 عادل شاہ نے یہ بیت سن کر کہا ”مارا بدیں گیاہ ضعیف این گماں بنود“۔ القصہ ایک مہینے تک اسی
 طرح جشن ہوتا رہا پھر عماد الملک تو برابر چلا گیا اور بادشاہ بجاپور واپس آیا اور حسب وعدہ خود امیر برید کو
 خلعت خاصہ اور ہاتھی گھوڑا اور جواہر دے کر رخصت کیا اور قندھار اور کلیان بطور پیش کش سرکار میں
 رکھ کر بیدر اور ملک توابع بیدر امیر برید کو بخش دیا۔

ازیں احساں جہانے پر سرود است کہ سلطان دکن بادئے نمود است
 اسمعیل عادل شاہ اور نظام شاہ کی جنگ عظیم نلدرگ پر ۸۹۳ھ

نظام شاہ بادشاہ بڑا غیور تھا، اس کو ان ناکامیوں کا سخت قلق تھا جو عادل شاہ کے ہاتھ سے پیارے بیٹے
 قحطی پچیس ہزار سوار اور توپ خانہ کے ساتھ سلطنت بجاپور پر چڑھائی کی۔ امیر برید کب ماننے والا تھا قلعہ
 بیدر ملتے ہی اس کے خنے پھر بگڑ گئے اور پھر اپنی پرانی روش بد کرداری پر آ گیا اور نظام شاہ سے جاما۔

نکند از درندگی تو بہ شکرگ تا نکلند و ندانش
 کہ کند مار ترک زخم زدن تا نکو بندر سر بندانش

عادل شاہ صرف دو ہزار سوار تاجپوش کے ساتھ لے کر مقابلہ کو بڑھا اور ایسی عظیم الشان جنگ ہوئی کہ پہلی لڑائیاں اس کے مقابلے میں بازیچہ اطفال تھیں۔ اسد خاں نے لشکر کو صف بستہ کیا اور اس لڑائی میں نظام شاہ کا ایک امیر اعظم خورشید خاں مارا گیا۔ نظام شاہ پریشان ہو کر بیک بنی دو گوش احمد نگر بھاگا اور تمام توپ خانہ اور ہاتھی اور دوسرا مال و اسباب سب اسمعیل شاہ کو ملا سوا لگ۔ اس کے بعد پھر کوئی لڑائی ان بادشاہوں میں نہیں ہوئی آپس میں مل گئے اور یہ طے پایا کہ اسمعیل شاہ تو قطب شاہ کا ملک لے لے اور نظام شاہ عماد الملک کا اور اس کے بعد دونوں مصالحت سے رہیں۔

قلعہ کوئل کنڈہ کا محاصرہ

اس کے بعد چند سال تک کچھ لڑائی بھڑائی نہیں ہوئی امن چین رہا لیکن ملک تلنگانہ میں بہت سے قلعہ جات ہنود نے دبا لیے تھے ان کی سرکوبی کو امیر برید کی سرکردگی میں ملک تلنگانہ پر چڑھائی کی اور قلعہ کوئل کنڈہ کا جو ایک مشہور قلعہ ملک تلنگانہ کا ہے محاصرہ کیا اور طرفین سے لڑائی ہوتی رہی۔ اسد خاں کی بہادری سے قریب تھا کہ قلعہ فتح ہو جائے لیکن قضائے کردگار تلنگانہ کی آب و ہوا سے بادشاہ کی مزاج ناساز ہو گیا۔

اسمعیل عادل شاہ کی وفات ۹۲۱ھ م ۱۲۳۲ء

اور باوجود علاج کے روز بروز طبیعت بگڑتی ہی گئی آخر کار قصد واپسی کا کیا راستہ کی صعوبت سفر سے اور زیادہ حرج ہوا۔ حوالی سگر میں پہنچے تھے کہ چہار شنبہ کے دن ۱۶ صفر ۹۲۱ھ کو انتقال کیا۔ اسد خاں نے اس سانحہ کو مخفی رکھ کر نعش کو برقعہ دارپالکی میں قصبہ گوگی کو روانہ کیا جہاں اپنے پدر بزرگوار کے جوار میں مدفون ہوا۔

عمارات اور افواج

بیجاپور سے چند میل فاصلہ پر ۹۲۶ھ م ۱۵۲۰ء میں چندہ پور اس بادشاہ نے بسایا تھا۔ چمپا محل کی تعمیر ۹۲۷ھ م ۱۵۲۱ء میں اسی کے عہد معدلت میں ہوئی۔ جس کا کچھ حصہ اب بھی گر اڑا باقی ہے۔ تعداد لشکر سوار و احشام ملا کر ایک لاکھ چالیس ہزار تھی اور ہاتھی ایک سو سولہ تھے۔

اسماعیل عادل شاہ کا کیر کٹر

اسماعیل عادل شاہ نہایت منصف، متمحل و بردبار، کشادہ دل اور نہایت مخیر و فیاض تھا۔ نرم دل اور رحیم ایسا تھا کہ اکثر بڑے بڑے پولیٹیکل قیدیوں کی سزا بھی معاف کر دیتا تھا۔ لگائی بجھائی اور چغل خوری سے سخت متنفر تھا۔ کبھی غصہ میں آکر بھی سخت ست نہیں کہتا تھا۔ کبھی زبان سے فحش لفظ نہ نکلا۔ مزاج میں ظرافت بہت تھی جس کے ساتھ پورا اور ٹھیک کانٹے کی تول انصاف کرنے کا بیش بہا وصف بھی تھا۔ بادشاہ کو فن نقاشی رنگ سازی، تیر سازی میں دستگاہ کامل تھی اور کار چوب کا کام بہت عمدہ آتا تھا خصوصاً زین پوش، علم موسیقی اور فن شاعری میں جواب نہ رکھتا تھا و فانی تخلص کرتا تھا اور اپنے زمانہ کا فرد فرید تھا۔ ذی علم اشخاص، بڑے بڑے علماء کے ساتھ نہایت فراخ حوصلگی اور سیر چشمی سے سلوک کرتا تھا۔ خوش گوئی اور مذاق کی کان تھا جس کا اظہار مجالس خاص اور مصاحبین خاص میں کرتا تھا (ناظرین کہیں یہ نہ سمجھیں کہ اسماعیل شاہ کی نسبت یہ میری رائے ہے یا کسی مسلمان مؤرخ نے مبالغہ آمیزی کی ہے نہیں یہ رائے لفظ بلفظ کرنل مڈوز ٹیلر کی تاریخ ہند کے صفحے ۲۰۶ پر لکھی ہوئی ہے۔ ہم نے صرف ترجمہ کر دیا ہے۔ مگر دل ہمار بھی خوش ہوا کہ مسلمانوں میں بھی ایسے بادشاہ ہو گزرے ہیں کہ جن کی نسبت سینکڑوں برس بعد بھی غیر اقوام کے مؤرخین کی بہتر سے بہتر رائے ہے۔ ”حق مغفرت کرے عجب آزاد مرد تھا“۔ ساری فوج اس پر جان نثار تھی کیوں کہ خود بھی ایک بے نظیر اور نہایت بہادر مرد میدان جنگ تھا۔

اسماعیل عادل شاہ کا کلام

دل خوباں ز قید مہر آزاد ست پنداری	مدار دلبری بر جور بیداد ست پنداری
مرصد محنت از عشق تو بردل می رسد ہر دم	دل ویران عاشق محنت آباد ست پنداری
ز عشق قاحت سرد سہی رماند پاور گل	دلش صد پارہ و ز بار دل آزاد ست پنداری
ز ہجرت آتش دارم بہ دل کر بہر تسکینش	نصیحت ہائے سر و ز ابدال یاد ست پنداری
دل ریش و قایم آن چناں خود کردہ یا تیرش	کہ پیکانش بجائے مرہم افتاد ست پنداری

دلہ

شب ہجر جز گریہ کارے ندارم بجز دیدہ اشک بارے ندارم
 شبے نگر زد کز فراق توچوں شمع پر از اشک حسرت کنارے ندارم
 من و عشق و رندی و کوئے ملامت براہ سلامت گزارے ندارم
 ازاں باغمش خوگر فتم وفائی کہ غیر از غمش نمگسارے ندارم

ولہ

دل بز نفس حکایتے دارد از شب غم شکایتے دارد
 تاکہ آزار اہل دل طلبی بے وفائی نہایتے دارد
 خون دل میخورم ز غصہ کے بار بارقیباں عنایتے دارد
 دل سختش ز آہ من شد نرم آہ عاشق سرایتے دارد
 اے وفائی منال از ستمش کہ ستم نیز غایتے دارد

تیسرا باب

ملو عادل شاہ ۱۵۳۲ء

چودہر افگند افسری از سرے نہد آسماں بر سر دیگرے
 اسمعیل شاہ کی وصیت تھی کہ اس کا وارث جائز فرزند اکبر ملو جانشین کیا جائے اور اس وصیت کی تعمیل
 اسد خاں کے ذمے کی چنانچہ بادشاہ کے انتقال کے بعد اس کی پوری تعمیل کی گئی لیکن چوں کہ ملو خاں کے
 اطوار ٹھیک نہ تھے خود کنارہ کش ہو کر بگاؤں چلا گیا۔ ملو نے تخت پر بیٹھتے ہی اپنی بد اطواری اور نفرت انگیز
 حرکات سے تھوڑے ہی دنوں میں سب کو بے زار کر دیا اور ناچار اس کی دادی پونجی خاتون نے اسد خاں
 کے پاس اپنی ایک محرم کو بھجوایا اور اس بارے میں مشورہ طلب کیا کہ ملو خاں کو بوجہ نااہلی معزول کر کے
 ابراہیم شاہ کو تخت پر بٹھلایا جائے۔ اسد خاں نے جواب لکھا کہ میں اسی ذرے سے بیجا پور چھوڑ کر یہاں آن پڑا
 ہوں آپ کی رائے قرین صواب ہے اور یوسف ترک کو جو امرائے تاج پوشی سے تھا لکھا کہ حسب ارشاد
 بلقیس الزماں پونجی خاتون کے کار بند ہو۔ یوسف ترک نے فوراً ملو خاں کو گرفتار کر کے معزول کر دیا۔ ملو
 خاں صرف چھ مہینے اور چند روز ہی سلطنت کرنے پایا تھا کہ نہ صرف تخت چھوڑنا پڑا بلکہ اس کو اور اس کے
 برادر علاقائی الو خاں دونوں کو مکحول بھی کیا گیا اور اس کا چھوٹا بھائی ابراہیم تخت نشین ہوا۔



رہنما ہجرت اور مسلمانوں کی

چوتھا باب

ابراہیم اول الملقب بہ عادل شاہ

۵۷-۱۵۳۴ء

رباعی

فَلَهُ جَلَالٌ لَّيْسَ فَوْقَ جَلَالِهِ إِلَّا جَلَالُ اللَّهِ جَلُّ جَلَالِهِ
وَلَهُ نَوَالٌ لَّيْسَ فَوْقَ نَوَالِهِ إِلَّا نَوَالُ اللَّهِ عَمَّ نَوَالِهِ

ملو جیسے بدروش کی جگہ ابراہیم کی تخت نشینی سے تمام سلطنت میں امن و امان ہو گیا طوفان بے تمیزی کی گھٹا سے مطلع صاف ہو گیا لوگوں کی جان میں جان آئی۔ ہونہار بروے کے چلنے چلنے پات۔ چند ہی دنوں میں تمام رعایا و برایا اپنے بادشاہ کی فدائی ہو گئی۔ وہ اپنے باپ کی طرح بہادر اور ایک جری سپاہی تھا۔ اس بادشاہ کے تمام زمان سلطنت میں کثرت سے لڑائیاں ہوتی رہیں۔ بیان کیا جاتا ہے کہ وہ ہمیشہ مستعد اور ہر وقت تیار رہتا تھا اور کبھی راتوں کو بھی چین سے آرام نہ کرتا تھا ہمیشہ متفکر اور بے چین تھا اور اسے ہمیشہ کھٹکا لگا رہتا تھا کہ باہر سے کون غنیمت کس وقت آچڑھتا ہے اور سچ ہے وہ انگریزی مثل کے ”جو سرتاج زیب سر کرتا ہے وہ کبھی چین سے نہیں سوتا“ فارس کا بادشاہ طہماسپ ہمیشہ کہا کرتا تھا اور سچ کہتا تھا کہ دو ہی بادشاہ ایسے ہیں کہ جن کا کوئی ہمسہ بہادری اور شجاعت میں نہیں ہے اور وہ نہیں ہیں مگر افراسیاب ترک اور ابراہیم عادل شاہ دکنی۔ ابراہیم نے تخت پر بیٹھتے ہی ملک کے نظم و نسق میں اہم تغیرات کیئے اور ایک تازہ روح پھونک دی۔ مالی انتظامات میں بیش بہا اور مفید اصلاحیں کیں۔ سب سے پہلے اہل تسنن کے مذہب کو جو دم توڑ رہا تھا زندہ کیا اور ان سب لوگوں کو موقوف کر دیا جو محض خواتین کی بھرتی کی طرح اس کے والد اور دادا نے محض اہل تشیع کی پرورش اور ان کی تعداد بڑھانے کو چو طرف سے سمیٹ لیے تھے۔ اس نے پھر دکھنیوں اور حبشیوں اور دوسرے اقوام کو بھرتی کر لیا اور نہ کاری ملازمت میں اہل ہنود کا عنصر بہت غالب رکھا۔ دفتری زبان فارسی نکال کر مرہٹی کا رواج دیا۔

بیجانگر کی سلطنت کا مجملی حال

راجگان بیجانگر کی مشہور سلطنت سات آٹھ سو سال کے پہلے سے قائم تھی جو بلحاظ وسعت سلطنت و تمول کے علی وجہ الکمال تھی کہ مسلمانوں کا عروج ہوا اور ملک دکن میں بہمنی سلطنت کے قیام کے ساتھ دونوں میں لڑائیاں ہونے لگیں نتیجہ یہ ہوا کہ رایان بیجانگر نے مسلمانوں کے بہت سے مقبوضات دبا لیے چنانچہ سلطان احمد ولی البہمنی بیدری کے زمانے میں سیورائے نامی راجہ بیجانگر تھا جو ۸۴۰ھ میں تخت بیجانگر میں بیٹھا تھا۔ اس راجہ نے برابر اٹھائیس برس تک نصفت اور معدلت سے سلطنت کی اس کی وفات کے بعد اور چھ راجہ ہوئے ساتواں راجہ اچت رائے تھا جو بڑا عدل گستر اور رعیت پرور تھا اس کے مزاج میں تعصب مذہبی بالکل نہ تھا بعض امراء دولت اسلام بادشاہان وقت سے کبیدہ خاطر ہو کر وہاں پناہ گزریں ہوئے۔ راجہ نے ان کی بڑی آؤ بھگت کی اور ہر طرح آسائش دی اور ایک جگہ ان کے مکانات بنانے کے واسطے علاحدہ دی اور حکم دیا کہ بہ جمعیت خاطر رہیں اور آزادانہ طور پر اپنے مذہب کے مراسم ادا کریں کسی قسم کی مزاحمت ہنود کی طرف سے نہ ہوگی اسی طرح ایک مدت گزری کہ وہ بھی مر گیا۔

رام راج کا عروج

ہیم راج وزیر اعظم ایک بڑا امیر کبیر ارکان دولت سے تھا۔ مہام سلطنت اسی کے ہاتھ میں تھی جو سیورائے راجہ بیجانگر کے دونوں لڑکوں کے انتقال کے بعد سے حقیقی حکمران ہو گیا تھا اور یوں پہلے سے بھی وہ دخیل کار تھا اور اس طرح اس نے پورے چالیس سال حکومت کی۔ سیورائے کے انتقال کے بعد اس کا بیٹا جانشین ہوا جس نے عالم جوانی ہی میں انتقال کیا، اس کا ایک چھوٹا بھائی اور تھا وہ بھی جوانی ہی میں مر گیا جو سیورائے کے تیسرے لڑکے کو جس کی عمر صرف تین مہینے کی تھی برائے نام راجہ مقرر کیا لیکن سب کاروبار ہیم راج ہی کے ہاتھ میں رہا۔ جب یہ صغر سن بچہ حد رُشد اور سن تمیز کو پہنچا تو ہیم راج نے اسے زہر دے کر مروا ڈالا اور خود خاندان کا مالک بن گیا اس چالیس برس کے عرصہ میں تمام رعایا برابرا اسی کی مطیع و منقاد رہی جب ہیم راج مر گیا اس کا بیٹا رام راج حاکم الوقت ہوا۔ یہ شخص ہیم راج سے بھی زیادہ خود غرض اور نمک حرام تھا اور اپنی خود مختاری سے راجہ کو بے دخل کر رکھا تھا اس نے اپنی تقویت بڑھانے کو سیورائے بیجانگر کی لڑکی سے شادی بھی کر لی تھی۔ ایک تو کرینا کڑوا اوپر سے نیم چڑھا، اب

فرعون بے سامان ہو گیا اور اس نے یہ کوشش کی کہ ہر نہج خود ہی راجہ بن جائے اور سلطنت کو اپنے خاندان میں منتقل کر لے لیکن امراء و ارکان سلطنت نے سختی سے اس بلند پروازی کی مخالفت کی اور مجبور کیا کہ ایک کم سن بچے کو جو آل میں تھا راجہ تسلیم کیا جائے چنانچہ اسی بچے کو (جس کے نام کا پتہ نہیں چلتا) راجہ بنایا اور اس کم سن راجہ کی پرورش اس کے ماموں بھوج ترمل کے سپرد کر دی۔

بھوج ترمل کا زمانہ

بھوج ترمل اگرچہ پورا دیوانہ نہ تھا مگر فائز العقل ضرور تھا۔ پانچ چھ سال کے عرصے میں رام راج نے اپنی چال بازی سے بہت سے امراء کو جس اس کے مخالف تھے مروا ڈالا اور اپنے ایک غلام کو مراتب اعلیٰ پر پہنچا کر اس سے قول و قرار لے کر بیجا نگر کو اس کے سپرد کر کے خود یلیار پر چڑھائی کی اور پھر بیجا نگر کے جنوب میں ایک بڑے زمیندار پر حملہ آور ہوا۔ جس نے چھ مہینے مقابلہ کیا اور آخر کار رام راج کی فوج کو پس پا کیا۔ رام راج نے اپنے غلام کو (جو اس وقت بیجا نگر میں حکومت کر رہا تھا) پانچ لاکھ ہن بھیجنے کو لکھا۔ غلام نے جو خزانہ کھولا تو بے انتہا دولت دیکھ کر اس کی آنکھیں پھٹی کی پھٹی رہ گئیں اور اس کی رال ٹپ پڑی اور چاہا کہ کسی نہ کسی طرح اس خزانے کو خود ہضم کرے اس نے کم سن راجہ کو جو برائے نام تھا آزاد کر کے بھوج ترمل کو اپنی طرف کر لیا اور خود وزیر بن کر لشکر جمع کرنا شروع کیا۔ بہت سے خزانے گزار جو رام راج سے بیزار تھے وہ خبر پاتے ہی بیجا نگر کو دوڑے آئے اور اپنے جائز راجہ کی اطاعت قبول کی اور تھوڑے ہی دنوں میں بیس ہزار سوار اور ایک بہت بڑی تعداد پیدلوں کی شہر میں جمع ہو گئی۔ بھوج ترمل نے اس غلام کو اس حیلے سے قتل کروا ڈالا کہ اس نے رام راج کے مقابلہ میں بغاوت کی کہ ایسا شخص ابھی اعتبار کے قابل نہیں ہے اور خود مقتدر بن گیا۔ یہ خبر پاتے ہی رام راج یلغار دار السلطنت میں پہنچا لیکن موقع ایسا بے ڈھنگا تھا کہ کچھ چل نہ سکی۔ جب رام راج نے دیکھا کہ اکثر امراء اس کے خلاف ہو گئے ہیں تو اس نے راجہ سے جو جائز طور پر مستحق تھا مصالحت کر لی اس کے بعد رام راج اپنے ماموں پر جو اس نے حسب شرائط صلح نامہ دے دیا تھا واپس چلا گیا۔

ابراہیم عادل شاہ کا بیجا نگر میں حسب الطلب بھوج ترمل آنا ۹۴۲ھ ۱۵۳۶ء

بھوج ترمل کے دل میں سلطنت کا خبط سما یا دیوانہ تو پہلے ہی سے تھا اس ظالم نے بیچارے کم سن راجہ کو جو اس کا حقیقی بھانجہ تھا گلہ گھونٹ کر مار ڈالا اور خود تخت پر بیٹھ گیا۔ امراء نے بھی اس کی اطاعت قبول

کر لی کیوں کہ وہ راجہ ہی کے خاندان سے تھا اور رام راج سے بدرجہا بہتر تھا۔ لیکن بمصداق ”گر بد دولت برسی مست نہ گردی مردی“ بھوج ترمل نے دیوانہ بکار خویش ہشیار ایسے ہاتھ پاؤں نکالے اور لوگوں پر دستِ تظلم دراز کیا کہ لوگ تاب نہ لاسکے، پکار اٹھے اور بغاوت کی اور ناچار پھر رام راج کو بلوایا۔ بھوج ترمل اب بڑی مشکل میں پھنسا ”نہ پائے رفتن نہ روئے ماندن“۔ اس نے ایک ایلچی چرب زبان اور کاروان کو چھ لاکھ ہن اور دوسرے بیس قیمت ہدایا اور تحائف دے کر ابراہیم عادل شاہ کو دعوت دی اور کہلا بھیجا کہ آپ یہاں تشریف لا کر میری امداد کیجئے کہ میں وارث جائز تخت و تاج کا ہوتے ہوئے اس نمک حرام رام راج نے میرا ملک چھین لیا اور مجھے معزول کر دیا آپ کی دستگیری سے اگر میں اپنے جائز حقوق پاؤں اور آپ مجھے تخت پر قابض کرادیں تو سر دست ہر منزل پر ایک ایک لاکھ ہن نذر کرنے کے سوا بعد کامیابی زرِ خطیر نذرانہ پیش کروں گا اور مدتِ العمر آپ کا گرویدہ احسان رہنے کے علاوہ تابعدار فرماں بردار بھی رہوں گا۔ ابراہیم عادل شاہ کو سونے کی چڑیا ہاتھ آئی بہت خوش ہوا اور اسد خاں سے مشورت کر کے اس استدعا کو قبول کر لیا اور فوراً لشکر کثیر فراہم کر کے چل کھڑا ہوا اور منزل بہ منزل ٹھہرتا ہوا ۹۲۲ھ ۱۵۳۶ء میں بیجا نگر جا پہنچا۔ بھوج ترمل بادشاہ کی پیشوائی کر کے شہر میں لایا اور بادشاہ کو راجہ کی مسند پر بٹھایا اور سات دن تک جشن مناتا رہا اس حرکت سے سارے ہنود بددل ہو گئے انہوں نے پھر رام راج سے مدد چاہی رام راج نے بھوج ترمل کو ایک معذرت نامہ لکھا کہ عادل شاہ کو اپنی دارالریاست میں طلب فرمانے سے خداوند نعمت کا کیا مقصود ہے اگر فدوی سے کوئی سوء ادبی یا خطا ہوئی ہے اس کی تنبیہ اور تادیب مرکوز خاطر عاظر ہے تو خانہ زاد خود اپنی تقصیر کا معترف اور عذر خواہ ہے غیر کے ہاتھوں کیوں سزا دلواتے ہیں حضور خود ہی سزا دیں اب میں آپ سے پوری طرح عہد کرتا ہوں کہ بار دیگر کبھی سرتابی نہ کروں گا اور ہمیشہ آپ کا فرماں بردار اور اطاعت شعار رہوں گا لیکن مسلمانوں کا لشکر ہمارے ملک میں آنا کسی حال سے مناسب نہیں ہے۔ حضور والا پر مخفی نہیں ہے کہ یہ ملچھ ہم لوگوں کے کیسے جانی دشمن ہیں ذرا ان کو موقع ملے گا تو ہمارے ملک کو لوٹ کر تباہ کر دیں گے پھر بادشاہ بہمنی دانت لگائے بیٹھا ہے اس کی یورش کے واسطے دروازہ کھل جائے گا۔ یہ مسلمان ہمارے معابد اور بت خانوں کی اینٹ سے اینٹ بجا دیں گے ہمارے معابد کی توہین کر کے مسمار کر دیں گے واجباً تعظیم دیوتاؤں کی مٹی پلید کریں گے اور اپنی مسجدیں بنالیں گے۔ ہماری ناموس کو مٹادیں گے اور ہزار ہا زن و فرزند اور رعایا کو قید کر کے لے جائیں گے۔ ہماری عورتوں اور بیٹیوں کو خراب کریں گے۔ اور جب ملک اس طرح لوٹا

جائے گا اور برباد ہوگا اور رعایا یوں تباہ ہوگی تو پھر امن سلطنت کے قیام اور آبادی ملک کی امید رکھنا فضول محض ہے۔ آپ کی اس حرکت کا انجام کار یہی ہوتا نظر آتا ہے اب بھی کچھ نہیں گیا ہے اپنی اس حرکت سے باز آئیے اور ملک پر رحم کیجئے۔ بھوج ترمل رام راج کی چکنی چیزیں باتوں میں آگیا اور سمجھا کہ میری اطاعت تو رام راج نے قبول کر ہی لی ہے بادشاہ کے آنے کی جو غرض تھی وہ بلا مشقت حاصل ہو گئی بہتر یہ ہے کہ اب واپس کر دیا جائے۔ بھوج ترمل نے ایک معذرت نامے کے ساتھ چوالیس لاکھ ہن اور بردایت دیگر ۸۰ لاکھ ہن کا نذرانہ مع دیگر تحفہ تحائف بیش قیمت پیش کر کے بادشاہ سے عرض کی کہ آپ کو جو تکلیف یہاں تک قدم رنجہ فرمانے میں ہوئی اس کا یہ نذرانہ ہے اب آپ واپس تشریف لے جائیے۔ بادشاہ اپنے دل میں بہت خوش ہوا ہلدی لگی نہ پھٹکری اور رنگ چوکھا، نقد چوالیس لاکھ ہن بلا لڑے بھڑے اور کشت و خون کے مل گئے اب موقع پس و پیش کا کیا تھا ہنسی خوشی بیجا پور چلا گیا۔ ابراہیم شاہ ابھی دریائے کرشنا پار نہ ہوا تھا کہ رام راج اور دوسرے سازشی ایک دم بدل گئے اور سب نے بیجا نگر پر یورش کی کہ بھوج ترمل سے ہم اپنے کم سن راجہ کے قتل کا بدلہ لیں گے۔ بھوج ترمل نے جب یہ سنا تو اس کے ہاتھ کے طوطے اڑ گئے۔ اور سمجھا کہ کی کرائی محنت سب اکارت گئی، ایک دم سے بساط ہی الٹ گئی۔ حالت ہراس میں دیوانہ وار محل میں گھس کر دروازے بند کر لیے اور جی میں سوچا کہ ”تو کونہ مو کو اسے چولھے میں جھونکو“ اس نے تمام ہاتھیوں اور گھوڑوں کی آنکھیں نکلوا ڈالیں اور دہلی میں کٹوا دیں تاکہ کسی کام کے ہی نہ رہیں۔ تمام بیش بہار جواہرات اور موتیوں کو جو مدتوں سے جمع کیئے گئے تھے بڑی بڑی چکیوں میں پسوا کر آٹا کر دیا اور زمین پر پھیلا دیا تب اس نے محل کے ایک ستون میں ایک تلوار کا پھل گاڑ دیا اور زور سے اس پر جا کر ایسا گرا کہ تلوار پیٹھ کے پار ہو گئی ادھر اس کا خاتمہ ہوا ادھر شہر کے دروازے دشمنوں نے کھولے۔ اب رام راج کے لیے میدان خالی تھا روکنے والا کون تھا اس طرح رام راج بیجا نگر کا راجہ بن گیا۔

ابراہیم شاہ نے آتے ہی تمام روپیہ جو ملا تھا شہر بیجا پور کے قلعہ اور فصیلوں کی درستی اور استحکام میں لگانا شروع کیا جس کی تصدیق کتبوں سے ہوتی ہے جو فصیلوں پر موجود ہیں۔ جنوبی دروازے کے اندرون کی جانب ایک کتبہ ہے جس پر ۹۴۵ھ م ۱۵۳۸ء درج ہے۔ بادشاہ کی تخت نشینی کے چوتھے یا پانچویں سال اس نے ایک برج موسوم بہ ’الہی برج‘ بنوایا۔ اسی بادشاہ نے قلعہ کی دہری فصیل اور خندقیں جو یوسف شاہ اور اسمعیل شاہ کے عہد میں پختہ اور مضبوط نہ تھیں نہایت استحکام سے سنگ بست بنوائیں۔

اسد خاں کا و نکلادری کو ادھونی پر شکست دینا ۱۵۳۵ء

ابراہیم شاہ نے جب سنا کہ بھوج تزل مر گیا اور رام راج تحت پر بیٹھ گیا تو اس نے کہا کہ بیجانگر کے مقبوضات پر رام راج کو کیا حق ہے سچ پوچھو تو وہ اور میں برابر۔ اس سونے کی چڑیا کو کیوں چھوڑا۔ بادشاہ نے اسد خاں کو ایک جرار لشکر دے کر قلعہ ادھونی دیکھنے کو بھیجا۔ رام راج نے اسد خاں کے مقابلے کے لیے اپنے بھائی و نکلادری کی سرکردگی میں ایک بہت بڑی فوج بھیجی۔ اسد خاں نے جب بیجانگر کی فوج کی آمد سنی تو قلعہ کا محاصرہ چھوڑ کر آگے بڑھا اور دونوں میں بڑی بھاری جنگ ہوئی۔ اسد خاں نے دیکھا کہ بیجانگر کی فوج اس کے لشکر سے بہت بڑھی ہوئی ہے تو پیچھے ہٹ کر چودہ میل پر جا کر دم لیا مگر وہاں تک بھی ہندوؤں نے اس کا پیچھانہ چھوڑا۔ و نکلادری نے بھی مسلمانوں کے کیمپ سے دو میل دور اپنے ڈیرے ایک مقام محفوظ پر ڈال دیئے۔ اسد خاں کو یہ موقع اچھا ملا بھی صبح نہ ہونے پائی تھی کہ اس نے چار ہزار سواران جبہ پوش لے کر ہندوؤں کے کیمپ پر شیخوں مارا جب ذرا دن چڑھا تو و نکلادری نے پھر اپنی فوج کو جو تتر بتر ہو گئی تھی اکٹھا کر کے حملہ کرنے کا ارادہ کیا لیکن دیکھا تو اسد خاں کی قوت بہت بڑھی ہوئی تھی اور و نکلادری کو اپنی اور اپنے بال بچوں کی جان بچانی بھی فرض تھی، اس واسطے وہ لڑائی کا ارادہ چھوڑ کر چند میل پیچھے ہٹ کر ٹھہر گیا اور اپنے بڑے بھائی رام راج کو شکست کی خبر دی اور جلد امداد بھیجنے کو لکھا۔ رام راج نے فوراً تازہ دم فوج اور خزانہ بھجوایا اور بظاہر تو یہ کہلا بھیجا کہ خوب لڑو اور مقابلہ کرو لیکن اندرونی طور پر و نکلادری کو یہ لکھا کہ مجھے اس بات کا یقین ہے کہ ابراہیم عادل شاہ نے بطور خود ادھونی پر چڑھائی نہیں کی بلکہ شبہ ہے کہ ہمارے زمینداروں نے درپردہ سازش کر کے بیجاپور کے لشکر کو بلوایا ہے اور خود تمہارے ساتھ کے بہت سے امراء اس سے ملے ہوئے ہیں اس لیے مصلحت وقت یہی ہے کہ مسلمانوں سے صلح کر لی جائے تاکہ تمہارے بال بچے کسی طرح اسد خاں کے پنجے سے نجات پائیں۔ بادشاہ کو اسد خاں کی سازش کی بھنک پہنچ گئی تھی اس ڈر سے اسد خاں نے بیجانگر کی فوج میں تلام عظیم ڈال دیا اور قتل عام شروع کر دیا۔

ہم شیر مرداں کار آزمائے دلیر و عدو بند و کشور کشائے
و نکلادری کو اپنی فوج پر ایسا بھروسہ تھا کہ وہ بالکل مطمئن تھا اور اسے مسلمانوں کی طرف سے حملہ ہونے کا گمان بھی نہ تھا اسد خاں ایک دم ان کے خیموں تک پہنچ گیا اس وقت تک ان کو کانوں کان خبر نہ ہوئی اور نہ بھاگنے کا موقع ملا۔

نیا یہ غنودن چناں بے خبر کہ ناگاہ سیلے در آید بسر
 بجائے نہ حسد عقابے اسیر کہ آبے توں ہست اورا بزیر
 بیجانگر کی فوج تاب مقاومت نہ لاسکی اور چھیں بول گئی اور و نکٹادری کو ایسی بے سرو سامانی سے بھاگتے
 بنی کہ بال بچے خزانہ ہاتھی گھوڑے وغیرہ سب مال و اسباب چھوڑ چھاڑ صرف اپنی جان بچا کر بہ یک بنی دو
 گوش بھاگا اسد خاں نے سب مال و دولت سمیٹ ان کے بال بچوں کو قید کر لیا۔ ابراہیم شاہ اس شاندار
 کامیابی سے ایسا خوش ہوا کہ اسد خاں کے مدارج میں ترقی کی بہت کچھ بیش قیمت تحائف سے سرفراز کیا
 اور نہ صرف اس کی لڑکی کو اپنے عقد میں لا کر عزت افزائی کہ بلکہ زبان فیض ترجمان سے ارشاد فرمایا کہ
 اگر مجھ کو اسد خاں کی دختر سے کوئی لڑکا ہوگا تو وہی میرے تخت و تاج کا وارث ہوگا۔

اسد خاں کے حالات

اسد خاں ترک تھا۔ اس کا اصلی نام خسرو تھا۔ اسمعیل عادل شاہ کے زمانے میں ۱۱۵۱ء میں جب کہ شہر
 بیجاپور کا محاصرہ کیا گیا تھا اس کے بچانے میں اس نے بڑا نام پیدا کیا یہ محاصرہ خصوصاً بادشاہ کی خالہ و اشاد
 آغا کی بے نظیر بہادری کے سبب سے مشہور ہے۔ خسرو کو اس کے صلے میں اسد خاں کا خطاب اور بلکاؤں
 جاگیر ملی۔ اسد خاں دانش مندی اور فراست میں مشہور تھا چالیس سال تک وہ تمامی امراء و مشاہیر دکن کا
 بلجا و ماوار ہا۔ وہ بڑی شان و شوکت اور تزک و احتشام سے رہتا تھا اس کی ٹکر کا اور کوئی امیر نہ تھا ہر شخص اس
 کا ادب و تعظیم کرتا تھا۔ راجگان بیجا نگر اور دوسرے ممالک کے فرماں روا اس کی خداداد قابلیت کے
 معترف تھے اور اکثر اس سے مراسلت رکھتے تھے اور بیش قیمت تحائف بھی بھیجتے رہتے تھے۔ ڈھائی سو تو
 صرف اس کے خانگی نوکر تھے سب سے بڑے قد آور ساٹھ اور ڈیڑھ سو معمولی قد و قامت کے باقی اس
 کے پاس تھے۔ اس کے اصطلب میں عربی اور ایرانی چار سو اور اس کے علاوہ اس ملک کی نسل کے بہت سے
 عمدہ عمدہ گھوڑے تھے۔ یہ بڑھتے بڑھتے سپہ سالار اور وزیر اعظم کے اعلیٰ مراتب پر پہنچ گیا تھا۔ چوں کہ وہ
 بڑا مدبر اور فریس تھا اور اس کی چال بہت گہری تھی اس لیے ہمیشہ اپنے ارادوں میں کامیاب ہوتا تھا۔ عام
 قاعدہ ہے کہ جب کوئی شخص مقرب بارگاہ سلطانی ہو جاتا ہے تو سو دوست سو دشمن پیدا ہو جاتے ہیں اور
 بہت سے لوگ آتش رشک و حسد سے جل بھن کر اس کے گرانے کی فکر میں لگے رہتے ہیں اور طرح
 طرح کے جوڑ توڑ چلتے ہیں کہ کسی طرح وہ نظروں سے گر جائے یہی حال اسد خاں کا تھا۔ اسد خاں کے

دشمنوں نے یہ جمادی کہ وہ نظام شاہ سے بوجہ ہم مذہبی درپردہ ملا ہوا ہے اور عنقریب خود اپنی جاگیر بلگاؤں پر قبضہ کر دینے والا ہے۔ ابراہیم شاہ چکے میں آگیا اور نہ سمجھا کہ ایسا شخص جس نے مدۃ العمر جاں نثاری اور ہوا خواہی کی ہو، کیوں کر ایسا کرے گا فوراً تیور بدل گئے اسد خاں نے جب یہ لیل و نہار دیکھا تو سپہ سالاری سے دست کش ہو کر اپنی جاگیر بلگاؤں میں جا بیٹھا۔

برہان نظام شاہ اور ابراہیم عادل شاہ کی پہلی لڑائی بیجاپور پر ۹۲ھ م ۱۵۴۳ء

بادشاہ اور سپہ سالار فوج کے درمیان ایسی ناچاقی ہونا نظام شاہ کے لیے بیجاپور پر چڑھائی کرنے کے لیے ایک اچھا بہانہ ہاتھ لگا اور اس نے خواجہ جہاں دکھنی اور علی برید کو بلا کر علاقہ جات بیجاپور پر لوٹ مار شروع کر دی۔ قلعہ شولا پور آن واحد میں لے لیا اور بلگاؤں کا رخ اس امید پر کیا کہ بادشاہ اور اسد خاں کے تو چل ہی گئی ہے اسد خاں کبیدہ خاطر بیٹھا ہی ہوا ہے بد دل نوکردشمن برابر جاتے ہی قلعہ ہمارے حوالے کر دے گا۔ اسد خاں کو بادشاہ کی ناراضگی سے بالکل مایوسی ہو گئی تھی اور اپنی زندگی کے دوسرے افسردگی میں تیر کر رہا تھا۔ مصلحتاً چھ ہزار سوار جرار لے کر نظام شاہ کے ساتھ ہو لیا۔ نظام شاہ کو اسد خاں کے شریک ہو جانے سے از بس تقویت ہو گئی اور بشوخی تمام ملک میں لوٹ مار کرتا ہوا بیجاپور کی طرف بڑھا۔ ابراہیم عادل شاہ نے دیکھا کہ میں اکیلا ان دونوں کا مقابلہ کیا کر سکتا ہوں بیجاپور چھوڑ کر گلبرگہ چلا گیا۔ نظام شاہ نے بلا وسوسہ بیجاپور کا محاصرہ کر لیا۔ اسد خاں حد درجہ کا خیر خواہ اور نمک حلال تھا اور اس کی سرشت میں اپنے مالک کی وفاداری تھی نہایت سوچ میں پڑ گیا اور ایک معتبر شخص کو عماد الملک کے پاس بھیجا اور لکھا غمازی اور فتنہ انگیزی کی بدولت بدخواہان سلطنت نے میرے مالک کو مجھ سے رنجیدہ کر دیا ہے اور باوجود بے قصور محض ہونے کے میری پیشانی پر کلنک کا ٹیکہ لگ گیا ہے اور اب بھی لوگ میرے پیچھا نہیں چھوڑتے بادشاہ کو برہم کرتے رہتے ہیں آپ سے توقع ہے کہ اس وقت آپ تشریف لائیں اور عادل شاہ کی امداد فرمائیں اور اس غلام پر جو دھبہ بے وجہ لگایا گیا ہے اسے بھی عفو تقصیر سے محو کر دیں بڑی بندہ نوازی ہوگی۔ عماد الملک فوراً گلبرگہ پہنچا اور اسد خاں نظام شاہ کا ساتھ چھوڑ کر اس سے جا اور عماد الملک کے ذریعہ سے بادشاہ کے حضور میں حاضر ہو کر اپنا سارا دکھڑا رویا کہ اس اس طرح دشمنوں نے حضرت کو اس نمک خوار قدیم سے بدظن کر دیا تب بادشاہ کو بہت انفعال ہوا اور خاطر اقدس پر کدورت کا غبار دور ہو گیا اور نہایت نوازش سے اسد خاں کو سامنے بلا کر بغل گیر ہوا اور سرفراز فرمایا۔

اسد خاں کے آجانے سے بادشاہ کو بہت قوت ہو گئی اور عماد الملک کی مدد سے نظام شاہ کا مقابلہ کیا دو تین مقابلوں کے بعد نظام شاہ میں طاقت مقاومت نہ رہی اور بیڑ کی طرف بھاگا لیکن عادل شاہ اور عماد الملک نے اس کا پیچھا احمد نگر تک بھی نہ چھوڑا آخر کار نظام شاہ دولت آباد کو بھاگا اور شولا پور کا قلعہ اور دوسرے مقامات جو قبضہ سے نکل گئے تھے سب واپس لے کر ابراہیم عادل شاہ بیجا پور کو واپس آیا۔

برہان نظام شاہ، رام راج، قلی قطب شاہ، امیر برید کی متفقہ دوسری لڑائی۔ قلعہ

شولا پور مقبوضہ ابراہیم عادل شاہ پر ۹۵۰ھ م ۱۵۴۶ء

کم بخت قلعہ شولا پور ہی سلاطین احمد نگر و بیجا پور کے مابین ہمیشہ سے مابہ النزاع رہا۔ قلعہ شولا پور دونوں سلطنتوں کی سرحد پر واقع تھا اور ہر بادشاہ یہی چاہتا تھا کہ ایسے موقع کا مضبوط قلعہ ہمارے ہاتھ سے نہ نکل جائے۔ نظام شاہ کے ہاتھ سے آیا ہوا یہ قلعہ پھر نکل جانا سے بہت ہی شاق اور ایسا ناگوار گزارا کہ اس نے دانہ پانی چھوڑ دیا اور دل میں ٹھان لی کہ جس طرح بھی بنے اسے لے کر چھوڑوں گا لیکن ایسا کیا کر سکتا تھا اس نے پھر رام راج سے سلسلہ جنبالی کی اور جو مصالحت اس میں اور بادشاہ بیجا پور میں چلی آ رہی تھی اس میں کھنڈت ڈال دی اور جمشید قلی قطب شاہ کو اپنے ساتھ شامل کر کے یہ اتفاق خواجہ جہاں دکھنی اور علی برید کے پھر جنگ شروع کی اور قلعہ شولا پور کا محاصرہ کر لیا۔ جمشید نے شمال و مشرق سے بیجا پور پر چڑھائی کی اور رام راج کا بھائی و نکلادری جنوب مشرق کی طرف سے راجپور اور مدگل کو لوٹا تباہ کر تا بڑھا چلا آ رہا تھا۔ دو طرفہ حملوں سے ابراہیم شاہ پریشان ہوا اور گھبرا گیا اور گھبرانے کی بات بھی تھی بادشاہ نے ناچار اس اہم مشکل میں اسد خاں سے مشورہ کیا۔ اسد خاں نے بہت صائب رائے دی کہ ہمارا اصل دشمن تو برہان نظام شاہ ہے وہی ان سب کو چڑھا کر لایا ہے پہلے اس کا انتظام کرنا چاہئے پھر دوسروں سے بھگت لینا تو آسان کام ہے۔ نظام شاہ کے ہموار کرنے کا آسان نسخہ یہ ہے کہ جس بات پر نزاع ہے وہ منادی جائے یعنی قلعہ شولا پور کون سا بڑا معاملہ ہے، دے کر صلح کر لی جائے۔ رام راج بھی ایسا بہت جلیل القدر راجہ ہے اسے بھی تحفہ تحائف سے ہموار کیا جاسکتا ہے۔ ”زر بر نہ نوالا نہی نرم شہ“ اور پھر رام راج خود چیونٹیوں بھرا کباب ہے اسے اپنے آپس کی خانہ جنگیوں سے اتنی فرصت کہاں ہے جو وہ ہر ہی کاہور ہے، یوں دونوں کو سنبھال لینے کے بعد پھر قطب شاہ اکیلا رہ جاتا ہے اس سے میں خود سمجھ لوں گا۔ بادشاہ کو اسد خاں کی رائے بہت پسند آئی، برہان نظام شاہ کو قلعہ شولا پور دے کر ٹالا۔ اندھا کیا چاہئے

دو آنکھیں، وہ بالکل ٹھنڈا پڑ گیا رہا رام راج اس کے پاس بیجا نگر کو ایک ایلچی مع تحفہ تحائف کے بھیج کر صلح کر لی۔ اب صرف قطب شاہ اکیلا رہ گیا اس کا مار لینا کون سا بڑا کام تھا اسد خاں لاری نے اس کو ایسا پسا کیا کہ ملک تلنگانہ تک بھگایا اور گو لکنڈہ تک اس کا پیچھا نہ چھوڑا۔ اسد خاں نے پہلے تو قلعہ کاکنی کا محاصرہ کیا اور فتح کر کے اس کا نشان صفحہ دنیا سے مٹا دیا۔ قطب شاہ معاملہ بے طور دیکھ تلنگانہ کی طرف نکل گیا اسد خاں تعاقب کرتا چلا گیا اور کئی دفعہ قطب شاہیوں کی فوج کو شکست دے کر قلعہ گو لکنڈہ کے پاس تک پہنچ گیا۔ قلی قطب شاہ نے جب دیکھا کہ یہ تو بلا کی طرح چمٹ گیا ہے کسی طرح پیچھا ہی نہیں چھوڑتا اور ہمارے دار السلطنت میں آکر بھی اس کا یہ زور شور ہے تو دل مضبوط کر کے پھر فوج جمع کی اور چارو ناچار آمادہ جنگ ہو گیا اور دونوں میں بہت سخت لڑائی ہوئی مگر اب کی بار بھی جمشید ہی کو شکست ہوئی۔

سعادت بہ بخشایش داور راست نہ در جنگ بازوئے زور آور است
کلید ظفر چوں نیفتد بدست بیاز و در فتح نتواں شکست

کہتے ہیں کہ جس دن جمشید قطب شاہ اور اسد خاں لاری کا مقابلہ ہوا تو دونوں میں سے کسی نے ایک دوسرے کو نہ پہچانا کہ ہمارے مقابل کون ہے۔ قضا اسد خاں کی ایک تلوار جمشید قطب شاہ کے چہرے پر ایسی کاری پڑی کہ توبہ قبول نہ ہوئی اور عمر بھر اس زخم کی وجہ سے چہرے کی سخت بد نمائی کے علاوہ کھانے پینے کی بڑی تکلیف رہی الغرض اسد خاں لاری نے معرکہ جیت لیا اور مظفر و منصور بیجا پور واپس آیا۔

برہان نظام شاہ اور ابراہیم عادل شاہ کی تیسری لڑائی رود بھیما کے کنارے پر ۹۵۱ھ

۱۵۴۷ء

احمد نگر اور بیجا پور کی قدیم دشمنی کب ٹھنڈی ہونے والی تھی نظام شاہ نے پھر رام راج کے اغوا سے بیجا پور پر دھاوا کر دیا۔ دریائے بھیما پر ہی مٹ بھیڑ ہوئی۔ عبور کے تمام راستے مسدود تھے اور مدتوں ابراہیم عادل شاہ پار نہ اتر سکا آخر کار نہایت جرأت سے ابراہیم عادل شاہ پار اتر اور معمولی سی دو تین جھڑپیں ہوئیں۔ چوتھی مرتبہ صبح سے شام تک بڑی سخت خوں ریز جنگ ہوئی اور طرفین کے ہزار ہا آدمی مارے گئے آخر کار ابراہیم عادل شاہ خود میدان جنگ میں آیا اور تین ترکش تیروں کے خالی کیئے۔ ایسی گھسان لڑائی ہوئی کہ باید و شاید نتیجہ یہ ہوا کہ لوگ بیزار ہو گئے۔ کئی کئی بار احمد نگر کی فوج پسپا ہوئی

مگر یہ آخری حملہ اس زور کا ہوا کہ احمد نگر کا لشکر تاب نہ لاسکا، رہا سہا بل بوتہ بھی ان کا نکل گیا اور سوائے بھاگنے کے کچھ نہ سدھری۔ بیجاپور والوں کو بے انتہا غنیمت کا مال ملا۔ ۱۳۵ زنجیر فیل اور ۱۲۰ توپیں، انواع و اقسام کے مال و اسباب کے علاوہ ماہی مراتب بھی جو سب شکست یافتہ لشکر چھوڑ کر بھاگا تھا دستیاب ہوئے۔ ابراہیم عادل شاہ اپنی کامیابی پر نہایت مسرور ہو کر بیجاپور واپس آیا۔ اس فتحِ غیبی سے بادشاہ کے مزاج میں نخوت اور تکبر بہت ہو گیا تھا اور ایک دن بحالت نشہ برہان نظام شاہ کے ایلچیوں کو سخت ست کہہ بیٹھا اور خود برہان نظام شاہ کی نسبت بھی الفاظِ ناشائستہ کہا کرتا تھا آخر الامر غصہ اس قدر بڑھ گیا تھا کہ ذرا سی بات پر مقربانِ خاص کو مروا ڈالتا تھا۔

ابراہیم عادل شاہ کی معزولی کی سازش اور اس کا افساء ۹۵۲ھ م ۱۵۴۸ء

ابراہیم عادل شاہ فطرتاً بڑا بہادر اور جری تھا اکثر لڑائیوں میں اپنی ذات سے حصہ لیتا تھا اور دست بدست میدانِ جنگ میں لڑتا تھا اور بالطبع بڑا غصیل اور تیز مزاج تھا ذرا سی بات پر سخت سے سخت سزا دینے کا عادی تھا۔ حلم و مروت و عفوِ تقصیر کا مادہ اس میں باقی نہ تھا۔ بات بات پر قید اور قتل درگزر کسی سے کرتا تھا لوگ ان ناجائز سختیوں کی برداشت کی تاب نہ لاسکے اور بادشاہ کی معزولی اور شاہزادہ عبد اللہ کو تخت پر بٹھانے کی خفیہ سازش کرنے لگے لیکن ابھی پوری طرح کچھ بندوبست بھی نہ ہونے پایا تھا کہ بادشاہ کے جاسوسوں نے خبر دے دی پھر کیا تھا بادشاہ نے ایک دم ایک سو دس امراء کی گردنیں اڑوا دیں جس میں ہندو مسلمان دونوں ہی تھے اسی میں ضمنا اسد خاں بھی آنے کے ساتھ گھنٹی طرح پس گیا وہ بھی معتوب ہو کر بلا گاؤں بھیج دیا گیا اور اس کے متعلقین کو بیجاپور میں قید کر دیا۔ غرض جس کی نسبت ذرا بھی شبہ ہو اس کا خاتمہ کر دیا۔

شاہزادہ عبد اللہ کا بیجاپور سے فرار ہو کر گوا میں پناہ لینا ۹۵۲ھ م ۱۵۴۸ء

شاہزادہ عبد اللہ ان ہی لوگوں کے برتے پر کودتا تھا جب اس نے دیکھا کہ قتل عام شروع ہوا اور اس کے مدد و معاون ایک ایک کر کے تہ تیغ کیے گئے تو ایسا نہ ہو کہ میں بھی دھرا لیا جاؤں، ناچار بیک بنی دو گوش بھاگا اور گوا میں جا کر دم لیا اور عیسائیوں کی پناہ میں جا چھپا۔ پر تکالیوں نے اسے سر آنکھوں پر لیا لیکن ابراہیم عادل شاہ نے ڈی سوزا گورنر پر نکال کو لکھا تم عبد اللہ کو کسی ایسے مقام پر بھجوادو جہاں سے وہ بیجاپور کی سلطنت کے امن میں خلل نہ ڈال سکے تو ہم تم کو کچھ ملک دے دیں گے۔ ڈی سوزا نے یہ بات

منظور کی اور اسی کے صلے میں جزائر سلسٹ اور بارڈس پر تگالیوں کو مل گئے علاوہ اس کے اسد خاں کا بے شمار جمع کیا ہوا خزانہ بھی جو بلگاؤں میں تھا گورنر کو بطور ذاتی تحفے کے دیا گیا گورنر کو اسارا خزانہ ڈکار گیا جب شاہزادہ عبداللہ کو چند روز کے لیے کنانور لے گیا لیکن پھر گواواپس لے آیا اور جب دوسرے سال ڈی کاسٹر و گورنر مقرر ہوا تو اس نے عبداللہ کی تحویل سے بالکل انکار کر دیا۔

ابراہیم عادل شاہ اور گورنر گوا کا صلح نامہ ۱۵۴۶ء

اس چال بازی سے بادشاہ بیجاپور کو ایک بڑی بھاری مشکل پڑ گئی۔ فروری ۱۵۴۶ء میں ابراہیم عادل شاہ نے پر تگالیوں سے ایک صلح نامہ جس میں من جملہ اور شرائط کے ایک شرط یہ بھی تھی کہ دکن یا علاقہ نظام شاہ یارایاں بیجانگر کا کوئی شخص شاہزادہ عبداللہ یا اس کے خاندان سے اس وقت تک کوئی تعلق یا معاملت نہ رکھے جب تک کہ ہمارا اپیلٹی جو ہم بادشاہ پر تگال کے پاس بھیجنے والے ہیں کچھ جواب لے کر واپس نہ آجائے لیکن پر تگالیوں نے اس صلح نامے پر کچھ بھی عمل نہ کیا تب ابراہیم عادل شاہ نے ۱۵۴۷ء میں جزائر سلسٹ اور برڈس پر فوج کشی کی لیکن پر تگالوں کے ہاتھ سے شکست پائی۔

برہان نظام شاہ بحر کی اور رام راج کی لڑائی ابراہیم عادل شاہ سے ۹۵۹ھ ۱۵۵۱ء

برہان نظام شاہ نے اس زمانے میں رام راج کے پاس کچھ تحائف بھجوائے تھے۔ ابراہیم عادل شاہ نے جب یہ خبر سنی تو برا فروختہ ہو کر بیجاپور میں جو اپیلٹی بیجانگر کے تھے ان کی ایسی تذلیل کی کہ وہ جان بچا کر بھاگے۔ رام راج کو اپنے اپیلٹیوں کے ساتھ بد سلوکی سخت ناگوار ہوئی اس نے نظام شاہ کو بھڑکا کر ابراہیم عادل شاہ پر چڑھائی کرادی اور قلعہ کلیانی پر قبضہ کر لیا۔ بادشاہ بیجاپور نے اس کے معاوضہ میں قلعہ پرینڈہ دبا لیا۔ برہان نظام شاہ اور رام راج دونوں ایک ہو گئے۔ اور ۱۵۵۱ء میں راجپور کے قریب ملے اور راجپور اور مدگل لینے کا ارادہ کر لیا اس من سمجھوتے سے کہ بعد شولا پور بھی لے لیں گے چنانچہ ایک عرصہ تک محاصرہ کرنے کے بعد قلعہ راجپور فتح کر لیا۔ اہالی قلعہ مدگل کو جب راجپور فتح ہو جانے کی خبر ملی تو انہوں نے قلعہ مدگل کی کنجیاں خود بخود رام راج کے پاس بھیج دیں اور اس طرح یہ دونوں مقام ہندوؤں کے قبضے میں آ گئے۔ اور رام راج بیجانگر واپس چلا گیا اور اپنے چھوٹے بھائی و نکلادری کے ساتھ ایک بڑا لشکر برہان نظام شاہ کی امداد کو دیا اور دونوں نے مل کر قلعہ بیجاپور پر ایسی سخت گولہ باری کی کہ مسمار کر دیا اور فتح کر لیا۔ ۱۵۵۳ء میں برہان نظام شاہ کا انتقال ہو گیا اور حسین نظام شاہ اور ابراہیم عادل شاہ دونوں مسلمان

بادشاہوں میں اس وقت تو مصالحت ہو گئی لیکن حسد اور سازش کا بازار گرم تھا یہ اتحاد تھوڑے ہی دنوں بعد ٹوٹ گیا۔ اسی زمانے میں خواجہ جہاں دکھنی کی سلسلہ جنبانی سے جو برہان نظام شاہ کے خوف سے بھاگ کر بیجاپور آ گیا تھا ابراہیم عادل شاہ کو پھر قلعہ شولا پور کے لینے کی فکر ہوئی اس حصول مدعا کے لیے رام راج سے دوستی گانٹھ لی۔ سیف عین الملک سپہ سالار برہان نظام شاہ کو مواعید دل فریب دے کر برار سے بلوا کر اسد خاں لاری کی جگہ مقرر کیا اور خطاب سیف الدولہ القاہرہ عضد السلطنۃ الباہرہ امیر الامراء السیف عین الملک کا دیا۔ اب قلعہ شولا پور چھڑانے کے لیے ابراہیم عادل شاہ اور حسین نظام شاہ میں ایک سخت لڑائی شولا پور پر ہوئی جس کی تفصیل حسب ذیل ہے۔

ابراہیم عادل شاہ اور حسین نظام شاہ کی لڑائی شولا پور پر ۹۵۹ھ م ۱۵۵۳ء

حسین نظام شاہ بحری نے لشکر خاصہ اور ہاتھی جس کا نام مست تھا لے کر عین الملک پر حملہ کیا جس میں بہت سے لوگ طرفین کے مارے گئے اور قریب تھا کہ نظام شاہ کی فوج پسپا ہو کہ ناگاہ بعض امراء نظام شاہی مانند رستم خاں دکنی و جہانگیر خاں حبشی و غضنفر خاں شیرازی کے جو میسرہ ابراہیم عادل شاہ سے جنگ کر کے شکست پا چکے تھے انہوں نے جب نظام شاہ کا جھنڈا اپنی مقررہ جگہ پر نہ دیکھا تو گھبرا کر اپنے بادشاہ کی مدد کو آ پہنچے جب عین الملک نے دیکھا کہ نظام شاہی فوج تو آگئی مگر ہماری طرف سے کسی نے خبر بھی نہ لی اب ضرور شکست ہو جائے گی تو عین الملک اپنی عادت کے موافق گھوڑے پر سے اتر پڑا اور میدان جنگ میں پایادہ کھڑا ہو گیا اس کی عادت تھی کہ جب دیکھتا تھا کہ اب خیر نہیں ہے تو فوراً گھوڑے سے اتر کر پایادہ ہو جاتا تھا کہ لوگ سمجھ جائیں کہ معاملہ نازک ہے اب یا جان جائے یا فتح ہو۔ ایک کوتاہ نظر نے جا کر بادشاہ سے آگ لگادی کہ ہم نے دیکھا کہ عین معرکہ جنگ میں عین الملک گھوڑے پر سے اتر پڑا اور حسین نظام شاہ کو جو اس کا قدیم دوست ہے اس سے پان کا بیڑا لیا اس غرض سے کہ آپ کو پکڑ کے اس کے حوالے کر دے۔ ابراہیم عادل شاہ نے نہ تحقیقات کی نہ دریافت کیا یہ سنتے ہی گھبرا کر بیجاپور بھاگ گیا۔ عین الملک لڑائی میں مصروف تھا اور قریب تھا کہ فتح کر لے اتنے میں بادشاہ کے ایک پٹے جانے کی خبر مشہور ہوئی مجبوراً عین الملک نے بھی لڑائی سے ہاتھ کھینچ لیا۔ عین الملک کے بھانجے سلاہت خان و اس جنگ میں کئی سخت زخم لگے تھے جس کی وجہ سے وہ گھوڑے پر سے اتر پڑا تھا اس کی مرہم پٹی کر کے عین الملک ویسے ہی بادشاہ کے پیچھے دوڑا کہ بادشاہ کو بیجاپور جانے سے منع کرے لیکن جوں ہی بادشاہ نے عین الملک کے علم کا نشان دیکھا وہ سمجھا کہ مجھے پکڑنے آرہا ہے پھر ایسا بھاگا کہ بیجاپور جا کر دم لیا۔ عین

الملک بعد میں بیجاپور پہنچا اور ایک معتمد کے ذریعہ سے عرض کرایا کہ میں اپنا مال و اسباب سب چھوڑ کر تنہا گھوڑے پر سوار ہو کر صرف ایک تپچی کے ساتھ حاضر ہوا ہوں میرے پاس خیمہ و خواب گاہ نہیں ہے اگر خزانہ عامرہ سے تھوڑی سی رقم خانہ زاد کو سرفراز ہو جائے تو عین پرورش ہے۔ بادشاہ کے دل میں یہ بات بیٹھ گئی تھی کہ شکست صرف عین الملک کے سبب سے ہوئی ہے جو اب دیا کہ ہم کو تمہارے جیسے بے اعتدال نوکر کی ضرورت نہیں ہے جہاں چاہو چلے جاؤ، عین الملک نے کچھ قصور نہیں کیا تھا یہ سن کر ہکا بکارہ گیا پھر کہلا بھیجا کہ میں حضرت کا سچا اور مخلص جاں نثار خدمت گزار ہوں قریب چھ سو عزیز و قریب اور دوسرے ہم قوم اس لڑائی میں مارے گئے ہیں اور مال و اسباب سب لٹ گیا ہے ایسی حالت میں میں کہاں جاسکتا ہوں۔

جز آستان توام در جہاں پناہے نیست
سر مرا بجزایں در حوالہ گاہے نیست
ایسی حالت میں آپ مالک ہیں در دولت سے نل نہیں سکتا، اس پیغام سے جو سراسر نمک حلائی کا تھا بادشاہ کو عین الملک کی متمدنی کا مظنہ ہوا اور غصے ہو کر حکم دیا کہ ”جو شخص یہ پیغام لایا ہے اسے طمانچہ مار کر نکال دو۔“

عین الملک کی بغاوت اور ابراہیم عادل شاہ سے لڑائیاں

جب عین الملک مایوس ہو گیا تو اس نے اپنے دوستوں سے مشورہ کیا انہوں نے کہا کہ اب اس وقت تو کوئی موقع پھر عرض معروض کرنے کا باقی نہیں رہا۔ عین الملک نے خیال کیا کہ مصلحت یہی ہے کہ اس وقت یہاں سے نل کر میں اپنی جاگیر ”مان“ کو چلا جاؤں اور وہاں سے قسط فصل خریف وصول کر کے اپنا سامان کر لوں اور جدھر منہ اٹھے چلا جاؤں۔ بادشاہ نے جب عین الملک کے چلے جانے کی خبر سنی تو پانچ ہزار سواروں کا لشکر ایک امیر کے ساتھ بھیج دیا اور حکم دیا کہ عین الملک کو ہماری مملکت سے نکال دو۔ صلابت خاں نے بلا اجازت عین الملک لشکر کا مقابلہ کیا اور شکست دی اور قسط ربیع کے وصول کے لیے اور ٹھہر کر اطراف و جوانب کے مقامات مرج و کلیر وغیرہ پر قبضہ کر لیا۔ بادشاہ نے دوبارہ دس ہزار فوج بہ سرکردگی دلاور خاں حبشی بھجوائی اور نواح گلبرگہ میں عین الملک اور صلابت خاں نے اپنی فوج آراستہ کر کے مقابلہ کیا اس میں دلاور خاں کے سر اور چہرے پر بھاری زخم آئے اور شکست پا کر بھاگا چار کوسوں تک عین الملک کی فوج نے اس کا تعاقب کیا اور اس قدر مال اور اسباب اور ہاتھی گھوڑے اور اونٹ ملے کہ

عین الملک کو اور تقویت ہو گئی اور اس نے زیادہ فوج اور توپ خانہ بھی جمع کر لیا تیسری بار ابراہیم عادل شاہ خود پچیس ہزار سوار اور توپ خانے لے کر مان پر جا پہنچا، عین الملک نے پہلے ہی بہت سی فوج جمع کر لی تھی۔ تین دن تک برابر اپنی فوج کو روز درست کرتا تھا اور میدان جنگ میں آنے کا غلغلہ اٹھاتا تھا مگر آیا ایک دن بھی نہیں۔ ابراہیم عادل شاہ کی فوج اس کے انتظار میں دن بھر گھوڑوں پر مسلح سوار رہتی تھی اور شام کو ویسے ہی پلٹ جاتی تھی۔ چوتھے دن بھی ایسا ہی ہوا کہ عین الملک نے اپنے لشکر کی صف بندی کی اور ہر چند قرادلوں نے کہا کہ عین الملک آیا ہی چاہتا ہے مگر کسی نے نہ سنا اور سمجھے کہ وہ تو ہر روز اسی طرح جل دیا کرتا ہے آتا ہے نہ آتا ہے، ناحق ہم کو حیران کرتا ہے۔ اسی خیال سے کسی نے نہ ہتھیار لگائے نہ گھوڑوں پر سوار ہوئے کہ ناگاہ عین الملک کا لشکر میدان جنگ میں آ پہنچا۔ بادشاہی لشکر بے خبر پڑا تھا کوئی تیار نہ تھا ناچار بادشاہ خود عین الملک کے مقابلے کو گیا۔ عین الملک دو بدو بادشاہ سے لڑنے سے ہچکچایا اور سب نے صلاح دی کہ چتر شاہی سے لڑنا مناسب نہیں ہے۔ مرتضیٰ خاں انجو ایک سید پر غرور تھا جس کا عین الملک بہت معتقد تھا اس نے کہا کہ چتر تھوڑا ہی جنگ کرتا ہے اب ملاحظہ کس بات کا ہے۔ عین الملک اسے فال نیک سمجھا اور پانچ ہزار سوار لے کر اپنے گھوڑے کو خیز کیا اور جہاں کہ شاہی چتر تھا اسی حصے پر جا پڑا۔ خاصہ شاہی کی فوج اس کے حملے کی تاب نہ لا کر بھاگی۔ بادشاہ بھی بھاگا اور بیجا پور کے قلعے میں جا کر چھپ گیا۔ چتر و فیل شاہی اور توپ خانہ اور تمام اثاثہ شاہی عین الملک کے ہاتھ لگا اور عین الملک نے بیجا پور سے دو کوس کے فاصلے پر موضع تور وہ میں اپنا لشکر ڈال دیا اور قلعے کی رسد بند کر دی اب عادل شاہ کو سوائے راجہ بیجا نگر سے مدد طلب کرنے کے اور کوئی تدبیر نہ سو جھی۔ بادشاہ نے راجہ کے پاس سات لاکھ ہن بھیج کر استمداد چاہی۔

عین الملک اور ونکادری کی لڑائی

رام راج نے (جو در حقیقت سیاہ و سفید کا ملک تھا کیوں کہ راجہ کو تو اس نے برائے نمود بھلا کر لکھا تھا) اپنے بھائی ونکادری کو غنیم کی مدافعت کے لیے ایک بڑا بھاری لشکر دے کر بیجا پور (سنہیار لوپس) کو حال میں بہ بمقام لسبن سرکاری محافظ خانے میں جو ملاری ڈی ٹو میو میں ہے ایک تاریخی کاغذ دستیاب ہوا ہے جس میں لکھا ہے کہ راجہ بیجا نگر نے ابراہیم عادل شاہ کو عین الملک اور شہزادے عبداللہ کے مقابلے کے لیے سات لاکھ پر ڈاس (سکہ) لے کر امداد دی تھی (روانہ کیا۔ عین الملک نے اسد خاں کی چال اختیار کی

اور چاہا کہ ہندوؤں پر یکایک حملہ کر کے گھبرا دے لیکن ونگلادری کو اس بات کی خبر لگ گئی تھی اس نے اپنی فوج کو چوکنا کر دیا اور بڑی بڑی لمبی مشعلیں بنوائیں اور حکم دیا کہ جو ہیں دشمن کے اس طرف بڑھنے کی خبر پہنچے ایک دم ان سب کو روشن کر دیا جائے اور جہاں تک ممکن ہو ان کو بلند کیا جائے تاکہ ہماری فوج کو دشمن کی فوج اچھی طرح نظر آئے۔ ایک رات عین الملک اپنے ساتھ صلابت خاں کو لے کر دو ہزار فوج کے ساتھ ہندوؤں کے کیمپ میں جا گھسا اور کسی نے اس کی مزاحمت نہ کی۔ اشارہ پاتے ہی ایک دم مشعلیں روشن کر دی گئیں۔ اور ونگلادری جو اپنی فوج کے ساتھ ہر طرح سے تیار بیٹھا تھا مسلمانوں کے لشکر سے مقابلہ کرنے لگا۔ چوں کہ مسلمان بے روک ٹوک گھس پڑے تھے وہ سمجھے کہ اب میدان مار لیا لیکن انجام یہ ہوا کہ پانچ سو آدمی مسلمانوں کے مارے گئے۔ عین الملک اور صلابت خاں بڑی مشکل سے جان بچا کر بھاگے لیکن اندھیرے میں راستہ بھول کر جنگل میں بھٹک گئے۔ فوج میں سے جو لوگ بھاگ کر آگے آگئے تھے انہوں نے سمجھا کہ یہ لوگ مارے گئے اور اس خبر سے ایک ہل چل پڑ گئی اور ساری فوج منتشر ہو کر جدھر سینگ سمائے بھاگ گئی۔

عین الملک اور صلابت خان کا حسین نظام شاہ کے پاس جانا اور مارا جانا ۱۵۵۶ء

عین الملک اور صلابت خاں مع دو سو سواروں کے صبح ہوتے ہوتے اپنے کیمپ میں پہنچے تو دیکھا کہ وہاں ایک چڑیا بھی نہ تھی، یہ دونوں گھبرا کر مان کے رستے سے حسین نظام شاہ کی سلطنت میں پناہ لینے کو بھاگے لیکن حسین نظام شاہ نے دھوکے سے ان دونوں کو مروا ڈالا۔ (اب عین الملک کا ٹھکانا مملکت عادل شاہی میں کہاں باقی تھا، ناچار حسین نظام شاہ کی طرف رخ کیا۔ نظام شاہ عین الملک سے دل میں کدورت رکھتا تھا۔ مگر بہ ظاہر اس کے آنے کی خوشیاں منا رہا تھا اور لوگوں سے کہتا تھا کہ دیکھو اب ہمارا طالع بھی چمکا کہ عین الملک نے پھر اس طرف رخ کیا آخر اسے حقوق سابقہ کا خیال آیا اور پھر اس کی خواہش ہے کہ ہماری سلک امراء میں شریک ہو۔ نظام شاہ نے فوراً حکیم قاسم بیگ کو (جو محرم اسرار شاہی تھا اور اس سے بڑا اور کوئی اس سلطنت میں رئیس نہ تھا) عین الملک کے استقبال کو بھجوایا اور لکھوا بھیجا کہ ہماری دلی محبت تم کو ہماری طرف کھینچ لائی ہے یہ صرف تقدیری بات تھی کہ تم چند روز کے لیے ہم سے جدا رہے۔ لیکن اب ہمیں ان باتوں کا خیال بھی نہیں ہے۔ ہماری عنایات و اشفاق کو تم اپنے اندازے سے زیادہ سمجھو اور بہ اطمینان تمام ہمارے حضور میں حاضر ہو جاؤ کہ بعطائے قدیمی مناصب و جاگیرات تم کو

قرآن و امثال میں معزز و ممتاز کیا جائے۔ تمہارے اطمینان کے لیے ہم نے قول نامہ اور زگیر (بالکسر چیزے مانند انگشتری باشد کہ از شاخ حیوان و استخوان و غیرہ سازند بہ وقت تیر اندازی در نرا نگشت کنند از برہان)، رومال خاصے میں لپیٹ کر بھیج دیا ہے۔ چاہئے کہ حکیم قاسم بیگ کے ساتھ جو ہمارا محرم بزم اختصاص اور مصاحب مجلس خاص ہے چلے آو اور دیر نہ لگاؤ۔ عین الملک نے دو شرطوں سے پیغام شاہی قبول کیا۔ اول یہ کہ بادشاہ خود قلعہ احمد نگر سے میرے استقبال کو آئے دوسری یہ کہ ملاقات کے دن قاسم بیگ میرے لشکر میں بہ طور یرغمال رہے۔ قاسم بیگ نے دونوں باتیں قبول کر لیں عین الملک دو ہزار سواروں کے ساتھ احمد نگر کی طرف روانہ ہوا اور دو کوس ادھر ٹھہر گیا۔ قاسم بیگ نے کہا کہ اب مجھے اجازت دیجئے کہ میں احمد نگر جا کر بادشاہ سے آپ کی ملاقات کا بندوبست کر کے پھر واپس آ کر آپ کے لشکر میں بہ طور رہن ٹھہر جاؤں تب آپ بادشاہ کی ملاقات کو شوق سے تشریف لے جائیں۔ قاسم بیگ کو اپنے بادشاہ کی مجلس کا حال بخوبی معلوم تھا کہ وہاں کی بات کا کچھ ٹھکانا نہیں گھڑی کچھ گھڑی کچھ۔ سیدھا اپنے گھر گیا اور بھلاویں کا تیل اپنے سر اور چہرے پر مل لیا اور بیماری کا بہانہ کرے پڑ گیا۔ بادشاہ نے اپنے چند معتبرین کے ساتھ اطعمہ و اشربہ لذیذہ عین الملک کے پاس بھجوائے اور جو وقت ملاقات کے لیے ٹھہرایا تھا وہ بھی کہلا بھیجا اور نیز یہ کہ قاسم بیگ بیمار ہو گیا ہے اس وجہ سے وہ نہیں آسکتا اس کے انتظار کی کچھ ضرورت نہیں ہے تم جلد چلے آؤ میں بھی تمہارے استقبال کو سوار ہوتا ہوں۔ عین الملک نے اپنے معتمدوں کے ذریعہ سے قاسم بیگ کو دکھوایا اس کو دیکھا تو واقعی سارا منہ سو جا ہوا تھا اور ان لوگوں نے یہ بھی آکر کہا کہ بادشاہ پیشوائی کے لیے سوار ہو چکا ہے۔ عین الملک کے غلام قبول خاں نے بہت منع کیا اور عرض کیا کہ قاسم بیگ نے بیماری کا بہانہ کیا ہے اور مجھے اس میں کھٹکا ہے عین الملک بہت شپٹایا مگر اب پلٹ کیسے سکتا تھا صلابت خاں اور چند لوگوں کے ساتھ بادل ناخواستہ روانہ ہوا جب قریب بنکا پور کے پہنچا تو دیکھا کہ بادشاہ ایک گھوڑے پر سوار کھلے میدان میں کھڑا ہے اور دونوں طرف ہاتھیوں کی لمبی قطاریں جمی ہوئی ہیں۔ چند لوگ بادشاہ کی طرف سے آئے آکر صلابت خاں اور عین الملک کی طرف سے انڈر سوار شدہ لے آئے پیچھے سے اور چند لوگ آکر کہنے لگے کہ بہ لحاظ آداب شاہی مناسب یہ ہے کہ آپ پیدل ہو لیں عین الملک سمجھا تھا کہ بہ حالت سواری ہی ملاقات ہو جائے گی لیکن یہ لوگ اصرار کرنے لگے۔ عین الملک کو بہت شاق گزرا لیکن اس وقت کچھ بن نہ پڑا ناچار دونوں اتر گئے اور آگے بڑھ کر بادشاہ کی رکاب کو بوسہ دینا چاہتے تھے لیکن وہاں تک پہنچنے بھی نہ پائے تھے کہ حکم ہوا کہ دونوں

ہمارے ہاتھیوں پر سوار ہو جاؤ ہاتھیوں پر سوار ہوتے ہی نظام شاہ نے سمجھا کہ اب کیا تھا شکار قابو میں آگیا خدا جانے بادشاہ نے فیلبانوں سے کیا کہہ رکھا تھا کہ جب قریب بنکا پور کے پہنچے کہ ہاتھی بانوں نے دونوں کے گلے گھونٹ کر ان کا کام تمام کر دیا اور دونوں کی نعشیں ہاتھیوں پر سے نیچے گرا دیں۔ نظام شاہ نے انجان ہو کر کہا کہ اوہو ڈر کے مارے دونو کا دم نکل گیا اور ان دونوں کو وہیں بنکا پور میں دفن کر دیا لیکن بیجا پور سے دو میل کے فاصلے پر جانب مشرق موضع عینہ پور میں عین الملک کا بہت بلند اور عالی شاہ مقبرہ اب تک موجود ہے اس کی کرسی بہت بلند ہے اور رقبہ بے حد سڈول اور خوب صورت ہے۔ مقبرے کے اندر نہایت خوش خط کلام مجید کی آیتیں بخط طغرئی گچ میں منقش ہیں جو جا بجا سے جھڑ بھی گئی ہیں۔ مقبرے کے اندر قبریں بھی ہیں اس مقبرے کے بائیں طرف ایک خوب صورت سی مسجد بھی ہے عین الملک ۹۵۳ھ ۱۵۵۶ء میں دنیا سے رخصت ہوا بقول فرشتہ بنکا پور میں دفن ہے۔ ممکن ہے کہ مقبرہ اس نے اپنی زندگی میں بنوایا ہو لیکن اس میں مدفون نہ ہو۔ شاہزادہ عبداللہ ابھی تک گواہی کے علاقے میں سلطنت بیجا پور کے خواب دیکھ رہا تھا اس نے بیجا پور کی خانہ جنگیاں دیکھ کر گوا کے جدید وائسرائے پڈرو ڈی میسکرن ہاؤس (Pedro de Mascarenhes) کو طمع دلانی کہ اگر تمہاری کوشش سے میں بیجا پور کا بادشاہ ہو جاؤں گا تو تمہارے ساتھ بہت کچھ سلوک کروں گا۔ ان لمبے چوڑے وعدوں سے وائسرائے کی رال ٹپک پڑی۔ وائسرائے نے کیا کام کیا کہ ۱۵۵۵ء میں عبداللہ کو پونڈا میں ہی تخت پر بٹھلا کر اس کی بادشاہت کا اعلان کر دیا۔ لیکن اسی سال وائسرائے مذکور مر گیا۔ فرنیسکو برینو (Francisco Barreto) بطور گورنر اس کا جانشین مقرر ہوا اس نے عبداللہ کی طرف سے ملک کا محاصل وصول کرنا شروع کیا لیکن ابراہیم عادل شاہ کا ایک سردار سات ہزار فوج لے کر مانع و مزاحم ہوا اور مقابلے کو آن موجود ہوا اور کئی لڑائیاں ہوئیں۔ ابراہیم عادل شاہ بھی بے کار نہیں بیٹھا تھا اس نے سدا سیوراجہ بیجانگر سے اور پندرہ ہزار فوج کی مدد لی اور شہزادہ عبداللہ کو جس نے ہل چل مچادی تھی تخت سے اتار کر گرفتار کر لیا اور اسی کے ساتھ ہی ساتھ کئی حملے پر تگالیوں پر بھی کئے۔ ۱۵۵۶ء کے سارے جاڑے کے موسم میں یہ لڑائیاں جاری رہیں لیکن کوئی قطعی فیصلہ نہ ہوا۔ سال مابعد میں بیجا پور سے تازہ دم فوج مدد کو آن پہنچی اور جزائر سالٹ اور بارڈس پر حملہ کیا لیکن یہ مقام پانڈا شکست کھائی اور اس کے بعد چند روز کے لیے جنگ موقوف رہی۔

ابراہیم عادل شاہ کا اسد خاں لاری کے پاس بلاگوں جانا ۹۵۶ھ ۱۵۴۹ء

اسد خاں لاری اپنی جاگیر، بلاگوں چلا گیا تھا اس کا جانا تھا کہ دشمنوں نے بساط الٹ دی اور بادشاہ کو اپنے پرانے معتمد اور خیر خواہ ملک کی نسبت پھر بدگمانی پیدا کر دی۔ بادشاہ نے دارالسلطنت بجاپور میں جتنے اسد خاں کے وابستہ لوگ اور ملازمین تھے سب کو قید کر دیا۔ چند روز کے بعد اسد خاں نے ایک معروضہ حسب ذیل لکھ کر مع نور اس اسپ تازی و نوزنجیر فیل کوہ پیکر اور چند نفیس تحائف بادشاہ کی خدمت میں گزرا۔

سلیمان سریر اسکندر مند فریدوں خستتا

چہ شد چہ شد کہ بد نیساں رمیدہ از من چہ کردہ ام چہ شنیدی چہ دیدہ از من
گر گنا ہے کردہ ام انیک سرو تیغ و کفن ورنہ بے موجب نشاید دوست آزدن ز من
ہر چند ازیں معنی کہ ارباب غرض بروا من این فدوی در گاہ چہ الزام بستہ اند خبر ندارم۔ چوں گرگ
یوسف بے گناہ وہم در ہمہ حال افسوس و تاسف بر مال و حال و نعت می نمایم

بیک ماہ با تحفہ و پیشکش بیایم بدان بارگاہ شاد و خوش
بیایم بہ بندم بخدمت کمر نیم چوں قلم بر خط شاہ سر
ابراہیم عادل شاہ نے اسد خاں لاری کا قصور معاف فرمایا اور فوراً اس کے اہل و عیال کو قید سے چھوڑ کر بلاگوں روانہ کر دیا۔ ان ہی دنوں اسد خاں کی طبیعت ناساز ہو گئی اور روز بروز حالت ردی ہوتی گئی۔ اس کو اپنی موت کا یقین ہو گیا پھر ایک دوسرا عریضہ بہ اظہار آرزوئے قدم بوسی و ادراک شرف حضور بنی لکھا جس میں یہ بیت تھی

چو سر و ناز قدم رنج کن بدیں گلزار چو باد صبح گزر کن بدیں حدیقہ انس
بادشاہ نے جب حال پر ملال اسد خاں کا پڑھا فرط محبت سے اس کے آنسو نکل پڑے اور اسی وقت بلاگوں کا قصد کیا اور دو دو منزل ایک ایک دن میں طے کر کے جوں ہی بلاگوں کے قریب پہنچا تو اسد خاں کی وفات کا حال سن کر از بس ملول و غمگین ہوا اور بہ حسرت تمام و تاسف مالا کام شب کے وقت بلاگوں پہنچا اور اسد خاں کے گھر والوں خصوصاً اس کے بیٹوں سے اظہار تعزیت فرما کر سب کو انواع و اقسام خلتوں سے سرفراز فرمایا۔ اسد خاں کے جملہ متر و کات میں سے صرف تین سو با تھی اور چار سو ٹھوڑے

داخل سرکار کر لیے باقی اثاثہ اور نقدیات واجناس سب اس کے فرزندوں کو دے دلا کر واپس آیا۔ اسد خاں کی عمر سو سال سے متجاوز تھی اور برابر پینتالیس سال بادشاہ کی خدمت میں رہا اور نہایت راست بازی، خیر خواہی اور نیک نامی سے اپنی زندگی بسر کر کے ۹۵۶ھ بم ۱۵۴۹ء میں اس دار فانی سے دار جاودانی کو کوچ کیا اور بلا گاؤں ہی میں اس مقبرے میں آسودہ ہے جو اس نے پہلے سے بنوا رکھا تھا۔ اب بھی اس کا مزار زیارت گاہ خاص و عام ہے **اللَّهُمَّ اغْفِرْ لَهُ**۔ کہتے ہیں کہ سو بکرے اور دو سو مرغ خاصہ کے لیے روزانہ کٹتے تھے۔

اسد خاں کے کچھ اور حالات

اسد خاں لاری ایسا مدبر اور پالیٹیشن تھا کہ دراصل اس کے کارنامے اس قابل ہیں کہ ہم اس کی لائف جداگانہ لکھیں مگر بخوف طوالت علی سبیل الاختصار ذکر کرتے ہیں کہ وہ امرائے عظام و وزرائے کرام میں نیک محضر اور فرخ سیر حمیدہ خصائل اور پسندیدہ شامل تھا۔ شجاعت اور سخاوت میں نظیر نہ رکھتا تھا۔ تدبیر ملکی اس کے بے مثل اور مشکل ترین معاملات کی عقدہ کشائی ناخن تدبیر سے عمدہ ترین پیرایہ میں کرتا تھا۔ نیر اقبال اس کا ایسے عروج کمال پر تھا کہ کبھی اس کی تدبیر الٹی نہ پڑی۔ کامیابی اور ظفر اس کے قدموں سے لگی پڑی تھی۔ جو کام کرتا تھا کیسا بھی مشکل ہو اس کی خوش اقبالی اور نیک نیتی سے راست آتا تھا جس کا نتیجہ یہ ہے کہ اب تک اس کا مزار مبارک مثل اولیائے کرام کے زیارت گاہ خاص و عام ہے مجاوریں موجود ہیں اعراس و فاتحہ خوانی عود و گل نذر و نیاز سب ہی کچھ برابر ہوتا ہے۔ مسلمان اور ہنود دونوں یکساں اس کے معتقد ہیں۔ **ذَلِكَ فَضْلُ اللَّهِ يُؤْتِيهِ مَنْ يَشَاءُ وَهُوَ عَلَى ذَلِكَ قَدِيرٌ**

یک دن عنایتے توائے بندہ نواز بہتر زہزار سالہ تسبیح و نماز اس میں شک نہیں کہ تاریخ بیجا پور میں اسد خاں کا نام نامی زریں حروف سے لکھا ہوا ہے۔ اس کے کارنامے مٹ نہیں سکتے۔ اس سے بڑھ کر دوسرا با اقتدار اور کوئی عہدہ دار نہ تھا۔ اور نیک نامی کا سہرا ہمیشہ اس کے سر رہا حسن عقیدت اور عام درجہ مقبولیت اس درجے بڑھ گیا تھا اس کی وفات کے بعد لوگ اسے ولی ماننے لگے۔

ابراہیم عادل شاہ کا کیر کٹر

اگرچہ ابراہیم عادل شاہ کی طبیعت غیور اور تند خو تھی اور وہ ذرا سی بات میں بھڑک اٹھتا تھا اور ذرا

تصور پر بڑی سزا دے دیتا تھا اور عفو اور درگزر کا مادہ اس میں نہ تھا مگر فوج کی بڑی قدر و منزلت کرتا تھا اور فوجی لوگوں سے بہ حسن سلوک ولینت پیش آتا تھا اور رعیت و سپاہ پروری میں بے مثل تھا اس کے علاوہ علماء و فضلاء کی بہت بڑی جگہ اس کے دل میں تھی اور علم دوست ہونے کی وجہ سے ایسے لوگوں کی تعظیم و تکریم کا بڑا خیال رکھتا تھا۔ بادشاہ عیش پسند بھی تھا بیشتر حرم محترم میں رہ کر عیش و نشاط میں مصروف رہتا تھا۔

ابراہیم عادل شاہ کی اولاد

بادشاہ کے چار فرزند ارجمند اسمعیل، علی، طہماسپ اور احمد تھے اور دو صاحبزادیاں تھیں جن میں سے ایک تانی بی بی کی شادی علی برید سے ہوئی تھی اور دوسری بدیہ سلطان کی شادی مرتضیٰ نظام شاہ بحرئی سے ہوئی چاروں صاحبزادے اپنے باپ سے تربیت پاتے تھے۔ بڑے لڑکے اسمعیل کی طرف توجہ زیادہ تھی اور اسی کو ولی عہد مقرر کیا تھا۔ بعض وقت بطور امتحان کسی مہم کے متعلق ان کی رائے بھی دریافت کرتا تھا لیکن جب دیکھتا تو یہی معلوم ہوتا کہ اسمعیل کی طبیعت منہی تھی اور علی کی نہایت رسا۔ یہ بات بادشاہ کی مرضی کے خلاف تھی اور علی کی جودت طبع اور رائے صائب دیکھ کر بعض وقت تعریضاً کہا بھی کرتا تھا کہ میں سمجھتا ہوں کہ تو ہی ولی عہد ہو گا اور اس بے چارے کو جسے خداداد لیاقت تھی ہمیشہ بری نگاہ سے دیکھتا تھا اور جب بادشاہ نے دیکھ لیا کہ علی کے سامنے اسمعیل کا چراغ نہیں جل سکتا اور ناحق بہ بات میں اسمعیل کو ذلت ہوتی ہے تو علی کو جب کہ وہ صرف سات سال کی عمر کا تھا قلعہ مبارک آباد عرف مرتضیٰ آباد میں لے جا کر قید کر دیا کہ نہ وہ رہے گا نہ یہ راز طشت از بام ہو گا۔

ابراہیم عادل شاہ کی بیماری اور موت ۶۶۵ھ م ۱۵۵۷ء

ابراہیم عادل شاہ آخر حصہ عمر میں مختلف مزمن امراض تپ و دوران سر و ضیق النفس اور بواہیہ میں مبتلا ہو گیا اور پورے دو سال فریش رہا۔ کسی علاج سے فائدہ نہ ہوا۔ "مرض بڑھتا آیا جوں جوں ہو" کی "جب بادشاہ مرض سے تنگ آ گیا تو جھلا کر اس نے اپنے معالجوں کی ناکامی پر ان کو تخت تخت زد میں دیں۔ بعض کو مروادیا بعض کو جلا وطن کر دیا۔ عطاروں نے ڈر کے مارے دواؤں کی، کانیں بند کر دیں۔ اور یہاں تک اس کی ہیبت دلوں میں بیٹھ گئی کہ ڈر کے مارے کوئی نہ پھلتا تھا، اسی طرح آہل نعل کر ۹۶۵ھ م ۱۵۵۷ء میں دنیا سے رخصت ہوا۔ تاریخ وفات "شاہ خوباں ہے" قصبہ گوآلی کو جنازہ بڑے تزک و احتشام سے پہنچایا گیا اور احاطہ شیخ جید جدری میں اپنے آباؤ اجداد کے پاس مدفون ہے۔ زمان سلطنت ۲۴ سال ہے۔

ابراہیم عادل شاہ کے وقت کی عمارات و کیفیت لشکر و خزانہ

بادشاہ نے ۹۳۳ھ م ۱۵۲۶ء میں ابراہیم پور آباد کیا اور وہاں اسی سال ایک عالی شان مسجد بنوائی۔ ۹۳۵ھ میں سولھا تھمی محل تعمیر کیا۔ ۹۴۷ھ م ۱۵۴۰ء میں فصیلوں کی شکست و ریخت اور مستحکم تعمیر کی۔ ۹۵۰ھ م ۱۵۴۳ء ایک مسجد (غالب مسجد) کے نام سے بنوائی جس میں ۱۳۰۳ طاقے صرف روشنی کے لیے تھے۔ قلعہ راجپور کی فصیل ۹۵۷ھ م ۱۵۴۹ء میں بنوائی۔ ۹۵۸ھ م ۱۵۵۱ء میں ایک جامع مسجد متصل درگاہ حضرت جعفر سقاف کے بنوائی جو اب تک موجود ہے جمعیت و لشکر کی تعداد تیس ہزار سوار دو لاکھ تیس ہزار احشام اور ساڑھے چار سو ہاتھی تھے۔ وقت وفات کے خزانہ عامرہ میں ایک کروڑ پچاس لاکھ ہن نقد موجود تھے لیکن علی عادل شاہ نے تخت پر بیٹھتے ہی تھوڑے ہی دنوں میں تمام خزانے کو اہل سپاہ اور مستحقین اور علماء و فضلاء اور ارباب حاجات پر مثل ابر نیساں کے برسا دیا اور یہ مصرعہ ان ہی باپ بیٹوں کی شان میں ہے ”پدر کامگار و پسر کام بخش“۔

پانچواں باب

علی عادل شاہ اول ۱۵۵۷ء تا ۱۵۸۰ء

کشیدے بادشاہ ہفت اورنگ گے در بزم عشرت جام گل رنگ
نشستے گاہ بر تخت عدالت چہ تادیب ارباب ضلالت
بنائے عدل را آباد کردے دل غم دید گاں را شاد کردے

شاہزادگی کے حالات

شاہزادہ علی کو اس کے باپ نے قلعہ مرج میں قید کر رکھا تھا اور اس کی نظر بندی کے اسباب مختلف بیان کیے جاتے ہیں، جتنے منہ اتنی باتیں۔ ہم یہاں اس روایت کو نقل کرتے ہیں جو میر ابراہیم اسد خانی نے لکھی ہے اور وہ زیادہ قرین قیاس ہے اور وہ یہ ہے کہ علی طہماسپ نے جو اسد خاں کا نواسہ تھا نہ صرف عمر میں بڑا تھا بلکہ نہایت ذی فہم و شعور بھی تھا اور ہم پہلے ہی لکھ چکے ہیں کہ اسد خاں کی حسن خدمات کے جلد و میں ابراہیم عادل شاہ نے اسد خاں کے نواسے کو ولی عہد کرنے کی وصیت فرمادی تھی۔ بعد اس کے شاہزادہ علی سے بادشاہ کچھ اور اسباب سے بھی کشیدہ خاطر ہو گیا اور قہر اور غضب کو ایسا جوش ہوا کہ اس کے مروادینے پر تیار ہو گیا۔ ارکان و اعیان کو جب بادشاہ کے اس ارادے کی اطلاع ہوئی تو وہ مانع ہوئے اور عرض کی کہ یہ امر آپ کی شان کے خلاف ہے اگر آپ کو اس کا دور کرنا ہی مقصود ہے تو بہتر طریقہ یہ ہے کہ شاہزادے کو اسد خاں کے سپرد کر دیجئے البتہ اسے اپنے نواسے کی خاطر بیشتہ مد نظر ہوگی وہ خود جو مناسب ہو گا کرے گا اس صورت میں لفظ سنڈ دلی اور بے رحمی کا ذات اقدس پر نہ آئے گا۔ بادشاہ نے اس صلاح کو پسند کیا اور طوق گلے میں وزنجیر طلائی پاؤں میں ڈال قلعہ مرج میں اسد خاں کے پاس بھیج دیا اور کہلا بھیجا کہ طہماسپ کو میں نے اپنے تحت نشین نام زد کر دیا ہے لیکن علی کا وجود اس میں مخل ہے اس واسطے میں نے اسے تمہارے پاس بھیج دیا ہے جس طرح تم مناسب سمجھو، اس کا کام تمام کر دو یا ناقص کر کے زندہ رہنے دو تمہیں اختیار ہے۔ اسد خاں کے بیٹے کمال کشور خاں نے جو بادشاہ کا مصاحب تھا اور نہایت عقلمند تھا اپنے باپ کو یہ سارا قصہ لکھ بھیجا کہ بادشاہ نے غصے سے شاہزادہ علی کو آپ

کے پاس بھیج دیا ہے اور اس کے قتل کا حکم بھی دے دیا ہے آپ کہ خود نشیب و فراز زمانے سے اچھی طرح واقف ہیں غور فرمائیں کہ جو حکم حالت غضب میں دیا گیا ہے اس پر عمل کرنا سراسر احتیاط کے خلاف ہے۔ اسد خاں نے بادشاہ کا حکم دیکھ کر شاہزادے کو صرف نظر بند کر دیا۔ اسد خاں بڑا صاحب فراست اور ذی علم تھا۔ طہماسپ کے طالع کو اضطراب سے دیکھا تو طالع اس کا نہایت برپایا البتہ یہ معلوم ہوا کہ اس کی اولاد میں خوش اقبال لوگ ہوں گے اور جب شاہزادہ علی کا زانچہ دیکھا تو اس کے طالع ایسے قوی اور فیروز مند پائے کہ دنگ رہ گیا۔ اسد خاں نے جب یہ حالت دیکھی تو شاہزادہ علی کی کمال توقیر اور تعظیم کرنے لگا اور اسے خفیہ ایک مقام پر رکھ کر اس کی تعلیم و تربیت با حسن الوجوہ کرنے لگا اور بادشاہ کی تعمیل حکم اور تسلی کے لیے ہرن کی دو آنکھیں نکال کر اور ایک چھنگلی کسی لڑکے کی کاٹ کر بھیج دی اور لکھا کہ شاہزادے کو میں نے نابینا کر دیا اور انگلی کاٹ کر ناقص کر دیا ہے۔ اس کے بعد جب ابراہیم عادل شاہ نے انتقال کیا۔ حیدر خاں حوالدار شاہی جنازے کو تیار کر کے گوگی کو روانہ کر رہا تھا اور شاہزادہ طہماسپ کو مع اس کے بھائیوں کے نظر بند رکھا لیکن بعض امراء سلطنت نے حیدر خاں سے کہا کہ فوراً ایک شاہزادہ کو قید سے نکال کر تخت پر بٹھاؤ کہ کسی قسم کا موقع مفسدوں کو نہ ملے۔ حیدر خاں نے کہا کہ یہ کام ہمارا تمہارا نہیں ہے بلکہ مدارالمہام کا ہے اور اسد خاں مدارالمہام کو فوراً اطلاع دی۔ اسد خاں نے بلا توقف اسی دن شاہزادہ والا تبار علی کو قید سے نکال کر چتر شاہی فرق مبارک پر لگایا اور بادشاہت کی نذر پیش کی اور دوسرے دن جلوس شاہی کے ساتھ مرج سے دارالسلطنت بیجاپور کی طرف روانہ ہوا تمام لوگ اس خبر کو سن کر استقبال کو پہنچے اور نذریں اور تحائف پیش کیئے اور بیرون شہر تو روہ میں خیام و سراپردہ شاہی برپا ہوئے اور فوراً حکم دیا کہ اور جو شاہزادے شہر میں ہیں ان کی آنکھیں نکال کر حضور اقدس میں فوراً حاضر کرو تا کہ بدل جمعی تمام حضور والا زینت افزائے تاج اور زینت بخش تخت ہوں۔ طہماسپ کو مع اس کے دونوں بھائیوں کے حضور ہی میں حاضر کیا گیا بادشاہ نے ان سب کو کسی نہ کسی طرح مختص کر دیا اور بعد اس کے خود شہر میں آکر تخت پر جلوس فرمایا۔

دوسری روایت

محمد قاسم فرشتہ اور رفیع الدین شیرازی لکھتے ہیں کہ شاہزادہ علی زماں طفولیت میں نہایت ذہین اور شوخ طبع تھا اور جوں جوں ذی شعور ہوتا گیا، لیاقت خدا داد کی بدولت ترقی کرتا گیا لیکن چون کہ خواجہ عنایت اللہ شیرازی اس کا اتالیق تھا، اس کا میلان طبعی مذہب تشیع کی طرف تھا۔ ایک دن ابراہیم عادل

شاہ محل میں بیٹھا ہوا بیگمات سے کچھ ذکر مذہب کا کر رہا تھا کہ خدا کا شکر ہے کہ خدا نے مجھے توفیق نیک عطا کی اپنے باپ دادا کے عقائد سے منحرف ہو کر دین تویم اور صراط مستقیم، مذہب سنت و الجماعت پر قائم رہا اور روافض کا قلع قمع کر دیا۔ شاہزادہ علی بھی اس مجلس میں حاضر تھا شوخی طبع سے ضبط نہ کر سکا۔ گستاخانہ لہجے میں عرض کی کہ اگر باپ دادا کا مذہب چھوڑنا ہی روش محمود اور طریق مسعود ہے تو ضرور ہوا کہ حضرت کے فرزند بھی ایسا ہی کریں۔ بادشاہ اس کے زبان ملانے سے بہت ناراض ہوا۔ بادشاہ نے پوچھا کہ تیرا مذہب کیا ہے۔ جواب دیا کہ بالفعل تو جو آپ کا مذہب ہے وہی میرا ہے آئندہ کا علم خدا کو ہے۔ بادشاہ سمجھ گیا کہ یہ ضرور کٹر شیعہ ہے اور اس کے استاد کی صحبت کا اثر اس کے دل پر جم گیا ہے۔ بادشاہ نے اس کا سلام بند کر دیا اور چند روز تک سامنے آنے کا روادار نہ ہوا اور اس کے استاد کو قید کر دیا اور فتح اللہ شیرازی کو اتالیق مقرر کیا مگر قدرت خدا کی کہ وہ بھی دراصل شیعہ تھا اور اقیہہ کر کے اپنے دوستی و سنی مذہب ظاہر کیا تھا۔ شاہزادے کی اور اس کی خوب پٹ گئی۔ اسی زمانے میں بادشاہ کے مزاج کے چڑچڑے پن اور بے حد سختی سے چند لوگ خلاف ہو گئے تھے اور برہان نظام شاہ کے اغوا سے ان لوگوں نے درپردہ اس امر کی کوشش کی کہ بادشاہ کو معزول کر کے اس کے بھائی شاہزادہ عبداللہ کو تخت نشین کر دیا جائے۔ ابھی یہ معجون پختہ نہ ہونے پائی تھا کہ افشائے راز ہو گیا اور بادشاہ نے فوراً ان سازیشوں کو قتل کر دیا اور بادشاہ کو یہ بھی معلوم ہوا کہ شاہزادہ علی کا دوسرا استاد فتح اللہ شیرازی بھی شیعہ ہے اس نے شاہزادے کے عقائد میں اور رنگ چڑھا دیا ہے اور خود شاہزادہ بھی اس سازش میں شریک ہے۔ یہ سنتے ہی آگ بگول ہو گیا اور شاہزادہ اور ملا صاحب دونوں کو قلعہ مرنج میں قید کر دیا اور سلندر خاں قلعہ دار اور کامل خاں تھانہ دار برادر زادہ اسمعیل عادل شاہ کو لکھ بھیجا کہ شاہزادے کی اچھی طرح نگرانی و جائے۔ اور کوئی رافضی اس کے پاس پھٹکنے نہ پائے لیکن یہ عجیب اتفاق ہوا کہ یہ دونوں بھی باطن میں شیعہ تھے انہوں نے اور خوب پٹی پڑھائی۔ جب بادشاہ امراض متنوع میں مبتلا ہوا اور لوگوں کو یقین ہو گیا کہ اب یہ جاں بر نہ ہو گا مرض الموت میں گرفتار ہے تو شاہزادے نے بحالت قید ہی اذان اور نماز شیعہ طریقہ پر علی الاعلان شروع کرادی۔ بیماری کی حالت میں بادشاہ کی سمع مبارک تک یہ خبر پہنچی، سناپن طرح بل کھانے لگا اور چاہتا تھا کہ اپنی حیات طہماسپ کو تخت پر بٹھادے اور علی کو قتل کر دے یا زہر دے کہ اس کا کام تمام کرے لیکن لوگوں نے کہا کہ طہماسپ اس بلا سے کب خالی ہے تو بادشاہ نہایت غمگین ہوا اور کہا کہ میں جیتی مکھی کیسے نکلوں اور خود دیدہ و دانستہ اپنی سلطنت کو ایک رافضی کے ہاتھ میں

کیسے دوں۔ شہزادہ طہماسپ کو بھی قید کر دیا اور امور سلطنت کو خدا پر چھوڑ دیا۔ بادشاہ کا مرض روز بروز ترقی کرتا گیا۔ شہر والوں نے طہماسپ کو جانشین مقرر کرنے کا ارادہ کر لیا۔ خواجہ کمال لاری جو آگے چل کر کشور خاں کے خطاب سے مشہور ہوا ہو کر وغیرہ پر گنہ جات کا گورنر تھا، اس نے جب سے بادشاہ کی بیماری کا حال سنا رسال بھیجنا موقوف کر دیا اور وہیں رقم جمع رکھتا تھا کہ نہیں معلوم یہ اونٹ کس کروٹ بیٹھے اور ان لوگوں کی صلاح شاہزادہ علی کے تخت پر بٹھانے کی تھی چنانچہ سکندر خاں قلعہ دار مرج کی پیغام بھیجا کہ بادشاہ صبح شام کی ہوا کھا رہا ہے مناسب یہ ہے کہ تم شاہزادہ علی کو تخت نشین کرنے کی فکر کرو اور وہیں چتر شاہی اس کے سر پر لگاؤ۔ سکندر خاں نے ایسا ہی کیا اور اطراف و اکناف کے معدودے چند لوگوں کو جمع کر کے درگاہ حضرت شمس الدین قدس سرہ میں جو مشاہیر اولیائے دکن میں سے ہیں مجلس شوریٰ کر کے اپنا ارادہ مستحکم کر لیا اور دوسرے دن شہزادے کو درگاہ شریف میں لا کر مزار مبارک کے سر پہنے کھڑا کر کے شمشیر خلافت اس کی کمر میں باندھ چتر شاہی سر پر بلند کیا اور تمام خلایق نے جمع ہو کر مبارک باد عرض کی اور نذریں پیش کیں دوسرے دن قلعہ مرج سے نکل کر بیرون قلعہ مقام کیا۔ کشور خاں نے جو اس مدت میں خزانہ جمع کیا تھا بے تامل لا کر شاہزادے کے قدموں پر رکھ دیا۔ شاہزادہ علی نے تمام خزانہ لوگوں کو تقسیم کر دیا اور اسی اثناء میں ابراہیم عادل شاہ کی وفات کی خبر سنتے ہی شاہزادہ علی، بیجا پور روانہ ہوا اور کشور باغ میں جو شہر سے ایک کوس کے فاصلے پر ہے فروکش ہوا اور ایک مرد پختہ سنجیدہ کار کو شہر میں بھیجا کہ صحیح خبر لائے۔ بیجا پور کی دار السلطنت کا حاکم جید خاں نامی ایک ہندی تھا جو بڑے خیر خواہ سلطنت تھا۔ بادشاہ کے مرتے ہی اس نے شہر کے دروازے بند کر دیئے تھے اور آنے جانے والوں کی روک تھام کر دی تھی۔ نیز ان شہزادوں کو جو شہر میں موجود تھے نظر بند کر دیا تھا۔ ہر چند لوگوں نے باصرار کہا کہ ان شاہزادوں میں سے کسی ایک کو تخت پر بٹھا دیا جائے تو جید خاں نے کہا کہ عام طور پر یہ شہرت ہے کہ بعض امراء نے شاہزادہ علی کو تخت پر بٹھا دیا ہے اگر ہم یہاں کسی دوسرے کو بٹھلا دیں خواہ مخواہ کا فتنہ و فساد کھڑا ہو جائے گا لہذا شاہزادہ علی کے آنے تک صبر کرو۔ ان کے آنے کے بعد جو سب لوگوں کو رائے ہوگی میں بھی حاضر ہوں، غرض اسی طرح اس یورش کو ٹال دیا۔ اب جب کہ شاہزادہ علی کا قصد شہر میں آیا تو امراء و اعیان کی ایک مجلس مقرر کی گئی اور سب میں بحث و مباحثہ ہو گیا۔ لگا ہر شخص اپنی اپنی رائے کے موافق کہتا تھا۔ جید خاں یکا یک مجلس کے درمیان سے اٹھ کھڑا ہوا اور آواز بلند کہنے لگا کہ، چوں کہ تمام چھوٹے بڑے لوگوں نے شاہزادہ علی کو تخت پر بٹھا دیا ہے اور سب اس

امر پر دل و جان سے راضی ہیں۔ الحمد للہ کہ بہت اچھا ہوا میں بھی سب کے ساتھ ہوں وَاَنَا أَوَّلُ الْعَابِدِينَ کہہ کر لشکر شاہی کی طرف رخ کر کے سجدہ بندگی کیا اور ایک عریضہ اس مضمون کا بادشاہ ذی جاہ کی خدمت میں لکھا کہ

رواق منظر چشم من آشیانہ تست کرم نما و فرود آگہ خانہ خانہ تست
پھر کیا دیر تھی سارا شہر ادھر ہی امنڈا پڑا۔ اعیان و ارکان سادات و قضاات غرض ہر کہ و مہ جا پہنچا اور نذریں گزرنے لگیں اور سر فرازیاں ہونے لگیں۔ شاہزادہ علی نے جید خاں سے کہا کہ تم جانتے ہو کہ دو بادشاہ در اقلیہ نمی گنجد اور قلعہ میں تو اس وقت تین شہزادے موجود ہیں ایسی حالت میں میرا قلعہ میں جانا قرین عقل نہیں ہے لہذا تینوں شہزادوں کو مابدولت کے روبرو حاضر کرو، میں ان کی آنکھیں نکلوا ڈالوں۔ جید خاں خود یہ کام کرنا پسند نہ کرتا تھا عرض کی کہ آپ اپنے کسی معتمد کو بھجوائیے وہ آپ کے حکم کی تعمیل کرے گا۔ بادشاہ نے اعتماد خاں محلدار کو بھیجا اور اس نے حکم شاہی کی تعمیل کی اسی وقت پادشاہ جلوس کے ساتھ قلعہ میں داخل ہوا اور وہ ہش عطاءے مناصب و خطابات کا بازار گرم ہوا۔

بادشاہ کا مذہبی تو غل اور سلطنت کے ابتدائی حالات

پہلے ہی دن اذان میں کلمہ علیا ولی اللہ زیادہ کرنے کا حکم دیا اور خطبہ میں سے خلفائے کرام کے اسمی مبارک خارج کر کے ائمہ اطہار کے نام داخل کیئے اور تمامی احکام و قوانین اپنے باپ کے منسوخ کر کے مذہب شیعہ کے مطابق فوری طور پر عمل شروع کر دیا اور پایہ تخت میں ایران و توران و کرمان و خراسان سے قریب تین ہزار تبرائی کے جمع کیئے جو کوچہ و بازار اور سواری اور دربار میں علی رؤس الاشہاد تَبَوُّا کہتے تھے۔ ان دنوں صرف ایک جامع مسجد میں سنیوں کی طرح کی نماز ہوتی تھی وہ بھی اختیار خاں گجراتی کے زور سے جو امرائے معتبر میں سے تھا اور بڑا پکاسنی تھا اور پھر اس احتیاط سے کہ دروازہ مسجد کا بند کر لیا جاتا اور مسجد کی چھت پر تیر و تفنگ لے کر لوگ بیٹھ جاتے تھے جب کہیں خطبہ پڑھ سکتے تھے وہ نہ صحابہ کرام کا نام زبان سے نکالنا محال تھا۔ سنیوں کے حق میں یہ بلائے ناگہانی نازل ہوئی اور یہ ایک طبقہ الٹ جانے سے ایسے برہم ہو گئے کہ جہاد پر تل گئے اور قریب تھا کہ ایک مذہبی جنگ برپا ہو جائے۔

لیکن باوجود اس تعصب کے بادشاہ بڑا منصف مزاج، سیر چشم، سخی اور فیاض اور نیک دل اور رحیم خلاق کا دوست دار اور علماء و فضلاء سے حسن سلوک سے پیش آتا تھا اور پوری داورسی مظلوموں کی کرتا

تھا۔ لوگوں کو اس کی صفات حسنہ نے ٹھنڈا کر دیا۔ وہ اس قدر سخی تھا کہ اس نے در خزانہ کو داد و دہش، خیرات و مبرات کے واسطے کھول دیا اور دل کھول کر لوگوں سے سلوک کیا۔ اصل بات یہ تھی کہ ابراہیم عادل شاہ کے وقت میں اس کے ڈر سے تمام شیعوں نے تقیہ کر لیا تھا علی عادل شاہ کے تخت پر بیٹھتے ہی سب اٹھ کھڑے ہوئے اس وجہ سے ایک دم شورش ہو گئی مگر پھر بھی بادشاہ نے اپنی کریم النفسی اور عدل گستری سے اسے ٹھنڈا کیا، رعایا نے بھی سمجھا کہ

آں را کہ بحق تست ہر دم کرے عذرش بنہ ارکند بہ عمرے ستمے

عادل شاہ کے صفات حسنہ

بادشاہ خود ذی علم تھا چند کتب متداولہ کلام و منطق و حکمت و صرف نحو کی استاد سے پڑھی تھیں اور مسائل شرعیہ سے واقف تھا۔ خط ثلث و نسخ و رفاع خوب لکھتا تھا۔ صوفی مشرب درویش نہاد تھا اور بالکل سیدھا سادا تھا۔ مطلق بناؤ سنگھار یا آرائشی کا شوق نہ تھا۔ اس شاہ عالی ہمت نے تمام خزانہ ایک کروڑ پچاس لاکھ ہن کا تھوڑے ہی دنوں میں تمام رعایا برابری میں بانٹ دیا۔ عقیدت کی یہ حالت تھی کہ ہندو ہو یا مسلمان جہاں کسی بزرگ کا حال سنا اس کے ساتھ سلوک کرتا تھا اور بعض اوقات خود بھی چلا جاتا تھا۔ دنیا اس کی نظروں میں بیچ تھی۔ بذلہ سنج، لطیفہ گو ایسا تھا کہ گھنٹوں مجالس میں بیٹھ کر ادھر ادھر کی گپ شپ اڑایا کرتا تھا جب مجلس برخاست ہوتی کہتا کہ تم نے دیکھا کہ میں نے کیا ہڈیاں بکا، بہر حال یہ وقت بہ نسبت اس کے اچھا گزار کہ میں دنیا کے جھمیلوں میں پھنس کر لوگوں کی مال و دولت کی چھین جھپٹ میں گزارتا۔ اچھا اب تھوڑی دیر آرام لینا چاہئے اگر حیات مستعار باقی ہے تو بھر کبھی اپنی کہوں گا اور تمہاری سنوں گا۔ جب بادشاہ کی آزاد مشربی اور لاابالی مزاج کی کیفیت اطراف و جوانب میں پھیلی تو لوگوں نے اسے مجنوں سمجھ کر لشکر کشی کا ارادہ کیا۔ عادل شاہ بالکل بے تکلفانہ بیجا نگر چلا گیا اور رام راج سے بالمشافہ مراسم دوستی و یکجہتی مستحکم کر کے دشمنوں کے استیصال کی طرف متوجہ ہوا۔

علی عادل شاہ بیجا نگر میں بغرض تعزیت ۱۷۷۲ء

علی عادل شاہ نے تخت پر بیٹھتے ہی سدا سیوراجہ بیجا نگر اور رام راج سے اتحاد و یگانگت کے استحکام کے لیے کشور خاں اور شاہ بو تراب شیرازی کو بیجا نگر بھجوایا اور محمد حسین صدیقی اصفہانی کو اسی غرض سے حسین نظام شاہ کے پاس احمد نگر بھیجا۔ رام راج نے بھی دوستی کا دم بھرا اور ایلچیوں کی بے انتہا خاطر تواضع

کی اور خود رام راج نے بھی اپنے ایک معتمد علیہ کو تخت نشینی کی مبارکباد کے لیے بیجاپور بھجوایا جو فائز المرام ہو کر واپس آیا لیکن حسین نظام شاہ نے ایلچی سے بے رخی اور بے اعتنائی کی اور خبر تک نہ لی، نہ خود جلوس کی مبارکباد بھیجی بلکہ رام راج سے ربط و ضبط کی خبر سن کر رنجیدہ اور مکدر ہو گیا۔ علی عادل شاہ نے بھی ٹھان لی کہ جہاں تک ممکن ہو گا میں سلطنت بیجا نگر سے روابط اتحاد قائم رکھوں گا۔ علی عادل شاہ کا دلی مقصد یہ تھا کہ سلطنت عادل شاہیہ کو جو بڑے بھاری نقصانات اس کے والد کے عہد میں پہنچے ہیں ان کی روک تھام آئندہ کے لیے کسی عمدہ طریقے پر ہو۔ انہیں خیالات سے علی عادل شاہ نے بیجا نگر خود جانے کا عزم مصمم کر لیا کہ اسی اثناء میں رام راج کے ایک صغیر سن لڑکے کے مر جانے کی خبر ملی جس سے وہ بے انتہا مانوس تھا۔ کشور خاں کی صلاح سے صرف سو سو ایلچیوں کے لیے راہی بیجا نگر ہوا۔ رام راج نے بادشاہ کے آنے کی خبر سن کر اپنے لشکر کو آراستہ پیراستہ کر کے استقبال کے لیے بھجوایا اور تیاریاں اور تکلفات جو ایسے ذی شان مہمان کی تعظیم و ضیافت کے لیے ضرور تھے کرنے لگا۔

وہ آئیں گھر میں ہمارے خدا کی قدرت ہے کبھی ہم ان کو کبھی اپنے گھر کو دیکھتے ہیں

رام راج نے لشکر کو حکم دیا کہ روڈ کرشنا کے پار ہوتے ہی منزل بہ منزل بادشاہ ذی جاہ کی مدارات اور ضیافت کا معقول انتظام کیا جائے چنانچہ اسی طرح ہو اور بیجا نگر پہنچے۔ رام راج نے شہر کو بہت آراستہ کیا۔ بازار اور مکانوں کے درو دیوار اور راستہ اور کوچے تمام اقمشہ قیمتی اور شیشہ آلات اور اسباب زیب و زینت سے سجائے گئے اور شہر کو دلہن بنا دیا۔ دریائے تنگ بھدر کے کنارے ایک مقام وسیع و خوش منظر میں کیمپ تیار کر کے دل بادل ڈیرے اور سر پر دے زربفت اور مخمل کے نصب کیئے جن میں رنگارنگ کے بیش قیمت فرش و فرش کیئے گئے تھے اور رام راج خود مع اپنے بھائیوں اور امراء کے باساز و سامان پانچ چھ کوس تک پیشوائی کیا اور بڑے جلوس و احترام سے شہر میں لایا۔ پہلی مجلس شاہانہ اہتمام سے رام راج کے محل میں ہوئی۔ علی عادل شاہ نے پہلے مراسم تعزیت ادا کیئے اور ماتمی لباس اتروا کر خلعت خاصہ رام راج کے زیب تن کیا اور پھر اشتیاق و تمنائے ملاقات اور دوستی کی باتیں ہونے لگیں۔ رام راج نے بھی اپنا دلی شوق اور تمنائے ملاقات ظاہر کی۔ اس کے بعد بادشاہ نے تثنیٰ اور ہدایا جو شایان شاہی تھی راجہ کے واسطے پیش کیئے جس میں اٹھارہ لاکھ ہن اور چند جواہر گراں بہا اور لالی شاہوار اور چند زنجیر فیمل کوہ تمثال اور چند اس گھوڑے پری پرواز باساز و یراق جن میں بعضے ایسے آراستہ تھے کہ ان کے زین اور لکام جواہرات موتیوں اور یاقوت سے مرصع تھے اور چند اقمشہ بیش قیمت مصری و رومی و دیباے چینی وغیرہ

دیگر اجناس ایسے تھے کہ لوگ دیکھ کر دنگ رہ گئے۔ ان تحائف میں صرف ایک الماس اٹھارہ مثقال کا تھا کہ جس کی قیمت کا اندازہ جوہریاں ماہر ان فن بھی نہ کر سکتے تھے۔ رام راج نے سب تحائف کو بسر و چشم قبول کیا اور خود نے بھی مہمان نوازی اور خاطر داری میں کوئی دقیقہ فرو گزاشت نہ کیا۔ رام راج نے عرض کی کہ میری والدہ معظمہ جناب کے دیدار فیض آثار کی از بس مشتاق ہیں۔ رام راج کی خاص رانی جو راجہ اچت رائے کی نسل سے تھی اور راجہ اچت رائے نے عادل شاہ کو اپنا بیٹا کہا تھا اس اعتبار سے اس کی بیٹیاں آپ کی بہنیں ہیں جو سب آپ کے دیدار کی بے انتہا متمنی ہیں آپ قدم رنجہ فرما کر ان سب کے دلوں کو سرور اور آنکھوں کو نور بخشیں چنانچہ عادل شاہ دربار عام سے حرم سرا میں گیا۔ رانی مع اپنی بیٹیوں اور مصاحبوں کے پیشوائی کو آئی اور ایک طبق طلائی جس میں بیش قیمت جواہرات بھرے ہوئے تھے بادشاہ کے فرق مبارک پر سے نچھاور کیا بعد ازاں بکمال شفقت مادری ایک نہایت پر تکلف زرنگار مسند پر جو پہلے سے آراستہ کی گئی تھی بٹھلایا اور بعد مزاج پر سی کے خلعت ہائے فاخرہ جو جواہر اور مردارید سے مرصع تھے مع طبق ہائے زریں جو لعل و یاقوت و جواہرات سے بھرے ہوئے تھے پیش کر کے رخصت کیا یہاں تمامی ہمراہیاں متردد تھے کہ خدا جانے کیا معاملہ پیش آتا ہے بادشاہ کے مع الخیر واپس آنے پر بہت کچھ خیرات اور صدقہ دیا گیا جب تک بادشاہ بیجا نگر میں رہا تمامی امراء قدم بوسی کو آتے تھے اور سب کو خلعت فاخرہ اس کثرت سے دیئے گئے کہ سارا خزانہ لٹا دیا۔ بالآخر رام راج سے عہد و پیمان دوستی اور وقت ضرورت کمک کا وعدہ لے کر واپس ہوا لیکن واپسی کے وقت رام راج اپنی سرحد تک پہنچانے نہیں آیا بلکہ امرائے شہر اور اپنے بھائیوں کو بغرض ہمرکابی بھیجا۔ یہ بات بادشاہ کو ذرا ناگوار ہوئی لیکن مصلحت وقت دیکھ کر غصے کو پی گیا اور حرف شکایت زبان پر نہ لایا مگر دل میں بل پڑ گیا۔ ادھر رام راج کا دماغ فلک ہفتم پر تھا، عادل شاہ کے آنے سے اور زیادہ مغرور ہو گیا کہ یہ مسلمان تو ہمارے جانی دشمن ہیں۔ کچھ تو ان پر ایسی ہی آن بنی جو یہاں تک خوشامد کو آئے۔

علی عادل شاہ اور حسین نظام شاہ کی پہلی لڑائی میں علاقہ احمد نگر کی تباہی ۶۷۹ھ م

۵۸-۱۵۵۹ء

احمد نگر میں برہان نظام شاہ کا جانشین حسین نظام شاہ ہوا تھا اس نے حسب دستور قدیم جو سلاطین ہم عصر میں مرعی تھا بادشاہ کی تخت نشینی کی مبارکباد کا رقعہ نہ بھیجا۔ علی عادل شاہ کو یہ بات بہت ناگوار خاطر

ہوئی طرہ بر آں تقاول خاں پیشوائے عماد شاہ کی مدد سے تعلقات عادل شاہیہ میں مداخلت شروع کی اور لوٹ مار کرنے لگا علی عادل شاہ نے بیجا نگر سے بیجا پور کو واپس آ کر حسین نظام شاہ کے پاس پیغام بھیجا کہ یہ سب پر ظاہر ہے کہ قلعہ جات شولا پور و کلیانی ہمارے خاندان کے ہیں لیکن ابراہیم عادل شاہ کے زمانے میں اختلال کلی ہو جانے سے نظام شاہیوں کے تصرف میں آ گیا اگر آپ کو ہماری دوستی اور یاری منظور ہے تو ہر دو قلعہ جات ہم کو واپس دے دیجئے اور اگر کسی وجہ سے دونوں قلعوں کا دینا معذرت ہو تو خیر ایک ہی قلعہ کلیانی کا چھوڑ دیجئے اور مثل گزشتہ دوستی کو قائم رکھیے۔ شاہ حسین انجو جو نظام شاہ کا ہم مجلس تھا اس نے ہر چند کوشش کی کہ قلعہ کلیانی واپس دے کر رفع نزاع ہو جائے لیکن کچھ اثر نہ ہوا اور روز بروز آتش فساد بڑھتی ہی گئی آخر کار علی عادل شاہ نے اور ایک ایچی سید علی نامی کو بھجوایا اور نامہ لکھا کہ ایسے سنگین معاملات میں تغافل شیوہ شاہانِ عاقل کا نہیں ہے اگر عواقب امور پر خیال فرما کر دونوں قلعے واپس دے دیں تو رسم دوستی و اتحاد قائم رہے گا، ورنہ یہ یقین جانئے کہ ہمارے فوج کشی سے آپ کی رعایا برابری کی خرابی اور فتنہ عظیم برپا ہوگا۔

چناں کار خود رابہ حکمت رواج بدہ تانہ باشد جنگ احتیاج
 بہ حکمت تو آں کار ہا ساختن کہ بر کوہ نتواں فرس تاختن
 بے مصلحت ہاست در خسروی کہ گردد ازاں دین و دولت قوی

حسین نظام شاہ بحری اس پیغام سے بر آشفتہ ہو کر سخت سست کہنے لگا کہ ان الفاظ کا دہرانا بھی نامناسب ہے۔ اسی بات پر لڑائی شروع ہو گئی۔ فرشتہ نے لکھا ہے کہ ۹۷۶ھ مطابق ۵۸-۱۵۵۹ء میں علی عادل شاہ اور رام راج دونوں نے مل کر نظام شاہ کی ملک کو نصفاً نصف تقسیم کر لیا اور ایسا تاراج کیا کہ ایک طرف پرینڈہ سے لے کر جنیر تک اور دوسری جانب احمد نگر سے دولت آباد تک آبادی کا نشان باقی نہ چھوڑا۔ بیجا نگر کے لوگ تو مدتوں سے بھرے بیٹھے تھے ان کا دانت مسلمانوں کی سلطنت پر تھا، ایسا موقع پھر کہاں ملتا تھا غرض خوب چلے پھولے پھوڑے اور کوئی ظلم نہ تھا جو انہوں نے نہ کیا ہو۔ مسلمانوں کی عزت ریزی اور توہین کی مسجدوں کو ڈھا دیا اور قرآن شریفوں کو جلادیا ہندؤں کے اس ظلم و ستم نے تمام مسلمانوں کے دلوں میں جوش پیدا کر دیا نظام شاہ نے بہ مشورت حکیم قاسم بیگ و شاہ جعفر برادر شاہ طاہر و شاہ حسین انجو قلعہ کلیانی عادل شاہ کے سپرد کیا اور علی عادل شاہ اور رام راج اپنے اپنے ملک کو واپس چلے

گئے۔ بیجا نگر کی فوج کو اچھا موقع ملا۔ مقصود تو حسین نظام شاہ کا مقابلہ تھا مگر عسا کر بیجا نگر نے علی عادل شاہ کی فوج سے بھی پر خاش شروع کر دی ہر مقام پر ان دونوں لشکروں میں خود کٹا چھنی ہونے لگی۔ بیجا نگر والے اس قدر زیادتی پر تلے ہوئے تھے کہ عادل شاہ کے لشکر کے عمدہ عمدہ مقامات خود دبا لیتے تھے اور ان بے چاروں کو سوائے اس کے کچھ بن نہ پڑتی تھی کہ جہاں سینگ سمائے ٹھہر جائیں۔ علی عادل شاہ بہ مصلحت وقت ان باتوں سے چشم پوشی کر جاتا تھا مگر دل میں اس کے گرہ پڑ گئی۔ ہندوؤں کے اس طرز عمل سے مسلمانوں کے دلوں میں ایک عام جوش پیدا ہو گیا اور ہندوؤں کے ہاتھ سے احمد نگر کی تباہی کا حال سن کر نہ صرف بادشاہ گو لکنڈہ برہم ہو اور انتقام لینے پر تیار ہو بلکہ بادشاہ بیجا پور کے کل باج گزار بیجا نگر سے بدلہ لینے کو کمر بستہ ہو گئے اور سلطنت بیجا نگر کی تباہی اور بربادی کا یہی بڑا بھاری سبب ہوا۔

رام راج کی مدد سے پھر احمد نگر پر لڑائی اور شہر کی تباہی ۱۷۹۷ء م ۱۵۶۰ء

ملک کے اندرونی حالات میں آہستہ آہستہ تغیر و تبدل ہوتا چلا جا رہا تھا اگرچہ علی عادل شاہ اور رام راج دونوں نے حسین نظام شاہ کی سلطنت کو آپس میں بانٹ لیا تھا لیکن پھر اسی شرط پر صلح ہو گئی کہ قلعہ کلیانی بیجا پور کو واپس (بادشاہان احمد نگر کے حالات میں تاریخ فرشتہ نے اس واقعے کی نسبت ایک دلچسپ بات لکھی ہے کہ نظام شاہ کی خواہش تھی کہ بیجا نگر سے صلح ہو جائے رام راج نے بھی چند شرائط سے اسے منظور کر لیا ان میں سے ایک شرط تو یہ تھی کہ قلعہ کلیانی بیجا پور کو واپس دے دیا جائے اور دوسری شرط یہ تھی کہ نظام شاہ جا کر رام راج سے ملاقات کرے اور اس سے پان کا بیڑا لے۔ حسین نظام شاہ بے چارہ ایسا مجبور تھا کہ اسے کچھ بن نہ پڑی اور ان سخت شرائط کو منظور کرنے کے سوا مفر نہ تھا ناچار رام راج کے قیام گاہ پر گیا مگر رام راج اس کی پیشوائی تک کونہ آیا۔ جب بادشاہ ڈیرے میں داخل ہو گیا تب البتہ رام راج تعظیماً کھڑا ہو گیا اور بادشاہ کے ہاتھ کو بوسہ دیا بادشاہ دل میں جلا ہوا تو تھا ہی اس نے وہیں سیلا پچی آفتابہ منگا کر ہاتھ دھو ڈالے جس سے صاف ظاہر تھا کہ رام راج کے چھونے سے ہاتھ ناپاک ہو گئے۔ رام راج کو بادشاہ کی یہ حرکت از حد ناگوار ہوئی اور کہنے لگا کیا کروں مہمان کی خاطر ہے ورنہ ابھی مزہ چکھا دیتا) دے دیا جائے۔ حسین نظام شاہ اس وقت تو خاموش رہ گیا مگر موقع اور وقت کا منتظر تھا کہ ذرا مہلت ملے تو از سر نو فوج اکھٹی کروں اور پھر تازہ دم ہو کر علی عادل شاہ کی خوب خبر لوں اور جوں ہی رام راج اور عادل شاہ نے پیٹھ موڑی۔ آتے برس حسین نظام شاہ اور ابراہیم قطب شاہ دونوں نے مل کر

پھر علی عادل شاہ پر چڑھائی کی اس مرتبہ بھی علی عادل شاہ نے رام راج سے مدد طلب کی رام راج بھلا کب چوکنے والا تھا وہ تو مسلمان بادشاہوں کو لڑا کر تماشہ دیکھنا چاہتا تھا دو کی لڑائی میں تیسرے کی بھلائی دو لاکھ احشام اور پچاس ہزار سوار لے کر آن ہی پہنچا۔

ز لشکر جہاں آں چناں گشت پر کہ از تنگی بحر بشکست در
 ز بسیاری لشکر بے ہر اس ز عالم بر افتاد رسم قیاس

دونوں لشکر کلیانی پر ملے لیکن قطب شاہ سے عادل شاہ نے اپنی بیٹی جمال بی بی کا عقد کر کے اسے ہموار کر لیا۔ اب صرف حسین نظام شاہ رہ گیا وہ اکیلا کیا کر سکتا تھا، بے چارہ مجبوراً سب سامان ہاتھی گھوڑے وغیرہ میدان جنگ میں چھوڑنے کے علاوہ نشان سبز جو عطیہ شاہان گجرات کا تھا اور جس پر شاہان گجرات کو بڑا فخر و ناز تھا چھوڑ کر بھاگنا پڑا اور اسی تاریخ سے عادل شاہیوں نے اپنے زرد نشان کو چھوڑ سبز نشان اختیار کیا۔ حسین نظام شاہ بدقت تمام احمد نگر پلٹا اس کا پلٹنا ہی تھا کہ دارالسلطنت میں پہنچ کر اس کی خبر لی۔ علی عادل شاہ، قطب شاہ، رام راج تینوں نے مل کر احمد نگر کا محاصرہ کر لیا اور ملک میں چو طرف فوج پھیلا کر خوب لوٹ مار کی بالخصوص بیجا نگر کے ہندوؤں نے تو اندھا دھند مچادی عمارات کو جلادیا اور ڈھاکر زمین کے برابر کر دیا۔ مسجدوں کے اندر اپنے گھوڑے باندھے اور مسلمانوں کی مقدس عبادت گاہوں میں اپنی پوجا پاٹ کرنے لگے

ہم شہر و بازار احمد نگر شد از صدمہ قہر ز یوزیر
 ہم کشتہ شد طعمہ چار پائیے نمائد اندراں مرز چیزے جاب

قلعہ کا محاصرہ بڑی شد و مد سے جاری رہا محصورین بھی بڑی ہمت و استقلال سے مقابلہ کرتے رہے ان کو یہ امید لگی ہوئی تھی کہ برسات کے آتے ہی غنیم خود محاصرہ اٹھالے گا۔ جب بارش شروع ہوئی تو طفیانی اور نمی اور سامان رسد کے کم پڑ جانے سے غنیم کے لشکر میں سراسیمگی پھیل گئی۔ نظام شاہ نے بھی محصورین سے خفیہ مراسلت رکھی اور ان کو در پردہ غلہ پہنچاتا رہا بالآخر محاصرہ اٹھایا گیا اور دشمن متذوق ہو کر واپس ہوئے اور سیدھا شولا پور پہنچے مگر قلعہ کا محاصرہ اس خیال سے نہ کیا کہ ایسا نہ ہو رام راج خود قبضہ کر لے لیکن اتنا کیا کہ نلدرگ کے قلعہ کو جو زمانہ قدیم میں راجہ نل کا بنایا ہوا تھا اور بالکل گہرا پڑ گیا تھا اتنا گرا کر از سر نو چونے اور پتھر سے پختہ بنوایا اور اچھی طرح مستحکم کر کے شاہ درگ نام رکھا اور اپنی کافی فوج

قلعہ کی حفاظت کو چھوڑ کر بیجاپور واپس آیا۔ رام راج بھی بیجا نگر کو چلا گیا اور جاتے جاتے تعلقات بیجاپور سے بہت سے لوگوں کو پکڑ کر غلام بنا کر لے گیا اور بعض بعض مواضع اپنے متعلقین کے سپرد کر دئے اور اپنے بھائی و نکلادری کو لشکر دے کر کرشنا کے کنارے پر ٹھرا دیا۔ بادشاہ احمد نگر سے واپس آ کر کشور باغ میں ٹھہرا اور ایک نئے شہر کی بنائیں مصرف ہوا جس کا نام اس نے شاہ پور رکھا۔ چند ہی دنوں میں وہ ایسا وسیع شہر ہو گیا کہ ابراہیم ثانی کے عہد میں اس کی مردم شماری نو لاکھ تک پہنچ گئی تھی۔ احمد نگر کی اس لڑائی کے بعد رام راج نے بھی دیکھ لیا کہ مسلمان بادشاہوں میں کچھ دم نہیں رہا اس وجہ سے اسلامی ایلچیوں کی بے قدری کرنے لگا۔ جب کبھی ایلچی اس کے دربار میں حاضر ہوتے تو ان کو بیٹھنے تک کی اجازت نہ دیتا تھا۔ بڑی حقارت اور تکبر سے ان سے پیش آتا تھا اور اپنی جلو میں ان کو پیدل چلاتا تھا اور بدون اس کے حکم کے ان کی مجال نہ تھی کہ سوار ہو سکیں۔ اس مہم کے بعد ہندو نلدرگ کو واپس آئے اور اس کے لشکر کے عہدہ داروں اور سپاہیوں نے عموماً مسلمانوں سے گستاخی چھیڑ چھاڑ اور حقارت کی گفتگو شروع کر دی اور رام راج نے چلتے وقت سلطنت قطب شاہ اور عادل شاہ پر بڑے شوق کی نگاہ ڈالی اور دونوں ملکوں کی سرحد پر اپنی فوج بھیج دی۔ دونوں بادشاہوں نے مجبوراً کچھ علاقہ جات ہندوؤں کو دے کر یہ بلا ٹالی۔ قلعہ کو نل کنڈہ، کتور اور پانگل ہندوؤں کو مل گیا اور یہ ہندوؤں کی آخری فتح تھی۔

بیجا نگر کے مقابلے کے لیے شاہان اسلام کا ایک

رام راج ہمیشہ مسلمانوں کا ملک دباتا چلا جاتا تھا۔ آخر کار عادل شاہ نے مصمم ارادہ کر لیا کہ جہاں تک ممکن ہو اس کو اس بے باکی کی سزا دی جائے اور تمام مسلمان بادشاہ مل کر اس کی طاقت کو گھٹائیں، اس مشورے کے لیے بادشاہ نے اپنے دوستوں اور معتبر صلاح کاروں کی مجلس شوریٰ مقرر کی۔

حذیو جہاں گیر لشکر شکن پی مشورت ساخت یک انجمن
ز درج سخن بر سر بخرا داں بدست و زباں شد جواہر فشاں
سخن راند اندازہ کار خویش ز فیروزی خویش و پیکار خویش

بعض امراء نے عرض کی کہ راجہ بیجا نگر بہت دولت مند اور طاقتور ہے اور اس کے ملک کی آمدنی اس قدر بڑھی ہوئی ہے کہ علاوہ ایک وسیع ملک کے سات بندرگاہوں سے تو اس کو خراج آتا ہے اور لشکر بھی اس کا بے انتہا ہے ان وجوہ سے تن تنہا کسی بادشاہ کا مقابلہ کرنا ممکن تب ان لوگوں نے بادشاہ کو اس بات

آمادہ کیا کہ دکن کے سب بادشاہ مل کر اس سے جنگ کریں۔

علی عادل شاہ نے اس رائے سے بالکل اتفاق کیا اور ایک ایلیچی کو خفیہ طور پر ابراہیم قطب شاہ کے پاس بجا۔ ابراہیم قطب شاہ نے اس بات کو منظور کر لیا اور علی عادل شاہ اور بادشاہ احمد نگر کے بیچ میں پڑ کر صلح کر دینے کا بھی وعدہ کیا اور ایک ایلیچی سید مصطفیٰ خاں اردستانی کو احمد نگر روانہ کیا۔ حسین نظام شاہ کو اس کی خبر پہلے ہی لگ گئی تھی اس نے ایلیچی کو تھلنے میں بلایا۔ ایلیچی نے تمام واقعات اور بادشاہ کے مافی الضمیر کا اظہار کیا۔ ایلیچی نے عرض کیا کہ ”بہ زمانہ سلطنت بہمنیہ تمام ملک ایک ہی بادشاہ کے تحت حکومت تھا اور ان کا اور رائے بجا نگر کا لشکر بھی برابر برابر تھا لیکن اب مسلمانوں کی قوت تقسیم ہو گئی ہے۔ اس وقت یہ امر بہت ضروری ہے کہ سب بادشاہ آپس میں مل جائیں اور مستحکم دوستی اور اتحاد قائم کریں تب ممکن ہے کہ ہم رائے بجا نگر کے آئے دن کے حملوں سے محفوظ رہ سکیں جس نے کرناٹک کے تمام راجاؤں کو اپنا مطیع کر لیا ہے۔ یہی ایک صورت ہے جس سے اس کی طاقت گھٹ سکتی ہے اور تب ہی ممالک اسلامیہ اس کے دست برد سے نجات پاسکتے ہیں۔ مختلف سلطنتوں کی رعایا جو بادشاہوں کے ہاتھ میں اللہ تعالیٰ کی ایک امانت ہے ان کو ہندوؤں کے چنگل سے چھڑانا ہمارا فرض ہے تاکہ مسجدیں اور دوسرے مقامات آئندہ کفار کی مداخلت سے محفوظ رہیں۔“

نظام شاہیہ اور عادل شاہیہ خاندانوں میں آمنے سامنے کی شادیاں

ان باتوں نے بادشاہ کے دل پر گہرا اثر کیا اور حسب مشورت حکیم قاسم بیگ تبریزی و ملا عنایت اللہ قائمی جو احمد نگر کے رؤساء تھے یہ بات ٹھہری کہ حسین نظام شاہ اپنی بیٹی چاند بی بی سلطانہ کی شادی علی عادل شاہ سے کر دے اور شولا پور اس کے جہیز میں دے دے اور حسین نظام شاہ کا بیٹا تفسی عادل شاہ ہمیشہ ہدیہ سلطانہ سے شادی کرے اس طرح دونوں سلطنتوں میں اتحاد اور یگانگت قائم ہو کر متفقہ کوشش سے سلطنت بجا نگر کو تباہ کرنے کا اچھا موقع ملے گا چنانچہ ملا عنایت اللہ اور مصطفیٰ خاں اردستانی بجا پور آئے اور بات پکی کر کے واپس چلے گئے۔ ایک تاریخ نویسین سے مقرر ہوئی اور شہر و بازار بجا پور احمد نگر انواع و اقسام کے تکلفات و آرائش سے آراستہ کیئے گئے اور دونوں مقامات پر جشن دل کشا ہو کر شادیاں ہو گئیں۔

فرور بخت چوں قطرہ زار بہار زرد گوہر و لولہ شاہوار

زبس گوہر وزر کہ افشانده شد زبر چیدنش دست ہامانده شد

دونوں شہروں میں جب مہمانی اور میزبانی ختم ہو گئی تو چاند بی بی بیت الشرف بیجا پور میں تشریف لا کر قران السعدین ہو اور ہدیہ سلطانہ نے اپنے نور موفور السرور سے احمد نگر کو منور کیا، گویا زہرہ و مشتری کا قران ہوا۔ اس طرح بہ حسن و خوبی یہ دونوں شادیاں ختم ہوئیں بعد ازاں دونوں بادشاہوں نے جنگ کی تیاریاں بھی شروع کر دیں۔

تالی کوٹہ پر لشکر کشی

علی عادل شاہ نے جنگ شروع کرنے کے لیے یہ حجت نکالی کہ رام راج کے پاس ایک ایلچی بھیجا اور لکھا کہ مقامات قلعہ مدگل و راجپور وغیرہ جو انہوں نے مسلمانوں سے چھین لیے ہیں واپس دے دیں۔ علی عادل شاہ جو سوچے بیٹھا تھا وہی ہوا کہ رام راج نے سیدھا الٹا کچھ بھی جواب نہ دیا۔ ایلچی کو ذلیل کر کے دربار سے نکلوا دیا اس پر دونوں بادشاہ لڑائی پر آمادہ ہو گئے اور جلد جلد تیاریاں ہونے لگیں۔ ابراہیم قطب شاہ بھی ان میں مل گیا اور چاروں بادشاہ یعنی خود عادل شاہ، ابراہیم قطب شاہ، حسین نظام شاہ بحری اور علی برید میدان جنگ میں اپنی اپنی فوج لے کر جمع ہوئے۔

سران سپہ رایت افراختند روا روبہ عالم در انداختند
ز لشکر کہ عرضش بہ فرسنگ بود بیاباں بہ ننجیر مرنگ بود
ہمہ روئے صحرا شدہ نو بہار ز رنگیں علم ہائے گوہر نگار

۲۰ جمادی الاولیٰ ۹۷۲ھ مطابق ۲۵ دسمبر ۱۵۶۳ء یوم دو شنبہ کو یہ سب بادشاہ جنگ پر روانہ ہوئے۔ ملک دکن کے وسیع میدانوں پر سے ان کا گزر ہوا۔ کھیتوں میں جو فصل کھڑی ہوئی تھی وہ سواروں کے ہزاروں گھوڑے روندتے اور چرتے گئے۔ چلتے چلتے کرشنا ندی کے قریب قصبہ تالی کوٹہ (فی الحقیقت اس مقام پر لڑائی نہیں ہوئی بلکہ دریا کے جنوب میں کئی میل ہٹ کر ہوئی۔ تالی کوٹہ کرشنا سے ۲۵ میل شمال میں واقع ہے۔ یہ لڑائی رام راج کے کیمپ میں ہوئی جو دریا کے جنوب میں دس میل کے فاصلے پر واقع تھا۔ اس لڑائی کا ٹھیک مقام کون سا تھا معلوم نہیں ہوتا لیکن اغلب ہے کہ یہ مقام مدگل ہو گا جہاں کہ ایک مشہور قلعہ ہے اور جو دریائے کرشنا کے شمال اور دریائے تنگ بھدرا کے جنوب میں واقع ہے۔ مسلمانوں کا لشکر موضع انگلگی کے پاس سے اتر جہاں کہ دریا نے خم کھایا ہے اور پایاب ہے یہ

لڑائی موضع بایا پور اور بھوگا پور کے درمیانی میدان میں ہونی پائی جاتی ہے۔ یہ مقام اس سڑک پر واقع ہے جو انگلگی سے مد گل جاتی ہے۔ انگلگی کرشاندی کے پار سرکار انگریزی کا علاقہ ہے اور بایا پور، بھوگا پور اور مد گل ہر سہ مقامات سرکار عالی نظام کے علاقے میں ہیں۔ بایا پور سے مد گل تخمیناً دو میل کا فیصلہ ہے اور پٹ میدان ہے خاکسار کو موقعی دریافت سے معلوم ہوا کہ جہاں سے مسلمانوں کا لشکر اتر اوہ مقام اتھن پور تھا جو انگلگی کے محاذی دریا کے دوسرے کنارے پر ہے۔ اس موضع کا اصلی نام اتھیل پور تھا۔ اتھیل کنڑی میں اتلی کو کہتے ہیں۔ اس گاؤں کے سامنے مسجد کے روبرو ایک اتلی کا بڑا درخت تھا جو اب گر گیا ہے۔ کثرت استعمال سے اتھن پور ہو گیا اور اب اسلام پور کے نام سے مشہور ہے۔ اس نام سے ظاہر ہے کہ بادشاہان اسلام نے یہ نام رکھا ہوگا۔ اس جگہ دریا میں پانی بہت کم رہتا ہے اور یہی مقام لشکر اترنے کے لیے موزوں ہے۔ چنانچہ ۱۹۰۸ء میں بنگلور سے جھانسی جاتے ہوئے بیسویں گارڈن بارس کیلوری کی تین ہزار فوج وہمراہیاں اسی مقام سے ندی پار ہوئے تھے اور ہمیشہ فوج اب یہی اسی مقام سے دریا پار ہوتی ہے) پر پہنچے یہ ایسا مقام ہے کہ جو اس عظیم الشان لڑائی کے سبب سے تواریخ جنوبی ہند میں ہمیشہ مشہور رہے گا۔ دریائے ڈون و کرشنا کا جہاں سنگم ہوا ہے اس سے ۱۶ میل چڑھ کر تالی کوٹہ ہے اور جہاں اب ریل کرشنا پر سے گزرتی ہے، وہاں سے پچیس میل غرب میں واقع ہے۔ یہ موسم فوجوں کی نقل و حرکت کے لیے بہت ہی موزوں تھا کہ مطلع صاف تھا اور ٹھنڈی ہوائیں چل رہی تھیں۔ اس مقام پر عادل شاہ نے جو اس ملک کا بادشاہ تھا دوسرے بادشاہوں کی مہمان نوازی شاہی طریقے پر کی بہت دنوں تک لشکر پڑے رہے ان کے عبور و مرور اور کمسریت کا سامان ہوتا رہا۔ جاسوس بھی بھیجے گئے تھے کہ کون سا موقع عمدہ ہے جہاں سے دریا پار ہوں۔ بیجا نگر والے تو اپنے گھمنڈ میں مطمئن تھے وہ جانتے تھے کہ بارہا مسلمانوں نے بیجا نگر پر حملہ کیا ہے مگر ایک دفعہ بھی کامیاب نہ ہوئے اور برابر دو صدیوں سے یہی سلسلہ چلا آ رہا ہے۔ ہر شخص معمولی طور پر اپنے کاروبار میں مصروف تھا، کسی کو لڑائی کا کھٹکانہ تھا۔ بیلوں کے ٹانڈے، سامان تجارت بے فکری سے ملک میں لاتے اور لے جاتے تھے مگر انہیں خبر نہ تھی کہ ان کے سروں پر بانسے ہمارے تلوار لٹک رہی ہے۔ سدا سیو، برائے نام راجہ تھا، وہ اپنی زندگی کے دن عیش و آرام میں بسر کر رہا تھا جو کچھ تھا آرام راج ہی تھا۔ وہ دشمنوں کی نقل و حرکت کی خبریں پاتا تھا مگر اس کے طنطنے میں ذرا فرق نہ آیا، وہی اطمینان خاطر تھا اور وہی بے پروائی۔ اپنے سامنے کسی کی حقیقت سمجھتا ہی نہ تھا۔ بادشاہوں کے ایلچیوں کو دھتکار دیتا تھا اور سمجھتا تھا کہ مسلمانوں کی دشمنی سے ہمارا بال بیکانہ ہوگا، تاہم وہ

ضروری احتیاطوں اور پیش بندی سے غافل بھی نہ تھا۔ اس نے پہلا کام تو یہ کیا کہ اپنے بھائی ترمل راج کو بیس ہزار سوار اور ایک لاکھ پیدل اور پانچ سو ہاتھی دے کر سرحد پر بھیج کر کرشنا کے تمام گھاٹوں کو روک دیا۔ اس کے بعد اپنے بھائی و نکلادری کو ایک بڑی بھاری فوج کے ساتھ روانہ کیا اور سب سے آخر خود بیجا نگر باقی ماندہ فوج لے کر چلا اور اپنی پوری طاقت فراہمی لشکر میں صرف کر کے جہاں لڑائی ہونے والی تھی وہاں جا پہنچا۔

گراسید عفریت آشو بناک شتا بندہ چوں اژدہا برہلاک
بیجا نگر کا لشکر مختلف صوبوں سے جمع کیا گیا تھا۔ اس میں کنڑے اور تلنگے سرحدی مقامات سے لیے گئے تھے۔ میسوری اور ملیباری غربی و وسطی حصہ ملک سے تامل جنوبی اضلاع بعیدہ سے اکٹھے کیئے تھے۔ ہر ملک کی فوج اپنے اپنے سرداروں کے تحت میں تھی۔ فوج میں جدید عہدے سپہ سالاروں کے قائم کر کے لشکر ان کے تفویض کر دیا تھا۔ کوٹو (کوٹو نے لکھا ہے کہ رام راج کو مسلمانوں کے لشکر کے بڑھنے کی خبر ہی نہ تھی اور جب تک لشکر اس کے علاقے میں داخل نہیں ہو گیا، اسے کانوں کان خبر نہیں ہوئی۔ ایک دن یہ شب کو کھانا کھا رہا تھا کہ اسے خبر ملی لیکن یہ بات بالکل خلاف قیاس ہے کہ رام راج جیسا بے دار مغز ایسا غافل رہا ہو) نے لکھا ہے کہ اس موقع پر چھ لاکھ پیادے اور ایک لاکھ سوار جمع تھے لیکن مسلمانوں کے پاس اس کی آدھی فوج بھی نہ تھی۔ بیجا نگر کی فوج کس درجہ آراستہ و مسلح تھی اس کا حال پینر نے اس لڑائی سے ۴۵ برس پیشتر لکھا ہے جب کہ اس نے بہ چشم خود ایک بہت بڑی جنگی قواعد کے وقت دیکھا تھا، وہ اس کے وقائع میں ملاحظہ طلب ہے۔ پینر نے جس فوج کو دیکھا تھا وہ باقاعدہ تھی اس کے علاوہ لڑائی کے وقت اور نئی فوج بھرتی کر لی جاتی تھی جس میں زیادہ پابندی لباس کی نہیں ہوتی تھی بلکہ بعض دھوتی کے سوائے کچھ نہ پہنتے تھے اور ان کے پاس برچھے یا خنجر کے سوائے کچھ ہتھیار بھی نہ ہوتے تھے۔ یہی اس زمانے کے بیڈروں کا لباس ہے۔ یہ لوگ چھال (تروڑ ایک قسم کے چھوٹے چھوٹے پودے ہوتے ہیں جس کے زرد پھول ہوتے ہیں اس ملک میں کثرت سے اس کی جھاڑی ہے اور چمڑے کے رنگنے میں بہت کام آتا ہے اس کی چھال سے کپڑا جو رنگا جاتا ہے اس کا رنگ کتھے چوڑے کے گہرے رنگ کا ہوتا ہے اور پختہ ہوتا ہے) میں کپڑوں کو رنگ لیتے تھے جو اس زمانے کے خاکی فوجی لباس سے زیادہ سرخی مائل ہوتا تھا۔ اس میں ایک فائدہ یہ بھی تھا کہ کسی کو زخم لگا تو خون کا دھبہ کم نمایاں ہوتا تھا۔ عموماً ان کے ہاتھوں میں برچھے اور بعض کے پاس تلواریں، جنبیہ اور خنجر رہا کرتے تھے۔ مسلمانوں کا لشکر

کہیں دور اتر تھا۔ جاسوسوں نے آکر خبر دی کہ دشمنوں نے دریا کے سب گھاٹ روک لیے ہیں کہ گزر وہم کا بھی نہیں ہو سکتا، گنجائش فوج آنے کی کہاں۔ شاہان اسلام نے یہ حالت دیکھ کر جاسوسوں کو دوڑایا کہ یہاں سے تین چار منزل ہٹ کر ندی سے اترنے کا مقام دریافت کر کے خبر لائیں تاکہ وہیں سے ہم لشکر کو اتاریں۔ جاسوسوں نے آکر خبر دی کہ دو تین جگہ گھاٹ اترنے کے قابل تو ہیں اور پانی بھی کم ہے سامان کی گاڑیاں وغیرہ بھی گزر سکتی ہیں لیکن ان سب مقامات کو دشمنوں نے روک رکھا ہے اور دیواریں کھینچ کر ان پر آتش بازی رکھ دی ہے۔ وہاں سے گزر ناممکن ہے۔ اس کے بعد سب بادشاہوں نے مشورت کی اور باتفاق رائے یہ بات قرار پائی کہ اس موقع پر چال چلنی چاہئے بہ مصداق الْحَرْبُ خُدْعَةٌ (لڑائی تو صرف ایک جل دینا ہے) ہم کو ایک ایسے مقام پر جو یہاں سے دو تین منزل کے فاصلے پر ہو چلنا چاہئے وہاں سے اترنے کا سامان کریں۔ دشمن دھوکا کھا کر اس طرف جھک پڑے گا تب ہم واپس آکر اسی مقام سے اتر جائیں گے۔ حسب مشورہ لشکر اسلام برابر دو تین منزل کوچ کر کے اس مقام پر پہنچ گیا اور کشتی اور ٹوکریں وغیرہ سامان عبور کی تیاری کرنے لگے۔ ہندوؤں نے دریا کے جنوب میں تمام مقامات کی ناکہ بندی کر کے گھاٹوں پر توپیں لگادی تھیں اور برابر پل پل کی نقل و حرکت کی خبر رکھتے تھے جب انہیں معلوم ہو گیا کہ مسلمان فلاں گھاٹ سے اترنے والے ہیں اپنے مقامات خالی چھوڑ کر ٹھیک اس مقام کے محاذی جہاں سے مسلمان پار اترنے کا سامان کر رہے تھے روکنے کے لیے جا پہنچے۔ مسلمان تو یہ چاہتے ہی تھے تھوڑی سی منتخب شاہی فوج تین دن کی منزل شباشب یلغار طے کر کے غروب آفتاب تک اس گھاٹ پر پلٹ آئی جہاں سے پہلے اترنا مقصود تھا۔ رام راج کا لشکر پیچھے رہ گیا اور ابھی پہنچنے بھی نہ پایا تھا کہ مسلمانوں کی یہ تھوڑی سی فوج ندی کے پار ہو گئی۔ اس کے بعد پھر کیا تھا باقی لشکر بھی بہ تدریج اتر گیا۔ یہ مسلمانوں کی چالاکی اور ایک بڑا داؤ تھا۔ تین دن تک تو مسلمانوں کے لشکر خاموش پڑے رہے۔ چوتھے دن علی الصباح رام راج کے لشکر کی طرف روانہ ہوئے۔ رام راج یہ خبر پا کر گھبرا ایا اور تمام شب فوج کی تیاری کرتا رہا اور سوائے اس کے مفر نہ تھا کہ جنگ کے لیے آمادہ ہو جائے۔ جس گھاٹ سے مسلمانوں کا لشکر اتر تھا وہاں سے ہندوؤں کے لشکر کا صرف دس میل کا فاصلہ رہ گیا تھا۔ دنگلادری اور ترل دونوں اپنے بھائی رام راج کے پاس پہلے ہی پہنچ چکے تھے۔

جنگ تالی کوٹہ اور مسلمانوں کی فتح کامل ۱۵۶۵ء

دوسرے روز ۲۳ جنوری ۱۵۶۵ء کو بروز شنبہ (اس لڑائی کی تاریخ فرشتہ نے ۲۰ جمادی الثانی ۹۷۲ھ روز جمعہ لکھی ہے لیکن جنتری کے حساب سے اس تاریخ کو منگل کا دن پڑتا ہے نہ کہ جمعہ کا)۔ دونوں طرف تیاریاں ہو کر لڑائی شروع ہو گئی۔ تاریخ فرشتہ میں بیجا نگر کی افواج کی تعداد نو لاکھ پیدل، ۳۵ ہزار سوار، دو ہزار زنجیر فیل اور متفرق امدادی فوج پندرہ ہزار درج ہے۔ فرشتہ نے مختلف مقامات پر فوج کی تعداد مختلف بتلائی ہے، اس سے اس تعداد کے بالکل ٹھیک ہونے میں شک ہوتا ہے۔ یہ تو یقینی بات ہے کہ فوج کی تعداد بہت بڑھی ہوئی تھی۔ شاہان اسلام نے علم دوازدہ امام کے برپا کیئے اور صفیں لشکر کی آراستہ کیں، میمنہ پر خود علی عادل شاہ موجود تھا۔ لشکر کے قلب میں حسین نظام شاہ اور میسرہ پر ابراہیم قطب شاہ و علی برید بادشاہان گول کنڈہ و بیدرتھے۔ احمد نگر اور گول کنڈہ کی افواج لمباں میں پھیل گئیں اور توپ خانے کو بیچ میں لے لیا جنگی ہاتھیوں کو جا بجا حسب دستور و قاعدہ کھڑا کر دیا۔ سکندری و قرنہ ہائے اورنگی و طبل و ڈنکے وغیرہ اس زور شور سے گونجے کہ آسمان وزمین ہل گئے۔

ز غریدن کوس قلب تھی در آمد بسر موئے را فرہی
ز پس تیز آوازئی نائے زر بگوش صدف سفتہ می شد گہر
زمین گفتی از یک دگر می درید سرائیل صور قیامت دمید

دوسری جانب سے رائے بیجا نگر کی افواج نے بھی افسران فوج کو بلا کر استمالت کی اور فوج میں ہتھیار تقسیم کیے اور لشکر کی آراستگی شروع کی۔ میسرہ ترمل راج کے سپرد کیا گیا جو عین علی عادل شاہ کے مقابلے میں تھا اور میمنہ و نکلاوری کو بہ مقابل علی برید و قطب شاہ کے دیا اور قلب لشکر میں خود رام راج بہ مقابلہ حسین نظام شاہ کے رہا۔ دو ہزار زنجیر فیل اور ایک ہزار توپوں کو جا بجا حسب قاعدہ ترتیب دی۔ نظام شاہ کے لشکر کے سامنے تین قطاروں میں چھ سو توپیں لگی ہوئی تھیں، سب سے آگے بڑی بھاری توپیں تھیں۔ دوسری قطار میں اس سے چھوٹی اور سب سے پچھلی قطار میں سب سے چھوٹی نظام شاہ کے سامنے دو ہزار تیر اندازوں کا پرانچ جمع ہوا تھا۔ اور ایسی زور شور سے تیر اندازی ہو رہی تھی کہ مسلمانوں کا لشکر ان کی آڑ میں بالکل محفوظ تھا جب ہندوؤں کی فوج بالکل نزدیک آگئی تو تیر انداز ہٹ گئے اور گولہ باری اس شد و مد سے ہوئی کہ غنیم کا بے انتہا نقصان ہوا اور سر پر پاؤں رکھ کر بھاگے۔ رام راج

کی عمر اس وقت ۸۰ سال کی تھی، تھا تو وہ بڑھا لیکن ہمت جوانوں سے زیادہ تھی اس نے سنگا سن (پاکلی) میں سوار ہو کر میدان جنگ میں جانے کا ارادہ کیا۔ ہر چند مقربان نے التماس کی کہ حضور گھوڑے پر سوار ہوں مگر غایت عجب و غرور سے قبول نہ کیا۔ ایسے موقع پر پاکلی میں سوار ہونا از بس خطرناک تھا کیوں کہ اگر پس پا ہونا پڑے تو بھاگنا ناممکن تھا۔ ہر چند لوگوں نے اصرار کیا لیکن اس نے ایک نہ مانی اور جو کہا تھا وہی کیا اور جواب دیا کہ یہ جنگ ہے یا بچوں کا کھیل ہے مجھے گھوڑے پر سوار ہونے کی کچھ ضرورت نہیں۔ میری فوج ایسی بہادر ہے کہ دشمن کی فوج ان کے مقابلے میں طفل کتب ہے۔ ہماری صورت دیکھتے ہی ان کے اوسان خطا ہو جائیں گے اور بھاگتے ہی نظر آئیں گے۔ رام راج کو اپنی طاقت کا ایسا گھمنڈ تھا کہ اس کو اپنی فتح کا یقین کامل تھا۔ رام راج نے اپنے آدمیوں کو حکم دے رکھا تھا کہ حسین نظام شاہ کا سر کاٹ کر لائیں اور علی عادل شاہ اور ابراہیم قطب شاہ بادشاہان بجا پور و گول کنڈہ کو زندہ پکڑ کر لائیں تاکہ میں ان کو ان کی بقیہ عمر تک لوہے کے پنجروں میں قید کر کے رکھوں۔ اب لڑائی گھمسان ہو گئی۔ ہندوؤں نے بھی گولہ باری اور بان پھینکنے شروع کیے مسلمانوں کے لشکر کا دایاں اور بایاں حصہ دست بدست تیر و تیر و نیزہ و تلوار سے لڑنے لگا۔

بجنش در آمد دو لشکر چوکوہ	کزیں جنیش آمد زمیں را ستوہ
بر آمد ز قلب دو لشکر خروش	رسید آسماں را قیامت بوش
بہ جنیش در آمد دو دریائے خون	شد از موج آتش زمیں لالہ آوں
زمیں گو بساطے بند آراستہ	غبارے شد از جانے بر خاستہ
ز بس تیر باراں کہ آمد بہ جوش	فلند ابر بارانی خود بدوش
زمرغان چوین فولاد دم	شدہ راہ برماہ و خورشیدم
زمنقار پولاد پراں خدنگ	گرہ بستہ خون در دل خارہ سف
کماں کج و ابروز مرگان تیر	ز پستان جوشن بر آرد شہ
چو ہندوئے بازی گر مرم خیز	معلق زناں تیغ ہندی تیز

ہندو لڑائی کی وجہ سے بہت نقصان اٹھا کر منتشر ہو گئے اور قریب تھا کہ مسلمانوں کو فتح ہو کہ رام راج کو جوش آیا اور اپنی فوج کو ہمت دلانے کے لیے پاکلی سے اتر کر ایک زرنگار اور مرصع تخت پر جس کے اوپر

قرمزی مٹھل کا کارچوبی شامیانہ تھا اور موتی کی جھال لگی ہوئی تھی، بیٹھا اور اپنے پاس روپیوں اور زرو جو اہر کے ڈھیر لگائے اور ترازو میں تول تول کر اپنے لشکریوں میں تقسیم کیے اور کہا کہ جو کوئی لشکر اسلام کو مغلوب کر کے فتح حاصل کرے گا اسے طبق ہائے طلائی اور بے شمار جو اہر دئے جائیں گے۔ پھر کیا تھا ہندوؤں کی فوج میں تازہ روح آگئی اور سب بہادران لشکر ہنود مع ترمل راج اور ونگلادری اکھٹے ہو کر مسلمانوں پر حملہ آور ہوئے اور ہندوؤں نے دوسرا دھاوا ان توپوں پر کیا جو بیچ کی قطار میں تھیں۔ عام خیال یہ تھا کہ اب مسلمانوں کے پاؤں اکھڑ جائیں گے۔ لشکر اسلام میں تہلکہ عظیم برپا ہوا مقدمہ میمنہ و میسرہ لشکر کا پس پا ہونے لگا فتح سے مایوسی ہو گئی۔ نظام شاہ نے یہ حالت دیکھ کر ایک معتبر امیر کو بھجوا کر قطب شاہ اور برید کو اپنے قریب بلوایا اور پھر ہمت کر کے اپنی پہلی جگہ پر آکر جم گیا اور کہا کہ غلبہ کفار کا زیادہ ہے قریب ہے کہ لشکر اسلام چشم زخم کھائے۔ ارادہ شہادت کا مستحکم کر لیا اور فراشان بارگاہ کو حکم دیا کہ رن کھم گاڑ دیں کہ کوئی شخص اس جگہ سے پس پانہ ہو۔ نظام شاہ کے ساتھ ہمیشہ محلات رہتے تھے جب لڑائی کی حالت دگرگوں نظر آئی تو اس نے برہر سواری کے ساتھ ایک ایک خواجہ سرا کو تلواریں دے کر متعین کیا اور حکم دیا کہ اگر ہماری صورت نوع دیگر ہو جائے تو ان سب کو فوراً مار ڈالنا۔ جب رام راج نے یہ حال دیکھا تو سمجھ گیا کہ مسلمان ہاتھ دھو کر بے طور پیچھے پڑے ہیں۔ ان کا ٹلنا محال ہے۔ تاہم اپنی جمعیت کو امید سر فرازی و بخشش کی دے دلا کر ثابت قدم رکھا۔ علی عادل شاہ سیدھی طرف ترمل راج کے مقابلے میں تھا۔ ادھر آتش جنگ ایسی مشتعل تھی کہ ترمل راج تاب نہ لاسکا۔ عادل شاہ کی فوج دباتی چلی آرہی تھی یہاں تک پس پا گیا کہ ہٹتے ہٹتے رام راج کے لشکر میں پہنچ گئے۔ رام راج گھبرا گیا کہ اب میں گرفتار ہو جاؤں گا۔ آگے سے فوج نظام شاہ اور قطب شاہ کی اور پیچھے سے علی عادل شاہ میدان تنگ کیے ہوئے تھا۔ ناچار اپنی موت دیکھ کر لڑنے پر آمادہ ہوا۔ نظام شاہ کو خبر نہ تھی کہ ادھر کیا ہو رہا ہے۔ علی عادل شاہ کے لشکر کی جگہ خالی دیکھ کر اندیشہ ناک ہوا کہ خیر نہیں، خدا معلوم کیا بات پیش آئے، اسی وقت رومی خاں داروغہ توپ خانہ کو بلا کر نظام شاہ نے حکم دیا کہ ہاں دیر کیا ہے، ملک میدان میں خوردہ (پیسے) بھر کر مارو۔ بالکل نزدیک سے ایسی گولہ باری ہوئی کہ جس طرح درختوں کے پتے گرتے ہیں آدمی چھینچنے لگے۔ پانچ ہزار ہندو ایک دم توپ خانے کے سامنے مردہ پڑ گئے۔ اس بھاری نقصان سے ہندوؤں کے دلوں میں ایک سنسنی پھیل گئی اور جو جہاں تھا گھبرا گیا۔ اسی اثناء میں مسلمانوں کے پانچ ہزار سوار ہندوؤں کے لشکر میں مارتے مارتے گھس گئے اور جہاں رام راج بیٹھا تھا ٹھیک اسی جگہ جا پہنچے۔

رام راج کا قتل

رام راج تخت سے اتر کر پالکی میں گھساہی تھا کہ نظام شاہ کے لشکر کا غلام علی نامی ہاتھی بندوؤں کے لشکر میں جاگھسا۔ توپ کی دہشت اور ہاتھی کے حملے سے ہر ایک گروہ متفرق ہو گیا۔ کسی نے اپنے سرداروں تک کی پرواہ نہ کی، کہاں بھی گھبرا گئے اور پالکی پھینک دی۔ فیل بان نے جو پالکی مرصع دیکھی تو لالچ آیا اور ہاتھی اسی طرف بڑھایا۔ رام راج کو اتنی مہلت نہ ملی کہ وہ گھوڑے پر سوار ہو جاتا کہ مسلمانوں کی فوج نے اسے زرخے میں کر لیا ایک برہمن دلپت راؤ نامی جو اس کا مقرب تھا رام راج کے ساتھ شرط رفاقت بجالایا اور راجہ کو اپنی آڑ میں لے لیا اور مہاوت سے کہنے لگا کہ زنبار مہاراج کو چھ آفت نہ پہنچاؤ اور اگر تم مہاراج کی سواری کے لیے ایک گھوڑا لے آؤ تو تمہارے ساتھ بہت کچھ سلوک کیا جائے گا اور اس کے معاوضے میں مہاراج تجھے بڑا بھاری امیر بنا دیں گے۔ اور مال مال کر دیں گے۔ فیل بان کو وہ مراد ہاتھ آیا ”یاد در خانہ و ماگرد جہاں می گردیم“ فوراً ہاتھی کو بجلی کی طرح دوڑا کر اپنے لشکر میں جا داخل ہوا اور رام راج کو رومی خاں داروغہ توپ خانہ کے پاس لے گیا اس نے رام راج کو حسین نظام شاہ بادشاہ احمد نگر کے حضور میں زندہ پہنچا دیا۔ نظام شاہ خلاف امید ایسی کامیابی دیکھ کر بے انتہا خوش ہو اور رام راج کو رو برو بٹھا کر پوچھا کہ مہاراج کیا حال ہے؟ رام راج نے چھ جواب نہ دیا ہاتھ سے اشارہ اپنی پیشانی کی طرف کیا یعنی تقدیر! حکیم قاسم بیگ تبریزی نے جو مقربان نظام شاہ سے تھا نہایت مضطربانہ بادشاہ سے عرض کیا کہ یہ کونسا وقت ہے کہ آپ باتیں کر رہے ہیں جلد اس کا خاتمہ کیجئے، علی عادل شاہ اس کی فرزند کی کادم مارتا ہے اگر اسے خبر ملے گی تو آپ کے ہاتھ سے چھین لے گا پھر خدا جانے کیا معاملہ پیش آئے۔ بادشاہ نے سمجھا کہ حکیم ٹھیک کہتا ہے اور اسی وقت (اس واقعے کی تاریخ ”فتح دین مرگ لعیس ۹۷۲ھ ہے“ مؤرخ فرشتہ کے والد غلام علی استر آبادی نے اس کی تاریخ بطور ترمیم اس مصرعے سے نکالی ہے۔ ”بے نہایت خوب واقع گشت قتل رام راج ۹۷۲ھ“ ”قتل رام راج“ سے حرف نہایت سنی آخری حرف کہ جیم ہے، اس کے تین عدد خارج کرے جائیں ۹۷۲ھ تو وہی تاریخ نکلتی ہے) رام راج کا سر تن سے جدا کر دیا اور ایک بلند نیزہ پر چڑھوا دیا اور بنود کے لشکر کے سامنے کھڑا کر دیا۔

مر کشتہ را چوں ز نزدیک شاه
بزدند بر نیزہ تارزم کاہ
ہر بران لشکر پس آں دلہ
جہاں تملہ کردند چوں نرشیہ

بہ ہندو غریو اندر افتاد باک قلند ندیکسرتن اندر بہ خاک
 کلاہ و کمر ہا بیاندا ختند خرو شیدن موعے پر داختند
 قلند ند منجوق و کوس نبرد گریزاں بہ رقتند پر از خون و گرد
 سرکانیزے پر چڑھانا تھا کہ بجانگر کے لشکر میں کھلبلی اور بھاگڑ پڑ گئی لوگوں کے رہے سہے حواس جاتے
 رہے سمجھے کہ مسلمانوں کی فتح ہو گئی اور جو مردانگی اور بہادری معرکہ جنگ میں دکھلا رہے تھے اپنی اپنی
 جان بچا کر بھاگے، جس کو دیکھو بھاگتا ہی نظر آیا۔ بھگدڑی فوج کے پیچھے مسلمانوں کا لشکر لگا اور بارہ کوس
 تک تعاقب کیا۔ یہ بارہ کوس کامیدان زرو جو اہر اور با تھی گھوڑے اور زخمیوں سے فرش زمیں تھا اور لشکر
 میں منادی کرادی گئی تھی کہ سوائے با تھی، گھوڑے، توپ، علم، نشان اور نقاروں کے باقی سب چیزیں زرو
 و جو اہر وغیرہ کی لوٹ لشکریوں کو معاف ہے۔ لوٹ کا یہ حال تھا کہ لشکر اسلام کا ہر سپاہی زیورات و
 جواہرات و مال و متاع و خیمہ و ہتھیار اور لونڈی غلاموں سے مالامال ہو گیا۔

سریر و سرا پردہ تاج و تخت نہ چنداں کز آل بر تواند سخت
 جواہر نہ چنداں کہ آل را دہر در آرد بہ انگشت یاد رضمیر
 بلوریں طبقہا و خواں ہائے لعل ظرائف کشاں را بہ فرسود نعل
 ہماں تازی اسپاں بازین زر غلامان موزون زریں کمر
 نورد ملوکا نہ بیش از شمار شتر بار زرینہ بیش از ہزار
 دگر جنس ہائے کہ باشد غریب در و مخزن و خانہ یا بد نصیب
 سلاح و سلب را قیاسے بنود پزیرندہ راج روشناسے بنود
 غنی گشت لشکر ز بس خواستہ سراسر سپہ گشت آراستہ

ہزار توپ اور بے انتہا بیش قیمت اسباب سرکار بادشاہان اسلام میں داخل ہوا۔ آنا گندی تک دس
 کوس کا فاصلہ ہے۔ تمام زمین مردوں اور زخمیوں سے پٹی پڑی تھی۔ منشیان تیز قلم بارہ دن تک شمار
 مقتولین اور زخمیوں کا کرتے رہے اور ایسا قتل عام ہوا کہ کرشنا ندی جو میدان کارزار کے پاس تھی اس کا
 پانی خون سے لال ہو گیا۔ اس معرکہ میں کم سے کم ایک لاکھ ہندوؤں کا قتل کیا جانا معتبر روایات سے
 ثابت ہے۔ مسلمانوں کی کامل فتح ہوئی تو بادشاہان اسلام نے سرعاجزی زمین خاکساری پر جھکایا اور شکرانہ
 درگاہ ایزدی میں ادا کیا۔

سر باد شاہان گردن فراز بدرگاہ اوپر زمین نیاز
ہندو بیجا نگر بھاگے لیکن کچھ ایسے گھبرا گئے تھے کہ شہر کے اطراف میں جو پہاڑ تھے ان کی بھی آڑ نہ
پکڑی اور نہ بیجا نگر کی فصیلوں اور مورچوں سے روک تھام کی بلکہ شہر کو کھلا چھوڑ دیا۔ خلاصہ یہ ہے کہ
ہندوؤں کا لشکر بالکل برباد ہو گیا۔ اس فتح کی خوش خبری کی اطلاع اطراف و اکناف میں فوراً بھیجی گئی۔

بر پرداخت منشی صاحب ہنر بے نامہ در باب فتح و ظفر
بر انگشت کیران کلک دبیر ز میدان کافور گرد عبیر
رقم زد بے داستان شریف بخط لطیف و ادائے ظریف

کوٹونے لکھا ہے کہ حسین نظام شاہ نے اپنے ہاتھ سے رام راج کا یہ کہتے ہوئے سر کاٹا (کرنل برٹن
نے ترجمہ تاریخ فرشتہ میں ایک نوٹ دیا ہے کہ اس واقعے سے تعجب خیز مثال اس خصوصیت قلبی و ملی
ہے جو مسلمانوں کو ہندوؤں سے تھی اور یہ کہ اس زمانے کے لوگوں کے خیالات کیسے تھے کہ ہم نے
بیجا پور میں رام راج کا سر پتھر میں تراشادیکھا ہے جو اب تک موجود ہے اور جو قلعہ بیجا پور کی مہری میں لکایا
گیا ہے اور ہم کو یہ بھی معلوم ہے کہ رام راج کے اصلی سر کو ہر سال تیل اور عبیر لگا کر مسلمانان احمد نگر کو
اس لڑائی کی سالگرہ کے دن ڈھائی سو سال تک دکھلایا جاتا رہا۔ یہ سر اب تک اسی جلاہ کے خاندان میں نسلا
بعد نسل چلا آتا ہے۔ یہ تحریر کرنل صاحب کی ۱۸۲۹ء کی ہے۔ ممکن ہے کہ اس وقت ایسا ہو لیکن ہم نے
تو احمد نگر یا بیجا نگر میں واقعہ سنا نہیں۔ قلعہ بیجا پور میں متعدد مہریاں ہیں اور ان کو کونوٹھ وغیرہ کے شکل
میں بنایا ہے لیکن ہم نے کہیں نہیں سنا کہ رام راج کا سر بنا کر اس میں سے بدر رو نکالی گئی ہو اور نہ اب اس
لڑائی کی کوئی سالگرہ ہوتی ہے نہ رام راج کا سر، مسلمانوں کو اس کی یادگار میں بتلایا جاتا ہے۔ البتہ یہ روایت
بیجا پور میں زبان زد خاص و عام ہے کہ لڑائی کے بعد رام راج کا سر قلعے کے صدر دروازے پر چند دن لٹا
رہا جب وہ سڑ گیا تو پتھر کا سر بنا کر بطور دائمی یادگار کے قلعے کے صدر دروازے پر لٹکایا گیا تھا۔ ۶۰-۱۱ میں
کہڑے کی لڑائی کے بعد جب بیجا پور پر پیشواؤں کا قبضہ ہو گیا تو انہوں نے پتھر کے سر و اتار تان باؤں
میں پھینک دیا۔ چند سال پیشتر باؤلی کے کچھڑ نکالتے وقت وہی سر ملا جو اٹھا کر بیجا پور کے عجائب خانہ میں رکھ
دیا گیا ہے اور اب تک موجود ہے) کہ ”میں نے تجھ سے اپنا بدل لے لیا اب خدا جو چاہے سو کرے۔“
عادل شاہ نے جب رام راج کے قتل کی خبر سنی تو بہت افسوس کیا۔

بیجانگر کا ہول ناک سماں

اس ہول ناک واقعے کی اطلاع بھاگی ہوئی فوج کے پہنچنے کے پیشتر ہی بیجانگر میں معلوم ہو گئی تھی۔ باشندگان بیجانگر خالی الذہن بے خوف و خطر اطمینان سے اپنے کاروبار میں مصروف تھے ان کو یہ خبر نہ تھی کہ اس تھوڑے سے عرصہ میں کایاپلٹ ہو گئی کیوں کہ ان کو اس بات کا اطمینان تھا کہ راجہ نڈی دل لشکر لے کر گیا ہے اور ان لوگوں کو اپنی بہادری کے برتے پر کامیابی کا پورا بھروسہ تھا۔ لیکن دفعتاً معاملہ دگرگوں ہو گیا راجہ کی فوج کو شکست ہوئی۔ امراء و رؤسا قتل کیے گئے، باقی ماندہ فوج واپس آرہی ہے لیکن ابھی ان لوگوں کو تفصیلی واقعات معلوم نہ تھے کیوں کہ پچھلے مواقع پر اکثر غنیم کو پس پا کر کے واپس آ جایا کرتے تھے یا یہ کہ کچھ تحائف دے دلا کر صلح کر لیتے تھے ان وجوہ سے جنگ میں جو کچھ بھی ہوا ہو شہر پر کسی آفت کے آنے کا اندیشہ نہ تھا اور یہ لوگ ابھی تک خواب خرگوش میں تھے اور سمجھتے تھے کہ شہر کا کچھ کھٹکا نہیں ہے لیکن جب جنگ سے بھاگی ہوئی فوج واپس آنے لگی اور ان میں راجہ کے خاندان کے سربر آوردہ لوگ سراسیمگی کی حالت میں واپس آئے اور آتے ہی جھٹ پٹ ان لوگوں نے اپنا مال و اسباب جو کچھ محلات میں مل سکا سمینا شروع کیا جب تو شہر میں ایسی کھلبلی پڑی کہ توبہ ہی بھلی۔

راجہ کے علاقے داروں کی بھاگڑ

راجہ کے علاقے داروں نے ساڑھے پانچ سو ہاتھیوں پر زرو جو اہرات جن کا اندازہ دس کروڑ کی مالیت کے تھا لاد لیا اور ریاست کے ماہی مراتب اور راجہ کا مرصع تخت لے کر شہر سے نکلے جس کی حفاظت کے لیے ان کے ہمراہ چند بچے بچے سواروں کا بدرقہ تھا۔ ترمل راج (جو اپنے بھائیوں کے مارے جانے کے بعد ریجنٹ یعنی نائب السلطنت ہو گیا تھا) راجہ سدا سیو کو (جو اس کے پاس مقید تھا) اور اس کے خاندان کے لوگ اور ملازمین وغیرہ کو لے کر جانب جنوب قلعہ پین کنڈہ کو بھاگ گیا۔

مسلمانوں کے شہر بیجانگر کو تاخت و تاراج کرنے کا افسوس ناک سین ۱۵۶۵ء

جب راجہ اور اس کے لوگ شہر چھوڑ کر بھاگے تو شہر میں ایک اودھم مچ گئی اور ہر شخص کو آئندہ آنے والی مصیبت کا اندازہ ہو گیا۔ یہ جنگ کا ہے کو تھی بلکہ ایک طوفان عظیم کی رو تھی کہ جو اس کے سامنے آ گیا اس کو بہالے گئی۔ سب امیدوں کا خاتمہ ہو گیا شہر کے باشندے جو لاکھوں ہی تھے بے یار و مددگار رہ گئے سوائے چند کے ان بیچاروں کو بھاگنے کا موقع بھی نہ ملا کیوں کہ بار برداری کی بیل گاڑیاں سب

کی سب فوج کے ساتھ چلی گئی تھیں جو اب تک واپس نہیں آئی تھیں۔ ایسی حالت میں سوائے اس کے بن نے پڑی کہ خزانوں کو تو گاڑ دیا اور بڑھے، عورتوں اور بچوں کے سوائے جوانوں نے ہتھیار سنبھال لیے اور اس آنے والی مصیبت کے منتظر ہو کر بیٹھ گئے۔ دوسرے دن بیجا نگر کے اطراف کی جنگلی اقوام اور لٹیروں نے آکر شہر کو لوٹنا شروع کیا۔ بنجاروں (اقوام خانہ بدوش)، لمباڑوں، کوروؤں اور اسی قسم کے لٹیروں کے گروہ کے گروہ بد نصیب باشندگان شہر پر آن پڑے اور مال و اسباب، دکانوں اور بازاروں کو لوٹ کھسوٹ کر ساری دولت لے گئے۔ کوٹونے لکھا ہے کہ ایک دن میں ان لوگوں نے اوپر تلے چھ حملے کیے۔ فتح یاب مسلمان زخمیوں کی مرہم پٹی کے لیے دس دن تک میدان جنگ میں ٹھہرے رہے اور چندے آرام لیا اس کے بعد بیجا نگر کا رخ کیا اور اس دن سے لگاتار پانچ مہینے تک لوٹ مار کا بازار گرم رہا۔ لوگوں نے اپنا اپنا مال زمین میں گاڑ دیا تھا اور بچا کچا باؤلیوں میں ڈال دیا تھا۔ لشکریوں نے مکان کھودنے اور جلانے شروع کیے۔ ایک روز نظام شاہ بطور سیر سوار ہو کر نکلا دیکھا کہ ایک جگہ چند لشکریاں علی عادل شاہ ایک طبق مردارید و جواہر سے بھرا ہوا لیے ہوئے تقسیم پر لڑ رہے ہیں۔ نظام شاہ کی فوج نے چاہا کہ ہم بھی حصہ لیں دونوں کی آپس میں لڑائی ہونے لگی دونوں طرف کے آدمی مارے گئے اور زخمی ہوئے۔ یہ حالت دیکھ کر نظام شاہ نے ارکان دولت سے کہا کہ آپس میں لڑنے بھڑنے سے کیا فائدہ بہتر یہ ہے کہ شہر کو جلا دو تاکہ یہ قصہ فساد موقوف ہو۔ چنانچہ حکم شاہی کے موافق شہر کی تمام بڑی بڑی عمارتوں کو اور شہر کے اطراف میں بیس کوس تک قصبات کو جلا کر خاک سیاہ کر دیا۔ (اس آتش زنی کا نتیجہ ہے کہ وہ محل سوامی کے مشہور دیوال کی تمام دیواریں جلانے سے کالی پڑ گئی ہیں بلکہ چھت تک لپٹ گئی ہے اور خزانے کی تلاش میں جا بجا زمین کو کھود کر گڑھے ڈال دیئے ہیں۔ کسی دیوال میں بت کا پتا نہیں ہے سب الٹا کر پھینک دیئے) الغرض دشمن بے رحمی سے برابر لوٹ مار کرتے رہے۔ جو ملا سے قتل کیا، مندروں اور محلات کو مسمار کر دیا خصوصاً راجہ کے محلات کی اینٹ سے اینٹ بجا دی ان کی دست برد سے چند بڑے سنگ بست مندروں اور کہیں کہیں چار دیواریاں باقی رہ گئیں۔ جہاں ایک زمانے میں چہل پہل تھی اور سب فلک عمارتیں کھڑی تھیں اب وہاں صرف کھنڈر اور ملبوں کے ٹیلے دکھائی دیتے تھے۔ مسلمانوں نے تمام بت توڑ ڈالے اور زسہواں کے بڑے بت کے بھی دونوں بازو اڑا دیئے مختصر یہ کہ کوئی چیز ان کے ہاتھ سے بچ نہ سکی (یہ مکان ”مہانومی ڈبہ“ یعنی تخت فتح و ظفر کہلاتا تھا اس مقام پر بڑے تہواروں میں راجہ تخت پر جلوس کرتا تھا اور فوج کا داخلہ بھی یہیں ہوتا تھا اب بھی یہ عالی شان عمارت جو کچھ بچ رہی ہے

قابل دید ہے)۔ ان لوگوں نے اس بڑے منڈپ کو جو ایک بلند چبوترے پر واقع تھا جہاں سے راجہ بڑے بڑے تہواروں میں تماشا دیکھتا تھا توڑ کر زمین کے برابر کر دیا اور تمام نقش و نگار کے پتھروں کو اکھیڑ کر پھینک دیا۔ ان لوگوں نے آراستہ اور شان دار وٹھل سوامی کے دیول میں جو دریا کے کنارے واقع ہے بڑے بڑے ابنار آگ کے لگادئے اور بے نظیر اور قابل دید پتھر کی صنایع کو برباد کر دیا۔ الغرض آگ اور تلوار، درانتی اور کلہاڑیوں سے ہر روز شہر کی تباہی اور بربادی کرتے رہے۔

شہر بیجانگر کے اطراف میں سرنگیں اور چور رستے

شہر بیجانگر کے اطراف میں بڑے بڑے پہاڑ اور سرنگیں اور چوڑے اور عمیق غار ہیں جو اندر ہی اندر تین تین چار چار کوس تک چلے گئے ہیں یہ راستے کہیں کشادہ، کہیں کہیں تنگ۔ اکثر جگہ اندھیرا ہے اور بعض جگہ آفتاب کی روشنی بھی دکھلائی دیتی ہے۔ اکثر باشندگان بیجانگر ان مقامات پر جا کر چھپ گئے تھے اور رات کے وقت خفیہ طور پر شہر میں آکر سامان خورد و نوش خرید لے جاتے تھے۔ جب لشکریوں کو اس بات کی خبر ہو گئی تو ان لوگوں کو بھی پکڑنے لگے اور بے کچھ لیے نہ چھوڑتے تھے چنانچہ رفیع الدین شیرازی اس واقعے میں موجود تھا وہ لکھتا ہے کہ ہم نے ایک دن تین چار لوگوں کو پکڑ لیا ان سے بہت کچھ پوچھا لیکن انہوں نے اپنا حال کچھ بیان نہیں کیا جب بہت ایذا پہنچائی گئی تو کہنے لگے کہ ہم لوگ فلاں پہاڑی کے غار میں چھپے ہوئے ہیں ہمارے بال بچے اور مال و اسباب بھی وہیں ہیں ہماری جان کا امن دے کر ہمارے ساتھ آؤ تو ہم تم لوگوں کو بہت سا روپیہ دیں گے۔ حرص بری چیز ہوتی ہے ہم میں سے کئی لوگ ان کے ساتھ ہو لیے۔ ہم نے ان میں سے دو آدمی کے ہاتھ رسی سے باندھ کر ان کو آگے کر دیا ہم پیچھے پیچھے ہو لیے جب تھوڑی دور سرنگ میں چلے جا بجا متفرق سرنگیں نظر آنے لگیں ہم کو اندیشہ ہو کہ ایسا نہ ہو کہ کہیں واپسی کے وقت رستہ بھول نہ جائیں اور مفت میں جان جائے اس لیے جاتے وقت اپنے راستے پر کونکے سے نشان کرتے گئے دو تین مشعلیں ہمارے ساتھ تھیں سرنگ میں بالکل اندھیرا تھا بعض بعض سوراخوں میں سے روشنی کی جھلک نظر آ جاتی تھی۔ اسی طرح قریب آدھا کوس اس غار کا خطر میں گئے ہوں گے کہ ایک جگہ ایسی تنگ آئی کہ تین چار گز بہت مشکل سے بیٹھ کر گئے ان دونوں شخصوں کو موقع ملا رسی چھڑا کر اندھیرے میں بھاگ گئے۔ سرنگ میں بہت سے لوگوں کی آواز دور سے آتی تھی لیکن اندھیرا گھپ تھا کچھ دکھلائی نہیں دیتا تھا ہم لوگ ڈر گئے اور اندر جائیں تو شاید ہم کو پکڑ لیں

س تھوڑے مال کی طمع پر اپنی جان عزیز کھونا مناسب نہیں ناچار وہاں سے انہیں کونوں کے نشانات پھیلنے اور اپنی جان سلامت لے کر واپس آگئے۔ ایسی تباہی بربادی اور ویرانی خصوصاً اس طرح دفعۃً واقع ہونے کی مثال تمام دنیا کی تاریخ میں کہیں نہیں مل سکتی کہ آج جو شہر شان دار تھا اور جو دولت سے پھٹا پڑتا تھا اور جہاں کے باشندے نہایت مرفہ الحال تھے وہ کل اس بے رحمی سے پکڑے گئے لوٹے گئے اور برباد کیے گئے ایسے شہر میں جو نمونہ بہشت تھا اور جہاں دن عید اور رات شب برات تھی خون کے ندی نالے بہ گئے۔ یہ ایسے واقعات ہیں کہ قلم سے ان کا بیان کرنا ناممکن ہے صرف تصور ہی سے دل کانپ جاتا ہے۔

سیر فریڈرک کے چشم دید حالات ۱۵۶ء

سیر فریڈرک ایک اٹلی کے سیاح نے جو اس شہر کی تباہی کے دو سال بعد ۱۵۶ء میں وہاں گیا تھا لکھا ہے کہ شہر کو لوٹنے کے بعد مسلمان اپنے ملک کو واپس چلے گئے۔ ترمل راج نے پھر شہر کے آباد کرنے کی کوشش کی لیکن کچھ کامیابی نہ ہوئی اگرچہ چند لوگ دلاسا اور طمانیت دینے سے پھر اپنے اپنے مکانوں میں آکر رہنے سہنے لگے مگر وہ بات کہاں۔ شہر بیجا نگر میں اب بھی کچھ مکانات باقی ہیں لیکن خالی اور ویران ہیں اور ان میں سوائے بوریچوں اور جنگلی جانوروں کے کوئی نہیں رہتا۔ اتنا بڑا آباد اور متمول شہر لوٹا گیا تو ظاہر ہے کہ بے انتہا دولت لٹی ہوگی۔ کوٹھونے لکھا ہے کہ لوٹ میں علاوہ خزانہ اور جواہرات کے ایک ہیرا انڈے کے برابر تھا جس کو عادل شاہ نے اپنے گھوڑے کی کلفی میں لگایا تھا۔ بیجا نگر جیسے بڑے اور شان دار شہر کا یہ انجام ہوا جو آٹھ آٹھ آنسو بہانے کے قابل ہے اور جب کوئی ان کھنڈروں میں جاتا ہے تو اس کو سوائے حسرت اور افسوس اور سخت عبرت کے کچھ حاصل نہیں ہوتا۔

بیجا نگر کے خون شکاری سرخ نیست آفتے بود آں شکار اقلن کہ از صحرا نرشت
یہ شہر پھر کبھی نہ پنا اور اسی طرح اجاڑ اور ویران اب تک پڑا ہے۔ اس زمانے میں بھی بڑی بڑی اور مستحکم عمارات کے کچھ حصے باقی ہیں۔ اب آبادی کا نام نہیں ہے یہ زراعت بھی اطراف کے دیہات سے لوگ کرتے ہیں۔ اس شہر میں جو خام مکانات بکثرت تھے وہ نیست و نابود ہو گئے ان کی مٹی کے ذمیر موجود ہیں۔ لیکن قدیم ذرائع آبپاشی یعنی نہریں اچھی حالت میں ہیں اور ان کی آبپاشی سے اب بھی بہت سے باغ اور کھیت سرسبز ہیں اور انہیں کی بدولت چاول اور نیشکر کی کثرت سے کاشت ہوتی ہے۔ شہر

بیجا نگر کا پتہ اب صفحہ دُنیا پر باقی نہیں ہے اس جگہ صرف چند جھونپڑوں کا جھرمٹ ہے جس میں کاشتکار لوگ رہتے ہیں۔ اور اس کی حیثیت ایک چھوٹے سے چھوٹے گاؤں سے بھی بدتر ہے۔ یہ لوگ یہاں گھتے ہوئے تھے ادھر عماد الملک نے نظام شاہ کے علاقہ میں اودھم مچا رکھی تھی خوب لوٹ مار کر رہا تھا نظام شاہ نے رام راج کاسر عماد الملک کے پاس تہدیداً بھیج دیا۔ علی عادل شاہ نے راجپور اور مدگل دونوں پر قبضہ کر لیا اب کیا تھا اس فتح کے بعد ہی اور یہاں نظم و نسق بٹھا اپنے گورنروں کے سپرد کر کے مراجعت فرمائے بیجا پور ہوا۔

حصار شہر و جامع مسجد اور نہر آب بیجا پور کی تعمیر ۹۷۳ھ م ۱۵۶۵ء

علی عادل شاہ بیجا پور سے بے شمار مال و دولت گھیٹ لایا تھا اس کو کار تعمیر قلعہ اور دیگر عمارات میں صرف کیا۔ شہر کا حصار باہتمام کشور خاں پختہ و سنگ بست تیار کرایا اور اطراف و جوانب سے تمام کاریگروں کو بہ کثرت طلب کر کے جمع کیا اور فصیل کے ایک ایک قطعہ کی تعمیر ایک ایک امیر کے ذمہ کر دی بریں ہم حصار کی تعمیر میں برابر ڈھائی برس لگے۔ اس کا دور چھ فرسخ عرض اٹھارہ گز اور بلندی آٹھ گز ہے۔ برج ایک سو بیس اور چھ ہزار کنگرے اور ستر کھڑکیاں اور چھ دروازے ہیں جن میں سے مغربی دروازے کا نام مکہ دروازہ رکھا اور باقی دروازوں کے مختلف نام بہ اعتبار مواضع ملحقہ کے رکھے اور حصار کے گرد ایسی عریض اور عمیق خندق بنوائی کہ جس کا پانی کبھی خشک نہ ہوتا تھا۔ جب حصار ۹۷۳ھ میں مکمل ہو گیا تو امراء اور وزراء اور متمولوں اور مالداروں نے اپنے مکانات اور محلات اندرون حصار بنائے۔ قلعہ کو پیشتر ابراہیم عادل شاہ نے بنایا تھا جس میں دو حصار اور دو خندقیں ہیں اس کے اندر تین بڑے بڑے باغ موسوم بہ باغ دوازہ امام، علوی باغ، علی باغ بنوائے اور تمام شہر میں ہر ہر امیر نے خانہ باغ لگائے کہ جن میں ہمہ اقسام کے میوہ جات موجود تھے۔ کشور خاں حسب الحکم شاہی ایک نہر دو فرسخ سے شہر میں لایا اور قلعہ کے قریب ایک بڑا حوض جسے کارنجہ کہتے ہیں بنا کر اس میں پہنچایا جس سے تمام شہر سیراب ہوتا تھا اور سارا شہر بیجا پور سرسبز و شاداب اور گلگشت بنا ہوا تھا علاوہ اس کے شہر کے قریب شاہ پور بھی ایک نیا شہر آباد ہو گیا تھا۔ جو تجارت کی منڈی تھا جہاں تمام تر تجارت رہتے تھے اور لاکھوں روپے کا بیوپار ہوتا تھا جب شاہ پور آباد ہوا تو بیجا پور سے ایک فرسخ کا فاصلہ تھا بعد میں آبادی بڑھتے بڑھتے شہر سے لگ گئی تھی۔ علاوہ اس کے ایک مسجد جامع بھی کشور خاں نے نہایت وسیع اور پر رونق بنوائی۔

علی عادل شاہ کی چڑھائی ملک کرناٹک پر

علی عادل شاہ کی بے چین طبیعت چپ بیٹھنے والی نہ تھی بیجا نگر کی بے نظیر فتح نے آئندہ کی ہمت کو اعضا فامضاعفہ بڑھا دیا اور اپنے بڑے دشمن رام راج کو ہمیشہ کے لیے ختم کر دینے کے بعد اس نے بالکنڈہ (بالکنڈہ ضلع نظام آباد میں قدیم بستی ہے جو حیدر آباد گوداوری ویلی ریلوے کے ویج پٹی اسٹیشن سے قریب ہے اور سرو قار الامراء بہادر کی جاگیر ہے۔ نزل بھی وہیں قریب ضلع عادل آباد کی ایک تحصیل ہے) اور نزل کا رخ کیا اور اس جنوبی حصہ ملک کی مہم پر کشور خاں کو بیس ہزار سوار دے کر بھیجا۔

حسین نظام شاہ، قطب شاہ اور عماد شاہ تینوں کی چڑھائی بیجا پور پر

قطب شاہ نے جب دیکھا کہ علی عادل شاہ جدھر دیکھو ادھر ہاتھ ڈال دیتا ہے اور اس کے مقبوضات روز بروز بلاروک ٹوک وسیع ہوتے چلے جاتے ہیں اگر اس کی روک تھام نہ کی جائے تو ممکن ہے کہ آگے چل کر پھر اس کی مقاومت کی کوئی تاب نہ لاسکے اور ممکن ہے کہ ہمارے ملک کو بھی دبا بیٹھے۔

سرچشمہ شاید گرفتار نہ ہو چلا چلا گیا۔ شاید گزشتہ دن چل

قطب شاہ نے اونچ نیچ بتلا کر نظام شاہ کو ہموار کر لیا اور دونوں نے مل کر صلاح کی کہ یہ موقع بیجا پور پر حملہ آور ہونے کا بہت اچھا ہے میدان خالی ہے سارا لشکر بالکنڈہ کی طرف جھک پڑا ہے۔ ایک دم ہم نوٹ پڑیں تو ضرور عادل کو نیچا دکھائیں گے اور سارا اس کا گھمنڈ ملیا میٹ ہو جائے گا۔ صلاح کی دیر تھی کہ فوراً دونوں نے بشرکت پسر تقاول خاں مدار المہام عماد شاہ شہر بیجا پور پر چڑھائی کر ہی دی۔ بادشاہ نے جب سنا کہ تینوں مل کر لشکر کشی کر رہے ہیں تو خود فوراً دولت آباد چل کر قلعہ نلدرگ پر پہنچ متقابلہ کے لیے میدان میں آگیا۔ ان لوگوں کو جب بادشاہ کے نلدرگ آجانے کی خبر ملی تو راستہ کترا کر بیجا پور پہنچ گئے اور شاہ پور کے حوض کے پاس جا کر پڑے اس خیال سے کہ شہر بالکل خالی ہے فوج تو ملک کرناٹک میں آئی ہوئی ہے جو باقی تھی وہ بادشاہ کے ساتھ نلدرگ میں ہے اور حصار شہر بھی ابھی مکمل نہ ہوا تھا یہ موقع شہر پر قبضہ کر لینے کا سہل ترین ہے۔ بادشاہ بڑا مستقل مزاج تھا اس نے جب یہ خبر سنی تو پہلے بھی اس خاطر نہ ہوا نہ خود نلدرگ سے آگے بڑھا صرف شہر کی حفاظت کے لیے لشکر اہلہ بھیجا دیا۔ یہاں شہر کے امراء نے بھی کافی بندوبست کر لیا تھا برجوں پر فوج چڑھادی تھی اور دروازوں پر کافی انتظام رکھا تھا کہ دشمن شہر میں گھسنے نہ پائے کہ چھ ہزار سوار نیزہ بردار اندرون شہر موجود تھے۔ نعیم آنے کے تیسرے دن اپنا

لشکر لے کر شہر پر چڑھا اور شہر کے اندر گھسنے کا قصد کیا۔ شہر پناہ کے قریب آتے ہی ایک توپ برج پر سے سر کی گئی جس سے ایک ہاتھی اور دو گھوڑے غنیم کے ضائع ہوئے۔ دشمن پیچھے ہٹ کر چکر کاٹ کر سارواڑ وڈی کی طرف جھکے اس دروازے پر جو امراء تھے انہوں نے بھی پسپا کیا پھر دشمن نے منگلی دروازے کی طرف سے آنے کا قصد کیا وہاں بھی سپاہیوں نے خوب مقابلہ کیا۔ ایک ہندی سردار فوج کا جس کا نام ہندیا تھا جس کے پاس دو ہزار مادیان پری پیکر کے بے نظیر لشکر تھا جس میں سے کوئی مادیان تین سو ہن سے کم قیمت کی نہ تھی خود تین سو سوار لے کر مقابلہ پر کھڑا ہو گیا ان سے جنگ ہو ہی پڑی تھی۔ مگر برابر غنیم کے گھوڑے اور ہاتھی جو ملے یہ لوگ پکڑتے آگے بڑھتے چلے جاتے تھے کہ غنیم تمازت آفتاب اور تشنگی سے جاں بلب ہو گئے اور انسان اور حیوان دونوں قریب المرگ ہو گئے کہ دشمن نے اللہ پور کے حوض کی طرف رخ کیا کہ کسی طرح پانی مل جائے۔ کامل خاں اور نصیر الملک اور میر محمد مقرب خاں جو اللہ پور دروازے کے حوالدار تھے انہوں نے ادھر جانے سے روکا اور غنیم کی فوج سے برابر مقابلہ ہوتا چلا جاتا تھا اور لوگ قتل ہوتے جاتے تھے کہ ناگاہ مشرق کی طرف دور سے بہت سی گرداڑتی ہوئی نظری آئی جب قریب آئی تو معلوم ہوا کہ لشکر ہے۔ مگر تردد ہوا کہ خدا جانے ہماری فوج ہے یا غنیم کی جب بالکل ہی نزدیک آگئے تو معلوم ہوا کہ کشور خاں بیس ہزار سواروں کے ساتھ کرنائک کی مہم سے واپس آن پہنچا ہے۔ اب کیا تھا عادل شاہ کی فوج کے دم میں دم آگیا ڈیڑھ سو ہاتھی اور چار پانچ ہزار گھوڑے اور بہت سا اسباب کشور خاں کے ہاتھ لگا اور آن واحد میں غنیم کی فوج کو تتر بتر کر دیا۔ دفعۃً بساط الٹ گئی قطب شاہ اور نظام شاہ کی سٹی بھول گئی کہ یا الہی کرنے کیا گئے تھے اور ہوا کیا۔ اس ناگہانی آفت کا یہ نتیجہ ہوا کہ عادل شاہی فوج نے بہت سے لوگ گرفتار کر لیے۔ مولانا عنایت اللہ مدار المہام اور مولانا جمال الدین خزانہ دار نظام شاہ بھی گرفتار ہوئے لیکن کامل خاں نے جو خادم قدیم نظام شاہ کا تھا سب قیدیوں کو نظام شاہ کے پاس بھیج دیا اور کہلا بھیجا کہ حق نمک میں ادا کر کے عرض کرتا ہوں کہ بہتر یہی ہے کہ آپ فوراً پلٹ جائیں دیر کا محل نہیں ایسا نہ ہو کہ راستہ گھر جائے اور پھر جا بھی نہ سکیں۔ اگر کشور خاں کے ہاتھ یہ لوگ لگتے تو وہ کبھی رعایت نہ کرتا۔ الغرض غنیم کا لشکر بھاگا اور کشور خاں نے ان کا تعاقب کیا راستے میں جو اونٹ، گھوڑے وغیرہ ملے پکڑ لیا اور اس طرح کھدیڑتے ہوئے اپنی سرحد سے باہر نکال دیا اور کشور خاں مع شاہ ابوالحسن کے بادشاہ کے حضور نلدرگ پہنچا بادشاہ نے فتح یابی پر کشور خاں کو سرفراز فرمایا اور بادشاہ بخیر و خوبی داخل دارالسلطنت ہوا۔

بھرتھشی نظام شاہ اور تمر اج کی چڑھائی عادل شاہ پر

حسین نظام شاہ کا انتقال ہو گیا تھا اور مر تھشی نظام شاہ تخت نشین ہو چکا تھا۔ عادل شاہ نے فرصت پا کر تمر اج ولد رام راج پر بجانب آنا گندی چڑھائی کی و نکلادری کو جب اس کی اطلاع ہوئی تو اس نے مر تھشی نظام شاہ اور اس کی والدہ خونزہ ہمایوں کو لکھا کہ اس مملکت کو حسین نظام شاہ نے مجھے دے دیا ہے مگر علی عادل شاہ براہ طمع اب مجھ سے چھین لینا چاہتا ہے یہ وقت ہے کہ آپ میری دستگیری کریں اور اس بلائے ناگہانی سے نجات دلائیں۔ مر تھشی نظام شاہ اور تمر اج نے بیجاپور پر چڑھائی کر دی۔ عادل شاہ ناچار آنا گندی سے واپس آیا۔ اگرچہ مخالفین کو شکست پر شکست ہوتی تھی مگر بار بار وہ سمٹ سمٹ کر یورش کرتے تھے اور چاہتے تھے کہ کسی نہ کسی طرح عادل شاہ کو نیچا دکھائیں۔ عادل شاہ نے کشور خاں کو مع چند اور امراء کے ان کے استیصال کے واسطے مقرر فرمایا۔ کشور خاں نے قلعہ احسن آباد میں بیٹھ کر لڑنا شروع کیا اور روزانہ لڑائی ہوتی تھی اور دونوں طرف کی جماعت کثیر ماری جاتی تھی ایک روز غنیم نے ایک کر کے قلعہ کا محاصرہ کر لیا بعض امراء جو کشور خاں سے عناد رکھتے تھے انہوں نے طرح دی۔ کشور خاں خود لڑائی میں تھا مگر اکیلے ان دونوں کا مقابلہ کرنا بہت مشکل تھا ہر چند کشور خاں نے حکم دیا کہ قلعہ سے تو پیس سر کریں اور تفنگ چلائیں لیکن وہ لوگ بھی ملے ہوئے تھے تعمیل نہ کی سارے دن لڑائی ہوتی رہی آخر کار رات ہو جانے سے دونوں لشکر اپنی اپنی جگہ چلے گئے۔ کشور خاں نے اسی وقت قلعہ دار کو مار ڈالا۔ عادل شاہ کو جب ان مشکلات کی خبر پہنچی خود یلغار پہنچا۔ غنیم نے جب دیکھا کہ بادشاہ خود آیا تو سب کی ہمتیں پست ہو گئیں۔ مر تھشی نظام شاہ احمد نگر چلا گیا اس کے جانے کے بعد عادل شاہ بیجاپور کو واپس آیا۔

مر تھشی نظام شاہ اور علی عادل شاہ کی چڑھائی براڑ پر ۹۷۴ھ

خونزہ ہمایوں کے التماس پر علی عادل شاہ نے مر تھشی نظام شاہ کو ساتھ لے کر براڑ پر چڑھائی کر دی۔ اور جا بجا لوٹ مار کر کے ملک کی بربادی کی اور موسم برسات میں بیجاپور واپس آ گیا۔ وہاں کے قلعہ سنگ بست بنوایا جو تین سال میں بنا۔

کشور خاں کا قلعہ جات ماہ درگ عرف دہارور و شاہ نور کی تعمیر ۹۷۵ھ م ۱۵۶۷ء

خونزہ ہمایوں کی حکومت اور ان کے برادروں کی بے اعتدالی سے سلطنت نظام شاہیہ تباہ و برباد ہونے سے علی عادل شاہ کے منہ میں پانی بھر آیا۔ محمد کشور خاں کو اسد خاں لاری کا علم جس پر شیر و شتر زہ کی شکل

بنی ہوئی تھی اور منصب سر فراز کر کے بیس ہزار سواروں کی فوج دے کر روانہ کیا۔ کشور خاں نے بعض پرگنوں کو تاحد قصبہ کبج (کبج تحصیل مومن آباد ضلع بیئر میں ہے، دہارور سے تین کوس کا فصل ہے) قبضہ کر لیا اور امرائے نظام شاہی نے اسی قصبے میں شکست دی اور وہیں قلعہ دہارور کی تعمیر کی جس کی تفصیل یہ ہے کہ ناظرین پر سپہ سالار کشور خاں کی مردی اور مردانگی اور اس کی متعدد فتوحات کچھ مخفی نہیں ہیں جس کی وجہ سے آئے دن سر فرازیاں ہوتی رہتی تھیں اور بادشاہ کے دل میں اس کی بہت جگہ تھی اور سب امراء میں سر بر آوردہ اور ممتاز تھا۔ ایسا شخص لامحالہ محسود خلاق ہوتا ہے اور اس کے ہزاروں دشمن ہو جاتے ہیں اور طرح طرح کے زور اس کے اکھیڑنے میں لگاتے ہیں۔ کشور خاں ان ریشہ دوانیوں سے بے خبر نہ تھا، وہ جانتا تھا کہ میں سب کی آنکھوں میں کھٹکتا ہوں اس نے اس صحبت سے کنارہ کشی کا مصمم ارادہ کر لیا اور اس غرض سے چاہتا تھا کہ بادشاہ کی خدمت گزاری کہیں الگ رہ کر بجالائے۔ اس نے علی عادل شاہ سے عرض کیا کہ ندرگ سے دس فرسخ کے فاصلے پر نظام شاہ کی سلطنت کی سرحد پر قدیم زمانے میں ایک بہت بڑا قلعہ ماہ درگ نام کا تھا جو اب امتداد زمانے سے زمین کے برابر ہو گیا، اگر ارشاد خداوندی ہو تو خانہ زاد از سر نو اس کی بنا کرتا ہے کہ اس کی آڑ میں ہم بہت سے مقامات نظام شاہ کے لمے سکیں گے۔ بعض لوگوں نے کشور خاں کی تائید کی اور بعضوں نے مخالفت۔ عادل شاہ نے کہا کہ اچھا قرآن شریف میں فال دیکھو۔ مولانا عنایت اللہ منصور شیرازی الخطاب بہ افضل خاں حاضر تھے، بادشاہ نے ان سے مخاطب ہو کر فرمایا کہ تم فال دیکھو۔ فال میں آیت قتال نکلی۔ افضل خاں نے کہا اس ارادے سے باز رہنا چاہیے کہ نتیجہ بجز قتال کے کچھ نہ ہوگا۔ کشور خاں اس کام سے ہٹنا نہیں چاہتا اس نے تاویل کی کہ اس سے شرک کا واہمہ ہوتا ہے قتال کا تعلق ہم سے نہیں ہے بلکہ دشمن کی طرف روئے سخن ہے۔ حاضرین نے کہا کہ خدا تو منع کرتا ہے اور کشور خاں کو اپنی بات کی سچ ہے عادل شاہ نے کہا کہ کشور خاں جانے اور کلام اللہ جانے۔ کشور خاں چلا اور اس کا ساتھ بہت سے امراء نے دیا۔ ہر امیر کو ایک ایک برج دے کر قلعہ کی تعمیر شروع کی لیکن آنکس خاں زہر کے سے گھونٹ پی رہا تھا جو برج اس کے سپرد تھا اس میں اس نے ایک چور راستہ رکھ دیا غرض تھوڑے دنوں میں قلعہ بن کر تیار ہو گیا، جو اب قلعہ دہارور کے نام سے مشہور ہے قلعہ کی تیاری کے بعد توپ تفنگ اور منجنیق وغیرہ آلات حرب کو حسب قاعدہ جا بجا چڑھا دیا اور نظام شاہ کے علاقہ سے چالیس ہزار کھنڈی (بیس من کی ایک کھنڈی ہوتی ہے) غلہ لوٹ کر بھر دیا اور اسی زمانے میں قلعہ شاہ نور کی بھی تعمیر ہوئی۔

قلعہ دہارور پر مرتضیٰ نظام شاہ اور عادل شاہ کی لڑائی اور کشور خاں کا مارا جانا

نظام شاہ کو پہلے ہی سے عادل شاہ سے عداوت قلبی تھی۔ کشور خاں کی اس کارروائی سے اور عناد بڑھ گیا، وہ بھی اس کی توڑ پر لشکر جمع کرنے لگا اور چند دنوں بعد تین بادشاہ مل کر ایک جرار لشکر لے کر قلعہ کی طرف متوجہ ہوئے کشور خاں نے مکرر سے کرر عادل شاہ کو عرض لکھے کہ امراء سلطنت کو حکم دیا جائے کہ فوراً اپنے اپنے لشکر لے کر فدوی کی مدد کو آن پہنچیں اور خود بدولت بھی اگر قدم رنجہ فرما کر یہاں سے تین چار منزل اس طرف دریا کے کنارے خیام اور سراپردے نصب فرمائیں تو حضرت کے اقدام مبارک کی برکت سے غنیم کو شکست ہوگی۔ امراء نے بادشاہ کے حکم کی تعمیل تو کی لیکن جیسا چاہئے امداد نہ دی کیوں کہ عین الملک اور نور خاں اور شاہ ابوالحسن اور بہت سے دوسرے امراء کشور خاں کے مخالف تھے اور کشور خاں کی نیک نامی کے خواہاں نہ تھے شاہ ابوالحسن تو درپردہ نظام شاہی کا متوسل تھا، اس نے بادشاہ کو آنے نہ دیا اور امراء سے یہ کہا کہ بھلا دہارور جانے سے کیا فائدہ آخر اس میں تمہارا بھی صرفہ ہے اور یہ صورت فتح نیک نامی کشور خاں کی ہوگی ہم کو کیا ملے گا رہی سہی وقعت بھی ہماری جاتی رہے گی۔ اب بھی اس کا طوطی بول رہا ہے جب تو خدا جانے کیا رنگ لائے بہتر یہ ہوگا کہ ہم خود نظام شاہ کے ملک پر چڑھائی کر دیں وہ ادھر گھٹ جائے گا، دہارور پر چڑھائی کی اسے مہلت ہی نہ ملے گی چنانچہ امراء اور لشکر نے احمد نگر کی راہ لی۔ نظام شاہ نے جب ان کی چڑھائی اور لوٹ مار کا حال سنا تو وہ امراء عادل شاہ کی ناانگاہی کو تاڑ گیا کہ کچھ تو دہارور پر گئے ہیں اور کچھ ادھر آئے ہیں اس نے علاقہ جات میں ان کی غارتگری کی کچھ پرواہ نہ کی اور قلعہ دہارور کی طرف متوجہ ہو اور جنگ شروع ہو گئی۔ کئی روز تک لڑائی رہی ایک دن غنیم کے لشکر نے ارادہ کیا کہ جس طرح بن پڑے کشور خاں کو لینا چاہئے اس کا بڑا ستم ہے کوئی دار اس کا خالی نہیں جاتا کشور خاں خود قلعہ کے دروازے کے سامنے ڈٹ گیا اور جب یہ بلا کرتے تھے تو سینکڑوں ہی کٹتے تھے اور سینکڑوں ہی مجروح ہوتے تھے، کوئی سبیل قلعہ میں گھسنے کی بن نہ پڑتی تھی۔ آٹکس خاں اور آہنگ خاں دونوں نے چور راستہ جانوروں کی آمد شد کے بہانے سے رکتے تھے۔ ان میں سے دشمن کی فوج قلعہ میں کھس پڑی اور محافظوں نے بھی چشم پوشی کی۔ نتیجہ یہ ہوا کہ نظام شاہ کی ساری فوج بلاد غدغہ ان چور راستوں سے اندر کھس گئی۔ کشور خاں تو لڑائی میں مصروف تھا، جب اسے خبر ملی تو ہاتھ کے طوطے اڑ گئے تن بہ تقدیر خود پا پیادہ ہو گیا اور جوہر مردانگی دکھانے لگا۔ اس کی شمشیر قاہرہ نے

صفیں کی صفیں اعداء کی صاف کر دیں۔ قضائے کردگار جانب مخالف سے کشور خاں کے ایک تیر زیر نافی
ایسا کاری لگا کہ فوراً زمین پر غش کھا کر گر پڑا، اس کا گرنا تھا کہ لشکر منتشر ہو گیا اور غنیم کشور خاں کا سر کاٹ
کر مرتضیٰ نظام شاہ کے پاس لے گئے نظام شاہ نے حکم دیا کہ کھال کھینچ کر بھس بھردو اور لشکر میں گشت
کراؤ۔ کہتے ہیں کہ جس دن یہ سانحہ ہوش ربا ہوا، کشور خاں زرہ پہن کر میدان جنگ میں جانے کو تیار تھا
اور سوار ہو رہا تھا کہ ایک شخص کے ہاتھ میں دیوان حافظ تھا، فال دیکھی تو شروع صفحہ پر یہ شعر نکلا
کیک تاج مرصع صباح در سر داشت نماز شام در آخست زیر سر دیدم
اس مضمون سے سخت ملول ہوا لیکن کرتا کیا، جنگ میں گیا اور جو مقدر میں تھا وہ ہوا۔ نظام شاہ خوشی
خوشی قلعہ میں آیا اور اپنے امراء کو جامہ اور خلعت دیئے۔ کشور خاں کا ایک حبشی غلام یا قوت نامی تھا حکم
دیا کہ اس کو کشور خاں کے سردے دو۔ غلام نے عرض کی سب کو خلعت ملے اور نوازشات شاہی سے
سرفراز ہوئے، کشور خاں کو بھی خلعت مرحمت ہونا چاہئے۔ بادشاہ نے کہا کہ تو کشور خاں کی کھال چاہتا
ہے اچھا یہ بھی لے اور تن سے سر کو ملا کر کشور خاں (خان عبدالکریم خاں صاحب کمشنر کروڑ گیری
(کشمیر) ممالک محروسہ سرکاری عالی نظام کشور خاں ہی کی اولاد میں سے ہیں آپ اپنے جد امجد کا مقبرہ
وغیرہ از سر نو تعمیر کرانے کی کوشش فرما رہے ہیں اور آپ کی حسن توجہ سے خان مغفور کا عرس بھی بڑی
دھوم سے ہونے لگا ہے اور ایصال ثواب کے لیے آپ نے حفاظ بھی مقرر کر دیئے ہیں۔ شکر ہے کہ
کُشور خاں کے خاندان میں ایک ایسا ذی مرتبت شخص پیدا ہوا جس نے دادا کے نام کو روشن کیا اور جو محض
اپنے آقا کی خیر خواہی اور سخت دیانت داری و راست بازی کی بدولت صرف اپنے قوت بازو سے آج
مورد الطاف و عنایات شاہانہ ہے۔ اَللّٰهُمَّ زِدْ فِرْدُ) کے جنازے کو بیجا پور لے جانے کی اجازت دی اور
وہاں شہر کے اندر اپنے بنائے ہوئے باغ میں دفن ہوا۔ امرائے سلطنت بیجا پور جو نمک حرامی سے جان بچا
کر بھاگے تھے نظام شاہ نے ان کا تعاقب کیا اور جو ملا سے تہ تیغ کیا چنانچہ عین الملک مارا گیا اور نور خاں قید
کر لیا گیا جب اس افسوس ناک شکست اور ساتھ ہی اس کے کشور خاں کے قتل کی خبر بادشاہ کی سمج
مبارک تک پہنچی بادشاہ از حد متاسف ہوا اور بے ساختہ اس کی زبان سے نکلا کہ آخر کلام مجید کی فال نے
کام تمام کیا اور اسی وقت پھر لشکر کشی کا ارادہ کیا مگر جب معلوم ہوا کہ وہ سب اپنی دار السلطنت احمد نگر
چلے گئے تو مجبوراً چندے انتقام لینے کو ملتوی کرنا پڑا۔

تسخیر قلعہ ادھونی

کشور خاں کے قتل کے بعد شاہ ابوالحسن ولد شاہ طاہر کی صلاح سے (جو کشور خاں کے بعد منصب جلیلہ جملۃ المملکی پر مامور ہو گیا تھا اور پھر وکیل السلطنت ہو گیا) آنکس خاں کو آٹھ ہزار سوار اور پیادہ اور توپ خانہ دے کر قلعہ ادھونی کی تسخیر کے لیے بھیجا۔ اس قلعہ کو آج تک کسی مسلمان بادشاہ نے فتح نہیں کیا تھا۔ یہ قلعہ پہاڑ کی چوٹی پر بڑا وسیع اور رفیع بنا ہوا ہے اور از بس مستحکم ہے جس میں بہت سی عمارات اور شیریں چشمے ہیں جو بیجا نگر کا راجہ ہوتا گیا اس قلعہ کو مضبوط کرتا گیا۔ اس وقت یہاں کا قلعہ دار رام راج کے علاقہ کا ایک امیر اکبر تھا۔ رام راج کے قتل کے بعد یہی قابض ہو گیا اور کسی کو نہیں مانتا تھا۔ آنکس خاں سے کئی لڑائیاں ہوئیں آخر کار محاصرے نے جب مدت طول کھینچی اور ذخیرہ رسد کا صرف ہو گیا تو مجبور ہو کر قلعہ حوالہ کر دیا ادھونی کے مشہور قلعہ کے قبضہ کے ساتھ ہی اطراف و جوانب کے قلعہ جات بھی عادل شاہیوں کے قبضہ و تصرف میں آ گئے۔

مر تضحی نظام شاہ اور علی عادل شاہ کا ملاپ

اگرچہ پہلے بھی کئی دفعہ سلاطین عادل شاہیہ اور نظام شاہیہ میں باہمی میل جول ہو چکا تھا لیکن دیرپانہ تھا، ادھر ملتے تھے ادھر لڑتے تھے۔ ان آئے دن کی لڑائیوں سے دونوں کے ملک تباہ و تاراج ہوتے تھے۔ اس مرتبہ شاہ ابوالحسن اور خواجہ میرک دبیر اصفہانی الخطاب بہ چنگیز خان جو نظام شاہ کا مدار المہام تھا، ان دونوں نے سعی بلیغ کی اور دونوں کے دلوں کو کدورت اور نفاق سے پاک کر کے ملا دیا اور یہ طے پایا کہ نظام شاہ ملک بیدار اور براڑ لے لے اور عادل شاہ اسی کے برابر بیجا نگر کی سلطنت میں سے قبضہ کرے۔ دونوں کا ملک وسیع ہو جاتا ہے پھر لڑائی بھڑائی نہ ہو اس معاہدے کے بعد دونوں بادشاہ دار الحکومت کو واپس گئے۔

مر تضحی نظام شاہ کا ملک براڑ کو فتح کرنا اور عادل شاہ کا علاقہ بیجا نگر نلکنڈہ وغیرہ پر

یورش کر کے واپس آنا

نظام شاہ نے اس معاہدے کی بنا پر لشکر فراہم کر کے براڑ پر چڑھائی کی۔ براڑ میں تقاول خاں کے بیٹے نے اپنے بادشاہ کو قید کر رکھا تھا اور ایک اودھم مچا رکھی تھی لوگ جان سے بے زار تھے نظام شاہ کے جاتے

ہی ٹوٹ کر ادھر آن ملے اور بلا جنگ و جدال کے آن واحد میں نظام شاہ تمام ملک براڑ پر مسلط ہو گیا۔ اب ادھر کی سنے کہ علی عادل شاہ بیجانگر کی طرف بڑھا راستہ میں جو مقامات ملے ان کو لیتا ہوا نلکنڈہ (سرکار عالی نظام کی مملکت کا ایک ضلع ہے۔ یہ بستی دو بڑے بڑے پہاڑوں کے درمیان آباد ہے۔ حیدر آباد سے سیدھی سڑک نلکنڈہ کو گئی ہے اور بھون گیر اسٹیشن نظام سٹیٹ ریلوے بجواڑہ سکشن سے بھی جاتے ہیں) پہنچا اور محاصرہ کر لیا۔ اقوام ہنود جو پارے گیر یا نانک واڑی کے نام سے مشہور تھے عادل شاہیوں کے لشکر میں ملازم تھے اور ان کی طرف لڑتے تھے بعد رام راج کے قتل کے خود سر ہو گئے تھے اور ان کی جماعت از بس قوی ہو گئی تھی حتیٰ کہ پندرہ ہزار سوار مسلح ان کے پاس تھے یہ لوگ ایک قسم کے لٹیرے تھے جہاں زور چل گیا قابض ہو گئے۔ اسی طرح نلکنڈہ پر قابض ہو گئے تھے۔ باہر سے رسد آئی انہوں نے بند کر دی اور قلعہ کے لوگوں کو خود غلہ وغیرہ پہنچاتے رہے عادل شاہ نے اس وقت ان سے مقابلہ کرنا مناسب نہ سمجھا اور وہیں سے گلبرگہ کی طرف واپس ہوا اور سیر کرتا ہوا بیجاپور پہنچ گیا۔

علی عادل شاہ کی چڑھائی گوا پر ۱۵۱۰ء

یوسف شاہ، اسمعیل شاہ اور ابراہیم عادل شاہ اول بیجاپور کے زمان سلطنت میں افواج عادل شاہیوں کے علاوہ ان سب غنیموں کے ساحل بحر پر ایک نئی طاقت سے مقابلہ کرنا پڑا۔ بندر گوا (بندر گوا مدراس سے ۵۷۸ میل ہے۔ گوا سے سات میل پنجم ہے جو پر تگالیوں کا دار السلطنت ہے۔ گوا کی قدیم بستی یہیں سے دس میل ہے۔ پنجم بہت عمدہ قابل دید مقام ہے جہاں خوش نما باغات ہیں۔ گوا میں قدیم زمانے کے گرجے ہیں جن میں سے سینٹ کے ای ٹاور اور بام جیز کے دو گرجے اب بھی اچھی حالت میں ہیں۔ بام جیز کے گرجا میں سینٹ فرینس زویو بر کا مزار ہے جو گوانیوں کا بڑا مقدس پادری تھا۔ جس نے ملاکا میں وفات پائی اور جس کی نعش یہاں لا کر ایک نقرئی تابوت میں رکھی گئی ہے۔ جس کی زیارت کے لیے لوگ دور دور سے آتے ہیں۔ بندر گوا کا منظر، جہازوں کی کثرت، باغات کی بہتات، یہ سب چیزیں قابل دید ہیں۔ گوا میں مال تجارت بہت کثرت سے آتا ہے۔ اور بہت بڑی منڈی ہے۔ ”کیسل راک“ یہاں سے ساڑھے تین میل ہے۔ یہ مقام بری گانزا گھاٹ کی چوٹی پر ہے اور سطح سمندر سے ۱۹۰۷ فٹ بلند ہے۔ یہاں سرکار انگریزی کا کسٹنر ہاؤس اور نمک کا محکمہ ہے۔ کیسل راک سے کالہ (جو پائیں گھاٹ میں ہے) تک کا منظر اور آبشار دودہ ساگر قابل دید ہیں۔ ان مقامات کے برابر سمندر کے

کنارے کنارے ریل دوڑتی ہے) اور اس کے متصل مقامات سلاطین بہمنیہ کے تحت میں تھے لیکن ان سے بغاوت کر کے یوسف عادل شاہ کے قبضے میں آگئے تھے لیکن ۱۲۹۸ء میں واسکوڈی گاما نے دیکھا تو ساحل مشرقی ہند پر ایک بیڑا جہازوں کا پھرا کر تا تھا۔ جس سے واسکوڈی گاما سے مٹ بھیڑ ہو گئی اور اس نے اس بیڑے کے سردار ایک فرانسیسی یہودی کو گرفتار کر لیا۔ ۱۵۱۰ء میں آفونسو البوکرک ایک بیڑا جہازوں کا لے کر بندر گوا کے مقابلے پر پہنچ گیا اور اگرچہ افواج بیجاپور نے روک تھام کی، مگر پر تگالیوں نے قبضہ کر لیا اور دراتے گوا میں گھس آئے۔ اس واقعے کے تین مہینے بعد بیجاپور سے ایک بہت بڑا لشکر آ پہنچا اور اس نے آتے ہی پر تگالیوں کو نکال دیا جو مجبور اپنے جہازوں پر چلے گئے لیکن قبل از ختم سال ۱۵۱۰ء پھر دوبارہ یورپ سے تازہ دم فوج بہت سے جہاز لے کر گوا کے محاذی آ پہنچے اور بڑی خوں ریز لڑائی کے بعد افواج بیجاپور کو بندر گوا سے نکال باہر کیا لیکن مسلمان ایسے چمڑتھے کہ جہاں ان کے سینگ سائے وہیں رہ پڑے۔ ادھر ایک حصہ شہر سے نکالا تو دوسرے حصے میں جانے۔ البوکرک نے اپنی فوج کو اذن عام دے دیا اور مرد عورت حتی کہ بچوں تک کو جو جہاں ملا تلوار کے گھاٹ اتار دیا۔ تاریخ ہند میں ایسے سفاکانہ اور ظالمانہ قتل عام کی کوئی نظیر نہ ملے گی۔ جو جو مظالم پر تگالیوں نے ان کے ساتھ کیے ان کے سننے سے بدن پر رونگٹے کھڑے ہو جاتے ہیں۔ سچ خون کی ندیاں بہادیں البوکرک نے شہر کی محافظت کا بندوبست کر کے قلعہ اور مورچوں کو جہاں جہاں ضرورت تھی از سر نو مستحکم کیا اور اپنی جدہ خوب بندوبست کر لیا۔ ۱۵۷۰ء میں دکن کے سب بادشاہوں نے مل کر پر تگالیوں کے نکالے جانے کی جان توڑ کوشش کی۔ علی عادل شاہ نے ایک لاکھ فوج اور دو ہزار ایک سو چالیس ہاتھی لاکر شہر کا محاصرہ کر لیا اور کامل دس مہینے تک شہر کو گھیرے رہے مگر کوئی صورت فتح کی نظر نہ آئی ناچار ہار کر واپس جانا پڑا۔

پادریوں کی جماعت کے ہول ناک مظالم اور قتل عام

ایک تو بیجا نگر کی تباہی نے گوا کی تجارت کو بٹھا دیا اور دوسرا سبب یہ ہوا کہ پادریوں نے باشندوں کے مذہبی معاملات میں مزاحمت شروع کی اور ایک دم ان کو ادائے فرانس مذہبی سے جابرانہ طریقے سے روک دیا۔ مسجدوں اور دیولوں کو توڑ پھوڑ ڈالا۔ لوگوں کو بہت سخت پکڑا اور پریشان کیا اور طرح طرح کی تکلیفیں دینے لگے۔ سب کو پکڑ پکڑ کر قید کر ڈالا اس پر بھی وہ لوگ اپنے مذہب پر قائم رہے تو ان کو جان سے مروا ڈالا۔ لوگوں نے جب دیکھا کہ یہاں رہنا تو موت کے منہ میں رہنا ہے تو اکثر جلا وطن (فرینامی

سیاح نے ۱۶۷۵ء میں گوا کے ہولناک مظالم کا چشم دید حال لکھا ہے کہ میں ایک دن صبح کو اس مقام پر گیا جہاں کہ پادریوں کا دارالقضا بنا ہوا تھا، دارالقضا کیا تھا مقتل تھا۔ بازار کے بیچوں بیچ ایک بڑا بہت بھاری اونچا انجن سولی کی طرح کا کھڑا کیا گیا تھا جس کو ایک چرخ لگا ہوا تھا انجن پر پہنچنے کے لیے سیرھیاں بنی ہوئی تھیں اس کو سٹراپیڈو Strappado کہتے ہیں جس کے ذریعے سے سزا پہنچانے کا یہ طریقہ ہے کہ ایک بڑا شہتیر بلندی پر لگا ہوا ہے اس پر کھینچ کر انسان کو چڑھادیتے تھے اور وہاں سے اسے گرا دیتے تھے جس کے صدمے سے اس کی ہڈیاں چورا چورا ہو جاتی تھیں۔ وہیں قریب میں اوپر وار کو ایک جزیرہ تھا جہاں پادری کے فتوے کے موافق لوگوں کو زندہ آگ میں ڈال کر جلا دیتے تھے جن کے لیے یہ سزا تجویز کی جاتی تھی ان کو دارالقضاء سے بھتنے اور شیطان کا خوف ناک لباس پہنا کر لاتے تھے اور جلا دے کے حوالے کر دیتے تھے۔ بازار میں سوائے سور کے گوشت کے اور کسی قسم کا گوشت کاٹنے کی ممانعت تھی جو ہندو اور مسلمان دونوں کے لیے ایک غضب کا سامنا تھا۔ ایک اور سیاح لنس کوٹن Linschoten ۱۵۵۳ء سے ۱۵۸۹ء تک ہندوستان میں رہا ہے وہ بھی پادریوں کی انکوئی زیشن کے مظالم باشندگان کے قید کرنے اور تکلیف دہی کی تائید کرتا ہے۔ مخفی مباد کہ عیسائیوں کے رومن کیتھولک فرقے میں Inquisition پادریوں کی اس مقدس جماعت کا نام ہے جو برگشتہ اور مرتد لوگوں کے افعال اور مذہبی الزامات کی تحقیقات اور سزا دہی کے واسطے مقرر کی جاتی ہے) ہو گئے۔ ۱۵۶۷ء میں ملک دکن ہند کی ملکی حالت یہ تھی کہ اگرچہ دکن کے شاہان اسلام ہندوؤں پر پوری فتح پا چکے تھے لیکن پھر بھی ان میں آپس میں پھوٹ چلی جاتی تھی اور گوہر ایک کا ملک جدا جدا تھا تاہم ایک دوسرے کا جانی دشمن تھا۔ بیجا نگر کی بڑی سلطنت تو بتا ہونے کے بعد وہاں کے لوگوں نے پین کنڈہ میں پناہ لی تھی۔ سدا سیوراجہ اب تک بھی ترمل راج کی قیام میں تھا۔ تین بھائیوں میں سے صرف ترمل راج بیچ گیا تھا اور وہی ٹوٹی پھوٹی حکومت کرتا تھا ساحل سمندر پر پرنگالیوں کی تجارت دم توڑ رہی تھی۔ تالی کوٹہ کی لڑائی کے بعد کے واقعات کو تاریخ فرشتہ میں حسب ذیل لکھا ہے۔ تالی کوٹہ کی لڑائی کے چند دن بعد بادشاہ رام راج کے ملک کی طرف بڑھے اور آگندی (مدگل، تادورگیرہ، کنک گیری مقامات پر سے ہوتے ہوئے آنا گندی پہنچے جو ۵۵ میل کا فاصلہ ہے) یہ سب مقامات ریاست سرکار نظام ضلع راپچور میں ہیں کنک گیری میں ایک بہت بڑا دیول ہے۔ یہ دیول بہت عالیشان اور خوش نما بنا ہوا ہے اور سمستان ہلی حیدر کے تفویض ہے۔ اور ہر سال پھاگن کے مہینے میں ایک بہت بڑی بھاری جاترا ہوتی ہے۔ یہاں کا لکڑی کار تھ بہت عظیم الشان اور قابل دید ہے جس

میں نقش و نگار اور تصویروں کی بڑی صناعتی گئی ہے جو حال میں بارہ برس میں تیار ہو اور اس کی لاگت قریب دس ہزار روپے کے بیٹھی ہے۔ سینکڑوں آدمی موٹے موٹے رے لگا کر کھینچتے ہیں اور پیچھے سے بڑی بڑی بلیوں سے پہیوں کو ڈھکیلتے ہیں رتھ پر پجاری سنکھ لے کر بیٹھتے ہیں اور دیو پر مور چھل جھلتے رہتے ہیں۔ دس پندرہ ہزار آدمیوں کا مجمع ہوتا ہے۔ اس دیول میں اب تک پجاری مقرر ہیں اور معاش من جانب سرکار عالی نظام جاری ہے۔ اس دیول کے اندر بڑے بڑے پتھروں پر سنسکرت میں کتبے موجود ہیں جن میں اس دیول کی تاریخ اور عطیات و انعامات کی کیفیت کندہ ہے۔ اس دیول کے برآمدے میں بڑے بڑے پتھر کے ستون گھوڑوں کی شکل کے بنا کر لگائے ہیں اور ان پر غورتوں کی مور تیں بٹھائی ہیں۔ چھت پر ہزار ہا تصویریں بتوں کی پتھر میں تراشی ہیں اور بے انتہا محنت اور صرفے سے یہ کام پورا کیا گیا ہے۔ اس موضع میں ایک عجیب و غریب باؤلی بھی ہے جو بہت بڑی اور نہایت عمدہ سنگ بست بنائی گئی ہے۔ اس باؤلی کا نام ”لکھا“ باؤلی ہے اور قابل دید ہے۔ نام سے معلوم ہوتا ہے کہ لاکھ روپے کے صرفے سے بنی ہے اس کے علاوہ اس موضع میں ایک بہت بڑا سنگ بست حوض ہے کہ جس کا عمق ہاتھی سے زیادہ ہے اور اس کے بیچ میں ایک برجی بنی ہوئی ہے۔ بیان کیا جاتا ہے کہ کشتی میں سوار ہو کر اس حوض کی سیر کرتے تھے اور اس برجی کے اندر بیٹھ کر تماشا دیکھتے تھے۔ سستان آناگندی کی مختصر تاریخ یہ ہے کہ تمران پسر رام راج نے وقت شکست بیجاپور علی عادل شاہ کے پاس پناہ لی تھی۔ اس نے معروضہ کیا کہ ونگادوری رام راج کا جانشین بن گیا ہے اور وہ رفتہ رفتہ قوت حاصل کرنا چاہتا ہے اور ریاست کے تمام امراء و رؤساء اسی کے ساتھ ہیں اور میں تن تنہا رہ گیا ہوں لہذا میری التماس ہے کہ بادشاہ جہاں پناہ مجھے ملازم رکھ کر قلعہ آناگندی عنایت فرمائیں۔ بادشاہ اسے اپنا بیٹا کہہ چکا تھا اسے طب فرمایا اور تسلی دی اور اسی روز چتر و اثاثہ سلطنت کے لازمہ راجگان بیجا نگر ہے، اس کو دے کر حکومت آن گندی پر روانہ فرمایا آناگندی بیجا نگر سے قریب تنگ بھدرائی دوسری طرف ایک بڑا قصبہ اب بھی موجود ہے اور حصار مستحکم ہے بیجا نگر سے بھی پہلے کا یہ شہر ہے۔ علی عادل شاہ نے بعد خرابی بیجا نگر اس قصبہ کو دوبارہ آباد کیا۔ چند دنوں میں وہاں اچھی آبادی ہو گئی۔ بھنگے بھنگے لوگ کثرت سے آکر جمع ہوئے۔ اسی سلسلے و خاندان کے راجہ یہاں اب تک قائم ہیں۔ انگریزی مائے قے میں کاؤاں ان کو جائیر تھے وہ تو حال میں ضبط ہو گئے۔ اب ۱۸۲۴ء سے پانچ سو روپے کی پنشن ملتی ہے اور سرکار نظام سے البتہ ایسے مواضع تخمیناً چالیس ہزار روپے سالانہ محاصل کے اب تک جائیر ہیں۔ نواب سر سالاجنگ مرہوم نے

دس ہزار روپے سالانہ پیش کش ان پر لگادیا تھا مگر وہ بھی آج تک انہوں نے برابر نہیں دیا نہ سرکار سے مطالبہ میں کوئی تشدد ہوا اب بہ سہولت اقساط میں ادا کر رہے ہیں۔ اب یہی راجہ ہیں جو والی سمستان آنا گندی ہیں اور یہی بیجا نگر کے راجہ کے خاندان کی عظمت و ثروت کی یادگار ہیں۔ دونوں سرکاروں میں ان کا بہت اعزاز و اکرام ہوتا ہے) تک پہنچ گئے لیکن ان کی فوجیں بیجا نگر میں جو دریا کے اس پار سے جا داخل ہوئیں انہوں نے جاتے ہی شہر کو لوٹ ڈالا جو دریائے تنگ بھدر کے اس کنارے پر ہے اور عمارتوں کو مسمار کیا اور ہر طرح کا ظلم برپا کیا۔ جب یہ لوگ شہر اور مضافات کو لوٹ مار کر تاراج کر چکے۔ و نکلادری نے (جو لڑائی سے جان بچا کر ایک دور دراز مقام پر قلعے میں پناہ گزیں تھا)۔ (دوسری روایت یہ ہے کہ و نکلادری تالی کوٹہ کی لڑائی میں مارا گیا اور تین بھائیوں میں سے صرف ایک ترمل راجہ ہی بچا اور یہی صحیح ہے فرشتہ نے غالباً سنی سنائی بات لکھ دی ہے اور سہو اترمل راجہ کی جگہ و نکلادری کا نام لکھا گیا ہے)۔ نہایت عاجزی سے بادشاہوں کی خدمت میں صلح کے لیے عرض معروض کرائی اور جتنے مقامات کہ رام راجہ نے مسلمانوں سے لے لیے تھے ایک ایک کر کے سب واپس دے دیئے۔ فتح یاب مسلمانوں کو اور کیا چاہئے تھا بیجا نگر کی تو وہ اینٹ سے اینٹ بجا ہی چکے تھے اب اس میں کیا دھرا تھا جو اسے لیتے، اس پر رضامند ہو گئے اور راجپور پہنچ کر سب ایک دوسرے سے رخصت ہوئے اور اپنی اپنی دار الخلافت کو روانہ ہوئے راجہ بیجا نگر کبھی اس جنگ کی آفت سے پنپ نہ سکا۔ شہر میں تو پہلے ہی دن کے وقت آلو بولتا تھا، آدمی کا پتہ نہ تھا، رہا ملک اس پر جو جہاں کا زمیندار یا قلعے دار تھا با بیٹھا اور ہر شخص اپنی اپنی جگہ راجہ بن گیا۔ مشہور ہے کہ ۱۵۶۸ء میں ترمل راجہ نے سدا سیو راجہ کو بھی مار ڈالا اور خود تخت پر قابض ہو گیا۔ فی الحقیقت راجہ سدا سیو برائے نام ہی تھا جو کچھ کیا دھرا ان تینوں بھائیوں ہی نے کیا لیکن ترمل راجہ کو پھر بھی صبر نہ آیا اور سلطنت کی طمع میں ایسا سہا سہا تھا کہ سدا سیو کی جان لے کر ہی چھوڑا۔ گو ترمل راجہ کا ہی راجہ تھا لیکن پھر بھی برائے بیت سدا سیو کا نام چلتا تھا چنانچہ ویلور میں چار مقامات پر راجہ ہی کے نام کے سنگی کتبے موجود ہیں جن کی تاریخ مطابق ۱۵ فروری ۱۵۶۷ء درج ہے۔

قلعہ تورگل کی فتح ۹۸۱ھ م ۱۵۷۳ء

علی عادل شاہ نے پھر جنگ کی تیاریاں کیں قلعہ تورگل کے لوگوں نے سہا سہا کھا تھا اور بغاوت کی۔ یہ قلعہ رام راجہ کے علاقہ داروں میں سے و نکلئی دیبائی کے قبضے میں تھا۔ پانچ ماہ تک قلعہ کا محاصرہ کیے

لشکر پڑا رہا جس سے قلعہ کے محصور میں سخت تنگ آگئے۔ اسی اثناء میں ایک بڑی بھاری توپ کے پھٹ جانے سے قلعہ والوں میں از سر نو دم آگیا۔ علی عادل شاہ نے توپ کے پھٹنے کا الزام شاہ ابوالحسن کے سردہرا کہ اس کی سازش اور غفلت سے اتنی بڑی توپ ضائع ہوئی اور اس قصور میں اسے معزول کر دیا اور کمال الدین حسین جس نے ولایت سے آکر قطب شاہیوں کے ہاں معزز عہدہ پایا اور خطاب مصطفیٰ خاں اردستانی سے سرفراز ہوا اور وہاں چند دن نیک نامی سے بسر کر کے قتل رام راج کے بعد اجازت لے کر بیجاپور کی سلطنت میں آگیا تھا اور ملازم ہوا تھا۔ امیر جملہ اور وکیل السلطنت مقرر کر کے تمام امور سلطنت اس کے سپرد کر دیئے۔ مصطفیٰ خاں نے بہت کوشش کی اور دو مہینے تک قلعہ کو محاصرہ کیے پڑا رہا محصورین کو اس شرط سے امان دی گئی کہ وکٹی دیسائی اور اس کے بھائی بندوں کو قلعہ حوالے کر دیا جائے بشرطیکہ وہ خود قلعہ سے مع اموال و اہل و عیال کے باہر نکل جائیں۔ مصطفیٰ خاں نے وکٹی اور اس کے قرابت داروں کو سب کو تکلیف دے دے کر مر وادیا اور قلعہ تو رگل کا قبضہ کر لیا۔

قلعہ دبارور کی فتح ۹۸۱ھ م ۱۵۷۳ء

قلعہ دبارور جس کا ذکر ہم پہلے لکھ آئے ہیں ضلع بیڑ صوبہ اورنگ آباد میں ہے جو رام راج کے ایک علاقہ دار کے قبضہ میں تھا جو دکنادری کی مدد سے بہت قوت و شوکت پکڑ گیا تھا۔ چھ ماہ کے محاصرے کے بعد وہ بھی مصطفیٰ خاں کی سعی سے فتح ہو گیا اور سات مہینے تک بادشاہ اسی قلعہ میں مقیم رہا جب اس نے اطراف کے مقامات کو باغیوں سے پاک کر لیا تو بنکا پور کی طرف رخ کیا۔

قلعہ بنکا پور کی فتح ۹۸۱ھ م ۱۵۷۳ء

رام راج کا قبول بردار بلب وزیر عرف و نلیا ناک قلعہ جات بنکا پور، حیرہ اور چندر کوئی وغیرہ پر قابض تھا جو ہی اس نے بادشاہ کے آنے کی خبر سنی قلعہ کے اندر جا بیٹھا اور اپنے بیٹے کو ایک ہزار سوار اور دس ہزار پیادے دے کر تمام جنگل و کوہستان میں پھیلا دیا کہ لشکر اسلام میں باہر سے غلہ آنے والے اور جہاں تک ممکن ہو ان سے لوٹ مار کریں اور دکنادری برادر رام راج کو ایک عریضہ لکھ کر باکاول و بھیجا کہ میں حضرت ولی نعمت کی مخالفت میں پشیمان اور نادام اور اپنی تقصیر کا معترف ہوں اب میں مصیبت میں گرفتار ہوں لشکر اسلام نے مجھ پر یورش کی ہے مگر اکیلا ان کی تاب مقاومت کب آسکتا ہوں یہ وقت ایسا ہے کہ آپ میرے قصورات کو معاف فرما کر بہ نفس نفیس میری امداد کو تشریف لائیں تو میری

عزت بچتی ہے ورنہ کہیں کا بھی نہ رہوں گا اور میں عہد کرتا ہوں کہ آئندہ کبھی آپ سے انحراف نہ کروں گا اور مدۃ العمر گرویدہ احسان رہوں گا اور سال بہ سال معقول خرچ رقم خطیر کا دیتا رہوں گا۔ ونگلادری نے جواب دیا کہ تو رام راج کا بڑا منہ چڑھا تھا، تیری تمردی اور سرکشی کی بدولت چاروں طرف مخالفت کی آگ بھڑک گئی حتیٰ کہ مسلمانوں نے چاروں طرف سے گھیر لیا اور آنا گندی اور چندر گیری جو مجھے دیا تھا اسی کی سنبھال ہی مجھے مشکل ہے، تیری مدد کیا کر سکتا ہوں اگر دیکھو کہ زر نقد اور جواہر دینے سے یہ بلا ملتی ہے تو ہر گز دریغ نہ کرو اور اگر بائیں ہمہ صلح نہ ہو سکے تو خیر۔ مرتا کیانہ کرتا، اپنی اطراف کے رايوں کو ایسا ملا لو کہ وہ تیرے بیٹے کی امداد پر آمادہ ہو جائیں اور وقت بوقت چاروں طرف سے لوٹ مار اور آتش زنی شروع کر دیں اور رات بے رات گشت لگائیں۔ اکاد کا جو ملے اس کا کام کٹار سے تمام کریں اور میں نے بھی تمہارے ہمسایہ راجوں کو تمہاری امداد کے لیے خطوط لکھ دیئے ہیں کہ اس میں ان کا بھی فائدہ ہے۔ اگر لشکر اسلام نے تم کو قلعہ سے نکال دیا تو پھر کسی کی خیر نہیں۔ سب کو ایک ایک کر کے فتح کر لیں گے۔ چوں کہ ونگلادری خود نہیں آیا اور محض جواب پر اکتفا کیا، بلب وزیر کو ناامیدی ہو گئی لیکن پھر بھی اس نے ونگلادری کے صلاح پر عمل کیا اور غلہ اور رسد کی آمد چاروں طرف سے بند کر دی اور ہر روز لشکر میں شور و غل مچتا تھا کہ چوروں نے آج گھس کر فلاں شخص کو مار ڈالا۔ کرناٹک کے پیادے تھوڑے سے فائدے کے لیے اپنی جان کی پروا نہ کرتے تھے اور اپنے بدن پر تیل مل کر جہاں راستہ ملتا تھا گھس آتے تھے اور جو سامنے آیا انسان ہو یا حیوان اس کا کام کر دیتے تھے اور چلتے پھرتے نظر آتے تھے۔ لشکر والے ہر چند کوشش ان کی گرفتاری کی کرتے تھے مگر کوئی تدبیر کارگر نہ ہوتی تھی۔ اس نواح میں عام شہرت تھی کہ یہاں کے لوگوں کو ایسا جادو آتا ہے کہ مرگھٹ کی راکھ لا کر جہاں چھڑک دی سوئے ہوئے لوگ ہوشیار نہیں ہو سکتے تھے اور اگر کوئی ہوشیار بھی ہو گیا تو وہ مہبوت رہتا تھا اور بات نہ کر سکتا تھا۔ قصہ چند دن یہی حالت رہی اور قریب تھا کہ لشکر واپس جائے کہ مصطفیٰ خاں نے ہمت بندھائی۔ ان قزاقوں اور قحط کا، یوں معقول انتظام کیا کہ چند امرائے ہنود کو جو ابراہیم عادل شاہ اور علی عادل شاہ کے زمانے میں اسی لشکر میں ملازم تھے اور جن کے پاس چھ ہزار سوار تھے ہنود کی فوج کے مقابلے کے واسطے مقرر کر لیا اور آٹھ ہزار پیادوں کو اطراف کیمپ کے ایک گز ہٹا کر بٹھا دیا اور سختی سے حکم دیا کہ سب تمام شب ہوشیار رہیں اگر کسی شخص کو لشکر کے باہر نکلتے دیکھیں فوراً اسے قتل کر دیں اس ڈر سے لشکر میں سے تو کوئی باہر جا ہی نہیں سکتا تھا اگر کبھی پیادوں پر بُر کی ڈال کر ان کو غافل کر کے

راند رگس بھی آئے تو لشکر میں غل شور پڑ جاتا تھا اور چور بھاگنے لگتے تھے اور بھاگے کہ مارے گئے اس پیر سے چوروں کا تو انسداد قرار واقعی ہو گیا اور اسی طرح رسد بھی آنے لگی اور برابر ایک سال تک لشکر اسلام اور ہنود کے لڑائیاں ہوتی رہیں اور ہزار ہا آدمی مارے گئے۔ لشکر اسلام نے قلعہ کو گھیر رکھا تھا اور روزانہ جنگ ہوتی رہتی تھی۔ قلعہ والے بھی آلات آتش بازی کا استعمال کر کے نہایت استقلال سے مقابلہ کرتے تھے۔ انہیں دنوں میں بلب وزیر کے بیٹے نے انتقال کیا اس کا مرنا تھا کہ قلعہ والوں کا دل چھوٹ گیا اور پورے تیرہ مہینے محاصرے کو ہونے آئے اور رسد بھی چک گئی اور آئے دن کی لڑائی کے واسطے کون اپنی جان دے۔ رفتہ رفتہ سب راجاؤں نے کنارہ کشی کی۔ ناچار محصورین نے مصالحت چاہی۔ بادشاہ نے حکم دیا فوراً قلعہ خالی کر دیا جائے۔ بلب وزیر اور سب لوگ قلعہ چھوڑ کر جس کے جدھر سینگ سمائے ملک کرناٹک میں چلے گئے۔ علی عادل شاہ نے قلعہ پر قبضہ کرتے ہی ایک عالی شان مندر کو ڈھا کر بطریق مذہب امامیہ اذان دلوائی اور اس جگہ اپنے ہاتھ سے ایک مسجد کا سنگ بنیاد رکھا اور اس فتح کی خوشی میں مصطفیٰ خاں کے مراتب اور بڑھے اور وہ خلعت جو سوائے اسد خاں لاری اور کشور خاں کے کسی اور کو نہ ملا تھا سرفراز ہو اور اس کے بعد ملک کو کن کے بت سے قلعے اسی نواح کے فتح کیے۔ تین سال کے بعد بلم کندہ پر چڑھائی کی رائے بجا نگر خوف زدہ ہو کر پین کندہ سے چند گیری بھاگ گیا اس لڑائی میں عادل شاہ کو کامیابی نہیں ہوئی کیوں کہ بادشاہ گو لکنڈہ ہندوؤں کی مدد پر تھا۔ ۱۵۷۹ء میں ابراہیم قطب بادشاہ گو لکنڈہ نے اپنے معاہدے کے خلاف دین کندہ اور کندہ ویز، کاچر کوٹ، اور گھم (حیدر آباد سے ۱۶۰ میل بجواڑہ لین پر واقع ہے) پر چڑھائی کی اور وہ تمام مقامات جو رود کرشنا کے جنوب میں تھے فتح کر لیے۔

شاہزادہ ابراہیم کی رسم گل پوشی ۱۵۷۹ھ م ۱۵۷۹ء

علی عادل شاہ کا کوئی فرزند نہ تھا۔ اس نے اپنے بھتیجے ابراہیم بن شاہ طہماسپ کو ۱۵۷۹ھ م ۱۵۷۹ء میں اپنا ولی عہد مقرر کیا اور اسی سال حسب سنت حضرت ابراہیم خلیل شاہزادے کی ختنہ کی شادی بڑی دھوم دھام سے کی جس رات شاہزادہ گھوڑی چڑھا اس کو حسب دستور ملک دکن دو لمبا بنا کر لباس پر تلنے میں شب گشت نکالا۔ علاوہ ہر قسم کی آرائش کے ٹوکروں میں آتش بازی تھی شاہ بازار میں دو طرفہ آتش بازی کے جھاڑ لگائے گئے تھے۔ ٹوکروں میں اتفاقاً کوئی گل پڑ جانے سے آگ لگ گئی جس سے سات سو تماشائی جل گئے لیکن خدا کی قدرت دیکھنے کہ زندگی باقی تھی جو شاہزادہ بال بال بچ گیا۔

علی عادل شاہ کی وفات ۹۸۸ھ ۱۵۸۰ء

علی عادل شاہ کی بہن تانی بی بی سلطان جو علی برید کی بیوی تھی لا ولد فوت ہوئی اور تمام مال و اسباب اور دھن دولت برید کے ہاں رہ گیا۔ شرع کے مطابق علی برید کو جہیز واپس کرنا لازم تھا چنانچہ علی عادل شاہ کے مطالبے پر علی برید نے سوائے جواہرات کے سب واپس کر دیا۔ کمال خاں نے بادشاہ سے کہا کہ مجھ سے اور علی برید سے روابط قدیم ہیں اگر ارشاد ہو تو میں اپنی طرف سے کسی کو بھیجوں۔ بادشاہ نے کہا کہ ہاں حق تو ہمارا ضرور ہے۔ علی آقا سرخیل بیدر گیا اور چار مہینے کے بعد کچھ حصہ جواہرات کا مع دو غلاموں کے جو تانی بی بی کے پروردہ تھے ساتھ لایا۔ بادشاہ نے ان دونوں غلاموں میں سے ایک کو جو زیادہ ہو شیار تھا شب میں خلوت میں خفیہ حالات جواہرات اور متروکات کے پوچھنے کو بلوایا اس وقت دو تین خدمتگار بادشاہ کے پاس حاضر تھے غلام نے آتے ہی بادشاہ کے سینے پر ایک ایسا خنجر مارا کہ پیٹھ کے پار ہو گیا بادشاہ مجروح ہو کر محل سے اٹھا اور صحن تک پہنچا تھا کہ گر پڑا۔ رفیع الدین شیرازی محلات کا حوالدار اور خان سالار اور خزانہ دار تھا اس کی نشست تھی موجود تھا اور افضل خاں اسی وقت اٹھ کر اپنے گھر گیا تھا قلعہ کے دروازے ہی تک پہنچا تھا کہ شور و فغاں برپا ہوا۔ رفیع الدین نے اندر آ کر دیکھا تو بادشاہ خون میں لت پت پڑا ہوا ہاتھ پاؤں مار رہا تھا۔ افضل خاں بھی سنتے ہی راستے سے واپس آیا، آتے ہی نبض پر ہاتھ رکھا دیکھا تو وہاں کچھ بھی نہ تھا، سر پر خاک اڑانے لگا پھر ان دونوں نے بادشاہ کو اٹھا کر محل میں لٹادیا اور باہر آئے۔ قاتل نے اندر گھس کر حجرے کا دروازہ بند کر لیا دوسرے دن اس کو اور اس کے ساتھ دوسرے خواجہ سرا کو بھی قتل کیا۔ رات ہی سارے شہر میں کھلبلی مچ گئی اور ساری خلقت امنڈ آئی مگر قلعہ کے دروازے بند تھے اندر کوئی گھس نہ سکا۔ صبح سویرے نماز کے وقت امراء نے افضل خاں کو کہلا بھیجا کہ تمام رات ہم بے قرار پڑے رہے اب تو دروازے کھول لیے اور آخر آپ کا ارادہ کیا ہے اور کس کو تخت پر بٹھلانا چاہتے ہیں افضل خاں نے کہلا بھیجا کہ تم سب کی صلاح ہو وہی میری بھی ہے۔ سب نے صلاح مشورہ کر کے مرتضیٰ خاں انجو کو دروازے کے پاس بھجوایا اور کہلا بھیجا کہ ہم سب نے کمال الدین فتح اللہ کو وکیل کیا اور اس امر پر متفق ہیں کہ شہزادہ ابراہیم کو جو بادشاہ کا بھتیجا اور وارث ہے اور جسے بادشاہ نے اپنے حین حیات ولی عہد مقرر فرمایا ہے تخت پر بٹھایا جائے اور آپ بدستور وکیل السلطنت رہیں رہے دوسرے مناصب ان پر حسب مناسب جس کو چاہیں آپ مقرر کریں۔ افضل خاں نے کہا کہ مجھ

سے اب اتنی بڑی خدمت کی سرانجام دہی ناممکن ہے آپ کسی دوسرے کا انتخاب کریں۔ مرتضیٰ خاں نے کہا کہ اچھا آپ باہر نکل کر بات چیت تو کریں۔ افضل خاں نے کہا دروازے پر خلاق کا بڑا ہجوم ہے ایسا نہ ہو کہ میں دروازہ کھولوں اور کوئی ہنگامہ نہ ہو جائے بہتر یہ ہے کہ آپ اپنی طرف سے تین چار آدمی منتخب کر کے لے آئیے۔ حسب کمال الدین فتح اللہ، کمال خاں، مرتضیٰ خاں، منجن خاں پسر خورد کشور خاں جو کامل خاں کا داماد تھا اندر آئے اور سب کی صلاح سے شہزادہ ابراہیم کو محل مبارک سے لا کر تخت پر بٹھلادیا اور سبز زرنگار چتر شاہی جو لازمہ سلطنت عادل شاہیہ تھا لگایا گیا۔ پھر امراء نے نذریں گزرائیں اور عامہ خلاق نے سجدہ شکر ادا کیا۔ اس کے بعد سب امراء علماء و فضلاء نے بادشاہ کی تجہیز و تکفین کے بعد بادشاہ کی والدہ کے روضہ میں جو شہر بیجاپور کے جنوب و مشرق کے کونے میں واقع ہے بروز شنبہ ۲۴ ماہ صفر ۹۸۸ھ دفن کیا اور دبیر سلطان محمد عادل شاہ نے قبر پر چو کھنڈی تعمیر کرائی جو علی روضہ کے نام سے مشہور ہے۔ رفیع الدین شیرازی ناقل ہیں کہ عام شہرت یہ تھی کہ کامل خاں کی سازش سے بادشاہ مارا گیا۔ جس کی وجہ یہ تھی کہ کامل خاں جب سے منصب کارملکی پر سرفراز ہوا تھا ایسا خود رائے ہو گیا تھا کہ کسی کی سنتانہ تھا۔ کمال خاں کی جاگیر قلعہ کلھیر پر ایک سید کار پرداز مقرر تھا اس سے اور کامل خاں کے لوگوں سے کچھ جھگڑا ہو گیا انہوں نے خود غرضی سے بے چارے سید کو بیڑی ڈال کر قید کر دیا۔ اس بات کی شکایت بادشاہ کی سمع مبارک تک پہنچی۔ بادشاہ نے متواتر چار دفعہ فرمایا کہ سیدوں کو اس طرح تکلیف دینا کچھ اچھی بات نہیں بہتر ہے کہ اس غریب کو چھوڑ دو لیکن کامل خاں نے سچھ نہ سنا اور جب بادشاہ نے کہا ٹال دیا۔ ایک دن بادشاہ کی سواری برآمد ہوئی تھی۔ کامل خاں خواصی میں تھا، ناگاہ اس سید کا باپ روتا پینٹا بادشاہ کے سامنے آگیا اور واہلا کرنے لگا کہ کامل خاں نے میرے لڑکے کو خواہ مخواہ ایک مدت سے قید رکھا ہے اور کسی طرح نہیں چھوڑتا۔ بادشاہ بڑھے کی فریاد سن کر بہت برآشت ہو اور کامل خاں کو ایک ایسی لات رسیدی کہ رفیع الدین جو بادشاہ کے پیچھے کھڑا تھا اس پر جا کر اوندھے منہ گرا۔ خیر بات گئی گزری ہوئی، بادشاہ نے آگے چل کر اس تذلیل کی بہت کچھ تلافی کر دی مگر کمال خاں ہینہ پڑکینہ کی کدورت سے پاک نہ ہوا اور اسی خصومت سے اس نے بادشاہ کو مروا دیا۔ لیکن تاریخ فرشتہ میں وجہ قتل کچھ اور ہی لکھی ہے کہ بادشاہ باوجود یہ کہ تمام اوصاف حمیدہ و خصائل پسندیدہ سے متصف تھا لیکن عیاش بہت تھا اور خوب صورت لڑکوں کی طرف زیادہ مائل تھا۔ بادشاہ نے علی برید کو کہا بھیجا کہ میں سنتا ہوں کہ تمہارے پاس دو خواجہ سرا صاحب حسن و جمال ہیں ان کو بہت جلد ہمارے پاس بھیج دو۔

ملک برید نے چند دن عذر معذرت میں ٹال دیئے لیکن آخر کار مرتضیٰ نظام شاہ نے چڑھائی کر دی اور عادل شاہ نے بھی ہزار سوار مدد کے لیے بھیج دیئے۔ مشکل یہ تھی کہ امیر برید خود ان خواجہ سراؤں کو بہت چاہتا تھا مگر اب جب کہ جنگ وجدل کی نوبت پہنچی ناچار بیدر سے ان دونوں کو بھجوا دیا۔ خواجہ سراؤں کو جس کام کے لیے بلایا تھا وہ تازگئے، ان دونوں میں جو بڑا تھا وہ ایک چھری پائجامے میں چھپا کر لے گیا۔ وقت جب بادشاہ اور وہ خلوت میں گئے تو اس نے بادشاہ کے پیٹ میں بھونک دی۔

دریغا کہ آن شاہ عالی نزا
کہ در عدل مثلش بہ گیتی نزا
بہ تیغ ستم نقد جان برفشاندا
از وغیر افسانہ چیزے نماندا
بجز خاک خوباں دریں دشت نیست
بجز خون شاہان دریں طشت نیست
جہاں با ہمہ زینت و زیب او
نیر زد بدیں رنج آسب او
چنین ست آئیں گردندہ دہر
کہ بخشد بہ رغبت ستاند بہ قہر

یہ حادثہ عظیمی اور واقعہ کبریٰ شب پنجشنبہ ۲۳ صفر ۹۸۸ھ میں ہوا ملا محمد رضای مشہدی نے حسب ذیل تاریخ لکھی ہے۔

آہ کہ دست اجل در چمن عدل و داد
نخل فتوت بکند شاخ مروت برید
بر فلک خسروی گشت ازیں ماجرا
مہر کرم محنتی ماہ سخانا پدید
خسرو عادل لقب شاہ علی نام انکہ
ظلم بدوران او کس نشیند و ندید
وقت وداع جہاں تازود تلخ کام
از کف ساقی و ہر جام شہادت چشید
منشی و دران غیب از پے تاریخ آن
بر سر دفتر نوشت "شاہ جہاں شد شہید"

۹۸۸ھ

دوسرا ماہ تاریخ "ظلم دید" ہے۔ مدت سلطنت ۲۳ سال اور سن شریف سینتالیس سال تھا۔ رفیع الدین شیرازی نے جو اس دربار میں ایک مقتدر عہدے پر مامور تھا اس واقعہ کا بطور چشم دید ۲۳ صفر ۹۸۸ھ یوم دوشنبہ مطابق ۱۱ اپریل ۱۵۸۰ء میں ہونا لکھا ہے۔

گویند بخر گفتگو خواہد بود
واں یار عزیز تند خو خواہد بود
از خیر محض جز نکوئی ناید
خوش باش کہ عاقبت نکو خواہد بود

ان دونوں روایتوں میں کون سی بات صحیح ہے اس کا علم تو خدا کو ہی ہے لیکن رفیع الدین شیرازی اور محمد قاسم فرشتہ استر آبادی دونوں کے اقوال میں تھورڈا فرق ہے مگر بمصداق صاحب البیت اذری ہما فی البیت۔ فتح الدین شیرازی رام راج کی لڑائی سے پانچ سال پیشتر اس دربار میں ملازم ہوا تھا اور عمدہ خدمات سے سرفراز ہوا اور مراتب اعلیٰ پر پہنچا اور اکیس برس بادشاہ کی ملازمت میں رہا اور بیشتر اسے شرف حضوری حاصل تھا وہ اپنا چشم دید واقعہ لکھتا ہے، رہا محمد قاسم فرشتہ وہ اس واقعہ کے برسوں بعد اس دربار میں آیا اور سنی سنائی بات اس نے لکھ دی۔ پس شنیدہ کہ بود مانند دیدہ۔ اب ناظرین خود انصاف کر لیں۔

علی عادل شاہ کی کیر کٹر اور مختصر ذاتی حالات

رفیع الدین شیرازی جو خدمات خان سالاری و حوالداری و خزانہ داری محلات مختلف خدمات پر برابر اکیس سال تک معزز و ممتاز رہا اور ہمیشہ حاضر باشی اور ہم کلامی شاہ کا فخر رکھتا تھا، راوی ہے کہ چار دانگ عالم میں بادشاہ کی سخاوت اور داد و ہش کا شہرہ تھا۔ علماء، فضلاء، شعراء، صلحاء اور دوسرے مستحقین فارس و عراق و آذربائجان و عربستان و سائر ممالک کے جوق جوق آتے تھے اور اس چشمہ فیض سے سیراب ہو کر چلے جاتے تھے۔

ہر کجا چشمہ بود شیریں مردم و مرغ و مور گرد آئند
 صرف اہل شیراز سے ہی مختلف اوقات میں دس ہزار لوگ آکر مال مال ہو کر چلے گئے۔ ایک فقیر نے
 آکر ایک نسخہ کلام مجید کا نذر گزارا اس کو خزانہ عامرہ میں لائے اور ایک بڑا صندوق جس میں ظرف
 طلائی و نقرئی تھے اس کے سامنے کھول دیا، اس میں بعض برتن پانچ پانچ ہزار ہن کے تھے اور بعض دودھ
 ہزار کے اور حکم دیا کہ جو پسند ہو، لے لو۔ فقیر نے ایک ظرف پنج ہزاری اٹھالیا۔ ایک شاگرد پیشہ جس کا
 نام کان نیلجی تھا پیشگاہ خداوندی میں حاضر ہوا اور اپنی شادی کے واسطے خواہاں امداد ہوا۔ اسی وقت اسی ہزار
 ہن کی ارسال آئی تھی، حکم دیا کہ جتنا اٹھا سکتے ہو اس میں سے اٹھاؤ، اس نے سولہ ماہدہ لے اٹھائے جو ایک
 ایک ہزار ہن کے تھے لیکن وزن زیادہ تھا، لے جانے کا، کچھ نہ پر رکھے کچھ کندھے پر کچھ دامن میں
 باندھ لیے اور بہ مشکل روانہ ہوا تو کچھ تھیلیاں گر گئیں، کچھ بوجھ سے پھٹ گئیں اور ہن بکھر گئے جسے وہ
 سمیٹنے لگا، آس پاس جو لوگ کھڑے تھے وہ بھی چننے لگے، تین چار ہزار ہن ان لوگوں کے بھی پلے پڑ گئے۔

اس طرح کے بیسیوں قصے ہیں، اگر لکھے جائیں تو ایک دفتر ہو جائے اور ہر روز سلام کے واسطے جو لوگ حاضر ہو کر اپنی خدمات کے متعلق عرض و معروض کرتے تھے تو سب کو علی قدر مراتب انعام و اکرام ملتا تھا۔ الغرض جس قدر روپیہ زر و جواہر اور اقمشہ خزانے میں جمع ہوتے تھے چند ہی روز میں وہ اس طرح داؤد و دہش میں صرف ہو جاتے تھے اور ہر شخص یہی سمجھتا تھا کہ بادشاہ کی عنایت مجھی پر زیادہ ہے۔ بعض وقت گفتگو میں اگر کوئی بات کاٹ کر دخل در معقولات دیتا تھا تو بادشاہ فرماتا کہ پہلے تم میری بات تو پوری سن لو پھر جو اعتراض ہو شوق سے کرو اور رحم و شفقت، نرم دلی، رقیق القلبی اس درجہ بڑھی ہوئی تھی کہ حکم فرماتے تھے کہ باورچی خانے میں کوئی جانور ذبح نہ کیا جائے۔ کیا ضرور ہے کہ صرف مجھ اکیلے کے لیے اتنی بہت سی جانیں ذبح کی جائیں جس طرح ساری دنیا بازار سے گوشت خرید لیتی ہے ہمارے باورچی خانے کے واسطے بھی لیا جائے اور خاص حکم تھا کہ خاصہ کا کھانا مٹی کے برتن میں پیش کیا جائے باقی لوگوں کے واسطے رسم و قاعدہ کے موافق مختلف قسم کے برتنوں میں چنا جائے تو مضائقہ نہیں۔ اسی طرح کھانے پینے اور لباس میں مطلق تکلف نہ کرتا تھا بالکل مزاج میں سادگی تھی اکثر اوقات خالی زمین پر بیٹھ جاتا تھا۔

اے ذوق تکلف میں ہے تکلیف سراسر آرام سے ہیں وہ جو تکلف نہیں کرتے ہر شخص سے نہایت خندہ پیشانی کشادہ دلی اور تواضع سے ملتا تھا۔ کھانے کو جو کچھ اور جیسا کچھ مل جاتا تھا کھا لیتا تھا۔ کبھی بد ذائقگی کی شکایت زبان پر نہ لاتا تھا اگر کبھی کسی مصاحب نے بے مزگی یا نمک زیادہ ہونے کو کہا بھی تو ہنس کر کہتا تھا کہ خدائے تعالیٰ نے طرح بہ طرح کے کھانے نصیب کیے ہیں، شکر نعمت بجالانا چاہیے تاکہ اور زیادہ نعمت دے ”شکر نعمت ہائے تو چنداں کہ نعمت ہائے تو“ اعتراض کرنا، ناک بھوؤں چڑھانا کفران نعمت میں داخل ہے۔ چنانچہ ایک مرتبہ کا ذکر ہے کہ ایک دن چند گلڑیاں ایک کشتی میں لگا کر پیش کی گئیں۔ رفیع الدین نے ان کو چھیل کر بیج نکال کر چار چار ٹکڑے کر کے سامنے رکھ دیئے بادشاہ نے نہایت رغبت سے پانچ چھ قاشیں ذوق و شوق سے کھائیں اور ایک گلڑی میں سے تین ٹکڑے تو آپ کھائے اور ایک رفیع الدین کو دے کر کہا کہ تم بھی چکھو، اس نے جوں ہی زبان پر رکھا ایسا کڑوا تھا جیسے کہ نیم، سارا منہ کڑوا ہر ہو گیا۔ رفیع الدین حیرت میں تھا کہ ایک ٹکڑے نے اس کے حواس پریشان کر دیئے تو بادشاہ سے کیوں کر کھا گئے کہ منہ تک نہ بنایا۔ اس سے معلوم ہوا کہ بادشاہ سلامت کا صرف یہ منشا تھا کہ رفیع الدین کو درپردہ اس طرح تنبیہ کی جائے کہ حاضرین میں سے کسی اور کو اس کی خبر

تک نہ ہو اور رفیع الدین کو ہدایت ہو جائے کہ وہ پھر کبھی ایسی حماقت نہ کرے کہ بے دیکھے بھالے دسترخوان شاہی پر کوئی ایسی چیز لگا دے۔

نقل ہے کہ ایک دن خاصہ کے وقت حسب معمول دسترخوان چنا گیا۔ بادشاہ محل میں تھا۔ رفیع الدین اطلاع کرنے گیا، دیکھا کہ خزانہ و شربت خانہ کے کچھ خدمت گار بیٹھے غریباً موکھانا کھا رہے تھے۔ بادشاہ کا گزر جو ادھر سے ہوا بہت گھبرا کر سب کھانا چھوڑ کھڑے ہو گئے، بادشاہ سلامت نے کہا نہیں نہیں بیٹھو اور خود بھی ان کے ساتھ بیٹھ کر شریک طعام ہو گیا۔ کھانا صرف جوار کی روٹی، کچھ معمولی سالن اور چٹنی تھی۔ بادشاہ نے رفیع الدین کو آتے دیکھ ہنس کر کہا کہ ”بے منت شام شکم خود را پر کر دیم“

ز قدر شوکت سلطان نہ گشت چیزے کم زالتفات بہ مہماں سرائے دہقانے کلاہ گوشہ دہقان بہ آفتاب رسید کہ سایہ بر سرش انداخت چوں تو سلطانے اسی طرح لباس میں بہت سادگی مد نظر تھی۔ حاضر باش ملازم سفید لباس پہنتے تھے۔ مخملی نوپنی اور کندھے پر ایک چادر ڈال کر سینہ پر اس کے پلے چھوڑ دیتے تھے۔ پاؤں میں کف پائی چرمی اور ہاتھ میں ایک چھتری رہتی تھی۔ فرش فروش میں بھی تکلف مطلق نہ تھا۔ اگرچہ کئی عمدہ محلات تھے سجائے تھے مگر اپنی نشست کے واسطے ایک پرانا عالیچہ ہی بچھوار کھاتا تھا لیکن جب کبھی دوسرے ممالک کے ایٹچی آتے تھے اور دربار ہوتا تھا تو البتہ تکلف کیا جاتا تھا اور مسند زرنگار اور مخمل اور زربفت کے قالین بچھائے جاتے تھے اور انواع و اقسام کی آرائشی کی جاتی تھی اور ہر طرح کا ادب اور تواضع اور مراسم شاہی ملحوظ رہتے تھے۔

نقل ہے کہ ایک دن خاصہ سے فارغ ہو کر حکیم الملک پرٹیکا لگا کر بادشاہ سلامت بیٹھے ہوئے تھے، فتح الدین سامنے دستہ بستہ کھڑا تھا بادشاہ نے دامن پکڑ کر کھینچا اور فرمایا کہ بیٹھ جاؤ کہو کیا خبریں ہیں، دنیا بیٹھے کیا کہتی ہے اور ان کی میری نسبت کیا رائے ہے؟ فتح الدین بادشاہ کی عنایت سے غایت سے خدمت اقدس میں گستاخ بھی تھا دلیرانہ عرض کی کہ پیر و مرشد کو ابھی تک جیسا کہ چاہتے لوگوں نے نہیں پہچانا۔ اس کا یہ جواب پسند خاطر عاظر ہو اور مسکرا کر اسے چھاتی سے لگا لیا اور کہا کہ اس بات کو ذرا تفصیل سے کہو نا۔ اس نے عرض کیا کہ حضرت کی ذات مستجمع الصفات ہے عوام اس کو کیا جان سکتے ہیں۔ جہاں پناہ جب خدمت گاروں میں تشریف فرما ہوتے ہیں انہیں کے مذاق کی باتیں کرنے آتے ہیں اور بعض وقت اولیاء اللہ کی طرح بطور الہام غیب کی باتیں زبان فیض ترجمان سے ایسی ارشاد فرمانے آتے ہیں کہ

لوگ محو حیرت رہ جاتے ہیں اور جب علماء سے گفتگو فرماتے ہیں تو آپ کا مذاق و تبحر علمی ظاہر ہوتا ہے اور علماء سے ایسی بے تکلف باتیں کرتے ہیں کہ جیسے کوئی بڑا ذی علم مباحثہ کرتا ہے، وہ آپ کی تقریر سن کر از بس محظوظ ہوتے ہیں۔ جب کوئی پولیٹیکل معاملہ چھڑ جاتا ہے یا کسی ایلیٹی سے گفتگو ہوتی ہے تو سکندر اور ارسطو کی دانش مندی گرد ہو جاتی ہے تُكَلِّمُ النَّاسَ عَلٰی قَدْرِ عُقُولِهِمْ پس جو شخص ایسی جامعیت کا خود ہو وہ حضرت کو کما حقہ پہچان سکتا ہے، ماوشما کس قطار میں ہیں۔ بادشاہ کا مذاق علمی بہت بڑھا ہوا تھا۔ اسی شوق کی وجہ سے ایک بہت بڑا کتب خانہ جمع کیا تھا۔ قریب ساٹھ کاتب، خوش نویس اور مذہب و مجدد و مجلد و نقاش ملازم تھے۔ منتخب کتب جو بادشاہ کے زیر مطالعہ رہتی تھیں ان کے چار صندوق سفر و حضر میں ہمیشہ ساتھ رہتے تھے۔ اتفاقاً سفر میں ایک روز منزل پر دیر سے پہنچے اور موسلا دھار مینہ برس رہا تھا جس کے سبب سے لشکر متفرق ہو گیا تھا۔ بادشاہ جب اپنے خیمہ میں بیٹھا تو کتابوں کے صندوق کی یاد ہوئی دریافت سے معلوم ہوا کہ خزانہ عامرہ کے ساتھ دوسرے کسی موضع میں راستہ بھول کر چلے گئے ہیں۔ بادشاہ بہت ناراض ہوا اور کہا کہ بارہا میں نے تاکید کی ہے کہ کتابوں کے صندوق ساتھ رکھا کرو مگر تم لوگوں کو مطلق اثر نہیں ہوتا۔ اسی وقت ایک امیر کو بھیجا کہ جاؤ ابھی صندوق لے کر آؤ اور جب تک صندوق آنے گئے بے چین رہا۔

نقل ہے کہ اکثر سہ پہر کے وقت بادشاہ نیم برشت انڈے کھایا کرتا تھا۔ فتح الدین روزانہ بیس انڈے ابلے ہوئے رومال میں باندھ کر بادشاہ کے حضور میں لے جایا کرتا تھا جس میں سے کبھی گیارہ کبھی بارہ کی صرف زردی تناول فرماتے تھے۔ ایک دن حسب معمول انڈے ابال کر لے گیا تو سوائے دو کے سارے گندے نکلے دو ہی بادشاہ نے کھالیے پھر دوبارہ اور بیس انڈے ابال کر لے گیا سوء اتفاق سے اس میں بھی ایک ہی اچھا نکلا باقی کل گندے، ایک انڈا کھا کر بادشاہ نے کہا کہ شاید میری تقدیر کا رزق اٹھ گیا ہے اور ایسا ہی ہوا کہ اواخر عمر میں اکثر اپنی موت کا ذکر فرمایا کرتے تھے چنانچہ ایک دن دسترخوان پر بیٹھے ہوئے ارشاد فرمایا کہ بائیس برس سے میں اپنے پروردگار سے مانگتا تھا مگر میری دعا مقبول بارگاہ خداوندی نہ ہوئی کُلُّ أَمْرٍ مَرُّهُوْنٌ بِأَوْقَاتِهَا ☆ الحمد لله والمنة کہ اب مجھے بشارت ہوئی کہ ہم نے تیری دعا قبول کی۔ فتح الدین کو بہت خوشی ہوئی اس نے پوچھا کہ آخر وہ کیا بات ہے بادشاہ نے نہایت بشارت اور شگفتگی سے فرمایا کہ شہادت ہے۔ فتح الدین اپنے سوال سے بہت پچھتا یا اور نہایت رنجیدہ ہوا۔ بادشاہ نے کہا کہ تم بڑے بے وقوف ہو جس چیز کی میں سالہا سال سے آرزو رکھتا تھا خدا نے مجھے میری منہ مانگی مراد دی، تم

کیوں آزرده ہوتے ہو۔

نقل ہے کہ ایک دن ایک خادم نے آکر کان میں کچھ عرض کیا۔ بادشاہ نے فتح الدین سے مخاطب ہو کر فرمایا کہ عورتوں کے واسطے لباس چاہتے ہیں دلوادو۔ فتح الدین نے عرض کی کہ کس قسم کا لباس دیا جائے، فرمایا سفید لباس دلوادو۔ ملک دکن میں رواج ہے کہ بیواؤں کو لباس سفید ہی پہنایا جاتا ہے۔ محلات سے تقاضا ہونے لگا فتح الدین نے خادم سے کہا سفید لباس دینے کا حکم ہوا ہے، خادم سر پٹنے لگا کہ خدا جانے حضرت کو کیا ہوا ہے جو ایسی بدشگون باتیں زبان سے نکالتے، وہم نہیں آتا۔ پھر فتح الدین نے بادشاہ سے عرض کی کہ عورتیں سفید لباس کے لیے انکار کرتی ہیں اور منحوس سمجھتی ہیں، فرمایا کہ ”ما تقسیم در تقسیم تو ہرچہ صلاح بدانی بدہ“

نقل ہے کہ پرکوٹے میں دو خندقوں کے درمیان بادشاہ نے ایک مسجد تعمیر کرائی جس کا نام غالب مسجد رکھا۔ ایک دن بادشاہ حوالی مسجد میں کھڑا ہوا تھا، فتح الدین سے کہا کہ ہمارے جد امجد اسمعیل عادل شاہ کی یادگار ایک تلوار خزانے میں رکھی ہے لاؤ وہ فوراً جا کر لایا۔ تلوار کو نیام سے نکال کر تھوڑی دیر ملاحظہ فرمایا اور کہا کہ آج میں نے کمر سے تلوار کھول دی اب پھر نہ باندھوں گا اس تلوار کو تم لے جا کر مسجد کی محراب میں لٹکا دو چنانچہ مدتوں لٹکی رہی۔

نقل ہے کہ انہیں دنوں میں بادشاہ بیٹھا ہوا افضل خاں سے باتیں کر رہا تھا، خان موصوف سے کہا کہ چار ہزار ہن مولانا مصطفیٰ خاں کو دے دو کہ شیراز جا کر روضہ امیر سید احمد بن حفصہ ت امام موسیٰ کاظمی تعمیر کرائیں اور وہاں کے خدام کو تقسیم کر دیں۔ فتح الدین کو تعجب ہوا کہ اس کی موجودگی میں خزانہ دار و حکم نہ دے کر خاں صاحب کو کیوں ارشاد ہوا، شاید خزانے میں روپیہ نہ ہونے کے خیال سے کہا ہو۔ بادشاہ نے اس کا عندیہ معلوم کر کے فرمایا کہ تم کچھ فکر نہ کرو، ان شاء اللہ میری حیات تک خزانہ وفا کرے گا۔ مرنے سے تین چار مہینے پہلے اسی طرح کی باتیں کرتے تھے اور آٹھ فرماتے تھے کہ میں اب چند روزہ مہمان ہوں اور بہت جلد جانے والا ہوں۔ کبھی چندراکر فتح الدین پوچھ بیٹھا کہ کہاں تشریف لے جائیں گے بادشاہ تسلی کے لیے، کبھی فرماتے مکہ معظمہ، کبھی مدینہ منورہ۔ بعض وقت کہتے کہ مجھے ایسا عمل آتا ہے کہ چودھویں رات کو اگر کوئی شخص اس عمل کو پڑھے اور چاند پر نگاہ جمائے آنکھ بند کر کے اپنے سائے کو دیکھے اگر حیات باقی ہے تو پورا سایہ نظر آئے گا۔ ورنہ تن بے سرد کھلائی دیکھا۔ ان دنوں میں نے اپنے تن کو بے سرد دیکھا ہے۔

عمارات: اس بادشاہ کے زمان سلطنت میں بہت سے کام مفید رعایا و برپایا ہوئے، جن میں عمارات ذیل کی تعمیر بقید سال بتلائی جاتی ہے۔

۱۵۵۸ھ ۹۶۶ھ	بنائے قلعہ شاہ درگ المعروف بہ نلدرگ بہ اہتمام میر نعمت اللہ
۱۵۵۸ھ ۹۶۷ھ	بنائے فصیل قصبہ شاہپور متصل بیجاپور
۱۵۵۸ھ ۹۶۷ھ	نہر آب رسانی بہ اہتمام کشور خان
۱۵۵۸ھ ۹۶۷ھ	بنائے شاہ برج و ماہ برج
۱۵۶۰ھ ۹۶۸ھ	بنائے پریا محل
۱۵۶۱ھ ۹۶۹ھ	بنائے گنگن محل
۱۵۶۵ھ ۹۷۳ھ	بنائے فصیل شہر بیجاپور
۱۵۶۶ھ ۹۷۴ھ	بنائے باغ دوازده امام
۱۵۶۷ھ ۹۷۵ھ	بنائے قلعہ دہارور از کشور خان
۱۵۶۸ھ ۹۷۶ھ	بنائے باغ فدک
۱۵۷۰ھ ۹۷۸ھ	بنائے طاہر خانی برج در راپچور
۱۵۷۰ھ ۹۷۸ھ	بنائے بنائے طاہر خانی برج در راپچور
۱۵۷۳ھ ۹۸۱ھ	بنائے قلعہ بنکا پور و شاہ پور
۹۸۵ھ	بنائے مسجد جامع

چاند باولی، آئند محل اپنا ذاتی مقبرہ

قلعہ راپچور کے ایک برج پر بھی ایک کتبہ اسی بادشاہ کے زمانے کا ہے جس پر کندہ ہے کہ طاہر خاں نے ۹۷۸ھ ۱۵۷۰ء میں اس کی تعمیر کی اس میں بادشاہ کا پورا لقب ابوالمظفر علی عادل شاہ کندہ ہے۔

افضل خان شیرازی کے واقعات

افضل خان کا باپ شیراز کا عامل تھا جو نہایت مرد سنجیدہ اور کارواں تھا۔ شیراز کے تمام حکام اور اکابر اس سے امور عظام میں مشورت لیتے تھے۔ افضل خان ابھی آٹھ سال ہی کا تھا کہ باپ کا سایہ سر سے اٹھ گیا مگر اس کو دلی شوق حصول علم کا تھا اور نہایت محنت اور کوشش سے اکتساب علم کیا اور علامہ عصر میر فتح

اللہ شیرازی سے دو سال تک تلمذ رہا اور قلیل مدت میں وہ فارغ التحصیل اور اقران و مثال میں سربر آوردہ نکلا۔ تلاش معاش اس نے ہندوستان کا رخ کیا اور علی عادل شاہ کے عہد میں بیجاپور پہنچا اور یہاں پہنچ کر درس و تدریس کا سلسلہ جاری کیا۔ چند طلباء اس کے ساتھ آئے تھے اور بہت سے یہاں جمع ہو گئے۔ شدہ شدہ اس کے علم و فضل کی خبر بادشاہ کی سمع مبارک تک پہنچی بادشاہ نے یاد فرمایا اور دیکھ کر پسند کیا اور اپنے مصاحبوں میں رکھ لیا اور یہاں تک اس کا دخل ہوا کہ تمام امور ملکی اور مالی اسی کی رائے پر طے ہوتے تھے۔ افضل خاں کے مدارج روز بروز بڑھنے لگے یہاں تک کہ میر جملہ اور وکیل السلطنت ہو گیا اس نے چن چن کر لائق اور تجربہ کار لوگوں کو جمع کیا تھا اور ملک کے نظم و نسق کو ہر طرح سے درست کر دیا اور اپنے حسن خلق اور عمدہ مدارات سے سب کو اپنا گرویدہ بنا لیا لیکن کوئی بڑی خدمت بجز لائق اور قابل شخص کے کبھی بھول کر بھی کسی اور کو نہ دیتا تھا۔ شاہ ابوالحسن کو اس کے بھائی نے بوجہ تہمتی اور خود سری کے قید کر رکھا تھا۔ مصطفیٰ خاں اور کامل خاں دونوں وزیر تھے اور مزے اور چھین کرتے تھے ابو الحسن کی مصیبت کا انہیں کچھ بھی خیال نہ تھا رفیع الدین شیرازی جو افضل خاں کا چچا زاد بھائی تھا خان سالار اور خزانہ دار اور حوالدار محلات پر مامور تھا اور اس طرح بادشاہ کی مجلس میں مثل شاہ کمال الدین فتح اللہ شیرازی جو کامل فریس اور سید طرابلس تھا جو معقولات و منقولات میں یگانہ عصر تھا اور میر عزیز الدین فضل اللہ یزدی و میراں سر فدائی ملائی اصفہانی و میر مرشد قلی یہ سب بڑے بڑے معرکے کے لوگ تھے ان کے علاوہ خاص ملک دکن کے بھی ذی علم لوگ مامور خدمت ہائے جلید تھے اور اکثر بادشاہ کے سامنے مجلس درس اور مباحثہ کی ہوا کرتی تھی۔ غرض افضل خاں کی بدولت علماء و فضلاء اور عقلاء کا ایک بے نظیر مجمع موجود تھا۔ ان لوگوں کے جمع ہونے کے پیشتر افضل خاں کے علم فضل سے کون واقف تھا جب اتنے اتنے بڑے فخر زماں جمع ہو گئے تب افضل خاں کا علم و فضل چمکا اور اس کی قابلیت معلوم ہوئی۔ خصوصاً جب سے کہ بادشاہ نے شاہ کمال الدین کو شیراز سے بلوایا تھا اور صفہ اس کے لانے میں چالیس ہزار ہن خراج ہو گئے تھے اس کے آنے کے بعد علمی بحث و مباحثوں کی اور گرم بازاری ہوئی تب معلوم ہوا کہ افضل خاں کا پایہ علوم کس مرتبے کا ہے۔ یہ مجلس جس میں دو سو علماء و فضلاء تھے بادشاہ کی زندگی تک قائم رہی و ظیفہ خواروں اور الغام داروں کی کوئی آنتی ہی نہ تھی۔ افضل خاں جب خدمت جلید وکیل السلطنت سے سرفراز ہوا تو اس نے تین سو برہمن اور سات سو جاسوس تمام قلمرو کی خبر لانے کے لیے مقرر کیے اور پل پل کی خبریں آیا کرتی تھیں۔ بادشاہ خود کہا کرتا تھا کہ جس دن سے افضل خاں نے

ملکی کام اپنے ہاتھ میں لیا اس دن سے میری آنکھیں کھلیں اور سلطنت اور حکم رانی کا لطف حاصل ہوا۔
حالات مصطفیٰ خاں اردستانی

اس کا اصلی نام کمال الدین حسین تھا جو اردستان کا باشندہ تھا تلاش روزگار ملک ہندوستان میں آیا آدمی نہایت معقول اور سنجیدہ تھا۔ ابراہیم قطب شاہ کے عہد میں گو لکنڈہ پہنچا۔ قطب شاہ نے اس کے علوم و فضل کو دیکھ کر بہت مہربانی کرنے لگا۔ اور بدرتج سے خدمت جلیلہ مدارالمہام سے سرفراز کیا۔ مصطفیٰ خاں نے اپنی بیدار مغزی سے مملکت کا وہ انتظام کیا اور اپنا ایسا سکہ بٹھایا کہ اسی کا طوطی بولنے لگا۔ قطب شاہ برائے بیت رہ گیا۔ مصطفیٰ خاں کی بات بادشاہ بھی بلحاظ مصلحت وقت سنتا تھا۔ قطب شاہ ایک نہایت مدبر اور زبردست بادشاہ تھا اگرچہ سلطنت مختصر تھی مگر اس سے وہ چند سلطنت رکھنے والوں کو وہ بات نصیب نہ تھی جو یہاں تھی۔ اگر سنگین دسترگ معاملہ پیش آجاتا تھا تو بادشاہ نہایت آسانی اور سلاست سے اسے سلجھا دیتا تھا۔ مصطفیٰ خاں کو بادشاہ سے ایک قسم کی رقابت پیدا ہو گئی تھی۔ مصطفیٰ خاں وکیل السلطنت رہا اس نے بہت سا سامان اور جمعیت جمع کر لی تھی جس کی وجہ سے اس کو غرور پیدا ہو گیا اور لوگ اس کے غیر معمولی عروج سے جلنے لگے اور جوڑ توڑ چل کر بادشاہ کو اس سے بدظن کر دیا۔ بادشاہ نے مصطفیٰ خاں کے معزول کرنے اور اس کے مال و اسباب کے ضبط کرنے کا ارادہ کر لیا۔ مصطفیٰ خاں کے کان میں بھی اس سازش کی بھنک پہنچ گئی۔ وہ خود چاہتا تھا کہ کسی طرح اس جہلمہ سے نکل جاؤں اور کہیں اور چلا جاؤں۔

لیکن کوئی صورت گلو خلاصی کی بن نہ پڑتی تھی حسن اتفاق سے رام راج سے مقابلہ کا سنگین مرحلہ پیش ہوا کہ سب مسلمان بادشاہ آپس میں اتفاق کر کے اس کو زیر کریں اور مصطفیٰ خاں نے قطب شاہ کو جہاد پر آمادہ کیا۔ قطب شاہ نے مصطفیٰ خاں کو نظام شاہ کے پاس اپیلچی بنا کر بھیجا کہ پہلے اسے ہموار کرے۔ مصطفیٰ خاں جب جانے پر تیار ہوا تو بادشاہ کے حضور میں آکر عرض کی خانہ زاد اب رخصت ہوتا ہے حضور نے مجھ ضعیف پر بڑی سرفرازی فرما کر اس مرتبت پر پہنچایا اب فدوی کی یہ آرزو ہے کہ بعد ان امور کے باحسن الوجوہ طے کرنے کے مجھے حج کعبۃ اللہ و زیارت ائمہ طاہرین کی اجازت مرحمت فرمائی جائے تاکہ وہاں بیٹھا ہوا آپ کے حق میں دعائے خیر کرتا رہوں۔ بادشاہ نے درخواست قبول کی اور مصطفیٰ خاں نے قطب شاہ سے سب معاملات طے کر لیے اور شاہان اسلام کی مجتمع قوت سے جو رام راج کو تالیکوٹہ کے عظیم الشان لڑائی میں ناقابل تلافی نقصان پہنچا جس کی بدولت سلطنت بیجا نگر صفحہ دنیا سے

صحت گئی اس کا ذکر پہلے آچکا ہے۔ اس کے بعد مصطفیٰ خاں نے کشور خاں کے ذریعہ عادل شاہ کے پاس اور مولانا عنایت اللہ کی وساطت سے نظام شاہ کے پاس سفارش کرائی۔ ادھر قطب شاہ کو اس کا وعدہ یاد دلایا اور بحیلہ حج کہ خواست گار اجازت ہوا۔ قطب شاہ نے کہا کہ اچھا ذرا ٹھہرو مستقر پر پہنچ کر اجازت دی جائے گی۔ مصطفیٰ خاں جانتا تھا کہ مستقر پہنچ کر اجازت ملنا محال ہے۔ مصطفیٰ خاں اپنی بات پراڑ گیا اور کشور خاں اور مولانا عنایت اللہ دونوں نے بھی بہ اصرار بادشاہ سے عرض و معروض کی۔ بادشاہ نے بادل ناخواستہ اجازت دے دی لیکن مشکل یہ آن پڑی کہ مصطفیٰ خاں کے اہل و عیال مال و متاع سب گو لکنڈہ میں تھا پھر ان دونوں نے بادشاہ کو مجبور کیا، بادشاہ ٹالنے لگا، جب اصرار حد سے گزار تو قطب شاہ نے سوچا کہ بدول نوکرد شمن برابر۔ اگر اجازت نہ دوں تو عادل شاہ اور نظام شاہ سے ناحق کی برائی مولوں۔ آخر کار نہایت آزر دگی خاطر سے پروا گئی دی۔ مصطفیٰ خاں سیدھا گلبرگ پہنچا اور وہاں ٹھہر کر اپنے بال بچوں کو مع مال و اسباب گو لکنڈہ سے بلوایا۔ مشہور ہے کہ اسی ہزار ہن کا مال و اسباب تھا اور بیس ہزار ہن کے جوہرات اور بارہ ہزار ہن نقد۔ بادشاہ کو مصطفیٰ خاں کی یہ حرکت کہ اس نے بیجا پور سے تعلق پیدا کیا بہت ناگوار ہوئی اس کا محل تڑوا کر زمین کے برابر کر دیا نام و نشان باقی نہ رکھا صرف ایک باورچی خانہ رو گیا تھا جو بادشاہ کے باورچی خانے سے کم نہ تھا الغرض مصطفیٰ خاں بیجا پور میں پہنچا اور علی عادل شاہ کے دربار میں داخل ہو گیا۔ بادشاہ نے ایک نہایت عالی شان محل رہنے کو دیا اور بائیس ہزار سوار سر فراز ہونے مدد توں زمرہ امرائے عظام میں رہا۔ کشور خاں کی وفات کے بعد مدار المہام ہو گیا اور کل کار بار سلطنت کا مالک و مختار ہو گیا حتیٰ کہ بادشاہ نے اپنی مہر کی انگشتی جو ہمیشہ ہاتھ میں پہنے رہتا تھا وہ بھی مصطفیٰ خاں کے سپرد کر دی اور جس مہم پر جاتا تھا مصطفیٰ خاں ساتھ رہتا تھا۔ مصطفیٰ خاں نے اپنی فراست اور سیاست سے بہت سا ملک فتح کر لیا اور ہمیشہ ہم عصر سلاطین سے نام و پیام رکھتا تھا اور تحفہ تحائف بھیجا کرتا تھا اور وہاں سے بھی اس کو تحفے آتے رہتے تھے۔ مصطفیٰ خاں کے زمانے میں بہت سا حصہ بیجا نگر کا حکومت عادل شاہیہ میں شامل ہو گیا اور سلطنت ایسی عروج و کمال پر پہنچی کہ فی زمانہ کوئی اور بادشاہ ملک ان میں ان کی فکر کا نظر نہ آتا تھا لیکن افسوس ہے کہ مصطفیٰ خاں کے مزاج میں از حد غرور اور تلبہ آ گیا تھا اور ذرا سے قصوروں پر سخت ترین سزا دیتا تھا چنانچہ ایک مرتبہ اس کے شفا خانے کے حکیم کے ہاں ایک رتی مومیائی کم ہو گئی تھی بعد چند روز کے معلوم ہوا کہ فراشوں اور باورچیوں نے ازا کر آپس میں تقسیم کر لی تھی۔ بائیس آدمی اس سرقہ میں ملوث پائے گئے ان کو ایسا پٹوایا کہ سب کے سب مر گئے اور ایسا منضبط اور

قائم المزاج تھا کہ سات سال کے قریب ملک دکن میں حکومت کی لیکن اس کے باورچی خانے میں چینی کا ایک برتن بھی نہ ٹوٹا جب کسی نے توڑا فوراً اس سے بھر دیا۔ علی عادل شاہ کی وفات کے ساتھ مہینے بعد کشور خاں کے بیٹے نے، اس کا نام بھی کشور خاں کو چک تھا اپنی چار ماہ حکومت میں مصطفیٰ خاں کو بنگاپور میں قتل کر ڈالا اور سارا مال و متاع اس کا برباد کر دیا۔

بڑا ہیرا

جس زمانے میں کہ بھوج ترمل نے چھ لاکھ ہن بھیج کر ابراہیم عادل شاہ کو بیجا نگر بلوایا تھا پھر رام راج کے ہموار ہو جانے سے بادشاہ کو اتنی لاکھ ہن اور ایک بڑا ہیرا اندر دے کر واپس کر دیا تھا۔ پھر جب علی عادل شاہ رام راج کی ملاقات کو بیجا نگر گیا تھا تو دوسرے تحائف کے ساتھ اس نے یہ ہیرا بھی رام راج کو دے دیا تھا۔ یہ ہیرا وزن میں پندرہ مثقال اور اکیس درم کا مربع ہتھیلی کے برابر تھا اس کے بیچوں بیچ ایک سیاہ رنگ کا تل تھا جو منحوس خیال کیا جاتا ہے۔ چنانچہ یہ ہیرا جب کشن رائے بیجا نگر کے پاس آیا تو چند ہی روز میں وہ عالم شباب میں یکا یک مر گیا اور آگے چل کر اس کے خاندان سے سلطنت بھی منترغ ہو گئی۔ یہی ہیرا جب ابراہیم عادل شاہ کے پاس آیا تو آتے ہی وہ ایسا بیمار پڑا کہ تھوڑے ہی دنوں میں رخصت ہو گیا اور جب علی عادل شاہ نے رام راج کو دیا تو چار پانچ سال کے بعد ہی جو نتیجہ ہوا وہ تالیکوٹہ کی لڑائی سے ظاہر ہے۔ ایک مدت کے بعد خبر ملی کہ کوئی شخص بندرگوا میں اسی ہیرے کو فروخت کر رہا ہے اور قیمت ساٹھ ہزار ہن لگائی ہے لیکن پر تگالیوں نے اتنی بڑی مالیت کا الماس لینے میں پس و پیش کیا۔ علی عادل شاہ نے الماس لینے کے لیے اپنی خواہش ظاہر کی اور بیجا پور سے ایک عورت اسیلہ بی کو بھجوایا جو بڑی کٹنی تھی کہ کسی طرح مالک الماس کو بیجا پور لائے ابھی وہ آنے نہ پایا تھا کہ آنکس خان کے لوگوں کو معلوم ہو گیا انہوں نے ایک روز آدھی رات کو اس بیچارے کو بستر پر قتل کر دیا اور ہیرے کو لے کر گوا سے چل دیئے۔ آگے چل کر ان لوگوں میں بھی آپس میں پھوٹ پڑ گئی اور کئی لوگ مارے گئے۔ اسیلہ ان لوگوں کے پیچھے لگی اور پتہ لگا کر الماس مظفر آباد میں ہے۔ وہاں سے اس شخص کو جس کے قبضے میں الماس تھا بڑھاوے چڑھاوے دے کر بیجا پور لائی۔ عادل شاہ نے اس ہیرے کو خرید لیا۔ چند روز رکھنے کے بعد معلوم ہوا کہ یہ ہیرا ایسا منحوس ہے کہ جس کے پاس رہا اس کو تباہ کر ڈالا۔ اسی وجہ سے عادل شاہ نے اس ہیرے کو بذریعہ شاہ طہماسپ روضہ حضرت امام ثامن علی موسیٰ رضا پر نذر چڑھا دیا اس ہیرے کے پہنچنے کے چند روز بعد شاہ طہماسپ کا انتقال ہو گیا۔ اس کے بعد اس کا بیٹا اسماعیل شاہ خراسان کے تخت پر

بیٹھا۔ ایک سال پانچ مہینے کے بعد وہ بھی چل بسا اس کے بعد سلطان محمد اور اس کے بھائیوں نے ایران سے چار صندوق مرصع مرقد منور امام ہمام کے لیے بھجوائے ان میں سے ایک پر یہ ہیرا جڑ دیا گیا۔ ابھی اس صندوق کو مرقد مبارک پر رکھ کر تین سال نہیں ہوئے تھے کہ عبد اللہ خاں اذبک نے سمرقند سے خراسان پر چڑھائی کی اور تمام ولایت فتح کر کے شہر طوس میں پہنچا کہ جہاں مزار مبارک ہے اور شہر میں قتل عام شروع کر دیا۔ خاص اندرون روضہ مبارک کے چار ہزار سادات اور مقتولوں کو جو جان بچانے کے لیے روضہ مبارک میں آن چھپے تھے ان کو بھی قتل کر ڈالا اور ایسی خوں ریزی ہوئی کہ آستانہ مبارک سے خون کی ندیاں بہ گئیں۔ بے شمار مال و اسباب اور خزانہ جو جمع کیا تھا وہ سب لوٹ لیا اور اس کے ساتھ یہ کم بخت ہیرا بھی عبد اللہ خاں کے ہاتھ لگا یہاں اس ہیرے نے اپنی نحوست یہ دکھائی کہ چند ہی دن میں عبد اللہ خاں بھی مر گیا۔

عبد اللہ خاں کے بعد اس کا بیٹا عبد المومن خاں تخت نشین ہوا۔ اس ہیرے کی نحوست سے وہ بھی تھوڑے ہی دنوں بعد مر گیا۔ اس کے بعد یہ ہیرا کسی شخص کے ہاتھ لگا۔ جس نے اس کو سلطان محمد بادشاہ روم کے پاس پہنچا دیا جو عین عالم شباب میں راہی ملک عدم ہوا اور جب تک روم میں رہا ہمیشہ ایران سے جنگ رہی جس میں سلطنت روم ہمیشہ مغلوب رہی اور مدتوں اس کی نحوست کے آثار باقی رہے۔

قدم نا مبارک و مسعود گر بدریا رود بر آر دود

چھٹا باب

ابراہیم عادل شاہ ثانی بن طہماسپ المقلب بر جگت گرو

۱۵۸۰ تا ۱۶۲۶ء

دراں قسمت کہ بخشش ہا نمودند
یکے دولت سرائے دیں بیار است
ازو گشت آتش شورندہ ریحاں
ازاں شد خانہ در مکہ پر نور
شکست آں یک بت آذر بختی
ابراہیم عادل شاہ کی تخت نشینی

دو ابراہیم را زینت فروزند
یکے شد کار ملک از عدل او راست
وزیں نارستم شد نور احساں
و زیں ملک سلیمان گشت معمور
و زیں یک دین احمد را درستی

پہلے ذکر ہو چکا ہے کہ علی عادل شاہ نے تخت پر بیٹھتے ہی اپنے بھائی طہماسپ کی آنکھیں نکلوا کر نظر بند کر رکھا تھا۔ طہماسپ کے دو بیٹے تھے ایک ابراہیم دوسرا اسمعیل۔ علی عادل شاہ کو اپنے دونوں بھتیجوں سے محبت تھی اور ان کی نگہداشت اور پرورش نہایت عمدگی سے کرتا تھا کہ شہید ہوا۔ بادشاہ کی اس طرح کی موت سے لوگوں کے دل دہل گئے اور تمام شہر میں کہرام مچ گیا اور تمام امراء شہر سرا سیمہ ہو گئے اور اپنی پریشانی کا اظہار کرنے لگے اور جدھر دیکھو دس دس پانچ پانچ کی ٹکڑیاں مشورہ کر رہی تھیں اور اب بحث یہ تھی کہ جانشین کون ہے۔ سب نے مل کر اس معاملے میں افضل خاں سے امداد چاہی۔ افضل خاں نے فوراً ایک مجلس شوریٰ امراء و اراکین سلطنت کی منعقد کی اور سب نے بالا اتفاق فیصلہ کیا کہ بادشاہ مرحوم کے بھتیجے ابراہیم کو جو وارثِ حق تھا تخت نشین ہونا چاہیے چنانچہ اسی طرح بلا جواز درنگ شاہزادہ ابراہیم کو تخت شاہی پر بٹھا چتر شاہی فرق مبارک پر بلند کیا حاضرین دربار نے نذریں گزرائیں۔

آں مژدہ کہ اقبال ہی داد و فاشد
واں کام کہ ایام ہی خواست برآمد
ابراہیم عادل شاہ ثانی لقب ہوا۔ یہ بادشاہ جگت گرو کے نام سے مشہور ہے اور بعض جگت گیر بھی کہتے ہیں جس کے معنی وہی ہیں جو عالم گیر کے ہیں۔ تخت نشینی کے وقت بادشاہ کا سن شریف صرف نو سال کا

تھا۔ بشرے سے نہایت ذی فہم اور فریس، سنجیدہ اور متین معلوم دیتا تھا۔ جلوس کے پہلے ہی دن صبح سویرے سے سہ پہر تک دربار ہوتا رہا۔ جب برخاست ہوا اور محل میں جانے لگا تو ایک مصاحب نے عرض کی کہ آج اتنی دیر تک آپ جلوس فرما رہے، ہر آئینہ مزاج والا کسل مند ہو گا۔ فرمایا کہ نہیں جو اہم ذمہ داری خداوند تعالیٰ نے مجھے سپرد فرمائی ہے بھلا اس میں اب آرام کی گنجائش کہاں ہے۔

شاہ راہ بود از ساعت صد سالہ زہد قدر یک ساعت عمرے کہ در و داد کند

کامل خاں کا عروج اور قتل

بادشاہ بوجہ کم سنی کے تمام مہام سلطنت کا بار اکیلا کیوں کراٹھا سکتا تھا کامل خاں پہلے ہی سے ایک سر بر آوردہ رئیس اور امرائے مقتدر سے تھا۔ اب وہ پورا ریجنٹ ہو گیا اور قلعہ بھی اس نے اپنے ایک متوسل کے سپرد کر دیا۔ پہلے تو اس نے بادشاہ کی تعلیم و تربیت چاند بی بی سلطان زوجہ علی عادل شاہ کے سپرد کر دی اور امراء و اعیان سلطنت سے نہایت فراخ دلی اور کشادہ پیشانی سے پیش آنے لگا اور ہر روز سوائے چہار شنبہ اور جمعہ کے بادشاہ کو دربار میں لا کر امور سلطنت طے پاتے تھے۔ اسی طرح خیر و خوبی سے دو مہینے گزر گئے، لیکن جوں جوں پاؤں جمتے گئے اور عروج بڑھتا گیا، زیادہ تر خود مختار ہو گیا اور بادشاہ کو بالائے طاق بٹھا کر سارے نظم و نسق مملکت کا مالک بن بیٹھا۔ خزانہ عام و بائکل اپنے دست قدرت میں کر لیا جو چاہا اٹھایا جس کو چاہا دیا، لیا، پوچھ کون سکتا تھا۔ نوبت یہ آئی جا رسید کہ رفتہ رفتہ اپنا سارا کھ بھر گیا۔ اس کے ساتھ ہی دماغ فلک ہفتم پر پہنچ گیا۔ کسی سے سیدھے منہ بات نہ کرتا تھا۔ بادشاہ کی چہ ہستی اس کے سامنے نہ تھی۔ ”بوئے ز نسیم بادہ بس ست مستان را“۔

چپکے چپکے زرد جوہر کے صنایق پر متصرف ہوتا چلا گیا۔ رفیع الدین حوالہ دار کہ خیر خواہ ملک تھا اس نے زرد جوہر کی فہرست ٹانگنی شروع کی۔ کامل خاں نے اسے ڈانٹا کہ تو کون ہے جو اس طرح دیکھ کر بیہوش کرتا ہے، میں جانوں میرا کام۔ سب سے پہلے حرم محترم اور محلات کی خبر لی، ان کے مقرب و وثائق میں کانٹ چھانٹ کی اور اسی طرح منشیوں وغیرہ کی تنخواہیں بھی روک دیں۔ حتیٰ کہ ملکہ چاند بی بی سے جس پر خاش کرنے اور کھلم کھلا مخالفت کرنے لگا۔ چاند بی بی کو کامل خاں کی بلند پرہیزی اور خود سرانہ حرکات سخت ناگوار ہوئیں، اس نے ارادہ کر لیا کہ جس طرح ممکن ہو اس کو نکالنا چاہیے۔ ملکہ کے ساتھ بہت سے لوگ ہو گئے جن کا ناطقہ کامل خاں نے بند کر رکھا تھا۔ ملکہ نے حاجی کشور خاں کو جو کمال خاں کا فرزند اور

ایک نامی گرامی ارکان دولت میں سے تھا، کہلا بھیجا کہ تو کیا عورتوں کی طرح چوڑیاں پہنے بیٹھا ہے، کیا تجھے غیرت و حمیت نہیں کہ کامل خاں نے ایسی اودھم مچا رکھی ہے اور اس کے ساتھ ہی ساڑھی چولی اور چرخہ بھیج دیا کہ بہتر یہ ہے کہ تو ساڑھی چولی پہن کر چرخہ کا تا کر۔ کشور خاں کو بڑی غیرت آئی اور اس طعن کی تاب نہ لاسکا۔ چاند بی بی کا پیغام کیا تھا گویا جلتے توے پر چھینٹا کسی نے کلیجے میں بھالا مارا۔ اسی دن سے آب و خور حرام کر لیا۔ صلاح و مشورت کر کے بہت سے لوگوں کو ہموار کر لیا۔ کامل خاں کو جب سازش کی خبر ملی تو اس نے مطلق پرواہ نہ کی اور کہا کہ میں ان گیدڑ بھکیوں سے کیا ڈرتا ہوں اور جب کبھی سنا کہ آج فلاں جگہ اتنے لوگ جمع ہوئے اور یہ صلاح ہو رہی ہے تو اسے ایسا دولت کا نشہ چڑھا ہوا تھا کہ اس کے کان پر جوں بھی نہ چلتی تھی۔ افضل خاں نے بھی بہت کچھ اونچ نیچ سمجھایا کہ تم کو ایسا نہ چاہیے مگر ”میں نہ سمجھوں تو بھلا کیا کوئی سمجھائے مجھے“

الغرض جب سب ٹھیک ٹھاک ہو گیا تو کشور خاں ایک دن چند من چلے لوگوں کو اپنے ساتھ لے کامل خاں کی تلاش میں چلا دیکھا تو کامل خاں سبز محل میں بیٹھا ہوا دربار کر رہا تھا۔ جب اس نے دیکھا کہ ٹھٹ کا ٹھٹ خلقت کا گھسا چلا آرہا ہے تو گھبرا کر شاہی عمارت کے پیچھے چھپتا چھپاتا قلعہ کے دروازے تک پہنچا، دیکھا تو دروازہ بند تھا فوراً خندق میں کود پڑا جو پانی سے بھری ہوئی تھی اور تیر کر نکل گیا اور باغ دوازہ امام میں جو خندق سے لگا ہوا ہے جا پہنچا کسی نے اسے پہچانا بھی نہیں وہاں سے جھپٹ کر فیصل شہر کے پاس پہنچا جو بارہ گز بلند ہے اور دستار اور کمر بند اور شال کو بٹ کر رسی کی طرح بنا فیصل کے کنگرے سے مضبوط باندھ اتر گیا اور اپنے مکان میں جو قلعے کے باہر تھا جا پہنچا اور بھاگنے کی تیاری کرنے لگا۔ تھوڑی دیر تک قلعہ ہی میں کامل خاں کو پو شیدہ مقامات میں ڈھونڈتے پھرے کہ دروازہ قلعہ کا بند ہے یہیں کہیں دبک گیا ہو گا مگر جب معلوم ہوا کہ خندق کو در شہر پناہ سے اتر کر اپنے گھر کی طرف چل دیا ہے پھر دیر کیا تھی ساری خلقت محل کی طرف جھک پڑی۔ یہ خبر پاتے ہی کامل خاں کے ہاتھ جلدی میں جو کچھ زرد جوہر لگا، لے کر احمد نگر کی طرف چل نکلا۔ جب یہ لوگ پہنچے تو معلوم ہوا کہ سونے کی چڑیا ہاتھ سے نکل گئی ہے۔ کشور خاں نے کامل خاں کے پیچھے فوراً سواروں کو دوڑایا کہ دیکھو جانے نہ پائے۔ کامل خاں ابھی دو کوس بھی جانے نہ پایا تھا کہ دشمنوں کے زرخے میں گھر گیا۔ جب اس نے دیکھا کہ اس طرح بلا میں گٹھ گیا تو اس نے بھی مقابلہ کیا اور خوب جان توڑ کر لڑا اور بہتوں کو مارا کہ ایک مشہور بہادر شیر بچہ کا کام تمام ہو گیا آخر اکیلا کر کیا سکتا تھا اور لوگوں نے یہ بھی خیال کیا کہ ایسا نہ ہو کہ پیچھے سے فوج

آکر کامل خاں کو چھڑالے سب نے مل کر کامل خاں کا سر کاٹ لیا اور سارا مال و اسباب ضبط ہو گیا بہت سا کشور خاں نے تصرف کر لیا۔ کامل خاں نے صرف دو مہینے بارہ دن حکومت کی تھی کہ بہ مصداق ہر کمالے راز والے اس قدر جلد اس نوبت کو پہنچا۔ ”قضائے آسمانست ایس و دیگر گوں نہ خواہد شد“۔

کامل خاں کی جگہ افضل خاں کا نامزد ہونا

کامل خاں کے قتل کے بعد کشور خاں، مرتضیٰ خاں، انجو شاہ قاسم، غالب خاں، معتبر خاں و دیگر امراء و معززین شہر سب آپس میں مل کر مشورہ کرنے لگے کہ کامل خاں کی جگہ کس کو مقرر کیا جائے۔ باتوں ہی باتوں میں معاملہ طول کھنچا اور تلوار چل گئی۔ محل شاہی میں بھی یہ معاملہ درپیش تھا کئی آدمی مارے گئے۔

رنج کی جب گفتگو ہونے لگی آپ سے تم سے تو ہونے لگی چاہیے پیغامبر دونوں طرف لطف کیا جب دو بدو ہونے لگی کشور خاں افضل خاں کے تقرر پر نہایت زور دے رہا تھا جو خود اس مجلس سے الگ تھلگ تھا لیکن ابھی کچھ فیصلہ نہ ہونے پایا تھا کہ جس کی لائٹھی اس کی بھینس خود بہ خود افضل خاں کو کامل خاں کا جانشین بنا دیا جس سے درپردہ تمام حکومت کشور خاں ہی کے ہاتھ میں رہی کہ وہ دونوں ایک جان دو قالب تھے۔

مرتضیٰ نظام شاہ اور قطب شاہ و رایان بیجانگر کی لوٹ مار سرحد پنجاب پر

مرتضیٰ نظام شاہ اور قطب شاہ اور رایان بیجانگر تاک لگائے ہوئے بیٹھے تھے۔ امراء کی اس قسم کی خانہ جنگیوں کی خبر سن کر ان کو میدان خالی ملا۔ بہ مصداق خانہ خالی رادیومی گیر و چو طرف لشکر کشی کر کے لوٹ مار کرنے لگے۔ کشور خاں نے افضل خاں کو ان دشمنوں کے مقابلے اور مدافعت پر جانے کے لیے آمادہ کیا کہ سوائے افضل خاں کے اور کوئی ان مہمات کو سر نہ کر سکتا تھا۔ افضل خاں لشکر آراستہ کر کے پہلے قطب شاہ کے مقابلے کو پہنچا۔ امراء عادل شاہی مثل عین الملک آنکس خاں، امراء حاشی، اخلاص خاں حمید خاں، دلاور خاں بھی بعد میں پہنچ گئے اور بڑی بھاری لڑائی کے بعد عادل شاہ کو فتح حاصل ہوئی بعد میں مرتضیٰ نظام شاہ کی طرف رخ کیا کہ اس کے علاقہ کا سرسر نوبت بہن او الملک پندرہ ہزار سوار لے کر چڑھ آیا جو بہت کچھ جنگ و جدال کے بعد پس پا ہوا آخر کار بہت سے لوگوں نے جا کر قلعہ دہارور میں پناہ لی۔ افضل خاں نے ان کا پیچھا کرنے کا ارادہ کیا تھا کہ وہیں خبر ملی کہ کشور خاں بیجاپور

میں گل کھلا رہا ہے اور انواع و اقسام کے فتنہ و فساد برپا کر رہا ہے اور جس جگہ دیکھو اپنے متوسلوں کو بھر دیا ہے کہ اسی اثناء میں متواتر ان دو فتحوں کی خبر پہنچنے سے اور بھی کودنے لگا۔ سب نے صلاح کی کہ یہاں سے واپس چل کر چند دنوں قلعہ شاہ درگ میں ستائیس اتنے میں سب امراء وہاں اکٹھے ہو کر صلاح مشورہ آئندہ کے کاروبار کے متعلق کریں گے کہ کشور خاں کا حکم پہنچا کہ نظام شاہ کے لشکر سے جو ہاتھی غنیمت میں ملے ہیں وہ فوراً بھیج دیئے جائیں۔ سب امراء نے صلاح کی کہ کشور خاں کو کیا اختیار ہے کہ ہم سے ہاتھی چھینتا ہے انہوں نے چاند بی بی سلطانہ کو معروضہ لکھا کہ مصطفیٰ خاں کو صوبہ بنکا پور سے بلا کر حسب سابق وکیل سلطنت مقرر کیا جائے کہ کشور خاں سے ہمارا ناک میں دم ہے اس سے صحبت براری ناممکن ہے۔ چاند بی بی نے بھی اس درخواست کو منظور کیا اور مصطفیٰ خاں کو بلا بھیجا۔

مصطفیٰ خاں اردستانی پر کشور خاں کی چڑھائی اور قتل

کشور خاں کو جب یہ کیفیت معلوم ہوئی کہ سب امراء اس کی اکھاڑ پچھاڑ پر تلے ہوئے ہیں تو اس نے چند امراء کے ساتھ ایک مختصر سی فوج بہ سرکردگی امین خاں مصطفیٰ خاں کی سرکوبی کو بھیج دی۔ مصطفیٰ خاں بے چارہ بتلائے رنج و آلام جہاں سر چھپانے کی جگہ ملی ہندوؤں کے پاس کے قلعہ میں چلا گیا۔ بنکا پور کے قلعہ کا دروازہ اس ڈر سے کھول نہ سکتے تھے کہ کہیں کشور خاں گھس نہ آئے مصطفیٰ خاں کو قلعہ میں لے لینے کے لیے فصیل پر سے ایک رسی لٹکادی تھی مصطفیٰ خاں اس کے سہارے سے چڑھ رہا تھا کہ خبر پاتے ہی کشور خاں کا لشکر پہنچ گیا اور آدھی دور چڑھا تھا کہ پاؤں پکڑ کر گھسیٹ لیے اور قلعہ بنکا پور میں قید کر دیا اور آخر کار قتل کر دیا۔ روایت ہے کہ بنکا پور میں ایک مشہور منجم تھا اور ہمیشہ اس کی پیشن گوئی صحیح پڑتی تھی۔ چنانچہ قلعہ بنکا پور مسلمانوں کے قبضے میں آنے سے پیشتر اس نے کہہ دیا تھا کہ بیس سال کے بعد مصطفیٰ خاں اس قلعہ کو فتح کر لے گا اور ہندوؤں کے قبضے سے نکل جائے گا اور ایسا ہی ہوا یہ خبر مصطفیٰ خاں نے سن کر اس منجم کو بلوایا اور نہایت تلافی و مہربانی سے کہا کہ ہمارا زانچہ تو دیکھو نجومی نے زانچہ دیکھ کر افسردگی سے اپنا سر جھکا لیا۔ مصطفیٰ خاں نے کہا کہ جو کچھ نکلا ہے سچ سچ بتا دو منجم نے کہا کہ فلاں سال میں بیجا پور کا ایک امیر آپ کی جان کا دشمن ہو جائے گا اور اسی قلعہ میں آپ مارے جائیں گے۔ آپ کا قاتل بھی تھوڑے ہی دنوں میں بیجا پور سے ملک تلنگانہ کو بھاگ جائے گا۔ اور وہیں مارا جائے گا۔ یہ پیشن گوئی لفظ بلفظ پوری ہوئی۔ مصطفیٰ خاں یوں مارا گیا اور کشور خاں آگے جا کر تھوڑے ہی دنوں بعد گول کنڈہ میں قتل کیا گیا۔

چاند بی بی قید میں

چاند بی بی نے جب کشور خاں کی اس نالائق حرکت کا حال سنا کہ اس نے ہمارے حکم سے سر تابی کی تو بہت بگڑی اور کھلے الفاظ میں کشور خاں کو دغا بازی کا ملزم قرار دیا۔ لیکن کشور خاں کا پلہ بہت بھاری تھا اور جب کہ اس نے اپنے حریف مصطفیٰ خاں کو مروا ڈالا تھا تو میدان خالی تھا کسی کو اس کے مقابلے پر آنے کی جرأت نہ ہوتی تھی۔ کشور خاں چاند بی بی کے درپے ہو گیا۔ چاند بی بی کو درحقیقت امور سلطنت میں بڑا دخل تھا اور ہونا بھی چاہئے تھا اور اس وجہ سے وہ چاہتی تھی کہ صغر سن بادشاہ کی تعلیم و تربیت سب کچھ میں کروں اور وہ میرے پاس رہے اور کشور خاں کی مشاورت سے کاروبار سلطنت کا چلتا رہے لیکن کشور خاں کسی کارتی برابر دخل روانہ رکھتا تھا۔ مصطفیٰ خاں کے قتل کے بعد کشور خاں سے چاند بی بی سخت بدظن ہو گئی اور نکالنے کی کوشش کرنے لگی اور چاہتی تھی کہ اسے نکال کر بادشاہ کو اپنی زیر پرورش اسی طرح رکھے اور اسی طرح کاروبار سلطنت کا چلائے جیسے کہ خوزہ بہایوں اہلیہ حسین نظام شاہ اپنے بیٹے مرتضیٰ نظام شاہ کی صغر سنی میں چھ سال تک حکمراں رہی اور اسی طرح میں بھی ابراہیم کی صغر سنی تک مختار کل رہوں۔ کشور خاں نے جب دیکھا کہ یہ ڈھنگ اچھا نہیں اور آگے چل کر میں بالکل ب اختیار رہ جاؤں گا اس سے بہتر یہ ہے کہ علاج واقعہ پیش از وقوع باید کر د چاند بی بی کو ابھی قید کیوں نہ کر دیا جائے نہ وہ رہے گی نہ یہ شورش پیا ہوگی۔ کشور خاں نے چاند بی بی کو محل خالی کر دینے کے لیے یہ اصرار کیا بیسی لیکن ملکہ نے انکار کیا تب خواجہ سرایوں کو جبراً گھر سے باہر نکالنے کو بھیجا گیا لیکن ان کی کیا مجال تھی کہ ایسی سوء ادبی کرتے۔ آخر کار کشور خاں نے اپنے خاص خاص خواجہ سراؤں اور عورتوں کو بھیج کر نہایت ذلت اور رسوائی سے ملکہ کو گھسٹوا کر پالکی میں بٹھلا ایک دم ستارے (ناسک مہینی) سے اٹھائے۔ ریلوے اسٹیشن سے شہر پانچ میل ہے۔ مغربی حصہ ہند میں ناسک کا وہی رتبہ ہے جو بنارس (ہاشی) ہاشمی ہند میں۔ وہاں گنگا بہتی ہے۔ یہاں گوداوری، اہل بنود گوداوری کو نکالنے کے لیے نہیں سمجھتے اور ان کا عقیدہ ہے کہ مبداء دونوں کا ایک ہی ہے۔ گنگا زمین کے اوپر بہتی ہے اور گوداوری زمین سے اندر اندر یہاں آن پہنچی ہے مگر نکلی دونوں ایک ہی جگہ سے ہیں۔ گوداوری میں اشنان کرنے سے ہر قسم کا پاپ و عمل جاتا ہے۔ رام کو گوتم رشی نے اس سرچشمہ آب حیات اور باعث نجات کا پتہ دیا تھا۔ جلاوطنی کے زمانے میں رام مدتوں یہیں رہا ہے۔ دریا کے دونوں کناروں پر آبادی ہے۔ صد بامندر، شوالے، دھرم سائے

اور خوش نما گھاٹ بنے ہوئے ہیں۔ یوں تو ہمیشہ زائرین کا مجمع رہتا ہے مگر خاص کر ہر بار ہویں سال بہت بڑا اثر دھام خلائق کا ہوتا ہے یہاں کا دیول پنچاوتی جو پانچ بڑے درختوں کے سایہ میں بنا ہوا ہے بہت مشہور ہے۔ وجہ تسمیہ ناسک کی یہ ہے کہ کچھمن نے سر پناکھ کی ناک یہیں کاٹی تھی اس کے علاوہ سیوا اور بالارام کے دو مندر بہت خوب صورت سر بر آوردہ اور قابل دید ہیں۔ پنچاوتی کے دیول میں ایک رام کنڈ بھی ہے جس میں رام بہ نفس نفیس اشران کرتے تھے۔ ناسک بلحاظ خوش آب و ہوا کے ایک مشہور مقام ہے جو ۲۹۰۰ فٹ سطح سمندر سے بلند ہے۔ ناسک سمندر سے صرف ساٹھ میل درے ہے اور سمندر کی فرح بخش ہوا کے جھونکے یہاں بھی محسوس ہوتے ہیں۔ ترکاریاں اور میوہ جات خصوصاً انگور کثرت سے ہوتے ہیں۔ تانبے اور سہیلی ظروف کی بڑی بھاری نکاسی ناسک سے ہوتی ہے۔ ناسک سے چھ میل پر گوداوری کے کنارے گنگاپور میں بھی چھ مندر ہیں اور یہاں ایک قابل دید آبشار بھی ہے۔ ناسک سے بیس میل دریائے گوداوری کے منبع پر ترمبک مقام بہت متبرک خیال کیا جاتا ہے۔ ناسک سے پانچ میل ممبئی کی سڑک پر غار ہائے لنیا بھی دیکھنے کے قابل ہیں۔ ڈاکٹر پی پی فینسن کا دارالصحت (سینی ٹیریم) عورتوں اور بچوں کے لیے اسٹیشن کے قریب بنا ہوا ہے۔ جس میں سولھا چھوٹے چھوٹے مکانات ہیں یورپیوں کے لیے چھ ہندوؤں کے، چار پارسیوں کے، دو دیگر اقوام کے لیے، تین شہر سے ڈیڑھ میل سہارن پور مقام پادریوں کی عمارات پولیس ٹریننگ سکول اور ہندوؤں کی ایک سینی ٹیریم، سنشین کے قریب انجینئر نامی پہاڑی ایک تفریح گاہ اور صحت بخش ٹھنڈا مقام ہے جہاں گرمیوں کے موسم میں بہت سے لوگ جا کر رہتے ہیں) کو روانہ کر دیا۔ ملکہ کی لونڈیاں باندیاں سب سرو پارہنہ بیلوں پر سورا سر بازار روتی پیٹتی بے پردہ چلی جا رہی تھیں۔ عامہ خلائق شہر نے جب یہ حال بے حرمتی محلات شاہی کا دیکھا تو ایک کہرام مچ گیا اور یہ دن علی عادل شاہ کے قتل کے دن سے کسی طرح مصیبت اور جرح و فزع میں کم نہ تھا۔

غضب کا سامنا ہے آج وہ گھر سے نکلتا ہے دل مضطر تڑپتا ہے کلیجہ کوئی ملتا ہے
چو طرف سے کشور خاں پر علی الاعلان اظہار ناراضگی اور نفیس کی جارہی تھی کہ یہ شخص یزید ملعون
ہے کہ جو فرزند زادۂ رسول مقبول یعنی مصطفیٰ خاں کے قتل کا باعث ہوا اور اب بادشاہ کی والدہ محترمہ
کے ساتھ یہ شرمناک سلوک کیا قریب تھا کہ لوگ کشور خاں کے مکان کو گھیر لیں اور اس کی تکابوئی کر
ڈالیں لیکن ”رسیدہ بود بلائے و لے بخیر گزشت“ مگر نتیجہ، کار بد کا، کار بد ہے۔ چند روز بھی گزرنے نہ

پائے تھے کہ کشور خاں نے بھی بہ مصداق کہ کرد کہ نیافت اپنے کیے کا مزہ خوب چکھا جو آگے چل کر معلوم ہو گا۔ کشور خاں کی بیباکی اور شوخی کی کوئی انتہا نہ رہی تھی۔ ایک دن کا ذکر ہے کہ بادشاہ خزانہ عامرہ میں آیا تھا ایک صندوق کھول کر کچھ جواہرات حضرت بڑی صاحبہ والدہ سلطان ابراہیم کے واسطے بھیجنے کا حکم دیا۔ کشور خاں نے طبق میں لگا کر بادشاہ کے ساتھ محل میں بھیج دیئے۔ بڑی صاحبہ نے جو دیکھا تو معمولی تھے۔ بیگم صاحبہ کو بہت ناگوار ہو اور جو خوان لایا تھا اس پر بہت خفا ہوئیں کہ یہ چیزیں کیا ہمارے لائق ہیں کشور خاں کو بھیجتے شرم نہ آئی کیا بیگار ٹالی ہے۔ جب بڑی صاحبہ کا کہہ سن کر دل ٹھنڈا ہو گیا تو بادشاہ نے اپنی والدہ کی خدمت میں دست بستہ عرض کی کہ اگر سلطنت ہماری ہے تو سب کچھ ہمارا ہی ہے اور اگر سرے سے سلطنت ہی ہماری نہیں ہے تو یہ بھی ہمارے لیے غنیمت ہے۔ از خرس موئے بس است، آپ کیوں آزرده خاطرہ ہوتی ہیں۔ بادشاہ کا یہ قول خصوصاً اس کم سنی میں بہت قابل قدر ہے ایک دفعہ کا ذکر ہے کہ بادشاہ کی والدہ ماجدہ نے فرمایا کہ تم مجلس میں خاموش بیٹھے رہتے ہو کسی سے بات نہیں کرتے یہ کیا معاملہ ہے۔ بادشاہ نے کہا کہ اس مجلس میں مجھ سے بات کرنے کے قابل ہے ہی ہوں۔ وہاں سوائے چند خدمتگاروں کے اور کون ہوتا ہے ہاں میری جوڑ کا کوئی ہو تو میں مخاطب ہوں۔ علاوہ بریں شوکت و عظمت شاہی کے لیے رعب داب اور وقار و تمکین ضرور ہے خصوصاً میرے لیے کہ میں کم سن ہوں اس لیے بھی میں خاموش رہتا ہوں۔

کشور خاں کا بیجا پور سے احمد نگر فرار ہونا اور وہاں سے ملک قطب شاہ میں پناہ لینا اور

مارا جانا

افضل خاں کو دشمن کے مقابلے میں دو مرتبہ کامیابی ہو چکی تھی اب تیسری مرتبہ بھی چاہتا تھا کہ جو لوگ بھاگ کر قلعہ دہارور میں جا چھپے ہیں ان کی خبر لے اور امراء کو بار بار اس مہم پر چلنے پر آمادہ کرتا تھا مگر وہ کشور خاں کے ڈر سے ہائی نہ بھرتے تھے اور بظاہر غدر کرتے تھے کہ بعض بعض امراء اس وقت باہر گئے ہوئے ہیں وہ آجائیں تو سب اکٹھے ہو کر مہم پر چلیں گے۔ چند روز کے بعد امراء نے اپنی جمعیت سے آگے اور انہوں نے آکر چاند بی بی سلطانہ کے افسوس ناک واقعہ کا حال سن کر نہایت تپ و تاب لگایا اور سب مرنے مارنے پر تل گئے۔ کشور خاں کا بھائی مغل خاں منصب سرخیلی رکھتا تھا اور بیٹا کمال خاں سرسرنو بتی تھا دونوں امراء اس مجلس میں جمعیت موجود تھے سارے امراء ان دونوں پر پل پڑے اور

پکڑ کر قلعہ شاہ درگ میں قید کر دیا۔ اخلاص خاں نے دولت خاں اور دوسرے امراء کو اپنے ساتھ لے کر کشور خاں کی خبر لینے کی غرض سے بیجاپور کا قصد کیا۔ کشور خاں کو جب خبر ملی تو اس کو اپنے بھائی اور بیٹے کے لالے پڑگئے اور ان کے چھوڑانے کی فکر میں پڑ گیا۔ کشور خاں کے مصاحبوں نے کہا کہ گو کہ لشکریوں نے آپ کے بھائی اور بیٹے کو قید کر لیا ہے لیکن اتنا بڑا کام بلا مشورے افضل خاں کے ہونا ناممکن ہے۔ پس مناسب یہ ہے کہ آپ بھی اس کے بھائی رفیع الدین کو جو یہاں موجود ہے قید کر لیں اس دباؤ میں آکر وہ آپ کے بھائی اور بیٹے کو چھوڑ دے گا لیکن دوسرے صائب الرائے ارباب نے اس کی مخالفت کی اور کہا کہ ہرگز ایسا نہ کرنا ورنہ قیامت ہی ٹوٹ پڑے گی۔ افضل خاں لاؤ لشکر لیے ہوئے سرحد پر پڑا ہی ہوا ہے جوں ہی اپنے بھائی کی خبر سنے گا یلغار آن دھمکے گا اور آپ میں اس کے مقابلے کی طاقت نہیں۔ امیر امراء سب آپ سے بد دل اور اس کے کلمہ گو ہیں، لینے کے دینے پڑ جائیں گے، اس سے بہتر تدبیر یہ ہے کہ رفیع الدین کو بلا کر نہایت خاطر تواضع سے پیش آکر اسے ہموار کر لیجئے اور اس کی وساطت سے محبوب سین کی رستگاری کی تدبیر کیجئے۔ کشور خاں نے ایسا ہی کیا اور رفیع الدین سے قول و قرار ہو گیا لیکن ابھی اس وعدے کی کوئی عملی صورت اختیار نہ کی تھی کہ یہ خبر طشت از بام ہو گئی اور میدان جنگ میں پہنچی تو اخلاص خاں بے تاب ہو گیا اور وہیں سے ایک بڑی فوج لے کر بیجاپور یلغار پہنچا۔ کشور خاں نے دیکھا کہ اس کے پاس بھلا اتنی فوج کہاں جو اخلاص خاں سے کلہ بہ کلہ لڑ سکے، تو اپنا سب مال و متاع سمیٹ کر سیدھے احمد نگر کی راہ لی۔ احمد نگر میں بھی اس کے پاؤں نہ جمے۔ جب اس کی نمک حرامی کا حال کھلا تو انہوں نے بھی اسے دھکے دے کر نکالا۔ احمد نگر سے بھاگ کر قطب شاہ کے علاقہ میں سر چھپایا۔ قضا را مصطفیٰ خاں کے ایک ملازم نے ان ذات شریف کو پہچان کر وہیں اس کو تہ تیغ کر کے اپنے مالک کی جان عزیز کا انتقام لیا۔ کشور خاں کا عروج اور زوال سب چار مہینے کے اندر اندر ہو گیا اور بہ مصداق چاہ کن را چاہ در پیش جیسا اس نے مصطفیٰ خاں کے ساتھ سلوک کیا تھا خود اس کے سامنے آیا۔

اخلاص خاں کا عروج اور کشور خاں کے اہل و عیال سے شرمناک بد سلوکی

اخلاص خاں اور دوسرے امراء حبشی اور دکنی کو جب کشور خاں کے فرار ہو جانے کی خبر ملی تو سب کے سب بلا روک ٹوک ابراہیم عادل شاہ کی خدمت میں حاضر ہوئے سب کو علی قدر مراتب مناصب اور خلعت سے سرفراز ہوئے۔ اخلاص خاں کو اب منصب و کالت ملا اور کل امور ملکی و مالی تفویض ہوئے۔

اخلاص خاں نے بادشاہ سے عرض کیا کہ کشور خاں کے متوسلین متفرق قلعوں اور تعلقات پر مامور ہیں اگر اجازت ہو تو میں ان کو ہٹا کر دوسرے لائق شخصوں کو مقرر کروں۔ بادشاہ نے کہا کہ مناسب یہ ہے کہ جو کچھ انتظام جدید کیا جائے میرے رفیع الدین برادر افضل خاں کی صلاح مشورے سے کیا جائے اور اسی دن علیا حضرت چاند بی بی سلطانہ کے نام فرمان سعادت عنوان صادر ہوا اور ملکہ موصوفہ ستارے سے بیجا پور رونق افروز ہوئیں دریافت سے معلوم ہوا کہ کشور خاں جاتے جاتے شاہی مہر بھی لے کر چل دیا۔ اب کاروبار سلطنت کا کیوں کر چلے رفیع الدین نے عرض کیا کہ بادشاہ شہید کی ایک انگشتری عقیق یمنی کی جس پر ”اسد اللہ الغالب علی بن ابی طالب“ کندہ ہے اور جس کو بادشاہ ہمیشہ پہنے رہتا تھا اور بعض بعض وقت فرامین پر ثبت بھی کرتا تھا خزانے میں موجود ہے جو بادشاہ کے خون میں لتھڑی ہوئی تھی کچھ دنوں اسی سے کام چلایا گیا اس کے بعد کشور خاں گو لکنڈہ میں مصطفیٰ خاں کے ایک ہوا خواہ کے ہاتھ سے مارا گیا تب کشور خاں کا ایک غلام مہر شاہی بیجا پور میں واپس لایا۔ اخلاص خاں روزانہ بادشاہ کی خدمت میں بار یاب ہوتا تھا اور کاروبار سلطنت چلاتا تھا۔ اس نے چن چن کر کشور خاں کے متوسلین کو معزول کیا اور اپنے علاقے کے لوگوں کو مامور کیا۔

اخلاص خاں نہایت غیور تند مزاج اور بد خو اور کینہ توز شخص تھا ہمیشہ کشور خاں کے لواحقین کی اہیڑ پچھاڑ میں لگا رہتا تھا چنانچہ یاقوت نامی کشور خاں کے حبشی معتمد کو جو بادشاہ کی خدمت میں حاضر باش تھا ٹکڑے ٹکڑے کر ڈالا اور ایک ایک ٹکڑا اس کا شہر کے ہر دروازے پر لٹوا دیا اور اس طرح کشور خاں کے تمامی متوسلین کو ایک ایک کر کے قتل کر دیا اور نہ صرف اسی پر اکتفا کیا بلکہ مزید برآں کشور خاں کے زان و فرزند نو کروں چاکروں کی سخت بے عزتی کی ان سب کو قلعہ سے برسر دربار گھسنوا بلوایا اور حکم دیا کہ چوں کہ کشور خاں نے خادمان اور کینز ان شاہی کو دوسرے لوگوں کو بخش دیا تھا میں بھی اس کے تمام لواحقین کو چوڑے چماروں کو دوں گا اور سختی سے اس حکم کی تعمیل کرانا چاہتا تھا۔ دربار میں ایسا کون شخص تھا اور کس کی ہمت تھی کہ اخلاص خاں کو اس ارادے سے باز رکھ سکتا لیکن رفیع الدین نے دل کڑا کر کہا کہ کشور خاں نے تو بہ نظر ثواب صرف اسی حد تک کیا تھا کہ لونڈیوں باندیوں کو شریف آدمیوں کو اس غرض سے دے دیا تھا کہ وہ نکاح کر لیں۔ لیکن پھر بھی وہ سخت بدنام ہوا اور اسی کا یہ انجام ہوا کہ در بدر مارا مارا پھرتا ہے۔ لیکن آپ کشور خاں کی معزز خواتین اور حرم کو چوڑے چماروں کو دینا چاہتے ہیں جو کہ نہایت ذی عزت اور مخدرات عصمت ہیں تو آپ سمجھ لیں کہ آپ کی بدنامی کس درجے بڑھ کر ہوئی۔

اخلاص خاں نے کہا کہ کشور خاں سخت نمک حرام تھا اور اسی توہین کا مستوجب ہے۔ رفیع الدین نے کہا کہ اگر کچھ قصور تھا تو کشور خاں کا تھا ان بے چاری عورتوں اور بال بچوں نے کیا کیا جو اس طرح ان کی مٹی پلید کی جا رہی ہے۔ بہتر یہ ہے کہ خدا سے ڈرو اور ان بے کسوں کی شرم و ناموس کی حفاظت کرو۔ خیر اس وقت تو اخلاص خاں خاموش ہو گیا لیکن حکم دیا کہ کل نماز صبح کے پیشتر ان لوگوں کو ایسے وقت حاضر کیا جائے کہ دیوان عام میں اور کوئی لوگ نہ ہوں تاکہ میں اپنا قصد پورا کر لوں۔ رفیع الدین کو بھی اس کا پتہ لگ گیا تمام رات وہ بے چین رہا اور ابھی صبح نہیں ہونے پائی تھی کہ اخلاص خاں کے آنے سے پہلے قلعہ میں پہنچ گیا۔ دیوان خانے میں جب اخلاص خاں پہنچا تو دیکھا کہ رفیع الدین پہلے ہی سے بیٹھا ہوا ہے۔ اس کو دیکھتے ہی اخلاص خاں آگ بگولا ہو گیا اور منہ پھیر لیا اور اپنے خدام کو حکم دیا کہ کشور خاں کے محلات کو حاضر کیا جائے تاکہ ہم چوزے چماروں کے سپرد کر دیں۔ رفیع الدین بیچ میں آیا اور نہایت جرأت سے کہا کہ حاشا وکلا آپ کی یہ حرکت مجھ کو کیا کسی کو بھی پسند نہیں اور نہ آپ کے شایان ہے۔ اس کے کیا معنی کہ آپ ایک معزز امیر گھرانے کی عورتوں کو بے قصور اور بلا وجہ یوں مجمع عام میں رسوا کریں کیا آپ کو خدا کا خوف نہیں ہے لیکن اخلاص خاں نے اس بات پر کان تک نہ دھر اور جو منہ میں آیا بکتا جھکتا رہا۔ رفیع الدین کے ایک دوست نے اس سے کہا کہ خواہ مخواہ آپ کیوں برے بنتے ہیں آپ کو کیا مطلب جو جیسا کرے گا ویسا بھرے گا۔ رفیع الدین نے کہا کہ اس وقت دربار شاہی میں کوئی شخص ایسا نہیں ہے جو ان مظلوموں کے حق میں ایک کلمہ الخیر بھی کہہ سکے اور امر معروف و نہی منکر ہر سمجھ دار شخص کا فرض ہے اور یہ ممکن نہیں ہے کہ میری موجودگی میں اس طرح کا شر مناک سلوک پردہ دار اور معزز عورتوں کے ساتھ کیا جائے۔ الغرض رفیع الدین کے اڑ جانے سے یہ مصیبت ٹل گئی اور مخدرات عصمت اپنے اپنے محل کو واپس چلی گئیں۔ البتہ لونڈیاں باندیاں تقسیم کر لی گئیں جن میں سے چند بادشاہ کی والدہ کی خدمت میں دی گئیں اور جو معمر و مسن تھیں آزاد کر دی گئیں۔ اسی وقت کشور خاں کے چھوٹے بیٹے منجن خان کو حاضر کیا گیا اس بے چارہ کی آنکھیں نکلوانے کا حکم دیا تھا مگر رفیع الدین کے اصرار سے اس کی جاں بخشی ہو گئی۔ انہیں دنوں عبدالمومن مغل زادہ کہ جس کو کشور خاں نے امین خاں کا خطاب دیا تھا اور جو بنکا پور کی مہم پر گیا ہوا تھا اس کا ایک خط اپنے آقا کشور خاں کے نام پہنچا وہ خط اخلاص خاں کے ہاتھ پڑ گیا۔ اس میں لکھا تھا کہ بنکا پور کی مہم سے میں فارغ ہو گیا اور اب بلگاؤں (مدراس ریلوے کا اسٹیشن ہے۔ پونے سے ۲۳۵ میل، ڈھائی ہزار فٹ سطح سمندر سے بلند ہونے سے آب و ہوا بہت خوش گوار اور

معتدل ہے۔ یہاں کے قلعہ کے اطراف ایک عمیق خندق ہے۔ ۱۸۱۸ء میں انگریزوں نے قلعہ فتح کیا۔ یلماد پوری کی دو بڑی بھاری جاترا اپریل اور نومبر میں ہوتی ہیں جن میں تخمیناً چالیس ہزار آدمی جمع ہوتے ہیں۔ نومبر کی جاترا ایلما کی وفات کی اور اپریل کی اس کے دوبارہ زندہ ہو جانے کی ہوتی ہے۔ نومبر کی جاترا بڑے مندر سے پاؤ میل ہٹ کر ایک چھوٹی سی دیول میں ہوتی ہے۔ اس جاترا میں لوگ یلما کی وفات پر سخت ماتم کرتے ہیں اور سوگ میں عورتیں اپنی چوڑیاں توڑ ڈالتی ہیں۔ بلگاؤں بمبئی پریزیڈنسی کے جنوبی ڈویژن کے کمشنر کا مستقر ہے اور یوروپین اور نیو دونوں قسم کی فوج یہاں رہتی ہے (جاتا ہوں وہاں سے نپالہ ہوتا ہوا آپ کی خدمت میں حاضر ہوں گا۔ اخلاص خاں نے خط پڑھ کر کہا کہ امین خاں کو ان قلعوں سے کیا تعلق اور کشور خاں اس کو بھیجنے والا کون تھا۔ رفیع الدین نے کہا کہ اس کا سبب تو مجھے معلوم نہیں کہ کشور خاں نے امین کو کس غرض سے بھیجا تھا لیکن اس خط کی عبارت سے یہ مفہوم ہوتا ہے کہ امین خاں ایک مشہور بہادر ہے اس نے بنکاپور میں مصطفیٰ خاں کو قتل کیا اب غالباً بلگاؤں شاہ ابوالحسن اور اس کے بھائی رفیع الدین حسین کو جو وہاں مقید ہیں قتل کرنے جاتا ہوگا اور اسی طرف سے نپالے کو جانے کی وجہ یہ معلوم ہوتی ہے کہ مرتضیٰ خاں انجو اور اس کا بھائی شاہ قاسم دونوں مقید ہیں ان کا بھی خاتمہ کرنا مقصود ہوگا۔ حاضرین دربار نے رفیع الدین کی اس رائے سے اتفاق کیا۔ اب امین خاں کا حال سنئے کہ جب بربنائے حکم کشور خاں وہ مصطفیٰ خاں کو قتل کر کے واپس آ رہا تھا تو راستے میں اس کو مصطفیٰ خاں کا ایک لشکر ملا اور لشکریوں کو جب مصطفیٰ خاں کے قتل کا حال معلوم ہوا تو خداوند خاں حبشی جو اسی فوج کا سردار لشکر تھا اس نے مصطفیٰ خاں مظلوم کا انتقام یوں لیا کہ امین خاں کے گلڑے گلڑے کر ڈالے اور اس کا دوست چیل کوؤں میں بکھیر دیا۔ اخلاص خاں کو جب امین خاں کے اس طرح مارے جانے کی خبر پہنچی تو اس نے شاہ ابوالحسن و رفیع الدین پسران شاہ طاہر اور سید مرتضیٰ خاں انجو اور اس کے بھائی شاہ قاسم و بلگاؤں اور نپالہ سے دارالسلطنت بیجاپور میں بلا لیا۔

قطب شاہ اور نظام شاہ کی چڑھائی اور افضل خاں کی واپسی

اس وقت بیجاپور میں عجیب طوائف الملوکی تھی۔ جس کو دیکھو اپنی رونی پر دال گھسینا تھا۔ والیان احمد نگر ہمیشہ اسی ادھیڑ بن میں لگے رہتے تھے اور کبھی نچلے نہ بیٹھتے تھے۔ ان خانہ جنگیوں کو دیکھ کر نظام شاہ کے منہ میں پانی بھر آیا، قطب شاہ کو ساتھ لے بیجاپور پر چڑھائی کر دی۔ افضل خاں قطب شاہ اور نظام شاہ کے

مقابلے کے لیے گیا ہوا تھا۔ نو دس روز کی جنگ کے بعد دو مرتبہ ان کو مغلوب کیا، ہنوز معاملے کی یکسوئی نہ ہونے پائی تھی کہ لشکر تتر بتر ہو گیا کچھ مصطفیٰ خاں کے مہم پر بہ جانب بنکا پور چلا گیا تھا اور رہا سہا کشور خاں نے اپنی تقویت و استحکام کے لیے بیجا پور میں بلا لیا۔ اس طرح افضل خاں کے پاس محدودے چند لوگ رہ گئے نتیجہ یہ ہوا کہ افضل خاں کے ہاتھ پاؤں بندہ گئے اور اس مہم کو ادھر چھوڑ کر بیجا پور واپس چلا آیا۔ اس زمانے میں بیجا پور میں خود امراء کی آپس میں لڑائی بھڑائی ہو رہی تھی ایک دوسرے کا جانی دشمن تھا خون ریزی بھی ہوتی چلی جاتی تھی، جس کا قابو چل گیا دوسرے کو قید بھی کر لیتا تھا ہر شخص یہی چاہتا تھا کہ میں ہی معزز اور ممتاز عہدہ و کالت پر مستولی ہو جاؤں اور صرف اسی کے واسطے، جسے دیکھو آپس میں کٹامر تا تھا۔ ابھی تک پیشوائی کی خدمت کسی کے سپرد نہ ہوئی تھی فرقہ غلاماں اپنے میں سے کسی کو مقرر کرنا چاہتے تھے۔ دکنی اور دوسرے امراء عین الملک کے مدد و معاون تھے اور شاہ ابوالحسن اور مرتضیٰ انجو خود مسلط ہونا چاہتے تھے لیکن ان سب میں عین الملک کا پلہ بھاری تھا اور ایک بڑی جماعت اس کے ساتھ تھی۔ ایک دن عین الملک نے قابو پا کر اخلاص خاں، وحید خاں، دلاور خاں حبشی، سہراب خاں ترکی جو امراء عظام میں سے تھے ان چاروں کو بیڑیاں ڈال کر مقید کر لیا۔ یہ لوگ بڑے مہرے بساط سلطنت کے تھے ان کے ساتھ ہزاروں کی جمعیت تھی اور ان کی جڑیں گڑ گئی تھیں ان کو قید کرنے سے عین الملک کے لیے راستہ صاف ہو گیا۔

مقصود خاں کا امراءے حبوش کو عین الملک کی قید سے چھوڑانا

لشکر عادل شاہی کو نظام شاہیوں نے تتر بتر کر ہی دیا تھا اور اس پر جب ان کو ان خانہ جنگیوں کی خبر ملی کہ یہ لوگ آپس میں کٹے مرنے ہیں ان کو اپنے تن بدن کا ہوش نہیں اور غنیم کی طرف سے بالکل بے خبر ہیں تو بہزاد الملک سر لشکر نظام شاہ نے اپنی فوج کو جمع کر کے محمد قلی قطب شاہ کی امداد سے بیجا پور کے لشکر کا جو افضل خاں کے ساتھ واپس آ رہا تھا تعاقب کیا۔ اور امراء لشکریاں بیجا پور کے نزدیک پہنچ کر بیروں حصار شہر فروکش ہو گئے ان کو یہ اصلاً خبر نہ تھی کہ ہمارے پیچھے غنیم لگا ہوا ہے جب انہوں نے آن دبا تو لا محالہ قلعہ میں متحصن ہونے کی ضرورت پڑی لیکن اتنی بڑی فوج کو ایک دم قلعہ میں جگہ ملنی مشکل تھی۔ امراء و لشکریوں کے لیے مکانات تلاش کرنے کے لیے افضل خاں خود قلعہ میں گیا اور اس کے پیچھے عین الملک اور آنکس خاں بھی ان چاروں امراء کو جن کو عین الملک نے قید کرایا تھا پالکیوں میں

بٹھلا کر لارہے تھے کہ اسی وقت غلاموں کی ایک جماعت نے جو بہت مقتدر اور سربر آوردہ تھے دستور خاں قلعہ دار کو جو عین الملک کا ہمراز تھا قید کر کے قلعہ کا دروازہ بند کر لڑنے بھڑنے پر تیار ہو گئے۔ ان غلاموں میں سے مقصود خاں نامی ایک شخص مع اور چند غلاموں کے گھوڑوں اور ہاتھیوں پر سوار ہو کر قلعہ سے نکل اللہ پور دروازے کے قریب پہنچا تھا کہ ادھر سے عین الملک کو اور پاکلیاں آتی ہوئی ملیں مقصود خاں نے فوراً ان چاروں امراء کو عین الملک سے چھین لیا اور ان کی بیڑیاں نکلوا گھوڑوں پر سوار کرا کے قلعہ میں لے آیا۔ عین الملک نے جب یہ حالت دیکھی تو وہ سمجھ گیا کہ ان غلاموں کی ملی بھگت ہے جو اس طرح ان کو چھوڑا لے گئے ایسی حالت میں میرا ان لوگوں میں ٹھہرنا کچھ ٹھیک نہیں عین الملک نے باقی امراء وغیرہ کو جو رہ گئے تھے خوب سمجھا دیا کہ اخلاص خاں کا ساتھ نہ دیں اور خود وہیں سے پلٹا اور کسی دوسری طرف نکل گیا۔

افضل خاں قید میں

شہر میں جو طرف بد امنی پھیلی ہوئی تھی اور ایک عام بلوہ تھا لوگوں نے بادشاہ سے عرض کی کہ ایسے وقت افضل خاں کا سب سے الگ تھلگ قلعہ میں جا بیٹھنا خالی از علت نہیں۔ مناسب یہ ہو گا کہ اس فتنہ و فساد کے فرو ہونے تک افضل خاں کو نظر بند کر دیا جائے ایسا نہ ہو کہ وہ بلوائیوں سے مل جائے اور کوئی خطرناک صورت پیدا ہو جائے بادشاہ کو اندرونی حالات اور ان لوگوں کی افترا پردازیوں کی کچھ خبر نہ تھی کہا کہ اچھا مناسب ہے یہ کہتے ہی امام الملک محلدار وہاں سے اٹھ سیدھا افضل خاں کے پاس پہنچا اور کہا کہ بادشاہ کے ہاں آپ کی یاد ہوئی ہے۔ افضل خاں حضوری میں جانے کے لیے اپنے محل سے نکلا کہ ات پکڑ کر ان لوگوں نے قید کر دیا اس واقعہ سے شہر میں اور بھی زیادہ تلامطم برپا ہو گیا۔

امراءے حبوش کی معزولی اور ابوالحسن کی وکالت

کم سن بادشاہ نے جب دیکھا کہ چاروں طرف بنگامہ ظلم برپا ہے تو گھبرا کر چاند بی بی سلطانہ کے پاس بغرض صلاح و مشورہ گیا۔ چاند بی بی بڑی عاقلہ تھی وہ جانتی کہ اصلی سبب اس بلوے کا صرف غلاموں کا برسر حکومت ہونا ہے۔ امراء اور دکھنی لوگ غلاماں حبوش کی حکومت پسند نہیں کرتے فوراً ملکہ نے امراءے حبشی کو خلوت میں طلب کیا ان کو اونچ نیچ ایسے عمدہ پیرائے سے سمجھائی کہ اخلاص خاں امید خاں، دلاور خاں تینوں حبشی سرداروں نے باوجود یہ کہ وہ جاہل اور خود رائے ہوتے ہیں مگر ملکہ کا حکم بلا

تغذیر بسر و چشم قبول کیا اور خود مہام سلطنت سے بہ طیب خاطر و مصلحت وقت دست کش ہو گئے اور چاند بی بی نے شاہ ابوالحسن کو خلعت و کالت سے سرفراز فرمایا۔

افضل خاں کا قتل اور رفیع الدین شیرازی کا مقید ہونا ۹۸۸ھ

بلوایوں کی پارٹی افضل خاں کے قید کرانے میں کامیاب ہو گئی تھی۔ افضل خاں جس پایہ کا شخص تھا ظاہر کہ ملک کا کل نظم و نسق اس کے دست قدرت میں تھا سوائے ان چند نالائقوں کے تمام امراء اس کے تابع فرماں تھے۔ حبشی امراء کو کھٹکا تھا کہ اگر وہ چھوٹ گیا تو ہمارا نام و نشان باقی نہ رکھے گا اس لیے انہوں نے کیا لٹی سیدھی پٹی پڑھائی کہ افضل خاں کے قتل اور اس کے بھائی رفیع الدین کے قید کرنے کا حکم قضائیم حاصل کر رفیع الدین کو طلب کیا۔ گڑبڑ تو چلی ہی تھی برے وقت کا کون سا تھی ہوتا ہے۔ رفیع الدین کے حوالی موالی ڈر کے مارے پہلے ہی کھسک گئے تھے۔ بیچارہ رفیع الدین تن تہا باورچی خانے میں تن بہ تقدیر بیٹھا ہوا خود منتظر تھا کہ گھڑی ساعت میں اس کی تقدیر کا فیصلہ ہوا چاہتا ہے کہ یکا یک قاصد پہنچا ہی کہ بادشاہ سلامت نے یاد فرمایا ہے۔ رفیع الدین اپنی جان مٹھی میں لے کر چلا۔ بادشاہ اس وقت قلعہ کے دروازے کے برج پر برآمد تھا۔ رفیع الدین کا ساتھ دینے والا اس وقت سوائے خدا عزوجل کے کون تھا۔ اس کی مشکلیں کس کر بادشاہ کے سامنے لے گئے۔ یہ وہی رفیع الدین تھا جو حضور مصاحب اور خزانہ اور مطبخ کا منتظم اور بادشاہ کی ناک کا بال تھا۔ بادشاہ نے اپنے پرانے رفیق کو اس عبرت ناک حیثیت سے دیکھا تو نہایت ہی کبیدہ خاطر ہوا اور بے اختیار کرسی پر سے اٹھ کھڑا ہوا۔ مجلس میں اس وقت جو لوگ حاضر تھے سب رفیع الدین کے خون کے پیاسے تھے کلمۃ الخیر کہنے والا کون تھا۔ بادشاہ کے بشرے سے تاڑ گئے کہ اس کو یہ بات سخت ناگوار ہوئی ہے فوراً رفیع الدین کو ہٹا کر قید خانے میں بھیج دیا کہ نہ سامنے رہے گا نہ بادشاہ کو جوش آئے گا۔ جیل میں آکر کیا دیکھتا ہے کہ افضل خاں کے گلے میں ایک بھاری طوق آہنی اور موٹی موٹی بیڑیاں اور ہتکڑیاں پڑی ہوئی ہیں۔ یہ دیکھ کر عالم سکتہ میں رہ گیا کہ یا اللہ العالمین یہ تیری قدرت کے کرشمات ہیں۔ تَعَزُّ مَنْ تَشَاءُ وَ تَذِلُّ مَنْ تَشَاءُ کل کی بات ہے کہ افضل خاں کا ڈنکا بجتا تھا اور افضل خاں کا حکم چاروں طرف رواں تھا آج وہ ڈاکوؤں اور چوروں کی طرح قید خانے میں جکڑا ہوا ہے۔ فَاعْتَبِرُوا يَا أُولِيَ الْبَصَارِ رفیع الدین یہ حالت دیکھ کر کانپ گیا جب اس کے بھائی کا یہ حال تھا تو وہ بے چارہ کس شمار و قطار میں تھا لوہار بیڑیاں لیے ہوئے اس کے لیے بھی موجود ہی

تھا۔ اس کے سامنے ہی ایک شخص آیا اور افضل خاں کو چلنے کا اشارہ کیا افضل خاں رضینا برضاء اللہ کہتا ہوا کھڑا ہو گیا اور جیل سے باہر جاتے ہی اس کے ٹکڑے ٹکڑے کر کے جا بجا سر بازار پھنکوائے گئے۔ جو کوئی راہ گزر دیکھتا تھا زار و قطار روتا تھا۔ برابر ایک دن اور ایک رات افضل خاں کی نعش بازار میں نھو کر رکھائی پڑی رہی۔ گورو کفن کون کرتا۔ سید مظلوم کی نعش پر دو آنسو کون بہاتا اس کے سارے عزیز و قریب مقید تھے اور جو بچ رہے تھے وہ ڈر کے مارے آنہ سکتے تھے۔ دوسرے دن شاہ فتح اللہ شیرازی کے شاگرد نعش کو بازار میں سے اٹھا کر لے گئے اور تجہیز و تکفین کی انا للہ وانا الیہ راجعون۔ اس واقعے کی تاریخ بہ عمل تعمیر ”مظلوم بیدل“ (مظلوم ۱۰۱۶، بیدل ۴۶: ۱۰۶۲، مظلوم کا دل ”ل“ ہے۔ ۳۰، ”بیدل“ کا دل ”ی“ ہے۔ ۱۰ ”دل“ ۳۴ کے عدد خارج جملہ ۷۴ کا تخریج ہے۔ ۱۰۶۲۔ ۷۴، ۹۸۸ھ) افضل خاں کے قتل کے بعد رفیع الدین کے تہ تیغ کرنے کا بھی حکم حاصل کر لیا لیکن زندگی کے دن باقی تھے لوگوں کی سعی سفارش سے بچ گیا اور اپنے قدیمی عہدوں پر تیس سال تک ابراہیم عادل شاہ ثانی کی خدمت میں رہا اور آخری عمر میں پندرہ سو لہا سال تک دارالسلطنت بیجاپور کا حاکم بھی رہا۔

شاہ ابوالحسن کا بہ اتفاق امرائے حبوش چندے امور سلطنت کو انجام دینا اور آخر

کار قید ہونا

مقصود خاں کی بدولت نین الملک سے نجات ملی اور اس طرح پھر حبشیوں کی گمان چڑھ گئی اخلاص خاں کا طوطی بولنے لگا۔ دلاور خاں سرنوبتی ہو گیا اور حمید خاں بھی بڑے پایہ کا امیر اور مہام سلطنت میں دخیل تھا۔ یہ تینوں حبشی شاہ ابوالحسن کے صلاح و مشورہ سے سلطنت کا کاروبار چلانے لگے۔ دارالسلطنت میں اس وقت صرف تین ہزار سوار رہ گئے تھے لیکن بائیس ہزار نفیم اندر نہ کھس۔ کا اور باہر ہی اوت مار کرتا رہا۔ اس آئے دن کی لڑائی میں اخلاص خاں مجروح ہو اور اس کا ایک ہاتھ بے کار ہو گیا۔ حاجی کشور خاں جو بیجاپور سے بھاگ کر احمد نگر سے گولکنڈہ چلا گیا تھا اس نے قطب شاہ سے مل کر نواح بیجاپور میں فتنہ انگیزی اور غارتگری شروع کر دی کہ اسی عرصہ میں موسم بارش سے پر آ گیا۔ کھلے میدان میں دشمن ٹھہر نہیں سکتا تھا اور بے کار پڑے رہنے سے کچھ فائدہ بھی نہ تھا۔ ناچار محاصرہ اٹھا دیا اور اپنے اپنے ملک و چلے گئے۔ اخلاص خاں، حمید خاں اور دلاور خاں ہر سے امرائے حبوش مل جل کر کام کرتے تھے اور ترقی غلاموں اور دوسرے امراء کو مفصلات کے مختلف قلعوں اور قلب مقامات میں بھیج کر ان کا زور توڑ دیا

خود مطلق العنان ہو گئے۔ مقصود خاں جس نے ان کو قید سے چھوڑا یا تھا وہ خود حبشی تھا چندے اس کی خوب چلی مگر آخر کار اس سے بھی لوگ بد ظن ہو گئے۔ ابوالحسن نے تھوڑے دنوں تو ان حبشی امراء کی صلاح مشورے سے کام کیا مگر ہر وقت ان کے پنچے سے چھوٹنے کی فکر میں تھا۔ حبشیوں کو جب یہ معلوم ہوا تو ابوالحسن کو قلعہ میں قید کر دیا اور بلاروک ٹوک خود کار و بار سلطنت چلانے لگے۔ ان میں دلاور خاں بڑا تجربہ کار اور سنجیدہ تھا۔ حمید خاں سیدھا سادا نیک دل آدمی تھا اور اخلاص خاں بڑا چلتا پرزہ تھا۔ دو سال کے قریب تک ان تینوں نے سلطنت بیجا پور پر پوری حکومت کی۔

قطب شاہ اور عادل شاہ کی لڑائی

قطب شاہ بھلا کب چین سے بیٹھنے والا تھا۔ پھر چھیڑ چھاڑ شروع کر دی اور میرز نبیل استر آبادی کو جو آگے چل کر مصطفیٰ خاں کے لقب سے مشہور ہوا فوج دے کر عادل شاہی سلطنت پر چڑھائی کر دی اس نے سرحد پر لوٹ مار شروع کی۔ تینوں حبشیوں نے ملک کو تقویت دینے کے لیے عین الملک اور آنکس خاں اور دوسرے امراء جو بد دل ہو کر چلے گئے تھے سب کو فہمائش اور استمالت کر کے بلوا بھیجا جب سب آگئے اور ان کی طرف سے ایک نوع کی جمعیت خطہ ہو گئی تو اخلاص خاں کی صلاح سے دلاور خاں کو سر لشکر بنا کر قطب شاہ کے مقابلے کے لیے بھیج دیا۔ دلاور خاں نے دیکھا کہ لشکر غنیم کا دو پہاڑوں کے درمیان اطراف چوبی حصار گھیر کر پڑا ہوا ہے۔ موسم بارش سر پر آ گیا تھا چھ مہینے تک برابر آمنے سامنے دونوں لشکر پڑے رہے آخر برسات شروع ہو گئی۔ دلاور خاں نے روزانہ ہلوں سے غنیم کاناک میں دم کر دیا۔ ادھر برسات نے ستایا، ناچار راتوں رات بھاگ کھڑے ہوئے۔ دلاور خاں نے گو لکنڈہ تک ان کا تعاقب کیا اور علاوہ مال و اسباب زر و جواہر اور گھوڑوں کے ایک سو بیس ہاتھی ملے۔ حمید خاں اور دلاور خاں کے آدمیوں میں ایک ہاتھی پر جھگڑا ہو پڑا جس نے بہت طول کھینچا۔ دلاور خاں نے اس فتح کی اطلاع بادشاہ کے حضور میں گزرائی۔ اخلاص خاں دار السلطنت میں اپنی فوج لیے ہوئے موجود تھا دلاور خاں کی بے نظیر کامیابی کا حال سن کر جل بھن گیا۔ غصے سے دانت پیسنے لگا اور چاہتا تھا کہ کھلم کھلا مخالفت نہ ہو مگر کوئی صورت ایسی ہو کہ دلاور خاں شہر میں آنے نہ پائے ورنہ وہ منہ چڑھ جائے گا بہتر یہ ہے کہ میں اکیلا ہی سیاہ و سفید کا مالک بنا رہوں اور یہ بھی چاہتا تھا کہ حیدر خاں قلعہ دار کو جو دلاور خاں کا عزیز تھا معزول کر کے کسی اپنے لگتے کے آدمی کو مامور کرے۔ بادشاہ کے حضور میں خدا جانے کیا جوڑ چلا کہ ایک فرمان

دلاور خاں کے نام فوراً بھجوا دیا کہ تم تا حکم ثانی وہیں رہو اور مال غنیمت مع ہاتھیوں کے تمام و کمال فوراً بھیج دو۔ دلاور خاں خلاف توقع پیش گاہ خداوندی سے ایسا فرمان صادر ہونے سے بہت پریشان خاطر ہوا اور فوراً تاز گیا کہ اس میں اخلاص خاں کی چال بازی ہے بھلا وہ میرا آنا کیسے گوارا کرے گا۔ دلاور خاں نے اپنے ہمراہیوں سے مشورت کی اور بیجاپور کی طرف یلغار روانہ ہو اور دہری دہری منزلیں کر کے نواح بیجاپور میں جب پہنچا وہاں اس کو ایک چوہدار ملا جس نے کہا کہ بادشاہ سلامت کا ارشاد ہوا کہ آج کا دن تمہارے لیے نحس ہے باہر ٹھہر جاؤ کل شہر میں آنا۔ دلاور خاں نے کہا کہ حضور پر نور کی جوتیاں جب آنکھوں سے لگاؤں گا میری ساری کلفت دور ہو جائے گی اس سے بڑھ کر کیا سعادت ہو سکتی ہے اور گھوڑے کو خیز کر کے آگے بڑھا جب یہ خبر شہر میں پہنچی تو ناچار بادشاہ خود استقبال کو تشریف لائے اور دلاور خاں کو بہ عزت و احترام شہر میں لائے۔ اخلاص خاں سے تو بارہواں چاند تھا ہی، پہلی ملاقات میں ضبط نہ کر سکا اور نوک جھونک ہونے لگی۔ اخلاص خاں حمید خاں سے دو بدو کہہ رہا تھا کہ تم نے ناجائز طور پر ہاتھی دبا لیا۔ حمید خاں نے کلمہ بکلہ جواب دیا کہ کیا ہوا اگر میں نے ایک ہاتھی لے لیا تم اپنے گریبان میں تو منہ ڈالو تم نے سارا ملک ہی دبا لیا۔

دلاور خاں اور حمید خاں کے اتفاق سے اخلاص خاں کا اندھا اور قید کیا جانا

دلاور خاں اور حمید خاں دونوں ایک جان دو قالب ہو گئے اور محققاً اخلاص خاں کے گرانے کی کوشش کرنے لگے اور جب تک کہ نصفاً نصف مملکت کی تقسیم نہ آرد۔ اس کا قلعہ میں آنا بند کر دیا۔ اخلاص خاں نے دیکھا کہ یہ لوگ سیدھی طرح راہ راست پر آنے والے نہیں ہیں لہذا کئی بہت بات سے کب ماننے والے ہیں اس نے برجوں پر کی توپیں اتار کر قلعہ کے سامنے لگا فوج لاکر ڈال دی تمام راستے روک کر محاصرہ کر لیا۔ دلاور خاں اور حمید خاں نے بھی اخلاص خاں کے مکان کی طرف توپیں لگادیں اور روزانہ دونوں طرف سے گولہ باری ہونے لگی اور ناحق غریب بے گناہ راستہ چلنے والے لوگ مارے جاتے تھے۔ ایک دن مولانا دوست محمد خاں استہ آبادی کسی سوداگر کی دکان پر بیٹھے ہوئے تھے کہ یکایک اخلاص خاں کی طرف سے ایک گولا آگرا جس سے ان کے چہرہ آدمی پاش پاش ہو گئے۔ اسی طرح روزانہ بازار میں دس پانچ آدمی ہلاک ہو جاتے تھے۔ دوسرے امراء و ارباب سلطنت صدر جہاں، شیخ سام، مولانا دوست محمد خاں، رفیع الدین شیرازی نے جو اس جھگڑے سے الگ تھلک تھے جب روز کی یہ خانہ

جنگی دیکھی تو بیچ میں پڑے اور بہت کوشش کی کہ یہ نزاع مٹ جائے اور ناحق و ناروا جو لوگ مارے جا رہے ہیں محفوظ رہیں مگر اخلاص خاں ایک بد خو اور برا آدمی تھا وہ کسی کی سننے والا نہ تھا۔ ”میں نہ سمجھوں تو بھلا کیا کوئی سمجھائے مجھے“۔ دلاور خاں اور حمید خاں دونوں نے بہت کچھ منت سماجت کی کہ ہم تینوں بھائی بھائی ہیں اور اس گورنمنٹ کے نمک خوار ہیں آپس میں ملک کی علی السویہ تقسیم کر لیں اور آپ چوں کہ بڑے ہیں علاوہ آپ کے حصے کے ہم ایک لاکھ ہن اور آپ کی نذر کرتے ہیں اس قضیہ کو طے کیجئے مگر کوئی تدبیر کارگر نہ ہوئی اور برابر دو مہینے تک کشت و خون ہوتا رہا۔ دلاور خاں ایک نہایت سمجھ دار اور مدبر آدمی تھا جب اس نے دیکھا کہ

باسیہ دل چہ شود گفتن و عظم
زود میخ آہنی در سنگ

تو اس نے اخلاص خاں کے لشکر میں پھوٹ ڈال دی اور چوں کہ سراسر زیادتی اخلاص خاں کی تھی بادشاہ کی طرف سے بھی اخلاص خاں کے ہمراہیوں کو حکم دیا گیا کہ اس جنگ و جدل سے باز آئیں۔ لوگ روز کی لڑائی سے تنگ آگئے تھے رفتہ رفتہ کھسکنے لگے اور اکثروں نے اخلاص خاں کا ساتھ چھوڑ دیا۔ آخر کاہ سارا لشکر شہر سے باہر نکل پڑا۔ عین الملک اور آنکس خاں بھی جو اخلاص خاں کے ساتھ تھے وہ بھی ٹوٹ کر دلاور خاں سے آملے اور سب نے مل کر رات کو اخلاص خاں کے محل کو گھیر لیا۔ رہے رہے لوگ بھی اخلاص خاں کو چھوڑ کر الگ ہو گئے اور اخلاص خاں بیک بنی دو گوش رہ گیا۔ اخلاص خاں جب بالکل مجبور ہو گیا تو ناچار نرم پڑ گیا اور خدا خدا کر کے راستے پر آیا۔ رات کے وقت خفیہ اخلاص خاں مع اپنے بیٹوں کے حمید خاں کی خواب گاہ میں گیا۔ حمید خاں نے دلاور خاں کے ڈر سے اخلاص خاں کو منہ نہ لگایا صرف اتنا کہہ دیا کہ آپ کچھ تشویش نہ کریں آپ کی جاں کو کچھ دھوکا نہیں ہے لیکن اتنا ہے کہ اگر آپ مکہ معظمہ چلے جائیں تو اچھا ہے ورنہ نہیں معلوم کیا معاملہ پیش آئے۔ دلاور خاں نے شہر کے دروازوں پر حکم دے رکھا تھا کہ اخلاص خاں کو شہر سے نکلنے نہ دیں اس وجہ سے وہ اپنے گھر میں بیٹھا ہوا تھا۔ دلاور خاں کی سواری جلوس کے ساتھ نکلی اور اخلاص خاں کے مکان کے سامنے سے گزر کر دربار شاہی میں گئی کہ وہاں خبر ملی کہ اخلاص خاں حمید خاں کے مکان پر آکر بیٹھ گیا ہے۔ دلاور خاں نے بادشاہ کی جانب سے ایک محل دار کے ذریعہ کہلا بھیجا کہ اب تمہارے واسطے یہی بہتر ہے کہ بسم اللہ کر کے قصد مکہ شریف کا فرمائیے ہم نے تمہاری جان بخشی کی اور بخوشی کی اور بخوشی اجازت دی۔ اخلاص خاں نے دیکھا کہ ساری خدائی اس کے خلاف ہو گئی ہے میں بتیس دانتوں کے بیچ میں ایک زبان ہوں کس کس کا مقابلہ کروں گا

بہتر یہی ہے کہ یہاں سے منہ کالا کروں۔ ”پائے مرانگ نیست ملک خدا تنگ نیست“۔ مجبوراً بیجاپور کو خیر باد کہا اور بعزم سفر حرمین شریفین بیجاپور سے نکلا۔

درو دیوار پے حسرت سے نظر کرتے ہیں خوش رہو اہل وطن ہم تو سفر کرتے ہیں احمد خاں خزانہ دار فوج احتشام کے ساتھ اخلاص خاں کو پہنچانے گیا۔ جب مصطفیٰ آباد ”مرج“ (مدراس ریلوے پونا بنگلور میسور سکشن، یہ ایک چھوٹا سا سٹیٹ ہے جو دریائے کرشنا کے قریب ہے اور کوٹھاپور اور سانگلی سٹیٹ ریلوے کا جنکشن ہے) کو پہنچے تو احمد خاں نے کہا کہ حکم قضا شیم یہ ہے کہ بالفعل آپ چندے یہیں ٹھہریں جب تک کہ دریائے سفر کا موسم آجائے اور سمندر میں سکون ہو۔ اس طرح اخلاص خاں کو مع زن و فرزند قلعہ مرج میں نظر بند کر دیا اور تھوڑے دنوں بعد اس کی آنکھیں بھی نکلوا ڈالیں۔ جب تک کہ دلاور خاں کا دور دورہ رہا اخلاص خاں قید میں رہا لیکن دلاور خاں کے چلے جانے کے بعد ابراہیم عادل شاہ نے اخلاص خاں کے حال زار پر ترس کھا کر بیجاپور بلا لیا اور اس کی بس اوقات کے لیے ایک جاگیر عطا فرمائی جو دم آخریں تک بحال رہی۔ ایسی افسوس ناک حالت میں اخلاص خاں اپنی زندگی کے دن پورے کرتا رہا بالآخر ۱۰۰۶ھ ۱۵۹۷ء میں دنیا کے سارے غم و آلام سے نجات پائی۔

قفس تن میں نہ گھبرائیوے طائر روج جو گرفتار ہے ایک روز رہا ہوتا ہے

دلاور خاں کی سازش سے حمید خاں کا قید ہونا

ابھی یہ جھگڑا فرو نہ ہونے پایا تھا کہ دلاور خاں اور حمید خاں کی چل گئی۔ اخلاص خاں کے کھول ہونے کے بعد یہی دونوں پیش پیش تھے اور دونوں مل کر امور سلطنت کو سر انجام دیتے تھے حمید خاں نے نوبتی کی خدمت کا خواہش مند تھا اور لوگوں کو اس کے رسوخ سے توقع تھی کہ اسی کی نہ فریادی ہوگی وہ ایک نہایت سنجیدہ آدمی تھا جھگڑے بھئیوں سے الگ تھلک رہتا تھا وہ چپکا بیٹھا تماشہ دیکھتا رہا کہ کچھ ہوتا کیا ہے۔ لیکن دلاور خاں بازی لے گیا اور اس کے بیٹے کمال خاں کو خلعت سے نوبتی کامرت ہو جس سے حمید خاں کی امیدوں پر پانی پھر گیا اور وہ جان گیا کہ دلاور خاں کا پلہ بھاری ہو گیا اس وجہ سے دونوں میں کشیدگی بڑھ گئی۔ دلاور خاں نے بادشاہ کی جانب سے حمید خاں کو کہلا بھیجا کہ جہاں پناہ کا علم ہوا ہے کہ تم گھر سے باہر نہ نکلو اور تمام اسباب و دولت ہاتھی گھوڑے سلاخ خانہ نہ کار میں داخل کرو۔ یہ حکم سنتے ہی حمید خاں نے اپنا مال و اسباب لے کر شہر سے نکل جانے کا قصد کیا مگر دیکھا تو پہلے ہی سے شہر کے

دروازوں پر ناکہ بندی کر دی گئی تھی جس سے عجب کشمکش میں پھنس گیا نہ جائے رفتن نہ پائے ماندن ناچار تقدیر پر شاکر ہو کر گھر میں حکم قضا شیم کے صادر ہونے کا منتظر بیٹھا رہا۔ برابر ڈھائی دن تک حمید خاں کا مال و اسباب ڈھو ڈھو کر محل سلطانی میں داخل کیا گیا اور سارا اثاثہ جو اس کثرت سے تھا کہ کسی دوسرے امیر کے پاس اس کا چوتھائی بھی نہ تھا سب داخل سرکار ہو گیا اور تمام جاگیرات اور مناصب ضبط ہو گئے۔ حمید خاں بے چارہ بیک بنی دو گوش رہ گیا آخر کار ایک قلعہ میں قید کر دیا گیا اور دلاور خاں کے چشم میں جو خار کھلتا تھا نکل گیا۔

دلاور خاں کے حالات شاہ ابوالحسن کا مکحول کیا جانا اور پھر قتل

ایمان کی بات یہ ہے کہ دلاور خاں تھا بھی بہت بڑا عقیل و فریس اور اول درجہ کا مدبر، انتظام مملکت نہایت حزم و احتیاط اور خوبی اور دانش مندی سے چلا رہا تھا۔ اسے ۸۰ سال کا تجربہ تھا۔ ساری عمر اس کی بادشاہوں ہی کی صحبت میں گزری تھی اور جو کام کرتا تھا وہ خوش تقدیری اور حسن تدبیر سے راست آتا تھا۔ تمامی امراء سے اس کے تعلقات اچھے تھے اور بڑے بڑے گھرانوں سے رشتہ داری کے تعلقات بھی مستحکم ہو گئے تھے اور اپنے عزیز و اقربا کو بڑے بڑے عہدوں پر مامور کر کے نچنت ہو گیا تھا۔ اپنے سارے بیٹوں کو امارت کے مراتب اعلیٰ پر پہنچا دیا تھا۔ اس کا ایک لڑکا محمد خاں نامی بادشاہ کا ہم سبق تھا اور دوسرا بیٹا کمال خاں بخشی تھا اور بادشاہ کے ساتھ چوگان بازی میں شریک رہتا تھا۔ تیسرا لڑکا حیرت خاں بادشاہ کا مصاحب اور حاضر باش دربار تھا چوتھا عبدالقادر بیجاپور کا قلعہ دار تھا۔ ہر ہر بیٹے کے پاس دو دو ہزار اور خود بدولت کے پاس چھ ہزار نفیس گھوڑے تھے۔ بلبل خاں بھی ایک متنبی فرزند زمرہ امراء میں تھا۔ علی عادل شاہ کے زمانے میں پانچ چھ ہزار آدمی ملازم، سپاہیاں، امراء، سوداگراں وغیرہ عراق، خراساں، روم و شام اکٹھے ہو گئے تھے۔ بہ تدریج ان سب کو نکال باہر کیا، معدودے چند گرے پڑے باقی رہ گئے اور صرف سو مغل وہ بھی ضعیف اور ساٹھ چینی ملازم رکھے۔ وہ بھی اپنے آوردے کے بھردے۔ حضوری میں جتنے لوگ حاضر باش تھے وہ سب اسی کے علاقے کے غلام یا متوسل تھے حتیٰ کہ خدمت گار اور محلات کی لونڈیاں باندیاں سب اسی کے علاقے کی تھیں اور دروازے کے سر پر وہ دار بھی اسی کے تھے۔ غرض کہ ایسا سکھ بٹھایا کہ اس کے حکم کے سوا پرندہ پر نہ مار سکتا تھا۔ شاہ ابوالحسن جو اخلاص خاں کے حکم سے ایک قلعہ میں مقید تھا اس کی بھی آنکھیں نکلوا دیں اور تھوڑے دنوں بعد زیادہ وہم بڑھا تو اسے جان سے

بھی مروادیا۔ ابوالحسن کے چار بیٹے تھے ان کے ساتھ دلاور خاں نے کوئی بد سلوکی نہیں کی بلکہ ان سب کو دو دو ہزار فوج کا کمانڈنگ کر دیا۔ تھوڑا بہت رسوخ چاند بی بی کا تھا جو معاملات ملکی میں دخل دیا کرتی تھی اس کی بھی اس نے بخوبی روک تھام کر دی بادشاہ دلاور خاں کے ہاتھ میں ایک کٹھ پتلی کی طرح تھا۔ جس ناچ چاہتا تھا نچاتا تھا۔ دلاور خاں سے بادشاہ کا خود دم سلب ہوتا تھا۔ اس طرح دلاور خاں کا ستارہ اقبال آٹھ برس چمکتا رہا۔ یہ شخص کٹا حنفی سنی تھا اس نے مذہب تشیع کی جڑا کھاڑ دی۔ دلاور خاں خود بڑا ذی علم تھا اکثر اس کے ہاں علمی و فقہی مجالس ہوا کرتی تھیں اور ہمیشہ احادیث اور تفاسیر کا مشغلہ رہتا تھا اس نے اپنے بیٹوں کو بھی اچھی تعلیم دلانی تھی۔

دلاور خاں کی سعی سے ابراہیم عادل شاہ کی شادی ابراہیم قطب شاہ کی بیٹی سے اور

ابراہیم عادل شاہ کی بہن کی شادی مرتضیٰ نظام شاہ کے بیٹے سے ۹۹۲ھ

سلطنت بیجاپور کو علی التواتر احمد نگر اور گول کنڈہ ہی سے مقابلہ کرنا پڑتا تھا۔ اس آئے دن کے کھوج مٹانے کے لیے دلاور خاں نے بڑی پیش بندی سے ابراہیم عادل شاہ کی شادی ملکہ جہاں عرف چاند سلطان دختر ابراہیم قطب شاہ بادشاہ گول کنڈہ سے اور ابراہیم عادل شاہ کی بہن خدیجہ سلطان کی شادی مرتضیٰ نظام شاہ والی احمد نگر کے بیٹے سے کرادی بہ مصداق رتی بھر رشتہ اور گازی بھر دوستی دونوں برابر ہیں۔ اس طرح آپس میں رابطہ خلعت و ووداد و مستحکم و مشید ہو گیا۔ ان شادیوں کے کرو فر اور جلوس کا کیا پوچھنا تھا۔ چالیس روز تک برابر جشن شاہانہ رہا اور طرفین سے مصارف کا چھ ٹھکانا ہی نہ تھا۔

دلاور خاں کا سخت شورش سے بال بال بچ جانا

بہ مصداق ہر کمالے راز والے دلاور خاں کا عروج اس درجے بڑھ گیا تھا کہ اس نے بادشاہ کو ایک وجود و معطل کر دیا تھا اور اس کا انجام ضرور یہ ہونا چاہیے تھا کہ اس کا زوال ہو۔ دلاور خاں کو جب سب طرف سے اطمینان ہو گیا تو اس کو یہ اتج کی سو جہی کہ سرے سے یہ بادشاہی نہ رہے اور ابراہیم عادل شاہ کو معزول کر کے اس کے بھائی اسمعیل شاہ کو جو قلعہ مصطفیٰ آباد میں مقید تھا تخت پر بٹھانے کی نمد بدی پکنے لگی۔ یہ خبر شدہ شدہ بادشاہ اور چاند بی بی اس کی والدہ کے کانوں تک اڑتی پڑتی پہنچی اور پھر تو سارے شہر میں جھلی کی طرح کوند گئی اکثر امراء اور تمامی رعایا اس قدر اس صدائے بے ہنگام سے ہراساں ہوئے کہ جدھر دیکھو ادھر اسی کے سرگوشیاں ہوتی رہتی تھیں۔ جس دن بادشاہ سلامت اور ان کی والدہ ماجدہ

نے یہ خبر سنی بادشاہ اس قدر غمگین اور آزرده ہوا کہ اس دن کھانا بھی نہیں کھایا اور تمام رات اس کی پلکت نہ جھپکی اور سارے محل میں اودھم مچ گئی۔ اہل خدمات اور ارباب قلم بالکل مجبور تھے ان کے بس کی بات نہ تھی وہ کچھ نہ کر سکتے تھے لیکن اہل سیف اور خدمتگار وغیرہ ہمیشہ اکھڑتے ہیں ان سے نہ رہا گیا۔ اور اپنی اپنی جگہ ہر گلی کوچے میں سب دلاور خاں سے انتقام لینے پر تل گئے اور صرف بادشاہ کے اشارے کے منتظر تھے کہ ذرا ادھر سے ہوں ہو جائے تو پھر دیکھو کہ ہم اس نمک حرام دلاور خاں کی تکابوٹی کر ڈالتے ہیں۔ عامہ رعایا میں ایک عام شورش برپا ہو گئی تھی۔ دلاور خاں کو جو نہ کرنا چاہئے تھے وہ اپنے غرور و تکبر میں کر بیٹھا۔ محلات میں دلاور خاں کی مخبر عورتیں موجود تھیں انہوں نے صبح ہوتے ہی من و عن سارے حالات بادشاہ اور اس کی والدہ کی پریشانی اور تمام شب بے چین رہنے کے بیان کیے ایک دن حسب معمول دلاور خاں دربار میں آیا اور بعد از سرانجام وہی مہمات بادشاہ کے حضور میں آداب بجالانے کو حاضر ہوا اور عرض کی کہ بندے کو کسی خاص معاملے میں خلوت میں معروضہ کرنا ہے۔ بادشاہ نے خلوت میں جا کر دلاور خاں کو بلا لیا۔ اس وقت پردے کے پاس رفیع الدین بھی موجود تھا (جس کو علاوہ اور خدمات کے جام دار خانہ اور کسوت خاص کی خدمات بھی سپرد تھیں اور یہی سبب اس کے وہاں حاضر رہنے کا تھا) اس نے دلاور خاں اور بادشاہ کی جو گفتگو ہوئی من و عن سنی۔ دلاور خاں نے عرض کیا کہ رات کو حضرت اور حضرت کی والدہ کی سمع مبارک تک نصیب دشمنان ایسی کیا خبر پہنچی تھی کہ تمام شب استراحت نہ فرمائی۔ بادشاہ نے دل کڑا کر کے جو واقعات سنے تھے اس کے سامنے دہرائے۔ دلاور خاں نے اپنا سر پیٹ لیا اور کہا کہ باوجود یہ کہ یہ خانہ زاد ہمیشہ جہاں پناہ کا سچا خیر خواہ اور جاں نثار رہا ہے اور مجھ سے کبھی تادم زیست ایسی نمک حرامی ممکن نہیں ہے لیکن پھر بھی خاطر اقدس پر مجھ بد نصیب کی طرف سے اس قدر بدگمانی ہے تو سوائے میری نارسائی بخت کے اور کیا ہے اور روتا پیتا نکل کر سیدھے اپنے گھر کی راہ لی اور جاتے جاتے دربار میں جو لوگ جمع تھے ان سے بہ آواز بلند کہتا گیا کہ آئندہ سے آپ صاحبوں میں سے کوئی شخص میرے مکان پر نہ آئے اور نہ کوئی قلعہ سے باہر جائے میں روزانہ دربار میں حاضر ہوں گا جو کچھ مجھ سے کہنا سننا ہے قلعہ ہی میں عرض معروض کر سکتے ہیں۔ خود اس کو اپنی جان کے لالے پڑ گئے اور ڈر کے مارے اپنے گھر میں دبا گیا اور بلوائیوں کے ڈر سے پانچ دن تک گھر سے باہر قدم نہ نکالا اور نہ کسی کو اپنے پاس آنے دیا۔ اگرچہ رومی خاں حاکم قلعہ پہلے دلاور خاں ہی کا دیر تھا۔ اس کی ماں نے شاہ طہماسپ (والدہ ابراہیم عادل شاہ) کو دودھ پلایا تھا۔ اسی سبب سے اسے قلعہ کی حکومت سپرد تھی

اور اس کی بیٹی عبدالقادر سے جو دلاور خاں کا بیٹا تھا منسوب تھی اور وہ ہر طرح دلاور خاں کا فرماں بردار تھا مگر کچھ ایسا خوف و ہراس طاری تھا کہ اس کا بھی بھروسہ نہ رہا اور ڈر کے مارے پانچ روز تک قلعہ میں بھی نہیں گیا کہ خدا جانے کیا سانحہ پیش آئے نتیجہ یہ ہوا کہ سارے امراء اور عمال اپنے اپنے گھر بیٹھ گئے اور ایک طرح کا جنرل سٹرائیک (ایک دم کاروبار بند ہو جانا) ہو گیا۔ رفیع الدین کہتا ہے کہ اس کے سپرد تو شاہ خانہ شاہی تھی اور روزانہ شاہی لباس کے لیے اس کی حضوری ضرور تھی لیکن پھر بھی وہ محل شاہی میں نہ جاسکا اور نہ بادشاہ کا لباس حسب معمول تبدیل کرایا۔ اگرچہ چاروں طرف سنسان تھا مگر اہل سیف میں بے چینی اور اضطراب شدید پھیلا ہوا تھا اور منتظر تھے کہ بادشاہ کی طرف سے اگر ایک ذرا سا بھی اشارہ ہو جائے تو پھر دیکھئے کہ آن واحد میں اس کی حویلی کی اینٹ سے اینٹ بجادیں اور اس مردود کا کام تمام کر دیں۔ پانچویں روز دلاور خاں کے فرزند اور امیر حسین مستوانی الممالک جو دلاور خاں کا منہ بولا بیٹا تھا۔ اور سید اسماعیل دیر جس پر دلاور خاں کا کامل بھروسہ تھا۔ اور رومی خاں سب مل کر دلاور خاں کے پاس گئے اور بہت کچھ سمجھایا لیکن اس پر مطلق اثر نہ ہوا اور ماش کے آٹے کی طرح اینٹھا ہی رہا چار یہ لوگ رنجیدہ خاطر ہو کر اٹھ آئے لیکن دلاور خاں کے بڑے بیٹے محمد خاں نے جرأت کر کے باپ سے کہا کہ آپ کو کچھ خبر بھی ہے کہ شہر میں کیا آفت برپا ہے۔ دربار کا رنگ بدل گیا ہے ساری سپاہ آپ کے مقابلے کے لیے مسلح تیار ہے ذرا اشارے کی دیر ہے کہ ہمارا گھربار لوٹ کر نیست و نابود کر دیں گے۔ ہمارے اہل و عیال کی عزت خاک میں مل جائے گی اور چوڑے چماروں کے حوالے کیے جائیں گے۔ آپ عقل کے ناخن لیں اور اس تیردی سے باز آئیں اور خدا کے واسطے اپنے آپ اور ہم سب کی حالت پر رحم کر کے کوئی ایسی معقول تدبیر کیجئے کہ یہ فتنہ فرو ہو کہ چند روز بخیر و خوبی گزر جائیں ورنہ کل صبح ہی آپ دیکھ لیں گے کہ قیامت برپا ہو جائے گی۔ دلاور خاں یہ حالات سن کر تین چار گھنٹے تک سوچ میں گیا۔ اس کے بشرے سے سخت پریشانی ظاہر تھی آخر کار مال کار کو سوچ کر رومی خاں سے کہا بیجا کہ تم سب دوستوں نے جو کہا مجھے منظور ہے کسی طرح اس بھڑکتی ہوئی آگ کو سرد کرو۔ رومی خاں نے کہا کہ خود قلعہ میں جاسکتا قلعہ کے اندر قدم رکھتے ہوئے دم سلب ہوتا تھا آخر کار ایک بڑھیا و علیا حضرت چاند بی بی سلطانہ کی خدمت میں بھیج کر معروضہ کرایا کہ آپ کو معلوم ہے کہ چند دنوں سے کیسی کچھ معیبت کا سامنا ہے سارے کاربار معطل دربار سن سان پڑا ہے لوگ پریشان خاطر ہیں آپ چہا ایسی تدبیر فرمائیں کہ معاملے کی یکسوئی ہو جائے ایسا نہ ہو کہ دشمنوں کو یہ خبر معلوم ہو اور لینے کے دینے

پڑ جائیں۔ آپ پر مخفی نہیں ہے کہ دلاور خاں نے پیاس عزت و آبرو مجبوراً کاروبار سلطنت سے دست کشی اختیار کی ہے اور گھر میں بیٹھ گیا ہے جس کی وجہ سے تمام نظم و نسق درہم برہم ہو گیا ہے اگر جہاں پناہ سلامت علی الصباح دلاور خاں کے کلبہ احزان تک قدم رنجہ فرمائیں اور اس کی دل جوئی اور جاں بخشی فرما کر اپنے ہمراہ رکاب قلعہ معلیٰ میں لے آئیں اور دوبارہ سرفراز فرمائیں تو بے کھٹکے یہ ہنگامہ دب دبا جاتا ہے اور کاروبار سلطنت کا جس خوش اسلوبی سے اب تک چلتا تھا چلتا رہے گا۔ علیا حضرت نے رومی خاں کے معروضہ کو شرف قبولیت بخشا اور اسی طرح دوسرے دن بادشاہ اسپ ترکی پر سوار ہو کر دلاور خاں کے محل سرا کے دروازے تک پہنچا تھا کہ دلاور خاں دوڑتا ہوا نکلا اور بادشاہ کے قدموں پر سر رکھ کر زار و قطار رونے لگا اور اپنی تقصیرات کی معافی چاہی اور بادشاہ کے گھوڑے کی رکاب پکڑے ہوئے شہر کے باہر دروازے تک آیا کہ ادھر سے شاہی پالکی آرہی تھی بادشاہ پالکی میں سوار ہوا اور دلاور خاں کو اسپ ترکی پر بٹھلا کر قلعہ میں لایا اور خلعت فاخرہ دلاور خاں کے لیے حاضر کیا گیا۔ دلاور خاں نے دست بستہ معروضہ کیا کہ گوشت پوست سب سرکار کا ہے خانہ زاد ہمیشہ خلعتوں سے سرفراز ہوتا رہا۔ حضرت کے جسم مبارک پر جو لباس ہے وہ میرے لیے لاکھوں خلعتوں سے بڑھ کر ہے اگر فدوی کو یہ سرفراز ہو جائے تو بڑی کرم بخشی ہے اور سارے شہر میں اس کی دھوم مچ جائے گی۔ بادشاہ اسی وقت محل میں گیا اور لباس اتار کر دلاور خاں کو بھیج دیا دلاور خاں نے وہیں لباس شاہی پہن لیا اور بخوشی تمام اپنے دولت خانے کو واپس آیا اور اسی وقت سے مہام سلطنت حسب سابق انجام دینے لگا اور جو کچھ شر و فساد تھا سب فوراً ہی دب دبا گیا۔

دلاور خاں کا از سر نو فوج بھرتی کر کے اپنے پاؤں جمانا

دلاور خاں بڑا پو لٹیکل تھا اس نے دیکھا کہ رسیدہ بود بلائے و لے بخیر گزشت، مگر بکرے کی ماں کب تک خیر منائے گی آج نہیں تو کل پھر ہمیں گو ہمیں میداں اگر یہی لیل و نہار ہے تو یہ بیل کبھی منڈھے چڑھنے والی نہیں۔ ”مرد آخر ہیں مبارک بندہ ایست۔“

غافل رہنا شرط خرد مندی نہیں ہے بہتر یہ ہے کہ ابھی سے اس امر کا معقول بندوبست کر لیا جائے کہ پھر ایسی بات ہی نہ ہو اور اپنی حالت کو قوی اور مضبوط کرنے کے لیے نئی فوج بھرتی کرنے لگا۔ پہلی جمعیت تھی سو تھی اور چھ ہزار منتخب سواروں کو جدید طور پر نو کر رکھا جن پر ہزار ہارو پئے صرف کر کے

اسلحہ و آلات اور لباس فاخرہ زربفت و مخمل سے خوب آراستہ کیا اور بادشاہ سے عرض کی کہ جان نثار نے آپ پر سر نثاری کے لیے ایک نئی فوج تیار کی ہے فوج کے ملاحظہ کے لیے بادشاہ شہر پناہ کے ایک برج پر جلوہ فرما ہوا اور تمام سوار احشام اور ہاتھی گھوڑے سر سے پیر تک آراستہ اور پیراستہ ہو کر مارچ پاسٹ (کسی افسر کے سامنے سے مثل بندی سے فوج کا گزرنا) ہوا۔ بادشاہ نہایت خوش ہوا اور دلاور خاں کی بہت تعریف کی۔ دلاور خاں اور اس کے فرزندوں کے لیے خلعت ہائے فاخرہ اور گھوڑے اور ہاتھی اور تلواریں اور خنجر اور مرصع انگوٹھیاں الماس و زمرد اور پکھراج کی سرفراز کیں اور خود دلاور خاں کو ایک نہایت خوب صورت گھوڑا زین اور لگام مرصع کا دیا۔ کل سرفرازی ایک دن میں دو لاکھ ہن کی ہوئی اور اسی طرح اسی ایک سال میں پانچ مرتبہ مختلف تقریبات میں لاکھوں روپے کی سرفرازیاں ہوئیں۔ اگرچہ دلاور خاں کو فوج کے اخراجات کے لیے پہلے ہی سے بہت سی جاگیریں تھیں مگر اس جدید فوج کے خرچ کو کفایت نہ کرتی تھیں لہذا اور ایک سو مواضع کثیر المحاصل کی گزاشت کا حکم ہوا۔ دلاور خاں نے مجلسیاں اور امرائے اور منصبداروں کے دیہات چھین لیے جس کی وجہ سے پانچ ہزار قدیم فوج تخفیف میں آگئی اور اسی مقدار میں دلاور خاں کی فوج بڑھ گئی اور الغرض روز بروز دلاور خاں کی قوت بڑھتی جاتی تھی اور بادشاہ دبتا چلا جاتا تھا اور یہی دلاور خاں کا اصلی منشاء تھا۔

برہان نظام شاہ کی امداد کے لیے ابراہیم عادل شاہ کی چڑھائی

علی عادل شاہ کے زمانے میں برہان نظام شاہ اور اس کے بھائی مرتضیٰ نظام شاہ سے کچھ سوء مزاجی ہو گئی تھی اور برہان نظام شاہ ناراض ہو کر بیجا پور چلا آیا تھا۔ عادل شاہ نے اس کی بڑی خاطر مدد ارات کی اور چاہتا تھا کہ کسی نہ کسی طرح اسے احمد نگر کے تخت پر بٹھلا دے مگر افسوس کہ اس کی عمر نے وفات کی اور یہ آرزو دل کی دل ہی میں رہی۔ برہان نظام شاہ ابراہیم عادل شاہ کی سلطنت کے اوائل زمانے میں مایوس ہو کر اکبر شاہ بادشاہ کے پاس ہندوستان چلا گیا اور وہاں سے ان امرائے کو جو بیجا پور میں اس کے دوست تھے اپنی پریشانی اور سرگردانی کے حالات لکھتا رہتا تھا۔ ادھر حمان خاں مہدوی اور دوسرے امرائے نے اسماعیل شاہ پسر برہان شاہ کو جو بارہ سال کی عمر کا تھا قید سے نکال کر تخت پر بٹھلا دیا۔ یہ بات کسی امیر نے دلاور خاں کے کان پر ڈال دی دلاور خاں چاہتا ہی تھا کہ اگر ممکن ہو تو نظام شاہیوں کو اپنا ممنون احسان بناؤں اس نے وعدہ کر لیا کہ میں برہان شاہ کی مدد کے لیے بسر و چشم حاضر ہوں لیکن بہتر ہو گا کہ اکبر بادشاہ کا ایک فرمان

میرے نام اور دوسرا راجے علی خاں فرماں روئے خاندیس اور دوسرے امرائے سرحدی کے نام امداد کا حاصل کریں تو ہم کو اور زور ہو جائے گا اور میں ابراہیم عادل شاہ کو لے کر آپ کی کمک کو احمد نگر پہنچ کر آپ کو کامیاب کرادوں گا۔ برہان شاہ نے یہ جواب پاتے ہی فرامین حاصل کیے اور دکن کی طرف چلا جب برہان پور پہنچا تو راجے علی خاں نے استقبال کیا اور بڑی عزت و احترام سے شہر میں لا کر تخت پر بٹھلایا اور فوج جمع کرنے لگا۔ دلاور خاں کو جب برہان شاہ کے خاندیس پہنچ جانے کی خبر ملی تو ابراہیم عادل شاہ کے ساتھ ایک بہت بڑا لشکر لے کر مملکت نظام شاہیہ کی طرف بڑھا جب سواری مبارک شاہ درگ پر پہنچی تو آب و ہوا بہت پسند آئی اور چند دن وہیں اقامت فرمائی۔ دلاور خاں کو اس مہم میں بھی اپنے استحکام کی فکر تھی اور چاہتا تھا کہ کسی طرح شہر بیجا پور اور قلعہ کی حکومت پر کوئی اپنا آدمی رکھے اور نیز چاند بی بی کو جو ہر وقت بادشاہ کی نفس ناطقہ تھی اسے کسی طرح بادشاہ کی نظروں سے اتار دے۔ دلاور خاں نے چند بد معاشوں کو اشتعال دیا کہ شہر میں خوب چوریاں کریں کہ کسی طرح رومی خاں کی جو نائب غیبت تھا بدنامی ہو۔ جب شہر میں آئے دن کثرت سے چوریاں ہونے لگیں تو متواتر شکایتیں پہنچیں اور لشکری لوگ اپنے مال و متاع کی طرف سے پریشاں خاطر ہو گئے۔ شدہ شدہ بادشاہ کے کانوں تک شور و غوغا پہنچا۔ دلاور خاں کو اچھا موقع ملا۔ رومی خاں جس کے سپرد شہر کا انتظام تھا اس کی ناقابلیت اور عدم توجہی کی شکایت کی اور کہا کہ اگر حکم ہو تو میں کسی ایسے لائق شخص کو چن کر مقرر کروں جو شہر اور قلعہ دونوں کا معقول انتظام کر سکے۔ بادشاہ نے کہا کہ رومی خاں ہمارا قدیم اور معتبر ملازم ہے میں اس کو علاحدہ کرنا پسند نہیں کرتا البتہ میں اسے بہت ہوشیاری سے کام کرنے اور اس بد نظمی کے رفع کرنے کی سخت تاکید کروں گا۔ دلاور خاں کا داؤ نہ چلا سمجھا کہ ہونہ ہو بادشاہ کی ماں کی صلاح ہو گئی جو بادشاہ نے میری بات مانی اور رومی خاں کی پاس داری کی تو دلاور خاں نے ایک چال اور چلی کہ اپنے بال بچوں کو بیجا پور سے بلوایا۔ جب بادشاہ نے آگے بڑھنے کا حکم دیا تو دلاور خاں نے علیا حضرت سے عرض کی کہ اب لشکر دشمن کے مقابلے کے لیے جاتا ہے خدا جانے وہاں کیا معاملہ پیش آئے میں اپنے زانے کو یہیں چھوڑے جاتا ہوں بال بچوں کو لے کر کہاں پھروں گا۔ خانہ زاد کی گزارش یہ ہے کہ آپ بھی قلعہ ہی میں ہماری واپسی تک رونق بخش رہیں تو بہت مناسب ہے تاکہ زحمت سفر سے محفوظ رہیں۔ چاند بی بی دلاور خاں کی چال بازی سمجھ گئی کہ مجھے اپنے لخت جگر سے اس بہانے سے جدا کرنا چاہتا ہے جواب دیا کہ میں ہرگز بادشاہ کو اکیلانہ چھوڑوں گی کیا میری جان اس سے زیادہ عزیز ہے جو اس پر گزرے گی مجھ پر گزرے گی۔ دلاور خاں کی

یہاں بھی نہ چلی ناچار اپنے زنانے کو قلعہ شاہ درگ میں چھوڑ کر لشکر کے ساتھ غنیم کے مقابلے کو روانہ ہوا۔

اسمعیل نظام شاہ اور عادل شاہ کی جنگ

جمال خاں حبشی زاوہ جس نے اسمعیل شاہ پسر برہان کو تخت پر بٹھلا کر خود وکیل السلطنت اور پیشوا بن گیا تھا۔ اسمعیل شاہ کو لے کر ابراہیم عادل شاہ اور برہان شاہ کے مقابلے پر احمد نگر سے نکلا اور طر فین سے جنگ شروع ہو گئی ادھر اور ادھر دونوں جانب کثرت سے لوگ مارے جاتے تھے لیکن بڑی سخت لڑائی صبح سے شام تک تمام دن ہوتی رہی رات ہو جانے سے دوسرے دن پر اٹھار کھی گئی۔ دوسرے دن پھر گھسان لڑائی ہوئی آخر کار عادل شاہ کی فوج میں جو سات آنھ ہزار بندو جری سوار تھے لشکر کے تعاقب میں چو طرف پھیل گئے اور لوٹ مار کر کے چالیس ہاتھی اور دو ہزار گھوڑے پکڑ لیے جمال خاں اس پر آشوب وقت میں اسمعیل نظام شاہ کو لے کر پہاڑوں میں ایک طرف چھپ گیا تھا اسے جب معلوم ہوا کہ تمام بندو سوار ہمارے لشکر کے پیچھے نکل گئے ہیں باقی لشکر عادل شاہیوں کا مال غنیمت سمیٹنے میں لگا ہوا ہے اور دلاور خاں تبارہ گیا ہے معدودے چند لوگ اس کے ساتھ ہیں تو کمین کاہ سے نکال راستے میں اس کو عین الملک اور آنکس خاں ملے جو دلاور خاں کی ریشہ دوانیوں کی وجہ سے خدمت سپہ سالاری سے محروم کر دئے گئے تھے بوجہ ناخوشی کے معرکہ جنگ سے الگ تھلگ رہے لیکن جب انہوں نے بادشاہوں فتح یابی کی خبر سنی تو مبارک باد کے لیے جا رہے تھے کہ راستے میں جمال خاں کی فوج سے مت بھیجے ہو گئی۔ یہ سب چارے جنگ کے لیے تیار نہ تھے شکست پائی اور پچاس ساٹھ ہاتھی اور مال و اسباب چھوڑ کر بھاگے۔ جمال خاں کو بلا جدوجہد منہ مانگی مراد ملی اور تازہ دم ہو گیا۔ دلاور خاں نے جب یہ حال سنا اور دیکھا کہ اس کے پاس کچھ لشکر باقی نہیں رہا کہ جمال خاں سے مقابلہ کر سکتا مجبوراً بادشاہ کی خدمت میں حاضر ہوا اور سب کیفیت عرض کی اور صلاح دی کہ اب یہاں سے چلنا چاہیے راتوں رات نہایت پریشانی اور سرگردانی سے اٹھارہ کوس کی منزل طے کر کے دوپہر کے وقت بادشاہ قلعہ شاہ درگ میں پہنچے وہاں پہنچ کر دیکھا تو کل سامان جنگ و جدال گولی بارود اور مال و متاع جو قلعہ کی حفاظت کے لیے چھوڑے گئے تھے سب لٹ چکا تھا اس لیے بہ مجبوری چند دن وہیں ٹھہرے رہے اور مستحق بیجا پور سے کل سامان ازراہ نوافل جمع کرنا پڑا۔

اسمعیل نظام شاہ کی طرف سے جمال خاں کی لڑائی برہان نظام شاہ سے بمقام برہان

پور اور اول الذکر کی شکست اور جمال خاں کا تیر سے ہلاک ہونا

جمال خاں پیشوائے اسمعیل شاہ کو جب خبر ملی کہ عادل شاہ اس طرح دل شکستہ ہو کر شاہ درگ چلا گیا تو فوراً یلغار احمد نگر پہنچ کر جھٹ پٹ پوزی تیاری کر کے چاہتا تھا کہ عادل شاہ کی مدد پہنچنے کے اول ہی برہان نظام شاہ پر چڑھائی کر کے اس کا کام تمام کر دے اور اسی ارادے سے اسمعیل شاہ کو ساتھ لے کر برہان پور کی طرف بڑھا۔ ادھر برہان نظام شاہ نے راجہ علی خاں اور دوسرے امرائے براڑ کو بہت کچھ بڑھاوے چڑھاوے دے کر ہموار کر لیا تھا۔ دلاور خاں کو جب معلوم ہوا کہ جمال خاں نے براڑ پر چڑھائی کر دی ہے تو بلا طلب محض جمال خاں کو شکست دینے کے لیے دس ہزار سوار کمان دار شاہ درگ ہی سے بھیج دیئے لیکن جمال خاں کو جوں ہی بیجا پور کی امدادی فوج کی روانگی کی خبر ملی تو وہ ڈبل ڈبل منزلیں کر کے عادل شاہی فوج کے آنے کے پانچ چھ روز پہلے ہی نظام شاہ کے لشکر پر جا پڑا وہاں جا کر اس نے دیکھا کہ سارے امرائے براڑ برہان شاہ کے ساتھ ہیں اور عادل شاہ کی فوج بھی اٹدی چلی آرہی ہے تو اس نے سمجھ لیا کہ اب میری خیر نہیں لیکن پھر بھی پوری جواں مردی سے لڑا اور نظام شاہی فوج کے چھکے چھوڑا دیئے اور قریب تھا کہ برہان شاہ کے لشکر کی قلع قمع ہو جائے کہ عین وقت پر دلاور خاں کا لشکر پہنچ گیا۔ جمال خاں نرغے میں گھر گیا اکیلا کیا کر سکتا تھا۔ یکایک جمال خاں کو ایسا کاری تیر لگا کہ جس سے وہ جاں بر نہ ہو سکا۔ دشمنوں نے جمال خاں اور اس کے داماد خداوند خاں کے سر کاٹ کر برہان نظام شاہ کے گھوڑے کے قدموں میں ڈال دیئے اور اسمعیل نظام شاہ کو گھوڑے سمیت گھسیٹ کر لائے۔ برہان نظام شاہ آخر باپ ہی تھا محبت پدری جوش زن ہوئی بیٹے کو گلے لگا لیا۔ راجہ علی خاں کو اس جنگ میں بہت سے ہاتھی اور ہزاروں گھوڑے اور مال و اسباب ملا علاوہ اس کے برہان نظام شاہ نے اور تحفہ تحائف دے کر رخصت کیا اور دونوں باپ بیٹے ہنسی خوشی احمد نگر روانہ ہوئے۔ برہان نظام شاہ تخت نشین ہو گیا اور اسمعیل شاہ کو فوراً قلعہ لوہار گڈہ میں جہاں اس کا بھائی ابراہیم نظام شاہ پہلے سے نظر بند تھا قید کر دیا۔

بادشاہ کے عتاب سے دلاور خاں کا بیجا پور سے بھاگنا ۹۹۸ھ

دلاور خاں نے خواہ مخواہ جمال خاں کی مدد کے لیے بطور خود لشکر اٹھا کر بھیج دیا اور مفت کی جنگ اپنے سر مولیٰ جس میں سخت مالی نقصان کے علاوہ چالیس ہاتھی اور پانچ ہزار گھوڑوں کا نقصان خطیر ہوا۔

دلاور خاں نے ہر طرح سے بادشاہ کو جکڑ رکھا تھا جدھر دیکھو اسی کے لوگ گھیرے رہتے تھے۔ اور اس قدر سخت نگرانی تھی کہ کسی کی مجال نہ تھی کہ بادشاہ سے کچھ عرض و معروض کر سکے۔ بادشاہ دلاور خاں کی خود مختارانہ کارروائی سے سخت تنگ آ گیا تھا اور دل سے چاہتا تھا کہ خدا وہ کون سا دن لائے گا کہ اس کے پنجے سے گلو خلاصی ہو۔ برہان پور کی شکست فاش سے دلاور خاں کے منہ کا پانی اتر گیا لوگ اس پر آوازیں کسنے لگے اور ہر طرف سے اظہار ناراضگی ہونے لگی۔ آخر کار بادشاہ کی والدہ نے دو اپنے خاص الخاص لوگوں کو قصبہ طور پر عین الملک کنعانی اور آنکس خاں اور علی خاں امراء کے پاس بھیجا اور کہلا بھیجا کہ بادشاہ دلاور خاں کی خیرہ سری خود مختاری اور سرتابی سے سخت بے زار آ گیا ہے اس نے ناک میں دم کر رکھا ہے تم لوگ مابدولت کے پشتینی نمک خوار اور خیر خواہ ہو۔ تمہارے آباؤ اجداد نے ہمارے خاندان کے ساتھ جاں نثاری کی ہے ہم کو توقع ہے کہ تم اس وقت حق نمک ادا کرو اور اس ملعون کی گوش مالی میں مدد دو تو موجب ہماری خوشنودی کا ہو گا۔ عین الملک نے بادشاہ کا فرمان سر آنکھوں پر رکھا اور دست بستہ عرض کی کہ حضرت کے لیے ہماری جان حاضر ہے یہ گوشت پوست سب سرکار کا ہے زبے سعادت ہماری کہ ہم غلاموں سے سرکار کی خدمت ادا ہو۔ اگر خداوند نعمت غریب خانے تک قدم رنجہ فرمائیں تو ملاحظہ فرمائیں گے کہ اس نمک حرام کی کیسی گت بناتا ہوں۔ چنانچہ ۱۵ رجب المرجب کی شب میں بادشاہ نے بوقت سحر آنے کا وعدہ فرمایا اور ہر سہ امراء نے خبر نزول اجلال سن کر وقت مقررہ سے پیشتر اپنی اپنی فوجوں کو تیار کر لیا اور چشم براہ بیٹھ گئے عادل شاہ حسب قرارداد سحر کے وقت حرم سے اتار آمد ہو اور کسی سے کچھ نہ کہا کہ کہاں جاتا ہے صرف اپنے ایک غلام کفش دار خاں کو گھوڑے حاضر کرنے کا حکم دیا۔ غلام نے جلو دار سے گھوڑے طلب کیے۔ جلو دار نمک حرام نے صاف انکار کر دیا کہ بلا اجازت دلاور خاں کے اصطبل سے گھوڑے نہیں آسکتے۔ کفش دار خاں جلو دار کا ایسا بیہودہ جواب سن کر ایسا غصے میں آیا اور جلو دار کے ایسا ایک طمانچہ رسید کیا کہ وہ کھڑے قدم سے گر پڑا۔ دوسرے جلو دار نے جو یہ دیکھا تو جھٹ گھوڑے حاضر کر دیئے۔ بادشاہ مع غلاموں کے سوار ہو کر نکلا۔ الیاس خاں جس کی شب میں نشست تھی بادشاہ کو پہچان کر آگے دوڑا اور پوچھا تو بادشاہ نے کہا یہ وقت بات کرنے کا نہیں ہے جہاں میں جاتا ہوں تو بھی مع اپنے ہمراہیوں کے ساتھ ہولے۔ الیاس خاں مع خاصہ کے سو سواروں کے ہمراہ رکاب ہولیا۔ شہر کے باہر نکلتے ہی عین الملک آنکس خاں اور علی خاں قدم بوس ہوئے۔ محل میں اسی وقت بادشاہ کی سواری کی خبر ہو گئی یہ سنتے ہی تمام لوگ خاصہ خیل، مجلسیاں اور سہ نو بتیاں جن کی نشست

شب میں تھی جن میں رفیع الدین شیرازی اور محمد قاسم فرشتہ بھی تھے مسلح ہو کر دوڑے اور ایک دم تین ہزار آدمی بادشاہ کے ساتھ ہو لیے اور جاتے جاتے راستے میں چند ہاتھی چھوڑتے گئے کہ اگر دلاور خاں آتا ہو تو اسے ہاتھیوں سے روند دیں۔ دلاور خاں کے لوگوں نے بھی فوراً خبر دی وہ سنتے ہی آنکھیں ملتا ہوا اٹھا۔ دلاور خاں اور اس کے بیٹے پانچ ہزار سوار اور ہاتھی لے کر صبح صادق کے وقت بادشاہ کی طرف چلے اس خیال سے کہ ہمیں دیکھ کر لوگ ڈر جائیں گے اور بادشاہ کو چھوڑ کر ادھر آ ملیں گے۔ جب لشکر شاہی ایک تیر کے فاصلے پر رہ گیا تو دلاور خاں کی صورت دیکھ کر ہاتھی والوں کا دم نکل گیا اور ان کی مجال نہ ہوئی کہ روک سکیں۔ الغرض دلاور خاں درآتا بادشاہ تک پہنچ گیا اور نہایت غصے اور غضبناک لہجے میں بادشاہ سے مخاطب ہوا کہ اتنی رات کو گھر سے نکل کر آپ کہاں چلے اس طرح آپ کا جانا بالکل نامناسب ہے بہتر ہے کہ ابھی پلٹ چلیے یہ سنتے ہی بادشاہ غصے سے نیلا پیلا ہو گیا۔ کچھ بھی کہو کیسا ہی دباؤ ہو مگر تھا تو آخر بادشاہ ہی۔ خون کا سا گھونٹ پی کر رہ گیا اور دلاور خاں کو کچھ جواب نہ دیا۔ اس بیہودہ کے کیا منہ لگتا وہیں بپھر کر ایک مصاحب کی طرف مخاطب ہو کر حکم قضا شیم زبان مبارک سے فرمایا کہ ہاں دیکھتے کیا ہو اس مردود کی زبان گدی سے کھینچ لو۔ بادشاہ کی زبان ہلنے کی دیر تھی کہ خاص خیل میں کا ایک شخص ادب نامی اپنے اسپ برق دم کو چمکا کر مثل صاعقہ جھپٹا اور ایک ایسی تلوار ماری کہ دلاور خاں نیچے گر پڑا۔ تلوار لگی مگر کاری نہ لگی۔ دلاور خاں زخمی تو ہوا مگر مرانہیں۔ ایک فیل بان اپنا ہاتھی بیچ میں لے آیا۔ اتنی مہلت ملتے ہی شاہ احمد صفوی جو دلاور خاں کا داماد تھا اپنا گھوڑا لے آیا دلاور خاں اس پر سوار ہو کر نوک دم بھاگا اگر ٹھہرتا تو لوگ اس کے ٹکڑے اڑا دیتے۔ بادشاہ کے غضب سے ساری فوج میں سنسنی پھیل گئی۔ دلاور خاں مع اپنے دونوں بیٹوں محمد خاں اور حیرت خاں کے سیدھا بیدر چلا گیا لیکن وہاں بھی سینگ نہ سمائے تو احمد نگر پہنچا۔ لوگ کہتے ہیں کہ احمد نگر میں اس کی آؤ بھگت ہوئی اور کوئی خدمت امارت بھی ملی اور بادشاہ کا مصاحب خاص ہو گیا۔ کمال خاں جو دلاور خاں کا تیسرا لڑکا بھاگا تو وہ بھی تھا مگر اجل اسے گھیر لائی دوسرے دن پھر بیجاپور آ گیا اور جوں ہی لوگوں کو اس کی واپسی کی خبر ملی کہ اسے قتل کر ڈالا۔

برہان نظام شاہ کی لشکر کشی بیجاپور پر دلاور خاں کا دوبارہ آنا اور مکحول کر کے قید کیا

جانا اور آخر کار مر جانا

دلاور خاں کی معزولی کے بعد بادشاہ نے سلطنت کی باگ اپنے یہ قدرت میں لی اور مہمات اہم

دسترگ خود انجام دینے لگا۔ بادشاہ نے بہت کچھ عزل و نصب کیا۔ ہر شخص اپنی اپنی جگہ بڑی بڑی خدمات پر دانت لگائے بیٹھا تھا۔ جو لوگ نظروں سے گر گئے وہ ریشہ دو انیاں کرنے لگے۔ سب سے بڑا مہر اولا اور خاں تھا۔ گھر کا بھیدی لڑکا ڈھائے، وہ ہمیشہ برہان نظام شاہ کو ابھارتا رہتا تھا اور تعجب ہے کہ برہان نظام شاہ اس قدر جلد ان تمام احسانات کو بھول گیا جو ابراہیم عادل شاہ نے کیے تھے اور سچ پوچھئے تو اسی کی بدولت کھوئی ہوئی سلطنت ملی۔

کس نیا موخت علم تیر از من کہ مرا عاقبت نشانہ نہ کرد
 برہان نظام شاہ نے مملکت عادل شاہ پر لشکر کشی کی ادھر سے رومی خاں مقابلے پر گیا اور ادھر سے دلاور خاں جس کے رگ و ریشہ میں عادل شاہیوں کا نمک پیوست تھا وہی میر عسا کر تھا۔ برہان نظام شاہ نے دریائے بھانورہ کے کنارے ایک قلعہ بنانا شروع کر دیا۔ اور بہت سرعت سے تعمیر کا کام شروع ہو گیا لیکن عادل شاہ نے اس کی کچھ بھی پرواہ نہ کی الغرض روزانہ چھوٹی موٹی لڑائیاں ہوتی رہتی تھیں اور دونوں طرف کے لوگ کام آتے تھے۔ دلاور خاں بیجاپور کی مطلق العنان حکومت کا مزہ چکھ چکا تھا اس کے منہ سے رال ٹپک پڑی تھی اور دل سے چاہتا تھا کہ کسی نہ کسی طرح پھر وہیں چلا جاؤں اس لیے درپردہ عادل شاہ سے کہلا بھیجا کہ اگر بندگان دولت خانہ زاد کی جان و مال کی امان بخشیں اور خطا معاف فرمائیں تو اب بھی غلام سر کے بل چل کر در اقدس پر حاضر ہوتا ہے۔ بادشاہ نے اس درخواست کو منظور فرمایا اور عہد نامہ بھیج دیا لیکن بدول نو کرد دشمن برابر۔ دلاور خاں تاک میں لگا ہوا تھا کہ ذرا میرے پاس تم جاؤ تو پھر دیکھو میں کیسا چن چن کے بدلا لیتا ہوں اور بادشاہ کو ناک پنے چبواتا ہوں۔ یہ ٹھنڈے ٹھنڈے سے بدلائی تھی بادشاہ بھی اپنی جگہ چوکنا تھا۔ دلاور خاں نے بہت اصرار سے برہان نظام شاہ سے اجازت لی اور مع اپنے فرزند محمد خاں کے بیجاپور آ پہنچا۔ یا یوں کہنے کہ گئی گوائی بلا پھر آئی۔ دلاور خاں جس روز آیا تمامی خلایق دو تین کو تک پیشوائی کو گئی بڑے کروفر سے شہر میں لائی تمامی امرا شہر مبارک باد کو نوت پڑے۔ بادشاہ نے جو اس قدر گرویدگی خلایق کی دیکھی تو سمجھ گیا کہ اگر اس پانچواں شہر میں رہا ہوتا ہوں آتش در کاس۔ مجھے معطل محض کر دے گا۔ اسی دن بادشاہ وہ از دہانامہ کے روشنی زیارت و کیا تھا۔ پہر کے وقت جب واپس آنے لگا تو دلاور خاں مشرف بملازمت ہوا اور بادشاہ کی رکاب پڑے جو نے قلعہ تک آیا۔ بادشاہ نے محل میں نہ بلا کروہیں دہلیز پر بیٹھنے کا حکم دیا اس سے دلاور خاں بہت کھب آیا کہ معاملہ بگڑ گیا میں نے ناحق ہی اس بلا میں پر اپنی گردن پھنسانی۔ بادشاہ نے حکم دیا کہ اس کی آنکھیں نکلو

ڈالی جائیں۔ دلاور خاں عجز و الحاح کرنے لگا کہ حضرت سلامت کو خلاف موافقت و عہد ایسا کرنا زیبا نہیں ہے۔ بادشاہ نے کہا کہ میں نے جان و مال کی امان دی ہے نہ کہ اس سے زیادہ۔ سو میں نہ تمہاری جان لیتا ہوں نہ مال۔ رہا آنکھیں نکلوادینا اس سے نہ ضرر جانی ہے نہ نقصان مال اور میں نے یہ عہد کیا تھا کہ میں تجھے نقصان نہ پہنچاؤں گا، سو میں تیری آنکھیں خود تھوڑی نکال رہا ہوں، دوسرے کی نقصان رسانی کا میں ذمہ دار نہیں جو آنکھیں نکالتا ہے وہ جانے اور تو جانے اس کے بعد معادلاور خاں کی آنکھیں نکال ڈالی گئیں اور قلعہ کھلنا میں قید کر دیا گیا اور اسی حالت میں دس سال زندہ رہ کر نوے سال کی عمر میں انتقال کیا۔

برہان نظام شاہ اور عادل شاہ کی دوبارہ لڑائی کنار روڈ بھیما پر

برہان نظام شاہ جو قلعہ بنا رہا تھا اس کی تکمیل کر لی اور اس میں بہت کچھ سامان جنگ اور غلہ وغیرہ جمع کر لیا اور سواحل روڈ بھیما (بھیما اور بھیمبر دونوں نام ہیں۔ یہ ندی کرشنا ریلوے اسٹیشن کے قریب دریائے کرشنا میں مل گئی ہے۔ جہاں ان دونوں ندیوں کے درمیان ایک بہت پر فضا اور خوش نما منظر کا ٹیلہ مثل جزیرے کے قدرتی طور پر بن گیا ہے) کے تمام مقامات پر قبضہ کر لیا۔ جب یہ خبر ابراہیم عادل شاہ کو پہنچی۔ رومی خاں ادھر سے گیا، ادھر سے دلاور خاں دکھنی مع بارہ ہزار سواروں کے موجود تھا کئی دن تک جنگ ہوتی رہی آخر کار نور خاں مع چند امراء کے مارا گیا۔ عادل شاہ کی سپاہ کو ایک سو ساٹھ ہاتھی اور ہزار گھوڑے اور بہت کچھ اسلحہ اور مال و اسباب ملا اور فتح کامل ہوئی۔ برہان نظام شاہ کے لشکر میں رسد آئی چو طرف سے بند کر دی گئی ناچار برہان نظام شاہ نے پیغام صلح دیا عادل شاہ نے بالکل لا پرواہی کی اور ایک مہینے تک جواب ہی نہ دیا جب قطب شاہ اور راجہ علی خاں نے بہت کچھ منت سماجت کی تو عادل شاہ نے اس شرط سے مصالحت پر آمادگی ظاہر کی کہ جو قلعہ تم نے بنایا ہے وہ توڑ کر مسمار کر دو۔ آخر الامر برہان نظام شاہ کو ایسا ہی کرنا پڑا جب کہیں جا کر صلح ہوئی اور پیچھا چھوٹا۔

برہان نظام شاہ کی اشتعالک سے اسماعیل عادل شاہ کا قید سے چھوٹنا اور ایک عام شورش برپا کرنا

برہان نظام شاہ کو ایسی شرمناک شکست ہوئی کہ وہ جب ہی سے یہ داغ اپنی پیشانی سے مٹانے اور انتقام لینے کی کوشش میں تھا۔ اس نے خفیہ مراسلت اسماعیل شاہ برادر ابراہیم عادل شاہ سے شروع کی جو قلعہ مصطفیٰ آباد عرف بلگاؤں میں مقید تھا اور ہر طرح امداد کا وعدہ کیا۔ عین الملک اور آنکس خاں اسی

قریب میں جاگیر دار تھے ان سے بھی سلسلہ جنبانی شروع کی کہ یہ دونوں ابراہیم عادل شاہ سے کشیدہ خاطر ہو کر چلے گئے تھے کھڑے ہوئے۔ برہان نظام شاہ نے ان کو آمادہ کیا کہ ابراہیم عادل شاہ کے بھائی اسمعیل شاہ کی طرف ہو کر اسے تخت پر بٹھلا دیں ان کو تو اتنا اشارہ بس تھا۔ خوئے بدر ابہانہ بسیار، یہ لوگ بہ ظاہر تو ابراہیم عادل شاہ کا دم مارتے تھے مگر در پردہ اس کی جڑ کاٹنے لگے اور رفتہ رفتہ بہت سے امراء کو اپنا ہم خیال کر لیا۔ ایک سال تک یہ کھد بدی پکتی رہی۔ ساونت راؤنا نکواڑی نے جو اسمعیل شاہ کا لنگوٹیا تھا اس نے اپنی ایک لڑکی بھی اسمعیل عادل شاہ کو دی اور اس طرح بہت رسوخ پیدا کر لیا اور اس نے یہ کوشش تمام قلعہ کی فوج احشام کو ہموار کر لیا اور ایک دن قلعہ دار کو قید کر کے قلعہ پر قبضہ کر لیا۔ عادل شاہ کو جب خبر ملی تو اس نے باغیوں کی سرکوبی کے لیے الیاس خاں کو بھیجا اس نے آتے ہی قلعہ کا محاصرہ کر لیا اور ساتھ ہی بادشاہ نے عین الملک اور آنکس خاں کو بھی حکم لکھا کہ جلد الیاس خاں کی مدد کو پہنچ کر قلعہ پر قبضہ کر لیں۔ بادشاہ کو ابھی تک ان کی دغا بازی کی خبر نہ تھی۔ عین الملک اور الیاس خاں نے اپنی فوج بظاہر تو عادل شاہ کی امداد کو بھیجی مگر در پردہ برہان نظام شاہ کی مدد مقصود تھی۔ بجائے اس کے کہ برہان نظام شاہ کا مقابلہ کرتے الٹی اور امداد کرنے لگے اور خفیہ طور پر رسد پہنچانے لگے اور بیجاپور کو بھی اپنے معتمدوں کو بھیج کر بہت سے امراء کو توڑ لیا۔ خورشید خاں جو ایک ترکی غلام تھا وہ اسمعیل شاہ کا بڑا طرف دار تھا اسی کے ہاں مخالف پارٹی کا جم گھنار ہتا تھا۔ ادھر برہان شاہ اور قطب شاہ دونوں مل کر سرحد پر آگئے تھے۔ ابراہیم عادل شاہ سنا سب کچھ تھا مگر اپنی مستقل مزاجی سے اس نے کچھ پریشانی کا اظہار نہ کیا یہاں تک کہ بادشاہ کو خبر ملی کہ عین الملک نے اسمعیل کو قید سے چھوڑ دے کر قلعہ میں تخت پر بٹھا دیا اور بادشاہ کا اعلان بھی کر دیا۔ اس وقت تک پچیس ہزار لوگ اسمعیل کے گرد جمع ہو گئے تھے۔ جب اس قدر شورش ہو گئی تو الیاس خاں بے چارہ بیک بنی دو گوش کیا کر سکتا تھا محاصرہ چھوڑ کر بیجاپور واپس آ گیا اور سب حال عرض کیا۔ ادھر اسمعیل شاہ نے جنگ کی تیاریاں کر دیں۔ عادل شاہ کے مخبروں نے ایک خط یونانید ایک امیر کے بیٹے کا پکڑ لیا جو اس نے عین الملک کے خط کے جواب میں لکھا تھا کہ میں نے سب نصیب ٹھاک کر لیا ہے رومی خاں کو ملا کر بہت سے لوگوں کو ہموار کر لیا ہے اب صرف تم لوگوں کے آنے کا انتظار ہے جس قدر جلد ممکن ہو اسمعیل شاہ کو لے کر حوالی شہر میں آ جاؤ میں شہر کے باہر تمہارے انتظار میں پڑا ہوا ہوں اور آتے ہی بادشاہ کو قید کر لو یا قتل کر ڈالو۔ غرض اس وقت زمین آسمان ابراہیم عادل شاہ میں ہورہا تھا اور اس قدر شر و فساد کی آگ بھڑک رہی تھی کہ عام خیال تھا کہ اسمعیل کے آنے کی دیر ہے کہ

یہ بساط ہفتے عشرے میں الٹ پلٹ ہو جائے گی۔ ابراہیم عادل شاہ نے اس نازک وقت میں ایک بہت عمدہ چال چلی کہ حمید خاں حبشی کو جسے دلاور خاں نے قید کر رکھا تھا قید سے رہائی دے کر حضوری میں طلب کیا اور منصب امارت اور خلعت وغیرہ سے سرفراز کر کے اس مہم پر بھیج دیا۔

حمید خاں کا دشمنوں کی سرکوبی کرنا۔ عین الملک کا قتل۔ اسمعیل عادل شاہ کا مکحول کیا جانا اور اس کی وفات ۱۰۰۳ھ م ۱۵۹۴ء

۲۴ ربیع الاول ۱۰۰۳ھ یوم چہار شنبہ کو حمید خاں اسمعیل شاہ کی سرکوبی کو روانہ ہوا اور یہاں بیجاپور میں ۲۸ تاریخ ماہ مذکور کو ابراہیم عادل شاہ نے رومی خاں، الیاس خاں، عزیز خاں، دیونانک، اپاجی پنڈت وغیرہ امراء کو جن کی سازش کی خبر پہنچ چکی تھی قید کر دیا۔ حمید خاں جب میدان کارزار کے قریب پہنچا تو اس نے عین الملک کو کہلا بھیجا کہ اگرچہ میں بادشاہ کے حکم سے اتنا لاؤ لشکر لے کر آپ کے مقابلے پر آیا ہوں لیکن حقیقت میں آپ کے ساتھ ہوں میرا ارادہ ہرگز آپ سے مقابلہ کرنے کا نہیں ہے بلکہ آپ کی مدد کو آیا ہوں اور چاہتا ہوں کہ جس قدر جلد ممکن ہو اسمعیل عادل شاہ کو تخت پر بٹھلا دیا جائے اور جب میں آپ کے ساتھ ہوں تو پھر برہان نظام شاہ کی ہلک کی کیا ضرورت ہے اور کیوں مفت میں ان کا احسان لیا جائے۔

حقا کہ باعقوبت دوزخ برابر است رفتن بپایہ مردی ہما یہ در بہشت
عین الملک دام تزویر میں آگیا اور حمید خاں کو سچا سمجھ کر کہلا بھیجا کہ
لہ الحمد ہر آل چیز کہ خاطر می خواست آمد آخر ز پس پردہ تقدیر پدید
میں تو آپ کے قدم مہمنت لزوم کا منتظر ہی تھا۔ آپ کی امداد کے لیے چشم براہ تھا۔ الحمد للہ کہ
آپ کیا آئے گویا پردہ غیب سے پیغام مقصد بر آری اور فتح مندی کا آیا جس قدر جلد ممکن ہو تشریف
لائے کہ ہم آپ دونوں مل کر اس کار خیر کو باحسن الوجہ انجام دیں۔ اس وقت عین الملک کا کیمپ
مواضع پنے کیری اور رائے پاک کے درمیان تھا کہ حمید خاں کے آنے کی خبر پہنچی۔ مجلس آراستہ کی گئی
اور عین الملک شاہزادہ اسمعیل عادل شاہ کو لے کر آ پہنچا۔ شاہزادہ اسمعیل کا سارا لشکر اپنے اپنے کام میں بلا
دغدغہ مصروف تھا انہیں اصلاً خبر نہ تھی کہ کیا ہونے والا ہے۔ حمید خاں نے اتنے ہی گولہ باری شروع
کردی۔ سارے لشکر میں ہل چل مچ گئی۔ عین الملک کو ایسے نازک وقت میں سوائے اس کے کچھ نہ سوجھی

کہ جس طرح بھی بن پڑے شاہزادہ اسمعیل کو لے کر نکل جائے لیکن چاروں طرف کے راستے بند تھے جاتا تو کیسے۔ عین الملک گھوڑے پر سوار ہوا اور چاہتا تھا کہ نکل بھاگے کہ عادل شاہ کی ہاتھیوں کی فوج نے اسے نرغے میں گھیر لیا اور ایک ہاتھی نے عین الملک کے گھوڑے پر دھاوا کیا۔ عین الملک کی ران میں سخت زخم لگا اور گر پڑا چاہتا تھا کہ پھر گھوڑے پر سوار ہو مگر تاب و طاقت نے جواب دے دیا تب ہاتھی پر پکڑ کر بٹھلایا مگر بیٹھ نہ سکا گھبراہٹ کی حالت میں اپنے بیٹے غالب شاہ کو کہا کہ تو کیا دیکھ رہا ہے یہ وقت دیکھنے بھالنے کا نہیں ہے، جھٹ پٹ حرم اور خزانہ شاہی کو لے کر نکل جا۔ غالب شاہ حرم اور خزانہ پچاس ہاتھی لے کر پلکنڈہ کی طرف بھاگ گیا اور آنکس خاں بھی اسی کے ساتھ جان بچا کر اسی طرف نکل گیا۔ باقی لوگ یامارے گئے یا زخمی ہوئے جو بہ مشکل بچ گئے۔ وہ جان لے کر بھاگے۔ عین الملک اور شاہزادہ اسمعیل دونوں عادل شاہی فوج کے ہاتھ آگئے۔ اسی وقت عین الملک کا سر کاٹ کر ابراہیم عادل شاہ کے حضور میں بھیجا گیا جو کئی دن تک بیجاپور کے قلعہ کے صدر دروازے پر لٹتا رہا۔ شاہزادہ اسمعیل کی آنکھیں نکلو اڑالیں اور سخت نگرانی میں رکھا جہاں وہ تکالیف کی برداشت نہ کر کے بیمار پڑ گیا اور تھوڑے دنوں بعد بے چارہ مر بھی گیا۔ اس واقعہ کی تاریخ برسم تعمیر حسب ذیل ہے۔

بھم اللہ ازرائے کنخمر و دھر سرد شمنائ شد بہ تدبیر پامال
قضا بہر تاریخ برید و آورد سر جو رو غم راجہ شمشیر اقبال

برہان نظام شاہ احمد نگر سے ایک ہی منزل آگے بڑھا تھا کہ اسے عین الملک کے قتل اور اسمعیل کی وفات کی خبر ملی وہیں سے شرمسار ہو کر پلٹ گیا۔ رسیدہ بود بلانے والے بخیہ گزشت امید خاں قتیاب ہو کر بڑی دھوم دھام سے بیجاپور واپس آیا اور بادشاہ نے اس کی بے نظیر نمک حلائی اور فقیہی پر بڑی قدر و منزلت کی اور بڑے اعزاز و سرفرازی کے ساتھ اسے فخر باریابی حاصل ہوا۔

ابراہیم نظام شاہ اور ابراہیم عادل شاہ کی لڑائی اور اول الذکر کا مارا جانا ۱۵۹۵ء

برہان نظام شاہ بوجہ مسلسل بیمار رہنے کے اپنی زندگی سے ناامید ہو گیا تھا اس لیے اس نے اپنے بیٹے ابراہیم نظام شاہ، جو قلعہ لہا کر میں مقید تھا بلا کر ولی عہد مقرر کیا۔ ابراہیم نظام شاہ نے اپنے والد کی وفات کے بعد پہلا کام یہ کیا کہ اپنے باپ کی شکست کا بدلہ ابراہیم عادل شاہ سے لیا اور چڑھائی کر دی۔ ابراہیم عادل شاہ مع لشکر کے بڑھا اور قلعہ شاہ درگ میں خود ٹھہر کر فوج بھیج دی۔ روزانہ آپس میں جنگ ہوتی

تھی اور دونوں طرف کے لوگ مارے جاتے تھے مگر کسی کی فتح نہ ہوئی۔ ایک دن مقصود خاں شخہ فیلاں نے ساٹھ ستر ہاتھی لے کر حملہ کیا جس میں بہت سے لوگ روندے گئے اسی معرکہ میں ایک جوان نہایت خوش رو مسلح گھوڑے پر آیا۔ ہاتھی پر سے ایک تیر مقصود خاں نے تاک کر مارا جو اس کے بازو پر لگا تیر کھا کر وہ پلٹ گیا مگر معلوم نہ ہوا کہ یہ جوان کون تھا لیکن اس کے زخمی ہوتے ہی غنیم کے لشکر میں بھاگ پڑ گئی اور قلعہ پرینڈہ کو بھاگے آخر کار فتح عادل شاہیوں کی ہوئی۔ بعد میں معلوم ہوا کہ وہ جوان خوش رو جسے تیر لگا تھا خود ابراہیم نظام شاہ تھا جو حوالی قلعہ پرینڈہ تک پہنچ کر مر گیا۔ ابراہیم عادل شاہ کو اس کی جواں مرگی پر بہت رنج ہوا۔

گر پیر نود سالہ بمیرد عجبے نیست این ماتم سخت است کہ گویند جواں مرد بادشاہ نے نہایت متاسف ہو کر حکم دیا کہ ابراہیم نظام شاہ کے لشکر کا کوئی تعاقب نہ کرے اور وہیں سے مظفر و منصور اپنی دارالسلطنت کو واپس ہوا۔

ابراہیم عادل شاہ کا مظفر و منصور شہر بیجاپور میں رونق افروز ہونا۔ شہر کی آراستگی اور بادشاہ کا مہام سلطنت کو بہ نفس نفیس انجام دینا ۱۰۰۴ھ

بعد فتح و ظفر کے بادشاہ قلعہ شاہ درگ سے بیجاپور واپس آنے کے لیے روانہ ہوا۔ سلخ ذیحجہ کو لب دریا پر پہنچا جگہ پسند آئی وہیں اتر پڑا اور محرم وہیں کرنے کا ارادہ کیا۔ اور بیجاپور کو لکھ بھیجا کہ بعد عشرہ شریف کے ہم بیجاپور آئیں گے چاہیے کہ شہر کو بخوبی آراستہ و پیراستہ کیا جائے بادشاہ کے حکم کے موافق شہر سنوارا گیا اور ہر طرح کی تیاریاں اعلیٰ پیمانے پر کی گئیں۔ قلعہ کے دروازے سے اللہ پور کے دروازے تک تمام بازار کی دکانیں آراستہ ہوئیں اور جاجاد یواروں پر گلکاریاں اور زربفت اور مخمل رومی و شامی کے پردے لٹکائے گئے سارا شہر دلہن بن گیا۔ سب سے زیادہ آراستگی قلعہ کے سامنے تھی جہاں تخت بچھائے گئے تھے اور انواع و اقسام کے تکلفات کیے گئے تھے اور ہر امیر اپنی اپنی جگہ تکلفات میں سبقت لے گیا تھا۔ بازار میں ہر ہر مکان پر نہایت خوش رو اور حسین لوگ عراق و خراسان کے بٹھلائے گئے تھے جو بیوپار کرتے تھے۔ اللہ پور دروازے سے تین میل تک دونوں جانب ٹٹیاں باندھ کر مخمل اور زربفت منڈہ دی گئی تھی اور جہاں راستہ میں باغ تھے پھولوں اور فواکہ سے آراستہ تھے اور جتنے محلات سر راہ تھے سب میں مجلس رقص و سرود تھی جن میں نہایت نامور اور مشہور گویے اور نہایت حسین

طوائف زیورات اور لباس فاخرہ سے آراستہ ناچ گارہی تھیں۔ غرض کسی قسم کی آراستگی اور آرائش نہ تھی جو نہایت خوش سلیقگی سے نہ کی گئی ہو۔ چنانچہ ۱۴ محرم الحرام ۱۰۰۳ھ کو اعلیٰ حضرت بادشاہ ذی جاہ بہ سواری اسپ باد بہاری خرماں خرماں دو طرفہ شہر کی آراستگی کو ملاحظہ فرماتے ہوئے رونق افروز شہر ہوئے اور آئند محل میں جو اسی بادشاہ کا بنایا ہوا ہے داخل ہوا۔ یہ محل یوں بھی رشک ارم تھا اس پر بھی بہت سجایا گیا۔ اس محل میں جو باغ تھا وہ نہایت تروتازہ اور شاداب تھا انواع و اقسام کے میوہ دار درخت اس میں تھے روشیں اس کی دلکش جا بجا نہریں دوڑتی ہوئیں، اس کا پتہ پتہ سجایا گیا تھا۔ بادشاہ شہر کی آراستگی سے از بس محظوظ ہوا اور تمامی امراء کو سرفرازی اور خلعت مرحمت ہوئے اور بہت کچھ خیر خیرات کی گئی۔ مشائخ و فقرا مال مال کر دیئے گئے اور بادشاہ سلامت خود امور سلطنت کے سرانجام دہی کی طرف متوجہ ہوا اور روزانہ دربار میں تشریف لا کر بادشاہوں وغیرہ کے اشفاق نامے ملاحظہ فرماتا اور جوابات لکھواتا تھا۔ رعایا برابری کی عرائض اور داد فریاد نہایت غور سے سنتا اور وہیں حکم احکام صادر فرماتا تھا۔ غرض جزو کل تمامی امور سلطنت کے بہ نفس نفیس انجام دیتا تھا اور ایسا شہرہ عدل و انصاف کا بینہ گیا کہ تمام ملک امن چین میں تھا اور اسی اسلوب پر سلطنت کی مشین بلاد غدغہ چلنے لگی۔

چاند بی بی اور بہادر نظام شاہ سے امرائے نظام شاہی کا شر و فساد۔ ابراہیم عادل شاہ کا رفیع الدین شیرازی کو رفع فساد و مصالحت کے لیے بھیجنا اور اس کا بے نیل مرام

واپس آنا ۱۵۹۶ء

ابراہیم نظام شاہ کے بعد امراء احمد نگر واپس چلے گئے اور امرائے احمد نگر میں پھوٹ پڑ گئی۔ منجو خاں وکیل الریاست قلعہ اور خزانہ دونوں دبا بیٹھا اس بات پر امرائے دکنی اور حبشیوں میں چل گئی جس میں حبشی غالب رہے۔ منجو خاں اکیلا رہ گیا اور پریشان ہو کر اسے سوائے اس کے اور کچھ نہ سوجھی کہ شاہزادہ مراد فرزند اکبر بادشاہ جو احمد نگر کے فتح کرنے کے لیے آتے آتے احمد آباد گجرات میں تھوڑے دنوں کے لیے ٹھہر گیا تھا اس کی خدمت میں لکھ مارا کہ آپ فوراً تشریف لا کر قلعہ احمد نگر پر قبضہ فرمائیں۔ شاہزادہ والا تبار کے لیے ملک دکن میں قیام کے واسطے اس سے بہتر کیا موقع مل سکتا تھا یہ سنتے ہی شاہزادہ نے تین ہزار سوار لے کر حوالی احمد نگر میں پہنچ قلعہ کی حوالگی کا مطالبہ کیا۔ لیکن شاہزادے کے آنے کے پہلے ہی منجو خاں نے حبشیوں کو مغلوب کر لیا تھا۔ اور امداد کی ضرورت باقی نہ رہی تھی۔ بدیں وجہ قلعہ کی

حوالگی سے انکار کرنا پڑا لیکن شاہزادہ مراد ایسی گیدڑ بھکیوں میں کب آنے والا تھا فوراً قلعہ کا محاصرہ کر لیا۔ چاند بی بی جو نہایت عقل مند شجاع اور دلیر تھی اس نے احشام قلعہ کو لشکر مغل کے مقابلے پر کھڑا کیا۔ منجواں بھی فراہمی لشکر کی کوشش کرنے لگا مگر تمامی امراء اس کے خلاف تھے کسی نے ایسے نازک وقت میں اس کا ساتھ نہ دیا۔ ایسے نازک وقت میں سوائے عادل شاہ کے اور کسی سے امید نہ تھی ان سے طالب امداد ہوا۔ چاند بی بی نے بھی عادل شاہ کو لکھا کہ ایسے وقت میں آپ ضرور ہماری سرپرستی کیجئے۔ چاند بی بی سلطانہ اپنی بھانجی خدیجہ خاتون کی شادی میں (جو مرتضیٰ نظام شاہ سے منسوب تھی) بیجاپور سے ایسی گھڑی کی، احمد نگر آئی تھی کہ پھر پلٹ کر جانا نصیب نہ ہوا۔ ابراہیم عادل شاہ نے رفیع الدین شیرازی کو بھیج دیا کہ تم جا کر امراء کی جو آپس میں ناحق کٹے مرتے ہیں مصالحت کرادو تاکہ سب مل کر غنیمت کا مقابلہ کر سکیں۔ رفیع الدین شیرازی کے سپرد بہت سے کام تھے چنانچہ شہر بیجاپور کا گورنر بھی یہی تھا اور بادشاہ کے فرزند اکبر کا اتالیق بھی اور چالیس ہاتھی اور سات سو قطار اونٹ اور پندرہ سو گھوڑے بھی اسی کے سپرد تھے اور عاملوں اور حکام کی مکاتبت لوگوں کے عرائض کا غذا ت راز سب اس کے ہاتھ میں تھے اس نے بادشاہ کے حکم سے اپنے بیٹے کو قائم مقام کیا اور پہلے شاہ درگ گیا کہ وہاں اعتقاد الدولہ سہیل خاں خواجہ سراجو ایک بڑا امیر اور نہایت دلاور شخص تھا جس نے بڑے بڑے کام کیے تھے لیکن دوسرے امراء کی شکایتوں سے بادشاہ کی نظروں سے گر جانے سے قلعہ میں بیٹھ گیا تھا۔ سہیل خاں ایک کوس تک پیشوائی کو آیا اور بہت عزت و احترام سے رفیع الدین کو لے گیا وہاں جا کر دیکھا تو بادشاہی ٹھاٹ تھا بڑے کروفر سے رہتا تھا تمام محل آراستہ تھا۔ رفیع الدین نے بادشاہ کا پیغام من و عن کہا اور جو سو سہیل خاں کے دل میں تھا رفع کر دیا۔ سہیل خاں نے بادشاہ کی خدمت میں معذرت نامہ لکھا اور بادشاہ نے بھی فرمان خوشنودی اور خلعت سے سرفراز فرمایا۔ اس کے بعد رفیع الدین احمد نگر روانہ ہوا وہاں جا کر کیا دیکھتا ہے کہ تمام انتظام درہم برہم ہے اور خلایق از حد خائف و پریشان۔ تمام دیہات ویران، آہنگ خاں حبشی مع دیگر امراء کے بیس ہزار فوج کے ساتھ قلعہ کے باہر پڑا ہوا ہے۔ ابراہیم نظام شاہ مقتول کہ ایک لڑکا بہادر نظام شاہ پانچ چھ سال کی عمر کا خیر آباد میں تھا چاند بی بی نے اسے قلعہ میں بلا لیا تھا اور تخت پر بٹھادیا تھا۔ باغی امراء اس کے مخالف تھے اور قلعہ کو گھیر رکھا تھا اور چاروں طرف سے رسد بند کر دی تھی۔ رفیع الدین جب پہنچا تو آہنگ خاں نے اپنی تمام فوج کو آراستہ کر لیا۔ مقصود اس سے صرف اپنی طاقت بتلانی تھی اور فی الواقع بہت کچھ فوج ان لوگوں کے پاس تھی، اس دن تو ان لوگوں کے اصرار سے

رفیع الدین وہیں ٹھہر گیا دوسرے دن سید علی تاریخی جو ایک بہت بڑا امیر تھا مع ایک سرنوختی کے چاند بی بی کی طرف سے آکر رفیع الدین کو قلعہ میں بلا لے گیا وہاں بہادر شاہ کی خدمت میں پیش کیا گیا قلعہ میں بھی بہت سے امراء حیران پریشان تھے جنہوں نے آہنگ خاں حبشی کی شکایت کا پل باندھ دیا۔ رفیع الدین نے نہایت حکمت عملی سے کچھ دھمکی کچھ نرمی سے امراء مخالف کو رام کیا اور آپس میں مصالحت کی ٹھہرائی۔ چنانچہ بادشاہ ایک برج پر برآمد ہوا اور سب امراء نے آکر نذریں پیش کیں اور سب کو خلعت ملے اور تمام لشکر میں اطمینان و شادمانی پھیل گئی اور عادل شاہ کے حق میں سب نے دعائے خیر کی کہ اس کی بدولت سارا قصہ و فساد مٹ گیا۔ قلعہ کے لوگ باہر اور باہر کے اندر آنے جانے اور آپس میں اپنے عزیز واقارب سے ملنے جلنے لگے۔ بادشاہ کی طرف سے نئے نئے عامل مختلف مقامات پر مقرر ہوئے اور انتظام مملکت جیسا چاہیے چلنے لگا۔ ابھی نیا نیا معاملہ تھا چول برابر بیٹھنے نہ پائی تھی کہ پھر بعض فتنہ پردازوں نے جو کسی طرح امن چین نہ چاہتے تھے شر و فساد شروع کیا اور تین چار غلاموں کو قید کر کے بکھی ہوئی آگ کو دوبارہ بھڑکا دیا، ناچار قلعہ والے بھی مقابلے پر تیار ہو گئے اور بیس ہزار سواروں نے پہرہ قلعہ سمیٹ لیا۔ بادشاہ اگرچہ بہت کم سن تھا لیکن جب اس شورش کا حال سنا تو خود قلعہ کے برج پر برآمد ہوا اور اپنی فوج کو بلوائیوں کے منتشر کرنے میں ہمت دلاتا رہا۔ فریق مخالف کی طرف سے ایک چار چوبہ تیرا ایسا آیا کہ بادشاہ سے صرف ایک بالشت ہٹ کر پڑا اور بادشاہ بال بال بچ گیا۔ تیرا اس خواجہ سہاک حلق کے پار ہو گیا جو بے چارہ بادشاہ کی خواہی میں کھڑا تھا وہ وہیں مر گیا اسی طرح دو تین امراء تیروں سے زخمی ہوئے۔ آخر کار قلعہ پر سے گولہ باری شروع ہوئی بہت سے لوگ دشمنوں کے مارے گئے اور جو بچ رہے وہ بھاگ کھڑے ہوئے اور اس طرح رفیع الدین کی ساری کی کرائی محنت رائیگاں گئی۔ پھر دوبارہ رفیع الدین نے سب کو لعنت ملامت کی کہ ابھی کل کی بات ہے کہ تم سب نے قسم قسمی کی تھی اور عہدہ موافق کیے تھے اور اس قدر جلد تم نے شورہ پستی کی، تمہیں شرم نہیں آتی کہ شاہزادہ مراد تمہاری بغل میں لشکر لیے بیٹھا ہے اس کے مقابلے سے تو گئے گزرے اٹے آپس ہی میں کٹے مرتے ہو چکے تھیں عقل بھی ہے کہ اس کا انجام کیا ہونا ہے اور کیا یہی شیوہ نمک حلائی ہے، اتنے بے تمہاری تمہیت اور غیرت پر، عقل کے ناخن لو۔ اس طرح کی باتوں سے پھر وہ لوگ نرم پڑے اور صلح پر آمادہ ہوئے۔ چاند بی بی ہر گز راضی نہیں ہوئی اور کہا کہ آہنگ خاں میرے باپ کا زرخیز غلام ہے اس نے باپ بیویوں میں دشمنی ڈال دی، قید ہوا، میں نے اس کو قید سے چھڑایا اور اس مرتبہ امارت پر پہنچایا۔ کیا میرے ان

احسانات کا یہی بدلہ ہے کہ میرے لہو کا پیاسا ہو گیا ہے اور ہم کو مار کر خود سلطنت کا طلبگار ہے۔ اس کے سوائے اس نمک حرام کا اور کیا مقصود ہے جو اس طرح دو دفعہ ہم پر لشکر چڑھا کر لایا۔ ہماری ہی بلی اور ہم ہی سے میاؤں۔

عاقبت گرگ زادہ گرگ شود گرچہ با آدمی بزرگ شود
ایسے شخص کے قول و فعل پر میں کیسے اعتماد کروں جس کو ذرا ہم پر ترس نہ آیا اور ماہ رمضان المبارک میں قلعہ کا محاصرہ کر کے ہم پر آب و دانہ بند کر دیا اور ہم نے قلعہ کی باؤلی سے جس میں کھاری پانی ہے روزہ کھولا اور سڑا بسا اناج کھا کر دن کاٹے۔ اس آئے دن کی تکلیف سے تو ہم کو شاہزادے مراد کی کنیری منظور ہے مگر اس غلام کا احسان میں کبھی نہ لوں گی۔ چاند بی بی نے یہ سب حالات شاہزادہ مراد کو لکھ دیئے تھے اس نے اپنے والد ماجد اکبر بادشاہ کو من و عن کیفیت بذریعہ عرضداشت لکھ بھیجی۔ اکبر بادشاہ نے اس عرضداشت کو شاہزادہ سلیم کے سامنے ڈال دیا (جو آگے چل کر جہاں گیر بادشاہ کے نام سے مشہور ہوا) اور کہا کہ دیکھو خداوند اکبر کی قدرت کہ جو کام لشکر سے نہیں ہو سکتا خود بخود ہو جاتا ہے۔ انہیں دنوں میں ایک دن بہادر شاہ کے محل کی کوئی عورت اوپر چڑھی تھی دیکھتی کیا ہے کہ فصیل کے تلے بہت سے لوگ بیٹھے ہوئے ہیں اور ایک ڈھیر روپیہ اور اشرفیوں کا سامنے دھرا ہے جسے آپس میں سب بانٹ رہے ہیں اس نے چاند بی بی کو خبر دی۔ چاند بی بی نے جستجو کی تو معلوم ہوا کہ آہنگ خان نے جمعیت احتشام کو بہت کچھ روپیہ قلعہ کا دروازہ کھول دینے کے لیے دیا ہے۔ ان لوگوں کو بھی راز فاش ہو جانے کی خبر ملی اور آہنگ خاں کو کہلا بھیجا کہ چاند بی بی کو خبر ہو گئی ہے اب ہماری خیر نہیں بہتر یہ ہے کہ آپ اب پس و پیش نہ کریں جو ہونا تھا سو ہوا کل سویرے چلے آئیے ہم دروازہ قلعہ کا کھول دیں گے۔ حسب قرار داد آہنگ خاں آ پہنچا۔ دروازہ تو پوری طرح پتھروں سے ایسا چن دیا گیا تھا کہ کھل نہ سکا لیکن ایک کھڑکی کھول دی اور کہا کہ ادھر سے گھس آؤ۔ آہنگ خاں نے اپنے ایک غلام عنبر جلو کو کھڑکی میں سے گھسا دیا۔ چاند بی بی نے ہر چند چاہا کہ احتشام کی جمعیت اب بھی اپنے اس ارادے سے باز آئے ان کو نہایت منت سماجت سے بلوایا بھی مگر کوئی نہ آیا لڑنے مرنے پر تیار ہو گئے۔ بہت ہی کم لوگ چاند بی بی کی طلب پر حاضر ہوئے اور ان دونوں کے خوب لڑائی ہوئی اور تیر برسنے لگے پھر بھی چاند بی بی کے مٹھی بھر لوگوں نے ان بلوائیوں کو بھگا دیا اور قلعہ کی فصیل پر ملک صندل بریدی جس کا خطاب مسند عالی تھا دو سو حشم خاصہ کے ساتھ کھڑا ہوا بارود کے حقے کبھی آہنگ خاں کے لشکر پر پھینکتا تھا اور کبھی باغیوں پر۔ عنبر

بے طور پھنس گیا نہ آگے بڑھ سکتا ہے نہ پیچھے ہٹ سکتا ہے آخر کار اٹھنے پاؤں پھرا۔ آہنگ خاں قلعہ کے دروازے کے پاس پہنچا اور قریب تھا کہ دروازہ توڑ کر اندر گھس آئے کہ اس پر بھی بارود کا مینہ برسنے لگا کئی لوگ اس کے مارے گئے اور وہ بھی پسپا ہوا۔ کچھ لوگ احشام کے نکل بھاگے اور جو بچ رہے وہ کچھ مارے گئے کچھ پکڑ کر قید کر دیئے گئے۔ خلاصہ یہ کہ خداوند تعالیٰ کو جو منظور ہوتا ہے وہ ہو کر رہتا ہے۔ ”تدبیر کند بندہ و تقدیر کند خندہ“۔ رفیع الدین چودہ مہینے تک پڑا رہا اور تین چار مرتبہ اس نے شورش ٹھنڈی کی مگر جب دیکھو ہمیں آتش درکاسہ، آخر کار بالکل عاجز آ گیا اسی اثناء میں سرحد پر سے خبر آئی کہ سلطان مراد کے امراء دیہات اور پرگنہ جات میں لوٹ مار کرتے ہوئے بڑھتے چلے آ رہے ہیں اور ان کے پیچھے اور ایک لشکر جرار اس کی مدد کو بھی آ رہا ہے لامحالہ احمد نگر کو آتے ہی فتح کر لیں گے۔ رفیع الدین نے یہ سب حال بادشاہ کی خدمت میں لکھا اور منتظر صدور حکم کاربہا کہ وہاں سے فرمان صادر ہوا کہ اب تمہارا وہاں زیادہ عرصہ تک ٹھہرنا بالکل بے سود ہے فوراً چلے آؤ۔ چاند بی بی سے جب رفیع الدین نے رخصت طلب کی تو چاند بی بی نے کہا کہ میں تمہاری ازبس شکر گزار ہوں کہ تم نے اپنی طرف سے ہماری خیر خواہی میں کوئی دقیقہ اٹھا نہیں رکھا اور دو تین مرتبہ شر و فساد کو رفع دفع کر دیا لیکن اب تم ہم کو کس پر چھوڑے جاتے ہو ہمارا یہاں ایسا کوئی خیر خواہ بیٹھا ہے جو ان موذیوں کے پنجے سے ہم کو چھوڑائے گا۔ الغرض نہایت مجبوری اور آزر دگی سے چاند بی بی نے رفیع الدین کو اجازت دی۔ رفیع الدین احمد نگر سے بیجاپور روانہ ہوا۔ اس کے ساتھ بہت سے امراء مشایعت کو گئے اور اپنا درود دیکھتے رہے۔ قریب میں ہزار امراء و فضلاء و رعایا کے اسی وقت شہر سے نکل آئے ہوئے اور رفیع الدین کے ساتھ ساتھ بیجاپور تک آئے وہاں سے جدھر جس کے سینگ سمائے چلے گئے۔ چاند بی بی بے چاری قلعہ میں محصور ہو گئی تھی نجات کی کوئی صورت نظر نہ آتی تھی۔ ابراہیم عادل شاہ کا ایک سہارا تھا وہ بھی نہ رہا تو بحالت مجبوری مغلوں سے مصالحت کر لی اور ملک براہ ان کے تفویض کر دیا۔

شہر بیجاپور میں موئے مبارک کا ورود مسعود ۱۰۰۵ھ

غزہ محرم الحرام ۱۰۰۵ھ میں امیر محمد صالح ہمدانی چند موئے مبارک حضرت رسول مقبول صلی اللہ علیہ وسلم لے کر عازم بیجاپور ہوئے۔ بادشاہ کو جب یہ مرثوۃ جان بخش ملا تو سر کے بل چل کر زیارت سے مشرف ہوا اور اپنی دارالسلطنت میں یہ نعمت عظمیٰ آ جانے سے بے حد مسرور ہوا۔ ما یفتح اللہ للناس

مِنْ رَحْمَةٍ فَلَا مُمْسِكَ لَهَا (اللہ اپنی رحمت کا لنگر جو لوگوں کے لیے کھولے تو کوئی اس کا بند کرنے والا نہیں) محمد صالح ہمدانی کو انعامات بے شمار دیئے گئے اور اسی سال بادشاہ نے محمد صالح ہمدانی سے خواہش کی کہ قلعہ میں اس تبرک کو لائیں چنانچہ سید موصوف بمصداق إِذَا دُعِيتُمْ فَاسْتَجِيبُوا (جب کوئی بلائے تو خوشی سے چلا جانا چاہیے) قلعہ ارک میں تشریف لائے۔ بادشاہ خود استقبال کو گیا اور بہت کچھ نقد و جواہرات ان کی نذر کر کے اس گنج شایگان کو سر آنکھوں پر رکھا۔ بعد ختم ماہ مبارک محرم الحرام کے حضرت موصوف نے قصد سفر حجاز کا فرمایا۔ اس وقت پھر بارہ ہزار ہن نقد اور بہت تحفے اور ہدایا اور اقمشہ قیمتی نذر دیئے تب حضرت نے دو موئے مبارک جو چاندی کی نلی میں بند ہیں بادشاہ کو دیئے جن کی زیارت اب تک ایام متبرکہ میں ہوتی ہے اور آثار محل میں موجود ہیں جس کا تفصیلی حال بہ ضمن عمارات آئے گا۔

نورس پور کی بنا ۱۰۰۸ھ م ۱۵۹۹ء

۱۰۰۸ھ م ۱۵۹۹ء میں عادل شاہ نے بیجاپور سے دار السلطنت چار میل کے فاصلہ سے بجانب مغرب ایک پر فضا مقام پر منتقل کرنا چاہی۔ اس مقام پر ایک نئے شہر کی بنیاد ڈالی اور تمامی امرائے سلطنت اور تجار کو حکم دیا کہ اپنے اپنے مکانات وہاں بنائیں۔ تعمیر محلات و امکنہ شاہی و حصار شہر کا کام بالکلیہ شہنواز خاں کے سپرد کیا جو منصب شریف ”کار ملکی“ پر سرفراز تھا کہ جس سے بڑھ کر اور کوئی مرتبہ نہ تھا۔ شہنواز خاں نے ملکوں ملکوں سے مشہور کار یگر اور صناعتوں کو جمع کر کے نہایت اہتمام سے کام تعمیر کا شروع کیا۔ روایت کی جاتی ہے کہ آٹھ ہزار کار یگر اور مزدور صرف بادشاہ کے محلات پر لگے ہوئے تھے دوسرے امراء اور ذی مقدرت لوگوں اور تاجروں کے ہاں جو کام کرتے تھے ان کا تو کچھ شمار ہی نہ تھا۔ بادشاہ کا ارادہ یہ تھا کہ ایسا شہر بنے کہ جس کا جواب تمام ملک ہندوستان میں نہ ہو۔ خزانہ شاہی سے ہر طرح کی کمک اور امداد مالی ان لوگوں کو دی گئی جو اس خطے پر اپنے اپنے مکانات بنانے چاہتے تھے اور جب خزانہ شاہی کا دروازہ ان لوگوں پر نہایت سیر چشمی اور فراغت سے کھل گیا تو پھر کیا دیکھنا تھا ہر شخص ایک دوسرے سے تعمیر امکنہ میں سبقت لے جانا چاہتا تھا۔ شہر کی بنا نہایت عمدہ نقشہ پر بہت ہی مرغوب اور دلکش ڈالی گئی محلے اور پورے اور بازار فراخ و کشادہ سڑکیں۔ محلات عالی شان، دیوان خانے، بالا خانے، دکانیں، باغ، باغیچے، حوض، نہریں، سب تھوڑے ہی عرصہ میں بن کر تیار ہو گئے جنگل میں منگل ہو گیا۔ بادشاہ کا

ایک عظیم الشان محل نہایت تکلیف اور اہتمام اور انواع و اقسام کی سنہری اور لاجوردی رنگ آمیزی کا کہ جس کے دیکھنے سے دل کا کنول کھل جاتا تھا اور انسان محو حیرت رہ جاتا تھا بنوایا اور ہر طرح کے اعلیٰ درجے کے سامان فرش فروش ہانڈی لنتر جھاڑ فانوس سے سجایا گیا۔ محل کے سامنے ایک وسیع میدان بطور صحن کے رکھا گیا علاوہ اس کے چاروں طرف مطبخ اور خدمت گاروں اور پہرے والوں اور نوبتیوں کے رہنے کے مکانات طویلے اصطلبل سب ہی کچھ بنائے۔ محل شاہی کے عقب میں کئی زنانے محل مطلقاً اور لاجوردی محلات شاہی کے واسطے اسی خوبی اور آراستگی کے تیار کیے۔ دربار کے سامنے سے بیجاپور تک ایک نہایت چوڑی سڑک ڈالی جس کی دونوں جانب دو منزلہ دکانیں تھیں۔ بیچ میں ایک نہایت خوب صورت چوک تھی جس کا نام ”نانک چوک“ تھا جس کے چاروں طرف سے سڑکیں نکال کر مشین و مزین دکانیں بنائی تھیں۔ امراء، ارکان دولت، تاجروں اور متمولوں کے محلات کے علاوہ بے شمار مکانات بن گئے تھے۔ جا بجا بڑے بڑے حوض تھے جن سے انسان و حیوان سیراب ہوتے تھے چاروں طرف آب شیریں کی نہریں دوڑتی تھیں جن میں انواع و اقسام کے فوارے لگے ہوئے تھے۔ شہنشاہ نے خود اپنے لیے ایک نئی طرز کا عجیب خوش قطع محل بنایا تھا کہ جس کی خوبی کا حد و حصر نہ تھا۔ جس میں وسیع دالان، بالاخانے اور متعدد حجرے تھے۔ سب اپنی اپنی طرز پر نرالے۔ ہر جہ میں قابل دید صنعت نقاشی اور گلکاری اور طرح بہ طرح کی رنگ آمیزی طلائی اور لاجوردی، چاروں طرف چمن بندی جس میں نہایت خوش نما پھول کھلے ہوئے، لال بگری کی سڑکیں، سنگ مرمر کے حوض اور فوارے ابلتے ہوئے۔ غرض ایسا محل بنایا کہ دیدنہ شنید جو دیکھتا تھا محو حیرت رہ جاتا تھا اور اس کے بانی کی خوش سیقتی پر عیش عیش کرتا تھا۔ اگرچہ اس شہر میں بھانت بھانت کے لوگ تھے کوئی رومی، کوئی تری، کوئی ایرانی، کوئی تورانی، کوئی عربستانی مگر سب اس شہر کو دیکھ کر بے اختیار صدائے اسنت بلند کرتے تھے اور بے اختیار کہہ اٹھتے تھے کہ روئے زمین پر اس شہر مینو سواد کی نظیر نہیں ہے۔

اگر فردوس بر روئے زمین ست ہمیں ست و ہمیں ست و ہمیں ست
جب اس شہر کی بنیاد رکھی گئی اس کا نام نورہ تھا یہیں کا ایک شخص ایک شیشہ شہاب خوش گوارہ بادشاہ کے حضور میں لایا جس کے شغل سے بادشاہ بے حد مسرور ہوا اور ایک تازہ کیفیت مشاہدہ کی۔ علاوہ بے انتہا نفاست اور خوش ذائقگی کے اس سے ذرا بھی خمار یا سرگرائی نہ ہوئی بلکہ تفریح بے اندازہ ہوئی۔ تمام معطر ہو گیا۔ بادشاہ نے پوچھا کہ شراب کہاں کی ہے۔ عرض کیا کہ اسی گاؤں کی کشید کی ہوئی ہے

بادشاہ نے کہا ”امروز مرا کینے تو رسیدہ“ اس کو تقادل نیک سمجھ کر اس شہر کا نام نورس پور رکھ دیا اور نورس (اب بھی ساورن کو گنی اور نورس کہتے ہیں) کے لفظ کو لوگوں نے ایسا لیا کہ سکھ کا نام بھی نورس رکھ دیا اور تمام ملک میں سکھ نورس جاری ہو گیا۔ بادشاہ کا نام بھی نورس اور بادشاہ کی مہر پر بھی نورس کندہ کیا گیا۔ عادل شاہیوں کا جو زرد نشان ہے اس کا نام بھی نشان نورس رکھا گیا۔ بادشاہ کا وہ محل جس میں ہمیشہ رہتا تھا نورس محل کے نام سے نام زد ہوا۔ فن موسیقی میں ایک کتاب بھی نورس کے نام سے لکھی گئی۔ اور جب نویں تاریخ یوم جمعہ کو آپڑتی تھی تو عید نورس منائی جاتی تھی۔ بمصداق النَّاسُ عَلٰی دینِ مُلو کہم نورس کے لفظ کی ایسی قدر ہوئی کہ ظہوری نے اپنے دیباچہ کا نام بھی دیباچہ نورس رکھا اور محمد قاسم فرشتہ مؤرخ نے نورس نامہ لکھا۔ عبدالقادر جو ایک شاعر فصیح تھا وہ اپنا تخلص نورسی کرنے لگا۔

عید نورس

ابراہیم عادل شاہ بڑا رنگیلا بادشاہ تھا اس نے ایک نئی عید نورس کی نکالی یعنی جس چاند میں نویں تاریخ جمعہ کو آپڑتی عید منائی جاتی تھی۔ اور تمامی بڑے بڑے امراء مجلس رقص و سرود میں شریک ہوتے تھے اور چوں کہ بادشاہ کو خود فن موسیقی کا بہت شوق تھا، سب گاتے بجاتے تھے۔ اس دن دربار عام ہوتا تھا۔ اور سارے شہر کے امراء اور شوقین جمع ہوتے تھے۔ شہر کے تمام نامی گرامی قوال، گوئیے، کتھک، طوائف سب ہی آتے تھے۔ مشک و گلاب و عنبر، انواع و اقسام کے عطریات اور خوشبوئیں لٹھائی جاتی تھیں۔ ہر قسم کے فواکہ نادر اور انواع و اقسام کے لذیذ اور پُر لطف کھانے پکتے تھے جن سے تمام لوگ دسترخوان شاہی سے بہرہ اندوز ہوتے تھے۔ خد متگار، شاگرد پیشہ اور فقراء اور مساکین اور عامہ خلایق کو بھی کھانا کھلایا جاتا تھا۔ جتنے امراء کو سرفرازیں ہوتی تھیں نورس کی عید میں ہوتی تھیں۔ بادشاہ خود بھی نہایت خوش آواز تھا اور گانے کا شیدا ہی تھا۔ بچپنے سے اسے فن موسیقی کا شوق تھا جس کی وجہ سے اس فن کا استاد ہو گیا تھا۔ قریب چار ہزار گویوں کے دربار میں حاضر رہتے تھے جن میں سے بیشتر اپنے فن کی معراج الکمال پر پہنچے ہوئے اور مشہور زمانہ نامور استاد تھے۔

ان کے تین فرتے تھے۔ حضوری، درباری اور شہری۔ حضوری وہ تھے جو اپنے فن میں اعلیٰ درجے کی دست گاہ رکھتے تھے ایسے لوگ رات دن حاضر باش رہتے تھے۔ درباری وہ تھے جو سرپردے کے باہر شبانہ روز نشست رکھتے تھے۔ جو لوگ نور سپور میں رہتے تھے گانے بجانے کے شوقین تھے اور فن موسیقی کا

اکتاب کرتے تھے۔ ان سب کے نام درج سیاہ تھے اور سب کو ماہ بہ ماہ خزانہ عامرہ سے تنخواہ ملتی تھی۔ بعض بڑے بڑے گویوں کو بیش قرار جاگیریں تھیں، غرض ہر شخص خوش حال و فارغ البال تھا اور دن عید اور رات شب برات تھی۔ نورس پور کی تعمیر کا تفصیلی حال بہ ضمن عمارات آئے گا۔

اس شہر کی تیاری میں یکایک ڈھیل اس وجہ سے پڑ گئی کہ نجومیوں نے بادشاہ سلامت سے عرض کی کہ اگر دارالسلطنت بیجاپور سے اٹھایا گیا تو یہ کچھ سازگار نہ ہوگا اور ضرور کوئی آفت عظیم نازل ہوگی۔ دوسری روایت اس کے خلاف ہے کہا جاتا ہے کہ شہر روز بروز زیادہ تر آباد ہوتا جاتا تھا اور عمارات اور عالی شان محلات کثرت سے بنتے جاتے تھے اس طرح ۱۰۳۴ھ م ۱۶۳۴ء تک برابر ہر اعتبار سے شہر کی ترقی دن دوئی رات چوگنی ہوتی گئی کہ ملک عنبر ساٹھ ہزار فوج لے کر ٹوٹ پڑا اور شہر کو لوٹ کر تباہ و برباد کر دیا۔ شہر کی فصیلوں اور مورچوں وغیرہ کی ابھی تکمیل نہ ہونے پائی تھی کہ یہ آفت نازل ہوئی۔ بادشاہ کو اپنی کی کرائی محنت اس طرح غارت ہو جانے کا سخت قلق ہوا اور دل کھٹا ہو جانے سے نیادارالسلطنت بنانے کا خیال چھوڑ دیا۔

شاہزادہ مراد کا انتقال ۱۰۰۰ھ م ۱۵۹۸ء۔ شاہزادہ دانیال کا ملک دکن میں آنا اور اس کے بعد اکبر بادشاہ کا بہ نفس نفیس تشریف لانا۔ قلعہ اسیر گڈھ کا فتح کرنا اور ابراہیم عادل شاہ سے پیش کش طلب کرنا ۱۰۰۹ھ م ۱۶۰۰ء

اکبر بادشاہ نے شاہزادہ مراد کو خان خانان کے ساتھ بہت بڑا لشکر دے کر ملک دکن کے انتظام کے لیے متعین فرما دیا تھا۔ خان خانان نے ہر چند چاہا کہ دکن کے لوگوں کو راستے پر لانے اور اس معاملے میں عادل شاہ سے بھی مدد چاہی لیکن کچھ بھی کامیابی نہ ہوئی اور نظام شاہ کا ملک بھی نہ لے سکے جس کے لیے خاص کر کے دکن میں آئے تھے۔ بلکہ وہ لوگ بدستور خود مختار رہے۔ اکبر بادشاہ کو ان ناکامیوں کی خبر وقتاً فوقتاً پہنچتی رہتی تھی جس کے سبب سے وہ برآشفقت تھا۔ مزید برآں ۱۰۰۰ھ میں شاہزادہ مراد نے انتقال کیا۔ اکبر بادشاہ کو اپنے جوان بیٹے کی موت سے صدمہ عظیم ہوا۔ مگر اپنے دوسرے بیٹے شاہزادہ دانیال کو مع خان خانان کے اور تازہ دم فوج دے کر اپنے سے پیشتر بھیج دیا اور خود بھی ۱۰۰۹ھ میں ملک دکن کی طرف روانہ ہوا اور قلعہ اسیر گڈھ (قلعہ اسیر گڈھ جی آئی پی کے ریلوے اسٹیشن چاندنی سے چھ میل ہے جو بمبئی سے ۳۲۲ میل پر ایک چھوٹا سا اسٹیشن ہے۔ اس قلعہ کو آساہیر نے ۱۳۷۰ء میں بنایا تھا

جس کے نام سے یہ موسوم ہے۔ یعنی آساہیر گڈھ جو کثرت استعمال سے اسیر گڈھ ہو گیا۔ یہ قلعہ ۱۴۰۰ء میں شاہزادگان خاندیس کے قبضہ میں تھا۔ بادشاہ اکبر نے برہان پور کے ساتھ ۱۶۰۰ء میں اسے بھی فتح کر لیا۔ ۱۷۶۰ء میں باجی راؤ پیشوا کا قبضہ ہوا اور ۱۷۷۸ء میں مہاراجہ سیندھیہا کا۔ ۱۸۰۳ء میں جنرل ویلزلی نے فتح کیا اور دوسرے سال حسب صلح نامہ سورج انجن گاؤں مہاراجہ سیندھیہا کے تفویض کر دیا۔ آپا صاحب معزول راجہ ناگپور کو اس قلعہ میں پناہ دینے کی وجہ سے دوبارہ انگریزوں نے ۱۸۱۹ء میں محاصرہ کر لیا جب سے اب تک یہ قلعہ ایک بلند پہاڑ پر صاف دکھلائی دیتا ہے۔ یہ پہاڑ ۵۰ فٹ بلند ہے اور سطح سمندر سے بارہ تیرہ سو فٹ مرتفع ہے۔ شہر اب ویران ہے۔ قلعہ کی فصیل کے اندر اسی ایکڑ زمین ہے۔ قلعہ میں داخل ہونے کے صرف دو دروازے ہیں باقی ہر طرف ۸۰ فٹ سے ۱۵۰ فٹ تک گہری خندق ہے۔ اس پہاڑ پر کثرت سے پانی کے چشمے ہیں۔ پہاڑ کے دامن میں جو گاؤں ہے اس میں عمدہ انگور پیدا ہوتے ہیں اور ہمہ اقسام کا چھوٹا بڑا شکار ملتا ہے۔ (کا جہاں خضر خاں پسر راجے علی خاں باغی ہو گیا تھا محاصرہ کر کے فتح کیا۔ ادھر شاہزادہ دانیال اور خان خاناں نے قلعہ احمد نگر کا محاصرہ کر رکھا تھا۔ ان ہی دنوں میں اکبر شاہ نے شریف سردی کو ابراہیم عادل شاہ کے پاس بیجا پور روانہ کیا اور پیش کش کا سختی سے مطالبہ کیا۔ ابراہیم عادل شاہ نے غور کیا تو اپنے میں طاقت و مقاومت کی نہ پائی لہذا پیش کش گزرانے پر بادل ناخواستہ آمادہ ہو گیا اور دونوں بادشاہوں میں رشتہ اتحاد و یگانگت مستحکم ہو جانے سے بات دب دبا گئی۔

ابراہیم عادل شاہ کی صاحبزادی سلطان بیگم کی شادی شاہزادہ دانیال سے ٹھہرنا اور شاہزادہ دانیال کا اسی سال ۱۰۱۳ھ میں انتقال کرنا اور ۱۰۱۴ھ م ۱۶۰۵ء میں اکبر بادشاہ کا انتقال

شریف سردی کو بیجا پور بھیجنے کے تھوڑے ہی دنوں بعد اکبر بادشاہ نے سید جمال الدین حسین انجو کو جو مقربان بارگاہ سے تھا عادل شاہ کے پاس سلطان بیگم کی شادی شاہزادہ دانیال سے ٹھہرانے کے لیے بھیجا۔ ابراہیم عادل شاہ نے مصلحت اسی میں دیکھی اور بخوشی منظور کر لیا۔ دونوں طرف سے تیاریاں شروع ہو گئیں۔ مگر کُلُّ امْرِ مَرْهُونٌ بِاَوْقَاتِہَا پانچ سال بات کی بات میں گزر گئے۔ آخر کار یہ قرار پایا کہ شاہزادہ دانیال برہان پور سے احمد نگر تشریف لا کر عقد کر لیں اور اسی غرض سے شاہزادی سلطان

ہیگم کو مع سامان و اسباب جہیز جس کا اندازہ اسی پر سے کیا جاسکتا ہے کہ کس کی بیٹی اور کس کا بیٹا تھا۔ جمعیت امرائے عظام کے اوائل ۱۰۱۳ھ میں احمد نگر (بمبئی سے ۲۵۷ میل براہ منماڑے اور براہ ڈھونڈ ۲۱۸ میل۔ یہ شہر ایک بہت بڑا سول اور ملٹری اسٹیشن ہے۔ ریلوے اسٹیشن سے شہر تقریباً تین میل ہے اور چھاوٹی پانچ میل۔ مسلمان بادشاہوں کا بنایا ہوا قلعہ موجود ہے جس کے اطراف ایک گہری خندق ہے جس پر ایک پل ایسا بنا ہوا ہے کہ جب چاہا کھینچ لیا اور جب چاہا لگا دیا۔ اب اس قلعہ میں توپ خانہ اور کتب خانہ ہے۔ شہر سے چھ میل ایک بلند پہاڑی پر صلابت خاں کا مقبرہ ہے جو اب بطور تفریح گاہ کے استعمال کیا جاتا ہے۔ ٹرینسوال کی لڑائی کے بعد جو ۱۸۹۹ء میں ہوئی تھی بوری قیدی یہیں رکھے گئے تھے جو آگے چل کر اطاعت قبول کرنے سے چھوڑ دیئے گئے جن کی یادگار میں دو کتبے بھی انگریزی اور ڈچ میں لگائے گئے ہیں۔) روانہ کر دیا۔ شہزادہ دانیال نے جب خبر پائی کہ سارا بیجا پور احمد نگر پر امنڈ پڑا ہے تو متردد ہوا کہ اتنے بڑے لشکر کا آنا خالی از علت نہیں ایسا نہ ہو کہ درپردہ کچھ اور منصوبہ ہو۔ آخر کار خان خانان نے اس دوسرے کو رفع کیا اور شہزادہ دانیال احمد نگر میں رونق بخش ہوا لیکن بزم شادی شہر پنن (ضلع اورنگ آباد) میں ایک تحصیل ہے جہاں اہل بنود کے بہت سے مندر ہیں اور بڑی پرانی ہستی ہے بڑے بڑے عالی شان محل اب بھی موجود ہیں جن کا تعلق دیکھنے سے ہے۔ پنن دریائے گوداوری پر واقع ہے) میں قرار دی جو احمد نگر سے بیس کوس دریائے گوداوری پر واقع ہے۔ دلہن کو میر حسین انجو اور میر زاہد فرزند خان خانان کے ساتھ پنن روانہ کر دیا اور حکم دیا کہ پنن میں جشن شادی کے بعد برہان پور (بمبئی سے ۳۱۰ میل اور دہلی سے ۶۴۷ میل ہے۔ بمبئی پریزیڈنسی ختم ہو کر ممالک متوسط کا شروع ہے۔ شہر اسٹیشن ریلوے سے تین میل ہے۔ ۱۴۰۰ء میں ناصر خاں ملک خاندان کے پہلے خود مختار شاہزادے نے جو تارک خاندان کا تھا اس شہر کو بسا یاد و سو برس بعد شہنشاہ اکبر نے برہان پور فتح کر لیا۔ ۱۷۲۰ء میں نواب آصف جاہ نظام الملک قابض ہوئے اور یہیں رہنے لگے جن کا انتقال ۱۷۴۸ء میں ہوا۔ ۱۷۶۰ء میں پیشواؤں کا قبضہ ہوا جنہوں نے ۱۷۷۸ء میں مہاراجہ سیندھیا کو دے دیا۔ ۱۸۰۳ء میں انگریزوں نے شہر نے جو جنرل ولزلی (جو آگے چل کر ڈیوک آف ولنگٹن کے نام سے مشہور ہوا) کی لمانڈ میں تھاق فتح کیا اور دوسرے ہی برس بروئے صلح نامہ سورج انجن کاؤں پھر مہاراجہ سیندھیا کو واپس دے دیا۔ پھر ۱۸۶۰ء میں شمول و خروج علاقہ جات کے سبب برہان پور انگریزوں کے قبضے میں آ گیا اس وقت سے ممالک متوسط کے ضلع نماڑ میں شریک ہے۔ ۱۹۱۴ء میں جیمس اول بادشاہ انگلینڈ کا اپنی سہ نامس رو شہنشاہ اکبر کے دربار

میں حاضر ہوا اور شاہزادہ پرویز پسر بادشاہ جہاں گیر سے جو یہاں کا گورنر تھا برہان پور میں آکر ملا۔ ٹیورنیر Tavernier سیاح ہندوستان میں دو مرتبہ ۱۶۳۱ء و ۱۶۵۸ء میں آیا وہ برہان پور کی نسبت لکھتا ہے کہ یہ ایک بہت بڑا شہر ہے مگر ویران۔ اکثر مکانات چھپر کے نظر آتے ہیں البتہ کم خواب کی تجارت بہت کثرت سے ہے جو یہاں سے فارس، ترکی، مسکویا، پولینڈ، عرب، مصر، وغیرہ کو برآمد کی جاتی ہے۔ تمام شہر میں پانی کے نل دوڑتے تھے اور پانی کی افراط تھی۔ پانی کے نل لگانے میں بے نظیر انجینئرنگ، دانش مندی پائی جاتی ہے۔ اب بھی آٹھ نہروں کا پتہ لگتا ہے۔ شہر میں دو نہایت بڑی اور خوبصورت مسجدیں ہیں جن کی جھلک اسٹیشن سے درختوں کے اوپر نظر آتی ہے۔ شہر کے اطراف ایک مستحکم سنگین فصیل ہے جو ڈیڑھ مربع میل رقبہ گھیرے ہوئے ہے۔ قلعہ اب ویران ہے اس میں صرف اب زنانہ ٹرکس حمام باقی ہے۔ جس کی گنبد نمالداؤ کی چھتیں جن میں سے پانی رستا تھا اور سنگ مرمر کا مصفی اور مجلا فرش دیکھنے کے قابل ہے۔ دریائے تاپتی اس کے نیچے ہی بہتا ہے۔ ایک وسیع چبوترے پر سے جو ۸۰ فٹ بلند ہے دریا کا نظارہ عجیب لطف دیتا ہے۔ قلعہ اسیر گڈھ اس کے عقب میں ہے۔ برہان پور کی مصنوعات میں سنہری اور روپیلی تار کا کام اور پارچہ ہائے ریشمیں وزرڈوزی اب بھی اپنا جواب نہیں رکھتے۔ نوابان برہان پور کی تفریح گاہ لال باغ ریلوے اسٹیشن سے بالکل قریب ہے۔ ماہ جنوری سے اپریل تک اور اگست سے اکتوبر تک بہت سے اعراس اور میلے ہوا کرتے ہیں جس میں حضرت شاہ بھکاری کا عرس بہت مرجع خلایق ہے اور قریب قریب دس ہزار زائرین کے جمع ہوتے ہیں۔ برہان پور کے متصل اب بھی دو مواضع حضور پر نور سرکار عالی نظام دام اقبالہم کے قبضے میں ہیں جو تحصیل کنڑ ضلع اورنگ آباد کے تحت اور ایک کارپرداز کی زیر نگرانی ہیں جو اس بات کی یادگار ہیں کہ کسی زمانے میں یہ حصہ ملک بھی مملکت سرکار نظام میں شامل تھا۔) تک پہنچا کر بیجا پور واپس جائیں۔ امراء نے عرض کی کہ بادشاہ سلامت کا حکم صرف احمد نگر تک مشایعت کا ہے، پس خلاف حکم شاہی ہم آگے بڑھنے کی جرأت نہیں کر سکتے۔ اور خواہان معافی ہیں۔ اس لیے وہیں سے پلٹ گئے۔ شاہزادہ مع اپنی دلہن کے پٹن پہنچا اور بہت بڑا شاہی جشن کر کے برہان پور کو روانہ ہوا۔ قضار اسی سال اوائل ماہ ذی الحجہ میں شاہزادہ نے کثرت شراب خواری کی وجہ سے انتقال کیا۔ اکبر شاہ کو یہ دوسرا داغ پہنچا۔

ہر دم زمانہ داغ دگر گو نہ می دہد یک داغ نیک ناشدہ داغ دگر دہد

اس دہرے صدے سے کمر جھک گئی اور دوسرے ہی سال ۱۰۱۳ھ ۱۶۰۵ء میں دنیا سے رخصت ہوا

تاریخ وقات اس مصرع میں ہے ”اسف کشید ملائک ز فوت اکبر شاه“۔

اکبر کی وفات کے بعد شاہزادہ سلیم ملقب بہ جہانگیر بادشاہ تخت نشین ہوا۔

فاطمہ سلطان دختر ابراہیم عادل شاہ کی شادی سید شاہ حبیب اللہ حسینی سے ۱۰۱۲ھ

مسماة فاطمہ سلطان المعروف بہ بادشاہ صاحبہ کی شادی سید حبیب اللہ حسینی بن شاہ ید اللہ حسینی (جو

حضرت سید محمد گیسو دراز المعروف بہ خواجہ بندہ نواز حسینی کی اولاد میں سے تھے) نہایت تزک و احتشام

سے ۱۰۱۲ھ میں ہوئی۔ نکاح فاضل کامل نقی شاہ محمد بیگی جو سلطنت میں ایک بلند پایہ امیر تھے، نے باندھا

اور خطبہ نکاح خود حسب ذیل لکھا۔

بَعْدَ التَّحْمِيدِ وَالتَّمْهِيدِ وَالْخُطْبَةِ وَكَانَ مَنْ رَغِبَتْ فِي هَذَا الْأَمْرِ الْخَطِيرِ السَّيِّدِ

الْحَسْبِ وَ النَّسَبِ النَّسَبِ الْعَاقِلِ الْبَالِغِ الْمُسَمَّى شَاهِ حَبِيبِ اللَّهِ بْنِ شَاهِ يَدِ اللَّهِ مِنْ

أَوْلَادِ السَّيِّدِ مُحَمَّدِ الشَّهِيرِ بِهِ كَيْسُو دَرَّازَ وَهُوَ فِي سَنَةِ سَبْعِ عَشَرَ فَتَزَوَّجَ الْجَرَّةَ

الْمُخَدَّرَةَ الْبَالِغَةَ الْعَاقِلَةَ زُبْدَةَ أَقْرَانِهَا وَ بَلْقَيْسَ زَمَانِهَا الْمُسَمَّاةَ فَاطِمَةَ سُلْطَانَ الْمَشْهُورَةَ

بِبَادِشَاهِ صَاحِبَةِ بِنْتِ سُلْطَانَ الْأَعْظَمِ وَالْخَاقَانَ الْمُكْرَمِ مَالِكِ الرَّقَابِ الْأَمَمِ السُّلْطَانَ ابْنَ

السُّلْطَانَ إِبْرَاهِيمَ عَادِلِ شَاهِ خَلَّدَ اللَّهُ مُلْكُهُ وَ أَجْرَى السَّعَادَةَ فَلِكُهُ وَ كَانَ دَارَ السُّلْطَنَةِ

بِجَاغُورِ الشَّهِيرَةِ بِدِيَابُورِ فَزَوَّجَهَا بِدَارِ السَّعَادَةِ الشَّهِيرِ بِهِ سَبْرَ مَحَلِّ الْكَائِنَةِ بِدَارِ

السُّلْطَنَةِ الْمَذْكُورِ بِإِيجَابِ قُبُولِ وَ سَمَاعِ الشُّهُودِ الْإِيجَابِ وَ الْقُبُولِ مَعًا مِنَ الْمَوْجِبِ وَ

الْقَابِلِ فِي مَجْلِسِ الْعَقْدِ بَعْدَ مَا تَرَاضَوْا عَلَى مَهْرٍ قَدْرُهُ أَرْبَعُ آلَاسِ فَرَسٍ وَ خَمْسَمِائَةِ مِنْ

ذَهَبٍ وَ أَلْفِ كَنْدِي حَرِيرٍ وَ أَلْفِ رَأْسِ جَمَلٍ وَ أَلْفِ كَنْدِي لَارِي فَضَّةٍ وَ وَاحِدٍ لِكَ دِينَارٍ

وَ وَاحِدٍ فِيلٍ أَيْضًا وَ خَمْسَمِائَةِ عَبْدٍ حَبَشِيٍّ وَ خَمْسَمِائَةِ عَبْدٍ تُرْكِيٍّ وَ خَمْسَمِائَةِ عَبْدٍ

دَكْهَنِيٍّ وَ خَمْسَمِائَةِ جَارِيَةٍ وَ الَّذِي زَوَّجَهَا وَ كَيْلَ إِلَيْهَا الْمُقْرَى إِلَيْهِ وَ هُوَ الْفَاضِلُ الْكَامِلُ

الْوَرَعُ الزَّاهِدُ الْمُسَمَّى شَاهِ مُحَمَّدِ بْنِ السَّيِّدِ نُورِ الدِّينِ السَّيِّدِ مُحَمَّدِ الشَّهِيرِ بِالْمُلْكِي

الْمَجَالِسِ يَقُولُ مُخَاطَبًا بُوَكَيْلِ الزَّوْجِ الْمَذْكُورِ الْمُسَمَّى خَلِيلِ اللَّهِ زَوْجَتْ مَوْكَلِي

فَاطِمَةَ سُلْطَانَ الْمَدْعُورَةَ بِإِدْشَاهِ صَاحِبَةِ بِنْتِ إِبْرَاهِيمَ عَادِلِ شَاهِ بِمُوكَلِّكَ شَاهِ حَبِيبِ اللَّهِ

بِنِ شَاهِ يَدِ اللَّهِ وَ قَبْلَ الْقَاضِي خَلِيلِ اللَّهِ وَ كَيْلِ الزَّوْجِ الْمَذْكُورِ وَ قَبْلَ تَزْوِيجِهَا شَاهِ

حَبِيبُ اللَّهِ بْنِ شَاهِ يَدُ اللَّهِ الْمُشَارُ إِلَيْهِ وَهُوَ حَاضِرٌ فِي مَجْلِسِ الْعَقْدِ وَ سَمِعَ الْإِيْجَابَ وَالْقُبُولَ حُضَارِ الْمَجْلِسِ وَهُمْ إِخْلَاصُ خَانَ وَ شَهْنَوَازِ خَانَ وَ شَجَاعَتِ خَانَ وَ رُومِي خَانَ وَ مَلَا يُوسُفِ خَانَ وَ كَشْفَدَارِ خَانَ حُضَارَةَ الْمُخَدَّرَةِ الْمَذْكُورِ زَوْجَهُ كِتَابِ الْمَذْكُورِ بِالْمُهْرِ الْمَسْطُورِ فَلَهَا الْوَسْطُ مِنَ الْعَبْدِ وَالْجَوَارِي وَالْخَيْلِ وَالْجَمَالِ وَ أَنْشَاءً فِي مِنْهَا عَلَى أَنْ لَا تَزُوجَ عَلَيْهَا وَلَا يَسْتَرِي عَلَيْهَا فَإِنْ وَقِيَ بِذَلِكَ وَ إِلَّا يُؤَدِي لَهَا مَهْرٌ مِثْلَهَا. بَارَكَ اللَّهُ تَعَالَى لَهَا وَ جَمِيعَ شَمْلِهَا وَ رَزَقَ مِنْهَا كَثِيرًا طَيِّبًا فَتَزُوجَ نِكَاحًا صَحِيحًا سَرِيعًا نَافِدًا لَا رَحْبَةَ فِيهِ وَ لَا فَسَادَ وَ زَوْجَهَا هَذَا كُفُوَهَا وَ لَيْسَ مِنْهَا سَبَبٌ يُؤَدِي إِلَى نَقْضِ النِّكَاحِ أَوْ فُسَادِهِ وَ هِيَ امْرَأَةٌ لِهَذَا النِّكَاحِ الْمَوْصُوفِ وَ هَذَا الصِّدَاقُ لَهَا وَ عَلَيْهِ وَ حَرَّرَ ذَلِكَ فِي تَارِيخِ أَرْبَعِ عَشَرَ وَ أَلْفٍ مِنَ الْهَجْرَةِ النَّبَوِيَّةِ عَلَى صَاحِبِهَا أَفْضَلَ الصَّلَاةِ وَ اكْمَلَهَا.

احمد نگر میں امراء کی کٹا چھنی ملک عنبر کا خان خاناں کو پس پا کرنا ۱۰۱۰ھ

سلطنت نظام شاہی کے امراء میں روز بروز مخالفت بڑھتی جاتی تھی اور اگرچہ کئی بڑے بڑے لوگ بیچ بچاؤ کرنے کو آئے لیکن نتیجہ کچھ نہ ہوا اور آئے دن کی جنگ و جدال سے ہزار ہا آدمی مارے گئے خاناں جو رکن السلطنت ہند تھا اور ایک مدت سے ملک دکن میں رہ کر رعایا کو ہمیشہ ہموار کرتا رہتا تھا آخر کار قلعہ احمد نگر اور مضافات پر قابض ہو گیا باقی ملک وسیع امراء نے نظام شاہیوں کے قبضے میں بدستور رہا۔ ملک عنبر حبشی جو خاندان نظام شاہیہ کا ایک غلام تھا اور بہت عقل مند اور بہادر تھا اس نے ایک دوسرے حبشی غلام راجو منامی کی شرکت سے قلعہ دولت آباد پر قبضہ کر لیا تھا وہ احمد نگر چلا آیا اور مرتضیٰ نظام شاہ کو تخت پر بٹھا دیا اور خان خاناں یعنی مغلوں کی فوج سے سخت مقابلہ کیا اور ان کو پسپا کیا۔ یہ خبر جہانگیر بادشاہ کو پہنچی تو خان خاناں کی کم ہمتی اور نالائقی سے سخت ناراض ہوا اور سمجھ گیا کہ اس نے دکھنیوں سے سازش کر لی۔ خان خاناں کے دشمنوں کو اچھا موقع ملا انہوں نے اور بات پکی کر دی آخر کار بادشاہ نے خان خاناں کو واپس طلب کر لیا جو ۱۰۲۰ھ میں دہلی پہنچ گیا اور اس کے بعد خود بادشاہ دکن کو روانہ ہوا۔

جھانگیر بادشاہ کا عزم دکن۔ ماں کے مانع ہونے پر فسخ عزیمت اور دوبارہ خان
خانان کو روانہ کرنا

جھانگیر کی والدہ نے جب سنا کہ بادشاہ دکن جا رہا ہے تو محبت مادری کے جوش میں مانع ہوئی کہ دو بھائی
تمہارے جو ان مارے گئے ملک دکن کا سفر ہم کو سازگار نہیں ہے میں تمہیں ہرگز جانے نہ دوں گی اور
رونے لگی کہ تم کو دکن جانے کی ایسی کیا ضرورت ہے خداوند تعالیٰ نے سارے ملک ہندوستان کی
پادشاہت دے رکھی ہے اب اس سے زیادہ اور کیا چاہئے خدا کا شکر کرو اور قانع رہو اور اگر ملک دکن کے
فسخ کرنے کا شوق ہی ہے تو خود جانے کی کیا ضرورت ہے خان خانان کو کیوں نہیں بھیجتے وہ تمہارے باپ
کے وقت کا قدیم نمک خوار وفادار ہے اس سے ناحق خود غرضوں نے تم کو بد نظن کر دیا ہے ورنہ
درحقیقت خان خانان اور اس کے بیٹوں کے کارنامے اس قابل نہیں کہ چشم پوشی کی جاسکے یہ سندھ اور
کجرات اور بعض حصص ملک دکن کا فسخ کرنا کوئی منہ کانوالا تھا پھر دیکھو انہوں نے جان لڑائی اب بھی اگر
اس مہم پر انہیں کو بھیج دو تو مجھے یقین کامل ہے کہ جہاں تمہارا پسینہ گرے گا وہ اپنا خون بہائیں گے اور ان
شاء اللہ تعالیٰ ضرور کامیابی ہوگی۔ بادشاہ نے اپنی پیاری ماں کا کہنا ٹالنا مناسب نہ جانا اور ارادہ فسخ کر کے
خان خانان کو بلایا اور اس کو بہت کچھ تسلی و تشفی دے کر دکن کی مہم پر جانے کا حکم دیا۔

ملک عنبر کا عادل شاہ سے مدد لینا۔ عادل شاہ کا قلعہ قندھار دے دینا اور عنبر کے

ایک لڑکے کی شادی بیجاپور کے ایک امیر سے

خان خانان جب دہلی چلا گیا تھا تو ملک عنبر عادل شاہ کی طرف رجوع ہوا اور عرض کی کہ میں سلطنت
نظام شاہی کا قدیم نمک خوار ہوں اور حضرت ہی کا دست گرفتہ ہوں اور ان دونوں سلطنتوں کا ہمیشہ سے
چولی دامن کا ساتھ رہا ہے پس بدون حضرت کی امداد و تسکین کی ہماری کلو خلاصی ناممکن ہے اب خان
خانان دہلی گیا ہے ضرور وہاں سے بہت بڑا لشکر لے کر چڑھائی کرے گا میرے ایسے ہی بیانات و طاقت
ہے کہ اس کا مقابلہ کر سکوں۔ لامحالہ حضور کی امداد کے سوائے ہمارا ٹھکانا نہیں ہے۔ قلعہ احمد نگر پر تقسیم
سے قبضہ کر ہی لیا ہے، اب ہمارے لیے کوئی ٹھکانے کی جگہ نہ رہی کہ جہاں ذخیرہ اور خزانہ رکھ سکیں اگر
قلعہ قندھار جو ابراہیم نظام شاہ کے بعد حضور کے قبضہ میں آیا ہے، ہم کو بخش دیا جائے تو خاطر جمعی سے

وہاں بیٹھ کر میں بہت کچھ بندوبست کر سکوں گا۔ علاوہ اس کے میں آپ کو بھی اپنا مالک سمجھتا ہوں اور اقدام مبارک سے جدا نہیں ہوں اور چاہتا ہوں کہ میرے تعلقات سلطنت بیجاپور سے قوی اور مستحکم ہو جائیں اور ہم چشموں میں خانہ زاد کی آبرو بڑھے تفصیل اس اجمال کی یہ ہے کہ اگر حضور پر نور غلام زاد کا عقد کسی خانہ زاد درگاہ کی لڑکی سے فرمادیں تو ہر آئینہ موجب عزت افزائی و تقویت تعلقات ہے۔ ابراہیم عادل شاہ کو دل سے بقائے خاندان نظام شاہی مرکز خاطر تھی، تینوں درخواستوں کو بخوشی منظور کیا۔ قندھار کا قلعہ واگزاہت کر دیا اور دس ہزار سواران منتخب کا لشکر دیا۔ اور تین لاکھ ہن سالانہ اس لشکر کی نعل بندی کے لیے علاحدہ مقرر کیے اور بیجاپور کے ایک غلام مخصوص بارگاہ یا قوت خاں کی لڑکی کا عقد عزیز الملک سدھی عنبر کے بڑے لڑکے سے ٹھہرا دیا۔ جب سب کچھ تیاری ہو چکی تو مولانا سید حبیب اللہ کو جنیر جو تخت گاہ نظام شاہیاں تھا عزیز الملک کے لانے کے لیے بھیجا۔ صاحب موصوف عزیز الملک کو بیجاپور لے آکر اور بڑی دھوم دھام سے شادی ہو گئی اور مع الخیر جنیر کو وداع کر کے واپس گئے۔ جنیر میں سدھی عنبر نے بڑا جشن کیا اور تمامی امرائے عادل شاہی کی آؤ بھگت کی اور بہت کچھ تحفہ تحائف دیئے۔ اسی عرصہ میں خان خاناں دہلی سے برہان پور واپس آیا اور عادل شاہ اور سدھی عنبر کو اپنے آنے کی اطلاع دی۔ سدھی عنبر نے ظاہر داری برتی اور خود خان خاناں کی ملاقات کو گیا۔

شاہزادہ پرویز اور مان سنگھ کا دکن میں آنا ۱۰۱ھ

خان خاناں کے دکن میں پہنچ جانے کے چھ مہینے بعد ۱۰۱۷ھ میں جھانگیر نے اپنے منگلے بیٹے شاہزادے پرویز کو راجہ مان سنگھ کے ساتھ جو ایک بڑا رکن ریاست تھا ملک دکن کی مہم پر روانہ کیا جب یہ لوگ برہان پور پہنچے تو ملک عنبر نے بھی اپنا لشکر ان کے مقابلے کو بھیج دیا۔ مان سنگھ کو اپنی بہادری کا بڑا غرہ تھا اس نے کہا کہ دکھنی سوائے لوٹ مار اور قزاقی کے باقاعدہ جنگ کیا جائیں اب ذرا میدان میں تو آئیں میں ان کے خنہ درست کر دوں گا۔ اور ایسا سبق دوں گا جو مدت العمر یاد رہے۔ نظام شاہی فوج راجہ مان سنگھ کی تعلق اور اس کی بے شمار فوج دیکھ کر گھبرا گئی اور ابراہیم عادل شاہ سے اور مدد طلب کی۔ عادل شاہ کی فوج چو طرف بٹی ہوئی تھی کچھ کرناتک میں مفسدہ پردازوں کی سرکوبی کر رہی تھی کچھ ادھونی کے قلعہ کے محاصرے میں تھی اور کچھ پہلے ہی احمد نگر آچکی تھی۔ بریں ہم چار ہزار سوار جرار اور بھیجے لیکن احمد نگر کی مرہٹہ فوج جو تتر بتر ہو گئی تھی وہ بھی قریب دس ہزار کے سمٹ آئی۔ یہ مرہٹے لوٹ مار کے

وے عادی تھے انہوں نے مغلیہ لشکر کے اطراف بارہ بارہ کوس تک زراعت کو تلف کر کے چنیل میدان کر دیا کہیں گھانس کا تنکا تک باقی نہ رہا۔ اور خوب جان توڑ کر لڑتے اور مقابلہ کرتے تھے کہ کھنیوں کا نام رکھ لیا اور مغلوں کے چھکے چھوڑا دیئے۔ ہزار ہا آدمی دونوں طرف کے مارے گئے۔ راجہ ان سنگھ کا برادر نسبتی اور چند امرائے نامور بھی مارے گئے۔ الغرض روز بروز مشکلات بڑھتی جاتی تھیں اور پھر قحط کی مصیبت جدا۔ مویشی کو دانہ چارہ ندارد گھوڑے اونٹ سب بن موت کثرت سے مرنے لگے اور چاروں طرف ان کی نعشیں سڑنے لگیں اور مرہٹے اپنے مزے میں تازہ دم تھے روز دھاوے مارتے اور لوٹ مار کرتے تھے آخر کار شاہ زادے پرویز نے صلاح کی کہ یہاں سے اٹھ کر ملک کے اندرونی حصے میں چلیں کہ وہاں غلہ تو ملے گا۔ خان خاناں کو اس ارادے کی خبر ملی تو اس نے شاہزادے کو لکھا کہ ہرگز آگے بڑھنے کا قصد نہ فرمائیے کہ اس موسم گرما میں سب جگہ یہی حال ہے بہتر یہ ہے کہ برہان پور تشریف لائیے۔ چندے یہاں سستا کر پھر حسب اقتضائے وقت جیسا مناسب ہو گا کیا جائے گا۔

مغلوں کے لشکر کی شکست اور قلعہ احمد نگر پر د کھنیوں کا قبضہ

امرائے دہلی نے خان خاناں کی صلاح کو نہ سنا اور اسے خود غرض اور د کھنیوں کی پاس داری پر محول کیا اور احمد نگر کی طرف چل نکلے۔ مرہٹوں کے لشکر نے چاروں طرف سے روک تھام کی۔ بہ ہزار مشکل لڑتے مرتے عادل آباد (عادل آباد مملکت نظام کا ایک ضلع ہے جو چاندہ کے ہم سر حد جی۔ آئی۔ پی۔ ریلوے کی شاخ وردا بلہار شاہ کے متصل ہے) تک پہنچے آخر کار ایسی جگہ اترے کہ جو بالکل کوہستان اور سنگلاخ تھا اور پہاڑوں کی بڑی بڑی گھانیاں تھیں۔ د کھنیوں نے ان کو گھیر لیا اور بہت سے لوگوں کو مار ڈالا۔ شاہزادہ پرویز گھبرا گیا اور پھر خان خاناں کو لکھا کہ تمہاری صلاح پر عمل نہ کرنے سے ہم پر یہ مصیبت پڑی ہے اب تم کسی تدبیر سے ہم کو اس بلا سے نکالو۔ خان خاناں نے فوراً امرائے دکن کے نام متعدد خطوط لکھے کہ اس لشکر میں جہاںگیر بادشاہ کا صاحبزادہ ہے ایسا نہ ہو کہ خدا نخواستہ اس کوئی نقصان پہنچے تو د کھنیوں کے منہ کو کالک لگ جائے گی اور تمہارا جن بچہ کو لھو میں پلوا دیا جائے گا اس لیے مناسب ہے کہ تم ان کی راہ چھوڑ دو۔ امرائے نظام شاہی اور عادل شاہی نے کہا کہ دشمن تو بالکل عاجز آئے ہیں اب ہم کو ان کے مارنے کی کیا ضرورت وہ خود پانچ چھ روز میں اس مصیبت سے ہلاک ہو جائیں گے اس لیے مفت کر مداشتن خان خاناں کی نیک صلاح پر کار بند ہونے اور بہ ہزار خرابی و جاں کا ہی مغلوں کا لشکر

نہایت خستہ اور تباہ حال ہو کر برہان پور پہنچا لیکن امرائے دہلی سب کا یہی خیال تھا کہ یہ ساری مصیبت پر خان خانان کے سبب سے آئی ہے اور ایک ایک کی دس دس لگا کر بادشاہ کو خبر دی بادشاہ پھر برہان پور گیا۔ نظام شاہی اور عادل شاہی لشکر مغلوں کے لشکر کو برہان پور تک نکال کر پلٹا تو قلعہ احمد نگر محاصرہ کر لیا۔ قلعہ کے لوگ اس آس پر دن کاٹ رہے تھے کہ اب شاہ زادہ پرویز ہماری مدد کو آتا ہے مگر جب سنا کہ وہ برہان پور چلا گیا تو ان کے ہاتھ کے طوطے اڑ گئے اور سوائے قلعہ کو حوالہ کر دینے کے اور کوئی مفر نہ تھا اس کے بعد سب کے سب گرتے پڑتے برہان پور پہنچے اور اس طرح قلعہ احمد نگر پھر دکھنیوں کے ہاتھ آ گیا۔

مر ترضی نظام شاہ اور ملک عنبر کی ناچاقی اور ابراہیم عادل شاہ کے سمجھانے بجھانے سے مل جانا ۱۰۱۹ھ

۱۰۱۹ھ میں نظام شاہ جنیر سے آکر دولت آباد میں رہ پڑا تھا۔ اتفاقاً اس زمانے میں ملک عنبر اور مر ترضی نظام شاہ کے ناچاقی ہو کر خصومت بڑھتی چلی جا رہی تھی۔ پہلے بھی ۱۰۱۶ھ میں دونوں کے ان بن ہو گئی تھی تو ابراہیم عادل شاہ نے ملا دیا تھا اب بھی وہی بیچ میں پڑا اور کہا کہ تم دونوں ایک طباق میں کھاتے ہو اور دونوں کے دل مکدر۔ ایسا نہ ہو کہ تیسرا اچک لے جائے اور بہت کچھ زجر و توبیخ کی اور اونچ نیچ سمجھا کر دونوں کو گلے ملوادیا۔

خان اعظم کی دکن پر چڑھائی اس کے بعد عبداللہ خاں حاکم گجرات کا محاصرہ قلعہ دولت آباد میں شکست پانا ۱۰۲۰ھ

شاہزادہ پرویز کو جب شکست ہوئی تو ملک عنبر کے مقابلے کے لیے جہانگیر بادشاہ نے ۱۰۲۰ھ میں خان اعظم کی سرکردگی میں ایک بہت بڑا لشکر بھیجا اور عبداللہ خاں حاکم گجرات کو بھی اپنی فوج لے کر دکن جانے کا حکم دیا چنانچہ دولت آباد کا محاصرہ کر لیا ملک عنبر نے مر ترضی نظام شاہ کو قلعہ میں چھوڑ کر موضع کھڑکی کے چٹیل میدان میں جو دولت آباد سے پانچ کوس پر ہے لشکر ڈال دیا۔ کھڑکی دکنی زبان میں سنگلاخ کو کہتے ہیں اسی وجہ سے اس موضع کا نام کھڑکی تھا۔ ملک عنبر کو بڑی بھاری لڑائی کے بعد فتح کامل نصیب ہوئی عبداللہ خاں شکست کھا کر گجرات واپس گیا۔ ملک عنبر نے اس جگہ کا نام فتح نگر رکھ دیا

جسے آگے چل کر اورنگ زیب نے آباد کیا اور اورنگ آباد (منماڑ جنگلشن سے ۷۱ اور حیدر آباد سے ۳۰۹ میل مستقر صوبہ داری ہے) نام رکھا۔

شاہزادہ خرم کا ملک دکن کو فتح کرنا ۱۰۲۴ھ

شاہزادہ پرویز اور راجہ مان سنگھ دونوں مدتوں تک دکن میں رہے مگر فتح نہ کر سکے آخر کار بادشاہ نے ان کو واپس بلا کر ۱۰۲۴ھ میں شاہزادہ خرم کو جو آگے چل کر شاہ جہاں کے لقب سے بادشاہ ہوا دکن کی مہم سر کرنے کے لیے بھیجا۔ پہلے پہل تو ملک عنبر نے مقابلہ کیا مگر پھر آگے چل کر بہ مصلحت وقت سارا ملک نظام شاہی سوائے قلعہ دولت آباد کے صلح کر کے حوالہ کر دیا اس از غیبی فتح سے بادشاہ بے انتہا خوش ہوا۔ اور اس فتح کی خوشی میں شاہ جہاں کا خطاب سر فراز فرمایا اور ایک الماس جس کی قیمت ایک لاکھ روپے تھی جو شاہ عباس بادشاہ خراسان نے جہانگیر بادشاہ کو بطور تحفہ دیا تھا وہ بھی سر فراز فرمایا۔

ابراہیم عادل شاہ کا قلعہ بیدر پر قبضہ کرنا ۱۰۲۹ھ سلطان خسرو کی وفات ۱۰۳۰ھ
قلعہ کرنول کی فتح ۱۰۳۱ھ

۱۰۲۹ھ میں ابراہیم عادل شاہ نے بیدر پر لشکر کشی کی اور برید یہ خاندان کے آخر امیر برید کو مع اس کے فرزندوں کے قید کر کے بیجاپور لے آئے اور اسی سال سے قلعہ بیدر عادل شاہیوں کے قبضے میں آگیا۔ ملک عنبر کو فرصت ملی اس نے جہر جھری لی اور جو ملک دفعہ مغلوں کو دے دیا تھا پھر دبا بیٹھا۔ شاہ جہاں کو ملک نکل جانے کا سخت قلق ہوا اور شاہزادہ خرم عرف شاہ جہاں کو پھر دکن پر بھیجا۔ اور اس کے ساتھ ہی جہانگیر کا بڑا لڑکا سلطان خسرو جو نظر بند تھا وہ بھی آیا اور یہاں آکر ۱۰۳۰ھ میں بمقام برہان پور مر گیا اور ۱۰۳۱ھ میں اس فوج نے جو قلعہ ادھونی پر متعین تھی قلعہ کرنول فتح کر لیا اور "ابراہیم بت شکن" اس فتح کی تاریخ ہے۔

ملک عنبر کا بیجاپور کو لوٹنا اور نورس پور کی اینٹ سے اینٹ بجا دینا ۱۰۳۴ھ م

۱۶۲۴ء اور ملک عنبر کی وفات ۱۰۳۵ھ ۱۶۲۵ء

دیکھئے دنیا کی حالت یہی ملک عنبر عادل شاہ کی جو تیاں اٹھاتا تھا اور عادل شاہ کا بڑا دم مارتا تھا۔ کزشتہ واقعات ان متواتر احسانات کو بتا رہے ہیں جو ابراہیم عادل شاہ نے ملک عنبر کے ساتھ کیے اور ہر دفعہ اس

کو ملک دی اور عادل شاہ ہی کی بدولت ملک عنبر کامیاب و فاتح المرام رہا۔ ملک عنبر کا دماغ فلک ہفتم پر تھا وہ کسی کو خاطر میں نہ لاتا تھا اور اپنے جامے سے باہر ہو گیا تھا اور بات بات پر ابراہیم کے سر چڑھنے اور گستاخی کرنے لگا۔ ابراہیم عادل شاہ نے جب دیکھا کہ یہ کسی طرح راہ راست پر نہیں آتا تو ۱۰۳۳ھ میں ایک بڑا لشکر اس کی سرکوبی کو بھیجا اور مقام بھنوری پر ایک عظیم الشان لڑائی ہوئی مگر افسوس کہ اس میں عادل شاہ کو شکست ہوئی۔ ملک عنبر کا اب کیا پوچھنا تھا اور کھل کھیلا اور اگلے ہی برس ۱۰۳۴ھ میں ۱۶۲۴ میں ساٹھ ہزار سوار لے کر بیجاپور پر چڑھ آیا اور آتے آتے تمامی علاقہ جات میں لوٹ مار کر کے تباہ و ویران کر دیا اور اس طرح ملک کو برباد کرتے کرتے عین قلعہ بیجاپور کی فصیل تک پہنچ گیا۔ نورس پور جس کو بادشاہ نے کس شوق سے بنایا تھا اور ابھی کار تعمیر جاری ہی تھا شہر پناہ مکمل ہونے نہ پائی تھی کہ اس کی اینٹ سے اینٹ بجا دی اور بالکل مسمار کر دیا لیکن ملک عنبر اس مہم کے دوسرے ہی سال ۱۰۳۵ھ میں ۱۶۲۵ء میں مر گیا اور اس کی موت نے اس کا پردہ ڈھک لیا اور اس وجہ سے ابراہیم عادل شاہ کو اس کے سر چڑھ کر آنے کا بدلہ لینے کا موقع نہ ملا۔

ابراہیم عادل شاہ کی نسبت مذہبی بدگمانی

ابراہیم عادل شاہ خود ذی علم سنی اور موحد تھا لیکن فن موسیقی کی ایسی لت پڑ گئی تھی کہ بس راگ کا دیوانہ تھا اور اکثر گویے چوں کہ ہندو تھے ان کی صحبت کا اثر اس کی طبیعت پر بھی پڑا تھا۔ اور سر سوتی جو علم کی دیوی جو ظن بورہ ہاتھ میں لیے مور پر سوار رہتی ہے اس کی تعظیم و تکریم کرتا تھا۔ خوش گلوئی اور راگ داری کا شیفتہ و فریفتہ تھا اس وجہ سے دیوی کی طرف تھوڑا سا میلان ضرور تھا جس پر لوگوں نے حاشیہ چڑھا دیا کہ اکبر بادشاہ کی طرح یہ بھی مذہب اسلام سے منحرف ہو گیا ہے ورنہ درحقیقت یہ بات نہ تھی صرف گانے کے شوق سے میل خاطر ہنود کی طرف ضرور تھا۔

شاہ صبغۃ اللہ صاحب کا مدینہ منورہ سے بیجاپور تشریف لانا ۱۰۰۰ھ

حضرت شاہ صبغۃ اللہ صاحب الحسینی جو حضرت شیخ الاسلام شاہ وجیہ الدین علوی الحسینی الاحمد آبادی کے خلیفہ ہیں اور ایک مدت سے ملازم حرم نبوی کے تھے آپ کو بشارت ملک دکن جانے کی ہوئی اور آپ ۱۰۰۰ھ میں رونق افروز بیجاپور ہوئے چند ہی دن میں حضرت کے گوش مبارک تک بھی بادشاہ کے ہنود کی طرف میلان کا غلغلہ پہنچا آپ نے امر معروف پہنچانے کی نیت سے بادشاہ سے کہا کہ تم اپنے اس

عقیدے سے توبہ کرو بادشاہ نے کہا کہ نعوذ باللہ میرا کوئی عقیدہ مذہب اسلام کے خلاف نہیں ہے البتہ میں راگ کو از بس پسند کرتا ہوں اور اس طرف میرا ادلی میلان ہے۔ حضرت نے فرمایا مضائقہ نہیں تم توبہ کرو خداوند تعالیٰ خود اس ولولہ شیطانی کو دور فرمادے گا چنانچہ بادشاہ نے توبہ کی اور اس سبب سے بادشاہ کے روضہ پر یہ آیت کلام مجید کی مثبت ہے۔ (ابراہیم نہ یہودی تھے اور نہ نصرانی بلکہ ہماری ایک سرکار کے بندہ فرماں بردار تھے)۔ مَا كَانَ اِبْرَاهِيْمُ يَهُودِيًّا وَلَا نَصْرَانِيًّا وَلٰكِنْ كَانَ حَنِيفًا مُّسْلِمًا۔ بادشاہ کی طرف سے یہ آیت ہی کھلا ہوا جواب ہے۔ صرف استقامت دین ہی کے لیے حضرت کو دکن جانے کا حکم ہوا تھا۔ آپ نے بادشاہ کو تین نصیحتیں فرمائیں ایک یہ کہ شراب کی سب دکانیں بند کر دی جائیں، دوسرے فاحشہ عورتوں کا نکاح کرادیا جائے اور تیسرے یہ کہ کسی شیعہ کو حاکم مقرر نہ کرے۔ ان تینوں باتوں کے عوض خدا سلطنت میں توفیر کرے گا اور اس کے معاوضہ میں اور تین ملک قبضہ میں آجائیں گے۔ اس کے بعد آپ نے قصد مراجعت فرمایا تو بادشاہ مانع ہوا اور چاہتا تھا کہ ایسے بزرگ کا رہنا بڑا موجب برکت ہے چندے یہیں رہیں۔ لیکن آپ کے اصرار پر بعد زیارت آثار مبارک کے آپ کو چار لاکھ ہن دے کر رخصت کیا۔

ابراہیم عادل شاہ کا جگت گرو کے نام سے مشہور ہونا

ابراہیم عادل شاہ ثانی جگت گرو کے نام سے مشہور ہے پبلک نے اس کو یہ خطاب دیا تھا جگت کے معنی عالم اور گرو کے معنی استاد یعنی ”استاد جہاں“ یا پیشوائے جہاں اور ابراہیم عادل شاہ اول سے رفع التباس کے لیے بھی جگت گرو کا لقب استعمال کیا جاتا تھا۔ بعض جگت گیر بھی کہتے ہیں جیسے عالم گیر، یعنی دنیا کا فتح کرنے والا۔ دونوں اپنی اپنی جگہ درست ہیں۔

بادشاہ کی بیماری اور وفات ۱۰۳ھ م ۱۶۲ء

ہر آنکس را کہ عمر آید پاپاں
خورد از نوش دار و نیش بر جان
شود ہر دم فزوں در دش ز پرہیز
تا شیر آتش تپ راند تیز
دماغش از گلاب آتش فرزد
اگر صندل بہ تن مالہ بسوزد
چو خواہد جاں وداع تن نماید
ز حکمت بیج کارے بر نیاید
بادشاہ کو بھگند رہو گیا تھا، بڑے بڑے حاذق حکیم بھی اس کے علاج سے عاری تھے۔ یونانی علما سے

جب کچھ فائدہ نہ ہوا تو بیجا پور میں ایک فرنیچ ڈاکٹر فارنا لپ Farna Lup نامی تھا اس کی یاد ہوئی مگر اس کے علاج سے بھی کچھ فائدہ نہ ہوا بلکہ بدرجہہ ہا اور تکلیف بڑھ گئی۔ بادشاہ نے پوچھا کہ کیا دوا دی تھی جو مرض میں اس قدر اشتداد ہو گیا۔ ڈاکٹر نے کہا کہ مجھے اس مرض کا تجربہ نہ تھا بطور آزمائش میں نے دوا دی۔ بادشاہ بڑا خلیق اور رحم دل تھا کہا کہ تم نے تو میرا کام تمام کر دیا۔ خیر، مگر میرے بعد تمہاری جان کی بھی خیر نہیں ہے۔ بہتر یہ ہے کہ جب تک میرے دم میں دم ہے شہر چھوڑ کر نکل جاؤ ورنہ میرے بعد یہ لوگ تم کو یقیناً مار ڈالیں گے اور اس وقت تم سے کچھ کرتے دھرتے بن نہ پڑے گی لیکن ڈاکٹر نے نہ سنا۔ بادشاہ نے ۱۱ محرم الحرام ۱۰۳۷ھ م ۱۶۲۷ء کو انتقال کیا۔ تاریخ وفات یہ ہے ”ابراہیم عادل شاہاں باداد شد“ (۱۰۳۷ھ)۔

بادشاہ کا دم نکلنا تھا کہ لوگ ڈاکٹر پر ٹوٹ پڑے کہ اسی نے ہمارے بادشاہ کو مار ڈالا۔ خواص خاں نے ڈاکٹر کی ناک اور لب زریں کاٹ لیے۔ فارنا لپ نے ناک اور ہونٹ چپکے سے اٹھا لیے اور اس عمدگی سے ٹانگے دے کر جوڑ لیے کہ جوں کا توں چنگا ہو گیا یہ دیکھ کر لوگ ہکا بکارہ گئے اور اس کے عمل جراحی کے آگے سب نے کان پکڑے اور لوگ پھر ڈاکٹر کی طرف رجوع ہونے لگے چنانچہ چند ہی دنوں میں پھر اس کی پہلی سی شہرت اور قدر ہونے لگی۔

ابراہیم عادل شاہ کی اولاد

بادشاہ کے چار فرزند اور دو لڑکیاں تھیں

(۱) درویش بادشاہ، از بطن ملکہ جہاں

(۲) سلطان سلیمان، از بطن کمال خاتون

(۳) سلطان محمد، از بطن تاج سلطانہ

(۴) کم سن شیر خوار بچہ از بھن سندر محل

(۵) سلطان بیگم، (۶) فاطمہ سلطان عرف بادشاہ صاحبہ

اخلاص خاں حبشی جو بڑے خاں کے نام سے مشہور تھا اور وزیر اعظم اور بادشاہ کے مزاج سے ایسا دخیل تھا کہ بلا اس کی مشورت کے تنکا دھر کا دھر نہ ہو سکتا تھا اور دیانت الملک شیرازی جو شہنواز خاں کا داماد تھا منصب کارملکی سے سرفراز تھا اور امین الملک آقارضا شیرازی جو مہمات مالی و ملکی کی خدمت سرخیلی

رکھتا تھا اور جسے بادشاہ بہت چاہتا تھا اور ”نواب خاں بھائی“ پکارتا تھا اور بہت سے ارکان و اعیان سلطنت و برہمنان سب کے سب درویش بادشاہ کی طرف تھے لیکن بادشاہ اس کی ماں سے کسی بات پر ناراض ہو گیا تھا اور اس وجہ سے درویش بادشاہ نظر سے گر گیا جب بادشاہ مرض الموت میں مبتلا ہوا تو اس نے مرزا محمد امین لاری کو بلا کر ارشاد فرمایا کہ اخلاص خاں تو جو میں کہوں گا وہ کرے گا لیکن دیانت الملک و غیرہ میرے بعد درویش بادشاہ کو تخت پر بٹھلانا چاہتے ہیں میں تم سے بارہا کہہ چکا ہوں کہ اگر ایسا ہو گا تو قطب شاہ کا ساحل ہو جائے گا کہ تمام پردیسی اور شیعہ بہر جائیں گے اور ملک برباد ہو جائے گا۔ میں کسی حالت میں اس بات پر راضی نہیں ہوں میری اولاد میں ہر اعتبار سے سلطان محمد لائق و فائق ہے میں نے میرے بعد تم کو مختار کیا ہے تم سر مو میرے حکم کے خلاف نہ کرنا۔ میرزا محمد امین نے بادشاہ کے ارشاد کو سروسر و چشم قبول کیا۔ لیکن عرض کی کہ میں اکیلا کیا کر سکتا ہوں حضور انور میرے ساتھ کسی اور کو بھی شریک فرمادیں۔ ارشاد ہوا کہ جس پر تم کو بھروسہ ہو اس کا نام لو، محمد امین نے دولت خاں کا نام لیا بادشاہ نے کہا کہ تم کو اختیار ہے مگر مجھے اس پر بھروسہ نہیں کہ وہ کمینہ ہے جو دراصل مرہٹہ تھا جس کا نام اصلی دولت تھا جس کو ہم ہی نے دولت خاں بنایا۔ ایک دفعہ بادشاہ شکار سے شب کے وقت واپس آیا تو دولت خاں نے فوج کے لیے دروازہ نہ کھولا اور کہا کہ جب تک بادشاہ کو میں نہ دیکھ لوں دروازہ نہ کھولوں گا۔ بادشاہ کے آتے ہی اس نے دروازہ کھول دیا مگر یہ امر ناگوار خاطر عاظر ہو اور اسی وقت دولت خاں کو خدمت حوالداری سے معزول کر کے قید کر دیا لیکن پھر محمد امین کی سفارش سے اسے خدمت حوالداری پر بحال کر دیا اس خیال سے بادشاہ کو دولت خاں پر بھروسہ نہ تھا۔

ابراہیم عادل شاہ کا کیر کٹر


ابراہیم عادل شاہ نے ۴۹ سال سلطنت کی۔ بادشاہ صورت اور سیرت دونوں میں ممتاز تھا۔ نہایت تکلیف، حد درجے کا رعیت پرور اپنی رعایاء کی فلاح و بہبودی کا بڑا خیال رکھتا تھا۔ علم کا بڑا قدر دان تھا۔ فضلاء اور ذی علم لوگوں کی بڑی جگہ اس کے دل میں تھی اکثر بزرگان دین اسی کی سلطنت میں بیجا پور آئے۔ شعرائے نامور بھی اسی کے زمانے میں آئے۔ ملا نظہوری وغیرہ ہر فن کے صاحب کمال اور ہر فن کے استاد اور کامل اس کے وقت میں جمع تھے۔ محمد قاسم فرشتہ مشہور مؤرخ، میر رفیع الدین شیرازی جامع تذکرۃ الملوک کبھی اسی کے دور میں تھے۔ بڑا منصف مزاج، شجاع اور رحم دل تھا۔ صنعت اور دست کاری کا بڑا قدر دان تھا خود بادشاہ کو خطاطی، نقاشی اور مصوری میں کمال تھا۔ خط ثلث اور نسخ اور نستعلیق

وغیرہ بہت خوب لکھتا تھا۔ اور اسی طرح فن موسیقی اور نغمہ پردازی میں ایسی دست گاہ رکھتا تھا کہ دور دور سے لوگ سمٹ آئے تھے۔ اس جانب اس قدر رجحان طبع تھا کہ ہندو گویوں کی توقیر بہت کچھ بڑھ گئی تھی جس سے لوگوں کو یہ خیال پیدا ہو گیا تھا کہ اہل ہنود اور ان کے دیوتاؤں سے حسن عقیدت رکھتا ہے۔


ابراہیم عادل شاہ کے وقت کی عمارات وغیرہ

۹۹۰ھ م ۱۵۸۳ء میں سات کھم کا محل بنوایا جو اب ”سات منزلی“ کے نام سے مشہور ہے۔ دل کشا محل، حیدر برج جو عوام میں آپری برج مشہور ہے۔ ۹۹۶ھ م ۱۵۸۷ء مسجد ملکہ جہاں۔ ۹۹۸ھ م ۱۵۸۹ء آئند محل۔ بنائے شہر نور سپور ۱۰۰۸ھ سے ۱۰۱۲ھ تک۔ ۱۰۰۹ھ سنگت محل عرف نورس محل۔ ۱۰۳۴ھ تباہی نور سپور۔

تعداد لشکر: سوار ۵۲ ہزار، احتشام ایک لاکھ، فیلان ۹۵۵، مطربان و مغنیان و سازندگان ۱۲۴۵ جن کے شاگرد وغیرہ ملا کر تین چار ہزار کی تعداد تھی۔



ہاتھی دروازہ قلعہ گوایار



مان سنگھ کا محل قلعہ گوایار

ساتواں باب

سلطان محمد عادل شاہ ۵۵۔ ۶۲ء

کہ شاہا بقائے تو جاوید باد لوائے تو برتر زخور شید باد
سزدو تخت گاہت قضائے سپر منور بہ انوار رخسار مہر
ہماں بہ کہ سیر مہ و خور مدام موافق بہ حکمت شود صبح و شام
سزدو گرز ملک یمن تاز چیں سلاطین ایران و توران زمیں
بہ خدمت بیندند پشت و کمر نہ پیچد کس از طوق فرمانت سر

سلطان محمد عادل شاہ کی تخت نشینی ۱۰۳ھ ۶۲ء

ابراہیم عادل شاہ کی خبر مرگ کو مرزا محمد امین اور دولت خاں نے مخفی رکھ کر شہر کے دروازے بند کر دیئے۔ صرف کھڑکیاں کاروبار کے لیے کھلی رکھیں۔ اخلاص خاں، دیانت الملک، آقارضا، مصدیان مہام کو بلا کر دیوان خانے میں بٹھلایا اور خواجہ سراؤں نے آکر بادشاہ کی طرف سے اخلاص خاں کو کہلا بھیجا کہ حضرت جہاں پناہ کا حکم ہے کہ سلطان محمد کو تخت پر بٹھلایا جائے۔ دیانت الملک نے کہا کہ بھلا یہ کیسے ممکن ہے کہ بڑے کو چھوڑ کر چھوٹے کو مالک تخت و تاج کیا جائے۔ یہ تو وہی مثل ہوئی کہ سر کو چھوڑ کر گھٹنے پر سہرا باندھا جائے۔ دولت خاں بہت تیز مزاج تھا اس نے دیانت الملک کو ڈانٹا کہ آپ سے کون پوچھ رہا ہے خواہ مخواہ دخل در معقولات دیتے ہو آپ خاموش رہیے۔ دولت خاں نے اخلاص خاں سے پوچھا کہ آپ فرمائیے کہ آپ کی کیا رائے ہے۔ اخلاص خاں نے کہا کہ بڑی صاحبہ سے پوچھو میں بادشاہ کے بعد خود کنارہ کش ہونے والا ہوں۔ درویش بادشاہ اور سلطان محمد میں کچھ نہیں جانتا کہ دونوں میرے مالک ہیں میں کس کو ترجیح دوں جس کو بڑی صاحبہ فرمائیں اسی کو تخت نشین کرو۔ دولت خاں اٹھ کر بڑی صاحبہ کے دربار میں گیا اور عرض کیا جواب ملا کہ جس کو بادشاہ نے کہا ہے اسی کو بٹھلاؤ۔ پس مرزا محمد امین اور دولت خاں نے بتاریخ ۱۱ محرم الحرام ۱۰۳ھ ڈھائی بجے دن کے شاہزادہ سلطان محمد کو جس کی عمر پندرہ سال کی تھی تخت پر بٹھلادیا اور اخلاص خاں کو رخصت کر کے دیانت الملک اور آقارضا اور

برہمنان وغیرہ کو محل میں قید کر دیا۔ بادشاہ کو تجہیز و تکفین کے بعد روضہ پر نور زہرہ پور میں جو اس نے خود زہرہ سلطان کے واسطے بنوایا تھا دفن کیا اس کے بعد درویش بادشاہ کو مکھول کر دیا سلیمان کی چھنگلی کاٹ دی اور چھوٹے بچے کو بھی ناقص کر دیا۔ دیانت الملک اور آقارضا اور برہمنوں کو قید سے چھوڑ کر دوسرے دن دربار ہوا اور نذریں ہوئیں۔ تاریخ جلوس ”کشور ستاں“ ہے آقارضا کو کارملکی اور دیانت الملک کو سرخیلی کی خدمات سرفراز ہوئیں مرزا محمد امین لاری کو مصطفیٰ خاں اور دولت خاں کو خواص خاں کے خطابات سرفراز ہوئے۔

برہان نظام شاہ کی چڑھائی کیج دہارور پر اور شکست ۱۰۳ھ

برہان نظام شاہ نے اپنے قدیم مقبوضات پر عمل دخل حاصل کرنے کے لیے سلطان محمد کے جلوس کے سال اول ہی میں کیج دہارور پر چڑھائی کر دی۔ عادل شاہیوں کا لشکر ان کے مقابلے پر پہنچا اور ایک خون ریز لڑائی کے بعد نظام شاہ کو شکست دے کر وہیں آرام لینے کو چندے ٹھہر گئے۔ نظام شاہیوں نے ان کو غفلت دے کر سعادت خاں اور اعتبار خاں کو پکڑ لیا لیکن نظام شاہ نے ان سے کچھ بد سلوکی نہیں کی بلکہ گھوڑے اور خلعت دے کر اجازت دی، تب عادل شاہیوں کی فوج وہاں سے اٹھ کر دریائے کرشنا کے کنارے آن پڑی۔

برہان نظام شاہ کی دوبارہ چڑھائی بیجاپور اور پھر شکست پانا

اس کے کچھ دنوں بعد حمید خاں کے اغوا سے نظام شاہ نے بیجاپور پر دوبارہ لشکر کشی کی اور لوٹتا مارتا شہر بیجاپور تک پہنچ گیا عادل شاہ نے نواب خاں بابا، اخلاص خاں، اعتماد خاں سرنوبت اور دوسرے امراء کے ساتھ مقابلے کے لیے فوج بھیجی اور کدوری کنور پر دونوں عساکر کی مٹ بھینے ہوئی اور بڑی کشتور لڑائی کے بعد حمید خاں سر لشکر پس پا ہوا اور لشکر عادل شاہی فتح یاب ہو کر داخل بیجاپور ہوا۔

کدم راؤ گورنر بنکا پور کی بغاوت اور اس کا قتل

اس کے بعد ہی کدم راؤ حاکم قلعہ بنکا پور کی بغاوت کی خبر ملی کہ اس نے گردونواح میں اودھم مچا رکھی ہے۔ عادل شاہ نے اس کی سرکوبی کے لیے میر علی رضا کو بھیجا۔ علی رضا جوں ہی قلعہ بنکا پور کے پاس پہنچا دیکھا تو کدم راؤ مقابلے کیلئے بالکل تیار بیٹھا تھا اور ایک سال تک برابر اس سے جھڑپ ہوتی رہی اور آخر کار بہت سی لڑائیوں کے بعد کدم راؤ گرفتار کیا گیا اور قتل بھی کیا گیا اس کے بعد رضا علی بیجاپور واپس آیا۔

امرائے نظام شاہی کی باہمی مخالفت سے زوال سلطنت اور برہان نظام شاہ کی وفات حمید خاں جو وکیل السلطنت تھا اس سے اور ملک عنبر کے بیٹے فتح خاں سے ناچاقی تھی جس کا نتیجہ یہ ہوا کہ حمید خاں نے برہان نظام شاہ کو فتح خاں کی طرف سے خوب بھرا اور آخر کار اسے ایک قلعہ میں قید کر دیا یہ حالت دیکھ کر دوسرے امراء کو اپنی اپنی پڑگئی نہیں معلوم کہ ہماری کیا گت بنے سب نے یہاں سے بھاگ کر مغلوں کی پناہ میں جانے کا ارادہ کر لیا۔ برہان نظام شاہ کو بھی امراء کی بددلی کا حال معلوم ہو گیا۔ اخلاص خاں اور حمید خاں سے بادشاہ نے کہا کہ جادو راؤ بھی بدل کر بیٹھا ہے ایسا نہ ہو کہ وہ مغلوں سے جا ملے تو بڑی خرابی ہو جائے گی کہ وہ ہمارے کچے چھٹے سے واقف ہے۔ اخلاص خاں اور حمید خاں نے کہا کہ بہتر یہی ہے کہ جادو راؤ کو قید کر کے اس کے بیٹے اچلو جی کو کسی قلعہ کا حاکم مقرر کر کے بھیج دیا جائے۔ بادشاہ نے بھی اس رائے سے اتفاق کیا اور فرہاد خاں اور صفدر خاں کو حکم دیا کہ موتی خاں کھنالہ کی مدد سے جادو راؤ کو قید کر لیا جائے۔ چنانچہ جادو راؤ بادشاہ کے حضور میں حاضر ہوا تھوڑی دیر کے بعد بادشاہ دربار سے اٹھ کر خلوت خانے میں چلا گیا فرہاد خاں، صفدر خاں اور موتی خاں تینوں جادو راؤ اور اس کے بیٹے اچلو جی پر جاگرے اور ان کی تلواریں چھین لیں۔ یہ دونوں بھی بہادر تھے مجلس کارنگ بے رنگ دیکھ کر کٹاریں نکال کر مقابلے پر آمادہ ہو گئے۔ صفدر خاں کے ہاتھ سے جادو راؤ مارا گیا اور اچلو جی گرفتار ہو گیا۔ بھنوجی جادو جی کا بھائی تھا۔ قتلخ خاں کے حوض کے پاس اتر ا ہوا تھا یہ خبر سنتے ہی بھاگا اور سیدھا مغلوں کی پناہ میں جاگھا۔ شاہ جی بھونسلے جو جادو راؤ کا داماد تھا وہ قلعہ پرینڈہ کے حوالی میں تھا وہ بھی اس خبر کے سنتے ہی اٹھ کھڑا ہوا اور لوٹا مارا پونے (بمبئی سے ۱۱۹ میل ہے جی آئی پی اور سدرن مرہٹہ ریلوے کا جنکشن ہے۔ ملک دکن کا ایک بڑا شہر ہے جس کی آب و ہوا نہایت خوش گوار اور معتدل ہے خصوصاً ماہ جون سے ستمبر تک بہت اچھا موسم رہتا ہے۔ بارش کا اوسط ۲۹ انچ ہے۔ موسم میں بارش میں گورنر بمبئی پونے میں رہتے ہیں۔ بمبئی پریزیڈنسی کی فوج کا مستقر ہے۔ آبادی ایک لاکھ نفوس کی ہے جس میں زیادہ تر ہنود ہیں۔ پونے کی شہرت ملک دکن میں زیادہ تر اس سبب سے ہے کہ مدتوں تک پیشواؤں کا دار السلطنت رہا ہے۔ یہاں کی مشہور مصنوعات مٹی اور کٹی کی پتلیاں اور مور تیں۔ ظروف مسی و برنجی پارچہ ریشمی وزریں ہیں۔ یہ شہر مولانندی کے جنوبی کنارے پر واقع ہے۔ تھوڑی دور آگے چل کر مولا اور موٹھا دونوں ندیوں کا سنگم ہو گیا ہے۔ پارٹی کا دیول بہت مشہور ہے جو اسی نام کے پہاڑ پر شہر کے

جنوب و مغربی گوشہ میں واقع ہے۔ یہ مقام قابل دید ہے۔ اس پہاڑ کے دامن میں ہیرا باغ ہے جو پیشواؤں کا تفریح گاہ تھا اور اب اس میں ٹاؤن ہال ہے۔ پونے میں عیسائیوں کے مختلف فرقوں کے بڑے بڑے گر جاہیں۔ مشہور عمارات کونسل ہال، دکن کالج، سیول انجینئرنگ کالج، یروڈا سنٹرل جیل، محکمہ فائننس، ڈیوڈ ساسون ہاسپٹل، ڈاک خانہ، گورنمنٹ ہاؤس اور بوٹنیکل گارڈن پونے سے چار میل کے فاصلے پر گنیش کھنڈ میں ہے۔ کھڑکی جہاں بہت بڑی فوجی چھاؤنی ہے پونے سے چار میل ہے جہاں بڑا بھاری کارخانہ بارود اور ہتھیار بنانے کا ہے جس کی یہیں سے تمام ممبئی پریزیڈنسی میں تقسیم کی جاتی ہے۔ مولانا اور موٹھا پر ایک بہت بڑا بندھ باندھا گیا ہے جس کا آبشار بہت دلکش اور خوش نما ہے۔ پل بھی بہت خوش نما ہے اس مقام پر ایک نہایت نفیس باغ ہے۔ غرض یہ مقام بلحاظ بے نظیر منظر کے قابل دید ہے۔ آب رسانی کا بڑا کارخانہ پونے سے دس میل کڑک واسلے میں ہے جہاں سے نہ صرف سارے شہر اور چھاؤنی میں پانی پہنچتا ہے۔ بلکہ اس سے بہت سی زراعت تری کی بھی ہوتی ہے۔ سنگڑھ اور پورندھر کے مشہور قلعہ پونے سے دس اور بیس میل علی الترتیب ہیں یہ مقامات اب بطور صحت گاہ کے استعمال کیے جاتے ہیں۔ کوہ مہابلیشور، سدرن مرہٹہ ریلوے کے واٹھر سٹیشن سے ۴۰ میل ہے۔ گرمیوں میں گورنر اسی پہاڑ پر رہتے ہیں۔ سطح سمندر سے ساڑھے چار ہزار فٹ بلند ہے۔ واٹھر ٹانگہ پر پانچ گھنٹے میں آسانی پہنچ جاتے ہیں۔ پانچ گنی کا پہاڑ بھی واٹھر سے ۲۹ میل مہابلیشور کی سڑک پر ہے جہاں بارہ مہینے لوگ رہتے ہیں۔ یہاں یورپین لڑکوں کا اسکول اور رومن کیتھولک کانونٹ بھی ہے (پہنچ کر ایک شورش عظیم برپا کر دی اور اطراف و اکناف کے ملک نظام شاہ اور عادل شاہ دونوں میں بلکلم مچادی۔ خواص خاں کو جب اس لوٹ مار کی خبر پہنچی تو اس نے بیجا پور سے مراری پنڈت نے پونا اور انداپور (ضلع پونا کا ایک علاقہ ہے) وغیرہ مقامات مقبوضہ شاہ جی کو خوب لوٹا اور جلا کر خاکستر کر دیا اور وہاں سے بھولیشور کے پہاڑ کی طرف چلا گیا جو پونے سے سولہا کوس ہے اور وہاں ایک قلعہ بنانا شروع کیا۔ آباراؤ کو دو ہزار سواروں کے قلعہ کی حفاظت کے لیے چھوڑا اور راجہ چندر راؤ اور باجی دلوے وغیرہ سرداروں کو فوج دے کر ملک کو کن کی طرف بندر دابل کوروانہ کیا اور خود بیجا پور کو چلا آیا۔ شاہ جی جو قلعہ جنیر میں رہتا تھا اس کی پناہ میں تھا اس کے رہنے سہنے کا ٹھکانا کہیں نہ تھا اس نے پیم گڑھ میں ایک پرانے افتادہ قلعہ کو جو مدتوں سے ویران پڑا تھا از سر نو تعمیر کرایا اور شاہ گڑھ نام رکھا اور رفتہ رفتہ چھ ہزار سوار جمع کر کے ملک بالا کھٹا میں جمیر اور سنگمیر سے لے کر احمد نگر اور دولت آباد تک فتح کر لیا اور اپنے قدم خوب جمالیے۔ ادھ باجی

دلوے نے دابل سے پہلٹ کر مہار، کورے گاؤں، نظام پور اور بہت سا سیر حاصل ملک دبا لیا۔ سدی
مرجان نے جو برہان نظام شاہ کی طرف سے ملک کو کن کا گورنر تھا ان کا بہت کچھ مقابلہ کیا لیکن خود مار
گیا۔ یوں نظام شاہیوں کا بہت سا ملک نکل گیا اور عادل شاہیوں نے بندر چیول تک سارا ملک اپنے قبضے
میں کر لیا۔ برہان نظام شاہ نے جب سدی مرجان کی شکست کی خبر سنی تو سدی سا با عنبر خانی کو اخلاص خاں
کی فوج دے کر عادل شاہیوں کے مقابلے کو بھیجا۔ سدی سا با پونے اور جنیر کا گھاٹ اتر کر چیول کے بندر
میں جہاں عادل شاہی فوج پڑی ہوئی تھی پہنچا اور دونوں کا مقابلہ کولار (اسٹیشن بورنگ پیٹ مدراس سے
۱۷۶ میل ہے۔ یہاں سے کولار کے معدن طلا کو ایک شاخ گئی ہے جس کا فصل آٹھ میل ہے۔ تمام دنیا
میں سب سے مشہور معدن طلا یہی ہے جس کا تعلق ریاست میسور سے ہے۔ اس معدن میں تیس ہزار
آدمی، جن میں یوروپین اور مکینیکل انجینئر وغیرہ ماہر فن بھی ہیں شبانہ روز کام کرتے ہیں۔ اس مقام پر
سائنس کی بے انتہا قوت اور انواع و اقسام کے اختراعات اور زمانہ حال کی نو ایجاد کلیں دیکھ کر انسان کی
آنکھیں کھل جاتی ہیں) مقام پر ہوا اور بہت بڑی لڑائی ہوئی اس میں باجی دلوے مارا گیا اور باقی لوگ
بھاگ گئے اس لڑائی میں نظام شاہ کو فتح ہوئی۔ سدی سا با نے پھر چیول وغیرہ مقامات پر قبضہ کر لیا اور دو
ہاتھی جو نظام شاہ کے ان کے پاس تھے وہ بھی واپس لے لیے اور کلیان (بمبئی سے ۲۴ میل جی آئی پی ریل
کی شمال و مشرقی اور جنوب و مشرقی لینوں کا جنکشن ہے۔ مئی کے مہینے میں یہاں مسلمانوں کا ایک بہت
بھاری میلا ”بندر میلا“ ہوتا ہے۔ اینٹ اور کچھریل کی بھٹیاں یہاں کثرت سے ہیں۔ کلیان سے چار میل
کے فاصلے پر انبر ناتھ کا مشہور مندر ہے۔ اسٹیشن سے ملی ہوئی رکی بائی کی اسپتال زیر نگرانی گورنمنٹ
ہے۔ کلیان ایک بہتر پرانا بندر گاہ ہے) میں مقام کیا۔ یاقوت خاں اور داعی رام نے برہان نظام شاہ کی
خدمت میں معروضہ لکھا کہ ایسے وقت میں مغلوں کی فوج ہمارے سر پر پڑی ہوئی ہے ملک میں اس طرح
کے اندرونی فسادات بہت خطرناک ہیں۔ جادو جی اس سلطنت کا قدیم امیر ہے اس سے بگاڑنا اور اس کو
دشمن بنانا بالکل خلاف مصلحت ہے جس کی وجہ سے سارے ملک میں شورش پیا ہو گئی ہے اب آپ کے
پاس ایسا کون رہ گیا ہے جو مہام سلطنت کو انجام دے سکے اور مغلوں جیسے قوی دشمنوں سے مقابلہ کر سکے
اس لیے ہم خیر خواہان سلطنت کی صلاح یہ ہے کہ فتح خاں کو (جو صاحب شمشیر اور مدبر دونوں ہے اور
جس کے باپ سدی عنبر نے ساری عمر آپ کی خیر خواہی اور نمک حلائی میں گزار دی ہے اور بڑی بڑی
قابل قدر خدمات کی ہیں) قید سے آزاد فرما کر اس کی کامل تشفی اور دل جوئی کی جائے اور اس سے ایسے

ذک وقت میں کام لیا جائے۔ بادشاہ نے امرائے دربار سے مشورہ کیا امراء نے کہا کہ فتح خاں ایسا کون سا
 ۱۴ سو رہا ہے اور پھر اس کا دل کب صاف ہو سکتا ہے۔ وہ نہایت خود رائے اور فتنہ انگیز ہے، بگڑا نو کر
 دشمن برابر، ایسا نہ ہو کہ وہ برسر اقتدار ہوتے ہی کھل کھیلے اور کی کرائی محنت سب اکارت جائے۔ بادشاہ
 نے کہا کہ نہیں ایسا کبھی نہ ہو گا میں اس سے اچھی طرح پکی کر لوں گا اور قرآن پر قسم کھلو اوں گا۔ امراء
 نے کہا کہ بہت خوب جو حضرت کی مرضی مبارک ہو ہم بھی راضی ہیں ہم تو صرف ملک و دولت کی
 بہتری کے خواہاں ہیں۔ الغرض بادشاہ نے اخلاص خاں، فرہاد خاں اور صفدر خاں کو بھیج کر قلعہ سے
 طلب کیا۔ فتح خاں پاکی میں بیٹھ کر نکلا لوگوں نے پردہ ڈال دیا فتح خاں نے کہا کہ پردہ کیوں ڈالتے ہو اور
 پردہ الٹ دیا تمام لوگ فرحان و شاداں سلام کرتے تھے اور جو دیکھتا تھا باچھیں کھل جاتی تھیں اور کہتا تھا کہ
 غیر کا چراغ ہے۔ فتح خاں خیرات بکھیرتا ہوا دربار میں پہنچا بادشاہ نے بہت عزت و توقیر سے لیا اور قول و
 قرار واثق لے کر خلعت سرفراز کیا اور کہا کہ اپنے باپ کی طرح بادشاہ و ملک کی خیر خواہی میں سرفراز
 نہ کرنا۔ فتح خاں کی اقامت کے لیے صلابت خاں کا محل ملا اور ملک کا نظم و نسق چند روز بہت عمدگی سے
 چلتا رہا کہ یکایک برہان نظام شاہ کو جنون ہو گیا۔ فتح خاں نے بہت کچھ علاج معالجہ کیا بادشاہ کو محل شاہی
 سے اپنے محل میں لے آیا اور خود دوسری جگہ جا ٹھہرا دو مہینے تک برابر علاج ہوتا رہا آخر کار انتقال آیا۔
 بعض لوگوں کا خیال ہے کہ فتح خاں کی سازش سے ایسا ہوا واللہ اعلم بالصواب۔

زوال سلطنت نظام شاہی کے دوسرے اسباب، شاہ جہاں بادشاہ کے ایلچی کا بیجا پور
 آنا اور سلطنت نظامی شاہی کی نصفانصف تقسیم کا معاہدہ ۸ ۱۰۳ھ

ناظرین سے مخفی نہ ہو گا کہ سلطان غفران پناہ ابراہیم عادل شاہ کو سلوک نظام شاہیوں سے پیرانہ رہا
 ہے اور جب جب ضرورت ہوتی ہر طرح کی مدد دی اور ان کی عزت و بہ مصداق حق الجار مقدم
 بڑھاتا ہی رہا لیکن نظام شاہیوں کی ناشکر جماعت نے نیکی کا بدلہ بدی ہی دیا اور جب ان کی سلطنت عادل
 شاہی پر ہی چڑھ چڑھ کر آتے تھے جس ہانڈی میں کھائیں اسی میں چھید کریں لیکن بائیں ہمہ ابراہیم عادل
 شاہ کے دل میں ذرا ہراس نہ آیا اور مغلوں کے حملے میں اگر وہ مدد نہ کرتا تو کبھی کے یہ خاک میں مل چکا
 ہوتے مگر ابراہیم عادل شاہ کی پالیسی یہ تھی کہ نیکی کن و بد ریا انداز، وزیر الہند خان خانان بارہا آہ اور جہاں
 گیر سے ابراہیم کے متعلق کہا کرتا تھا کہ وہ ایسا زبردست شخص ہے کہ اگر کسی کم زور سی طرف ہو جائے تو

کاہ کو کوہ بنادے اور اگر دشمن کوہ ہو تو اس کے دبدبہ اور جبروت سے دم میں کاہ ہو جائے۔ الغرض ابراہیم کا دلی مقصد یہ تھا کہ Buffer State ہے یعنی سرحدی ملک ہے اس کی دولت و ثروت قائم رہے۔ اس وجہ سے سدی عنبر پر عنایت بے غایت تھی اور ابراہیم ہی کی پشتی لینے سے وہ کیا سے کیا ہو گیا لیکن یہ مصداق ”اصل بد از خطا خٹانہ کند“

سدی عنبر اپنی اصالت پر گیا اور بھتوڑی کی جنگ میں اور علی الخصوص نورس پور کی تباہی میں جو حرکات گستاخانہ اور ناشائستہ سدی عنبر سے ظہور میں آئے ابراہیم کو از حد ناگوار ہوئیں۔

آزار از جراحت بیگا نگاں رسد مرہم منہ کہ زخم دل از آشنا رسد ابراہیم عادل شاہ گو کوہ تمکنت تھا اور اس کے دل میں مادہ در گزر کا تھا مگر پھر بھی ”دل را شکستہ نہ کہ گوہر شکستہ“۔ اَعُوذُ بِاللّٰهِ مِنْ غَضَبِ الْحَلِيمِ بادشاہ نے مصمم ارادہ کر لیا کہ اب کی دفعہ نظام شاہیوں کا نام و نشان مٹا دوں گا لیکن من درچہ خیالیم و فلک درچہ خیال۔ ابراہیم عادل شاہ کی حیات مستعار نے وفات کی ورنہ وہ نورس پور جیسے بنے بنائے شہر کو اس بے دردی سے تباہ کرنے کا بدلہ گن گن کر لیتا۔ یہی وجہ تھی کہ مصطفیٰ خاں دانت پیس رہا تھا اور چاہتا تھا کہ اگر پدر نہ تو اند پسر تمام کند اب ان کا کھوج مٹا دوں خود بھی نظام شاہیوں کا جانی دشمن تھا کہ سدی عنبر نے ملا بابا کا سر کاٹ لیا تھا جو مصطفیٰ خاں کا خسر تھا ان ہی دو وجہ سے مصطفیٰ خاں کی دلی خواہش تھی کہ مغلوں کا ساتھ دے کر نظام شاہیوں کی بیخ کنی کی جائے۔

اتفاقاً ۱۰۳۸ھ میں شیخ معین الدین شاہ جہاں بادشاہ کا ایلچی دہلی سے تہنیت نامہ جلوس کالے کر بیجا پور پہنچا۔ مصطفیٰ خاں نے یہ موقع غنیمت جان کر ارادہ کیا کہ ان سے مل کر نظام شاہیوں کا قلع قمع کر دیں اور آدھا ملک ہم مغلوں کو دے کر بقیہ نصف خود لے کر نورس پور کی ویرانی اور بربادی کا معاوضہ لے کر دل ٹھنڈا کریں۔ مصطفیٰ خاں نے اس معاملہ اہم دسترگ میں خواص خاں سے مشورت کی۔ خواص خاں بڑا جہاں دیدہ شخص تھا اس نے صاف کہہ دیا کہ خدارا کہیں ایسا غضب نہ کرنا ورنہ اٹلے لینے کے دینے پڑ جائیں گے ایسا نہ ہو کہ نیکی برباد گناہ لازم مغل ہم ہی پر ہاتھ صاف کریں اور ہمارا دم مفت ہی نکل جائے مگر اس کی صلاح مصطفیٰ خاں ماننے والا نہ تھا ایک مجلس شوریٰ منعقد ہوئی۔ بہت سے امراء خاندان نظام شاہی کی بربادی کے خلاف تھے چنانچہ قاضی سعید جو رندولہ خاں کا وکیل اور ایک بڑے پایہ کا امیر تھا اس نے جرأت کر کے سخت اختلاف کیا اور عرض کی کہ بجائے اس کے کہ ہم نظام شاہی سلطنت کے مٹانے کی کوشش کریں ہم کو اپنے مصالح کے لحاظ سے اس خاندان کی پرداخت اور تقویت کی کوشش کرنی

چاہئے۔ علاقہ نظام شاہ ہمارے اور مغلوں کے درمیان ایک بڑی حد فاصل ہے اگر وہ نہ رہے تو براہ راست ہم کو مغلوں سے سابقہ پڑے گا اب تو بندر کی بلا طویلے کے سر نظام شاہی سب بلا جھیل لیتے ہیں اور جب یہ آڑاٹھ گئی تو ہم کو سخت مشکل کا سامنا ہوگا۔ اس معاملے میں مصطفیٰ خاں اور سعید خاں کے باہم سخت جھگڑا ہو گیا۔ خواص خاں بے چارہ سخت مشکل میں پڑ گیا اور سمجھ گیا کہ چلے گی مصطفیٰ خاں ہی کی ناچار اس کے ہم زبان ہونا پڑا پھر دیر کیا تھی فوراً لشکر جمع کیا گیا اور رندولہ خاں کی سرکردگی میں ایک بڑی فوج مغلوں کی مدد کو بھیجنا قرار پایا اور مغلوں اور عادل شاہیوں میں عہد و پیمانہ واثق نظام شاہی سلطنت کی نصف نصف تقسیم کا ٹھہر گیا۔ سلطان محمد نے شیخ معین الدین ایلچی کو خلعت وغیرہ دے کر رخصت کیا لیکن امراء میں سخت ناچاقی ہو گئی اور بیشتر امراء مصطفیٰ خاں سے بدظن ہو گئے کہ ”اے باد صبا ایس ہمہ آوردہ تست“۔ تھوڑے ہی دنوں میں مصطفیٰ خاں اور خواص خاں کے آپس میں سخت مخالفت اور دشمنی ہو گئی دہلی کے ایلچی کی واپسی کے چند روز بعد خبر ملی کہ مغلوں ہی کی طرف سے عہد شکنی ہوئی اور مغلوں کی فوج چڑھی چلی آرہی ہے اور قلعہ کیسوار تک پہنچ گئی ہے۔ سلطان نے فوراً ملک مر جان کے پاس قاصد دوڑایا اور شیخ معینا (معین الدین) کو راستے میں پکڑوا کر قید کر دیا۔

بیجاپور پر شاہ جہاں کے لشکر کی چڑھائی اور مغلوں کی غیر معمولی شکست

شاہ جہاں کی طرف سے خواجہ ابوالحسن دیوان بخشی پہلے ہی سے ملک دکن میں نظام شاہ کے ملک کی تسخیر کے لیے برہان پور میں مقیم تھا اس نے ارادت خاں کو نظام شاہ کی طرف بھیجا اور نصرت خاں کو قندھار، نصرت خاں نے قلعہ قندھار کا فتح کر لیا اور ارادت خاں نے قلعہ پرینڈہ کا رخ کیا لیکن وہاں کامیابی کی امید نہ ہونے سے قلعہ دہارور کو فتح کیا۔ اسی اثناء میں شاہ جہاں کو شیخ معین الدین کے قید ہو جانے کی خبر ملی۔ بادشاہ نے نور جہاں بیگم کے بھائی آصف خاں کو جو ایک بڑا امیر تھا مع دیگر امراء عظام کے بیجاپور بھیجا۔ آصف خاں برہان پور آکر ابوالحسن اور ارادت خاں کو ساتھ لے لوٹا مار تالابہ تک آیا اور وہاں سے سیدھا بیجاپور کے قلعہ کی فصیل تک پہنچا اور اپنا لشکر جرار رگمیزیوں کے تالاب کے پائین میں ڈال دیا اور روزانہ چھوٹی موٹی لڑائیاں ہونے لگیں مگر ایک دن بہت بڑی لڑائی ہوئی جس میں سکندر علی خاں ایک نامور سردار دہلی کا مارا گیا اس کے بعد پانچ چھ دن تک مغل بیجاپور کا محاصرہ کیے پڑے رہے اور طرح طرح کے مظالم کرنے لگے۔ امراء دکن ان کی شورہ پشتی کی تاب نہ لاسکے۔ ان کی رگ

حمیت جوش میں آئی اور دلاوری اور شجاعت کی خوب داد دی اور ایسی جان توڑ کر لڑے کہ مغلوں شکست ہوئی اور دکھنیوں نے ان کا تعاقب کیا۔ مراری پنڈت مغلوں کی فوج اپنی سرحد سے باہر کر کے قلعہ پرینڈہ میں آ بیٹھا۔

توپ ملک میدان قلعہ پرینڈہ سے بیجاپور پہنچی ۱۰۴۰ھ م ۱۶۳۲ء

برہان نظام شاہ کی طرف سے آقار ضوان پرینڈہ کا قلعہ دار تھا اسی نے قلعہ مذکور عادل شاہیوں کے سپرد کر دیا تھا۔ آصف خاں کے تعاقب کے بعد مراری پنڈت پرینڈہ کے قلعہ میں آ گیا تھا۔ بادشاہ نے کہ توپ ملک میدان بیجاپور طلب کی۔ یہ توپ اتنی بھاری تھی کہ آج سارے ہندوستان میں ایسی گراں ڈیل دوسری توپ نہیں مگر بادشاہ کا حکم قضا شیم سر آنکھوں پر تھا خدا جانے کیا کیا مشکلات پیش آئیں مگر بھجواتودی جو ۱۵ صفر ۱۰۴۰ھ کو اس برج پر چڑھادی گئی جو مابین مکہ دروازہ اور شاہ پور دروازے کے ہے۔ اس توپ کا تفصیلی بیان عمارات بیجاپور کے ضمیمہ میں آئے گا۔

حسین نظام شاہ کی تخت نشینی مہابت خاں کا قلعہ دولت آباد کا محاصرہ کرنا

جب آصف خاں کی شکست کی خبر شاہ جہاں بادشاہ کو پہنچی تو بادشاہ کو سخت قلق ہوا۔ بادشاہ نے فوراً مہابت خاں صوبہ دار لاہور کو طلب کیا اور خاندیس کا گورنر مقرر کر کے ملک دکن کی تسخیر کے لیے روانہ کیا۔ مہابت خاں ایک بہت بڑا لشکر لے کر برہان پور پہنچا۔ اس کے پہلے ہی برہان نظام شاہ مرچکا تھا اور فتح خاں نے حسین نظام شاہ پسر برہان شاہ کو جو صرف سات سال کی عمر کا تھا تخت پر بٹھادیا تھا اور مہابت سلطنت خود انجام دیتا تھا سباجی آئندہ جو ملک عنبر کا بڑا معتمد تھا اور شیواجی پنڈت متصدی اور سکورام مکاسر نویس جو اراکین سلطنت تھے فتح خاں کی داروگیر سے گھبرا کر شاہ جہاں کے دامن میں جا چھپے باقی لوگ جو وطن ہو گئے اور جہاں سینگ سمائے چلے گئے اور تمام سلطنت میں زیادہ سے زیادہ ایک ہزار سوار اور چند امراء اپنی جان مٹھی میں لیے ہوئے باقی رہ گئے اور اس زمانے میں قحط بھی ایسا سخت پڑا کہ غلہ کا دانہ نہ رہا آدمی آدمی کا گوشت کھانے لگا۔ لیکن قلعہ دولت آباد میں کچھ ذخیرہ غلہ کا جمع تھا فتح خاں نے ہر گھوڑے کے لیے سیر بھر دانہ مقرر کیا اور لوگوں کو بھی بہت تنگی ترشی سے غلہ دیا جاتا تھا اس طرح بہ مشکل ایک سال تک گزر ہوئی۔ مہابت خاں کو جب امراء کے منتشر ہو جانے اور اس قحط کی خبر ملی تو اس نے ان سب بکھرے ہوئے امراء کو جمع کیا اور چالیس ہزار سوار جمع کر کے رندولہ خاں کی سرکردگی میں عادل شاہ

ی فوج پہنچنے کے اول ہی قصبہ دولت آباد میں جا پہنچا اور قلعہ کا محاصرہ کر لیا اور افواج عادل شاہی و نظام شاہی قلعہ کے باہر پڑی ہوئی تھیں روزانہ چھوٹی موٹی لڑائیاں ہوتی رہتی تھیں۔ فتح خاں مع حسین نظام شاہ کے قلعہ کے اندر مورچہ بندی کیے ہوئے بیٹھا ہوا تھا۔ یاقوت خاں احمد نگر سے جا کر پہلے ہی مغلوں کی فوج میں ملازم ہو گیا تھا وہ اس وقت فتح خاں کو درپردہ خبریں پہنچاتا رہتا تھا۔ مہابت خاں کو اس سازش کی بھنک پہنچ گئی اور یاقوت خاں پر بہت خفا ہوا۔ یاقوت خاں فوراً بدل گیا اور کھلے خزانے اپنے چار ہزار سوار لے کر دکنی لشکر میں جا ملا۔ فتح خاں کو یاقوت خاں کا ایسے نازک وقت میں آجانا بس غنیمت ہوا۔ ان لوگوں نے چاروں طرف سے لشکر مغلیہ میں رسد آنی بند کر دی اور غلہ کا ایسا توڑا پڑ گیا کہ ایک پاکی (تین سیر) اناج ایک ہن کو بدقت ملتا تھا۔ سارا لشکر بھوکوں مرنے لگا۔ مہابت خاں نے تنگ آ کر محاصرہ اٹھا دیا اور دو منزل گیا تھا کہ دکھنیوں نے پیچھا کیا اور لڑائی پھر ہونے لگی۔ ایک معرکہ میں بائیس زخم کھائے اور یاقوت خاں بے چارہ جاں بحق ہوا۔ یاقوت خاں کا مرنا مہابت خاں کے لیے فال نیک تھا وہ وہیں سے پھر پلٹا اور دوبارہ دولت آباد پہنچ کر از سر نو لڑائیاں شروع ہو گئیں۔ فتح خاں سخت مصیبت میں گھر گیا ادھر تو قلعہ میں رسد تھڑ گئی ادھر غنیم از سر نو آمادہ جنگ و جدال ہوا۔ ناچار سلطان محمد کی خدمت میں امداد کی درخواست کی کہ اگر اس وقت آپ امداد کریں تو میں مغلوں کو پسپا کر کے قلعہ دولت آباد آپ کے حوالے کر دوں گا۔

نظام شاہیوں کی مدد کے لیے مراری پنڈت کا دولت آباد پہنچنا

سلطان محمد پہلے ہی رندولہ خاں کی سرکردگی میں لشکر بھیج چکا تھا اب دوسرا لشکر مع کافی رسد جنس و غلہ کے جمع کرنے کے لیے خواص خاں کو تاکید بلوغ کی عرصہ قلیل میں ادھر ادھر سے سب فوج سمیت کرلیجا کی گئی اور مراری پنڈت کے ساتھ فوراً دولت آباد روانہ کی گئی اور سخت تاکید کر دی کہ یلغار پہنچ کر تم فوج سابق و حال کے ساتھ فتح خاں کی مدد کرو اور قلعہ کو مغلوں کے لشکر سے چھڑانے میں پوری کوشش اور ہمت صرف کر کے ان کو پسپا کرو ہرگز اس میں فرق نہ آنے پائے۔ مراری نے پہنچتے پہنچتے لشکر کا جی چھوٹ گیا یہ لوگ مراری سے خوش نہ تھے اور نہیں چاہتے تھے کہ فتح کا سہرا اس کے سر پر آئے لیکن ان لوگوں نے ایک دم لڑائی بند کر دی۔ فتح خاں نے ہر چند مراری سے منت سماجت کی کہا بھیجا کہ بادشاہ نے تمہارے ساتھ رسد جو ہمارے لیے بھیجی ہے خدا کے لیے جلد بھیجو کہ یہاں ایک دن

کھانے کو نہیں ہے اور لوگ الجوع الجوع پکار رہے ہیں اور جاں بلب ہیں مگر مراری اس کان سنتا تھا۔ اس کان اڑا دیتا تھا۔ جب فتح خاں نے کئی بار بہ اصرار تقاضا کیا تو مراری پنڈت نے بہت استغنا سے جواب دیا کہ رسد کا تقاضا کیوں کر رہے ہو تم کو رسد سے کیا غرض تم قلعہ خالی کر دو کنجیاں میرے حوالے کر میں جانوں۔ اگر سیدھی طرح تم قلعہ میرے حوالے کر دو تو تمہاری خیر ہے ورنہ یاد رکھو کہ میں تمہارے ہاتھ پاؤں باندھ کر قلعہ کے برج پر سے خندق میں ایسا دھکا دوں گا کہ تمہاری ہڈی پسلیاں چوراچو ہو جائیں گی۔ مراری پنڈت اوندھی مت کا آدمی تھا، نہ اس نے خواص خاں کے کہنے پر عمل کیا نہ بادشاہ کے حکم کی تعمیل کی خلاصہ یہ کہ سامان رسد فتح خاں کو نہ دینا تھا نہ دیا۔

مغلوں کا قلعہ دولت آباد کو فتح کر لینا

فتح خاں نے جب دیکھا کہ مراری پنڈت کا یہ حال ہے کہ وہ میری کچھ سنتا ہی نہیں اور بجائے امداد کے الٹی کاٹ کر رہا ہے اس سے بہتر یہی ہے کہ مغلوں ہی سے کیوں نہ مصالحت کر لی جائے۔ ملک قطب محمد گجراتی اور بھاسکر راؤ اپنے دونوں معتمدوں کو صلح کے لیے مہابت خاں کے پاس بھیج دیا اور کہلا بھیجا کہ قلعہ دولت آباد کو میں شاہ جہاں بادشاہ کے سپرد کرنے کے لیے اس شرط پر آمادہ ہوں کہ آپ میری چند شرائط قبول فرمائیں۔ مہابت خاں نے جب معتمدین کی گفتگو سنی تو اس کی باچھیں کھل گئیں فوراً حسب خواہش فتح خاں کے عہد نامہ جو معاہدات موثق اور قسم ہائے شرعیہ و مغلظ سے مستحکم تھا لے دیا کہ میں تم کو اور حسین نظام شاہ دونوں کو نہایت عزت و احترام سے بادشاہ کی حضور میں پہنچ کر موہ عنایت شاہی کراؤں گا اور حسین نظام شاہ کی بادشاہت اور تمہاری وکالت اور وزارت بدستور برقرار رہے گی اور ہر طرح تمہارا بھی خواہ اور مدد و معاون رہوں گا۔ اور نیز چالیس ہزار اشرفیاں قلعہ سپرد کرنے آپ کو دوں گا۔ اور یہ عہد نامہ اپنے فرزند ارادت خاں کے ساتھ بھیجا اور ساتھ ہی اس کے بہت سامان رسد بھی بھیج دیا۔ فتح خاں کا جب ہر طرح اطمینان ہو گیا اور چالیس ہزار اشرفیاں بھی مل گئیں تو قلعہ مہابت خاں کے سپرد کر دیا اور پانچ ہزار سوار لے کر برہان پور روانہ ہوا اور خاں زماں خاں کو فتح خاں سے پیچھے لگا دیا کہ وہ ایک دم نظر سے اوجھل نہ ہونے دیتا تھا گویا فتح خاں نظر بند تھا۔ اسی طرح منزل بہ منزل جعفر آباد مالیکاؤں تک پہنچے۔ ایک مقام پر کیمپ میں حسب معمول خیام اور سراپردہ کھڑے کیے گئے لیکن مہابت خاں نے سراپردے کے پیچھے چند راجپوتوں کو بٹھلا دیا اور فتح خاں کو بلوا بھیجا فتح خاں

آتے ہی ڈیرے کے پردے چھوڑ دیئے۔ اور فتح خاں کو مع حسین نظام شاہ کے قید کر کے ماہی مراتب آفتاب گیری وغیرہ چھین لی۔ فتح خاں نے جب مہابت خاں کی یہ دغا بازی دیکھی تو بہ مصداق ہر کہ دست از جاں بشوید ہر چہ در دل آید بگوید مہابت خاں کو کھلی کھلی سنانے لگا لیکن اسی طرح بہ حالت قید ان دونوں کو دہلی تک لے گیا۔ شاہ جہاں کو جب خبر فتح قلعہ دولت آباد معلوم ہوئی (جو بہت مشہور اور مستحکم قلعہ مشہور آفاق ہے) تو مہابت خاں کو بہت کچھ سرفراز کیا اور حسین نظام شاہ کو قلعہ گوالیار (بمبئی سے ۷۳ اور دہلی سے ۱۹۵ میل ہے۔ گوالیار مہاراجہ سیندھیا کا دار الخلافہ ہے۔ گوالیار تین باتوں کے اعتبار سے دیکھنے کے قابل ہے۔ (۱) جینیوں کی ایک قدیم پرستش گاہ ہونے کی وجہ سے (۲) ہندوؤں کے عروج و کمال کے زمانہ ۱۵۱۶-۱۳۸۶ کے فن تعمیر محلات کی بہترین یادگار۔ (۳) بوجہ اس کے بے نظیر قلعہ اور رئیس کے جو آج باعتبار اپنی وسیع مملکت اور ذاتی روشن خیالی کے ہندوستان کے بہترین فرماں روا یوں میں شمار کیا جاتا ہے۔ یہاں کے قلعہ کی تعریف ”تاج المآثر“ میں بالکل ٹھیک لکھی ہے کہ ”اس کی شان و شوکت اور ارتفاع عمارت و مورچہ جات کی وجہ سے ہوا بھی یہاں دبے پاؤں چلتی ہے اس کی پرواز اس کی بلندی کے مقابلے میں پیچھے ہے اور جس کے مرتفع برجوں پر بادوں کا سایہ بھی مشکل سے پڑ سکتا ہے“ ایک دوسرا مورخ لکھتا ہے کہ ”بت پرست ہندوؤں نے بے نظیر ناقابل التسخیر قلعہ بنایا ہے۔“ اس قدیم قلعہ کے ساتھ بہت سے تاریخی واقعات متعلق ہیں کیوں کہ یہ قلعہ کیا بلحاظ اپنی ساخت اور کیا بلحاظ اپنے بے نظیر اور دل چسپ موقع و منظر کے اپنا جواب نہیں رکھتا۔ اس قلعہ کے تاریخی واقعات جو ہم کو دستیاب ہوئے ہیں اگرچہ کچھ بہت پرانے نہیں ہیں تاہم موقعی حالات و دیکھ کر ہر شخص کو ماننا پڑے گا کہ یہ قلعہ صد ہا سال پیشتر بھی ایک قابل قدر اور فخر چیز رہا ہے اور افواج و مسافر کے لیے ایک بہترین حصن حصین تھا۔ قلعہ ایک مرتفع پہاڑی پر جس کی بلندی تین سو فٹ ہے بنایا گیا ہے جو چاروں طرف سے الگ تھلک ہے۔ قلعہ کا طول پونے دو میل اور ۲۸۰۰ فٹ عرض ہے۔ پہاڑ کے اوپر فصیل کی بلندی ۳۰ فٹ ہے۔ نیچے سے اوپر جانے کے لیے بڑی بڑی سینے ہیاں تراشی نی ہیں۔ مشہور روایت یہ ہے کہ کچھ اقوام کا سردار سورج سین اس قلعہ کا بانی ہے جو مجذوم تھا۔ ایک دن شکار کھیلتے کھیلتے اپنے ہمراہیوں سے بھٹک کر اس جگہ گواگیری کے پہاڑ پر آ پہنچا جہاں اب قلعہ ہے۔ سورج سین کو شدت سے پیاس لگی ادھر ادھر پانی تلاش کیا کہیں نہ ملا ایک گوسائیں نے جس کا نام گوالپا تھا تھوڑا سا پانی پلایا جس سے سورج سین کا مرض جذام کا فور ہو گیا۔ اس واقعہ عظیمی کی یادگار میں سورج سین نے

اس تالاب کو جس کا پانی پیا تھا وسعت دے کر بنوایا اور قلعہ بھی تعمیر کیا اور گوسائیں کے نام پر قلعہ کا گوالیار نام رکھا گیا جو رفتہ رفتہ گوالیار کے نام سے مشہور ہو گیا۔ راجہ نے ایک نیا لقب سوہن پال کا لیا اور گوسائیں نے کہہ دیا کہ جب تک تیری نسل میں پال کا لقب رہے گا تیری حکومت قائم رہے گی چنانچہ ۸۳ راجہ اس خاندان کے حکمران رہے سلسلے کے نمبر ۸۴ کے راجہ نے تیج کر کا لقب لیا جس کا نتیجہ یہ ہوا کہ ان کی سلطنت کا خاتمہ ہو گیا۔ اس کے بعد سات راجہ پریرا خاندان کے ہوئے جن سے ۱۲۳۲ء میں سلطان التمش نے ملک لے لیا اور اسی طرح سلسلہ بہ سلسلہ ۱۳۷۵ء میں تیمور یہ خاندان کا تسلط بزمانہ راجہ بیر سنگھ کے ہوا۔ راجہ مان سنگھ اسی خاندان کا ایک بڑا نامور راجہ تھا جس کی عہد حکومت میں اس قلعہ کی بڑی رونق اور متعدد جدید تعمیرات ہوئیں چنانچہ اس کا قابل دید محل اب تک موجود ہے۔ یہ راجہ بڑا شوقین تھا اس کو عمارات بنانے کا بڑا مذاق تھا۔ مان سنگھ کی وفات کے بعد بابر نے قلعہ فتح کر لیا۔ آگے چل کر انگریزوں کے قبضے میں آ گیا۔ ۱۸۵۷ء کے غدر میں مہاراجہ سیندھیا کے پاس جو ایک مرہٹہ رئیس تھا بڑی بھاری فوج تھی جس کے افسر انگریز تھے۔ مہاراجہ خود بڑا جری اور شجاع تھا اگر وہ باغیوں کا ساتھ دیتا تو یقیناً بڑی خوں ریزی ہوتی اور انگریزوں کو بڑی مشکل کا سامنا ہوتا۔ لیکن اس کے وزیر بابتیر نے راجہ کو عمدہ اور بہترین مشورت دی جس پر وہ کاربند ہوا۔ تاہم کچھ انگریزی عہدہ دار مارے گئے پھر بھی مہاراج نے بہت سے انگریزوں اور ان کے بال بچوں کو بچا لیا اور بہ حفاظت تمام آگرہ بھیج دیا۔ ۱۸۵۸ء میں باغیوں کو جو بسر کردگی تانتیا ٹوپی کے تھے انگریزوں نے شکست دی وہ قلعہ گوالیار میں جا گھے۔ مہاراجہ نے ہر چند ان کا مقابلہ کیا مگر شکست پائی۔ میلیسن نے اس لڑائی کا حال لکھا ہے کہ ”جب باغیوں کی فوج پہنچی تو مہاراجہ کے آٹھ توپوں نے گولہ باری شروع کی لیکن ابھی ان توپوں کا دھواں فرو نہ ہوا تھا کہ باغیوں کے دو ہزار سوار ایک دم آن پڑے اور توپیں چھین لیں۔ باغیوں نے تب باڈی گارڈ پر حملہ کیا انہوں نے مردانگی سے اپنا بچاؤ کیا مگر کدھر یہ اور کدھر وہ، ان کی تعداد میں زمین آسمان کا فرق تھا۔ مہاراجہ سیندھیا کو پسپا ہونا پڑا اور بہت تھوڑے بچے کچے لوگوں کے ساتھ بھاگا اور آگرہ پہنچنے تک دم نہ لیا۔ اس فتح کے بعد نانا صاحب گوالیار کا پیشوا بن گیا کہ انگریز آن گھسے اور بڑی شدید جنگ کے بعد شہر گوالیار کو فتح کر لیا۔ اس معرکہ کے اواخر میں جھانسی کی رانی کو ایک سو لجر نے مار ڈالا اسے خبر نہ تھی کہ یہ عورت کون تھی کیوں کہ رانی بھیس بدل کر آئی تھی۔ اب انگریزوں کے لیے قلعہ کا فتح کرنا باقی رہا۔ لفٹنٹ روز اور والس دوسرے فوج لے کر قلعہ پر چڑھ آئے ان کے ساتھ ایک لوہار بھی تھا۔ یہ دراتے

گھے اور یکے بعد دیگرے دروازے توڑتے ہوئے جھپٹے یعنی آخری دروازے پر پہنچ گئے۔ تب گڑ بڑچی قلعہ کے اندر کی فوج نکلی اور دو بدو کی لڑائی ہونے لگی اور طرفین کے بہت سے لوگ مارے گئے۔ آخر کار قلعہ والے بھاگے مگر افسوس کے لفٹنٹ والس عین قلعہ کی فتح کے وقت مارا گیا اس زمانے سے ۱۸۸۴ء تک قلعہ انگریزوں کے قبضہ میں رہا۔ ۱۸۸۵ء میں سرکار انگریزی نے جھانسی لے کر قلعہ پھر مہاراجہ سیندھیا کے سپرد کر دیا۔ قلعہ کے مشرق میں گوالیار کا وسیع اور پرانا شہر واقع ہے۔ پہلے دروازے میں داخل ہوتے ہی اس سے ٹلی ہوئی حضرت محمد غوث کی درگاہ ہے جو اکبر بادشاہ کے اوائل زمانہ سلطنت میں بنی تھی۔ اس کے بعد اونچی سڑک پر چڑھتے چلے جاؤ تو یکے بعد دیگرے پانچ دروازے ملتے ہیں۔ ہمارے ایک ہاتھ کی جانب تو فصیل ہے اور دوسری طرف بہت بڑے بڑے پہاڑی گنبد ہیں جو عین سر پر جھکے ہوئے معلوم دیتے ہیں۔ جوں جوں ہم بلندی پر چڑھتے جاتے ہیں نیچے کا حصہ صاف نظر آتا جاتا ہے۔ اور وہ میدان جس میں بڑی بڑی جنگیں ہوئی ہیں اور ہزاروں لاکھوں آدمی مارے گئے ہیں ہماری آنکھوں کے سامنے آجاتا ہے۔ موسم بارش میں تو چو طرف سبزہ نظر آتا ہے باقی خالی دنوں میں چنیل میدان ہی میدان دور تک دکھائی دیتا ہے پہلا دروازہ موسوم بہ عالمگیری دروازہ ۱۶۶۰ء کا بنا ہوا ہے۔ بادل گڑھ دروازہ بادل سنگھ کا بنایا ہوا بلحاظ نفاست تعمیر قابل دید ہے۔ تیسرا دروازہ بنسور دروازہ ہے جو ۱۷۴۵ء میں تعمیر ہوا۔ ان کے بعد گنیش دروازہ اور کچھن دروازہ ہیں اور آخری ہاتھی دروازہ خود مان سنگھ کا بنایا ہوا ہے۔ دوسرے دروازے کے اوپر دارمان سنگھ کی بیوی کا دو منزلہ محل ہے جو اب بالکل کمنڈر ہے۔ چوتھے اور پانچویں دروازوں کے درمیان بہت سے پتھروں پر تصاویر نہایت نزائت اور عمدگی سے کندہ ہیں اور قلعہ کی یہ صناعی بھی بہت مشہور ہے۔ یہیں اوپر وار کومان سنگھ کے مشہور محل کی دیواریں سر بفلک کھڑی ہیں۔ درحقیقت ایسے قلعہ کے واسطے ایسا ہی وسیع اور پر از شان و شوکت محل چاہیے تھا جو افسوس کہ اب بالکل ویرانہ ہے۔ یہ محل ۱۵۱۶-۱۵۸۶ء کے مابین بنائے۔ اس کا طول و عرض بیرونی رخ سے ۱۶۰ × ۳۰۰ فٹ ہے اور مشرقی رخ سے اس محل کی بلندی سو فٹ ہے اور شمالی رخ کے چنان ۳۴۲ فٹ بلند ہے اور اسی طرح بڑی بڑی جنگی تراشی ہوئی مور تیں اور بت کھڑے ہوئے ہیں۔ محل کی چار دیواریں میں پانچ کھلی ہوئی برجیاں مناسب فاصلے سے ہیں جن کو نہایت خوش نما فصیل سے ملا دیا گیا ہے جو نہایت سڈول اور خوش نما پتھروں کی بنائی گئی ہے۔ اگرچہ یہ محل بہت بڑا ہے اور بڑی عمارت کا خوش نما ہونا ذرا مشکل بات ہے لیکن بنانے والے نے کوئی دقیقہ اس کی آراستگی میں اٹھا نہیں رکھا اور لکھو لکھا روپیہ پانی کی طرف

بہا دیا۔ اس کی تمام اینٹیں مینا کاری کی ہیں جو لاجوروی سبز اور سنہری رنگ کی پڑی جگمگاہی ہیں اور اس ترکیب سے جوڑی گئی ہیں کہ ہاتھی، مور اور دوسرے انواع و اقسام کے چرند و پرند کی تصاویر دل کو لبھاتی ہیں اور بے اختیار صناعتوں کی داد زبان سے نکل جاتی ہے اسی وجہ سے اس محل کو عموماً رنگین محل کہتے ہیں۔ اس محل کے نیچے دہرا تہہ خانہ بھی ہے جو گرمیوں میں بہت ٹھنڈا رہتا ہے۔ چھٹا اور آخری دروازہ پار ہونے کے بعد ہم قلعہ کی بلندی پر پہنچ کر جو نیچے دیکھتے ہیں تو قلعہ کی مضبوط فصیل بھاری بھاری مستحکم اور شان دار برج اور انواع و اقسام کی رنگ آمیزی سب پیش نظر ہوتی ہے اور انسان کو حیرت رہ جاتا ہے۔ ۱۵۲۷ء میں شاہنشاہ بابر اس قلعہ میں آیا تھا لیکن کچھ پسند نہ آیا اور اس نے ریمارک کیا کہ ”یوں تو اہل ہند بڑے فریس ہیں مگر بکار آمد عمارات بنانے کا انہیں سلیقہ نہیں“۔ قلعہ کے بعض بعض مقامات محفوظ ہیں جہاں ہر شخص نہیں جاسکتا۔ ان میں یا تو کوئی عہدہ دار رہتے ہیں یا یہ کہ جنگی سامان کا ذخیرہ ہے۔ گوالیار میں ہنود کے مندر کثرت سے ہیں جن میں ساس بہو کے دو مندر، جینوں کے بہت مشہور ہیں۔ ایک کتبہ سے جو برآمدے میں ہے معلوم ہوتا ہے، ۱۰۹۳ء میں بنے ہیں۔ یہ مندر و شنو کے ہیں جو پدم ناتھ تر تھا نکر اشتم کے نام پر بنائے گئے ہیں جو اب بالکل تباہ حالت میں ہیں۔ اب صرف ایک منڈپ باقی ہے جو ۶۳ x ۱۰۰ فٹ طول و عرض میں ہے۔ برآمدہ سے منزلہ ہے اور فی الجملہ درست حالت میں ہے مگر چھت اس کی بھی شکستہ ہے۔ دونوں مندر اندر باہر تمام مور توں اور مختلف تصاویر سے منقش ہیں۔ بڑے مندر کی بھاری چھت معلوم ہوتی ہے کہ جو چار بڑے ستونوں پر کھڑی تھی۔ مندر بارہ فٹ بلند چبوترے پر واقع ہے اور مندر کے کئی منزلہ ہونے کی علامتیں اب بھی برآمدوں کے ستونوں سے معلوم ہوتی ہیں۔ چھوٹا مندر ایک منزلہ ہے اور چاروں جانب سے کھلا ہوا ہے۔ اس کے ستون گول ہیں جن کا نیچے کا حصہ مٹمن ہے اور مندروں کے اندر تمام دیواروں کی کڑیوں پر نقش و نگار اور تصاویر نہایت نفاست سے بنائی گئی ہیں۔ دوسرا مشہور مندر تیلی کا مندر ہے جس کو کسی تیلی نے گیارہویں صدی عیسوی میں بنایا تھا اب ۱۸۸۱ء میں برٹش گورنمنٹ نے اس کی دل کھول کر مرمت کی ہے۔ یہ عمارت ساٹھ فٹ مربع اور ۱۱۰ فٹ بلند ہے۔ اس مندر کی چھت کی صناعتی قابل دید ہے۔ دروازہ ۳۵ فٹ بلند ہے جس کی پیشانی پر عقاب کی تصویر ہے۔ پہلے یہ مندر و شنو کا تھا مگر پندرہویں صدی سے شیو کا ہو گیا ہے۔ اس قسم کی پرانی عمارات کی سنبھال بدون اثر و اثریں اور سہارے لگانے کے ہو نہیں سکتی اور جا بجا اس طرح کھنڈ لگانے سے لامحالہ مکان کی خوب صورتی میں فرق آ ہی جاتا ہے۔ میجر کیتھ انجینئر کے اہتمام سے اس کی

ترمیم ہوئی ہے صاحب موصوف نے تمام گرے پڑے پتھر اور کھم سمیٹ کر مندر کے سامنے جمع کر دیئے ہیں۔ سیاح کو چاہیے کہ جس راستے سے قلعہ میں داخل ہوا ہے ادھر سے نہ پلٹے بلکہ ارواہی ویلی کے دوسرے راستے سے پلٹے تو راستے میں اسے بہت سی بے نظیر بت تراشی اور قابل دید نقاشی جا بجا پتھروں پر ملے گی۔ گوالیار اور دریائے چنبیل کے درمیان کثرت سے شکار ہے مگر وہ سب مہاراجہ کی شکار گاہ محفوظ ہے اور بدون اجازت کے شکار ممنوع ہے۔ اسٹیشن کے قریب گھوڑ دوڑ کا وسیع میدان ہے۔ یہاں مارچ اور نومبر کے مہینوں میں گھوڑ دوڑ ہوتی ہے۔ کیشور کا بہت بڑا میلا آخری ماہ نومبر سے وسط دسمبر تک ہوتا ہے جس میں چاروں طرف سے کثرت سے تاجر آتے ہیں اور اسی میں گھوڑوں اور موسیقی کا بھی بیوپار ہوتا ہے۔ محل کے پائیں باغ میں عجائب خانہ بھی ہے۔ شہر گوالیار کے علاوہ گوالیار سے ٹلی ہوئی بستی لشکر کہلاتی ہے۔ مرار کی چھاؤنی گوالیار کے قریب ہی ہے جو جھانسی جانے سے پہلے یوروپین فوج کی چھاؤنی تھی اب یہاں رزیڈنٹ اور دوسرے یوروپین عہدہ دار سہسٹینٹ کے رہتے ہیں۔ مرار کا نام اس ندی پر سے پڑا ہے جو اس نام کی اس جگہ ہے۔ قلعہ سے مرار تک دو میل کا فاصلہ ہے اور ایک نہایت اچھی سڑک جس کی دونوں جانب گھنے سایہ دار درخت ہیں دونوں مقامات کو ملاتی ہے۔ یہ سڑک آگے چل کر شمال رخ آگرہ کو پھٹ جاتی ہے اور جنوب میں شہر گوالیار کو جہاں مہاراجہ صاحب تشریف رکھتے ہیں۔ مرار میں فوج کے رہنے کی بہت ساری بارکیں گوالیار کے سنگ سرخ کی صرف زرکشی سے بنائی گئی ہیں جو ہر طرح بلحاظ گنجائش و حفظان صحت کے پسندیدہ ہیں۔ بمبئی کی طرف سے جب ہم گوالیار کے قریب آتے ہیں تو ریل بہت سی سنگ سرخ کی پہاڑیوں میں سے گزرتی ہے۔ مہاراجہ کی سینٹ ریلوے گوالیار سپیری، گوالیار بھنڈ، گوالیار شیو پور کلاں اسٹیشن سے دکھائی دیتی ہے۔ مہاراجہ نے اپنے شوق سے یہ ننھی منی ریل بنوائی ہے (میں قید کر دیا اور اس کے بعد سے ہی نظام شاہی خاندان کا ہمیشہ ہمیشہ کے لیے خاتمہ ہو گیا۔ احمد نظام شاہی بحری سے لے کر حسین نظام شاہ تک ایک سو تیس سال کی مدت میں اس سلسلے میں گیارہ بادشاہ ہوئے۔ اس کے بعد بھی شاہ جی بھونسلہ نے خواص خاں اور مراری سے اتفاق سے نظام شاہ کی اولاد میں سے مرتضیٰ نظام شاہ ثانی کو قلعہ پیم گڑھ عرف شاہ گڑھ میں تخت پر بٹھار دیا۔ تین سال تک کام چلایا لیکن خواص خاں اور مراری دونوں مارے گئے۔ ان کے بعد مصطفیٰ خاں نے کام سنبھالا وہ شاہ جہاں سے مل گیا اور مرتضیٰ نظام شاہ کو شاہ جی سے لے کر شاہ جہاں کے حوالے کر دیا رہا سہانا نام بھی اس خاندان کا مٹ گیا۔ مصطفیٰ خاں کو نظام شاہیوں سے ملا بابا کے قتل کی عداوت تھی۔ جس زمانے میں

مہابت خاں دولت آباد سے برہان پور جا رہا تھا اور بوجہ قحط کے اس کا سارا لشکر تباہ حال تھا حتیٰ کہ اپنے جانور اونٹ وغیرہ کاٹ کاٹ کر کھاتے تھے اور پاؤں میں طاقت چلنے کی نہ تھی دو دو تین تین کوس چل کر پڑ جاتے تھے۔ مراری اور دوسرے عادل شاہی امراء نے مغلوں کے لشکر کا تعاقب کیا اور ہاتھی گھوڑے اونٹ جو ملتے پکڑ لیتے اور جو ملتا مار ڈالتے۔ مہابت خاں امراء عادل شاہیوں کو خوشامد در آمد کچھ نقد و جنس دے دلا کر آرام کرتا تھا غرض ہزار خرابیوں سے گرتا پڑتا برہان پور پہنچا اور مراری اور رندولہ خاں اور شاہ جی اپنی سرحد سے انہیں نکال کر ستارے پہنچے وہاں سے شاہ جی پیچھے گڑھ اور رندولہ خاں اور مراری بیجا پور کو چلے گئے۔ خواص خاں نے مراری کی خبر لی کہ تیری ہی شرارت سے فتح خاں نے قلعہ دولت آباد مہابت خاں کے حوالے کر دیا اور تیری ہی نالائقی سے سارا کام بگڑا اور اتنا لشکر اور اتنا بہت سارے روپیہ برباد کیا۔ مراری کے پاس اس کا کیا جواب تھا شر مساری اور ندامت سے سر جھکا کر خاموش بیٹھ گیا۔

سلطان محمد اور شاہ جہاں کی باہمی ناچاقی اور مخالفت

مراری پنڈت کی شرارت سے دولت آباد جیسا مشہور قلعہ ہمیشہ ہمیشہ کے لیے نظام شاہیوں اور عادل شاہیوں دونوں کے ہاتھ سے نکل گیا۔ سلطان محمد اور شاہ جہاں کی اس معاملہ پر ناچاقی بڑھ گئی سلطان محمد نے دو سال سے خراج بھیجنا روک دیا دونوں طرف سے سخت تحریریں ہونے لگیں شاہ جہاں دباؤ ڈالتا تھا اور سلطان محمد کلمہ بہ کلمہ جواب دیتا تھا چنانچہ ذیل کی دو مراسلتیں نمونہ تدرج کی جاتی ہیں۔

(۱) نقل مکتوب شاہ جہاں: ”سپاس و ستائش مر اور ارا کہ بہ قدرت کاملہ خود از قطرہ آب در رحم نقش بستہ از نابود بہ بود آوردہ مارا باداشہ جہاں گردانید پس ضرور افتاد کہ در اطراف و اکناف گیتی خصوصاً در ملک بیجا پور و گلکنڈہ و بھاگ نگر (حیدر آباد) بلکہ لنگہا و پر لنگہا خطبہ و سکہ و درعہ شاہ جہانی اجرا نمایم شایاں کہ در آں دیار مانند بد ہر یک بادشاہ می گویانند نسب و اولی آں ست کہ جبل الاطاعت در رقبہ جاں خود انداختہ در آں شہر با خطبہ و سکہ و درعہ شاہ جہانی نمایند گرنہ از چنگل باز منقار قہر گوشت از پوست کشیدہ بہ غلیو ازاں جہاں بغما خواہم نمود۔ ایں سخن را از گوش ہوش بشنوند بتغافل خواب خرگوش نہ کنند کہ عقاب در تجسس است بنا بریں زبده الامراء و فاکیش خلاصہ نوابان ادراک اندیش ہم جلسہ مجلس خاں مکرمت خاں را فرستادہ شدانچہ بہبود خود دانند در ان کوشند۔“

(۲) جواب سلطان محمد عادل شاہ: ”منت ایزد راست کہ در جہاں تکبر و منی بیچ کس را نگزاشت بلکہ

کنندہ نخوت رابا خاک برابر ساحت“۔

مراور ارسد کبریا و منی کہ ملکش قدیم ست و ذاتش غنی
مراسلہ کہ ازو بیران خام طبع نگاشته تر سیل داده بودند ظاہر و باہر گردید و اظہر من الشمس است کہ بد
بدر اتاج شاہی و افسر بادشاہی از روز ازل داده اند چه شد کہ مہتر سلیمان علیہ السلام چند روز بازر اسہ فر از
فرمودہ بودند بازر اچہ یاراکہ چنگل زند و اساس قدیم را منہدم ساختہ بدعت نونہد، خرگوش ہر چند بہ
خواب رود بوقت کار چنان دود کہ عقب گرفتہ را ہلاک می سازد و عقاب ہر چند در تجسس است فاما از شوم
طبعی بہ طمع گوشت خرگوش در مطرح قیدی افتد ایس سخن را از بطون راہ بہ ظہور نہ دہند بلکہ در خیال ہم
نگزارند انچہ پیشکش داده ام خواہم داد الصلح خیر واقع است۔

تو ہم گردن از حکم دا و ریچ کہ گردن نہ پیچید از حکم تو پیچ
مملکت نظام شاہیہ کا ٹکڑے ٹکڑے ہو جانا

مملکت نظام شاہ کا اب کوئی سردھرانہ رہا۔ ملک میں ایک اودھم مچ گئی۔ ضلع دار قلعہ دار امرائے نظام
شاہی جو جہاں تھا جتنا قابو چلا ملک دبا بیٹھا۔ سدی ریحان نے شولا پور، شاہ جی نے پیم ٹڑھ، سرینواس راؤ
نے جنیر، سدی سا با اور آصف خاں نے ملک کو کن، سدی عنبر نے جزیرہ راجپوری دوسرے قلعہ دار اور
زمیندار جاگیر دار جو جہاں تھے ملک دبا بیٹھے اور اپنی اپنی جگہ پھیل پھیل کر بیٹھ گئے اور اس طرح چو طرف
طوائف الملوکی ہو گئی۔ سدی ریحان نے تھوڑی سی فوج کے ساتھ مہابت خاں کو نیچا دکھا دیا تھا اس نے
چار پانچ ہزار سوار اپنے جمع کر لیے اور اس کا نام بہادری میں نکل گیا۔ خواص خاں سے اس سے دوستی تھی۔
خواص خاں نے حافظ نصر اللہ کو اس کے پاس بھیج کر بادشاہ کی طرف سے پیغام دیا کہ تم سے بادشاہ بہت
خوش ہے کہ تم نے مرادنگلی کا کام کیا اور تم کو سر فراز کرنا چاہتا ہے۔ سدی ریحان نے سدی فولاد دولت
خاں اور نعمت خاں کو بھجوایا۔ بادشاہ نے سدی ریحان کو کولا پور (پونے سے ۱۸۹ میل ہے۔ اور اس
سمندر سے سو فٹ بلند۔ یہ ایک ہندو سیٹیٹ ہے۔ یہ مقام بہت قدیم مندروں کی وجہ سے ہمیشہ مشہور رہا
ہے۔ مہالکشمی کا ایک بہت بڑا دیول یہاں ہے جس کے متعدد حجرے اب تک زیر زمین دب ہوئے ہیں۔
۱۸۸۰ء میں ایک بلوری صندوقی مندر کے قبضے میں سے نکلی تھی جس کے ڈھکنے پر تیسری صدی قبل مسیح
اسو کا کے زمانے کا کتبہ تھا۔ بہت سے چھوٹے چھوٹے مندروں زیر زمین ہیں جو برابر نکلتے چلے آتے ہیں۔

کو لھالور سے پانچ میل ایک پہاڑی پر چیترا ماس (مارچ) میں جشیبا (کدار سنگ) کی جاترا ہوتی ہے۔ مہاراجا سیندھیار کا یہی گرو ہے جو شیو کا اوتار سمجھا جاتا ہے۔ یہاں دوسرے مشہور مقامات یہ ہیں۔ (۱) پراونشیل کالج جو ۱۸۸۰ء میں بنا۔ (۲) ایلیبرٹ ایڈورڈ ہاسپٹل۔ (۳) مہاراجہ کانیا محل۔ (۴) ٹاؤن ہال۔ (۵) مدرسہ حرفت و صنعت۔ (۶) رنکلا اور کلمباتالاب۔ (۱۲) خاناپور وغیرہ جاگیرات محاصلی ایک لاکھ ہن کی سرفراز کیں اور سرحدی ملک کی حفاظت اس کے سپرد کی اور فولاد خاں اور نعمت خاں کو اپنے دربار میں رکھ لیا۔

مر تضحی نظام شاہ کو برائے نام تخت پر بٹھلا کر شاہ جی بھوسلے کا اکثر حصہ ملک نظام شاہیہ پر تسلط

شاہ جی بھوسلے نے میدان خالی پا کر پیم گڑھ پر قبضہ کر ہی لیا تھا اور جہاں جہاں موقع ملا بہت سا ملک دبا لیا۔ پونے سے بالا گھاٹ تک اور حوالی جنیر اور سنگمیز اور ناسک غرض اس طرف کا سا رملک شاہ جی ہی کے قبضے میں آ گیا اور سات آٹھ سو سواروں کی فوج بھی جمع کر لی۔ ارادت خاں جو قلعہ دولت آباد میں تھا اس نے بابو جی بھوسلے کے ذریعہ سے شاہ جی سے دوستی گانٹھ لی اور وعدہ کیا کہ میں تمہیں شاہ جہاں بادشاہ کے حضور میں پہنچا دوں گا اور سفارش لکھ کر امراء شاہ جہانی میں اسے شریک کرا کے گراں بہا خلعت بھی سرفراز فرمایا اور ہمیشہ اس کی خاطر مدارات اس غرض سے کرتا تھا کہ جہاں تک ممکن ہو مملکت نظام شاہیہ پر قبضہ کرنا چلا جائے لیکن شاہ جی بڑا پولیشین تھا۔ ”مرد آخر میں مبارک بندہ ایست۔“

در پردہ مراری پنڈت کے ذریعے سے خواص خاں سے ساخت باخت رکھتا تھا اور کہلا بھیجا کہ اگر نظام شاہ کے چونتیس قلعوں میں سے صرف ایک قلعہ دولت آباد نکل گیا تو کیا مضائقہ ہے۔ آپ کا ہاتھ میرے سر پر ہے تو میں پھر نظام شاہ کا جھنڈا گاڑ دوں گا۔ خواص خاں کا دلی منشا بھی تھا مگر مصطفیٰ خاں اس کے خلاف تھا۔ خواص خاں کو دولت آباد کے نکل جانے سے تمللی پڑ گئی تھی۔ بادشاہ سے عرض معروض کر کے مراری پنڈت کو کافی لشکر دے کر شاہ جی کی مدد کو بھیج دیا۔ شاہی جی نے مر تضحی نظام شاہ کو جو قلعہ جو دھن میں مقید تھا (جنیر سے آٹھ کوس ہے) اور نظام شاہی خاندان کا ایک لڑکا گیارہ سال کی عمر کا تھا چھڑا کر قلعہ پیم گڑھ میں تخت پر بٹھلا دیا اور فتوحات کا دائرہ وسیع کرنے کے لیے لشکر جمع کرنا شروع کیا۔

سدی سا با، سیف خاں ملک کو کن پر قابض ہو کر کلیان میں بیٹھا ہوا تھا مراری نے اس کو لکھا کہ مر تضحی نظام شاہ کی اطاعت قبول کرو لیکن سیف خاں راضی نہ ہوا اور ملک کو کن کو خالی کر کے دو ہزار سوار لے کر

مراری کے پاس چلا آیا۔ اس طرح کوکن کا تمام ملک شاہ جی کے قبضے میں آ گیا۔ مراری نے شاہ جی کو رضی نظام شاہ کی جگہ اصلی بادشاہ بنا دیا اور مزید برآں عنبر خاں کو پانچ چھ ہزار سوار دے کر شاہ جی کی اور قوت کر کے خود بیجاپور کو واپس آیا۔ شاہ جی جب دریائے بھنورہ اور ایدرا منی کے سنگم پر پہنچا تو ادائے سوم مذہبی اشنان وغیرہ کی غرض سے ٹھہر گیا اور اپنے کوساتوں دھاتوں میں تول کر خیرات کی۔ سیف خاں کوکن سے چلا آ رہا تھا۔ شاہ جی سیف خاں سے بوجہ عدم قبول اطاعت ناراض تھا۔ جنگ میں کچھ ہاتھی پڑے جانے کا جھگڑا نکال کر کھیر مقام پر جو بابل سے چھ کوس ہے ایک سخت لڑائی ان دونوں میں ہوئی بہت سے لوگ مارے گئے اور مجروح ہوئے۔ سدی عنبر آتش خانی کہ سیف خاں کا سپہ دار تھا مجروح ہو کر شاہ جی کی قید میں آ گیا اور دو روز تک کھیر میں قید رہا۔ مراری نے اپنی فوج بھیج کر اسے چھڑایا اور بیجاپور میں بادشاہ کے حضور میں پیش کیا۔ بادشاہ نے دو لاکھ ہن انعام دیئے اور اس کو ہرین ہلی کے نانک کی عاوت فرو کرنے کو مامور کیا جو اس معرکہ میں گولی لگ کر مارا گیا۔ مراری کے بیجاپور آ جانے کے بعد شاہ جی نے سرینواس راؤ حاکم قلعہ جنیر کی لڑکی کی اپنے بڑے لڑکے سنبھاجی سے خواستگاری کی لیکن دغا و فریب سے قید کر کے قلعہ جات جنیر، جو دھن، سونڈا، بھوکر، پرس کھیڑ، ماہول، کھونج پر قبضہ کر لیا اور بہت سامان و متاع ہاتھ آیا اور اس طرح نظام شاہ کا پرانگندہ لشکر پھر اکھٹا ہو کر بارہ ہزار سوار جمع ہو گئے۔ مہابت خاں نے جب شاہ جی کا عروج اور نئے سرے سے نظام شاہ کا اٹھ کھڑا ہونا سنا تو بہت پریشان ہو کر حسب الحکم شاہ جہاں کے شاہزادہ داراشکوہ کو برہان پور سے لے کر قلعہ پرینڈو کا محاصرہ کر لیا جس کا دورانیہ اس زمانے میں رندولہ خاں تھا اور ایک بڑی نقب لگائی۔ عادل شاہی فوج کے سردار رندولہ خاں، پیش جنگ خاں، فرہاد خاں، آنکس خاں وغیرہ قلعہ کے سامنے پڑے ہوئے تھے قلعہ والوں سے روزانہ لڑائی چلتی رہتی تھی۔ اس طرح چار مہینے تک برابر قتال و جدال جاری رہا جب معلوم ہوا کہ قلعہ کسی طرح فتح نہیں ہوتا اور نقب لگانا بے سود ہوا تو مہابت خاں نے بے زار ہو کر محاصرہ اٹھالیا اور برہان پور واپس چلا گیا۔

خواص خاں کا مصطفیٰ خاں کو قلعہ بلگاؤں میں قید کر دینا اور مصطفیٰ خاں کی بغاوت

اس زمانے میں خواص خاں کا طوطی بول رہا تھا مصطفیٰ خاں وزیر اعظم سے وہ کبیدہ خاطر تو پہلے ہی سے تھا موقع پاتے ہی اسے قلعہ بلگاؤں میں قید کر دیا۔ اب اس کے عروج کا کیا پوچھنا تھا اور اس کی طاقت کا

کون اندازہ کر سکتا تھا۔ ابراہیم عادل شاہ نے وقت ولی عہدی سلطان محمد کے جوپیشن گوئی دولت خاں بے وفائی کی نسبت کی تھی وہ اب برسوں کے بعد صحیح ہوئی چنانچہ جب دیکھو وہ اپنے ہی استحکام کی تداوی میں لگا رہتا تھا اس نے رفتہ رفتہ قدیم ملازموں کو نکال باہر کیا اور اپنے آوردوں کو جا بجا بھر دیا اور رعایا پر پرمانی حکومت اور طرح بہ طرح کے مظالم کرنے لگا۔ سلطان محمد شروع ہی سے اس سے ناراض تھا اب جب کہ اس نے مصطفیٰ خاں جیسے جلیل القدر رکن سلطنت کے ساتھ ایسی غدارانہ کارروائی کی تو بادشاہ اور بھی رنجیدہ خاطر ہوا۔ چنانچہ بادشاہ نے باوسطہ ایک معتمد خاں کے رندولہ خاں کو اپنے دلی مندر سے آگاہ کیا دوسرے امراء تو اشارے کے منتظر تھے سب کے سب متفق ہو گئے انہوں نے ایک چھیڑ نکالی کہ مراری پنڈت کار طرز عمل اچھا نہیں ہے آپ اسے نکلو ایسے ہم سب آپ کے ساتھ ہیں۔ خواص خاں نے سختی سے جواب دیا کہ چہ خوب اس رنگ دیگر شکفت آج آپ لوگ مراری پنڈت سے ناراض ہو گئے اور اسے بے قصور نکلوانا چاہتے ہیں کل کو آپ مجھ سے بلا وجہ ناراض ہو جائیں گے اور میرے ساتھ بھی یہی سلوک کریں گے۔ خواص خاں نے یہ جواب تو دے دیا مگر دل ہی دل میں پریشان ہوا اور بہ مصداق گر بہ کشتن روز اول شیخ محی الدین اپنے ذبیر کو شاہ جہاں بادشاہ کے حضور میں روانہ کیا اور کہلا بھیجا کہ یہ موقع بہت اچھا ہے اگر آپ کی طرف سے اس وقت لشکر کی امداد آجائے تو میں بلا غل و غش شہر بیجاپور آپ کے حوالے کر دوں گا۔ امراء سلطنت کو بھی خواص خاں کی اس مفسدہ پردازی کی خبر مل گئی اور روز بروز عداوت بڑھنے لگی ناچار علی فرہاد خاں، حیرت خاں، علی خداوندان، محمد یاقوت، راگھو پنڈت، کھیلو جی بھوسلہ، شرزہ راؤ کھانکہ وغیرہ بہت سے امراء جو سرحدات پر مامور تھے سب رندولہ خاں سے اتفاق کر کے گلبرگہ میں جمع ہوئے۔ امام خاں حوالدار نے کھلم کھلا خواص خاں سے سرتابی کی خواص خاں کو امام خاں کی سرکوبی کا اچھا بہانہ ملا اس نے مراری پنڈت کو لشکر دے کر آنکس خاں، چاند خاں، درویش محمد مصطفیٰ خاں نظام شاہی کو مع دس ہزار سواروں کے یتکیر (جو غالباً زمانہ حال کا یاد گیا ہوگا) کی طرف امراء باغی شدہ کے مقابلے کے لیے بھیج دیا۔ ادھر رندولہ خاں جب پوری طرح تیار ہو چکا تو خواص خاں کی خبر لینے کو گلبرگہ سے نکلا اور بیجاپور کی راہ لی۔ کملاپور کے پاس ملک ریحان شولاپور سے چل کر ایک جماعت کثیر کے ساتھ امراء سے آن ملا۔ رندولہ خاں نے ملک ریحان اور راگھو پنڈت دونوں کو مقدمتہ لکھیش قرار دے کر حکم دیا کہ بھونرہ ندی پور جا رہی ہے آگے بڑھ کر تم پور اترو ہم سب بھی تمہارے پیچھے آتے ہیں۔ راگھو پنڈت بھاگیوڑی میں اور ملک ریحان ٹاکی میں پہنچے اور

یہی پار ہونے کا انتظام کرنے لگے۔ خواص خاں نے خفیہ طور پر ملک ریحان کو کہلا بھیجا کہ رندولہ خاں نے محض مراری پنڈت کی عداوت سے مفت کا فتنہ و فساد برپا کر رکھا اور ناحق بدخواہ سلطنت ہو گیا ہے۔ منقریب اس کا قلع قمع ہو اچاہتا ہے تم بادشاہ کے جاں نثار اور میرے خیر خواہ قدیم ہو ہرگز اس کے کہنے میں نہ آؤ۔ ملک ریحان ٹاکلی سے پلٹ کر علاقہ شولا پور میں موضع مندروپ پہنچ کر ندی کے کنارے ایک گیا۔ راگھو پنڈت دیون گاؤں کے مقدم کو ہموار کر کے پانچ چھ ہزار کی جمعیت لے کر بھونرہ ندی کے پار اتر کر دیون گاؤں سے ایک کوس کے فاصلے پر ٹھہر گیا۔ مراری خواص خاں کے حکم کی تعمیل میں یادگیر پر ایک مہینے تک بے فائدہ پڑا رہا۔ جب اس نے سنا کہ راگھو پنڈت دیون گاؤں میں اکیلا پڑا ہوا ہے اور رندولہ خاں کا لشکر اس کے پاس اب تک نہیں پہنچا اور بلا انتظار کسی قسم کی امداد کے جنگ شروع کر دی۔ اوائل جنگ میں ہی مراری کی طرف کا ایک مشہور سردار عثمان شیر کوئی مارا گیا اور راگھو پنڈت کی فتح ہوئی۔ مراری بھاگا سارا لشکر تتر بتر ہو گیا۔ مراری صرف پندرہ سواروں کے ساتھ قلعہ شاہ نور پہنچا وہاں اس سے مصطفیٰ خاں نظام شاہی آملادونوں مل کر موضع بارکندی کو گئے وہاں کے مقدم کو قتل کیا وہاں سے دیودوار پہنچے وہاں سے ایک موضع جو رندولہ خاں کی جاگیر تھا لوٹا، وہاں سے دریائے کرشنا کے کنارے موضع چمگہ میں آکر چھ دن مقام کیا۔ ہر چند لوگوں نے سمجھایا کہ یہ لوٹ مار اچھی نہیں خواص خاں مزے میں بیٹھا ہوا تم کو کٹوار ہے۔ مگر ان لوگوں نے ایک نہ سنی دریائے کرشنا پار ہو کر امداد میں ٹھہرے۔ خواص خاں نے جب مراری کے بھاگ جانے اور امراء کے لشکر کی آمد کا خاں سنا تو شہر پناہ کے دروازے بند کر لیے اور بیٹھ گیا۔ رندولہ خاں نے ہر چند سمجھایا کہ فساد بڑھانے سے کیا فائدہ دروازے کھول دو مگر اس نے نہ مانا۔

بادشاہ کے اشارے سے خواص خاں کا قتل کیا جانا ۱۰۴۵ھ

سلطان محمد کو جب موقع ملا اس نے سدی ریحان رقعہ رساں (رقعہ رساں اس کو کہتے تھے جو خدمت میں بادشاہ کے حضور میں ارباب حاجات کے معروضے پیش کیا کرتا تھا) کو جو بادشاہ کا مخمراز تھا نبوت میں یاد فرما کر اشارہ کر دیا کہ یہ وقت نعمت ہے خواص خاں کا کام تمام کر دیا جائے۔ سدی ریحان نے اپنے دوست کریم شرزہ محل دار اور کریم حسین خاں پسر میان جی سے سلاک کو پکے موافق کے بعد اس کام پر آمادہ کیا چنانچہ دونوں آخر الذکر اشخاص چہار شنبہ کے دن ۱۰۴۵ھ میں تیار ہو کر دربار میں آئے خواص

خاں دربار سے اٹھ کر اپنے گھر چلا تھا کہ کریم شرزہ نے ایک دار خنجر کا خواص خاں کے سینہ پر کینہ پر لگا لیا۔ لیکن خواص خاں گرا نہیں، تب حسین خان نے دوسری ضرب ماری لیکن جب بھی خواص خاں نکل بھاگا۔ سدی ریحان نے دیکھا کہ اگر یہ بچ گیا تو خدا جانے کیا کیا بلا لائے، فوراً خندق میں سے نکل کر باہر نکلا اور خاصہ خیل کے چند لوگوں کو لے کر تعاقب کیا لیکن جب تک کہ سدی ریحان پہنچے پہنچے خواص خاں نے اپنے محل میں داخل ہو کر دروازے بند کر لیے کہ بادشاہ نے دوبارہ تاکید حکم بھیجا کہ خبردار جانے نہ پائے سدی ریحان دیوار توڑ کر گھر میں جا گھسا اور خواص خاں کا سر کاٹ لیا۔ حسین خاں جو خواص خاں کا بڑا دم بھرتا تھا ہاتھی پر سوار ہو کر خندق تک پہنچا ہی تھا کہ اسے بھی ٹھنڈا کر دیا۔ حسین خاں کا بھائی داؤد خاں البتہ بچ رہا کہ وہ ہمیشہ سے خواص خاں سے الگ اور بادشاہ کی طرف تھا۔ رندولہ خاں اور دوسرے امراء شاہ پور دروازے کے حوض کے پاس آترے ان کے پاس خواص خاں اور مبارک خاں کے سر بھیج دئے گئے۔ خدا کی شان دیکھئے کہ یا تو بارش کی اس قدر کشتش تھی کہ تمام رعایا کی نگاہ آسمان کی طرف لگی ہوئی تھی یا اسی شب ایسا موسلا دھار مینہ برساکہ جل تھل بھر گیا اور لوگوں نے قحط اور اس ظالم دونوں کے ہاتھوں سے نجات پائی۔ دوسرے دن بادشاہ نے دربار عام کیا اور بہت سے امراء کی سر فرازی ہوئی اور ملک ریحان کو مندروپ میں خلعت بھیجا گیا اور اسی دن سدی ریحان کو خطاب اخلاص خاں اور منصب وزارت پر سر فراز ہوا اور کارملکی کا منصب نواب خاں کو اور سر سر نوبتی کی خدمت احمد خاں فرزند خداوند خاں کو سر فراز ہوئی۔ خواص خاں کا کاٹنا نکل گیا اور سلطنت کا کاروبار بلا غل و غش با حسن الوجود چلنے لگا۔ خواص خاں نے آٹھ سال خدمت پیشوائی اور مدارالمہامی کی انجام دی۔ ”ریحان سرش بریدہ“ قتل کی تاریخ ہے۔

سدی ریحان کا حال ۱۰۵۰ھ

سدی ریحان جیسا کہ اس کے نام سے ظاہر ہے حبشی تھا۔ اس کی سات سال کی عمر تھی جب اس کو مع اس کی ماں کے نورس پور میں فروخت کرنے لائے تھے۔ ابراہیم عادل شاہ نے اسے بچہ دیکھ کر خرید لیا اور شاہزادہ سلطان محمد کے پاس بھیج دیا اور اس کی ماں کو علی خاں آٹاری نے خریدا۔ چوں کہ سدی ریحان شاہزادہ محمد کا ہم سن تھا ساتھ کھیلنے لگا اور شاہزادہ اسے بہت چاہنے لگا ایک دن کا ذکر ہے کہ دونوں کھیل رہے تھے بادشاہ دور سے دیکھ رہا تھا کہ شاہزادے نے ریحان کی ٹوپی اتار کر حوض میں پھینک دی۔ یہ لوٹ

ہونے لگا اور بادشاہ سے شکایت کی۔ بادشاہ نے ٹوپی دلوادی اور کہا کہ ان شاء اللہ ایک دن وہ آئے گا کہ
مناہزادہ توبہ فضل خدا بادشاہ ہوگا اور یہی لونڈا اس کا معتمد علیہ اور مدارالمہام ہوگا اور ایسا ہی ہوا۔

مصطفیٰ خاں کا قید سے چھوٹنا

سلطان محمد جب خود امور سلطنت انجام دینے لگا تو اس نے سید شاہ حسن فرخ آبادی کو قلعہ بنکا پور
بھیجا جہاں مصطفیٰ خاں قید تھا اسے چھڑا کر نوین دن شاہ حسن بلگاؤں سے شہر بیجا پور میں بہ عزت و اکرام لایا
اور بادشاہ نے کارملکی کی معزز خدمت سرفراز فرما کر پہلے سے بھی زیادہ اس کے مراتب و مناصب میں
ترقی فرمائی۔

مراری پنڈت کا انجام

مراری پنڈت شکست پا کر پانچ سو اوروں کے ساتھ دہارواڑ (بمبئی پریزیڈنسی کا ضلع ہے۔ سطح سمندر
سے ۲۴۲۰ فٹ بلند ہے۔ یہاں کی آب و ہوا خوش گو اور معتدل ہے۔ شہر بڑا اور تجارت کی منڈی
ہے) چلا گیا تھا۔ وہاں لوگوں نے اسے حصار شہر میں گھسنے نہ دیا لیکن دلپت راؤ اور سوریا راؤ وغیرہ نانک
واڑیوں نے قلعہ سے باہر نکل کر ملاقات کی۔ مراری نے ان کو قید کر لیا اور احشام کے چند لوگوں کو سزا
بھی دی کہ شہر کے اندر انہوں نے ہی گھسنے نہ دیا تھا۔ مراری چار روز دہارواڑ میں تھا کہ خواص خاں کے
بارے جانے کی خبر سنی۔ سنتے ہی اس کے ہوش و حواس پرال ہو گئے۔ راتوں رات ایک گھوڑے پر سوار
ہو کر بلیمال کے قلعہ میں پہنچا وہاں پہنچنے کی دیر تھی کہ عامل شہر نے اسے قید کر کے بادشاہ کی خدمت میں
بھیج دیا۔ بادشاہ کے سامنے بھی یہ اپنے پاجی پنے سے نہ چوکا اور گستاخانہ لہجے میں گفتگو کرنے لگا۔ بادشاہ
نے اس ہرزہ سرائی کی یہ سزا دی کہ فوراً اس کی زبان گدی سے کھنچوالی اور سارے شہر میں اس کے ایک
ایک عضو کو جدا کر کے گشت کرایا۔ خواص خاں کے قتل کے ایک مہینے کے بعد مراری پنڈت کا یہ واقعہ
ہوا۔

شاہ جہاں اور سلطان محمد کے درمیان صلح ۱۰۴۵ھ

شیخ محی الدین دبیر کو خواص خاں نے شاہ جہاں کے حضور میں آکر روانہ لیا تھا۔ شاہ جہاں پہلے ہی سے
وکن جانے کا متمنی تھا فوراً تیار ہو گیا اور عجلتاً دولت آباد پہنچا۔ خواص خاں جن کی بدولت یہ سب فتنے
پردازی ہوئی تھی وہ تو چل بسے تھے۔ شاہ جہاں حیران ہو گیا کہ اب کیا کرنا ہوگا۔ شاہ جہاں نے اپنے لشکر

کی دو تفریق کی ایک تو شاہ جی کے مقابلے پر بسر کردگی خان زماں بھیجا اور دوسرا بیجاپور کی طرف۔ بہر حال عادل شاہ سے نظام شاہ کے ملک کا تقاضا شروع کیا اور چاروں طرف مملکت نظام شاہی میں اپنے سرداروں کو متعین کر دیا۔ سید خاں جہاں کو پرینڈہ کی طرف رندولہ خاں کے مقابلے پر بھیج دیا اور خان دورہ خاں کو بیدر اور پنچولی (ضلع گلبرگہ کی تحصیل ہے) پر بہ مقابلہ بھول خاں، مکھیز (ضلع نانڈیڑ کی تحصیل ہے) کی طرف عنبر خاں اور شاہ جی کو۔ اس طرح چو طرف اپنے آدمی پھیلا دئے اور جدھر دیکھو میدان کارزار گرم ہو گیا۔ امرائے عادل شاہیہ دہلی کے سرداروں کے مقابلے پر تیار ہو گئے۔ سلطان محمد بے چارہ تہاں بادشاہ دہلی کا کیا مقابلہ کر سکتا قلعہ کے اندر جا بیٹھا اور بیجاپور کے اطراف و اکناف میں بیس بیس میل تک تمام چارہ کٹوا دیا اور جتنا غلہ تھا سب تلف کروا دیا کیوں کہ شہر کے اندر لا نہیں سکتے تھے۔ تالابوں کا پانی نکلوا دیا اور سارے ملک کو ویران اور لقم و دق میدان کر دیا۔ جہاں ایک تنکا گھاس کا اور ایک دانہ اناج کا نہ رہا ہو تو پھر بتلائیے بادشاہ دہلی کا اتنا بڑا لشکر کیوں کر ٹھہر سکتا تھا۔ عسا کر سلطانی کو جب قدم قدم پر دقتیں پیش آنے لگیں تو ناچار صلح پر آمادہ ہو گئے۔ شاہ جہاں نے گو بظاہر لڑائی چھیڑ دی تھی مگر ان مصائب اور تکالیف کے لحاظ سے دل سے یہی چاہتا تھا کہ کسی نہ کسی طرح صلح ہو جائے تو اچھا ہے کہ یہ جھگڑا مٹے اور عادل شاہ کو ایسی بری آہنی تھی کہ چاروں طرف ملک میں لوٹ مار ہو رہی تھی وہ بھی صلح کو بدرجہ اولیٰ پسند کرتا تھا۔ مصطفیٰ خاں رکن السلطنت عادل شاہی پہلے ہی سے مغلوں سے صلح کرنے کا کوشاں تھا۔ اس نے شاہ داؤد ولد وفا خاں، شاہ ابوالحسن کمونہ، قاضی سعید کو دولت آباد بھیج دیا۔ رندولہ خاں صلح کے سخت خلاف تھا اور ہمیشہ کہتا تھا کہ جو کچھ بھی ہو مغلوں سے ہمت ہارنا مناسب نہیں، لڑنا شیوہ مردانگی ہے وہ بے صلح کرنا کیا معنی۔ سعید خاں نے کہلا بھیجا کہ اب وقت لڑائی کا ہرگز نہیں ہے ہم سب صلح پر آمادہ ہیں تم بھی چلے آؤ اور مصطفیٰ خاں کے ہم خیال ہو جاؤ۔ رندولہ خاں آیا، مصطفیٰ خاں نے رندولہ خاں کو اپنے مہمان کیا اور پندرہ دن تک برابر سمجھا بھجا کر صلح پر راضی کر لیا۔ الغرض صلح اس شرط پر ہوئی کہ رندولہ خاں کے اس طرف کا تمام ملک شاہ جہاں کے قبضے میں رہے اور اس طرف کے تمام ملک پر عادل شاہ بدستور قابض رہے۔ شاہ جہاں نے کہا اچھا عہد نامہ لوح طلا پر کندہ کیا جائے۔ چوں کہ عرصے سے لڑائی پڑے پڑے تنگ آ گیا تھا۔ رسد کی بندش قحط سالی اور گرانی نے اور بھی پریشان کر رکھا تھا بادشاہ کو از حد جلدی تھی کہ کہیں صلح ہو جائے کہ میں جاؤں۔ طہماسپ نامی قاصد کو جو بڑا چلنے والا مشہور تھا بیجاپور اس قرار سے بھیجا کہ پانچ دن میں واپس آجائے۔ طہماسپ دولت آباد سے بیجاپور برابر ڈھائی دن میں پہنچا اور

یے ہی اٹھے پاؤں جواب لے کر پلٹا۔ شاہ جہاں نے اس کی واپسی کا بھی انتظار نہ کیا خیمے وغیرہ روانہ کر کے خود پابہ رکاب بیٹھا تھا کہ پانچویں دن سات آٹھ بجے دن کے طہماسپ حسب وعدہ خود آگیا اس کے آتے ہی بادشاہ دہلی روانہ ہوا۔ عہد نامہ ماہ ذالحجہ ۱۰۴۵ھ میں ہوا اور حسب قرار داد باہمی سلطان محمد نے بیس لاکھ روپے سالانہ خراج دینا قبول کیا اور قلعہ شولا پور، پرینڈہ اور کچھ حصہ ملک احمد نگر جو ماہین ریائے بھیما اور نیرا کے ہے اور تمام حصہ ملک کوکن عادل شاہ کے پاس چھوڑ کر باقی سارا ملک دریائے ریشنا کے اس جانب کا شاہ جہاں نے لے لیا اور یہ بھی شرط ہوئی کہ شاہ جی کو کسی قسم کی مدد نہ دی جائے۔

خاں فرمان خاں اگرچہ شاہ جی کے مقابلے پر گیا تھا لیکن شاہ جی اس کے اکیلے کے بس کا نہ تھا۔ لہذا سلطان محمد کی طرف سے رندولہ خاں مدد کو دیا گیا اور ملک ریحان بہ معیت سدی مرجان ایک ہزار چالیس سوار لے کر رندولہ خاں کی مدد کو پہنچا۔ خاں زماں اور رندولہ خاں دونوں نے قلعہ ماہولی پر پہنچ کر محاصرہ کیا اور شاہ جی کو گھیر لیا۔ شاہ جی نے بہت کچھ کوشش مقابلے کی کی۔ لیکن کوئی صورت بن نہ پڑی ناچار صلح کر لی۔ مرتضیٰ نظام شاہ کو خان زماں کے سپرد کر دیا اور قلعہ ماہولی عادل شاہ کے حوالہ کیا۔ خاں زماں خاں نظام شاہ کو لے کر دولت آباد چلا گیا شاہ جی جس نے سلطان محمد کی اطاعت قبول کر لی تھی۔ رندولہ خاں کے ساتھ بیجا پور چلا گیا اور وہاں پہنچتے لشکر عادل شاہی میں ایک بڑے عہدے پر مامور کر لیا گیا۔ اس کے بعد ۱۶۳۶ء سے تا وفات محمد شاہ جو ۱۶۵۶ء میں ہوئی بیجا پور کی مملکت میں اندرونی اور بیرونی فسادات اور حملوں سے کامل سکون رہا اور اس زمانے میں بادشاہ اپنے عظیم الشان اور لاجواب مقبرے اور بہت سی دوسری عمارات کی تیاری میں مصروف رہا۔

قلعہ ابکیری پر سلطان محمد عادل شاہ کی چڑھائی

جب اس بڑے دغدغے سے بادشاہ کو نجات ملی تو بادشاہ نے ملک کرناٹک کی تسخیر کا ارادہ کیا اس لڑائی کا رنگ نہ ہی تھا چنانچہ بادشاہ نے مجاہد اور غازی کا لقب بھی لیا۔ سپہ سالار رندولہ خاں اور ملک ریحان کی سرکردگی میں پہلے ابکیری پر چڑھائی ہوئی۔ ملک ریحان سدی عنبر کالہ کو قلعہ شولا پور میں چھوڑ کر چار ہزار سوار لے کر رندولہ خاں سے جا ملا۔ ابکیری میں راجہ ایر بھدر اتھا وہ مسلمانوں کا مذہبی دل شکن اور گھبرا گیا اور تیس لاکھ ہن دے کر صلح کر لی جس میں سولہ لاکھ تو نقد دیا اور باقی چودہ لاکھ تین سال کی اقساط میں ادا کرنے کا معاہدہ ہوا۔ اور رندولہ خاں بیجا پور واپس آ کر نورس پور میں ٹھہر گیا۔

قلعہ شولا پور پر قبضہ

ملک ریحان ابکیری سے شولا پور (بمبئی سے ۲۸۳ میل ہے۔ مستقر ضلع ہے۔ تجارت کی بہت بڑی منڈی اور گنجان بسا ہوا شہر ہے۔ سٹیشن عین وسط آبادی میں ہے۔ عادل شاہیوں کا بنایا ہوا۔ چار سو برس پیشتر کا قلعہ سٹیشن کے نزدیک ہے۔ اس کے اطراف ایک عمیق اور وسیع خندق ہے۔ یہاں پارچہ بانی کی کئی گھرنیاں ہیں۔ روئی کا بیوپار کثرت سے ہوتا ہے۔ شہر سے تین میل کے فاصلے سے ایک بہت بڑا تالاب جس کو جھیل کہا جاسکتا ہے سات میل دور کا جو نہایت عمیق بھی ہے موسم بہ "ایک رخ" یا "ہیر گہ تالاب" موجود ہے جس سے علاوہ آب رسانی شہر کے بہت سی زراعت تری بھی کی جاتی ہے) چلا گیا اور قلعہ پر قبضہ کر لیا۔ بادشاہ نے ملک ریحان کو پانچ لاکھ ہن اس صلہ میں انعام دیئے۔ اب حسن رومی خاں شولا پور کا قلعہ دار مقرر ہوا۔

قلعہ ابکیری کی فتح ۱۰۴ھ

رندولہ خاں فتح قلعہ شولا پور کے بعد اپنی جاگیرات ہو کیری اور رائے پاک چلا گیا۔ راجہ بھدرائے باوجود وعدہ کے دو سال تک قسط مقرر نہ بھیجی تو پھر دوبارہ چڑھائی کرنی پڑی اور قلعہ کو راجہ کے قبضے سے لے لیا۔

ملک کرناٹک پر چڑھائی

اس کے چند دنوں بعد بادشاہ نے رندولہ خاں کو کرناٹک کی مہم پر بھیجا اور بہت سے امراء بھی ساتھ تھے جن میں ملک ریحان بھی تھا۔ سدی عنبر سدھور میں دو ہزار سوار لے کر جا بیٹھا تھا۔ رندولہ خاں نے افضل خاں کو پانچ ہزار سوار دے کر سدی عنبر کو قید کرنے کا حکم دیا۔ افضل خاں کے سدھور آنے کی خبر سنتے ہی سدی عنبر نے جانا کہ اب خیر نہیں ہے خود اپنے پاؤں میں بیڑیاں ڈال پالکی میں سوار ہو کر افضل خاں کے استقبال کو آگے بڑھا اور عرض کی کہ بادشاہ کا فرمان سر آنکھوں پر ہے۔ قبل ازیں ملک عنبر کے زمانے میں جب خیریت خاں اور عنبر خاں کالا کوٹ قلعہ دولت آباد میں قید ہوئے تھے ملک ریحان قلعہ دار تھا اور سلوک سے پیش آیا تھا۔ اسی تعارف سے ملک ریحان اور خیریت خاں دونوں نے بیچ میں پڑ کر رندولہ خاں سے قصور معاف کرادیا اور اس کی دولت اور جاگیر بدستور بحال رہی۔ اس کے بعد رندولہ خاں چوبیس ہزار سواروں کا لشکر لیے ہوئے عرصہ تک ملک کرناٹک کے مختلف مقامات اور قلعوں کو فتح

کر تاربا۔ مسلسل سفر اور مختلف مقامات کے پانی سے لشکری بہت سے بیمار ہو گئے۔ بادشاہ نے ان کو واپس بلا لیا اور تھوڑے دنوں بعد خاں محمد اور ملک ریحان کو گنجی کوٹے کی فتح کو روانہ کیا۔

ملک کرناٹک میں رانکوں سے لڑائی ۱۰۵ھ

ملک کرناٹک میں اس زمانے میں راجہ رایل کا بڑا زور شور تھا اور وہ کسی دوسرے کی کچھ حقیقت نہ سمجھتا تھا۔ سلطان محمد نے جب اس کا زور زورہ سنا تو ایک بہت بڑا لشکر جمع کر کے نواب مصطفیٰ خاں کو اس کے مقابلے پر روانہ کیا۔ نواب مصطفیٰ خاں نے اپنے جانے سے پہلے شاہ جی بھونسلے اور اسد خاں کو تھوڑی فوج دے کر آگے بھیج دیا تھا بعد خود چلا۔ شاہ جی اور اسد خاں جب قریب سرحد ملک رانلان کے پہنچے تو ان کے نامور سردار ایلو اور کرشنا اور دوسرے امراء مقابلے پر آگئے۔ اور لڑائی شروع ہو گئی۔ شاہ جی کی سواری کا با تھمی اور بہت سامان و اسباب لوٹ کر لے گئے اور غلبہ رانکوں کا رہا۔ مصطفیٰ خاں ابھی سات آٹھ منزل ادھر ہی تھا کہ شاہ جی کی شکست کی خبر پہنچی۔ مصطفیٰ خاں نے بھاری بھر کم سامان بنگلور کو روانہ کر دیا اور خود مع ہلکے پھلکے سامان کے رانکوں کی طرف متوجہ ہوا اور سلطان محمد کو اس شکست کی خبر دے کر امداد طلب کی۔ بادشاہ نے خاں محمد اور ملک ریحان کو مدد دینے اور مہم پر جانے کا حکم دیا اور خاں محمد کو لکھا کہ بالفعل گنجی کوٹہ کی مہم کو ملتوی رکھو یہ کام ضروری ہے، پہلے اسے نبھاؤ ملک ریحان نے معروضہ لکھا کہ ہم کو جانے میں غدر نہیں مگر عرصہ سے لشکر اس مہم پر پڑا ہوا ہے اور بہت باکان ہو گئے اور عرصہ سے حضرت کے قدم نہیں دیکھے پہلے وہاں آکر پھر جہاں حکم ہو گا جانے کو تیار ہیں۔ اس اثناء میں بادشاہ کو خبر ملی کہ رانل تازہ دم ہو کر بہت بڑی فوج کے ساتھ ماسکی گھاٹ پہ چڑھ آیا ہے۔ بادشاہ نے اس وجہ سے ملک ریحان کو عجلت اپنی تصویر بھیج دی کہ یہ موقع یہاں آنے کا نہیں ہے ہماری تصویر دیکھ کر اطمینان خاطر حاصل کرو اور روانہ یہاں کھاؤ تو پانی وہاں پیو۔ ملک ریحان حکم پہنچتے ہی خیریت خاں اور علی خداوند خاں وغیرہ سرداروں کو لے کر منزل بہ منزل کوچ مقام کرتا ہوا اور میان بنی نلور اور ماسکی سے مصطفیٰ خاں سے جا ملا اور وہاں سے دونوں رانکوں کی جنگ پر روانہ ہوئے اور ایلو (مدد اس ریوے کی شان مشرقی لین کا اسٹیشن ہے جو ضلع وداوری کا بڑا قصبہ ہے۔ بلحاظ تاریخی حالات سے یہ مقام اس سبب سے مشہور ہے کہ ملک مشرقی سرکار کا قدیم دارالسلطنت تھا جس میں زمانہ حال کے اضلاع انجام، وزیا پانم، گوداوری، کسٹنا اور ایک حصہ نلور کا شامل تھا۔ قصبہ سے جانب شمال آٹھ میل کے فاصلے پر قلعہ کی پانی

عمارت نظر آتی ہے، چالو کیا خاندان کی پرانی دار السلطنت جو مقام دنگی میں تھی وہ دراصل بودہ قوم کی بنائی ہوئی تھی اس کی ویرانی کے بعد یہ قلعہ بنا (مقام پر دونوں لشکروں کا مقابلہ ہوا۔ اور دونوں طرف سے بڑی بھاری لڑائی ہوئی کبھی ہندو غالب آتے تھے کبھی مسلمان کہ ناگاہ و ملواڑ جو ایک بڑا مشہور بہادر تھا آپہنچا اور اسد خاں اور شاہ جی کی فوج پر گرا۔ اسد خاں زخمی ہو کر گھوڑے سے گر پڑا۔ بابا علی لاری اور خواجہ حسین چنجدی دونوں پاس کھڑے تھے بابا علی نے اپنا گھوڑا پیش کیا لیکن وہ اپنے ہی گھوڑے پر پھر سوار ہوا اس کے سوار ہوتے ہی واملواڑ جھپٹا ملک ریحان نے دیکھا کہ معاملہ نازک ہے وہ پیچھے سے دوڑا لیکن جب تک واملواڑ مصطفیٰ خاں کے قریب پہنچ گیا تھا۔ نواب تالاب کے بند پر کھڑا ہوا جنگ کا مشاہدہ کر رہا تھا کہ اسی وقت ملک ریحان کا علم واملواڑ کے پیچھے دکھلائی دیا۔ مصطفیٰ خاں نیچے اترنا چاہتا تھا کہ تمبا جی صاحب نے کہا کہ اس وقت آپ کا یہں سے ہٹنا مناسب نہیں ہے آپ ہٹے اور لشکر کے پاؤں اکھڑے یہ باتیں ہو ہی رہی تھیں کہ واملواڑ ہاتھی پر بیٹھا ہوا چاروں طرف نگاہ کرتا ہوا نظر آیا کہ ملک ریحان بھی اسی کے ساتھ آپہنچا۔ واملواڑ وہیں سے اس کے مقابلے کو پلٹا۔ اور دونوں کی افواج گتھ گئیں۔ واملواڑ کی شکست ہوئی۔ مصطفیٰ خاں تالاب کے بند پر سے ملک ریحان کی دلیری اور شجاعت کا تماشا دیکھ رہا تھا کہ ہندوؤں کی فوج بھاگی اور مسلمانوں نے ان کا تعاقب کیا سارا میدان نعشوں سے پٹ گیا اور سامان و اسلحہ بے تعداد ہاتھ لگا دو ہاتھی خاصہ کے جس میں سے ایک کا نام رنجیت اور دوسرے کا واملواڑ تھا مسلمانوں کے ہاتھ لگے۔ مصطفیٰ خاں سے کسی نے کہہ دیا تھا کہ اسد خاں مارا گیا اور ملک ریحان گھر گیا کہ اتنے میں ملک ریحان چار سواروں کے ساتھ آپہنچا۔ مصطفیٰ خاں بہت خوش ہوا اور ملک ریحان کے بازو کو بوسہ دیا اور جو تلوار خود لگائے ہوئے تھا کھول کر ملک ریحان کے باندھ دی اور جس گھوڑے پر خود سوار تھا ملک ریحان کو اس پر بٹھلایا اور کہا کہ آج صرف تمہاری ہی بہادری اور جرأت اور استقلال کی بدولت ہم سب کی عزت بچی اور لشکر اسلام کی فتح ہوئی اور بہت کچھ اس کی عزت اور توقیر کی۔

نواب مصطفیٰ خاں اور ملک ریحان کی ناچاقی

جب کسی شخص کو رسوخ حاصل ہوتا ہے دنیا کا قاعدہ ہے کہ حاسدین رخنہ اندازی شروع کرتے ہیں۔ مصطفیٰ خاں اور ملک ریحان میں گاڑھی دوستی تھی خدا جانے حاسدوں نے کیا جوڑ چلا کہ اوپر جوڑ کر آیا اس سرفرازی کے دوسرے ہی دن شب نویس کے کہنے پر اعتبار کر لیا کہ رانکلوں پر فتح جو ہوئی وہ سب

کیادھر اسد خاں کا تھانہ کہ ملک ریحان کا۔ اس پر ملک ریحان کو کہلا بھیجا کہ ہاتھی جو کل تم لے گئے ہو فوراً واپس کرو۔ ملک ریحان نے کہلا بھیجا کہ اسد خاں کا اور میرا حال اظہر من الشمس ہے کسی پر مخفی نہیں ہے معلوم ہوتا ہے کہ آپ نے صرف شب نویں کی باد ہوائی باتوں پر کان دھرا ہے خیر آپ کو اختیار ہے لیکن میں ہاتھی ہرگز واپس نہ کروں گا اگر ایسا ہی ہے تو میں خود بادشاہ کے حضور میں داخل کر دوں گا اور آگے کو ہمارے آپ کے قطع تعلق ہے۔ آپ نے خود اپنے خاصہ کا ہاتھی گم کر دیا تھا اور بے یار و مددگار تھے اور قریب تھا کہ شکست ہو یہ خاکسار ہی کا جگر تھا کہ وقت پر پہنچ کر فتح حاصل کی۔ نواب اس جواب سے بہت منفعل ہوا لیکن اس وقت مصلحتاً خاموش رہ گیا بعد میں عذر معذرت بھی کی لیکن دلوں میں بل پڑ چکا تھانہ نکلتا تھانہ نکلا۔ بادشاہ کو جب اس جھگڑے کی خبر ملی تو اس نے نواب کو لکھا کہ جنگ اور فتح کا معاملہ کسی سے پوشیدہ نہیں ہے

زبان خلق کو نقارہ خدا کہیے بجا کہے جسے عالم اسے بجا کہیے
 ملک ریحان نے جو قابل قدر کام کیا ہے وہ ہم کو معلوم ہے۔ ہاتھیوں کے ذرا سے معاملے پر ملک ریحان کی دل شکنی کرنا مناسب نہیں ہے وہ جب ہمارے حضور میں حاضر ہو گا خود بخود گزران دے گا۔ بہر حال اب تلافی مافات کیجئے اور جس طرح ممکن ہو ملک ریحان سے مل جائیے دلوں میں کدورت رہنا اچھا نہیں ہے۔ بادشاہ نے سارے امراء کے لیے خلعت اور تلواریں بھجوائیں اور سب سے بڑھ کر خلعت ملک ریحان کو بھیجا اور بہت کچھ حوصلہ افزا کلمات تحریر فرمائے ملک ریحان کی اس قدر خاطر تواضع نواب کو ناگوار ہوئی اور سب امراء جدھر کے ادھر متفرق ہو گئے مصطفیٰ خاں قلعہ جنجی کی تسخیر کو چلا گیا اور ملک ریحان چتر کل کے قلعہ کے فتح کر کے سرا کو چلا گیا اور وہیں اپنی دونوں لڑکیوں کی شادی نکار خاں اور سید عبدالرحمن سے کر کے قلعہ جنجی کے محاصرہ میں جا کر مصطفیٰ خاں کا شریک ہو گیا۔

شاہ جی بھونسلی کا قید ہونا


ملک کرناٹک میں بیجاپور کی طرف سے شاہ جی بطور گورنر کے مقرر تھا۔ شاہ جی کا آبائی علاقہ وہاں سے قریب پونے میں تھا جہاں وہ اپنی نہایت غاقلہ و فرزانہ، عالی حوصلہ بیوی جی جی بانی اور اپنے لڑکے سیوا جی کو چھوڑ آیا تھا۔ سیوا جی نے ایک بے چین طبیعت پائی تھی اور نہایت اولوالعزم اور جری آدمی تھا۔ جب وہ جوان ہو گیا تو اس کی خداداد قابلیت اور بلند نظری نے اس کو مرہٹوں کی ایک جداگانہ سلطنت قائم کرنے

کی ہمت دلائی اس غرض کی تکمیل کے لیے اس نے چھانٹ چھانٹ کر بڑے بڑے نامور اور بہادر لوگوں کو جمع کیا اور رفتہ رفتہ اس کی طاقت نے ایسی مضبوط جڑ پکڑی کہ گھاٹوں کے بہت سے قلعوں پر وہ بادشاہ بیجاپور کے معتمد ہونے کی آڑ میں قابض ہو گیا اور اس کی جرات ایسی بڑھ گئی کہ چند ہی دنوں میں شاہی خزانے کو روک لیا۔ بادشاہ کو جب خبر ملی تو اس نے شیواجی کی بغاوت کا اعلان کر دیا اور اس کے باپ شاہ جی کے گرفتار کرنے کا حکم دیا کیوں کہ عام خیال یہ تھا کہ شیواجی کی اتنی جرات نہیں ہو سکتی جب تک کہ اس کے باپ نے اسے آنکھ نہ دی ہو۔ مصطفیٰ خاں شاہ جی کے قید کرنے کی فکر کرنے لگا۔ ایک دن باباجی، ایشونت راؤ اور اسد خاں کو شاہ جی پر چڑھا دیا۔ شاہ جی اتفاق سے اس شب میں تمام رات جلسہ میں جاگ کر صبح کو سو گیا تھا، جوں ہی اسے ان لوگوں کے چڑھ آنے کی خبر ملی گھبرا کر اٹھا اور ایک گھوڑے پر سوار ہو کر اکیلا نکل بھاگا۔ باباجی نے تعاقب کیا اور پکڑ لیا اور مصطفیٰ خاں کے سامنے لایا۔ مصطفیٰ خاں نے اسے قید کر لیا۔ شاہ جی کے ہمراہی کے تین ہزار سوار چو طرف بکھر کر لوٹ مار کرنے لگے۔ اسی اثناء میں خیرت خاں مر گیا۔ نواب اور ملک ریحان کے درمیان جو ناچاقی ہو گئی تھی وہ باوجود بادشاہ کی فہمائش کے بھی روز بروز افزوں تھی دونوں ایک دوسرے کی کاٹ پر تلے ہوئے تھے۔ جب کبھی ملک ریحان ملاقات کو جاتا تھا تو بہت سنبھل کے جاتا تھا اب جو شاہ جی کے قید ہو جانے کی خبر سنی اور زیادہ پریشان ہو گیا کہ خدا جانے میری کیا گت بنتی ہے اس لیے احتیاطاً اور دو ہزار سوار بھرتی کر لیے۔ مصطفیٰ خاں نے اعتراض کیا کہ تم نے دو ہزار کی نئی جمعیت کیوں بھرتی کی ہے۔ ملک ریحان نے جواب دیا کہ آپ کو تو بہت سی مہموں کا سامنا ہے جس کی وجہ سے جنگل جنگل پھر رہے ہیں ادھر قلعہ چنچی کا محاصرہ آپ کے سر ہے ادھر آپ نے شاہ جی کو قید کر لیا ہے اور دشمنوں کا یہ حال ہے کہ ہر طرف سے زغہ کیے ہوئے ہیں اگر خدا نخواستہ کوئی اونچ نیچ ہو جائے تو بادشاہ تو مجھ سے مواخذہ کرے گا آپ الگ رہ جائیں گے اس لیے سلطنت اور خود آپ کی نگہبانی کے واسطے میں نے جدید سوار رکھے ہیں۔ ملک ریحان نے اپنے حسن سلوک سے دوسرے امرا کو اپنی طرف کر لیا تھا اس سبب سے اکیلے مصطفیٰ خاں کی کچھ چلتی نہ تھی۔ بادشاہ کو معلوم ہو گیا کہ مصطفیٰ خاں کا ارادہ ملک کرنا تک میں رہ پڑنے کا ہے بادشاہ ان دونوں امراء کی باہمی رنجش سے نہایت کبیدہ خاطر تھا پھر دوبارہ مصطفیٰ خاں کو لکھا کہ ملک ریحان ایک اعلیٰ مرتبہ کا وزیر ہے اور بڑا صاحب جمعیت و سپاہ ہے اور ہمارا ولی خیر خواہ ہے اس سے بگاڑ کرنے میں ملک کی تباہی ہے میں پہلے بھی کہہ چکا ہوں اب پھر لکھتا ہوں کہ تم دونوں آپس میں مل جاؤ۔ اور ملک ریحان کو لکھا کہ میں نے مصطفیٰ خاں کو بہر

کچھ لکھ دیا ہے اب وہ تم سے پر خاش نہ کرے گا۔ اگر اب بھی تم کو اس پر بھروسہ نہیں ہے تو خیر تم اپنی احتیاط کر سکتے ہو لیکن مابدولت کی طرف سے اطمینان کلی رکھو کہ میں تم سے بالکل راضی اور خوش ہوں اسی پر ایک دن مصطفیٰ خاں نے اچانک ملک ریحان کو بلا بھیجا کہ کچھ ضروری کام ہے ابھی آؤ۔ ملک ریحان چند لوگوں کے ساتھ خالی الذہن آگیا کہ ایشونت راؤ اور اسد خاں نے اسے گھیر لینا چاہا لیکن ریحان کے لشکر میں بھی یہ خبر پھیل گئی اور سب سمٹ آئے معاملہ رفت گزشت ہو گیا دستر خوان چھایا گیا اور دونوں نے مل کر کھانا کھایا بعد کھانے کے مصطفیٰ خاں اپنے خیمہ سے نکل کر دور تک اکیلا ملک ریحان و پہنچانے آیا اور بہت کچھ لوطو کی باتیں بنائیں۔

نواب مصطفیٰ خاں کی وفات اور قلعہ گنجی کی فتح ۱۰۵۸ھ

گنجی (صوبہ مدراس میں سب سے مشہور قلعہ گنجی کا ہے جسے گنجی بھی کہتے ہیں اور جو اسٹیشن ندی و اندر سے ۱۶ اور مدراس سے ۹۷ میل ہے۔ لیکن بہت سے لوگوں نے اس قلعہ کا نام بھی نہ سنا ہو گا حالانکہ بلحاظ اس کے مضبوط اور عالی شان دار فسیل اور برجوں کے اب بھی قابل دید ہے کیوں کہ گورنمنٹ کی طرف سے اس کی نگہداشت ہوتی رہتی ہے۔ اس مقام پر پہنچنے کا بہترین راستہ ریل کا ہے ریل سے اتر کر پانچ چھ گھنٹے میں گنجی پہنچ جاتے ہیں۔ راستہ میں بھی کئی عمدہ عمدہ مندر اور سنگ مرمر کی مورتیاں ملتی ہیں۔ سڑک کا راستہ بھی ہے لیکن پل وغیرہ ناقص ہونے سے خراب ہے۔ قلعہ کا منظر اور تہ چہ سہانا نہیں ہے۔ پہاڑ پر بڑے بڑے گنڈ دیکھ کر وحشت ہوتی ہے۔ یہ قلعہ سولہویں صدی میں راجکان بجا نمر کا سب سے مضبوط اور نامور قلعہ تھا جن کا دارالسلطنت ضلع بلہاری میں بمقام کبھی تھا لیکن اس سے پیشتر کے حالات کہیں دستیاب نہیں ہوتے۔ ۱۶۷۴ء میں ڈچوں نے فرانسیسیوں کو پانڈی چری سے سب داخل کر دیا تھا لیکن چھ سال کے بعد پھر انہیں کا قبضہ ہو گیا۔ اس واقعہ کے چند سال پیشتر انگریز فورٹ سینٹ جارج بنا چکے تھے۔ بادشاہ بجا پور کی جانب سے ۱۶۷۴ء میں گنجی کا قلعہ دار اور حامی محمد خاں تھا ان کی خواہش تھی کہ انگریز اس نواح میں اپنے کارخانے قائم کریں جس پر سے ۱۶۹۰ء میں مدراس کے برٹش عہدہ داروں نے اس قطعہ زمین کے خریدنے کی کارروائی کی جہاں پہلے زمانہ کا ایک مشہور قلعہ تھا اور اب فورٹ سینٹ ڈیوڈ ہے۔ ۱۷۵۰ء میں فرانسیسیوں نے گنجی کے قلعہ کو فتح کر لیا اور سال کے بعد انگریزوں نے حملہ کیا مگر ناکامیاب رہے لیکن آگے چل کر ناکہ بندی کر لی اور آخر کار مصوریں نے قلعہ



BRIDGE TO CITADEL, GINGEE. قلعہ جنبی کا پل

BY Permission of the G.T.M., S.I.Ry., Trichy.

حوالہ کر دیا۔ اس کے بعد حیدر علی کے ملک کرناٹک پر حملہ (۱۷۸۰ء) کرنے تک کوئی تازہ واقعہ پیش نہیں آیا۔ قلعہ کے دو عظیم الشان دروازے ہیں (۱) پھلچری (پانڈی چری) دروازہ (۲) آرکٹ یا ویلور دروازہ۔ یہ دونوں دروازے قدیم ہیں لیکن اب تو فصیل توڑ کر سڑک ڈال دی گئی ہے۔ قلعہ کی تین طرف پہاڑ ہیں جن کو فصیل اور برجوں سے محصور کر لیا ہے اور جا بجا برجوں پر توپیں چڑھی ہوئی تھیں اور بندوقوں کے سر کرنے کے روزن بنے ہوئے ہیں۔ قلعہ کی بلندی پانچ سو سے چھ سو فٹ تک ہے فصیل کا عرض ۶۰ فٹ اور خندق کا ۸۰ فٹ ہے۔ یہ پہاڑیاں کرشناگری شمال میں۔ چندرا این جنوب میں اور راجہ گری مغرب میں ہیں۔ کرشناگری سے فصیل اور برجوں اور وسیع خندق کا سلسلہ اس طرح شروع ہوا ہے کہ بقیہ دونوں پہاڑیاں بھی گھر گئی ہیں جس سے ایک مثلث نما محاط ہو گیا ہے جس کا دور قریب تین میل کے ہے۔ یہ قلعہ کا حصہ زیرین ہے علاوہ اس کے تینوں مرتفع پہاڑیاں بجائے خود ایک ایک قلعہ ہیں۔ علاوہ اس فصیل کے جو اطراف دوڑی ہوئی ہے، ہر پہاڑی کی جدا جدا حفاظت کی گئی ہے۔ خصوصاً راجہ گری کی جس پر تہری فصیل کے بعد دیگرے ہے قلعہ کا نظارہ اچھی طرح کرنے کے لیے مناسب یہ ہے کہ شارع عام پر سے ہم فصیل پر چڑھ کر پھلچری دروازے کا راستہ لیں جس کے بلند برج پر سے سارا قلعہ کٹورے میں معلوم دیتا ہے ویسے ہی چندرا این کی طرف اور آگے بڑھ جائیں اور میٹرھیوں پر چڑھ کر دیکھیں تو راجہ گری سامنے ہی ہے سب سے نمایاں و نکٹ رونا کا مندر ہے اس سے آگے بڑھ کر کلیان محل، غلہ کا کوٹھا اور پھ قلعہ کے اندرونی حصہ میں داخل ہونے کا راستہ ہے۔ و نکٹ رونا کے دیول کے اندر بے شمار ستون اور بہت سے حجرے ہیں۔ قلعہ کا اندرونی دروازہ تہری پردے کی دیواروں سے محفوظ ہے۔ دروازے کے اندر جانے کے بعد سیدھی جانب کلیان محل ہے اور بائیں طرف نہایت خوب صورت زنانے حمام کی دلکش عمارت ہے اس سے اور آگے بڑھ کر ایک بہت بڑا سنگ بست تالاب ہے جس کی ایک جانب پختہ گھاٹ بنا ہوا ہے یہاں بھی غلہ کا گودام ہے اور یہ تمام حصہ قلعہ ہ پوری طرح محفوظ و محصور ہے اور اسی طرح راجہ گری جو راجہ کے رہنے کا مقام تھا خاص طور پر مستحکم، محفوظ بنایا گیا ہے۔ کرشناگری میں کوئی خاص چیز دیکھنے کی نہیں ہے مگر پہاڑوں کے کندوں میں جو چکر دار میٹرھیاں تراشی ہیں وہ بجائے خود ایک عمدہ پناہ گاہ ہیں اس پہاڑی کی چوٹی پر بھی ایک چھوٹا سا مندر ہے۔ کچھ گرا پڑا حصہ دربارہال کا باقی ہے۔ جس کی محرابیں اور کھڑکیاں اب تک موجود ہیں۔ اغلب ہے کہ یہ قلعہ راجگان بیجا نگر کا بنایا ہوا ہے۔ اور پھر جس جس کا قبضہ رہا وہ اپنے حوصلہ اور ضرورت کے موافق ترمیم

و تعمیر کرتا گیا۔ اس قلعہ کے استحکام کا اندازہ اسی سے ہو سکتا ہے کہ ذوالفقار خاں کو (جو اورنگ زیب کا گورنر تھا) پورے سات برس اس کے سر کرنے میں لگے) کے محاصرے میں مصطفیٰ خاں کو پورا ایک برس لگ گیا۔ اس اثناء میں مصطفیٰ خاں سخت بیمار پڑ گیا کوئی علاج کارگر نہ ہوتا تھا آخر کار اپنی زندگی سے مایوس ہو گیا۔ ملک ریحان نے مصطفیٰ خاں کی خطرناک حالت سے اطلاع دی اور لکھا کہ خان محمد کو یہاں بھیج دیا جائے۔ بادشاہ نے خان محمد کو جو نندی ہال میں سات ہزار سواروں کے ساتھ متعین تھا، مصطفیٰ خاں کی جگہ فوراً پہنچ جانے کا حکم دیا اور افضل خاں کو شاہ جی کے لشکر کو گرفتار کرنے کے لیے اور خواجہ سرا اعتبار خاں کو خیریت خاں متوفی کے مال و اسباب ضبط کرنے کے لیے بھیج دیا۔ یہ لوگ ابھی راستہ ہی میں تھے کہ ۲۳ ذی قعدہ ۱۰۵۸ھ روز پنج شنبہ کو مصطفیٰ خاں نے انتقال کیا۔ مصطفیٰ خاں نے اپنے مرنے سے پہلے ہی ملک ریحان کو بلا کر اعتبار خاں خواجہ سرا کے سامنے جو کچھ نقد و جنس سرکاری اور نیز اپنی سب چیز بست حوالہ کر دی اور تاکید کی کہ خان محمد کے آنے تک شاہ جی کی حراست اور محاصرہ قلعہ گنجی کا پورا اہتمام رکھیں۔ مصطفیٰ خاں کی وفات کے بعد ملک ریحان نے ایشونت راؤ اور اسد خاں کی طمانیت خاطر کر کے نواب کے علاقہ کے لوگوں کو سہارا اٹاٹھ تفویض کر دیا اور ڈھائی ہزار ہن دے کر لغش کو بڑے تزک و احتشام سے بیجا پور روانہ کر دیا۔ اعتبار خاں نے شاہ جی اور خیریت خاں کی جائداد اور کارخانجات کو ضبط کر لیا اور مہرباد شاہی لے کر کام چلانے لگا۔ خان محمد بھی حکم پہنچنے کے ساتھ ہی نندی ہال سے چل کر گنجی پہنچ گیا۔ ملک ریحان نے مصطفیٰ خاں کی وفات کے بعد بے سردار کے لشکر کی سنبھال اچھی طرح کی پچیس ہزار ہن فوج کی تنخواہ چڑھی ہوئی تھی وہ شاہی خزانہ سے دلوادی اور قلعہ کا محاصرہ اور سختی سے کر لیا۔ اس طرف کے ملک کے کچھ حصہ پر قطب شاہیوں کا قبضہ بھی تھا، جس پر (میر جملہ متعین تھا میر جملہ کنتھا مضافات ایلور میں جو گنجی سے پانچ کوس تھارتا تھا) مصطفیٰ خاں کی زندگی میں ان دونوں میں یہ طے پاچکا تھا کہ نواب قلعہ گنجی میں رہیں اور میر جملہ گنجی کونے میں اور دونوں ایک دوسرے کی امداد کریں۔ مصطفیٰ خاں کی وفات کے بعد میر جملہ نے دیکھا کہ اس کا لشکر منتشر ہو گیا۔ خیریت خاں کا مال و اسباب ضبط ہو گیا اور شاہ جی مقید ہے اب ملک ریحان اکیلے سے قلعہ گنجی کا محاصرہ کیا سنبھلے گا آخر کار ناچار ہو کر محاصرہ اٹھانا ہی پڑے گا تو میں ہی قلعہ گنجی پر قبضہ کیوں نہ کر لوں۔ لہذا کھلم کھلا ملک ریحان سے کہلا بھیجا کہ آپ کا یہاں ٹھہرنا ہمارے مقاصد کے مغل ہے قلعہ کے لوگ آپ کی پناہ دہی میں ہیں آئندہ اگر کچھ الٹ پلٹ ہو جائے تو مجھ پر کچھ الزام نہیں ہے اگر مصطفیٰ خاں مر گیا تو میں تو زندہ ہوں اور میں



بِسْمِ اللّٰهِ الرَّحْمٰنِ الرَّحِیْمِ



بِسْمِ اللّٰهِ الرَّحْمٰنِ الرَّحِیْمِ
بِسْمِ اللّٰهِ الرَّحْمٰنِ الرَّحِیْمِ

بِسْمِ اللّٰهِ الرَّحْمٰنِ الرَّحِیْمِ
بِسْمِ اللّٰهِ الرَّحْمٰنِ الرَّحِیْمِ



بِسْمِ اللّٰهِ الرَّحْمٰنِ الرَّحِیْمِ
بِسْمِ اللّٰهِ الرَّحْمٰنِ الرَّحِیْمِ



بِسْمِ اللّٰهِ الرَّحْمٰنِ الرَّحِیْمِ
بِسْمِ اللّٰهِ الرَّحْمٰنِ الرَّحِیْمِ

بِسْمِ اللّٰهِ الرَّحْمٰنِ الرَّحِیْمِ
بِسْمِ اللّٰهِ الرَّحْمٰنِ الرَّحِیْمِ



بِسْمِ اللّٰهِ الرَّحْمٰنِ الرَّحِیْمِ
بِسْمِ اللّٰهِ الرَّحْمٰنِ الرَّحِیْمِ

بِسْمِ اللّٰهِ الرَّحْمٰنِ الرَّحِیْمِ
بِسْمِ اللّٰهِ الرَّحْمٰنِ الرَّحِیْمِ



بِسْمِ اللّٰهِ الرَّحْمٰنِ الرَّحِیْمِ
بِسْمِ اللّٰهِ الرَّحْمٰنِ الرَّحِیْمِ

بادشاہ (عادل شاہ) کے احکام کی تعلیم کو حاضر ہوں۔ ملک ریحان نے دیکھا تو بے یار و مددگار تھا مجبوراً قلعہ کا محاصرہ چھوڑ کر مقام و سواتی میں جو ایلور سے سات کو س ہے جا کر ٹھہر گیا کہ اتنے میں خان محمد خان مع لشکر کے آ پہنچا اور پھر دونوں نے مل کر قلعہ کا محاصرہ کر لیا۔ راجہ روپ نائک کے آبا و اجداد قلعہ جمنجی کی حکومت سات سو برس سے کر رہے تھے اور آج تک کسی نے ان کو چھیڑا نہ تھا اور قلعہ بہت مرفہ الحال اور آباد تھا لیکن روپ نائک خلاف راجگان سابق کے لہو و لعب اور عیش و عشرت پر پڑ گیا اور کاروبار ریاست سے بالکل بے خبر ہو گیا بہت سے امراء اور راجگان اس کے خلاف ہو گئے چنانچہ پنچاؤڈ کے راجہ نے سرتابی کی اور محاصرے کے وقت ذرا بھی مدد نہ دی۔ آخر طوالت مدت محاصرہ اور بندش رسد سے عاجز آ کر قلعہ جمنجی ۲۲ ذی الحجہ ۱۰۵۸ھ میں عادل شاہ کے حوالہ کر دیا گیا اور سوائے اس دولت کے جو دوران محاصرہ میں لوٹی گئی تھی جو اہرات اور نقدیات ملا کر چار کروڑ ہن کی دولت ملی اور اس کے بعد بہت سے قلعہ جات ملک کر نائک مقبوضہ ہنود مسلمانوں کے قبضے میں آ گئے۔

حضرت ہاشم علوی کا اپنی عمر میں سے دس سال بادشاہ کو بخش دینا

سکندر عادل شاہ کے مرشد شاہ نعیم اللہ گنج الاسرار میں لکھتے ہیں کہ ایک دن قطب الاقطاب حضرت سید شاہ ہاشم الحسینی العلوی شاہ پور کی جامع مسجد میں وعظ فرما رہے تھے کہ سلطان محمد کی طرف سے ایک خادم نے حاضر ہو کر معروضہ کیا کہ بادشاہ کا مزاج بالکل نادرست ہے اطباء علاج سے معذور ہیں مجھے حضرت اقدس کی خدمت میں بھیجا ہے کہ آپ دعا فرمائیں آپ نے خادم سے کہا کہ ایک رومال لاؤ اور رومال پر کچھ دم فرما کر دیا کہ مقام ماؤف پر باندھو اللہ تعالیٰ فضل کرے گا لیکن عجب اتفاق ہوا کہ مرض میں کچھ کمی نہ ہوئی۔ گویا پور میں بہت سے بزرگ تھے لیکن بادشاہ کو حضرت ہی سے زیادہ اعتقاد تھا۔ اس لیے دوبارہ پھر التماس کر آیا۔ آپ نے فرمایا کہ بادشاہ کے باپ ابراہیم عادل شاہ کا مجھ پر بہت بڑا احسان ہے کہ مجھے قید فرنگ سے چھڑایا جس کا معاوضہ ضرور ہے لیکن مشکل یہ ہے کہ بادشاہ کی عمر کا پیمانہ لبریز ہو چکا ہے اور جب تک جان کے بدلے جان نہ دی جائے کچھ ہو نہیں سکتا لہذا میری زندگی کے دس سال باقی ہیں وہ میں بہ خوشی بادشاہ کو بخشا ہوں اور یہ کہتے ہی بادشاہ کی بیماری آپ کو لاحق ہو گئی۔ اور فریش ہو گئے۔ فرماتے تھے کہ عاشق صادق کو خود موت کی تمنا رہتی ہے۔ الْمَوْتُ جَسْرٌ يُوَصِّلُ الْحَبِيبَ إِلَى الْحَبِيبِ (موت ایک پل ہے جو دوست سے دوست کو ملا دیتا ہے) اس واقعہ کے تیسرے دن آپ نے رحلت فرمائی اور بادشاہ چنگا ہو گیا۔

حضرت کے محروس ہو جانے کا مختصر واقعہ یہ ہے کہ جس وقت آپ حج بیت اللہ سے واپس تشریف لائے تھے تو بندر گوا میں کشتیوں کا داخلہ ممنوع تھا آپ کو معلوم نہ تھا آپ کی کشتی چلی آئی گورنر گوانے آپ کو مع جملہ سواران کشتی کے قید کر لیا۔ ادھر یہ واقعہ گزرا ادھر بیجاپور میں حضرت رسول اللہ صلی اللہ علیہ وسلم نے بادشاہ سے خواب میں ارشاد فرمایا کہ ہمارا ایک فرزند سید ہاشم قید فرنگ میں گھر گیا ہے اسے چھڑا دے۔ بادشاہ نے امراء کے سامنے اس خواب کا ذکر کیا جو لوگ اس امر سے واقف تھے کہا کہ بندر گوا میں کچھ لوگ قید ہو گئے ہیں ممکن ہے کہ ان میں کوئی سید صحیح النسب ہو۔ بادشاہ نے اسی وقت حاکم بندر گوا کو اشفاق نامہ لکھا۔ گورنر نے فوراً جیل پر حکم رہائی سید ہاشم کا بھیج دیا وہاں پوچھا کہ اس نام کا کوئی شخص ہے تو حضرت خاموش ہو رہے اور دوسروں سے کہا کہ تم اپنا نام بتا کر نکل جاؤ چنانچہ جتنے آدمی اس نام کے تھے سب چھوڑ دئے گئے۔ لیکن دوسری مرتبہ پھر بشارت ہوئی کہ تو نے ہمارے کہنے پر اب تک عمل نہیں کیا اور ہمارے فرزند کونہ چھڑایا۔ بادشاہ بہت گھبرایا اور دوبارہ گورنر کو لکھا گورنر نے اور تیس شخص جو اپنا یہی نام بتلاتے تھے چھڑا دیئے۔ لیکن بار سوم بشارت ہوئی تب بادشاہ سے لوگوں نے کہا غالباً ایسا ہو گا کہ جن سید کی نسبت ارشاد ہوا ہے وہ اب تک رہا نہ ہوئے ہوں گے اور وہ نہ چاہتے ہوں گے کہ اسے رہا ہوں ان کی آڑ میں دوسرے لوگ چھوٹ گئے ہیں اور شاید ان بزرگ کا منشا یہ ہو گا کہ جتنے لوگ پکڑے گئے ہیں جب تک سب نہ چھوٹ لیں میں اکیلا رہا ہونا پسند نہیں کرتا تب بادشاہ نے سہ بارہ لکھا اور بادشاہ کے لکھنے پر جتنے قیدی گرفتار کیے گئے تھے سب کے سب چھوڑ دیئے گئے۔

سلطان محمد کے عہد کے علماء و شعراء

ملاظہوری مشہور شاعر لکھتا ہے کہ ۱۰۵۱ھ میں نواب خاں بابا نے بہ حکم شاہ ذی جاہ حکم فرمایا کہ تدوین تاریخ کا کام میرے سپرد کیا جائے اور احوال سلاطین دکن جو رفیع الدین ابراہیم شیرازی قلم بند کر رہا تھا میں نے اس کی تکمیل کی ابراہیم خاں یہ شخص بڑا ذی علم اور چوٹی کا شاعر بے بدل تھا۔ سید نور اللہ بڑا بھاری منشی اور بشارت تھا۔ حکیم آتشی بڑا مشہور اور حاذق حکیم تھا۔ مرزا مقیم، مرزا دولت شاہ یہ دونوں بھی شاعران بلند پایہ تھے۔

سلطنت عادل شاہیہ کی توسیع بعہد سلطان محمد

اس بادشاہ کے عہد میں سلطنت عادل شاہیہ کی بڑی توسیع ہوئی۔ خاندان عادل شاہیہ میں یہی پہلا

شخص ہے جسے شاہ کا خطاب ملا اور اسی کے عہد میں شرفائے مکہ و والیان کشور عرب اور شاہ صفی اور شاہ عباس ثانی نے اپنے اپنے ایلچی تحفے اور ہدایا کے ساتھ بھیجے۔ قطب شاہ اور تمام امراء و سریر آرائے دکن اور انگریز اور راجہ ملیبار اور کرناٹک اور تمامی امراء اور رؤسا نے چاروں طرف سے نذریں اور پیشکش اور باج و خراج دینا قبول کیا۔ جب بادشاہ نے تاج جہاں بیگم سے عقد کیا جو عبدالرحمن کی لڑکی اور بادشاہ کی ماموزاد بہن تھیں تو کلامی صاحب قرآن ثانی اور شاہ عباس ثانی اور جملہ بادشاہان اور راجگان نے اپنے اپنی طرف سے علاوہ تحفے اور ہدایا کے ایلچی بھیجے۔ فتوحات بھی اس کے عہد میں بے شمار ہوئیں چنانچہ قلعہ شولا پور جو بڑا مشہور اور مستحکم قلعہ تھا تھوڑی سی فوج سے اسی نے فتح کیا۔ سدی ریحان قلعہ دار نے شکست پائی اور قلعہ سپرد کر کے خود اسی بادشاہ کے امراء میں داخل ہو گیا۔ نقل ہے کہ ایک شب ماہ میں بادشاہ عدالت محل کی چھت پر برآمد تھا اور خاص طور پر اہتمام کر کے تمام فرش سفید کیا گیا تھا۔ اور تمام امراء بھی لباس سفید میں حاضر تھے۔ اس سادگی میں عجیب لطف تھا۔ محل بقعہ نور بنا ہوا تھا اور مجلس رقص و سرود و جشن شاہی کی برپا تھی۔ آدھی رات کے وقت بادشاہ نے کھڑے ہو کر شہر کی حالت دیکھی تو ہر طرف سے سوائے نائے سوار اور صدائے سرور اور آواز چنگ درباب اور طنطنہ شدای و نشاط کے کچھ سنائی نہ دیتا تھا۔ یہ حالت دیکھ کر بادشاہ تھوڑی دیر کے لیے نیچے اتر گیا اور دو گانہ شکر یہ اور سجدہ شکر درگاہ رب العزت میں ادا کیا کہ الحمد للہ والمنہ کہ میرے زمانے میں رعایا فارغ البال رنج و الم سے آزاد ہے۔ کسی بادشاہ کے لیے اس سے بڑھ کر کیا مسرت ہو سکتی ہے کہ اس کی رعایا اس کے سایہ عاطفت میں امن چین کی زندگی بسر کرتی ہو۔ افضل خاں سرپردے کے پاس کھڑا تھا۔ بادشاہ نے کہا کہ افضل خاں جی! شہر کیا کہتا ہے۔ افضل خاں آداب بجالایا اور عرض کی کہ سارا شہر اپنے پیارے بادشاہ کے حق میں دعائے خیر کرتا ہے اور دن عید اور رات شب برات ہے۔ حضرت کے عدل و انصاف سے شیر بکری ایک گھاٹ پانی پیتے ہیں۔ بادشاہ یہ سن کر خوش ہوا لیکن ساتھ ہی ذرا سوچ میں گیا اور تھوڑی دیر کے بعد افضل خاں سے دوبارہ مخاطب ہو کر فرمایا کہ یہ تو کہو کہ اگر شاہ جہاں سے ہم سے چھڑ جائے تو ہمارے ملک کا کیا حال ہوگا افضل خاں نے کہا جہاں پناہ یہ تو دنیا کا قاعدہ ہی ہے سارا کارخانہ درہم برہم ہو جائے گا اور یہ پھلا پھولا چمن بگڑ جائے گا۔ بجائے سورور کے نالہ ہائے واویلا بلند ہوں گے (بادشاہ جب کسی شہر کو بزور کر کے اس میں داخل ہوا کرتے ہیں تو ان کا دستور ہے کہ اس کو خراب اور وہاں کے معزز لوگوں کو ذلیل کر دیا کرتے تھے)۔ اِن الْمُلُوكِ اِذَا دَخَلُوا قَرْيَةً اَفْسَدُوهَا وَجَعَلُوا اَعِزَّةً اَهْلِهَا اَذَلَّةً خَدَانَهُ كَرِهَتْ

کہ ایسا ہو۔

سلطان محمد کے عہد میں شاہان مغلیہ کے اپیلچی کا آنا

بادشاہ سے اور افضل خاں سے جو گفتگو ہوئی اس اجمال کی تفصیل یہ ہے کہ ایک ہفتہ پیشتر بادشاہ دہلی کا فرمان عتاب آموز صادر ہوا تھا جس میں تین اعتراض تھے۔

(۱) ہمیشہ سے عدالت گاہ اندرون قلعہ ارک تھی خلاف عمل درآمد سابقہ بیرون قلعہ داد محل بنانے کی کیا وجہ ہے سلطان محمد نے ایک قصر عالی شان بیرون قلعہ بنایا تھا، جس کا نام داد محل رکھا جو اب آثار محل کے نام سے مشہور ہے۔

(۲) پہلے بادشاہوں نے قلعہ میں ہی ایک وسیع میدان فوج کے ملاحظہ اور ہاتھیوں کی جنگ کے واسطے رکھا تھا لیکن تم نے قلعہ کے باہر ایک دوسرا وسیع میدان محاذی برج شرف جو اب آٹ کے نام سے مشہور ہے بلا وجہ مقرر کیا۔

(۳) اپنے وزیر کو بطور خود خلاف عمل درآمد سابق بدون ہماری استرضاء کے "خان خانان" کا خطاب دیا۔ حالاں کہ بادشاہان مغلیہ سلاطین دکن کو اپنا مطیع اور باج گزار سمجھتے ہیں اور سلاطین دکن میں سے کسی کو 'شاہ' نہیں لکھتے لیکن ہم نے ہی (شاہ جہاں) نے ۱۰۵۸ھ میں خطاب شاهی سے مخاطب فرمایا۔ ان تین امور کے متعلق اعتراض ہوا تھا کہ خلاف عمل درآمد سابق آپ نے جدت کی ہے اور یہ امور شاہان خود مختار کے شایان ہیں نہ کہ آپ کے۔ لہذا ان کی فوراً اصلاح کیجئے ورنہ جنگ کی تیاری کیجئے۔ بادشاہ نے مجلس شوری منعقد کر کے مشورت کی سب نے یہی کہا کہ دینا ٹھیک نہیں ہم مقابلے کے لیے تیار ہیں اور جواب دیا گیا کہ بسم اللہ ہم بھی مقابلے کے لیے حاضر ہیں اور چاہتے ہیں کہ شمشیر زہر آب دکھنی اور تیغ فولاد ہندی کا مقابلہ ہو جائے اور ہم بالکل تیار ہیں کہ کنار رو دزد آتے ہیں آپ کی ہماری افواج سے جو ہر جوان مردی کھل جائیں۔ یہی جواب لکھ کر اپیلچی کو رخصت کیا اور اسی رات وہ بادشاہ عدالت محل پر چاندنی کی سیر کو بردہ اور اس بارے میں جو گفتگو بادشاہ اور افضل خاں کے ہوئی ہم اوپر لکھ چکے ہیں۔ بادشاہ نے افضل خاں سے پوچھا کہ اب تمہاری صلاح کیا ہے؟ افضل خاں نے عرض کیا کہ اگرچہ دشمن الہی و باقبال سرکار ہم ہر طرح بادشاہان مغلیہ کے مقابلے کی طاقت رکھتے ہیں اور ممکن ہے کہ ہمارا ہر فردا کے اس پار نہ اترنے دیں لیکن اس میں ہزار ہا جانیں ضائع ہوں گی اور کتنے بچے یتیم اور یتیمی عورتیں بیوہ ہو جائیں گی۔ اور ملک تباہ ہو گا سوا لگ۔ فدوی کی رائے میں اگر یہ نوبت ہی نہ آئے تو اولیٰ اور ازب

ہے۔ بادشاہ نے افضل خاں کی رائے پسند کی اور ایلچی کو تین منزل سے واپس بلا لیا اور جواب صلح آمیز اور مطیعانہ لکھا اور عدالت گاہ اور جنگ فیلاں دونوں موقوف کر کے پھر قلعہ کے اندر لے گیا اور خطاب خاں خاناں کے واسطے معذرت کی اور اس طرح بڑی خوں ریزی سے ملک کو بچایا۔ یوں برابر ۳۲ سال تک رعایا اس بادشاہ کے عہد میں میٹھی نیند آرام سے سوتی رہی۔ ناظرین پر مخفی نہ ہو گا کہ سلطنت عادل شاہیہ کا دور دورہ یوسف عادل شاہ کے زمانے سے لے کر سکندر عادل شاہ تک دو سو سال رہا لیکن بمصداق خَيْرُ الْأُمُورِ أَوْسَطُهَا (درمیانی روش سب سے اچھی ہوتی ہے) سلاطین عادل شاہیہ کی معراج الکمال کا زمانہ اگر پوچھے تو سلطان محمد اور اس کے والد امجد ابراہیم عادل شاہ کا تھا۔ دونوں کو ملا لو تو صرف ۸۰ برس ایسے گزرے کہ جس میں رعایا برباد نہ ہو اور نہ افواج و لشکر بہمہ جہت آراستہ و پیراستہ تھایا یوں کہیں کہ یوسف کے وقت میں آفتاب سلطنت کا طلوع ہو اور ان دو بادشاہوں کے زمانے میں نصف النہار تھا اور اس کے بعد زوال شروع ہوا اور رفتہ رفتہ سکندر کے زمانے میں غروب ہو گیا۔

شاہزادہ اورنگ زیب کا دکن میں آنا ۱۶۵۰ء

شاہزادہ اورنگ زیب پھر ملک دکن میں ۱۶۵۰ء میں آیا اور آتے ہی بادشاہان گو لکنڈہ سے چھڑ گئی جس کی وجہ سے اورنگ زیب کو فوج کشی کرنی پڑی جس کے واقعات ہم نے اس وجہ سے نظر انداز کیے کہ ہماری اس تاریخ سے اس کو تعلق نہیں ہے اس کے لیے جداگانہ کتاب درکار ہے۔

سلطان محمد عادل شاہ کی وفات ۱۰۶۷ھ ۱۶۵۶ء

سلطان محمد عادل شاہ نے ۲۸ محرم ۱۰۶۷ھ روز سہ شنبہ کو نوبجے دن کے انتقال کیا اور اپنے بنائے ہوئے مشہور گول گنبد میں جسے بولی گنبد بھی کہتے ہیں جو بہترین عمارات بیجا پور ہے مدفون ہوا۔ یہ گنبد نہایت عظیم الشان اور قابل دید ہے جس کا مفصل ذکر عمارات کے ذیل میں آئے گا۔ مدت سلطنت اکتیس سال ہے۔ گنبد میں وفات کے تاریخ کے کتبے جنوب رخ دروازے کے اندرونی جانب تین رواقوں میں جدا جدا لگے ہوئے ہیں یہ ہیں۔

محمد شہ دارالسلام شد

سلطان محمد جنت آشیانی

عاقبت محمد محمود شد

۱۰۶۷ھ

۱۰۶۷ھ

۱۰۶۷ھ

سلطان محمد کاکیر کٹر

یہ بادشاہ بڑا رعایا پرور اور رحم دل تھا چنانچہ نقل ہے ایک دن ایک معزز مہاجن مع چند اپنے رفقاء اور لوگوں کے کسی کام پر جا رہا تھا اور دروازہ آلود پور سے باہر نکلا۔ دروازے میں نائیکو اڑیوں کا مہتر بیٹھا ہوا تھا اس کو مہاجن نے سلام کیا۔ اس نے ویسے ہی بیٹھے بیٹھے دو انگلیاں ماتھے پر رکھ لیں ذرا تعظیم نہ دی۔ یہ مہاجن کو سخت ناگوار ہوئی کہ دیکھو اس کا غرور ہم رعایائے بادشاہ ہیں بادشاہ تو ہماری خاطر کرتا ہے اور اس نفرے نے ذرا پروا نہ کی اب نائیکو اڑیوں کی نظر میں ہماری کیا وقعت رہے گی آج کو یہ کل کو ان کی دیکھا دیکھی دوسرے لوگ بھی ہماری بے وقعتی کرنے لگیں گے اور رفتہ رفتہ بادشاہ بھی ہم کو حقارت سے دیکھے گا چلو اس شہر کو ہی خیر باد کہیں۔ مردن بعلت بہ از زندگانی بذلت۔ غرض سب کے سب جلا وطن ہو گئے اور رات کو اپنے اپنے گھروں میں نہ آئے۔ بادشاہ ذی جاہ کو جب یہ خبر ملی تو بہتر متاثر ہوا اور فوراً سزا اولان قہر ناک کو نائیکو اڑیوں کی سزا دی کہ اسے مقرر کیا اور اپنے خاص لوگوں کو مہاجنوں کی دل جوئی اور استمالت کے لیے بھجوا کر بہ فہمائش تمام ان کو واپس بلوایا۔ مہاجنوں نے اڑیوں کے اب ہم پتہ اس دروازے سے تو شہر میں کبھی نہ گھسیں گے جہاں ہماری اس طرح تذلیل ہوئی ہے۔ بادشاہ کو اس قدر رعایا کی خاطر عزیز تھی کہ ان کی ہٹ کو قبول کیا اور فوراً امیر معمار کو حکم دیا کہ جس قدر جلد ممکن ہو نسیل توڑ کر نئے دروازے سے ان سب کو شہر میں لاؤ چنانچہ راتوں رات دروازہ بن گیا اور یہی وہ دروازہ ہے جو بادشاہ دروازے کے نام سے مشہور ہے۔ نقل ہے کہ ایک دن بادشاہ جہاں پناہ ایک بند محل کے اوپر برآمد تھے اور آبادی کا نظارہ فرما رہے تھے۔ دیکھا کہ جو محلے آباد ہیں وہاں سے کھانا پکانے کا دھواں اٹھ رہا ہے لیکن دیانت پور کی طرف سے جسے بہمن پٹی بھی کہتے ہیں اور مضافات شہر میں خاص برہمنوں کی آبادی ہے کہیں دھوئیں کا پتہ نہیں۔ مصاحبین سے ان کا سبب پوچھا عرض کی کہ یہ آبادی برہمنوں کی ہے وہ ایک ہی وقت پکاتے ہیں اور ایک ہی مرتبہ کھاتے ہیں۔ رحم دل بادشاہ نے خیال کیا کہ غالباً منٹلسی اور تنگ دستی کی وجہ سے ان لوگوں کو دو وقت روٹی بھی نصیب نہیں ہوتی۔ اسی وقت حکم دیا کہ ان لوگوں کو معاش دو چند کر دی جائے کہ پیٹ بھر کے دو وقت کھائیں۔ بادشاہ کو یہ معلوم نہ تھا کہ غریب ہوں یا امیر برہمنوں کی عادت ہی ایک وقت کھانے کی ہے۔ مصاحبین جانتے تھے مگر مصلحتاً خاموش رہے اور اسی دن سے جتنے برہمن تھے سب کی معاش دو چند ہو گئی۔

سلطان محمد شاہ کے وقت کی عمارات اور مشہور تاریخی واقعات

دولت خاں کو خواص خاں کا خطاب ملا۔ ۱۰۳۶ھ میں دولت پور المشہور بہ رسول پور کی بنیاد پڑی۔ ۱۰۳۷ھ میں آقار ضوان سے قلعہ پرینڈہ کو فتح کیا۔ اسی سال ملک میدان مشہور توپ کو پرینڈہ سے مراری پنڈت بیجا پور لایا۔ ۱۰۴۲ھ میں مراری پنڈت کے اہتمام سے کمٹنگی میں چوکنڈی بنائی گئی۔ ۱۰۴۵ھ میں نواب مصطفیٰ خاں اور دولت خاں کے آپس میں نفاق ہو کر جنگ ہوئی۔ اسی جنگ میں حضرت شاہ مرتضیٰ (فرزند حضرت شاہ ہاشم چشتی العلوی و پدیر شاہ برہان الدین قدس اللہ سرہ) مصطفیٰ خاں کے پاس بیٹھے تھے کہ تیر لگا اور وفات پائی۔ اسی سال خواص خاں نے نواب کو دھوکا دے کر قلعہ بگاؤں میں قید کر دیا۔ اسی سال خواص خاں مارا گیا اور نواب قید سے چھوٹا۔ شاہ جہاں دولت آباد کو آیا اور عادل شاہ سے صلح ہو گئی۔ ۱۰۴۷ھ میں شہزادہ علی عادل شاہ پیدا ہوا۔ ۱۰۴۸ھ میں نیلکور اور سرادونوں فتح ہوئے۔ ۱۰۴۹ھ میں رندولہ خاں کے اہتمام سے بسواپٹن فتح ہوا۔ جس کی تاریخ یہ ہے مصرع ”کنڈہ رندولہ فتح از لطف دیاں“

۱۰۵۶ھ گنگن محل جل گیا اسی سال داد محل نہایت مظانہ سب اور رنگ آمیز بنوایا گیا، جو اب آثار محل کے نام سے مشہور ہے۔ محرم ۱۰۵۸ھ میں شہنواز خاں کا انتقال ہوا۔ اسی سال رجب کے مہینے میں شاہ جہاں کو قید کیا۔ ذی قعدہ میں نواب مصطفیٰ خاں کی وفات ہوئی ذی الحجہ میں قلعہ جچی فتح ہوا۔ ۱۰۶۱ھ شاہ جہاں کی طرف سے سلطان محمد کو محمد عادل شاہ کا خطاب ملا۔ ۱۰۶۳ھ خاں محمد نے قلعہ پلکنڈہ فتح کیا۔ ۱۰۶۴ھ بیگم تالاب سے قلعہ کے اندر پانی لایا گیا جس کا نام ”آب افضل ندا“ ہے۔ اسی سال ایک بڑا زلزلہ آیا اور اسی سال ایلور فتح ہوا۔

تعداد لشکر: سوار ساڑھے تین لاکھ، احشام دو لاکھ، ہاتھی ڈیڑھ ہزار، پیادگان بے شمار۔

سلطنت بیجا پور کی وسعت اور آمدنی

چوں کہ اس ملک کی اصل زبان کنڑی ہے اس واسطے کرناتک کہلاتا ہے۔ یہاں کے اصل باشندے نہایت جری محنت کش ہیں۔ یہ ملک گویادکن کا بڑا حصہ ہے جنوبی سرحد بد نور ہے۔ مشرقی حیدر آباد کن شمالی اور غربی تانبہ ساحل سمندر۔ یہ ملک تمامی اقالیم ہند میں بڑا زرخیز ہے۔ چنانچہ زباں زد خاص و عام ہے کہ دکن میں ہن برستے ہیں۔ مشہور ہے کہ ایک سلطنت بیجانگر ہی کی آمدنی بیس کروڑ ہن تھی اور پھر اس

کے سوا اور بہت سے بڑے بڑے راجہ بھی تھے ان کا شمار نہیں۔ اس ملک کا سکہ مروجہ بہن، مہر، پرتاب، ہرن، پگوڑا تھا۔ صرف عالم گیر کے وقت سے روپیہ چلا۔ سلسلہ عادل شاہیہ کا آغاز یوسف بیگ ساہی سے ہوا اس نے ہی قلعہ ارک کی بنیاد ڈالی اور بیجاپور کو پایہ تخت بنایا۔ اس کے بعد ابراہیم عادل شاہ بن سلیع عادل شاہ نے قلعہ کی دونوں فصیلیں پختہ و سنگ بست از سر نو تعمیر کرائیں اس کے بعد اس کے بیٹے علی عادل شاہ نے شہر کا حصار بنوایا۔ سرکار بیجاپور میں ۲۸۱ محال یعنی پرگنہ تھے اور کل محاصل صوبہ بیجاپور کے بروے دفتر آصف جاہی سات کروڑ چوراسی لاکھ اکسٹھ ہزار سترہ روپے ڈیڑھ آنہ تھا اور یہ تعداد عالم گیر کی مقرر کی ہوئی ہے۔ اس کے علاوہ مختلف بندر گاہیں قبض و تصرف میں تھیں۔ بندر دابل، سات ہزار، بندر کیل سات ہزار، بندر جیول پندرہ ہزار، بندر سنکر دس ہزار، بندر گوا سینتیس ہزار پانچ سو ہو آگے چل کر پرنگالیوں کے قبضے میں آگیا۔ اسلام بندر عرف راجہ پور چوبیس ہزار، بندر ساہتی دس ہزار، بندر کھاڑی پانچ ہزار، بندر پھلچری (پانڈیچری) پانچ ہزار، بندر ساتولی تین ہزار پانچ سو، بندر محمد آباد عرف سدھوٹ پانچ ہزار، بندر کیر پانچ ہزار، مختلف مقامات سے حسب ذیل پیش کش آتا تھا جو پچھلے حساب کے علاوہ ہے اور جس کی میزان پانچ لاکھ اکسٹھ ہزار چھ سو انتالیس روپے اس تفصیل سے ہے۔

(۱) زمینداران سرنگ پنن۔ (۲) دوسرے زمیندار اسی نواح کا۔ (۳) زمیندار سوندہ۔

مشابک

مناجیه

بناجیه

مناجیه

بناجیه

مناجیه

بناجیه

مناجیه

بناجیه

مناجیه

نشین در پشت دروازه

بناجیه

بناجیه

نشین در آستانه دروازه

بناجیه

نشین در پیش دروازه

بناجیه

نشین در آستانه دروازه

بناجیه

نشین در آستانه دروازه

بناجیه

بناجیه

نشین در آستانه دروازه

بناجیه

نشین در آستانه دروازه

بناجیه

بناجیه

نشین در آستانه دروازه

بناجیه

نشین در آستانه دروازه

بناجیه

بناجیه

نشین در آستانه دروازه

بناجیه

نشین در آستانه دروازه

بناجیه

بناجیه

نشین در آستانه دروازه

بناجیه

بناجیه

نشین در آستانه دروازه

بناجیه

نشین در آستانه دروازه

بناجیه

نشین در آستانه دروازه

بناجیه

بناجیه

نشین در آستانه دروازه

بناجیه

بناجیه

مختصر دستور العمل و ضوابط بادشاہان عادل شاہیہ

بادشاہ کو چاہئے کہ سب سے اول منصف و عادل ہو

شاہ را بہ بود از طاعت صد سالہ زاہد قدر یک ساعت عمرے کہ درو داد کند
 سب سے پہلا کلام بادشاہ کا یہی ہے کہ اپنے ملک کی آبادی اور رعایا کی فلاح و بہبودی میں کوئی دقیقہ
 اٹھانہ رکھے۔ جری اور بہادر اور جنگ آزمودہ لوگوں کی فوج جمع کرے جو ہر طرح آراستہ اور پیوستہ ہو
 اور ہمیشہ ان کی اصلاح حالت میں کوشاں اور ان کی ضروریات کا قرار واقعی بند و بست کرے۔ وزیر صاحب
 الرائے مدبر شائستہ اور نمک حلال جس پر کامل بھروسہ ہو مقرر کرے۔ فوج کی تقسیم دو حصوں پر ہو۔
 (۱) وزراء، جماعت خاص امراء۔ (۲) خاصہ فیل کہ جس میں اچھے اچھے لوگوں کی گنجائش ہو۔ پیہ تخت اور
 قلعہ جات کا کافی انتظام کر کے ہمیشہ غنیمت کی مدافعت پر مستعد رہے۔ جو زمیندار خود سے اور خود مختار ہوں
 ان کا زور توڑ کر ان کو تابع فرما کرے اور جو بغاوت کرے اس کا ملک چھین لے۔ جو نیا ملک فتح ہو وہاں
 کے لوگوں سے نرمی اور آشتی سے پیش آئے۔ ان کی معاش ہائے سابقہ تنخواہ و جائیداد و انعام و عہدہ
 بدستور جاری رکھے ورنہ یہی لوگ چو طرف پھیل کر فتنہ و فساد پھیلائیں گے اور ایک عام شکایت پیدا
 ہو جائے گی۔ اپنی قلمرو میں احکام اہل اسلام کے جاری کرے۔ غیر قوم کے لوگوں کو بڑی بڑی حکومتیں
 دینا خطرناک ہے۔ ملک مفتوحہ کے کسی وارث کو جگہ نہ رہنے دے بلکہ کسی دوسری جگہ معقول و ظیفہ دے
 کر رکھے اور اس کی خاطر داری اور دل جوئی اس طرح کرے کہ جہوں کو بھی اس کو اپنی موجودہ حالت پر
 افسوس نہ ہو۔ بہت سے غلام و حبشی، ترکی، ہندی جمع کر کے ان کو تعلیم دالے اور حسب حوسد ان کو
 خدمات دے اور اپنے گرد و پیش حاضر باش رکھے ان میں جو نالائق اور شریر ہوں فوراً ان کو نکال دے۔
 محض سنی سنائی باتوں پر بلا ثبوت کے مواخذہ نہ کرے۔ ثبوت ملے تو سزا دے بغیر نہ چھوڑے تاکہ
 دوسروں کو عبرت ہو۔ فریقین مقدمہ کی پوری تحقیقات کرے جو اس میں جھمکانا ہوا تہنیت نہ دے
 تاکہ جھوٹے استغاثوں کا سدباب ہو۔ قلعوں اور سرحدی مقامات پر سوائے معتبر اور اپنے جہوں کے
 آدمیوں کے دوسروں کو نہ رکھے اور ہر تین سال کو ان کا تبادلہ ایک جگہ سے دوسری جگہ کرتا رہے جس
 قلعہ کے تحت میں بہت سا ملک ہو وہاں ایک نائب غیبت بھی مقرر کرے۔ قاضی اور خطیب اور حسب
 حاکموں کو انصاف رسائی اور داورتی مظلومان اور رعایا تہنیتین سلوک کرنے اور احکام شریعہ کے

مطابق عمل رکھنے کی سخت تاکید کرے۔ ملک کی تقسیم صوبوں میں کی جائے اور بڑے بڑے مقامات کو محصور کیا جائے۔ رشوت ستانی کی تابہ امکان روک تھام کی جائے دیانت داروں کی قدر کریں۔ تمام ملک میں یکساں اوزاں ہوں نہ رتی بہر زیادہ نہ کم، جس حصہ ملک کے جو قدیم اوزان ہوں وہ قائم رہیں مگر یہ نہ ہو کہ لینے کے ایک وزن ہوں اور دینے کے دوسرے یا کسی کو ایک ماپ سے دیں اور کسی کو دوسرے سے ان میں یکسانیت ضرور ہے۔ نماز جمعہ اور خطبہ کا انتظام رکھیں۔ سب لوگوں کو جامع مسجد میں نماز ادا کرنے کی تاکید کریں اگر جامع مسجد کافی نہ ہو تو البتہ دوسری مسجدوں میں لوگ جاسکتے ہیں۔ دوسرے مذاہب کے لوگوں کے تہوار مثلاً ہولی، دیوالی، دسہرہ و دیگر رسوم میں معترض نہ ہوں۔ مقامات متبرکہ جامع مسجد، آثار مبارک، روضہ ہائے اولیائے کرام میں جہاں جہاں لنگر اور جو معاش جاری ہے بدستور بحال رکھیں مگر ادائے شرط خدمت کی نگرانی کریں کہ طعام و آتش لنگر مستحقین اور مساکین و محتاجین کو ملے۔ کسی قسم کی ملونی لنگر میں نہ ہو جو تیار ہو اچھا ہو۔ صفائی رہے یہ نہیں کہتے بلی منہ ڈالیں۔ غیر مستحقین کو ہرگز نہ دیں نہ ایک دانہ بیجا صرف ہو۔ آثار شریف میں دو مدرس ہمیشہ مقرر رہ کر حدیث شریف اور فقہ کی دینی تعلیم دیں۔ طالب العلموں کو صبح کو آتش و نان بریانی اور مز عرفوی جائے۔ شام کو گیہوں کی روٹی اور کھجڑی اور متفرق خرچ کو ایک ہن ماہانہ، تمامی قسم کی کتب عربی و فارسی سرکار سے ملتی تھیں۔ ہر سال امتحان ہوتا تھا اور ہن انعام میں تقسیم ہوتے تھے۔ جامع مسجد میں دو ملاپچوں کو پڑھاتے تھے اور دو مدرسے عربی کے اور ایک فارسی کا تھا۔ طلباء جو مفلس اور غریب ہوتے تھے ان کو صبح کو دو روٹیاں گیہوں کی اور کھجڑی اور شام کو بریانی مز عرفی اور کچھ میٹھا دیا جاتا تھا اور ہر مہینے ایک ہن اور کتابیں مفت ملتی تھیں۔ سالانہ ماہ نوی الحجہ میں امتحان ہو کر نقدی انعام ملتا تھا اور جو لائق نکلتا تھا اسے معقول خدمت دی جاتی تھی۔ تمامی مسجدوں میں پیش امام مؤذن چراغ بتی کے لیے معاشیں جاری تھیں۔ داروغہ کے متعلق اہتمام جاروب کشی، بوریہ، جانماز، شطرنجی وغیرہ کا تھا۔ رمضان شریف میں ختم کلام مجید ہوتے تھے۔ کوئی شخص جا بے جا بلا اجازت مسجد نہ بنا سکتا تھا کہ مسجد ثواب کے واسطے بنواتے ہیں بے موقع مساجد بنانے سے بوجہ بے اہتمامی و بے حرمتی ہوتی ہے اور بجائے ثواب کے الٹا گناہ ہوتا ہے۔ اگر محض ثواب مقصود ہے تو مسافر خانے، سراپل اور کنوئیں جو چاہے اور جہاں چاہے بنا سکتا ہے۔ یوں تو تمام مساجد معمور تھیں مگر خاص کر رمضان شریف میں بڑا اہتمام ہوتا تھا اور سرکار سے حفاظ، قاری و سامع مقرر ہو کر نماز تراویح ادا ہوتی تھی۔ اور ایس طرح بزرگان دین کے اعراس، قبروں کے غلاف

وغیرہ کا اہتمام تھا۔ تکیہ داروں اور سبیل داروں کو بھی معاشیں تھیں ہر جگہ لنگر خانے جاری تھے جس میں پختہ غذا ملتی تھی اور محتاج ہنود کو سیدھا آٹا اور چاول دیا جاتا تھا۔ ہندو مسافر کوئی کس سوا سیر آٹا اور آدھ سیر چاول اور پاؤ سیر دال اور ہریامونگ کی اور چار چھٹانگ گھی اور تین جیتل (پیسے) مسالے اور لکڑی وغیرہ کے واسطے ملتے تھے۔ مال غنیمت اور زکوٰۃ اور خمس وغیرہ سب جامع مسجد اور آثار محل میں جمع رہتا تھا اور حسب احکام شرع اس کا مصرف ہوتا تھا۔ دو قاضی، دو مفتی، دو مشائخ، دو صدر الصدور اور ایک خطیب مسجد جامع اور خطیب عید گاہ اور ایک امین اور ایک کوتوال ان کی کمیٹی مصارف بالائی ذمہ داری تھی۔ مشائخ اور علماء کو وظائف اور یومیہ اور انعام حسب حیثیت مقرر تھے۔ سالانہ آثار محل میں ماورینغ الاول کی پہلی تاریخ کو ایک ہزار ہن، دوسری کو دو ہزار و قس علی ہذا۔ تادوازد ہم شریف جملہ آہستہ ہزار ہن اور اسی طرح عشرہ محرم میں پچپن ہزار ہن اور علاوہ انعامات و وظائف کے چار مواضع مصارف کے لیے خدام کو جاگیر بھی تھے۔ چنانچہ سکندر شاہ کا فرمان اسی مضمون کا کاغذ مطلقاً پر نہایت تکلف سے لکھا ہوا متولی کے پاس اس وقت تک موجود ہے۔ قلعہ دار کے پاس پانچ سو سوار رہتے تھے تاکہ وقت ضرورت کام آئیں اس کے علاوہ پانچ ہزار برق انداز جنگی بھی مقرر تھے۔ توپ انداز، بان انداز، ہمیشہ معتبر ہوں، شہر میں جا بجا سواروں اور احتشام کی نشست تھی۔ شہر کے دروازوں پر واقعہ نوپس اور اخبار کو معتبر اور چند سوار رہا کرتے تھے جن کی نشست باری باری سے مقرر تھی اور احتیاط اس امر کی تھی کہ کوئی اجنبی شخص بلا اجازت بواب کے نہ شہر کے اندر آسکے نہ شہر سے باہر جاسکے۔ اور نیز اس امر کی تحقیقات کے بدوں کوئی شہر میں نہ آنے پانے کہ کہاں سے آیا ہے کہاں جائے کا کتنے دن کہاں ٹھہرے گا اس کا مکتوبیات، دارالضرب میں سکے ہائے طلائی و نقرئی و مسی و ہن و نیم ہن در ربع ہن روپیہ انٹینی پونی شش جیتل، دو جیتل، یک جیتل مسی موجود رہتے تھے جو وزن میں بالکل یساں تھے اور زر و نقرئی اس سے مسکوک ہوتے تھے عیار نہیں ملایا جاتا تھا اور بہت نگرانی رہتی تھی کہ کوئی نمونہ نہ ملا۔ شہر میں باغات کثرت سے تھے اور بازاروں میں غلے کے انبار کے انبار ہر طرف لگے رہتے تھے۔ چوڑے چوڑے کشادہ راستے اور سڑکیں تھیں۔ دربار شاہی سے دونوں دروازوں تک بڑی بڑی سڑکیں تھیں جن سے دونوں طرف دکانیں تھیں جن کے سامنے سائبان یا چھپر ڈالنے کی اجازت نہ تھی کہ علاوہ برونقی سے راستے تنگ ہو جاتے ہیں۔ کوتوال شہر رات دن شہر کی حفاظت کا ذمہ دار تھا۔ چوروں اچلوں اور برونوں سب پر اس کی نگاہ رہتی تھی۔ جہاں کہیں چھوٹی یا بڑی چوری ہو گئی اس کا سراغ مدلی سے اگلا

سارقین کو حسب احکام شرع شریف سزا دی جاتی تھی۔ قیدیوں کو خوراک سرکار سے دی جاتی تھی۔ امراء و شاہزادگان کے ملازمین، غلام وغیرہ کسی پر زیادتی نہ کرنے پائیں اگر احیاناً ایسا ہو جاتا تو پہلے ان کے مالک کو اطلاع کر کے ان لوگوں کو سزا دی جاتی تھی۔ بادشاہ نے داد محل اور سات محل پر ایک ایک گھنٹی لگا کر رسی باہر چھوڑ دی تھی کہ جس کسی کی داد فریاد کو حکام نہ پہنچیں وہ گھنٹی ہلا کر پیشگاہ حضوری میں داد خواہ ہو اور سخت تاکید تھی کہ کوئی داد خواہوں کو نہ روکے۔ لیکن شرط یہ تھی کہ پہلے حاکم مجاز کے پاس اپنی فریاد لے جائے اگر وہاں داد رسی نہ ہو تو ہم تک پہنچے۔ داد فریاد کے لیے کوئی وقت مقرر نہ تھا۔ صبح سے شام تک جس کسی کو ضرورت ہو بلا تامل جا کر گھنٹی ہلا دیتا تھا اور بادشاہ اس کی داد کو پہنچاتا تھا۔ شہر، گلی، کوچہ سب میں صفائی کا پورا انتظام تھا۔ شارع عام پر کبھی کوڑا کرکٹ پڑانہ رہتا تھا۔ راستہ کی دکانیں ہمیشہ آباد تھیں اور درست حالت میں رکھی جاتی تھیں۔ کفار سے حسب ذیل جزیہ وصول کیا جاتا تھا۔ کافر مالدار ہے جو بے کسب کے گزران کرتا ہے ایک تولہ چاندی۔ ماہانہ کافر مالدار جو کسب کر کے جیتا ہو نصف تولہ چاندی۔ عام پیشہ ور لوگوں سے جن کو اپنے اہل و عیال کے مصارف سے کچھ بچ رہتا ہو پاؤ تولہ چاندی۔ ذیل کے لوگ ادائے جزیہ سے مستثنیٰ تھے، غور تیں نابالغ بچے جو پندرہ برس سے کم ہوں، غلام، اندھے، بیمار جو سال بھر یا چھ مہینے سے علیل ہوں۔ وہ شخص جو قبل از ادائے جزیہ مر گیا ہو، مفلوج، بڑھے، فقراء جن کے پاس کچھ مال نہ ہو۔ جو کافر مسلمان ہو جائے ایسا شخص جو نصف سال متمول رہا ہو اور بقیہ نصف سال میں مفلس جزیہ متوسط وصول ہو۔ بھٹ اور جگموں سے حسب حیثیت جزیہ بیت المال جمع ہو کر اس کے مصارف حسب احکام شرعیہ ہوتے تھے۔ جاگیرات جو بہ معاوضہ جمعیت دی جائیں جمعیت کی تعداد دیکھ کر گھوٹوں پر داغ کر دیں۔ خزانہ کو کبھی کبھی شمار کر لیں۔ ملازمین حاضر باش کی حاضری لی جائے اگر غیر حاضر ہوں پہلے تاکید کی جائے بعد تنخواہ وضع کی جائے۔ دیہات کی سالانہ جمع بندی کی جائے۔ بادشاہ کو چاہئے کہ صبح سے نوبے تک علماء اور فضلاء اور شعراء کو باریابی دے اور ملک کے اخبار سنے اور حکم احکام نافذ فرمائے۔ دس سے بارہ تک دربار عام میں برآمد ہو اور امرائے سلطنت اور سپاہ کا مجرئی سلام لے۔ بعد خلوت میں جا کر ضروری کام انجام دے اور آرام لے۔ تیسرے پہر سے شام تک جو ضروری کام ہو تنہا بیٹھ کر انجام دے اور رات اپنے اختیار میں ہے۔ اس پابندی سے روزانہ کام کرے، کسی دن اوقات مقررہ میں ایک منٹ کافرق نہ آئے۔ عیدین اور شب برات اور سالگرہ میں شہر آراستہ ہوتا تھا۔ جشن کیا جاتا تھا لوگوں کی نذریں قبول ہوتی تھیں۔ نوروز میں بیرون شہر کسی عمدہ مقام پر جشن

ہوتا تھا اور وہاں بازارات لگائے جاتے تھے اور بڑا بھاری جشن ہوتا تھا۔ مشہور مشہور گویے اور طوائف حاضر دربار ہوتے تھے۔ ماہ ربیع الاول میں بارہ دن مجالس میلاد شریف ہوتی تھیں اور روزانہ بڑے سکیل پر امراء و فضلاء و عمائدین اور غربا کی باری باری دعوتیں ہوتی تھیں۔ بادشاہ روزانہ سویرے ہی داد محل میں برآمد ہوتا تھا۔ بازار میں ہر قسم کے پیشہ ور اور کاریگر کثرت سے تھے تل دھرنے کی جگہ باقی نہ تھی۔ تمام سڑکوں پر دورویہ سایہ دار درخت تھے۔ جا بجا بڑے بڑے حوض ستھرے پانی سے بلب تھے۔ روزانہ سڑکوں پر چھڑکاؤ ہوتا تھا۔ جو شخص معمر و مسن ہو جاتا تھا اس کی اولاد اس کی جگہ مقرر کی جاتی تھی۔ گرلا ولد ہو تو تادم زیست پوری ماہواری جاری رہتی تھی۔

آٹھواں باب

علی عادل شاہ ثانی بن سلطان محمد عادل شاہ غازی

۱۶۵۶ء تا ۱۶۷۲ء

گل امید شگفت و دزید باد مراد مراد خلق خدا آں چناں کہ باید داد
زدست فتنہ دوراں جہاں بشد ایمن کہ بادشاہ جہاں پائے بہ سریر نہاد

علی عادل شاہ ثانی کا تولد اور شاہزادگی کے حالات ۱۰۴۸ھ

مخفی مباد کہ سلطان محمد عادل شاہ کی تمامی مرادات و مقاصد ولی بہ افضال الہی بدرجہ اتم حاصل تھیں اور جو صفات اور خصائل حسنہ (کرامت، سخاوت، شجاعت، نصفت و عدالت، دور بینی، مال اندیشی، رعیت پروری، غربانوازی، حق شناسی، خدا تمیزی، پرہیزگاری، صفائی اعتقاد، نصرت دین و تقویت اسلام) جو ایک بہترین بادشاہ میں ہونے چاہئیں اللہ تعالیٰ نے کوٹ کوٹ کر اس ذات مستجمع الصفات میں بھردی تھیں جس کی تمناباتی تھی جس کے لیے وہ شب و روز درگاہ رب العزت میں دست بدعا تھا۔ خدا کا لاکھ لاکھ شکر ہے کہ یہ دعا بھی مستجاب ہوئی اور ملک میں جو اس طرف سے مایوسی تھی مبدل بخوشی و شادمانی ہو گئی کہ ۱۶ ربیع الثانی ۱۰۴۸ھ کو شاہزادہ بلند اقبال مشکوے معلیٰ میں تولد ہوا۔ داد و دہش کا دروازہ، خاص و عام پر کھل گیا۔ شاہزادہ نو مولود کی پرورش حاجی بڑی صاحبہ نے اپنے ذمے لی جو محمد قطب شاہ کی صاحبزادی اور حرم معلیٰ سلطان محمد عادل شاہ کی تھیں۔ آئند محل میں شاہزادے کو لا کر وہ نہایت حزم و احتیاط اور شفقت مادرانہ سے پرورش کرنے لگیں۔ خواجہ آقا جو ایک نامور شاعر دربار کا تھا اس نے شاہزادہ کے تولد میں ذیل کا قطعہ لکھ کر گزرا تا جس کے صلے میں وہ مالامال ہو گیا۔

شاہ عدالت پناہ خسرو شاہنشاں آں کہ پے بند گیش قامت گردوں خمید
تو گلستان عدل نخل شہنشاہ را کرد عطا از کرم خالق عرش مجید
ہاتفے از نہ فلک از سر ذوق نشاط مولد شہزادہ گفت کوکب شوکت رسید

جب شاہزادے کی عمر چار سال چار مہینے چار دن کی ہوئی حسب سنت نبوی ۲۰ شعبان روز جمعہ ۱۰۵۲ھ میں تقریب بسم اللہ خوانی کی نہایت دھوم دھام تزک و احتشام سے ہوئی اور نہایت اہتمام سے تعلیم شروع ہو گئی کہ تھوڑے ہی عرصہ میں نوشت و خواند و آداب سلطانی، ورزش پہلووانی، سواری اسپ، شمشیر و نیزہ بازی و تیر اندازی اور جمیع فنون سپہ گری جو بادشاہوں کو آنے چاہئیں۔ سب میں دستگاہ کامل حاصل کی۔ جب سات سال کی عمر ہوئی تو شب جمعہ ماہ رجب ۱۰۵۲ھ میں رسم گل پوشی (ختہ) ہوئی اور شہر میں بڑی کروفر اور زیب و زینت سے گشت کرایا گیا۔

تحت نشینی علی عادل شاہ ثانی ۱۰۶۷ھ

بعد وفات سلطان محمد عادل شاہ کے علیا حضرت حاجی بڑی صاحبہ اور وزیر مملکت خاں محمد اور دیگر ارکان و امراء سلطنت نے بالاتفاق بہ تاریخ ۲۸ محرم روز سہ شنبہ ۱۰۶۷ھ نوبت کے دن کے شاہزادہ جوان بخت اور جوان سال کو انیسویں سال تحت سلطنت پر بٹھلایا۔ کسی شاعر نے مولانا ہلالی کے مصرع سے تاریخ جلوس اس قطعہ میں نکالی ہے۔

بہر سال جلوس شاہ دکن گفت با ترف سحر بصوت جلی
نیست آخر دریں سخن حرفے جانشین محمد است علی
عبدالنبی شاعر نے یہ مصرع تاریخی کہا ہے۔ ”نوبت شاہی زدہ بعد محمد علی“
ملا محمد قلی نے یہ قطعہ کہا ہے

منت ایزد راکہ بر تحت خلافت جلوہ کرد آفتاب کز طلوعش کشت عالم منبلی
درمیاں شہر یاراں افتخار او را زد زان کہ شد ہم چو علی ملک محمد راوی
سال تاریخ جلوسش خواستم از عقل کل گفت امیر المؤمنین بعد از محمد شد علی

شعراء کو کافی صلہ ان قطععات پر سرا فراز ہوا۔ اوائل زماں سلطنت میں محمد خاں المخاطب بہ خاں خاں وزیر مملکت تھا اس کے قتل کے بعد ابراہیم خاں وزیر ہوا۔ جب وہ حضرت بڑی صاحبہ کے ساتھ حج و چلا گیا تو اس کے بیٹے میاں عبدالحمید کو خدمت وزارت اور مدار امہامی ملی جو آخر محمد سلطان علی عادل شاہ مامور بہ کار رہا۔

شاہان مغلیہ اور شاہان عادل شاہیہ کے تعلقات

چوں کہ شاہنشاہ دہلی اور بیجاپور کے فیما بین تہ نامہ سالانہ خراج دینے کا پہلے ہی ہو چکا تھا اس لیے شاہ

جہاں

(شہاب الدین محمد شاہ جہاں بادشاہ نے ۱۵۸۷-۱۶۲۷ء تک سلطنت کی ہے۔ شب پنجشنبہ یکم ماہ ربیع الاول ۱۰۰۰ھ میں بمقام لاہور پیدا ہوا۔ ۸ جمادی الثانی ۱۰۳۷ھ کو اکبر آباد (آگرہ) میں تخت نشین ہوا۔ ۳۱ برس چار مہینے ۲۲ دن حکم رانی کر کے فروری ۱۰۷۶ھ م ۱۶۶۶ء کو اکبر آباد میں ۷۴ سال کی عمر میں رحلت کی اور تاج گنج میں مدفون ہوئے۔ جہانگیر بادشاہ کے دو بڑے صاحب زادے باپ کی حیات میں ہی وفات پا چکے تھے اس لیے شاہزادہ خرم شاہ جہاں کے لقب سے تخت پر بیٹھا۔ تخت پر بیٹھتے ہی اس نے اپنے بھائی شہریار کو قتل کروادیا۔ اس کی حکومت میں سوائے ملک دکن کے ہر طرف امن و امان رہا۔ اس نے بادشاہ بیجاپور سے خراج وصول کیا اور احمد نگر کی سلطنت کا خاتمہ کر دیا۔ آگرہ کی بے نظیر موتی مسجد اور تاج گنج جو بادشاہ کی پیاری بیوی ممتاز محل کا مقبرہ ہے اسی کی بنائی ہوئی عمارتیں ہیں۔ تاج گنج کے روضہ کی تعمیر کے لیے دور دور سے کاریگر بلائے گئے اور لاکھوں روپے کے صرفہ سے ایک ایسی بے نظیر عمارت بنائی گئی جس کی نظیر آج صفحہ دنیا پر نہیں ہے۔ اس کی تعمیر مسلسل بائیس برس تک ہوتی رہی جس پر بیس ہزار آدمی ہمیشہ لگے رہتے تھے۔ خدا جانے اس زمانے میں دولت کیسی پھٹی پڑتی تھی کہ باوجود یہ کہ بے گنتی روپیہ اس پر صرف ہوا تب بھی خزانہ جوں کا توں معمور تھا اور طرفہ یہ کہ کسی سے ایک دمڑی ٹیکس نہیں لیا جاتا تھا۔ آگرہ چھوڑ کر دہلی کو اسی نے پائے تخت بنایا اور شاہ جہاں آباد نام رکھا۔ دہلی کی مشہور جامع مسجد اور دیوان خاص اور موتی مسجد لاہور کا مشہور باغ شالامار سب شاہ جہاں ہی کے بنوائے ہوئے ہیں۔ شاہ جہاں کے عہد میں سلطنت مغلیہ ہر اعتبار سے معراج الکمال پر تھی۔ امن عام، حسن انتظام اور قومی گورنمنٹ کا سکہ بیٹھا ہوا تھا۔ مشہور تخت طاؤسی بھی اسی کا تھا۔ جون ۱۶۵۸ء میں اورنگ زیب نے اپنی بہن روشن آرا کی سازش سے اپنے باپ کو قلعہ میں قید کر دیا جہاں وہ اپنی بیٹی جہاں آرا کے ساتھ رہتا تھا اگرچہ شاہ جہاں نظر بند تھا اور باہر کہیں نہیں جاسکتا تھا مگر ہر طرح کا آرام اسے پہنچایا جاتا تھا اور کسی قسم کی روک ٹوک نہ تھی۔ جولائی ۱۶۵۸ء میں اورنگ زیب نے سلطنت کی باگ اپنے ہاتھ میں لی مگر باقاعدہ طور پر جشن تخت نشینی مئی ۱۶۵۹ء میں ہوا۔

تاریخیں:

سال تاریخ فوت شاہ جہاں "رضی اللہ" گفت اشرف خاں
شاہ ولا مالک اقلیم ہند
اہل دل رستم قوی دل گفتہ ام

۱۰۰۰

رحلت آں بادشاہ اہل جاہ
باز گو سال وصال آں جناب

۱۰۷۶ء

بہ تقدیر آن قادر ذوالجلال
رقم کرد سرور تاریخ او

(۱۰۷۶ھ)

مملکت بیجاپور کو بالکل اپنا باج گزار اور تابع فرمان سمجھتا تھا اور اسی بنا پر اندرونی معاملات میں دخل ہی شروع کر دی۔ اکبر بادشاہ سے لے کر اب تک سب کا دانت ملک دکن پر رہا اور ہمیشہ دکن پر حملے کرتے رہے یہاں تک کہ بہ تدریج کچھ ملک بھی دبا لیا۔ پہلے خاندیس نیا پھر براڑ پھر ولایت نظام شاہیوں پر بار بار چڑھائی کی۔ آخر کار شاہ جہاں اور سلطان محمد کا صلح نامہ ہو کر نصف ملک نظام شاہیوں کا مغلوں کو کیا اور بقیہ نصف ان کے پاس رہا لیکن سلطان محمد کا مرنا تھا کہ اورنگ زیب نے سارے معاہدوں کو بالائے طاق رکھ دیا۔ اب جو شاہ جہاں نے سنا کہ بلا ما بدولت کی منظوری کے بدون علی عادل شاہ و تخت پر بٹھلا دیا تو مداخلت کے لیے اچھا خاصہ بہانہ ہاتھ آیا۔ شاہ جہاں نے اسے علی عادل شاہ و سلطان محمد کا وارث جانز ہی تسلیم کرنے سے انکار کیا اور کہا کہ سلطان محمد کو کوئی اولاد نہیں تھی ہی نہیں۔ علی و محمد شاہوں نے جو بادشاہ نوکلندہ کی بہن تھی متنبی لیا تھا اور ظاہر ہے کہ متنبی کا کوئی حق مذہب اسلام میں نہیں ہے۔ علی عادل شاہ گو کم سن تھا مگر جل کر اس نے ان پادروں کو اعتراضات کا تختی سے ترن بتائی جو اب دیا۔

اورنگ زیب کا قلعہ جات بیدر اور کلیانی کو فتح کرنا ۱۰۶۷ھ

اورنگ زیب کا دانت پہلے ہی سے بیجاپور پر تھا اور دل ہی دل میں میر جملہ کی صلاح سے منصوبہ کا اند

رہا تھا کہ ذرا موقع ملے اور میں آن دباؤں۔ سب سے پہلے گو لکنڈہ سے بیدر کا رخ کیا اور قلعہ کا محاصرہ کر لیا۔ عادل شاہ ابھی تو تخت پر بیٹھا تھا ہنوز پاؤں بھی نہ جمے تھے کہ یہ آفت آئی۔ افضل خاں اور ملک ریحاں کو بیدر بھیجا۔ ملک مر جاں قلعہ دار بیدر نے چھ سال تک مقابلہ کیا اور ہمیشہ خوں ریزی ہوتی رہی۔ کبھی یہ غالب آتے تھے کبھی وہ آخر کار ۲۵ جمادی الثانی روز سہ شنبہ ۱۰۶۷ھ کو اورنگ زیب نے قلعہ بیدر فتح کر لیا اور اس کے بعد ہی قلعہ کلیانی کا محاصرہ کیا اور تین مہینے کے بعد ۲۷ شوال کو اس پر قابض ہو گیا۔

اورنگ زیب کی بیجاپور پر چڑھائی ۱۰۶۷ھ

فتح کے بعد اورنگ زیب نے بیجاپور پہنچ کر شہر کا محاصرہ کر لیا۔ بیجاپور کی افواج جو بیدر وغیرہ مقامات مقابلے کو آئی تھیں ان کو اورنگ زیب نے حکمت عملی سے طمع دے دلا کر ملا لیا اور اس وجہ سے وہ روک ٹوک دار السلطنت تک آپہنچا۔ یہاں شہر کے اندر امراء میں ایسی کھجڑی پک رہی تھی کہ ایک ایک جانی دشمن اور خون کا پیاسا تھا اور آپس میں ہی کٹے مارتے تھے لیکن ان لوگوں نے جب دیکھا کہ اورنگ زیب سر پر آپہنچا اور شہر کا محاصرہ کر لیا تو چند دنوں کے واسطے ان باہمی جھگڑوں کو تہ کر دیا اور غصے کے سبب یک زبان اور ایک دل ہو کر افواج مغلیہ کے مقابلے پر تل گئے۔ اورنگ زیب کا دلی منشا یہ تھا کہ سلطنت بیجاپور کو صفحہ دنیا سے اسی طرح نیست و نابود کر دے جیسے نظام شاہیوں کا کھوج مٹا چکا تھا۔ اس حالت میں اس نے علی عادل شاہ کے پیغامات صلح پر کان نہ دھرا اور کہا کہ بجز اس کے کہ تم بلا کسی شرط کے ہماری اطاعت قبول کرو اور کوئی راستہ صلح کا نہیں ہے۔ روز بروز محاصرہ کی شدت سے شہر کے لوگ پکار اٹھے تھے ان کے دل ناامیدی سے بیٹھ گئے تھے کہ ایسے وقت میں شاہ جہاں کی سخت علالت خبر دہلی سے آئی۔ اورنگ زیب سنتے ہی محاصرہ چھوڑ چھاڑ عادل شاہ سے دوبارہ صلح کر کے یلغار دہلی کی کہ کہیں ایسا نہ ہو کہ شاہ جہاں کی آنکھ بند ہو جائے اور تخت دہلی کا اور کوئی مالک بن بیٹھے۔

خان محمد خان خاناں کا قتل ۱۰۶۸ھ

ہم پہلے لکھ چکے ہیں کہ خان خاناں مغلوں کے مقابلے پر بھیجا گیا تھا چنانچہ وہ سرحد پر پڑا تھا کہ ایک دن اسے خبر ملی کہ مغلوں کا لشکر دو تین منزل کے فاصلے پر پہاڑوں میں پڑا ہوا ہے۔ خان خاناں فوراً اور گھائی کو اس طرح روکا کہ مغل کسی طرح باہر نہ نکل سکتے تھے۔ مغلوں کے لشکر کو بڑی مشکل آ پڑی

مرد بند ہو گئی، جان کے لالے پڑ گئے گویا ایک پنجرے میں پھنس گئے۔ ناچار اورنگ زیب نے خان خاناں
 شکر لکھا کہ اس نازک وقت میں ہماری خاطر سے راستہ چھوڑ دیں تو ہم مدت العمر آپ کے ممنون رہیں
 گے اور ہم وعدہ کرتے ہیں کہ آپ جب تک مدارالمہام رہیں گے مغلوں کی طرف سے کبھی بیجاپور پر پھر
 ہائی نہ ہوگی۔ کہتے ہیں کہ خان خاناں نماز عصر پڑھ کر مصلے پر بیٹھا ہوا تھا کہ اورنگ زیب کا یہ رقعہ پہنچا
 پھتے ہی خان خاناں بول اٹھا کہ یہ رقعہ کیا ہے گویا میری موت کا پیغام ہے بہت دیر سوچنے کے بعد جواب
 دیا کہ اچھا خیر آپ تیاری کر لیجئے اور اپنے لشکر سمیت راتوں رات جھپٹ کر نکل جائیے اور اپنے لشکر
 بھی ایسا کر دیا کہ کوئی مانع و مزاحم نہ ہو الغرض مغلوں کا لشکر جان بچا کر نکل بھاگا۔ گویا پنجرے کی کھڑکی
 ول کر شکار کو اڑا دیا۔ دوسرے امراء نے یہ خیال کیا کہ شیخوں مار کر نکل گئے ہیں۔ سب دوڑے ہوئے
 ان خاناں کے پاس آئے کہ یہ کیا غضب ہوا کہ سونے کی چیزیاں ہاتھ سے نکل گئی خیر اب بھی کچھ نہیں گیا
 رات قاب کر کے ان کو گرفتار کر لینا ممکن ہے کیوں کہ پھر ایسا موقع ہم کو کہاں ملے گا لیکن خان خاناں
 نے کہا کہ اب کیا ہو سکتا ہے بہتر یہی ہے کہ خاموش رہو یہ بھی ہمارا سلوک ان کو مدتوں یاد رہے گا اور
 رے منت کش رہیں گے امراء نے جب خود خان خاناں کی ذہیل دیکھی تو وہ بھی سست رہے لیکن
 فضل خاں بڑا اور اس نے کہا کہ چہ خوش اس سے تو یہ معلوم ہوا کہ آپ نے دیدہ و دانستہ ان کو چھوڑ دیا
 ہے۔ یہ آپ نے کیا غضب کیا کہیں ایسا موقع بار بار آسکتا ہے۔ آل تیمور میں سے اگر کسی سے ہم کو مزید
 پہنچنے کا اندیشہ ہے تو وہ یہی اورنگ زیب ہے اگر ہم اسے پکڑ لیں تو پھر کیا مجال ہے کہ کوئی اور دکن کا رخ
 ہی کر سکے۔ خان خاناں نے کہا ہاں جی ہاں جو تم کہتے ہو وہ تو سب ٹھیک ہے مگر جانتے بھی ہو کہ وہ دن
 ہے، مملکت ہندوستان کا شاہزادہ ہے اس کو لطف و مدارات چھوڑ دینا اچھا ہے یا پکڑ کر قید کر لینا۔ تم قتل
 کے ناخن لو اگر ہم اسے قید کر لیں تو شاہ جہاں ہمارا جن بچے کو لہو میں پلوا دے گا۔ افضل خاں نے اتنا
 کہا کہ بس بس آپ کی مردانگی معلوم ہوئی، ناؤ کس نے ڈبوئی، خواجہ خضر نے، ان کے لیے تو میں ایسا ہی
 کس ہوں۔ آسمان سر پر آن پڑے تو ہاتھ سے تھام لوں۔ بہت مردانہ مدد خدا۔ افضل خاں نے خان
 خاناں کو بہت ڈانٹا مگر بلا اس کی رائے کے یہ اکیلا خود کیا کر سکتا تھا اسی وقت نثار و بیجاپور و
 مل دیا جس دن بیجاپور پہنچا ہے دونوں ہاتھوں میں دوپٹے لے کر دربار شاہی میں حاضر ہوا۔ بادشاہ سے
 مرض کی گئی کہ افضل خاں بہت بدلا ہوا ہے اور دونوں ہاتھوں میں پٹے لے کر آیا ہے۔ بادشاہ نے کہا کہ
 کچھ مضائقہ نہیں جس طرح وہ چاہتا ہے بے تامل آنے دو۔ افضل خاں نے آتے ہی دونوں پٹے زمین پر

پنک دیئے اور کہا کہ آپ کے غلام کی کی کرائی ساری محنت برباد ہو گئی۔ بادشاہ نے جب تفصیلی واقعات سنے تو خان خانان پر بہت ناراض ہوا اور فوراً طلب کیا خان خانان کی طلبی کا حکم پہنچتے ہی وہ سمجھ گیا کہ خالی طلبی نہیں ہے بلکہ موت کا پیغام ہے۔ خان خانان ڈھیل دیتا ہوا جا بجا دو دو تین تین دن مقام کر راتا آخر کار جس دن مکہ دروازے سے شہر بیجاپور میں داخل ہوا دروازے سے لگے ہوئے دونوں طرف دو مغل خونخوار کھڑے ہوئے تھے جنوں ہی خان خانان کی پاکی داخل ہوئی کہ دونوں جانب سے دونوں مغلوں نے حربہ آبدار بھونک دیئے اور وہیں ان کا ڈھیر کر دیا۔ قتل کی تاریخ ”آہ خان محمد شہید“ اور ”دادند“ ہے۔ خان خانان کی تدفین کے بعد خان خانان نے اسی رات ایک اپنے دوست کے خواب میں آکر کہا کہ دیکھو میری چھنگلی رہ گئی ہے دفن نہیں ہوئی صبح جا کر دیکھا تو واقعی مکہ دروازے کے پاس چھنگلی پڑی ہوئی تھی جسے اٹھا کر دوبارہ دفن کیا۔ بیجاپور سے جو سالانہ پیشکش شاہان مغلیہ کو جاتا تھا اس سال بادشاہ نے معاف کر دیا اور حکم دیا کہ خان خانان کے مقبرہ کی تیاری میں صرف کیا جائے چنانچہ ایسا ہی ہوا۔

شیواجی کی بغاوت

(مرہٹے نہایت جفاکش اور جبری قوم ہے جو مغربی گھاٹوں میں رہتے تھے جو اب بمبئی پریزیڈنسی میں ہے، ان کی جدا جدا ٹکڑیاں تھیں جو مختلف مقامات میں اپنے اپنے سرداروں کے ساتھ رہا کرتی تھیں۔ ان کے سردار کسی نہ کسی قلعہ میں رہتے تھے جن کے پاس تھوڑے بہت گاؤں ہوتے تھے۔ یہ لوگ عموماً زراعت کرتے تھے اور جب زراعت سے فارغ ہو جاتے تھے تو بہت سے لوگ بادشاہان احمد نگر اور بیجاپور کی فوج میں بھرتی ہو جاتے تھے۔ یہ لوگ ہمیشہ اچھی نسل کے میانہ قد کے یا بوؤں پر سوار ہوتے تھے اور تلوار اور برچھے باندھتے تھے بادشاہ احمد نگر کے لشکر میں ایک شخص مالوجی نامی تھا جس کے ایک چھوٹا لڑکا شاہ جی تھا (مالوجی کو ایک مقدس بزرگ سے بہت عقیدت تھی اس لیے اس نے اپنے بیٹے کا نام شاہ جی رکھا) ایک دن مالوجی لوک جی جادھور او ایک مرہٹہ سردار کے ہاں دعوت میں گیا۔ شام کے وقت لوک جی اپنی سہ سالہ لڑکی جی جی بانی کو گھنٹے پر لیے بیٹھا تھا اور دوسرے گھنٹے پر اس نے شاہ جی کو بٹھالیا اس طرف دونوں کو کھلا رہا تھا اور مذاقیہ طور پر بے اختیار اس کے منہ سے نکلا کہ دیکھو ان دونوں کا کیسا انمول جو ہے اتنی بات کہہ کر وہ چور ہو گیا۔ شاہ جی کا باپ اڑ گیا کہ لڑکی میری ہو چکی تم عام مجمع میں قول ہارے ہو۔ لوک جی یہ سن کر آگ بگولہ ہو گیا اور کہا کہ چہ خوش مجھ کو دیکھو کہ یہ دیوگیری کے یادورا جاؤں

نسل سے ہوں اور شاہ جی کا باپ تو معمولی مرہٹہ ہے میرا اس کا کیا جوڑ باایں ہمہ وہ بات سچ ہوئی کہ ہر شخص کا جوڑا عرش پر سے اترتا ہے آگے چل کر شاہ جی کی شادی جی جی بائی سے ہو کر رہی اور ۱۶۲ء میں سیواجی پیدا ہوا۔ اورنگ زیب کے زمانے میں سلطنت مغلیہ کا زوال شروع ہوا اور مرہٹوں کی طاقت بڑھنے لگی۔ یہ لوگ جم کر لڑنے کے عادی نہ تھے بلکہ بیروں کی طرح لٹیرے تھے۔ رسد روک دینا۔ چھوٹے موٹے فوج کے دستے کو راستے میں لوٹ لینا گاؤں میں گھس پڑنا لوٹنا اور جلانا۔ آج یہاں کل وہاں غرض چاروں طرف ان کی لوٹ مار آئے دن رہتی تھی۔ ان کے پاس تازہ دم گھوڑے رہتے تھے آنا فانا منزلوں نکل جاتے تھے مغلوں کا لشکر کسی طرح ان کو پکڑ نہ سکتا تھا۔ جس سپاہی کو دیکھو اس کا کھانا خورجی میں موجود۔ ضروری کپڑے بھی ساتھ نہ ان کو رسد کی ضرورت تھی نہ کسی اور سامان کی بیک بنی دو گوش چھڑے چھانٹ تھے۔ مغلوں کا لشکر بھاری بھر کم۔ سامان جنگ سے آراستہ ان کی نقل و حرکت آٹھ آسان کام نہ تھا۔ شاہی قیام گاہ ہی کا دور صرف تین میل کا ہوتا تھا اور سارے لشکر کو دیکھو تو مذی دل جہاں تک نظر کام کرتی تھی سپاہیوں اور گھوڑوں سے پنا پڑا تھا جن کی تعداد دس دس لاکھ تک پہنچتی تھی۔ امر آرام طلب عیش و نشاط میں منہمک بھلا ان سے کب ہو سکتا تھا کہ مرہٹوں کی طرح چھلاوا بن جائیں کہ ابھی یہاں تھے ابھی دیکھوں تو پچاس کوس کے فاصلے پر لوٹ رہے ہیں۔ مغلوں کے زوال کے ساتھ مرہٹوں کا عروج پورے سو برس رہا ان کا ملک شمال میں سورت سے لے کر جنوب میں گواہر اور مشرق میں ناگپور اور حیدر آباد سے مغرب میں بحیرہ عرب تک تھا۔ ان کی قوم میں سیواہی ایک بڑا نامی آرائی سردار نکلا۔ سیواجی اسی زمانے میں پیدا ہوا جب کہ شاہ جہاں تخت پر بیٹھا۔ یہ ذات کا پتہ ہی تھا۔ اس کے باپ شاہ جی کی جاگیر ات احمد نگر کے علاقہ میں تھیں جس کا صدر مقام پونا تھا۔

ملک دکن کے مسلمان بادشاہ مذہبی تعصب سے باطل مہراتھے وہ نہ صرف اپنی بند اور عیاد و انصافت جاگیرات مناصب فراخ دلی سے دیتے تھے بلکہ اہل سیف اور اہل قلم کے مراتب جدید پر جی ممتاز کرتے تھے۔ شاہ جہاں نے احمد نگر فتح کر لیا تھا اس وجہ سے شاہ جی کا تعلق بیجا پور سے ہو گیا تھا۔ بادشاہ بیجا پور نے شاہ جی کو ملک کرناٹک کی مہم سر کرنے کے لیے متعین کیا اور اس کے لیے میں تانخور میں ایک اور جاگیر دی اس وجہ سے شاہ جی کو پونا چھوڑنا پڑا۔ شاہ جی نے اپنے صغیر سن بیٹے سیواجی کو اور اپنے سنیٹ و دادا جی کو نڈ دیو برہمن کے سپرد کیا اور خود تانخور میں جا کر رہنے لگا۔ دادا جی نے سیواجی کو بہترین تعلیم دینی اور فن سپاہ گری کی دلائی۔ سیواجی کا اعتقاد زیادہ تر بھوانی دیوی پر جم گیا۔ سیواجی کی ماں جی اپنے بیٹے سے

ساتھ ہی رہتی تھی اور چوں کہ وہ بڑی دانش مند تھی اور یہ ظاہر ہے کہ بچوں کی پہلی تعلیم گاہ ماں ہی کی گود ہوتی ہے وہ ہمیشہ اپنے بچے کو بڑے بڑے بہادروں کے نمایاں کارناموں کی کہانیاں سنایا کرتی تھی۔ مغل عرصہ دراز سے ملک دکن پر دانت لگائے بیٹھے ہوئے تھے۔ ہندو اس کے نتیجہ سے ناواقف نہ تھے کہ اگر ایسا ہوا تو ان کی مذہبی آزادی میں بڑا فرق آجائے گا۔ سیواجی کے کان لڑائی اور فتوحات کے قصے سن کر بھر گئے تھے جس کا گہرا نقش بچپن سے اس کے دل پر جم گیا تھا چوں کہ وہ بڑا اولوالعزم تھا ابھی وہ انیس ہی برس کا تھا کہ ۱۶۶۴ء میں اس نے ایک چھوٹی سی فوج پیدل اور سواروں کی اکٹھی کر کے اطراف کے کئی قلعہ فتح کر لیے اور خود بھی چند قلعوں کی تعمیر کی۔ سیواجی نے بیجاپور کے علاقہ کے دو قلعے تورنا اور پورندھر فتح کر لیے اور رائے گیر میں اپنے رہنے کے لیے ایک قلعہ بنایا۔ بادشاہ بیجاپور کا بہت سا خزانہ اس نے لوٹ لیا تھا۔ بادشاہ نے اس کے مقابلے کے لیے افضل خاں سپہ سالار کو مقرر کیا اس نے وعدہ کیا کہ اس پہاڑی چوہے کو زندہ یا مردہ جس طرح بن پڑے گا پکڑ لاؤں گا۔ سیواجی ایسی کچی گولیاں کھیلے ہوئے نہ تھا وہ خوب جانتا تھا کہ باقاعدہ جنگ میں وہ کبھی سربر ہو نہیں سکتا۔ سیواجی ایک پولیٹیکل چال چلا۔ افضل خاں کے آنے کی خبر سن کر اس نے پیغام سلام صلح کا شروع کیا اور کہا کہ میری کیا طاقت ہے جو بادشاہ بیجاپور کا مقابلہ کر سکوں اور افضل خاں سے کہلا بھیجا کہ آپ قلعہ پر تاب گڑھ میں مجھ سے تنہا مل کر بات چیت کریں۔ افضل خاں دام میں آگیا ادھر سے افضل خاں پہنچا ادھر سے سیواجی آتا ہوا نظر آیا۔ دیکھا تو نہتا تھا۔ لیکن سفید جامہ نیمہ کے اندر زرہ پہنے ہوا تھا اور تلوار بھی دبی ہوئی تھی اور بائیں ہاتھ پر پنجہ فولادی ”شیر پنجہ“ چڑھا ہوا تھا۔ سیواجی آتے ہی افضل خاں کے قدم چومنے کو جھکا۔ افضل خاں اسے اٹھانے اور بغل گیر ہونے کی غرض سے جھکا۔ سیواجی کو موقع ملا اس نے شیر پنجہ افضل خاں کے پیٹ میں بھونک دیا جس سے وہ وہیں ڈھیر ہو گیا ادھر افضل خاں کا کام تمام ہوا ادھر سیواجی کی فوج جو ادھر ادھر چھپی ہوئی تھی عادل شاہی لشکر پر ٹوٹ پڑی جن کو بھاگتے ہی بنی اور میدان سیواجی کے ہاتھ رہا۔ اب سیواجی کے واسطے میدان صاف تھا بے کھٹکے لوٹ مار کرنے لگا۔ عادل شاہیوں نے ناچار سیواجی سے صلح کر لی اور تمام دکن کا ملک پونے سے لے کر دریائے کرشنا تک اس کو چھوڑ دیا اور پھر اس سے معترض نہ ہوئے۔ سیواجی کی جرأت اب بہت بڑھ گئی اور اس کی اولوالعزمی کی کوئی حد نہ رہی اب اس نے مغلوں کے مقبوضات پر یورش کرنے کا مصمم قصد کر لیا۔ اورنگ زیب سے اسے سخت نفرت تھی اس نے مسلمانوں کے تعصب کی مہیب شکل پیش کر کے تمام مرہٹوں کے دلوں میں تازہ روح پھونک دی۔

اورنگ زیب نے سیواجی کی روک تھام کے لیے اپنے چچا شائستہ خاں کو دکن بھیجا۔ ایک دن سیواجی چند چیدہ لوگوں کے ساتھ پونے میں اس طرح داخل ہوا جیسے کہ کوئی بارات آتی ہے۔ کسی کو کانوں کان بھی خبر نہ ہوئی۔ رات ہوتے ہی یہ سارے کا سارا دھاڑا مغل کیمپ میں باورچی خانے کی طرف سے جا گھسا۔ شائستہ خاں بے خبر پڑا سو رہا تھا گڑ بڑ سن کر سٹپٹا گیا اور بھاگنا چاہا کھڑکی میں سے رسی ڈال کر نیچے اتر ہی رہا تھا کہ کسی نے ایسی تلوار ماری کہ شائستہ خاں کے ہاتھ کی دو انگلیاں اڑ گئیں مگر جان بچ گئی تب سیواجی کے لوگ مشعلیں روشن کر کے باہر نکلے اور دراتے اپنے قلعہ رائے گیر میں جو پونے کے قریب ہے جا داخل ہوئے۔ اورنگ زیب نے دوبارہ راجہ جنے سنگھ کے ساتھ فوج بھیجی۔ جنے سنگھ نے سیواجی کو کسی نہ کسی طرح قابو میں کر لیا اور دہلی بھجوایا۔ لیکن جب سیواجی مع اپنے بیٹے سالہ لڑکے کے دہلی پہنچا تو بادشاہ نے سخت غلطی کی کہ اس سے کشادہ پیشانی سے پیش نہ آیا اور دونوں کو نظر بند کر دیا لیکن سیواجی بھلا سب پھنس سکتا تھا۔ ایک رات جب چاندنی چھٹکی ہوئی تھی سیواجی اور اس کا بیٹا دونوں منھائی کے ٹوکروں میں بیٹھ کر نکل گئے اور سیدھے مٹھر اپنے۔ سیواجی سنیا سی کا بھیس بدل کر منزل بہ منزل چلتا ہوا اپنے ملک میں آ پہنچا اور تازہ دم ہو کر دوبارہ سر اٹھایا۔ جتنے قلعے اس کے قبضے سے اس اثناء میں نکل گئے تھے سب ایک ایک کر کے واپس لیے۔ اورنگ زیب نے اب تیسری مرتبہ سیواجی کے مقابلے پر لشکر کشی کی لیکن کچھ بن نہ پڑا اور اورنگ زیب کی ایما سے مغلوں کے سپہ سالار نے صلح کر لی اور راجہ کا خطاب بھی دیا گیا۔ چند سالوں بعد بیجا پور اور گو لکنڈہ بھی دب گئے اور اسے چوتھ دینی قبول کی۔ جب کہ سیواجی چاروں طرف سے فتح یاب ہوا تو ۱۶۷۳ء میں اس نے بہ مقام رائے گیر تاج شاہی زیب سر کیا اور اپنے نام کا سنگہ بھی جاری کیا۔ سیواجی کا انتظام ملک داری بتا رہا ہے کہ وہ ایک بڑا دانش مند مدبر تھا۔ سیواجی کی فوج معمولی نمائشی اور آخور کی بھرتی نہ تھی بلکہ معقول تنخواہ یاب باقاعدہ سواروں کا لشکر تھا۔ اس کی بحری طاقت بھی کم نہ تھی اس کے پاس ایک بیڑہ جہازوں کا تھا جس کے ذریعہ سے وہ چارہ ارسپانیوں کو جاسکتا تھا۔ سلطنت کا سب سے بڑا حکم رال حاکم وقت وہ خود تھا۔ اس کے بعد وزیر تھ جو پیشوا امالات تھ۔ راجہ کا پراوینٹ سکرینری "منترئی، سپہ سالار، سیناپتی" تھا۔ خزانہ پر دو عہدہ دار تھے ایک فائننس ہاؤزیر دوسرا محاسب۔ پنڈت راجا امور مذہبی کا اعلیٰ عہدہ دار تھا۔ عدالتی اعلیٰ عہدہ دار 'نیایا دیس' کہلاتا تھا۔ سب ملا کر آٹھ وزیر تھے جو 'اشٹ پردھان' کہلاتے تھے۔ نظام دیہی، پمیل مالی عہدہ دار 'فلکرنی' یا پنوارنی (مصدی حسابی) تھے۔ ان کے اوپر یکے بعد دیگرے دیسانی دار۔ تعلقہ دار اور صوبہ دار تھے۔ تصفیہ قضایا

حسب احکام دھرم شاستر پنچایت کے ذریعہ سے ہوا کرتا تھا۔ افسوس ہے کہ سیواجی کی عمر نے وفانہ کی اس نے ۵۳ برس کی عمر میں ۱۶۸۰ء میں رائے گیر میں انتقال کیا۔ سیواجی میں درحقیقت بہت سی خوبیاں تھیں۔ مسلمان مورخین لکھتے ہیں کہ وہ قرآن مجید کا بڑا پاس ادب اور مساجد کا احترام ہمیشہ مد نظر رکھتا تھا۔ اس کا سلوک عورتوں اور بچوں کی ضعیف صنف سے ہمیشہ قابل تعریف رہا ہے اس کا نام ابد الآباد تک تاریخ ہند میں نمایاں رہے گا کہ یہ بانی مہاراجوں کی سلطنت کا تھا۔ سیواجی کی غیر معمولی ذہانت اور جرأت کے حالات سن کر دل میں ایک جوش آفرین موجزن ہوتا ہے۔ سیواجی سے پہلے مہاراجوں کا کوئی جتھانہ تھا اور جو جہاں چیدہ چیدہ تھا وہ آپس میں ہی لڑے مارتے تھے۔ سیواجی نے ان کو مسلح کیا اور ان میں مردانگی کی تازہ روح پھونکی اور ایسی قلب ماہیت کر دی کہ تمام ہندوستان مہاراجوں کے نام سے لرز جاتا تھا۔ ہندو مسلمانوں سے مغلوب تھے حتیٰ کہ راجپوت بھی ان کے دبیل تھے ان کے دلوں میں سے بھی جوش مردانگی جاتا رہا تھا۔ سیواجی گوارا نہیں کر سکتا کہ اس کی قوم مسلمانوں کی غلام بنی رہے۔ ایسی مردہ حالت میں سیواجی کا ان کو ابھارنا ایک ایسی مثال ہے جس کی نظیر تاریخ میں مل نہیں سکتی۔ سیواجی میں جہاں ساری خوبیاں تھیں ایک عیب بھی تھا کہ وہ بڑا چال باز اور عیار تھا۔ ”لیکن ہمارے خیال میں سیواجی کی اس میں کچھ خصوصیت نہیں الحَرْبُ خُذْعَةٌ (لڑائی ایک چھل بے بازی کا نام ہے)“ یہی اس کا جواب ہے۔ اس کے علاوہ اس کا سختی سے چوتھ وصول کرنا بھی اس کے کیر کڑ پر ایک دھبہ ہے۔ جس مقام سے اس کا لشکر گزرتا تھا جبراً چوتھ وصول کر کے اس کو تباہ کر دیتا تھا۔ یہ طرز عمل دوسرے الفاظ میں لٹیروں کی حالت سے کچھ بہتر نہیں کہا جاسکتا۔ سیواجی کی وفات کے بعد اس کا بیٹا سنبھاجی راجہ ہوا۔ لیکن افسوس ہے کہ اس نے سیواجی کا نام ڈبو دیا۔ ایسے نامور باپ کا ایسا نااہل بیٹا۔ سنبھاجی اپنے وزیر کالوشاہ کے ہاتھ میں کٹھ پتلی کی طرح ناچتا تھا۔ سوائے عیش و عشرت لہو و لعب کے اسے خبر نہ تھی کہ دنیا میں کیا ہو رہا ہے۔ اورنگ زیب نے سنبھاجی کو قید کر لیا اور بہت تکلیف دے دے کر ۱۶۸۹ء میں قتل کر دیا۔ اس کے بعد سنبھاجی کا شیر خوار بچہ سیواجی خورد (جسے عموماً ساہو کہتے تھے) برائے نام راجہ ہوا اس نابالغ کی پرورش اس کا چچا راجہ رام کرتا تھا۔ تھوڑے ہی دنوں بعد اورنگ زیب نے ساہو اور اس کی ماں دونوں کو قید کر لیا۔ ساہو کے چلے جانے کے بعد راجہ رام نے حکومت شروع کی۔ اس زمانے میں وہ ستارے میں رہتا تھا۔ اس نے کھمباراؤدہا بوری کو گجرات اور پراسادا جی بھونسلے کو براڑ میں چوتھ وصول کرنے کو بھیجا۔ یہی دونوں مورث اعلیٰ خاندان گانگواڑ کے ہیں جو اب بڑودہ میں حکم ران ہیں اور بھونسلے

خاندان کی حکومت ناگپور میں ہے۔ راجہ رام کے مرنے کے بعد اس کا بیٹا سیواجی سوم راجہ ہوا جس کی ریجنٹ اس کی ماں تارا بائی تھی یہ عورت بلا کی شیر دل تھی۔ اس نے مرہٹوں کی کم زور حالت کو پھر سنبھال دیا اور اس طرح جرأت اور استقلال سے لوٹ مار شروع کر دی کہ شہنشاہ دہلی انگلشت بدنداں رہ گیا۔ ایک مرتبہ بلا مبالغہ اس نے بادشاہ کو اس کے کیمپ میں گھیر کر اس کی آنکھوں کے سامنے خزانہ شاہی لوٹ لیا اور بادشاہ سے کچھ بن نہ پڑی۔ آخر کار اورنگ زیب نے زچ ہو کر ساہو کو قید سے چھوڑ دیا جو پھر ستارے میں حکومت کرنے لگا۔ تارا بائی اس بات سے راضی نہ ہوئی اور ساہو سے کشت و خون پر آمادہ ہو گئی ساہو کے ساتھ سب کوئی تھے اور تارا بائی بچاری کا اکیلے رہ جانے سے کچھ چل نہ سکا۔ مرہٹوں کی سلطنت کے ٹکڑے ہو گئے ساہو ستارے میں رہنے لگا اور سیواجی سوم کو لھا پور میں (۱۷۰۸ء) سیواجی کے بعد مرہٹوں کی روح رواں چلی گئی۔ ساہو نے بالاجی و شوانا تھ کو جو ایک باخبر آدمی تھا اپنا وزیر پیشوا مقرر کیا۔ سیواجی کا خاندان روز بروز گرتا چلا جاتا تھا اور پیشواؤں کی جز مضبوط پکڑتی جاتی تھی نتیجہ یہ ہوا کہ سیواجی کا خاندان معدوم ہو گیا اور پیشواؤں کا دور دورہ شروع ہوا۔ اگرچہ ساہو نے چالیس برس سلطنت کی (۱۷۰۷ء-۱۷۳۸ء) تک، لیکن برائے نام۔ دراصل پیشواؤں ہی کی گورنمنٹ تھی جن میں کے تین پہلے پیشوایان ذیل بڑے مشہور اور نامی گرامی ہو گزرے ہیں۔ (۱) بالاجی و شوانا تھ ۱۷۰۷ء-۱۷۲۰ء۔ (۲) باجی راجا ۱۷۲۰ء-۱۷۳۰ء۔ (۳) بالاجی راجا ۱۷۳۰ء-۱۷۴۰ء۔

ملک کوکن ایک زرخیز ملک ہے جو سمندر سے جا ملا ہے جس میں بہت سے بندر مثل دابل چیلوں، پنگولہ، شامستی وغیرہ اور قلعہ جات مستحکم ہیں علاوہ اس کے بڑے بڑے پہاڑ اور گھنے جنگل ہیں۔ اس ملک میں ناریل اور سیاہ مرچ وغیرہ کی کثرت سے پیداوار ہوتی ہے اور بیشتر اجناس کرانہ یہیں سے آتی ہیں۔ پہلے یہ ملک نظام شاہ کا تھا جب نظام شاہ کے ملک کو شاہ جہاں اور عادل شاہ نے نصفاً نصف بانٹ لیا تو ملک کوکن عادل شاہیوں کے حصے میں آ گیا جس پر سلطان محمد نے ملا احمد کو گورنر مقرر کیا مگر دو پرکٹے پونے اور صوبہ شاہ جی کو جاگیر دے دیئے وہیں سیواجی رہا کرتا تھا اور جس کی وجہ سے سیواجی نے باہلیہ انعامت قبول کر لی۔ کرناٹک کی مہم پر شاہ جی بھی بھیجا گیا۔ شاہ جی کا بیٹا سیواجی پونے میں رہا۔ جب سلطان محمد سخت بیمار ہوا تو ملا محمد کوکن سے بلا لیا۔ سیواجی نے میدان خالی پایا اور ایک اودھم مچا دی۔ اس کے ساتھ اسی کی ذات والے اور بہت سے اشرار اس سے جا ملے اور قلعہ جنیر پر قبضہ کر لیا اور چاروں طرف غارت گری اور لوٹ مار سے ادھر دیکھیں اور ادھر مغلوں کا دم ناک میں کر دیا۔ اس کا ولی منشاہ یہ تھا

کہ ملچہ مسلمانوں کو نیست و نابود کر کے مرہٹوں کی مستقل سلطنت قائم کرے کہ عین ایسے نازک وقت میں سلطان محمد کا انتقال کیا ہوا، سیواجی کی منہ مانگی مراد ملی۔ یہ خبر سنتے ہی درزانہ ملک کو کن اور تمام قلعوں پر قبضہ کر لیا اور کھلا باغی ہو گیا۔

سیواجی کے ہاتھ سے افضل خاں کا قتل ۱۰۷۰ھ ۶ م ۱۶۴۶ء

جب سیواجی کی تمر دی حد سے بڑھ گئی تو یہ صلاح ٹھہری کہ افضل خاں کو اس کی گوشالی کو بھیجا جائے کہ سوائے افضل خاں کے دوسرا کوئی اس کا ہم پلہ نہ تھا اور افضل خاں کے نام سے یہ بھی کان پکڑتا تھا۔ خان محمد کی جگہ افضل خاں کو سپہ سالار مقرر کیا گیا۔ افضل خاں تمام فوج کو درست کر کے اس عظیم الشان مہم پر روانہ ہوا۔ لیکن افضل خاں کے جاتے وقت منجموں نے پیشن گوئی کی تھی کہ اس مہم میں افضل خاں کی جان کی خیر نہیں ہے۔ افضل خاں کو اس پیشن گوئی کا کچھ ایسا یقین کامل ہو گیا کہ اس نے اپنے جانے سے پہلے ہی اپنی چونسٹھ بیویوں کو باؤلی میں میں ڈبو کر ہلاک کر دیا چنانچہ تاروہ کہ سڑک سے تھوڑی دور جانب شمالی اور شہر بیجاپور کے باہر جانب مغرب میں سات قطاریں زنانی قبروں کی ایک ہی چبوترے پر بنی ہوئی ہیں۔ اور یہی افضل خاں کی سب بیویوں کا مدفن ہے اور وہیں ایک بڑی باؤلی بھی ہے جس میں ان سب کو ڈبوایا گیا تھا۔ اس مقام سے اور تھوڑی دور آگے شمال کی طرف خود افضل خاں کا مقبرہ ہے جو اس کی زندگی میں تیار ہوا تھا لیکن اس میں وہ دفن نہ ہو سکا کیوں کہ اس کی مٹی قلعہ جاؤلی عرف پرتاب گڑھ کی تھی۔ وہیں اس کو سپرد خاک کیا۔ اب ہم پھر اصل مطلب کی طرف رجوع کرتے ہیں۔ افضل خاں فوج لے کر قلعہ پرتاب گڑھ کی طرف بڑھا جہاں سیواجی موجود تھا۔ افضل خاں کے آنے کی خبر سن کر سیواجی نے دو چار آدمی بغرض معذرت افضل خاں کے پاس پہلے ہی سے بھجوادئے تھے انہوں نے کھلے الفاظ میں کہا کہ سیواجی آپ سے لڑنا نہیں چاہتا بلکہ آپ کا ہر طرح مطیع و فرماں بردار ہے اور اپنے قصور کا معترف اور خواہان معافی ہے یہ کچھ ایسی بات نہیں بالمشافہ ملاقات میں بات کی بات میں یہ معاملہ بہ احسن الوجوہ طے ہو جائے گا۔ ان لوگوں نے اپنی چکنی چڑی باتوں سے افضل خاں کو آمداد کر لیا کہ وہ اپنی فوج قلعہ کے نیچے جو ناہموار و غیر مسطح درہ ہے وہاں لے جائے اور ایک ایسی جگہ ملاقات کے لیے مقرر کی جو دامن کوہ میں تھی اور آپس میں یہ طے ہوا کہ افضل خاں اور سیواجی دونوں صرف ایک ایک مسلح ہمراہی کے ساتھ آئیں زیادہ بھیڑ بھاڑ کی ضرورت نہیں۔ یہاں تو یہ سبز باغ دکھلایا جا رہا تھا اور

دھر چپکے چپکے سیواجی کی فوج نے بادشاہی فوج پر گھیرا ڈال دیا۔ الغرض ملاقات کے لیے جو جگہ مقرر ہوئی تھی افضل خاں پہنچا ہی تھا کہ سیواجی بھی ادھر سے آگیا۔ سیواجی معانقہ کو بڑھا اور چشم زدن میں شیر پنچہ جو اس نے چھپا رکھا تھا افضل خاں کے پیٹ میں بھونک دیا۔ افضل خاں نے پھر بھی بڑی ہمت اور جرأت سے وار کرنا چاہا لیکن سیواجی اور اس کے مصاحب تانا جی ملو سراے اس پر پل پڑے اور وہیں ٹھنڈا کر دیا۔ ادھر افضل خاں تڑپ رہا تھا ادھر اشارہ کرتے ہی سیواجی کی ساری فوج جو دروں میں چھپی ہوئی تھی ٹوٹ پڑی اور بیجا پور کے سارے لشکر کی تباہی کر ڈالی صرف معدودے چند جان بچا کر بھاگے۔

سیواجی کے مقابلے پر جوہر صلابت خاں کا جانا اور اس سے مل جانا

علی عادل شاہ نے جب اپنے جاں نثار افضل خاں کے مارے جانے کی خبر سنی تو بہت آزر دہ ہوا اور فکر میں تھا کہ کس کو بھیجوں کہ اتنے میں سدھی جوہر جو محمد نگر عرف کرنول میں جا بیٹھا تھا اس کا معروضہ بادشاہ کی خدمت میں آیا کہ خانہ زاد اپنی سرکشی کی سزا قرار واقعی پا چکا اور اب خواہاں غنوا تقصیر ہے اگر حکم ہو تو اقدام مبارک میں حاضر ہو کر حق نمک ادا کرے۔ رحم دل بادشاہ نے اس کا قصور معاف فرما دیا اور اسے ہی صلابت خاں کا خطاب دے کر اس مہم پر روانہ کیا وہاں پہنچتے ہی اتنا بڑا لشکر دیکھ کر سیواجی کے پتے چھوٹ گئے نائک واڑیوں کی پناہ میں قلعہ پنالہ میں جو ایک مشہور مستحکم پہاڑی قلعہ ہے جا بیٹھا جہاں پر اندہ پر نہ مار سکتا تھا۔ اور وہیں سے گولی بارود تیر تفنگ چلانے لگا۔ صلابت خاں کو بڑی مشکل کا سامنا پڑا۔ سیواجی کا یہ حال تھا کہ کہیں اسے قرار نہ تھا آج اس قلعے میں ہے تو کل اس میں، آخر کار قلعہ پنالہ میں گھر گیا۔ سیواجی نے جب دیکھا کہ اب بری طرح پھنس گیا تو اپنا پرانا جال ڈالا اور بہت لجاجت سے اس کا پیغام دیا کہ آپ کی تشریف آوری کی خبر سن کر میں از حد مسرور ہوا اور چاہتا تھا کہ آپ کی پیشوائی حاضر ہوں مگر کیا کروں کہ خوف و ہراس کی زنجیر پاؤں میں تھی۔ آپ کے سوائے میرا کون ہے آپ براہ بزرگانہ میری خطا کو معاف فرمائیں اور جاں بخشی فرما کے اجازت حضوری دیں تو بندہ اسے بل پیل کر حاضر ہوتا ہے۔ صلابت خاں خود غلام تھا الجنس بمیل الی الجنس

کند ہم جنس باہم جنس پرواز کبوتر کبوتر باز باز
پھسل گیا اور اس کی چکنی چیزیں باتوں میں آکر نرم پڑ گیا اور بادشاہ کے کہنے کی مطلق پروا نہ کی کہ بیسیا تو مجھے بادشاہ نے اس کی نیست و نابود کرنے کو اور سخت تاکید بھی کر دی مگر میں یہ کیا کر رہا ہوں اور

جواب کہلا بھیجا کہ اچھا تم پکا عہد و فاداری کا کر لو تو میں تمہارا پیچھا چھوڑ دوں گا اور تا بہ امکان تمہارا ساتھ دوں گا۔ سیواجی آگیا اور صلابت خاں نے اس کو بڑی قدر و منزلت سے لیا اور بڑا جشن کیا اور دونوں شیر و شکر ہو گئے۔ سیواجی مل جل کر اسی شب کو قلعہ میں واپس چلا گیا۔ مخبروں نے یہ خبر بادشاہ کو دی بادشاہ آگ بگولہ ہو گیا اور خود بہ نفس نفیس اس مہم پر چلا۔

سیواجی اور صلابت خاں کے مقابلے پر علی عادل شاہ کا جانا اور قلعہ پنالہ کو فتح کرنا

علی عادل شاہ خود لشکر لے کر یلغار چلا اور منزل بہ منزل قلعہ مرج کو پہنچا۔ سیواجی نے جو خبر سنی تو ساری چو کڑی بھول گیا اور ابھی بادشاہ مرج سے آگے نہ بڑھا تھا کہ سیواجی قلعہ پنالہ چھوڑ کر بھاگ گیا اور بلا کسی قسم کی زحمت کے بادشاہ کا قبضہ ہو گیا اس زمانے کی دکھنی اردو میں میاں نصرتی نے فتح کی تاریخ میں یہ مصرعہ کہا ہے ”علی نے پل میں پنالہ لیا صلابت سوں“ ہر چند فوج کو سیواجی کے پیچھے دوڑایا مگر خدا جانے کس پہاڑ میں جا چھپا کہ کہیں اس کا پتہ نہ لگا اور بادشاہ بیجاپور واپس آ گیا۔

جوہر صلابت خاں کی بغاوت

علی عادل شاہ کو خبر ملی کہ ملناز میندار نے براہ سرکشی پیشکش داخل کرنے سے انکار کر دیا ہے اس غرض سے اس پر چڑھائی کا عزم تھا کہ صلابت خاں کی بغاوت کی خبر آئی۔ بادشاہ کو بہت رنج ہوا کہ ہم نے اس کا قصور معاف کر کے اسے مراتب علیا پر پہنچایا بریں ہم اس بد اصل نے پاؤں نکالے ”اصل بد از خطا خطا نکند“۔ جس وقت ابراہیم خاں اور ملا احمد بیجاپور واپس آرہے تھے تو صلابت خاں نے پانچ ہزار سواروں سے انہیں گھیر لینا چاہا اور ممکن تھا کہ وہیں صلابت خاں کو مزہ چکھا دیا جاتا لیکن بادشاہ کی اجازت نہ تھی طرح دے کر بیجاپور آگئے بادشاہ کو جب یہ حال معلوم ہوا تو چیخ و تاب کھانے لگا لیکن ان لوگوں نے ٹھنڈا کیا اور صلاح دی کہ ہم اسے سمجھا بھجا کر قدموں میں لا کر ڈال دیں گے۔ چنانچہ بادشاہ نے ایک خط نصیحت آمیز ایسے حرکات ناشائستہ سے باز آنے کا بہ صحبت ابراہیم خاں، ملا احمد اور شاہ ابوالحسن کے روانہ کیا۔ ان تینوں صاحبوں نے جا کر صلابت خاں کو بہت کچھ لعنت ملامت کی کبھی نرم ہوئے کبھی گرم اور جہاں تک ممکن تھا اسے سمجھایا بھجھایا اور راہ راست پر لانے کی کوشش کی مگر

باسیہ دل چہ سود گفتن و عظ چوں نوشت است پند بردیوار

بیجاپور جانے سے صاف انکار کر دیا تو جب اس نے بدرجہ آخر اسے تسلی دلا سہ دے کر کہا کہ خیر

بیجاپور تک نہ چلو مگر بادشاہ سلامت رود کر شنا پر بمقام چمگہ رونق افروز ہونے والے ہیں وہیں چل کر قدم بوسی سے مشرف ہو۔ بلحاظ دفع الوقتی اس نے ہامی بھری اور یہ تینوں حضرات بیجاپور واپس گئے اور جو گزرا تھا وہ بادشاہ کے گوش گزار کر دیا۔ چند دنوں کے بعد سدی مسعود جوہر خاں کا داماد اور شرزہ خاں دونوں صلابت خاں کی طرف سے بادشاہ کے حضور میں حاضر ہو کر عذر خواہ ہوئے اور عرض کی کہ حضور کی ذرہ نوازی اور بندہ پروری میں کچھ شک نہیں وَالْكَاطِمِينَ الْغَيْظِ وَالْعَافِينَ عَنِ النَّاسِ وَاللَّهُ يُحِبُّ الْمُحْسِنِينَ (اور غصے کو روکتے اور لوگوں کے قصور کو) درگزر کرتے ہیں۔ اور اللہ ان کے ساتھ نیکی کرنے والوں کو دوست رکھتا ہے) خانہ زادوں کو ہر طرح اطمینان خاطر ہے لیکن بعض مفتریوں نے اس کے دل میں وہم ڈال دیا ہے اگر ایک دو سطریں امان جان کی سرفراز ہو جائیں تو اس کی جان میں جان آجائے۔ بادشاہ نے یہ درخواست منظور کی اور دونوں خوش خوش تحریر شاہی لے کر پہنچے جس سے جوہر صلابت خاں کے حواس ٹھکانے لگے اور بمقام چمگہ حاضر ہوا بادشاہ نے خلعت خاصہ سرفراز کیا اور منصب اور جاگیرات سب بحال کر دیں۔ بادشاہ نے نواب عبدالرحیم خاں بہلول کو مہم کرناٹک پر بھجوایا اور اس کے ساتھ جوہر صلابت خاں کو بھی دیا۔ صلابت خاں دل سے صاف نہ تھا جبراً اسے گھسیٹ کر لائے تھے اجازت ملتے ہی سر پر پاؤں رکھ کر بھاگا۔ بادشاہ سلامت چند روز دریائے کرشنا پر سیر و شکار میں مصروف تھا۔

قلعہ تورگل پر عادل شاہ ثانی کا ورود

بعض مصاحبین نے معروضہ کیا کہ قلعہ تورگل یہاں سے قریب دو منزل پر ہے اگر سواری مبارک وہاں رونق افروز ہو تو قلعہ کا ملاحظہ بھی ہو جاتا ہے اور قلعہ دار کی تنبیہ بھی۔ بادشاہ نے حسبہ تورگل کا رخ کیا۔ سدی یا قوت قلعہ دار بادشاہ کا پرورش یافتہ غلام تھا۔ چند حرکات ناشائستہ اس سے زد ہوئی تھیں۔ بادشاہ کے آمد کی خبر سن کر گھبرا گیا اور سمجھا کہ یہ تشریف آوری ضرور میرے ہی لیے ہے اور یہاں آنے کے بعد جو حالات معلوم ہوں گے ان سے بادشاہ اور زیادہ برہم ہو گا اور کسی صاحب نے یہ بھی اڑادی کہ نواب بہلول خاں اس قلعہ کو لینا چاہتے ہیں اور اسی لیے بادشاہ آ رہا ہے کہ تم کو بدر کر کے قلعہ اس کے حوالے کرے۔ یا قوت جو اب تک در پردہ شہر اتریں کرتا تھا اب کھلا باغی ہو گیا اور پیش خانہ بادشاہی پر گولہ باری شروع کر دی۔ بادشاہ نے حکم دیا کہ فوراً قلعہ کو مسمار کر دیا جائے۔ امرانے عرض

کی کہ یہ تو بالکل آسانی سے ممکن ہے۔ لیکن اس میں دوسرے قلعہ داروں کی دل شکنی ہوگی اور اعتبار اٹھ جائے گا اس سے بہتر یہ ہے کہ ہم قلعہ کا محاصرہ کر لیں۔ محاصرہ کرتے ہی یاقوت نے پھر سلسلہ جنگ کا شروع کیا۔ بادشاہ کو خفیہ خبر لگی کہ یاقوت میں اتنادم نہیں ہے جو ہمارا مقابلہ اس بے باکی سے کر سکے بلکہ ضرور جوہر بے وفا ہرپن ہلی میں بیٹھ کر درپردہ مدد دے رہا ہے۔ بادشاہ کو جوہر کی اس تمردی پر سخت غصہ آیا کہ ہم تو بار بار اس کے حرکات سے چشم پوشی کرتے جاتے ہیں اور وہ الثاجب دیکھو ہماری مخالفت کرتا ہے اس دفعہ ضرور اس کا خاتمہ کر دینے کے سوائے چارہ کار نہیں۔ اصل سے خطا نہیں اور کم اصل سے وفا نہیں مگر میاں عبدالمحمد نے بادشاہ کے غصے کو دھیمہ کیا اور کہا کہ یہ شخص کبھی راہ راست پر نہ آئے گا۔

درختے کہ تلخ ست او را سرشت گرش در نشانی بہ باغ بہشت
و راز جوئے خلدش در ہنگام آب بہ بیخ انگلیں ریزی و شہد و ناب
سر انجام گوہر بہ کار آورد ہماں میوۂ تلخ بار آورد

جب تک قلعہ تورگل اس سے چھین نہ لیا جائے گا یہ کبھی راہ راست پر آنے والا نہیں۔ بادشاہ نے قلعہ تورگل کا محاصرہ اٹھادیا اور ہرپن ہلی کی طرف بڑھا۔ یہ سنتے ہی جوہر والے سے بھاگا۔ اور قلعہ داروں کو جوہر کا دیا کہ خبردار ہمت نہ ہارنا دیکھو تورگل کے حبشی نے آخر قلعہ نہ دیا۔ بادشاہ کے دانت کھٹے کر ہی دیے۔ میں تمہاری مدد کو موجود ہوں لیکن مدگل کا قلعہ دار و فادار تھا وہ جوہر کے جل میں نہ آیا۔ بادشاہ کے آتے ہی قلعہ کی کنجیاں خوشی سے حاضر کر دیں۔ بادشاہ قلعہ میں داخل ہوا اور دو تین روز ٹھہرنے کے بعد خبر ملی کہ قلعہ بھنو میں (قدیم نام بھنو ہے جس کی وجہ تسمیہ کچھ معلوم نہیں دیتی۔ یہ مقام راجپوتوں کے مغرب میں ۲۶ میل کے فاصلے پر ہے۔ اس تعلقہ میں بارہ میل تک دریائے تنگ بھدرارواں ہے اور گوشہ جنوب و مشرق میں سرکار عالی نظام اور برٹش گورنمنٹ میں حاصل ہے۔ ۱۲۶۲ ف مطابق ۱۲۶۹ھ میں یہ تعلقہ بروئے عہد نامہ ۱۸۵۲ء برٹش گورنمنٹ کے تفویض کیا گیا اور اسی سال سے عمل کشنری جاری ہوا۔ اس وقت اس تعلقہ کی دو تقسیمیں تھیں۔ مانوی اور کوتال، اسی زمانے میں بھنو سے بدل کر اس کا نام مانوی پڑا۔ تیس برس تک مانوی اور کوتال جدا جدا رہے مگر ۱۲۶۶ ف میں دونوں ضم ہو کر مانوی مستقر تحصیل ہوا۔ عمل کشنری سات سال رہا اس زمانے میں موضع باگل واڑ مستقر تحصیل تھا من بعد مانوی مستقر ہوا۔ ۱۲۷۰ ف م ۱۲۷۷ھ عمل کشنری برخاست

اور ضلع راجپور سرکار عالی کو مسترد ہوا۔ چھ مہینے تک بزمانہ تعلقہ داری نصرت جنگ بہادر یہ تعلقہ صرف خاص میں رہا۔ ذی الحجہ ۱۲۷۰ ف میں علاقہ دیوانی میں شریک ہوا۔ مانوی میں ایک قدیم قلعہ بنا ہوا ہے جو اب بالکل شکستہ ہے مگر فصیل اور برج قائم ہیں۔ فصیل کا ارتفاع ۲۲ فٹ ہے۔ قلعہ کا صدر دروازہ جیبی دروازے کے نام سے مشہور ہے اور بارہ کھڑکیاں تھیں۔ یہ دروازہ ۱۶ فٹ بلند اور ۶-۶ فٹ عریض ہے۔ پہلے زیادہ تر آبادی قلعہ ہی میں تھی اب اندر ویرانہ ہے۔ اور اب صرف ایک قدیم مسجد اور حجرہ آثار شریف اور وینکٹیش کا دیول باقی ہیں۔ ایک بزرگ پیر غیب کا مزار بھی ہے جن کے حالات کچھ معلوم نہیں ہوتے اسی طرح قلعہ کے اندر جیبی دروازے سے ملا ہوا حضرت مستان شاہ مجذوب کا مزار ہے جن کا حال بھی معلوم نہیں۔ مسجد پر کتبہ ذیل ہے

هو العلام

بمجد	اللہ	از	حکم	پروردگار
بہ	عصر	شہنشاہ	کشور	کشائے
جواں	ملک	فیروز	شہ	بہمنی
پس	از	فتح	شاہنشہ	این
بنا	ساز	این	مجدد	گاہ
بہفصد	نناد	از	ہجرت	مصطفیٰ

۹۰ھ

بالائے کوہ مانوی حضرت شاہ سبز علی صاحب قدس سرہ العزیز کا مزار ہے آپ بغداد شریف سے تشریف لائے تھے۔ آپ کے ہمراہ چار فقرہ تھے جن میں تین صاحبوں کا انتقال یہیں ہوا۔ تینوں کی قبریں حضرت کے مزار کے متصل ہیں۔ حضرت کے پاس ایک طوطا تھا اس کی بھی قبر ہے۔ پہاڑی پہاڑی پر حضرت کا چلا ہے جہاں حضرت معتکف ہوتے تھے۔ چلے کے پاس ہی ایک باؤلی ہے جو ۱۰۰۰ ہاں ہوتی ہے۔ اس کی خصوصیت یہ ہے کہ یہاں بیٹھ کر تھوڑی دیر درود شریف پڑھا جائے تو باؤلی سے خوشبو آنے لگتی ہے۔ حضرت کی تاریخ وصال "تالاب لبریز" ۶۸۳ھ ہے یعنی آپ کا انتقال فرمانے پورے ساڑھے چھ سو برس ہوئے۔ اس پہاڑ کے دامن میں جانب مغرب حضرت تاج الدین علیہ الرحمۃ کا مزار

ہے۔ مزار کے قریب ایک درخت نیم کا ہے جس کی ایک ڈالی حضرت کے مزار مبارک پر سایہ فگن ہے۔ اس ڈالی کے پتے پیٹھے ہیں اور باقی کے کڑے اور یہ بھی عجیب ہے کہ وہیں مزار پر بیٹھ کر پتہ چباؤ تو تلخی محسوس نہیں ہوتی اگر آبادی میں لا کر کھاؤ تو وہی کڑواہٹ ہوتی ہے جو نیم کے پتے میں ہونی چاہئے۔) جوہر حبشی آن کر جنگ کی تیاریاں کر رہا ہے۔

قلعہ بھنور عادل شاہ اور جوہر کا مقابلہ اور جوہر کی شکست

بادشاہ سنتے ہی پہنچا اور لشکر ظفر پیکر کو نواب بہلول خاں نے آراستہ کیا۔ میمنہ پر ملا احمد اور شریف خاں، میسرہ پر محمد اخلاص خاں اور خواص خاں اور قلب لشکر پر خود بادشاہ اور ساقہ پر عزیز خاں اور دوسرے امراء تھے اور بڑی بھاری اور خوں ریز لڑائی ہوئی جس میں ہزاروں آدمی عین میدان جنگ میں مارے گئے۔ ہاتھیوں کی روندن اور گھوڑوں کے ٹاپوں سے جوہر صلابت خاں گھوڑے پر سے گر اور ویسے ہی ایک سپاہی کے گھوڑے پر سوار ہو جان بچا کر نکل بھاگا اور قلعہ راجپور میں جا کر دم لیا۔ اس طرح بال بال بچ گیا۔ دو تین دن قلعہ راجپور میں رہ کر دم لیا لیکن دہشت کے مارے وہاں ٹھہر نہ سکا اور محمد گنجر کرنول میں جا کر قلعہ میں بیٹھ کر اپنا علاج معالجہ کرنے لگا کہ اس دوا دوش اور میدان کارزار میں چور چور ہو گیا تھا اور بخار آنے لگا۔

علی عادل شاہ کا قلعہ راجپور کو فتح کرنا

بھنور سے بادشاہ قلعہ راجپور پر پہنچا۔ وہاں کا قلعہ دار سدی جوہر کا متوسل تھا غالباً سدی جوہر کچھ پٹی پڑھا گیا ہوگا۔ بادشاہ کے مقابلے کی تیاری کرنے لگا لیکن جمعیت احشام بادشاہ کا نمک کھائی ہوئی تھی ایک دم قلعہ دار سے منحرف ہو گئی اور قلعہ دار کو قید کر کے بادشاہ کے حضور میں قلعہ کی کنجیاں گزران دیں۔ بادشاہ ان کی فرماں برداری اور اطاعت سے بہت خوش ہوا اور آقا خسرو ایک کم سن شخص کو جو بادشاہ کا معتمد علیہ تھا قلعہ دار مقرر کیا اور پھر جوہر کے تعاقب میں کنار دریاے تنگ بھدر پر مقام کیا اور موسیٰ خاں اور جھجاراؤ وغیرہ کو دریا کے پار جوہر کی گرفتاری کو روانہ کیا۔

سدی مسعود کا لشکر عادل شاہی سے شکست پانا اور جوہر صلابت خاں کی وفات

سدی مسعود جوہر کا داماد تھا اس نے جب سنا کہ تھوڑی سی فوج دریاے تنگ بھدر کے اس طرف اتر آئی ہے تو اپنے غرور میں کچھ خاطر تلے نہ لایا اور تین ہزار سوار لے کر موسیٰ خاں اور جھجاراؤ پر شیخوں

مارا لیکن بہت سے لوگ مارے گئے اور لشکر ادھیا گیا۔ ناچار سدی مسعود بچا کھچا لشکر لے کر بھاگا۔ پہلے ہی شکست سے جوہر ایسا بدحواس ہو گیا تھا کہ بیمار پڑ گیا اب اس دوسری شکست کے سنتے ہی رہی سہی ہمت بھی جاتی رہی اور مرض میں زیادتی ہو کر مر گیا۔ جوہر کا بیٹا عبدالعزیز اور داماد سدی مسعود دونوں بے سہارے رہ گئے پچھڑا کودتا ہے کھونٹے کے بل۔ ان دونوں نے عبدالحمید اور سدی بہلول کو اپنی عفو، تقصیر کے لیے معذرت نامے لکھے یہ دونوں موقع مناسب کے متلاشی تھے ایک دن بادشاہ کا مزاج بہت بدشاہ تھا بہت کچھ سعی و سفارش کی جوہر نے جیسا کیا ویسا پایا۔ جزاء سنیہ لیکن اس کے بیٹے اور داماد دونوں متوقع مراثیم خسروانہ اور عفو، تقصیر کے ہیں

گنہ بود مرد ستم گار را چہ تاواں زن و طفل بے چارہ را
بادشاہ نے ان دونوں سے درگزر کی اور حضوری دربار کی اجازت دی اور خلعت سرفراز کر کے منصب و جاگیر آبائی بحال کر کے بادشاہ بیجاپور کو واپس آیا۔ جوہر جس نے بادشاہ کو اس قدر وق کیا اصل میں وہ ملک عبدالوہاب بن ملک ریحان ثانی کا غلام تھا۔ ملک عبدالوہاب کی وفات کے بعد جوہر نے ملک ریحان کو قید کر دیا اور کرنول میں رہنے لگا اور خود امیر بن بیٹھا۔ سدی مسعود بھی ملک عبدالوہاب کا غلام تھا اس سے اپنی بیٹی بیاہ دی سدی جوہر کو آگے چل کر خطاب صلابت خاں کا ملا اور سدی مسعود کو خانی کا۔
ملیبار اور بدنور

(ملیبار ہندوستان کا مغربی کنارہ جو اب ساحل ملیبار کے نام سے مشہور ہے جس میں بندر بنارور، کنڈاپور، منگلور، کنانور، بے پور، کالی کوٹ وغیرہ مقامات شامل ہیں)
(بدنور: یہ بھی ساحل ملیبار سے ملا ہوا ہے اب میسور کے علاقہ میں ہے اور عموماً نگر کے نام سے مشہور ہے یہ حصہ کلاوی کے نانک و اڑیوں کا ملک تھا کلاوی میسور کے شمال و مغرب میں ایک تھوناسا گاؤں ہے۔ ۱۵۶۰ء میں یہاں دو بھائی رہا کرتے تھے جن کے ہاتھ بہت سا خزانہ لگ گیا تھا اور راجا کان بجانور نے بھی ان کو کچھ ملک دے رکھا تھا۔ ان دونوں بھائیوں نے خزانہ ملنے کی خوشی میں اس زمانے سے راجہ رواج کے موافق ایک انسان کو بلی چڑھا دیا تھا۔ نانک و اڑیوں کی اولاد نے یہاں سے نقل مقام کر کے دس میل جنوب پر سے ہٹ کر اگیری میں سکونت اختیار کی تھی۔ جس کا ذکر پیر وڈلا والی انیلین سین نے ۱۶۲۳ء میں اپنے سفر نامہ میں کیا ہے کہ یہاں کاراجہ و نلڈپانانک قوم انکایت سے تھا۔ الیر کی میں ایک

مندردیکھنے کے قابل ہے جس میں عجیب و غریب مور تیں بنی ہوئی ہیں چنانچہ ایک نائک کا بت ایسا بنا ہے جس کے ہاتھ پاؤں ہتکڑی اور بیڑیوں سے جکڑے ہوئے ہیں اور کہا جاتا ہے کہ وہ نائک مجنون تھا۔ نواب حیدر علی خاں بہادر والی میسور نے پہلے بدنور کو اپنا دار السلطنت مقرر کرنے کا ارادہ کیا تھا اور اسی وجہ سے حیدر نگر نام بھی رکھ دیا تھا اور شاہی محل، سلاح خانہ، دارالضرب اور جہازوں کی گودی بنانے کی سب کچھ تیاری کر لی تھی مگر کچھ نواب کی بیماری اور کچھ وہاں کے لوگوں کی گہری سازش کی وجہ سے سارے منصوبے اینڈرہ گئے (میلیار کا زمیندار راجہ بھدر پانائک ایک بہت بڑا رئیس تھا۔

سونڈے پر علی عادل شاہ کی چڑھائی ۱۰۷۳ھ

(سونڈے بدنور کے شمال رخ ایک چھوٹی سی ریاست تھی) جو بدنور میں رہا کرتا تھا علی عادل شاہ نے پہلے اسے مطیع کرنے کا ارادہ کیا تھا کہ صلابت خاں کی مہم پیش آئی لہذا یہ ارادہ ملتوی رہا اب صلابت خاں کی طرف سے اطمینان خاطر ہوا تو کچھ دنوں راجپور میں رونق بخش رہ کر چندے بیجاپور میں دم لیا اور جشن فتح و نصرت کے بعد بھدر پانائک کی طرف رخ کیا کہ اس نے خراج دیا رکھا تھا اور علاوہ اس کے چند متعلقہ قلعوں پر بھی ناجائز قبضہ کر لیا تھا۔ ملا خرم کو اس کی افہام و تفہیم کو روانہ کیا لیکن لات کا بھوت بات سے کہاں مانتا ہے اس کو نشہ دولت چڑھا ہوا تھا راستی کی بات اس کی سمجھ میں نہ آئی۔ ملا خرم ناکام واپس آیا۔ جب یہاں تک نوبت پہنچ گئی تو بادشاہ نے شرزہ خاں کو آگے بھجوایا اور خود بھی غرہ شعبان ۱۰۷۳ھ میں بہت بڑا لشکر لے کر روانہ ہوا اور قلعہ بنکا پور پر پہنچ کر ملک کرنائک سے نواب عبدالرحیم بہلول خاں کو طلب فرمایا۔ بہلول خاں مع شاہ جی بھونیلے کے کنار دریاے تنگ بھدر احاضر ہو کر بادشاہ کے قدم بوس ہوا۔ بادشاہ نے بہلول خاں، شاہ جی، عبدالحمید، ملا احمد، شرزہ خاں کو آگے روانہ کیا اور بعد خود بھی جا پہنچا۔ شرزہ خان بڑا بہادر اور نامور سردار تھا راستے میں لڑتا بھڑتا قلعوں کو فتح کرتا ہوا قلعہ سونڈہ تک پہنچا جو ایک بہت زرخیز ملک ہے اور فتح کر لیا۔ بادشاہ کو اس مقام کی آب و ہوا پسند آئی چند دن مقام کیا لشکر نے دم لیا اور پھر بدنور کی طرف قدم بڑھایا۔ بھدر پانائک فوج شاہی کے آنے کی خبر سن کر بھاگا اور قلعہ کوئل درگ میں پناہ لی لشکر اسلام نے قلعہ بدنور بھی فتح کر لیا اور چند روز ٹھہرے رہے بعد قلعہ کوئل درگ پر پہنچے۔ بھدر پانائک نے دیکھا کہ ان لوگوں نے بری طرح پیچھا لیا ہے ناچار نواب بہلول خاں کی خدمت میں اطاعت و فرماں برداری اور عفو و تقصیرات کا معروضہ لکھا اور خراج ادا کرنے کا وعدہ کیا۔

بہلول خاں نے بارگاہ خسروی میں سفارش کی جس پر سے قصور معاف ہوا اور اس کا ملک اسے سپرد کر دیا گیا اور خراج وغیرہ کی ادائیگی کا پکا وعدہ لے کر غرہ جمادی الاول ۱۰۷۳ھ میں مظفر و منصور بیجا پور کو واپس رونق افروز ہوئے۔

اسباب زوال سلطنت عادل شاہی و تسلط سلاطین مغلیہ

آل تیمور کو ہمیشہ سے ملک دکن کی تمنا تھی۔ خصوصاً اکبر (۱۴ شعبان ۹۴۹ھ شب شنبہ مطابق ۲۳ نومبر ۱۵۴۲ء کو لاہور کے مضافات امرکوٹ میں پیدا ہوا۔ ۲ ربیع الثانی ۹۶۳ھ کو چودہ سال کی عمر میں بمقام عید گاہ کلانور صوبہ لاہور جلوس فرمایا۔ ۱۵۵۲ء تا ۱۶۰۵ء سلطنت کی۔

تاریخ جلوس

از خطبہ شاہ رفعت منبر شد و ز سکہ حال کاربا چوں زر شد
بہ نشست بہ تخت سلطنت اکبر شاہ تاریخ جلوس نصرت اکبر شد
۵۱ برس، دو مہینے، گیارہ دن حکم رانی فرما کر ۱۳ جمادی الثانیہ ۱۰۱۴ھ اکتوبر ۱۶۰۵ء یوم چہار شنبہ بمقام اکبر آباد (آگرہ) وفات پائی۔

تاریخ وفات

فوت اکبر شاہ از قضائے الہ گشت تاریخ فوت اکبر شاہ
یہ بادشاہ نہایت نامور اور دلیر اور عادل تھا۔ اس کے عہد میں سلطنت مغلیہ معراج الکمال پر پہنچی۔
اس نے ممالک ذیل فتح کیے مالوہ، کشمیر، گجرات، اڑیسہ، تھڑ، بھکر، قندھار، برہان پور، بنگالہ، خاندیس، براڑ، احمد نگر۔ عمر شریف ۶۳ برس، گیارہ مہینے، آٹھ روز تھی۔

تاریخ ولادت و وفات

آں جلال الدین اکبر بادشاہ سرور عالم شاہ برنا
سال تولیدش چو جسم از خرد شد عیان منصور حق اکبر

۹۴۹

حاجی فیض آمدہ تولید او باز شامشاہ دیں اکبر

۹۴۹

۹۴۹

میرے دین رستم بخواں ترخیل او فضل عدل آمد عیاں باز از ضمیر
۱۰۱۴

چو اکبر شہ اعظم ملک ہند ز دنیا بہ عقبی شدہ جائے گیر
بہ تاریخ ترخیل آں شاہ دہر بخواں تاج اجلال مہر منیر
۱۰۱۴

چوں جلال الدین اکبر شاہ ہند زینت تاج دلوا اہل جلال
رفت از دنیا بہ عقبی جست راہ گو وصال آں شہ عالم پناہ
۱۰۱۴

پس شہنشاہ مکمل اکبر است ہم جلال تاج اکبر بادشاہ
۱۰۱۴

اکبر آں اہل دولت اکبر شد ز دار الفنا بہ حسرت و آہ
سال تاریخ زحلتش سرور گو شہنشاہ شاہ والا جاہ
(۱۰۱۴)

بادشاہ اور اس کی اولاد نے متواتر کو ششیش ملک دکن کو مسخر کرنے کی کیں اور بہ تدریج ملک خاندیس اور براڑ پر قابض ہو گئے۔ ولایت نظام شاہی کو ملیا میٹ کر دیا۔ اور نصفانصف شاہ جہاں اور سلطان محمد نے تقسیم کر لی جس کا صلح نامہ لوح طلا پر منقش کیا گیا اور کچھ دنوں طرفین سے اسی پر عمل درآمد ہا لیکن سیواجی بھونسے کی آئے دن کی لوٹ مار اور تمردی نے ایک ہل چل مچادی۔ اگرچہ اس کا باپ شاہ جی بھی بڑا لڑا کو تھا لیکن پھر بھی مرد جہاں دیدہ تھانی الجملہ اس کے مزاج میں سلامت روی تھی کبھی لڑتا تھا تو کبھی آکر مل بھی جاتا تھا لیکن سیواجی کسی طرح قابو میں نہ آتا تھا پہاڑی قلعوں میں بجلی کی طرح کوند رہتا تھا آج یہاں توکل وہاں ادھر عادل شاہیوں کے ملک کو لوٹتا تھا ادھر مغلوں کو دونوں کاناک میں دھم کر رکھا تھا۔ اسی کی وجہ سے خاندان عادل شاہیہ اور مغلیہ میں ان بن ہو گئی جس کا آخری نتیجہ یہ ہوا کہ رفتہ رفتہ تمام ملک دکن مغلوں کے قبضے میں آ گیا اور سلاطین عادل شاہیہ کا نام صفحہ دنیا سے مٹ گیا۔

سیواجی کا صلح نامہ عادل شاہ سے ۱۶۶۲ء

عادل شاہیوں نے آئے دن کے جھگڑوں سے بے زار ہو کر ۱۶۶۲ء میں سیواجی سے صلح کر لی اور ایک عہد نامہ پر دستخط ہو گئے جس کی رو سے کوکن کا تمام ملک اور ملک دکن کی ایک لمبی پٹی سیواجی کو دینی پڑی۔ سیواجی کی چلبلی طبیعت بھلا سے نچلا کب بیٹھنے دے سکتی تھی۔ بیجاپور کی طرف اب وہ رخ نہ کر سکتا تھا کہ عہد نامے نے اس کے ہاتھ پاؤں باندھ دیئے تھے مجبور تھا اس نے کہا خالی بے کار بیٹھنے سے کیا فائدہ لائے مغلوں ہی کی خبر کیوں نہ لوں یہ مفت میں ملک دبا بیٹھے ہیں۔ جہاں تک بن سکے ان سے چھین چھپت لوں۔

سیواجی کا شائستہ خاں (۱۶۶۳ء) کو قید کر لینا اور پھر اورنگ زیب کا راجہ جسونت

سنگھ (۱۶۶۵ء) کو بھیجنا

جب کہ علی عادل شاہ تھوڑے دن قلعہ بنکا پور میں ٹھہر کر کرناتک کے ملک میں مختلف لڑائیاں کر رہا تھا اور سارا لشکر ادھر گتھا ہوا تھا۔ سیواجی کو میدان خالی ملا اور نکلا۔ پہلا شکار اسے شائستہ خاں ملا جو سپہ سالار مغلیہ تھا اور اورنگ زیب کے عہد میں دکن کا قلعہ دار تھا جو بڑھتے بڑھتے سیواجی کی سرحد پر آ گیا تھا۔ سیواجی اچانک ان پر شیخوں جا پڑا اور لشکر کا ستھراؤ کر دیا اور جتنا مال و اسباب تھا لوٹ لیا۔ شائستہ خاں بھی زخمی ہو کر سیواجی کی قید میں آ گیا۔ یہ خبر اورنگ زیب کو پہنچی۔ سیواجی کی اس درجہ بیباکی سن کر اگ بگولا ہو گیا اور فوراً راجہ جسونت سنگھ کو لشکر دے کر بھیجا کہ اس شہر کے قلعے قمع کیا جائے۔ جسونت سنگھ نے آتے ہی سیواجی کو ایک قلعہ میں گھیر لیا۔ سیواجی غضب کا من چلا آدمی تھا اس نے یہ چال ان کے کہ اپنی فوج میں سے چند قزاقوں کو سامنے کر دیا اور خود باقی لشکر لے کر بندر سورت پر دوڑ گیا اور آنا فانا میں بھرے پڑے شہر کو لوٹ لاٹ کر جیسا گیا تھا ویسے ہی واپس آ گیا کسی کو کانوں کان خبر بھی نہ ہوئی کہ کب گیا اور کب آیا لیکن واپس آنے کے بعد جب لوگوں نے سنا تو سخت تعجب کیا کہ یہ انسان ہے یا چھلدا۔ سیواجی نے واپس آ کر اسی طرح راجہ جسونت سنگھ کو روز کی لوٹ مار سے وق کر دیا اورنگ زیب و جب سیواجی کے کرتوتوں کی خبر ملی تو وہ دیر تک غوط میں گیا اور آخر کار یہ فیصلہ کیا کہ سیواجی اکیلے ہمارے بس کا نہیں ہے بہتر یہ ہے کہ ہم علی عادل شاہ سے مدد لیں۔

سیواجی کے مقابلے میں علی عادل شاہ کا مغلوں کو مدد دینا

اورنگ زیب نے اپنے ایلچی علی عادل شاہ کے پاس بھیجے کہ سیواجی نے چو طرف لوٹ مار مچا رکھی ہے ہمارا اور آپ کا کھلا دشمن ہے اس کے سبب سے تمام ملک دکن میں بد امنی پھیلی ہوئی ہے جب تک اس کا قلع قمع نہ کیا جائے گا کبھی ہم کو چین سے بیٹھنے نہ دے گا لہذا از بس بہتر و ضرور ہے کہ آپ اپنی فوج تیار کریں میں بھی لشکر بھیجتا ہوں ہم دونوں مل کر اس کا خاتمہ کر دیں اس کے بعد پھر ہم آپ اطمینان خاطر سے رہیں گے۔ علی عادل شاہ نے اس رائے سے اتفاق کیا اور ایلچیوں کو جواب شافی اور خلعت ہائے فاخرہ دے کر رخصت کیا اورنگ زیب نے جواب ملتے ہی راجہ جسونت سنگھ کو مغلوں اور افغانوں کا بے شمار لشکر دے کر سیواجی کے مقابلے پر روانہ کیا اور ادھر عادل شاہ نے سب امراء کو جمع کیا اور حکم دیا کہ کون ایسا بہادر ہے جو اس معرکہ میں جائے اور نہ صرف سیواجی کو پامال کرے بلکہ اپنی بہادری کے جوہر لشکر مغلیہ کو بھی بتلائے اور ہمارا نام رکھ لے۔ خواص خاں نے اٹھ کر بیڑا اٹھالیا اور کہا کہ یہ خدمت خاص اس جاں نثار کی ہے اور آمادہ سفر ہو کر دوبارہ حضور میں حاضر ہو کر عرض کی کہ بادشاہ دہلی کے لشکر کے آنے کا انتظار بے سود ہے۔

حقا کہ باعقوبت دوزخ برابر است رفتن بہ پائے مردی ہمایہ در بہشت

دوسروں کے بل پر لڑنا بہادروں کا شیوہ نہیں ہے۔ یہ فدوی صغر سن سے اب تک آپ کی زیر پرورش رہا ہے رگ و ریشہ میں حضور کا نمک پیوست ہو گیا ہے اس وقت اگر میں کام نہ آؤں گا تو کس دن کے لیے پیدا ہوا ہوا بادشاہ بہت خوش ہو اور شمشیر خاص سرفراز فرما کر مہم پر جانے کی اجازت دی۔

خواص خاں اور سیواجی کی لڑائی اور سیواجی کی شکست

خواص خاں کوچ مقام کرتا ہوا ندی کے گھاٹ پر پہنچا جو بہت دشوار گزار تھا اور دوسرے طرف ندی کے صرف کوہستان ہی کوہستان تھا لہذا خواص خاں نے اپنی فوج کو جھٹ پٹ پار اتار دیا سیواجی کو دیر سے خبر ملی اور ایسے وقت ملی کہ مسلمانوں کا لشکر عبور کر چکا تھا اس خبر کے سنتے ہی کف حسرت و افسوس ملنے لگا۔ لیکن اپنے دل کو اس امر سے تسلی دی کہ بجائے دو کے ایک سے مقابلہ رہا مغلوں کے لشکر کے آنے میں تو ابھی دیر ہے لاؤ پہلے ان کا تو نوالہ کر لوں دہلی کا لشکر جب آئے گا تب تک ان کی خبر لینے کو بھی درست ہو جاؤں گا۔ سیواجی نے (جو مغلوں کے مقابلے کے لیے پہلے ہی سے تیاری کر چکا تھا) ایسا اچانک

خواص خاں پر شب خوں مارا کہ وہ سدھرنے نہ پایا۔ خواص خاں کو خبر نہ تھی کہ آتے ہی یہ معاملہ پیش آئے گا۔ ابھی تو وہ سیواجی کی ٹوہ لے رہا تھا لیکن صحیح پتہ نہ ملا تھا کہ وہ اس وقت ہے کہاں کہ یکا یک سیواجی کی فوج نے پہاڑیوں کے درمیان گھیرا ڈال دیا اور خواص خاں کا لشکر ایک تنگ مقام میں بے طور پھنس گیا ان کو صفیں جمانے اور لشکر کو باہر نکالنے کی جگہ نہ تھی یہ لوگ لاکھ بہادر ہوں مگر ایسے قلب مقام پر کر کیا سکتے تھے۔ خواص خاں کی فوج گھبرا گئی لیکن خواص خاں نے بہت کچھ ان کی ہمت بندھائی اور ان کو دم دلا سہ دے کر مقابلہ کے لیے آمادہ کر ہی رہا تھا کہ یکا یک گولے برسے لگے اور عین وسط لشکر میں گر کر ستر او کرنے لگے اور بہت سے لوگ مارے گئے چنانچہ سدی درگاہ اور شیخ میراں جیسے نامور سردار کام آئے قریب تھا کہ خواص خاں کے لشکر کے پاؤں اکھڑ جائیں کہ یکا یک خواص خاں خود تلوار لے کر میدان جنگ میں کودا۔ اس کا پہنچنا تھا کہ لشکر میں جان پڑ گئی۔ سب نے سمت کر حملہ کیا اور مرہٹوں کے ہزار ہا آدمی آن واحد میں دریائے خون میں لوٹنے لگے اور گھبرا کر سب چھوڑ چھاڑ بھاگے اور اس طرح خواص خاں کی کھلی فتح ہوئی۔

جے سنگھ اور سیواجی کی ملی بھگت

جے سنگھ ابھی راستہ میں ہی تھا کہ سیواجی کی اور خواص خاں کی مٹ بھینز ہو گئی جس میں سیواجی کو شکست ہوئی اور اس کی کمر ہمت ٹوٹ گئی۔ سیواجی پونے کے قلعہ میں جس کو اس نے ہر طرح مستحکم کر لیا تھا جا بیٹھا جے سنگھ وہیں پہنچا معلوم ہوا کہ قلعہ ایک کونے میں الگ تھلک ہے کہیں باہر سے مدد نہیں پہنچ سکتی۔ ایک دم محاصرہ کر لیا اور اگرچہ سیواجی اس وقت قلعہ میں نہ تھا لیکن جو لوگ قلعہ میں تھے ان کو گولہ باری سے تنگ کر دیا۔ سیواجی کو صلابت خاں نے ایسا جھکولا دیا تھا کہ وہ اب اتنے بڑے مقابلے سے پس و پیش کرتا تھا۔ سیواجی کا منہ نہ تھا کہ عادل شاہ سے عذر خواہی کرتا۔ مغل بھی اس سے بھرے بیٹھے تھے اور اب تو اس کے گھر پر ہی چڑھ آئے تھے دیر سویر پونے کا قلعہ لیس گے پریس کے اور نہ صرف قلعہ لے کر بس کریں گے بلکہ میری جان کے بھی درپے ہو جائیں گے اب کوئی تدبیر ایسی کرنی چاہئے کہ بلا سے قلعہ جائے تو جائے مگر جان تو بچے۔ جان بچی لاکھوں پائے۔ سر سلامت رہے پڑیاں بہت یہ سوچ کر جے سنگھ سے صلح کا پیغام دیا کہ آپ کو معلوم ہے کہ آج تک ملک دکن پر کئی حملے ہوئے مگر سب میں سوائے ناکامیابی کے کچھ ثمرہ نہ ملا اب اگر آپ میرے سر پر ہاتھ دھریں اور میری تقصیرات کو

معاف فرمائیں تو میں وعدہ کرتا ہوں کہ سارے ملک دکن پر اورنگ زیب بادشاہ کا قبضہ کر دینے کا میرا ذمہ ہے اور جتنے بڑے بڑے قلعے ملک دکن کے اس وقت میرے قبضے میں ہیں وہ تو میں ابھی آپ کو دے دیتا ہوں اور یہ کہہ قلعوں کی کنجیاں بھی جے سنگھ کے پاس بھیج دیں۔ جے سنگھ کو خوب سبز باغ دکھلایا۔ جے سنگھ سمجھا کہ واقعی ملک دکن اگر فتح ہوگا تو اسی کی مدد سے ہوگا کہ اس سے بہتر ذی اثر اور مقامی حالات سے واقف کون ہے۔ سارے مرہٹے اس کے ساتھ ہیں ٹھیڑے ٹھیڑے بدلائی تھی دونوں گھل مل گئے اور سلطنت عادل شاہیہ کی بربادی کا بیڑا اٹھایا۔

جے سنگھ اور سیواجی کے یک دل ہو جانے کی خبر پا کر عادل شاہ کا قصد مصالحت

جب علی عادل شاہ کو معلوم ہوا کہ جے سنگھ اور سیواجی دونوں نے ہماری بربادی کا بیڑا اٹھالیا ہے تو بادشاہ کو از حد فکر ہوئی کہ دشمن بغلی اور دشمن بیرونی دونوں ہم پر ٹوٹ پڑے ہیں تو بڑی مشکل کا سامنا ہے۔ کسی اکیلے ایک کو تو میں بھی بہت تھا مگر سیواجی گھر کا بھیدی لنگا ڈھائے اس کا ہم راز ہو جانا البتہ تشویش ناک ہے۔ عادل شاہ کا دلی منشا یہ تھا کہ جب ہمارا اور بادشاہ دہلی کا صلح نامہ ہو چکا ہے تو بلاوجہ یہ لڑائی کیوں؟ پہلے ملا خرم اور ملا احمد دونوں کو عفایت نامے لکھے کہ تم دونوں جا کر جے سنگھ کو سمجھاؤ کہ ناحق کی خوں ریزی کا وبال کیوں لیتے ہو۔ ان دونوں نے جا کر جے سنگھ کو بہت کچھ سمجھایا مگر اس نے مطلق پرواہ نہ کی اس کو اپنے اسی ہزار سواروں کا غرور تھا وہ ایسی زبانی باتوں کو کیا ماننے والا تھا۔ ٹرے پن کی باتیں کرنے لگا۔ ناچار ملا خرم اور ملا احمد نے عرضی پیش کی کہ لات کا بھوت باتوں سے نہیں مانتا اب سوائے اس کے علاج نہیں کہ اس سے جی توڑ کر لڑا جائے۔ بادشاہ کو اور زیادہ فکر ہو گئی۔ عبدالحمید کو خلوت میں طلب فرما کر عرضی دکھلائی اور کہا کہ کہو اب کیا کرنا چاہیے میں نے بہت کچھ لڑائی کو ٹالنا چاہا مگر اب میں کیا کروں۔ عبدالحمید نے عرض کی کہ آخِرُ الدَّوَاءِ الْكُفِيُّ (سب سے آخری علاج داغ دینا ہے) ہم کو ان سے دبنے کی کچھ ضرورت نہیں فوراً ان پر لشکر کشی کرنی چاہئے۔

جے سنگھ کے مقابلے کے لیے عادل شاہ کی تیاری

علی عادل شاہ نے اپنے تمامی امراء اور جاگیر داروں اور قلعہ داروں کو چو طرف احکام بھیج دیئے کہ فوراً اپنی اپنی جمعیت لے کر حاضر ہو جائیں۔ اور یہ بھی پیش بندی کی کہ مرزا یوسف نے بیجاپور کے اطراف دور دور چوپٹ میدان کر دیا۔ گھانس اور چارے کا نام نہ رکھا۔ پانی کا پتہ نہیں۔ شہر میں جتنے حوض

تھے سب توڑوادیئے کنوؤں میں زہر ملوادیا۔ اب فرمائیے کہ مغلوں کا ٹڈی دل لشکر بلا آب و دانہ کے کیسے ٹھہر سکتا تھا۔ خواص خاں نے قلعہ کی فصیلوں اور مورچوں کو از سر نو درست کر کے توپیں چڑھادیں اور قلعہ میں کافی ذخیرہ گولی بارود کا مہیا کیا۔ غرض ہر طرح مغلوں کے مقابلے کے لیے تیار ہو بیٹھے۔

سرفراز خاں سردار مغلیہ اور شرزہ خاں سردار عادل شاہیہ کی لڑائی قلعہ منگل بیڑے پر

وزراء و امرائے نامدار سلطنت مملکت مدار عبدالمحمد نواب عبدالکریم خاں، نواب بہلول خاں، محمد اخلاص خاں، شرزہ خاں اور بہت سے زمیندار ناکوڑی اور مینوار بے شمار لشکر لے کر بے سنگھ کے مقابلے کو بڑھے۔ بے سنگھ کو سیواجی کا بڑا بھروسہ تھا جب یہ ساتھ تھا تو اس کو کسی اور کی کیا پرواہ تھی انہوں نے بھی مملکت عادل شاہیہ پر دست درازی اور لوٹ مار شروع کر دی اور جدہر قابو بن پڑا ملک دبا لیا جن میں ایک مقام منگل بیڑہ تھا جہاں سرفراز خاں نے مع پانچ ہزار سواروں کے آکر قلعہ پر قبضہ کر کے اپنے قدم جمالیے تھے۔ شرزہ خاں نے جب یہ خبر سنی تو پہنچا اور کہا کہ چہ خوش کیا بادشاہ کے مکان کو خالہ جی کا گھر سمجھا کہ آئے اور دبا بیٹھے۔ غرض دکھنیوں اور دہلویوں میں بڑی کٹنا چھنی ہوئی۔ سرفراز خاں مع اپنے بیٹے اور داماد کے مارا گیا اور شرزہ خاں نے قلعہ پر قبضہ کیا۔ اسی وقت عبدالمحمد اور اخلاص خاں کا حکم پہنچا کہ غنیم چڑھ آیا ہے دو تین دن میں جنگ برپا ہونے والی ہے تم فوراً چلے آؤ۔ شرزہ خاں راتوں رات چل کر یلغار پہنچا اور لشکر عادل شاہی میں جا ملا۔

بے سنگھ اور اخلاص خاں کی لڑائی اور اخلاص خاں کی فتح

راجہ بے سنگھ بہمہ جہت جنگ کے لیے تیار ہو گیا پہل اسی کی طرف سے ہوئی اور بڑی زور شور سے لڑائی ہوئی۔ راجہ بے سنگھ کے دانت کھٹے ہو گئے اور پیچھے ہٹنا پڑا۔ سپاہ عادل شاہی نے کہا چلو آج اتنا ہی بس ہے آئندہ دیکھا جائے گا لیکن راجہ بے سنگھ پھر تازہ دم ہو کر آیا۔ ہر چند لوگوں نے منع بھی کیا مگر اس نے ایک نہ مانی اور پھر بہت سخت لڑائی ہوئی دونوں طرف کے بہت سے لوگ مارے گئے۔ شمشیر زنی اور نیزہ بازی اور تیر اندازی کی کوئی حد نہ رہی میدان جنگ میں کشتوں کے پستے لگ گئے۔ خواص خاں پانچ ہزار سوار خاصہ خیل کے لے کر خود میدان جنگ میں اترا اور اس قدر ترقی توڑ کر یہ لوگ لڑے کہ غنیم گوناگ چنے چبوا دیئے۔ آخر کار بے سنگھ کو شکست فاش ہوئی۔

شرزہ خاں عادل شاہی اور صلابت خاں مغلیہ کی جنگ اور اول الذکر کی فتح

جاسوسوں نے آکر خبر دی کہ ہندوستان سے ایک بڑا بہادر و شجاع پانچ ہزار چیدہ سواروں کا لشکر ہوئے بڑے کروفر سے جھپٹا چلا آرہا ہے اور صرف یہاں سے پانچ منزل رہ گیا ہے اگر وہ راجہ جے سنگھ سے آملتا تو بس خیر نہیں بہتر یہ ہے کہ راستے ہی میں اسے روک لیں۔ سید الیاس المخاطب بہ شرزہ خاں اس مہم پر آگے بڑھا اور پانچ روز کی راہ دونوں میں طے کر کے پہنچا اور لڑائی شروع ہو گئی۔ اس لڑائی کا کیا دیکھنا تھا دونوں طرف کے بہادر مصروف کارزار تھے ان میں سے اکثر قادر تیر انداز تھے پہلے تو تیروں کا مینہ برسسا اور ہزاروں ہی آدمی مارے گئے تب صلابت خاں گھوڑے پر سے اتر پڑا اور تیر و کمان ہاتھ میں لے کر اپنے جوہر دکھانے لگا اس کے ساتھ ہی سارا لشکر پیادہ ہو گیا ادھر شرزہ خاں بھی گھوڑے پر سے کود پڑا اور طرفین سے تیر چلنے لگے۔ صلابت خاں نے دیکھا کہ تیر کمان سے اب کچھ کام نہیں چلتا تو تلوار نکالی اور دست بدست تلوار چلنے لگی اس کے بعد خنجر و کٹار پر نوبت آئی آخر کار پنجہ کشی اور مکہ زنی ہونے لگی۔ شرزہ خاں اور صلابت خاں کے پنجہ گٹھا لیکن شرزہ خاں بازی لے گیا۔ پھر کیا تھا مغلوں کا لشکر جیس بول گیا اور بھاگا۔ شرزہ خاں کے ہاتھ بے شمار دولت مال و اسباب لگا اور بڑی معرکہ الآرا فتح ہوئی جس سے جامے میں نہ سما سکا۔ دہلی میں جب صلابت خاں کی شکست کی خبر پہنچی تو ایک زلزلہ پڑ گیا۔

عادل شاہ کی امداد کے لیے عبداللہ قطب شاہ کا بسر کر دگی نیک نام خاں لشکر بھیجنا سلطان عبداللہ قطب شاہ نے علی عادل شاہ کو اخلاص نامہ لکھا کہ ہمارے آپ کے درمیان بزرگوں کے وقت سے قدیم دوستی و اتحاد ہے میں نہایت افسوس سے سنتا ہوں کہ آپ پر مغلوں اور مرہٹوں نے مل کر چڑھائی کی ہے پھر ہمارا وجود کس دن کے لیے ہے اگر اجازت ہو تو میں بھی آپ کی رفاقت کے لیے جو کچھ لشکر میرے پاس ہے بھیجوں۔ بادشاہ نے شکر یہ ادا کیا اور لکھا کہ ہمارے امراء اور ہمارا لشکر خود اپنے بہادر اور جاں نثار ہے کہ مجھے ان کی وفاداری سے قوی امید ہے کہ فتح ہوگی اور کسی قسم کی امداد کی مجھے ضرورت نہیں لیکن آپ ہم جدا نہیں ہیں اتحاد، دوستانہ اور یک جہتی کے لحاظ سے آپ نے پیش قدمی کی ہے تو بسم اللہ لشکر بھیجا دیجئے۔ عبداللہ قطب شاہ نے فوراً بارہ ہزار سوار اور چالیس ہزار پیدل بہ سر کر دگی نیک نام خاں کے جو ایک مشہور بہادر تھاروانہ کیے۔ جب یہ لوگ قریب بیجاپور کے پہنچے تو بادشاہ نے عبداللہ کو حکم دیا کہ جاؤ بہت عزت و احترام سے استقبال کر کے لاؤ۔ عبداللہ نے اپنی تمام فوج آراستہ کی اور

دونوں لشکر بیرون شہر ملاتی ہوئے۔ عبدالحمید نے نیک نام خاں اور دوسرے امراء کو خلعت ہائے فاخرہ دیئے اور بڑے تزک و احتشام سے عساکر قطب شاہیہ کو شہر میں لایا۔ بادشاہ خود دونوں لشکروں کا تماشہ دیکھنے کے لیے علی برج پر برآمد تھا دونوں لشکر بطور مارچ پاسٹ کے بادشاہ ذی جاہ کے سامنے سے گزرے امراء مجری و آداب بجالائے بادشاہ نے عبدالحمید کو حکم دیا کہ نیک نام خاں کو دربار میں حاضر کیا جائے اور بہت کچھ خلعت و انعامات دے کر سرفراز فرمایا۔

شرزہ خاں اور خواص خاں کا مقابلہ جے سنگھ سے ۱۶۶۶ء

اب دونوں لشکر راجہ جے سنگھ کے مقابلے پر چلے دو لشکر کیا تھے گویا دو بحر ذخار تھے جنہوں نے غنیم کی کشتی طوفان زدہ کو گرداب بلا میں گھیر لیا تھا۔ عادل شاہ کی طرف عبدالحمید، خواص خاص، شرزہ خاں، بہلول خاں، راجہ ایکوجی وغیرہ نام آور دلاور تھے۔ جے سنگھ کے پاس بھی کچھ کم فوج نہ تھی۔ ایک لاکھ اسی ہزار مغل، افغان، قزلباش، راجپوت اور مرہٹے تھے یہاں تو یہ کچھ تیاریاں ہو رہی تھیں ادھر اورنگ زیب مثل ماہی بے آب تڑپ رہا تھا۔ جے سنگھ کو بار بار لکھتا تھا کہ تم کیا کر رہے ہو تم نے اب تک کچھ بھی نہ کیا جب سنتا ہوں شکست کی ہی خبر سنتا ہوں، کیا میں نے تم کو اس بھروسے پر بھیجا تھا کیا، تم کو خیال نہیں کہ ضرب الغلام اہانۃ المولیٰ (غلام کی مار، عین مالک کی تذلیل ہے) تمہارے آثار مجھے اچھے نہیں معلوم ہوتے مجھے کیا منہ دکھاؤ گے۔ الغرض شاہ جی لشکر جرار لے کر سرحد عادل شاہی پر آپہنچا۔ ادھر بھی فوج کا مینہ، میسرہ تقسیم ہو گیا ایک طرف شرزہ خاں اور خواص خاں اور دوسری جانب بہلول خاں اور دوسرے امراء نامدار۔ جب مغلوں کا لشکر عین شہر بیجاپور کے نزدیک آ گیا تو ان کو خبر ملی کہ قطب شاہیوں کا ایک بڑا لشکر بھی آپہنچا ہے دانہ چارہ کی قلت پانی کی کشتی سے فوج جاں بلب تھی ان کے ہوش و حواس پہلے ہی گم تھے کچھ کرتے دھرتے بن نہ پڑتی تھی آنے کو تو مقابلے پر آئے مگر بہت آگے بڑھنے کی نہ پڑی۔ گو کہ لشکر عادل شاہی سامنے آ کر ڈٹ گیا تھا مگر ادھر سے کوئی میدان میں نہ آتا تھا۔ کئی روز بالکل خاموشی ہی خاموشی رہی شرزہ خاں اور خواص نے کہا کہ یہ لوگ تو بالکل آہنی سادھتے ہیں کسی نہ کسی طرح ان کو کھدیز کے میدان جنگ میں باہر لانا چاہتے دونوں سوار ہو کر نکلے دیکھا تو پہاڑوں کی آڑ میں ان کا لشکر پڑا ہوا ہے، جاسوسوں نے خبر دی کہ دانہ اور چارہ اور پانی کی قلت سے بارہ ہزار سواروں کا لشکر پہلے ہی جے سنگھ نے واپس کر دیا ہے اور وہ ابھی یہاں سے قریب ہی ہیں دور نہیں

گئے ہیں کہ دونوں بہادر کچھ لشکر لے کر ان کے تعاقب کو پونا اور جنیر کی طرف چلے، ناگاہ راستہ میں ایک گھائی میں ان کا نشان دکھائی دیا۔ دونوں لشکروں کا مقابلہ ہوا گو لے اور بان چلنے لگے ادھر سے بھی مقابلہ ہوا اور بڑا کشت و خون ہوا۔ سارا میدان نعشوں سے پٹ گیا۔ اب تلوار چلنے لگی ہزاروں سوار گھوڑوں پر سے گر کر زمین میں خاک و خون میں لوٹنے لگے۔ من بعد دست بدست کی نوبت آئی مغلوں کا جب فیصلہ ہو گیا تو مرہٹوں اور راجپوتوں سے مقابلہ ہوا۔ جادورا اور کیسر سنگ مارے گئے۔ مغلوں کے لشکر تاب مقاومت نہ لاسکا اور بے طور بھاگا۔ علی عادل شاہ کو جب اس فتح کی خبر پہنچی سجدہ شکر بارگاہ ایزدی میں ادا کیا۔

نواب بہلول خاں اور راجہ جے سنگھ کا مقابلہ، شرزہ خاں کی مرگ مفاجات

جے سنگھ ناکامیاب ہو کر اپنی سرحد میں جا بیٹھا۔ عادل شاہی امراء متردد تھے کہ کس طرح پر اسے میدان میں لائیں مگر اس نے کروٹ نہ لی۔ لیکن اس مہلت میں لشکر عادل شاہی اور قطب شاہی دونوں نے جنگ کی تیاریاں اچھی طرح کیں۔ سید الیاس المخاطب بہ شرزہ خاں، خواص خاں ایک طرف اور بہلول خاں اور دوسرے امراء دوسری طرف نیک نام خاں الگ بہلول خاں جو قلب لشکر میں تھا پہلے اس نے غنیم سے مقابلہ کیا۔ اور فتح پائی۔ بعد شرزہ خاں اور خواص خاص میدان میں آیا مگر جے سنگھ کا لشکر نہ نکلا آخر کار دونوں سردار گھوڑوں پر سوار برابر چلے آتے تھے راستے میں جہاں جھاڑی واڑی آجاتی تھی پھٹ جاتے تھے اتفاقاً ایک جگہ تنگ راستہ آگیا اور دونوں لشکر الگ الگ ہو گئے اور شرزہ خاں ایک طرف جا رہا تھا کہ اتفاقاً ایک چھوٹی سی ٹکڑی غنیم کی نظر پڑی۔ شرزہ خاں کا چھوٹا لڑکا ان پر جا پڑا اور تلوار چلنے لگی لیکن غنیم کی ٹکڑی نے کم سن بچے کو گھیر لیا وہ وہاں سے چلایا۔ شرزہ خاں بیٹے کی چیخ و پکار سنتے ہی بے قابو ہو گیا اور گھوڑے کو ڈپٹا کر پہنچا اور آنا فانا میں ان کو بھگا دیا اور اپنے کیمپ کو شاداں و فرحاں چلا آ رہا تھا کہ ناگاہ گھوڑے نے ٹھوکر کھائی اور شرزہ خاں زمین پر آ رہا اور گرتے ہی مر گیا۔ ہر شخص عالم تحیر میں رہ گیا۔ حیلے روزی بہانے موت۔ دنیا میں موت ہی ایک ایسی چیز ہے جس کے لیے کوئی وقت مقرر نہیں ہے۔ نہ زخم ظاہر و نہ قاتلش ہوید اشد اجل چگونہ رسید از کجاش پیدا شد خواص خاں نے جب شرزہ خاں کے دفعتاً انتقال کی خبر سنی تو ایک کہرام مچ گیا۔ اور سارے لشکر میں سنسنی پھیل گئی کہ ایسے وقت میں ایسے نامور بہادر کی موت ایک صدمہ عظیم اور ناقابل تلافی نقصان

تھا۔ شرزہ خاں کی تجہیز و تکفین کے بعد اس کے دونوں لڑکے سید مخدوم اور سید حبیب جو مصداق الولدِ سرّ لابیہ (جیسا باپ ہوتا ہے ویسا ہی بیٹا بھی ہوتا ہے) تھے بادشاہ کے حضور میں حاضر ہوئے۔ بادشاہ کو شرزہ خاں جیسے وفادار اور بہادر امیر کی وفات کا سخت صدمہ ہوا دونوں لڑکوں کو خطاب شرزہ خانی اور مناصب آبائی سرفراز ہوئے اور بادشاہ ان کی پرورش باپ سے بہتر کرنے لگا۔

جے سنگھ کی عادل شاہیوں سے اخیر لڑائی ۱۷۰۷ء

جے سنگھ اس قدر دل شکستہ ہو گیا کہ کبھی کا دہلی کو چلا گیا ہوتا مگر ڈریہ تھا کہ کیا منہ لے کر جاؤں ناچار ایک کونے میں جا بیٹھا تھا۔ جے سنگھ کی بڑی خوش نصیبی تھی کہ اس کا بڑا حریف شرزہ خاں چل بسا جس سے جے سنگھ کے قالب مردہ میں جان تازہ آگئی اور مصمم ارادہ از سر نو جنگ کا کر لیا لیکن امراء نے مخالفت کی اور کہا کہ کس خواب خرگوش میں ہو ایک شرزہ خاں مر گیا تو مر گیا وہاں ایسے بیس موجود ہیں۔ اب تک جو ہماری ذلت ہوئی ہے کیا وہ کافی نہیں ہے۔ ہم آگے قدم کس طرح بڑھا سکتے ہیں نہ چارہ ہے نہ پانی۔ کیا وہاں جا کر جان دیں ہم اسی کو غنیمت سمجھتے ہیں کہ ان لوگوں نے ہمارا پیچھا نہ کیا اور ہم یہاں ٹھکانے سے بیٹھے تو ہیں، ورنہ خدا جانے کیا گت بنتی لیکن جے سنگھ نے نہ مانا اور چند لوگوں کو انعام و اکرام دے کر اپنا ہم خیال کر لیا۔ ادھر عبدالحمید بھی اپنی فوج تیار کرنے لگا نصف لشکر بہلول خاں کے سپرد ہوا۔ اور نصف خواص خاں کے جے سنگھ کے لشکر کا پہلے بہلول خاں سے مقابلہ ہوا۔ جے سنگھ نے توپ خانہ لگا دیا اور ایسی گھمسان لڑائی ہوئی کہ ہزاروں آدمی طرفین کے مارے گئے۔ مغل، قزلباش، راجپوت، مرہٹے ایسے لڑے تھے کہ کچھ اٹھانہ رکھا۔ مگر مقابلہ بھی زبردست سے تھا ادھر بھی شجاعت اور دیہ کی کچھ کمی نہ تھی۔ ایک ایک رستم دوراں تھا ہنوز کچھ تصفیہ نہ ہوا تھا کہ خواص خاں اپنی فوج لے کر پہنچا اور رہا سہا کام تمام کر دیا۔ مغلوں کے لشکر میں بھاگڑ پڑ گئی، خواص خاں نے کہا کہ اس سے کیا فائدہ اصل ہو ہی لو۔ جے سنگھ کے خیام گاہ کی طرف رخ کیا۔ جے سنگھ نے جب سنا کہ خواص خاں اس کے خون ہیاں چھٹا چلا آرہا ہے تو لشکر چھوڑ چھاڑ بیک بنی دو گوش جان بچا کر نکل بھاگا اس کا اٹھنا تھا کہ وہ میدان ہو گیا۔ اگر رہ گئے تو مردوں کی نعشیں اور مال و اسباب بے شمار۔ اب فتح کے متعلق کیا کہنے کی ضرورت ہے کہ کس کی ہوئی۔ خلاصہ یہ کہ راجہ جے سنگھ بہادر ۱۷۰۷ء میں دکن میں تشریف لائے اور ۱۷۰۷ء میں اس ذلت و خواری سے ہندوستان کو واپس تشریف لے گئے۔

سیواجی کا اورنگ زیب کے پاس جانا اور پھر دکن میں آکر از سر نو شورش بپا کرنا

۱۶۷۴ء

سیواجی کے شرفتن کا مفصل حال ہم لکھ چکے ہیں۔ ان ہی کے دم قدم کی برکت تھی جو بادشاہان دہلی اور عادل شاہیوں کو لڑا کر آپ تماشا دیکھتا تھا۔ دو کی لڑائی میں تیسرے کا فائدہ۔ بے سنگھ نے وعدہ کیا تھا کہ بادشاہ دہلی سے منصب پنج ہزاری دلو اول گا اس بھڑبھے میں آگیا اور عادل شاہ کو اتنا دق کیا کہ درحقیقت سلطنت عادل شاہیہ کو تیخ و بنیاد سے ہلا دیا۔ بے سنگھ نے اورنگ زیب کو لکھا کہ سیواجی ملک دکن کی کنجی ہے اگر وہ ہمارے قابو میں آجائے تو یہ سمجھنا چاہئے کہ ہم نے یقیناً ملک دکن لے لیا اورنگ زیب نے بے سنگھ کی سفارش قبول کی اور سیواجی کو طلب فرمایا۔ سیواجی ایسا کم عقل نہ تھا کہ معرض ہلاکت میں جاتا مگر بے طور پھنس گیا تھا۔ نہ پائے رفتن و نہ جائے ماندن، بادل ناخواستہ بادشاہ کی دعوت قبول کرنی پڑی۔ اپنے بیٹے سنبھاجی سمیت دہلی گیا اور بادشاہ نے اگرچہ دربار میں اس کی بڑی عزت اور احترام کیا اور بہت کچھ تشفی خاطر اور دلی جوئی کی اور منصب پنج ہزاری باپ بیٹے دونوں کو سر فرما فرمایا۔ لیکن پھر بھی بادشاہ کے دل میں غبار تھار کار کارہا۔ سیواجی بڑا عالی دماغ شخص تھا پہلے ہی دربار میں کھٹک گیا اور اس کو اورنگ زیب کا یہ طرز سخت ناگوار گزرا کہ بیٹھنے تک کی اجازت نہ دی۔ اس غصے میں پھر دوبارہ دربار میں نہ گیا۔ اورنگ زیب بھی سیواجی سے کسی طرح کم نہ تھا۔ سانپ اور نیولے کی لڑائی تھی۔ دونوں اپنی اپنی جگہ ہوشیار۔ سیواجی کے دوبارہ دربار میں نہ آنے سے اورنگ زیب تاڑ گیا کہ دال میں کچھ کالا ہے۔ سیواجی کی نقل و حرکت پر خفیہ نگرانی کرنے لگا۔ سیواجی نے بے سنگھ کو بادشاہ کے طرز عمل کی شکایت لکھی جس کا الٹا اثر یہ ہوا کہ باپ بیٹے نظر بند کر دیئے گئے۔ سیواجی سمجھ گیا کہ ہماری جان کی خیر نہیں۔ سیواجی کا قید کر لینا کچھ آسان کام نہ تھا اور قید سے نکل جانا سیواجی کے بائیں ہاتھ کا کھیل تھا۔ کسی نظر بندی اور کہاں کی قید۔ خدا جانے کہ کس بلا کا آدمی تھا اپنے بیٹے کو ساتھ لے تہا دہلی سے بیک بنی دو گوش نکل کھڑا ہوا اور معمولی راستے سے کترا کر ٹیڑھی میڑھی راہ سے دکن پہنچ گیا۔ جیسی کچھ توقعات اورنگ زیب کو بے سنگھ سے تھیں وہ سب غلط نکلیں۔ بادشاہ نے دہلی کے مشہور نامی گرامی امیر بہادر خاں کو کلتاش کو دکن کا صوبہ دار مقرر کر کے بھیجا اور بے سنگھ کو واپس طلب کر لیا۔ بے سنگھ شکست خوردہ سخت ندامت و انفعال سے کشاں کشاں دہلی آ رہا تھا کہ ادھر سے جاتا ہوا سیواجی رستے میں ملا۔

بہاور خاں دکن میں پہنچ کر اپنے قدم ابھی جمانے بھی نہ پایا تھا کہ سیواجی نے سر زمین دکن پر قدم ہرتے ہی ایک زلزلہ ڈال دیا۔ نہ صرف چند دنوں میں اپنے قلعوں کو پھر لے لیا بلکہ مغلوں کے مقبوضہ قلعوں کو بھی داب لیا۔

علی عادل شاہ کی اورنگ زیب اور سیواجی دونوں سے مصالحت

علی عادل شاہ اس آئے دن کی لڑائیوں، ملک کی تباہی اور بربادی سے تنگ آ گیا، ناچار اس نے مصالحت اسی میں دیکھی کہ بادشاہ دہلی سے صلح کی جائے کہ کسی طرح جھگڑا تو مٹے۔ خراج کی رقم بروقت ادا نہ ہو سکی اور بقایا بڑھتا چلا جا رہا تھا اور اسی عذر پر اورنگ زیب کو بار بار چڑھائی کرنے کا موقع ملتا تھا۔ پھر دوبارہ دونوں میں ایک صلح نامہ ہوا۔ جس کی رو سے سلطنت بیجاپور کا بہت بڑا ملک جو شمال میں واقع تھا نکل گیا اور اسی کے ساتھ قلعہ شولا پور بھی گیا۔ سیواجی سے بھی صلح ہو گئی۔ سیواجی سختی سے چوتبہ کا مطالبہ کر رہا تھا مگر تا کیانہ کرتا تین لاکھ روپے دے کر اس کی جاہرانہ لوٹ مار کا سدباب کیا گیا۔

علی عادل شاہ کے ذاتی حالات

علی عادل شاہ بادشاہ داد گستر، منصف مزاج، رعیت پرور اور سپاہ نواز تھا۔ علماء، فضلاء اور اہل کمال کی بڑی قدر کرتا تھا۔ نصیب یاور تھا، ہمیشہ مظفر و منصور رہتا تھا چنانچہ راجہ جے سنگھ جیسے مشہور جنرل کے مقابلے میں فتح یاب رہا۔ شجاعت اور سخاوت کی صفات حسنہ کا منبع تھا۔ نہایت خوش مزاج اور رنگین طبع تھا لطیفہ گو اور بذلہ سخ اور خوش گفتار تھا۔ شعر شاعری کا بھی مذاق سلیم رکھتا تھا۔ اس کے زمانے میں چند سخن دان پارس بھی موجود تھے۔ دکھنی زبان میں اکثر کلام کہتا تھا۔ بمصداق الناس علی دین ملوک کھمہ (ساری خدائی اپنے بادشاہ کی روش پر چلنے لگتی ہے حتی کہ "ہر عیب کہ سلطان پسند و ہنہ است") کہہ کر شاعری کا چرچا تھا۔ خاک بیجاپور سے بھی بہت سے شاعر پیدا ہوئے ہیں۔ جن میں سے ایک ملا نصر تہی ہیں جو ملک الشعراء کے بلند پایہ پر پہنچ گئے تھے۔ گلشن عشق داستان عشق مظہر کنور بامد مالتی اسی کی طبع و بیان جو دت کا نمونہ ہے۔ علی نامہ جو فتوحات زمانہ عہد علی عادل شاہ کا کارنامہ ہے وہ بھی اسی کا لکھا ہوا ہے۔ اس کے علاوہ قصائد اور ایک دیوان بھی ہے۔ اگرچہ اس زمانے کی اردو پر آج لوگ ہنستے ہیں لیکن جو زبان جس وقت میں مروج تھی اس کے لحاظ سے دیکھنا چاہئے اور جو لوگ قدر شناس سخن ہیں وہ ان کی معرکہ بندی، طرز بیان کے معترف ہوں گے۔ یہ شخص خاقانی مشہور شاعر زبان فارسی کا ہم پلہ تھا۔ "چہ شد کہ

بعضے دشمنوں حاسد خود فراموشان عیب جوئے ایس عصر کہ در ضیق زنداں قشہ و صورت مجوس اند طعن
 رکاکت زبان و دنائت لغت بر او ثابت کردہ نامقبول گردانیدہ اند و او خود بیشتر ازیں حال بے انصافی و ہنر
 پوشی ایس قوم خبر دادہ و جواب تخطیہ ایشان باز گفتہ است در جائے کہ گفتہ است “

خریدار کون خوب سودے سے کام نہ دکان کا دیکھنا سقف و بام
 کو اچھے

ولہ

مضامین سوں جا بجا بات بول
 دکھایا سکت فیض کا حق کے کھول
 سے

یلک فن میں کی سحر کی بہت چھند
 خبیثاں کی جیباں کو کینا ہوں بند
 ایک ایک
 خبیثوں جیبوں کیا
 کہا ہوں سخن مختصر بے گماں

حقیقت میں جو ہوویں کوتہ نظر
 زبان پر رکھیں عیب سٹ سب ہنر
 یہ

کہ ہر ایک زباں حضرت غیب داں
 سکھایا سب آدم کو تھے سونہاں
 ہوئے تپہ جو نسل آدم کی اصل

انہ میں جو تھے شہر کے استاد
 کلام ان کے جدا جدا
 انو

سخن بن نزاکت کے نا دیکھ بھول
 کہ خوش باس سوں قدر پاتا ہے پھول
 خوشبو

نہ کہتا ہوں میں بے وقوفوں کی بات
 نہ کم ہو مثالیں تو حاسد نے بات

ولے جو سخنداں ہیں صاحب تمیز کہ رتجھ اس ہنر کو رکھیں نت عزیز
پسندیدگی ہمیشہ

نظارے میں عارف نظر باز کوں دسیں ہر طرف تیری قدرت کاموں
کو دکھلائی دے منہ

سکت تجھ ہی دریا کوں مائی میں داب یوں وہ پر نہ پایا کلکن کا حباب
(کلکن اس لفظ کے معنی سمجھ میں نہیں آتے۔ بعض اشعار ناموزوں بھی ہیں جس کو میں شاعر کی
طرف منسوب نہیں کر سکتا بلکہ ناقل کی طرف۔ کیوں کہ کتابت کی غلطی زیادہ تر قرین قیاس ہے)

سبھوں کا سمجھ تھک رہا ہے یہاں کہ یک بڑ بڑے میں بسایا جہاں
بلبلے

دیکھت مکھ پو حضرت کے ات آب و تاب لکھا اس نے چشمہ آفتاب
میجا کے پر گھر کا چراغ اس پچھان پھر اس کا اسی پر رکھا بادبان
اس کو پہچان

نقل ہے کہ ایک دن بادشاہ محل خاص میں سیر کر رہا تھا فوارہ مثل درخت کے چھوٹ رہا تھا اور پانی
کے قطرے موتی معلوم دیتے تھے بادشاہ نے یہ مصرع ارشاد کیا۔

”اُپر اسو یو فوارہ پانی پے کیا نچھل ہے (ابھرا یہ فورہ پانی پے کیا صاف ہے)

ملا نصرتی نے فی البدیہہ کہا ”تجھ شہ اُپر ازانے کا ایک مور چھل ہے“ ملا نصرتی کے اشعار ذیل اسپ
برق رفتار کی شان میں کہے ہیں

نہ ہو رخس کا نقش سنگ میں بحال اگر من میں چاہب کا نزرے خیال
وصل کا کی ہے سوں لک الف کرے طے زمیں تام جانے میں جمال

ایک اور شاعر ہندی ہاشمی تھے جن کو حضرت سید ہاشم قدس سرہ سے حسن عقیدت تھی اور ان نے
ہی فیض سے زبان شیریں اور کلام برجستہ کی برکت ملی تھی۔ اسی نے یوسف زلیخا کا قصہ اردو میں نظم کیا
ہے اور دیوان بھی ہے۔ اگرچہ مادر زاد نابینا تھا مگر چشم بصیرت وا تھی۔ ایک روز بادشاہ محل میں برآمد تھا۔
ہاشمی کو بلوایا۔ ہاشمی نے جاتے ہی اشعار آبدار شکل و شمائل محلات اور رنگ و لباس کے ایسے برجستہ پڑھے

کہ بیگمات نے سمجھا کہ یہ اندھا نہیں ہے بلکہ ہم کو دیکھ رہا ہے اور بیگمات فوراً پردے میں ہٹ گئیں۔ بات شعراء سے کچھ بعید نہیں کہ ان کی قوت تخیل بہت قوی ہوتی ہے اور بعض وقت غیب کی باتیں بے ساختہ ان کے منہ سے نکل جاتی ہیں اور پھر نابینا کی قوائے عقلی اور ادراکی بہت زبردست ہوتی ہیں۔ بصارت گم کرنے سے دوسرے قوی سے اس نقصان کا بدلہ ہو جاتا ہے۔ نابیناؤں کی قوائے سماعت و شامہ و ادراک از بس قوی ہوتی ہیں چنانچہ حیدر آباد ہی میں حکیم عبدالوہاب صاحب نابینا علاوہ ایک بڑے عالم و فاضل محدث و فقیہ ہونے کے طبیب حاذق بھی ہیں اور ان کا ملکہ اس درجے بڑھا ہوا ہے کہ بیشتر نبض دیکھ کر مریض کے من و عن حالات بیان کر دیتے ہیں اور نہ صرف یہ بلکہ راقم کو خود تجربہ ہوا ہے کہ ایک عرصہ کے بعد میں گیا، میری نبض دیکھی اور میرا ہاتھ دیکھتے ہی صرف نبض سے مجھے پہچان لیا۔ جو ایک غیر معمولی ملکہ قوت ادراک کا ہے۔ ایک مشہور شاعر مرزانا می تھے جو سوائے نعت و مرثیہ کے کبھی کسی دوسرے قسم کا شعر نہ کہتے تھے۔ ایک دن عادل شاہ نے ان کی یاد کی اور فرمائش کی کہ مدح بادشاہ میں کچھ کہیں آپ نے کہا زبان میری حمد و نعت کے لیے مخصوص ہو چکی ہے اب میرے حکم میں نہیں رہی۔ بادشاہ نے بہت اصرار کیا تو دو ایک مرثیہ بادشاہ کی طرف سے کہے اور تخلص بادشاہ کا ڈال دیا۔ مرزا کی حالت یہ تھی کہ مجلس میں بیٹھے بیٹھے مرثیہ کہہ دیتے تھے اور وہیں پڑھ بھی دیتے تھے۔ لوگ از بس ان کے کلام کو پسند کرتے اور سننے کے مشتاق رہتے تھے۔ مجالس میں ان مرثیوں پر شور شیون و بکا برپا ہوتا تھا۔ ایک دن کسی مجلس میں میرزا کی زبان سے یہ مصرع بے اختیار نکلا ”دلاں پھانکاں اناراں کر رکھوں سینہ طبق میانے“ لیکن مصرع ثانی باوجود کوشش کے بھی بن نہ پڑا۔ اسی دن عالم استغراق میں دیکھا کہ حضرت رسول اللہ صلی اللہ علیہ وسلم نے اپنی زبان مبارک سے مصرع ثانی ارشاد فرمایا ”نبی آویں گے محشر کوں پو تحفہ کر لے جانا ہے“۔ مرزا عاشق صادق رسول مقبول اور اہل بیت تھے آپ کی مقبولیت ہی کی وجہ تھی کہ آپ شب شہادت میں شہید ہوئے۔ کسی نابکار دشمن نے آپ کو جب آپ سحر کے وقت وضو کرنے گئے خنجر سے ہلاک کیا۔ بادشاہ نے حکم خاص دیا کہ تمام تغریئے اور علم ابراہیم پور دروازے سے (جو اب فتح دروازے کے نام سے مشہور ہے) باہر جائیں اور اسی کے ساتھ مرزا صاحب کی میت بھی رہے آپ حضرت مرتضیٰ قادری کی درگاہ میں مدفون ہوئے۔ علاوہ ان شعراء کے ابوالمعانی، ملا عبد الرزاق، رفعت، عبدالقادر، عبداللطیف، اولیس، عبدالغنی اور بہت سے شعراء ہندی اور نیز اہل ایران اور عجم کے بھی کئی شاعر موجود تھے۔

علی عادل شاہ ثانی کی وفات ۱۰۸۳ھ ۱۶۷۲ء

علی عادل شاہ بہت عیاش تھا اس لیے کچھ ادویہ مقوی استعمال کرتا تھا جس کے سبب سے مزاج میں ایسی غیر معمولی حدت ہو گئی تھی کہ کسی طرح پیاس نہ بجھتی تھی۔ بار بار ٹھنڈا پانی پیتا رہتا تھا۔ ۴ ربیع الاول کو مظفر خاں کے لیے جو بد نور کی مہم سے مظفر و منصور آ رہا تھا بادشاہ خدیجہ پور تک استقبال کو گیا راستے میں سرد ہوا لگی طبیعت کسل مند ہو گئی واپس آ کر بے ہوش ہو گیا۔ دوسرے دن ذرا ہوش آیا اور نصف جسم پر فالج گر کر بے حس و حرکت ہو گیا۔ عبدالمحمد اور خواص خاں خبر سن کر دوڑے آئے اور دفعۃً یہ حالت دیکھ کر نہایت مغموم ہوئے اور دیکھ بھال کر گھر چلے گئے۔ مظفر خاں، مرزا علی، محبت علی، دھرماجی پنڈت جو ملازم خاص خلوت سرا کے تھے حاضر باش رہے۔ دروازے شہر کے بند کر دیئے گئے صرف چند کھڑکیاں کھلی رہیں۔ حکیم شمس الدین خاں معالج تھے۔ تین چار دن کے بعد بادشاہ کو ہوش آیا۔ اگرچہ طبیعت درست نہ تھی مگر عبدالمحمد اور خواص خاں آ کر روزانہ حکم احکام لے جاتے تھے اور بعض حضوری لوگ باریاب بھی ہوتے تھے۔ امراء میں آپس میں کھلبلی مچی ہوئی تھی دیانت راؤ مہدی محمد سے ملا ہوا تھا اور مرزا یوسف خاں خواص خاں کا طرف دار تھا اور دھرماجی پنڈت اپنی گھس پیٹنی فکر میں تھا۔ بادشاہ جانتا تھا کہ عبدالمحمد کے مقابلے میں کوئی ایک شخص بھی نہ تھا متواتر بارہ سال پہلے وہ کاروبار سلطنت کا بلا شکایت کرتا تھا سیوا جی، بہلول خاں، عبدالکریم سب اس کے پارٹی کے لوگ تھے۔ بادشاہ کو معلوم تھا کہ وہ اس مرض سے جاں بر نہ ہو گا اس نے عبدالمحمد سے کہا مغل اور سیوا جی دونوں میرے بغلی دشمن تاک میں لگے بیٹھے ہیں خدا جانے میرے بعد کیا کچھ خرابی پڑے اس لیے مناسب یہ ہے کہ میری حیات ہی میں شاہ زادہ کو تخت پر بٹھلا دو اور تم مہام سلطنت بدستور انجام دیتے رہو لیکن عبدالمحمد کو یہ منظور نہ تھا وہ نالتا رہا جب بادشاہ نے بہت اصرار کیا تو خواص خاں کو حکم دیا کہ شاہ زادے کو تخت پر بٹھلا کر تم خود کام کرو اور قلعہ شاہ درگ، گلبرگہ اور سگرے کے مغلوں کی روک تھام کا انتظام کرو۔ اور اسی طرح عبدالکریم خاں اور بہلول خاں کو مرج اور پنالہ میں متعین کیا اور سیوا جی کے پیچھے آگیا اور مظفر خاں کو بد نور دیا اور اپنے واسطے یہ تجویز کی کہ خواص خاں کو امور اہم میں صلاح مشورہ دیا کرواں گا۔ بادشاہ کا مزاج روز بروز بگڑنے لگا اور مرنے سے پیشتر برابر پندرہ دن سے بادشاہ بے ہوش رہا۔ مرزا یوسف خاں نے بادشاہ کے پلنگ کی پٹی نہ چھوڑی، رات دن وہیں رہتا تھا۔ خواص خاں کام چلا رہا تھا کہ تیرہ ہویں

شعبان ۱۰۸۳ھ اتوار کے دن پانچ بجے صبح کے بادشاہ دنیا سے رخصت ہوا۔ قاضی نور اللہ شاہ ابراہیم، محبت خاں، میر نعمت اللہ، ملک مسعود، ملک اکبر دبیر، میر علی رضا وغیرہ فضلاء نے تجہیز و تکفین کی اور شاہی پیٹ کے اسی مقبرے میں جو بادشاہ بنوار ہا تھا اور نا تمام رہا دفن کیا جہاں بادشاہ کی بی بی اور خاندان شاہی کے اور چند لوگوں کی قبریں بھی ہیں۔ عمر شریف ۳۵ سال، مدت سلطنت سولہ برس سات مہینے تھے۔ قطعہ تاریخ وفات یہ ہے۔

بادشاہ دیں پناہ خسرو عادل علی
تخت نشین جہاں گشت ز تخت جناں
جان و دل مومناں زاتش ہجرش بسوخت
در دہن مردوزن شعلہ صفت شہ زبان
سال وفاتش بگفت از سر الہام غیب
بادشاہ دیں علی کرد وطن برجناں

۱۰۸۲ھ

مشہور تاریخی واقعات و عمارات

حسینی محل اور مسجد ۱۰۶۷ھ۔ بنائے علی محل، فتح قلعہ ججی بہ سعی ملا احمد ۱۰۶۹ھ فتح قلعہ پنالہ، قلعہ پرینڈہ پر مغلوں کا قبضہ۔ والدہ بادشاہ حضرت بھی صاحبہ کا سفر حجاز ۱۰۷۱ھ فتح قلعہ جات راپنچور، ادھونی، کرنول، وفات سدی جوہر صلابت خاں، بنائے عرش محل ۱۰۷۲ھ۔ بنائے تین پیٹ، راجہ ملییار سے جنگ ۱۰۷۳ھ۔ تولد شاہزادہ حسین و وفات عبدالرحیم بہلول خاں ۱۰۷۵ھ تولد شاہزادہ سکندر و وفات اخلاص خاں ۱۰۸۰ھ۔ وفات ابراہیم خاں ۱۰۸۱ھ۔

نواں باب

سلطان سکندر ۱۶۷۲ء تا ۱۶۸۶ء

زہے شہ سکندر ز فضل خدا خداوند دیہیم و افسر شدہ
ہمائے ہمایوں بروز سعید فرید جہاں سایہ گستر شدہ
برا و رنگ شاہی جو نبشت شاہ صدائے کرم از فلک بر شدہ
ہمیں گفت سال جلوش اوئیں جہاں گیر سلطان سکندر شدہ

تحت نشینی ۱۰۸۳ھ ۱۶۷۲ء

خواص خاں نے شاہزادہ سکندر کو جس کی عمر کا پانچواں سال شروع تھا ۱۳ شعبان ۱۰۸۳ھ کو تخت پر بٹھلایا۔ شخصی سلطنتوں میں جب کبھی ملک کی بد نصیبی سے بادشاہ کم سن ہو اور حکومت کی باگ ناتجربہ کار اور خود غرض لوگوں کے ہاتھ میں رہے تو تخت مجھلے پڑ جاتے ہیں۔ عبدالمحمد جیسے دیرینہ تجربہ کار کا وزارت سے الگ ہو جانا ہی ایک بڑی بد امنی تھی۔ تاریخ بیجاپور میں زمانہ نہایت پر خط اور بڑا نازک تھا ادھر بادشاہ کم سن ادھر ایک طرف اورنگ زیب کا دبا کا بیٹھا ہوا اور دوسری طرف سیواجی جیسا بغلی دشمن تاک میں لگا ہوا، چو طرف ملک کو لوٹ مار سے تہ و بالا کر رہا تھا۔ سلطنت کا سارا کاروبار خواص خاں کے ہاتھ میں تھا جو اسی دغا باز خاں محمد کا بیٹا تھا جو مکہ دروازہ پر مارا گیا۔ خواص خاں کا ریجنٹ ہونا تھا کہ سارے شہر میں ایک کھلبلی مچ گئی اور امراء اور اراکین سلطنت کی باہمی خانہ جنگیوں نے سارے ملک میں تزلزل ڈال دیا اور تھوڑا تھوڑا کر کے ملک ہاتھ سے نکلتا گیا۔ سیواجی کو اچھا موقع ملا اس نے قلعہ پنالہ پر قبضہ کر لیا اور چاروں طرف یورش کرنے لگا۔

سیواجی سے پہلی لڑائی زمیران پر ۱۰۸۳ھ ۱۶۷۲ء

خواص خاں نے سیواجی کے مقابلے کے لیے بہلول خاں کو روانہ کیا کہ پنالہ کے قریب جا کر مقابلہ کر لے۔ بہلول خاں جب قریب پہنچا تو سیواجی دس ہزار سواروں کو لے کر مقابلے پر آیا اور زور شہرت لڑائی ہونے لگی دونوں طرف کے لوگ کثرت سے مارے گئے ادھر کے ملا عثمان اور ملا منصور دونوں قتل

ہوئے لیکن غلبہ عادل شاہیوں کو رہا۔ سیواجی کا لشکر منتشر ہو گیا۔ بہلول خاں پلٹ کر تیکوٹ آیا وہاں اور امداد لے کر پھر غنیم کی طرف بڑھا۔ سیواجی اپنے سرداروں سے سخت برہم ہوا کہ تمہاری غفلت سے مسلمان بازی لے گئے۔ جب ان کا بچا کچھ لشکر چلا تو تم تو بہت لوگ تھے کیوں ان کا تعاقب نہیں کیا عرصہ میں سیواجی نے آن کر بہت مجروح اور نیم جانوں کو ایک ویران احاطے میں ڈال کر زندہ جلا دیا۔ سیواجی کا مہاراجہ کا خطاب لینا اور صاحبان انگریزی کو ممبئی فیکٹری بنانے کی

اجازت دینا ۱۶۷۳ء

سیواجی کے قدم اب ہر طرح جم گئے تھے ایسی چھوٹی موٹی جھڑپ کی وہ پرواہ بھی نہ کرتا تھا۔ ۱۶۷۳ء میں اس نے مہاراجہ کا خطاب لیا اور انگریزوں سے ممبئی کی فیکٹری (کارخانہ) کے متعلق اس نے اپنے نام سے عہد نامہ کیا اور صاحبان انگریز نے بھی اسے مہاراجہ تسلیم کیا۔

خواص خاں کا مغلوں سے از سر نو صلح کرنا

ناظرین پر مخفی نہیں ہے کہ بادشاہان مغلیہ مدت سے ملک دکن کی تسخیر کا بیڑا اٹھائے ہوئے تھے کتنے سردار اور کتنے شاہزادے اسی میں مر کھپ گئے لیکن فضل خدا شامل حال تھا کہ ایسے زبردست غنیم بھی آج تک یہ مملکت سر بر ہوتی چلی آئی اور بڑی بڑی معرکے الٹا لڑائیوں میں مغلوں کو نچاد کھایا سکند بادشاہ بالکل بچہ تھا وہ بے چارہ دنیا کی اونچ نیچ کو کیا جانے اس کو دوست دشمن میں تمیز نہ تھی۔ پچھلے کا آز مودہ لوگ ایک ایک کر کے چھنٹ گئے تھے۔ ادھر مغلوں کے پاس ایک سے ایک بڑھ کر عقیل و فریس موجود تھے جنہوں نے ساری عمر میدان جنگ میں کاٹی تھی اور نگ زیب نے مرزا راجہ جے سنگھ کو دکن سے بلا کر خان جہاں کا خطاب دے کر دوبارہ ملک دکن پر متعین کیا تھا ان وجوہ سے سلطنت عادل شاہی ایسی نظروں سے گر گئی کہ بار بار راجہ کے نام حکم آتا تھا کہ بلدہ بیجاپور پر قبضہ کرو۔ اور نگ زیب کے بار بار کے تقاضوں سے مجبور ہو کر راجہ جے سنگھ دولت آباد چل کر بہادر گڑھ عرف پیڑ گاؤں میں گیا اور جنگ کی تیاریاں کرنے لگا اور بیجاپور کے پاس ہی نورس پور میں مع ملک بر خور دار نامی مغلوں کے ایک مشہور سردار کے پاس آکر بیٹھ گیا۔ بیجاپور کے لوگ گھبرا گئے اور خواص خاں نے سب کی صلاح سے حکیم شمس الدین کو جو اندھوں میں کاناراجا تھا بیچ میں ڈالا کہ کسی طرح صلح کر لی جائے حکیم جی سے خواص محمد امین کشمیری سے دوستی تھی جو نواب بہادر خاں کا خاندان اور معتمد علیہ تھا اسی کے ذریعہ سے خواص

خاں کے روابط نواب بہادر خاں سے بڑھ گئے۔ خواص خاں درپردہ مغلوں سے مل گیا اور شہر بیجاپور حوالہ کر دینے کا وعدہ کر لیا اور اس پر یہ طرہ مزید براں ہوا کہ علی عادل شاہ کی بہن شہر بانو بیگم عرف بادشاہی کو اورنگ زیب کے صاحبزادے سے منسوب کرنے کا بھی قول قرار کر لیا مگر جے سنگھ نے خواص خاں کے ذمے سیواجی کے متاصل کرنے کی بڑی پیخ لگادی۔ اورنگ زیب نے سکندر کے ساتھ یہ بڑی رعایت کی کہ پیشکش سالانہ معاف کر دیا اور سکندر کو سلطان کا خطاب بھی دے دیا۔ جب یہ شرائط طے ہو گئے اور قول و قرار پکے ہو گئے تو بہادر خاں نے عالم گیر کے سب شرائط منظور کر لیے اور اورنگ زیب نے خواص خاں کو خطاب نوازش خانی اور خلعت سے سرفراز کیا اور کچھ دنوں کے لیے یہ فساد دب گیا اور کاروبار مملکت کا درستی سے چلنے لگے۔

صلح میں کھنڈت

حکیم شمس الدین کی سعی سے مصالحت تو ہو گئی لیکن لوگوں نے کہا کہ اس صلح کا سہرا حکیم جی کے سر رہے گا لہذا رخنہ اندازی شروع کی۔ حکیم جی کے بھائی میر باقر کو بھڑکایا اس نے خواص خاں کو اپنی سیدھی پٹی پڑھا کر برہم کر دیا جس کے سبب سے خواص خاں نے حکیم شمس الدین میر باقر اور جعفر خاں تینوں کو معزول کر دیا اور شام راؤ کے ذریعہ سے بات چیت ہونے لگی۔ افغانوں نے اپنی تنخواہ کے لیے بود بچار کھا تھا خواص خاں نے شام راؤ کے ذریعہ سے بہادر خاں کو کہلا بھیجا۔ بہادر خاں نے دیکھا کہ خواص خاں عجیب مقلون المزاج ہے کہ حکیم شمس الدین جیسے تجربہ کار شخص کو بلا وجہ بنا کر ایک معمولی برہمن کو اس اہم کام پر مقرر کیا۔ بہادر خاں ناراض ہو گیا اور شام راؤ کی جانب بالکل ملتفت نہ ہوا۔

سیواجی کا بہادر خاں کو دھوکا دینا ۱۰۸۶ھ

سیواجی نے پانچ محل کی تسخیر کے لیے لشکر بھیج دیا تھا اور خود پھونڈہ کا محاصرہ کر لیا۔ سیواجی کو ترس ہوا مبادا بہادر خاں کہیں ان فتوحات کی خبر پا کر ادھر نہ الٹ پڑے حکمت عملی سے اس کے ہموار کرنے کا سلسلہ جنبانی کرنے لگا کہ اگر میرا قصور معاف کر دیا جائے اور مجھے دکن کی مہم سپرد کی جائے اور میرے لڑکے کا منصب برقرار رکھا جائے تو جو قلعے میرے قبضے میں ہیں اور جو جے سنگھ و میں دے چکا ہوں سب کے سب آپ کے تفویض کر دیتا ہوں بہادر خاں اس پیغام سے خوش ہو گیا اور دہلی کو لکھ کر فرمان خوشنودی منگا دیا اور بادشاہ بھی بہادر خاں کی کارگزاری سے خوش ہوا اور ظفر جنگ کو کلتاش کا خطاب

سرفراز کیا اور بہادر خاں اور سعید خاں دو شخصوں کو بھیج دیا۔ سیواجی نچنت ہو گیا اور پھونڈہ اور اس طرف کے دیگر مقامات فتح کر لیے اور پندرہ بیس ہزار ہن کے مقدار میں رسد بھی جمع کر لی اور جب ہر طرف مطمئن ہو گیا تو سعید خاں کے سر چڑھ کر جا کر کہا کہ بہادر خاں کو میں کیا سمجھتا ہوں مجھے کیا ضرورت کہ اس کے توسط سے صلح کروں اگر بہادر خاں کا ایسا خیال ہے تو خیال خام ہے۔ بہادر خاں نے جب سیواجی کی یہ ہرزہ درائی سنی تو حیران رہ گیا کہ یا بہ آن شورا شوری یا بہ ایس بے نمکی اور ڈرا کہ اگر بادشاہ کے کان تک یہ بات پہنچی تو بادشاہ سمجھے گا کہ میں نے اپنی طرف سے سعی و سفارش کی تھی اور دھوکا دیا پھر میرا کیا انجام ہو گا اب تدبیر صرف یہی ہے کہ خواص خاں کو ملا کر کسی طرح سیواجی کا زور توڑنا چاہئے۔

نواب بہادر خاں اور خواص خاں کی ملاقات دریائے بھنورے کے کنارے ۱۰۸۶ھ پہلے دن تو شام راؤ کو بہادر خاں نے دھتکار دیا تھا پھر دوبارہ بلوایا اور خواص خاں سے مصالحت کی بات چیت کرنے لگا۔ شام راؤ نے افغانوں کی تمردی اور سرکشی کی شکایت کی اور بہادر خاں کو آمادہ کیا خضر خاں جو بانی مہانی اس فساد کا ہے اس کو جھڑک دیا جائے اور ان کی پشتی نہ لی جائے اور ساتھ ہی اس کے خواص خاں کی لڑائی کی نسبت بھی بہادر خاں کے بیٹے سے ٹھہرا دی۔ یہ خبر سن کر خواص خاں کی جان میں جال آنی اور دریائے بھنورہ کے کنارے ملاقات کی ٹھہری۔ نواب بہادر خاں نے پہلے ہی اپنے آنے کی اطلاع کے لیے خواجہ محمد امین کو بھیجا اور خود پیڑ گاؤں سے چل کھڑا ہوا۔ خواجہ محمد امین کے آنے سے پہلے ہی خواص خاں ۱۰ رجب ۱۰۸۶ھ منگل کے دن بیجاپور سے نکل چکا تھا۔ خواجہ امین راستہ میں خواص خاں سے ملا اور نواب بہادر خاں کا خط پہنچایا۔ ۹ شعبان کو دونوں کی ملاقات ہوئی اور ۲۰ کو دونوں کی ملاقات ہوئی اور ۲۰ کو خواص خاں بیجاپور واپس آ گیا۔

خواص خاں کا قلعہ بنکا پور میں مقید اور قتل کیا جانا ۱۰۸۶ھ

نواب عبدالکریم بہلول خاں سپہ سالار بہت طاقتور شخص تھا۔ خواص خاں سے اس سے پہلے ہی ان بن تھی بہلول خاں خواص خاں کی کاٹ پر تھا اب جب کہ بہادر خاں کی دوستی سے خواص خاں کا بھاری ہو گیا تو خواص خاں بہلول خاں کے درپے ہو گیا۔ لیکن بہلول خاں بڑا گہرا آدمی تھا بظاہر اس سے خواص خاں سے کچھ مخالفت نہیں کی تھی۔ خواص خاں کو دعوت کے لیے ۳ رمضان کو بلایا۔ خواص خاں خالی الذہن بہلول خاں کے مکان پر چلا گیا۔ بہلول خاں نے پہلے ہی سے پوشیدہ طور پر گھر میں

ٹھہار کھی تھی راستے میں بھی جا بجانا کہ بندی کردی تھی آتے ہی خواص خاں کو قید کر لیا اور ۴۲ رمضان کو
 بنگالہ کے قلعہ میں بھیج دیا اور خود مختار بن بیٹھا اکھاڑ پچھاڑ شروع کردی اور چن چن کر خواص خاں کے
 گوں کو نکالا۔ خضر خاں کو مدار المہام مقرر کیا۔ شہر میں گڑ بڑ مچ گئی ہر شخص اپنی اپنی جگہ خائف ہو گیا۔
 خواص خاں نے صرف تین سال حکومت کی لیکن اس کی کم زوری اور ناتجربہ کاری سے کبھی اس کا عروج
 نہ ہوا وہ خود بے کار محض تھا جو کچھ کرتی دھرتی تھی اس کی بیوی حبیبہ سلطان کرتی تھی مگر آخر عورت
 ات تھی ایسی حالت کب تک سنبھال سکتی تھی۔ خواص خاں کو عیاشی سے فرصت نہ تھی نوکر چا کر سب
 پہلے ہی فرنٹ ہو گئے تھے۔ اس بے خبری کا نتیجہ یہی ہونا تھا جو ہوا۔ خضر خاں جو اب مدار المہام ہو گیا تھا
 بنگالہ سے نکل کر شاہ درگ پر آ گیا اور وہاں کا عمدہ قلعہ دیکھ کر اپنے اہل و عیال کو وہیں چھوڑ کر بنگالوں
 (بنگام) کی طرف روانہ ہوا۔ راستے میں سانکولہ اور کھیرڑی کے درمیان شیخ منہاج چند، دل جلے دکھنیوں
 کے ملا۔ دکھنیوں کو خواص خاں کے ساتھ جو سلوک کیا گیا اس کا بہت غصہ تھا۔ خواص خاں کے قید
 ہو جانے سے مغلوں نے سر اٹھار کھا تھا اور دکھنیوں کا پوچھنے والا کوئی نہ رہا تھا سب نے مل کر صلاح کی کہ
 کسی طرح خضر خاں کا کام تمام کر دیا جائے تو سارا امنٹا مٹ جاتا ہے۔ خضر خاں کو اس در پردہ کدورت کی خبر
 نہ تھی اس نے خیال کیا کہ ان کی دل جوئی کی جائے تو بہتر ہے فتح جنگ خاں کو بھیج کر شیخ منہاج اور اس
 کے ساتھیوں کو دعوت کے لیے بلا لیا۔ شیخ منہاج چند آزمودہ کار دکھنیوں کو لے کر گیا۔ خضر خاں
 پیشوائی کو آیا مصافحہ کو ہاتھ بڑھایا۔ شیخ منہاج نے دونوں ہاتھ ایک ہاتھ میں داب کر دوسرے ہاتھ سے
 خنجر اس کے پیٹ میں بھونک دیا فوراً انتزیاں نکل پڑیں اور دم کے دم میں خضر خاں کا کام تمام ہو گیا۔ وہیں
 تلوار چلی جس میں سوا افغان مارے گئے۔ اگرچہ چھ ہزار افغان خضر خاں کے لشکر میں تھے مگر یہ حالت دیکھ
 کر سب بھاگے۔ عبد المجید خاں جو خضر خاں کا سوار تھا فوراً سانڈنی پر سوار ہو کر بھاگا اور بہلول خاں کو اس
 واقعہ کی خبر دی۔ بہلول خاں نے اپنا سر پیٹ لیا۔ لوگوں نے کہا کہ جزع و فزع سے کیا فائدہ آئندہ کی خبر
 لیجئے ایسا نہ ہو کہ دکھنی آگے بڑھ کر خواص خاں کو قید سے چھوڑ لیں تو پھر کچھ کرتے دھرتے بن نہ پڑے
 کی بہتر یہ ہے کہ جہاں تک جلد ممکن ہو خواص خاں کا کام تمام کیا جائے۔ بہلول خاں نے فوراً قلعہ دار
 بنگالہ کو حکم بھیجا۔ شیخ منہاج نے ۶ رزی قعدہ ۱۰۸۶ھ کو خواص خاں کو قتل کیا اور بیسویں تاریخ جنازہ
 بنگالہ پہنچا۔

امراء کی پھوٹ اور اس کے نتائج

خواص خاں کے مارے جانے کے بعد عبدالکریم خاں عرف نواب بہلول خاں ریجنٹ ہو گیا اور جب کہ امراء کی عادت ہوتی ہے اپنے متوسلین کو بھرتی کرنے لگا اور بارہ ہزار افغان جمع کر لیے اور دکھنیوں کو مارنے میں ڈال دیا۔ ان کا کوئی پرسان حال ہی نہ رہا۔ سید مخدوم شرزہ خاں بھی بدول ہو گیا تھا۔ ۱۶ محرم کو دونوں میں مٹ بھیڑ ہو گئی اور بہت سے لوگ افغان اور دکھنی مارے گئے۔ سید اشرف اور کار ساکنور اسی جنگ میں مارے گئے۔ شرزہ خاں نے جب دیکھا کہ یہاں اسے کوئی پوچھتا ہی نہیں سارا لشکر بدول ہو کر نکلا چلا جا رہا ہے تو سدلاپور میں جا کر نواب بہادر خاں سے ملا اور پندرہ ہزار نقد انعام دیا اور تجویز کی بہلول خاں حکومت و مختاری بیجاپور سے سبکدوش کیا جائے اور دکھنیوں کے ہاتھ میں حکومت دے کر خود مثل دوسرے امراء کے رہے۔ بھلا بہلول خاں اس بات کو کب چلنے دیتا تھا اس پر نواب بہادر خاں اور نواب بہلول خاں میں ۸ ربیع الاول کو ایک بڑی جنگ ہوئی۔ نواب بہادر خاں نے قطب الدین خاں ایک دہلی کے امیر اور اسلام خاں رومی کی سرکردگی میں لشکر بھیج کر شہر بیجاپور کا محاصرہ کر لیا۔ بہلول خاں بھی ان کی مدافعت کو نکلا اور علی آباد پر بڑی بھڑی جنگ ہو گئی۔ ہزاروں آدمی طرفین کے مارے گئے۔ اسلام خاں مع اپنے بیٹے کے ہاتھی پر سوار تھا۔ اتفاقاً ہاتھی بے قابو ہو کر بھاگا اور بہلول خاں کے لشکر میں دونوں کو مثل قضائے مبرم کھینچ لایا۔ بہلول خاں کے لشکریوں نے عماری کی رسیاں کاٹ کر نیچے گرا دیا اور دونوں کو قتل کر ڈالا۔ یہ اسلام خاں سلطان روم کی طرف سے برسوں بصرہ کا حاکم رہا۔ جب حوادث زمانہ سے ہندوستان آگیا تو عالمگیر نے اسے چھ ہزار منصب دے کر بہادر خاں کی مدد کو ملک دکن میں بھیج دیا تھا۔ الغرض امراء عادل شاہیہ میں ایسی ابتری اور بد نظمی پھیل گئی تھی کہ چاروں طرف فتنہ و فساد برپا ہو گیا اور مغلوں نے من مانے جا بجا اپنا قبضہ کر لیا۔ حسین خاں میانہ جو سرحد پر متعین تھا اسے دعا سے مغلوں نے پکڑ کر قید کر لیا۔ بہادر خاں کو دکھنیوں سے کچھ ایسی مخالفت نہ تھی مگر وہ بہلول خاں کو ضرور معزول کرنا چاہتا تھا لیکن دلیر خاں جو دہلی کا ایک بڑا امیر تھا بہلول خاں کا طرف دار تھا اس نے بہلول خاں سے سیواجی کی بیخ کنی کا وعدہ لے کر بادشاہ عالمگیر کو معروضہ لکھا کہ بہلول خاں خواہان غفلت و تقصیر ہے اس کا قصور معاف فرمایا جائے تو سیواجی کا استیصال بھی بہ آسانی ممکن ہے بادشاہ نے اس سفارش کو منظور کیا لیکن بہلول خاں کو کسی طرح یہ بات منظور نہ تھی۔ جس جیص بیص میں ہی بہت سے

مقامات مغلوں اور سیواجی کے قبضے میں چلے گئے اور قلعہ حسن آباد (۱۶ جمادی الاول ۱۰۸۸ھ) قلعہ شاہ درگ (۱۲ جمادی الآخر ۱۰۸۸ھ) جیسے دو بڑے بڑے قلعے بھی نکل گئے۔ ماہ رجب میں بہادر خاں بادشاہ کی حسب الطلب دہلی روانہ ہوا اور اس کے جاتے ہی ضلع داری پر بغرض تسخیر ملک دکن بہلول خاں مقرر ہوا۔

سیواجی کا گنجی اور ویلور پر قبضہ ۱۶۷۶ء

۱۶۷۶ء میں سیواجی نے اپنا رخ جنوبی ہندوستان کی طرف کیا اور لوٹ مار کرنے لگا اور قلعہ جات گنجی اور ویلور پر جن پر بیجاپور کی افواج متعین تھیں اپنا قبضہ کر لیا اور وہاں سے گو لکنڈہ کی طرف بڑھا اور ابو الحسن قطب شاہ عرف تانا شاہ سے صلح نامہ کر لیا کہ ہم تم دونوں مل کر مملکت بیجاپور کے جنوبی حصے کو آدھا آدھا بانٹ لیں گے۔ اس خبر کے سنتے ہی عبدالکریم خاں اور دلیر خاں دونوں نے مل کر گو لکنڈہ پر چڑھائی کرنے کا منصوبہ گاٹھ لیا۔ لیکن مہادونا پنت وزیر قطب شاہی نے ان دونوں کو آگے بڑھنے نہ دیا اور شکست دی اور ان دونوں کو ناکام واپس آنا پڑا۔

فوج کی تنخواہ چڑھ جانے سے تبدیل وزارت

خزانے میں کافی روپیہ نہ ہونے سے لشکر کی تنخواہیں ایک عرصہ سے نہیں ملی تھیں ہر شخص پریشان تھا جس کی وجہ سے عام بددلی اور ناراضگی پھیل گئی تھی اور ایک عام بد نظمی ہو رہی تھی۔ جب موجودہ لشکر ہی کی تنخواہیں چڑھ گئی تھیں تو ایسی حالت میں جدید فوج بھرتی کرنے کی کیا توقع کی جاسکتی تھی سو، اتفاق سے ایسے نازک اور پُر خطر زمانے میں بہلول خاں ایسا سخت بیمار پڑا کہ اس کے بچنے کی امید نہ رہی اور لامحالہ وزارت تبدیل کرنی پڑی۔

سدی مسعود خاں قلعہ دارادھونی کا نائب السلطنت مقرر ہونا

سدی مسعود خاں قلعہ دارادھونی جو جوہر صلابت خاں کا داماد اور قدیم نمک پروردہ خاندان عادل شاہی کا تھا اس نے سیواجی اور مغلوں کی اس قدر شورش اور سلندر کایوں سے پارہ مدار رہ جانا جب دیکھا تو بہت ہی دل گیر ہوا اور بہ صلاح سید مخدوم شرزہ خاں وغیرہ قطب شاہ ابوالحسن تانا شاہ سے امداد چاہی خاندان قطب شاہیہ خود عادل شاہیوں کا ہمیشہ سے ممنون احسان چلا آتا تھا۔ تانا شاہ نے کہا کہ جب تک مسعود خاں جیسا خیر خواہ قدیم وزیر نہ ہو گا اس گھر لانے کی سنبھال مشکل ہے۔ تانا شاہ نے ایک خط لکھ کر

بہلول خاں کو بلوایا۔ بہلول خاں بیجاپور میں جمشید خاں کو چھوڑ کر فوراً حیدر آباد پہنچا۔ تانا شاہ نے بہت کچھ بہلول خاں کو سمجھایا کہ دیکھوں یہ وقت آپس کے لڑائی جھگڑوں کا نہیں ہے کہ مغل سر پر چڑھے بیٹھے ہیں بہتر یہ ہے کہ بہ اتفاق و یک جہتی کام کیا جائے اگر خدا نخواستہ مغل قابض ہو گئے تو تم سب کا کیا حشر ہو گا بہتر یہ ہے کہ سردست تم علاحدہ ہو کر زمام سلطنت مسعود خاں کے سپرد کر دو مگر ہر طرح اس کو امداد دیتے رہو۔ بہلول خاں نے تانا شاہ کے ارشاد کو بسر و چشم قبول کیا لیکن عذر یہ کیا کہ جمعیت کی چڑھی ہوئی تنخواہ کی ادائیگی کیا سبیل ہو گی خزانے میں تو پیسہ ہے نہیں تانا شاہ نے خود چھ لاکھ بن دینے کا وعدہ کیا جس میں اس کی ذاتی غرض بھی مضمحل تھی کہ بہلول خاں کے اور دلیر خاں کے بہت گاڑھی دوستی تھی آگے چل کر ہمارے اور مغلوں کے معاملات بھی سلجھ جائیں گے۔ تانا شاہ نے اپنے وکیل السلطنت اکنائے برادر مادانا کو جو بڑا زیرک اور تجربہ کار تھا اپنی طرف سے ساتھ کر دیا تاکہ دربار میں حاضر رہ کر امور سترگ میں ہر طرح امداد دیتا رہے اور نیز سیواجی کی مداخلت کا انسداد کرے چنانچہ اسی قسم کا معاہدہ قلم بند ہو کر طرفین کے دستخط اور مہریں ہو گئیں بہلول خاں اور مسعود خاں دونوں روانہ ہوئے اور گلبرگہ مقام پر دلیر خاں سے بھی ملاقات ہو گئی۔ اور بہت سی باتیں خاطر خواہ طے ہو گئیں۔

بہلول خاں کا انتقال اور مسعود خاں کا داخلہ بیجاپور میں ۱۰۸۸ھ

گلبرگہ سے چل کر ہیراپور (یہ موضع گلبرگہ سے صرف دو میل ہے جہاں اب محبوب شاہی ملز، پارچہ بانی کی دخالی گرنی ہے اور جو بہمنی جاتے ہوئے ریل پر سے سیدھے ہاتھ پر نظر آتی ہے) مقام ہوا کہ یکا یک بہلول خاں کا مزاج نادرست ہو اور باوجود علاج و معالجہ کے ۸ رزی قعدہ ۱۰۸۸ھ کو وہیں انتقال کیا مسعود خاں دو تین دن وہاں اور ٹھہر کر اہل و عیال و فرزند ان مرحوم کو ساتھ لے بیجاپور روانہ ہوا کہ راستے میں جمشید خاں کا خط ملا کہ بہلول خاں کا تو انتقال ہو گیا ہے اور تم بیجاپور پر قبضہ کرنے کے لیے آرہے ہو لیکن پہلے چھ لاکھ ہن داخل کرو بعد شہر میں قدم دھرو ورنہ یاد رہے کہ میں تم کو گھسنے نہ دوں گا اور ناحق کی جنگ پاہو گی۔ مسعود خاں بڑے شش و پنج میں پڑ گیا کہ اب کیا کیا جائے آخر کار قطب شاہ کو من و عن حالات لکھے اور اکنائے جمشید خاں کے پاس بھیجا تاکہ جس طرح بھی ہو سکے اس کی فہمائش کرے۔ اکنائے جا کر افغانوں کی ادائیگی کا خود ذمہ لیا کچھ ان کو دیا اور کچھ ساہوکاروں کا حوالہ دیا اور بہ ہزار دقت و خرابی جمشید خاں کو راضی کیا۔ جب تک یہ معاملہ طے ہو مسعود خاں موضع تانبا میں جو بنی تھورہ

ندی (یہ ندی دودھنی اسٹیشن جی. آئی. پی. ریلوے کے پاس ہے) کے کنارے پر واقع ہے پڑا رہا۔ جب یہاں سے اطلاع پہنچی تو ۹ محرم ۱۰۸۰ھ یوم پنجشنبہ کو مسعود خاں بیجاپور میں داخل ہوا لیکن تانا شاہ نے باوجود حتمی وعدہ کے بھی کچھ نہ دیا جس کے سبب سے مسعود خاں اور تانا شاہ میں سخت برہمی پیدا ہو گئی۔

جمعیت کی چڑھی ہوئی تنخواہ نہ ملنے سے بیجاپور میں شورش اور سخت بد امنی پھیلنا

روپے کا کام روپے ہی سے نکل سکتا ہے۔ مسعود خاں اکیلا کر کیا سکتا تھا فوج کی یہ حالت تھی کہ بہت سے تو چلے گئے اور جہاں سینگ سمائے جا گئے۔ مغلوں اور مرہٹوں کے ہاں جہاں معقول تنخواہیں ملتی تھیں بھرتی ہو گئے جو رہ گئے وہ طرح طرح کے مظالم کرنے لگے۔ کبھی مسعود خاں کو گھیر لیتے تھے تو کبھی جمشید خاں اور بہلول خاں کے لڑکوں کو دباتے اور سخت بے حرمتی کرتے تھے۔ بہلول خاں کے گھریار کو لوٹ لیا یہاں تک کہ باورچی خانے کے ظروف تک اٹھالے گئے اور گھر کی ایک ایک اینٹ بکھیر دی اور جمشید خاں کے فرزند اور بہلول خاں کے بیٹوں اور متعلقین کو پکڑ کر بٹھلا لیا اور روز پانی میں ڈبوتے اور گرم چٹانوں پر بٹھلاتے اور طرح طرح کی ناگفتہ بہ اذیتیں اور تکلیفیں دیتے تھے اور کچھ اسی پر بس نہ کرتے تھے بلکہ ساہوکار اور سوداگر غرض جو چار پیسے رکھتا تھا من مانے اسے پکڑ لیتے تھے اور مار پیٹ کر استحصال بالجبر کرتے تھے اور دن دباڑے لوگوں کے گھروں میں گھس کر دنگا فساد اور لوٹ مار کرتے لوگ ان کے ڈر سے اپنے اپنے گھر چھوڑ کر بھاگ گئے تھے انہوں نے خالی مکان بھی نہ چھوڑا خانہ خالی را دیومی کیسے ایسے مکانوں کو گرا کر ان کا عملہ کوڑیوں کے مول بیچ ڈالتے تھے۔ ایک دن حکیم شمس الدین خاں جو ایک رئیس اور ذی وجاہت شخص تھے ملک بر خوردار صاحب مغل کے گھر سے آ رہے تھے کہ افغان ان پر دوز پڑے اور پاکی میں سے ان کو گھسیٹ کر اتار لیا کچی دروازے تک ان کو آٹھ کشتاں کشتاں لائے۔ ان کے داماد کو دیکھتے دیکھتے جاں سے مار ڈالا اور ان کے بیٹوں اور ہمراہیوں کے لے جا کر بہلول خاں کی حوٹلی میں قید کر دیا۔ مسعود خاں یہ شور و غوغا سن کر شاہ پور برج پر آیا اور کہلا بھیجا کہ یہ کیا مظالم ہیں تمہاری سر ہوئی، لشکر بھیجتا ہوں افغانوں نے کہا کہ تم نے اگر لشکر بھیجا تو سب سے پہلے ہم حکیم صاحب اور ان کے ساتھیوں کو تہ تیغ کریں گے اور پھر ہم اپنے آپ کو مار لیں گے۔ ملک بر خوردار نے بھی بہت پیہم سعی، سفارش کی لیکن ان مردودوں پر کچھ اثر نہ ہوا ہر روز حکیم صاحب ان کے فرزندوں اور دوسرے دامادوں کو ٹھنڈے پانی میں ڈبوتے تھے اور روپے طلب کرتے تھے۔ ایک دن افغانوں نے بہلول خاں کے بیٹے کو

پکڑ لیا اور تخت پر کیلے گاڑ کر اس پر بٹھلاتے تھے اور بے حد تکلیف دیتے تھے مسعود خاں ساہو دروازے پر آمد ہو اور ملھاری پنڈت، حسن خاں روہیلہ اور عبدالکریم دادوزی کو ان لوگوں سے باز پرس کرنے کے لیے بہلول خاں کی حویلی میں بھیجا۔ افغانوں نے انہیں ملھاری پنڈت کو مار پیٹ کر کے پکڑ لیا باقی دونوں حکمت عملی سے نکل بھاگے اور مسعود خاں کو اس حال کی خبر دی۔ مسعود خاں نے ونکنا اور شرزہ خاں کو لشکر دے کر بھیج دیا جنہوں نے بہلول خاں کی حویلی کا محاصرہ کر لیا اور ۲۲ ربیع الاول کے ساتھ بچے دن سے ۳ ربیع الاول کے نوبتے دن تک خوب لڑائی ہوئی جس میں پندرہ سو لہا افغان اور بائیس شخص اس طرف کے مارے گئے اور بہت سے زخمی ہوئے سوا لگ تب کہیں افغان دے اور صلح پر آمادہ ہوئے اور طے یہ پایا کہ افغانوں کا مطالبہ ایک لاکھ ساٹھ ہزار ہن کا بروئے حساب نکلتا ہے جس میں سے تیس ہزار ہن تو دلیر خاں دے چکا ہے باقی مسعود خاں دے کر رؤف خاں اور حکیم جی وغیرہ کو چھوڑا لیس لیکن ونکنا اس پر راضی نہ ہوا شدہ شدہ فیصد چالیس ہن پر ٹھہری اس کو بھی ونکنا نے نہ مانا بالآخر فیصد پچاس ہن پر تصفیہ ہوا اور محبوب سین کو چھوڑا کر خضر خاں کی حویلی میں لا کر چھوڑ دیا۔ مسعود خاں کو اس زمانے میں سوائے اندرون شہر کے باہر کچھ اختیار نہ تھا بے چارہ مجبوراً شہر کے دروازے بند کیے ہوئے بیٹھا ہوا تھا۔ بیجاپور کے لوگ افغانوں کے مظالم سے نالاں تھے ہی اور مسعود خاں سے کچھ کرتے دھرتے بن نہ پڑتی تھی کہ ونکنا سے مل ملا کر چٹو جمنانامی ایک برہمن نے تحصیل وصول کا ذمہ لیا اور پرلے درجے کے مظالم کرنے لگا اور لوگوں کو قتل کرنا شروع کر دیا۔ پہلے حسن خاں پلنگ دار، نعت اللہ و میر ابو القاسم ولد خواجہ محمد بیدری اور دھرماجی پنڈت اور بھوانی بزار کے فرزندوں کو پکڑ کر ایسے ناگفتہ مظالم کیے کہ الہی توبہ پھر شاہ پیٹ کے ایک تیلی کو جو بڑا مال دار تھا اور متولی کے نام سے مشہور تھا اس پر بہت سا مطالبہ قائم کر دیا اور اسی طرح تمام تاجر مسلمان اور ہندو اور ذی اثر آدمیوں کی عزت ریزی کرنے لگا نوبت بایں جا رسید کہ بازار میں جس سفید پوش کو دیکھا دھر لیا اور اس سے بے لیے چھوڑتے نہ تھے لوگوں کا گھر سے نکلنا مشکل ہو گیا حکیم شمس الدین کو ایسی سخت تکلیف دی کہ بلا کچھتر ہزار ہن دینے کے کسی طرح جان نہ بچی۔ ایک شخص بازار سے کچھ آم خرید لے جا رہا تھا اسے پکڑ لیا کہ تیرے پاس اتنے دام کہاں سے آئے جو اتنے آم خریدے بے چارے کو پچاس ہن لیے تک آگے بڑھنے نہ دیا ایک شخص ایک پلہ (ایک سو بیس سیر کا ایک پلہ ہوتا ہے) جو لے جا رہا تھا اسے پکڑ لیا کہ تیرے گھر میں تو دو سیر کا بھی خرچ نہیں تو نے اتنی جوار کیوں لی اور چھ ہن اس سے جرمانہ لے کر چھوڑ دیا۔ چٹو جمنانامی کے لوگوں کا یہ ظلم ادھر لشکریوں کا وہ اندھیر


لوگ از حد بے زار ہو گئے اور اپنے جور و بچے لے کر نکل گئے اس طرح آدھا شہر ویران ہو گیا۔ ۱۷۰ھ میں ایک شخص کرناٹک سے بطور سیر کے بیجاپور آیا تھا وہ کہتا تھا کہ اس کا دادا اس زمانہ شہر آشوب میں بیجاپور میں تھا جس کا کارخانہ زردوزی کا تھا اور اس طرح کے سات سو کارخانے صرف زردوزی کے شہر میں تھے۔ اسی کا بیان تھا کہ ان دنوں اس قدر ظلم لوگوں پر ہوتا تھا کہ جو کچھ تھا سب لٹ گیا نوبت بہ اس جار سید کہ ایک دن میں سات سات مرتبے ڈنڈ وصول کیا گیا ان مظالم کی تاب نہ لا کر ناچار بہت سارے لوگ جلا وطن ہو گئے۔

مسعود خاں اور شرزہ خاں کی ان بن اور مسعود خاں کے قتل کی سازش

بیجاپور کی تقدیر کی خوبی دیکھئے کہ ایک طرف سے نجات نہ ملی تھی کہ مسعود خاں اور سید مخدوم شرزہ خاں کے تقاتی ہو گئی اور مفسدوں نے آتش فساد کو بھڑکا دیا۔ شرزہ خاں کھلے خزانے مسعود خاں کے درپے آزار ہو گیا اور فوج جمع کر کے دریائے بنی تھورا کے اس طرف کے ملک کو دبا بیٹھا۔ سیواجی کو بھی مع چند امرائے شہر کے ہموار کر لیا اور بیجاپور پر چڑھ آیا اور چو طرف لوٹ مار شروع کر دی اور ونگنا اور مراری کی قید کرنے یا ممکن ہو تو مار ڈالنے کی کوشش کرنے لگا۔ شرزہ خاں کا ایک مصاحب بیٹھے شاہ تھا اس نے دونوں کو ملا دینے کی کوشش کی لیکن کچھ نیک نتیجہ نہ نکلا۔ ملک راجپور دو آبہ کے لوگ شرزہ خاں کے علاقہ کے تھے بگڑ کھڑے ہوئے اس طرح کئی بار بات دب دبا گئی لیکن پھر بگاڑ ہو گیا اور چاروں طرف فتنہ و فساد کھڑا ہو گیا۔ مسعود خاں کی جان عجب غضب میں تھی ایک طرف کا پچھ فتنہ فرو ہوتا تھا تو دوسری طرف فساد کھڑا ہو جاتا تھا۔ عزیز عنبر خاں دو تین ہزار سوار جمع کر کے سر سنور میں اٹھ کھڑا ہوا اور اطراف و جوانب کے ملک پر قابض ہو گیا۔ بلکہ مسعود خاں کے علاقہ جات میں بھی اور ہتم چیدی۔ سیواجی نے الگ بلی اور جملکھنڈی کے اطراف جبر یہ تحصیل وصول شروع کر دی اور ادھوئی پر جد افونج شہر کے لوٹ ڈالا۔ غرض سلطنت عادل شابیہ کا کوئی خطہ امن میں نہ تھا۔ شہر بیجاپور میں چند برہمن جانواند اور دھرماتی جو تھے انہوں نے مسعود خاں اور ونگنا کے قتل کی سازش کی جس کی خبر ونگنا، بنی اس نے مسعود خاں کو مطلع کیا مسعود خاں نے فوراً ان لوگوں کو قید کر دیا اور یہ فساد دب آیا۔


شجرہ خاندان آصفیہ حیدرآباد دکن

خاجہ عابد نسیم خان صوبہ دار امیر
 میر شہاب الدین المعروف بہ غازی الدین خان صوبہ دار گجرات
 (۱) میر قمر الدین فتح جنگ نظام الدولہ نظام الملک صفت جاہ ۱۵۱۳-۱۵۱۴
 اورنگ زیب کے زمانے میں عروج پایا اور عی شاد کے وزیر تھے جنگ ۱۵۱۳ میں صوبہ دار دکن
 مقرر ہوئے اور خاندان مغلیہ کے زوال کے بعد ۱۵۲۲ء میں خود مختار ہوئے تاریخ وقات



شجرہ خاندان ہفت پدیشوایان

(۱) بلایہ وسواتہ ساکن سہری دروہن بندھل
 ۱۴۵۳-۲۰



مسعود خاں کے بال بچوں کا آقا خسرو قلعہ دار راپچور کی قید میں گھر جانا اور بادشاہ
بی بی کی سفارش سے رستگاری پانا

سدی نصرت الملک سندر مسعود خاں کے بال بچوں کو ادھونی سے لے کر بجاپور کو آ رہا تھا راستے میں
جب راپچور پہنچا تو آقا خسرو قلعہ دار نے سدی نصرت کو مار کر سب کو گرفتار کر لیا۔ مسعود خاں اپنے بال
بچوں کے اس طرح بے موقع پھنس جانے کی خبر سن کر سخت پریشان ہوا اور کوئی تدبیر اس مصیبت سے
ان کو نجات دلانے کی سمجھ میں نہ آتی تھی جب سب طرف سے ناامیدی ہوئی تو مسعود خاں مجبور ہو کر
بادشاہ کی محل سرا میں سکندر بادشاہ کی بہن شہر بانو عرف بادشاہ بی بی کی ڈیوڑھی پر حاضر ہوا جو نہایت
صاحب عقل و ہوش تھی اور بہت سے امور اہم دسترگ میں رائے صائب دیتی تھی۔ مسعود خاں
نے عرض کی کہ غلام جب سے خدمت اقدس میں حاضر ہوا آپ پر مخفی نہیں ہے کہ ہمیشہ انواع و اقسام
کے تردد اور مصائب میں ایسا پھنسا رہا کہ سر کھجانے کی فرصت نہ ملی بریں ہم جہاں تک ممکن تھا خیر خواہی
اور نمک حلائی سے اپنے فرائض کو انجام دیتا رہا لیکن اب نوبت بایں جا رسید کہ آب و خور حرام ہو گیا دن
کا چین اور رات کی نیند اڑ گئی۔ نہ تو میرے پاس خزانہ ہی ہے کہ میں جمعیت کی تنخواہ دے کر اپنے گلے کی
پھانسی نکال لوں گا نہ کوئی میرا بار و مددگار ہے کہ جن کے بل پر کچھ کام کر سکوں تن تہا کیا کروں کیا نہ
کروں عجب کشمکش میں ہوں مغلوں کا یہ حال ہے کہ ایک دم چین نہیں لینے دیتے جلد ہر دیکھوں لوٹ مار
سارے ملک میں زلزلے ڈال دیا ہے اور تمامی امراء میں ایسا نفاق ڈالا ہے کہ ایک کے خون کا ایک پیاسا تہ
میرے لیے ہر روز ایک تازہ بلا موجود ہے۔

ہر بلائے کز آسماں آید خانہ انوری کجا باشد

سب نے مجھے نکو بنا دیا اور اس پر بھی صبر نہ آیا یہاں تک میرے پیچھے ہاتھ دھو کر پڑے ہیں کہ
میرے بال بچوں کو ادھونی سے آتے ہوئے قلعہ راپچور میں بلا وجہ آقا خسرو نے قید کر دیا اور سدی
نصرت الملک کو قتل کر ڈالا۔ اب میری تدلیل میں کیا باقی رہا ہے بس میرے لیے مر جانے کی جگہ ہے
اب ایسے نازک وقت میں بجز ذات والا کے میرے سر پر ہاتھ دھرنے والا کون ہے آپ کوئی تدبیر
فرمائیں اور کسی اپنے معتمد خاں کو بھیج کر میرے اہل و عیال کو اس قید سے نجات دلا دیں تو خانہ زاد مدت
العمر رہن منت رہے گا اور آپ کے حق میں بقیۃ العمر دست بدعا رہ کر بہ اطمینان خاطر خدمت گزار رہی

میں مصروف رہے گا۔ بادشاہ بی بی مسعود خاں کے مصائب کی داستان سن کر بہت متاثر ہوئی اور فوراً اپنی ایک نہایت معتبر اور سمجھ دار دایہ طاؤس ماما کو جو سب سے زیادہ عقل مند اور معاملہ فہم تھی ایک خط قلعہ دار راپنچور کو دے کر بھیجا اور مردوں میں سے افضل خاں کے داماد سید عالم، سدی یا قوت سر پردہ دار اور سید عیدروس کو اس کے ساتھ کر دیا اور ماما کو خوب سمجھا دیا کہ جس طرح بھی ہو سکے تو یہ کام کر اور اگر دیکھے کہ کسی طرح قلعہ دار راہ راست پر نہیں آتا تو بدرجہ آخر ہم اس پر بھی راضی ہیں کہ راپنچور کا ملک سوائے راپنچور خاص، لنکسگور (یہ راپنچور سے ۵۵ میل مستقر ڈویژن و تحصیل ہے)، اپور (یہ راپنچور سے تیس کو س اسی ضلع کی ایک تحصیل ہے جس کا نام اپور تھا لیکن اب عالم پور ہو گیا ہے۔ یہ مقام کرنول سے نو میل ہے اور دریائے تنگ بھدر پر واقع ہے) کے باقی سب اس کے سپرد کر دیا جائے مگر کسی نہ کسی طرح مسعود خاں کے اہل و عیال کو قید سے چھوڑانا ضرور ہے۔ علاوہ اس کے بادشاہ بی بی نے ان حکام کو جو قرب و جوار میں تھے اور نیز شرزہ خاں اور سرفراز خاں کرنولی کو بھی خطوط لکھ دیئے اور ایک خط قطب شاہ کو بھی لکھ دیا۔ ماما طاؤس راپنچور پہنچی اور اس کے پیچھے ہی شرزہ خاں کی طرف سے بیٹھے شاہ اور قطب شاہ کی جانب سے انندراؤ اور سرفراز خاں دھرماجی پنڈت سرینواس راؤ بھی جا پہنچے۔ غرض بہ ہزار مشکل اونچ نیچ سمجھا بچھا کر ان لوگوں نے مسعود خاں کے بال بچوں کو قید سے چھڑوا کر بیجا پور روانہ کر دیا۔ طاؤس ماما خوشی خوشی آکر مراری باغ میں اتری دوسرے دن مسعود خاں جلوس کے ساتھ اپنے بال بچوں کو قلعہ میں لایا۔ جب جان میں جان آئی۔

مسعود خاں کی سیواجی سے ساخت باخت اور مغلوں سے پھر بگاڑ

سیواجی کی لوٹ مار کی شورش روز بروز بڑھتی چلی جا رہی تھی ساری خلقت اس کے مظالم سے تنگ تھی مسعود خاں کی مشکلات کا حال ہم پہلے ہی لکھ آئے ہیں جن کے سبب سے مسعود خاں کاناک میں دم تھا۔ جب مسعود خاں نے دیکھا کہ اب کچھ کرتے دھرتے بن نہیں پڑتی تو مجبوراً مغلوں کی طرف سے رخ موڑا اور سیواجی سے میل ملاپ کی فکریں کرنے لگا۔ دلیر خاں کو بھی اس بات کی خبر لگ گئی اس نے بہت کچھ تنو تھنہ کی اور سیواجی سے ملنے کی سخت مخالفت کی کہ دیکھو خبردار اس کا انجام بہت ہی برا ہوگا لیکن مسعود خاں نے ایک نہ سنی اور سیواجی کو لکھ بھیجا کہ ہم تم ایک ہی ملک کے ہیں مغلوں نے ناحق دست درازی کی ہے تم کو چاہیے کہ میرا ساتھ دو اور میری مدد کرو اور جس طرح بن پڑے ان آفاقوں

کو نکال باہر کرو۔ سیواجی کے منہ میں پانی بھر آیا اور دونوں میں قسما قسمی ہوئی لیکن ساتھ ہی اس کے دلیر خاں بگڑ بیٹھا جواب تک مصالحت باہمی کی بنا پر الگ تھلگ بیٹھا تھا اب جو دیکھا کہ مسعود خاں ہی کی طرف سے عہد شکنی ہوئی ہے تو وہ بھی بیجا پور پر ہاتھ ڈالنے کے لیے تیار ہو گیا بیجا پور کے لوگوں کا ناک میں دم تھا طلب تنخواہ نداد اور اس پر آئے دن کے مظالم ایک ایک کر کے سب دلیر خاں سے جا ملے۔ سنبھاجی کے اور اس کے باپ سیواجی کے سخت مخالفت ہو گئی تھی سنبھاجی شرح نویس کی لڑکی پر عاشق ہو گیا تھا جس سے سیواجی بہت ناراض تھا اور یہاں تک برافروختہ ہو گیا تھا کہ کسی طور سے یا تو اسے قید کر لے یا مار ڈالے۔ وہ باپ کے ڈر سے بھاگ کر دلیر خاں سے مل جانے کو تیار ہوا۔ سیواجی کو خبر لگی اس نے سنبھاجی کو پکڑ لانے کے لیے ایک لشکر دوڑایا ادھر مسعود خاں نے جب سنا کہ سنبھاجی آ رہا ہے تو بہت خوش ہوا اور سنبھاجی کے لانے کے لیے اخلاص خاں کو تین چار ہزار سو سوار دے کر روانہ کیا۔ اخلاص خاں راستے میں سنبھاجی سے جا ملا اس کے ساتھ صرف تین سو سوار تھے اخلاص خاں کا لشکر دیکھ کر اس کی جان میں جان آئی سیواجی کا لشکر ناکامیاب واپس گیا۔ دلیر خاں سنبھاجی کی پیشوائی کو گیا اور بڑی آؤ بھست سے اسے لایا اور عالم گیر بادشاہ نے اسے ایک ہاتھی تین گھوڑے اور خلعت شمشیر و کٹار و نقارہ اور فرمان منصب ہفت ہزاری سے سرفراز فرمایا۔

بغرض امداد سیواجی کے لشکر کا بیجا پور آنا اور مسعود خاں سے بگڑ کر واپس چلا جانا مسعود خاں بالکل تنہا تھا۔ شرزہ خاں کی مخالفت سے اور بھی بے بس تھا۔ اب دیکھا کہ مغلوں کے لشکر میں ٹوٹ کر سب لوگ مل گئے تو ناچار سیواجی سے خواہاں امداد ہو اس نے بیجا پور کی حفاظت کے لیے چھ سات ہزار سوار فوراً بھیج دئے۔ مسعود خاں نے ان لوگوں کو موضع اٹھنی میں اتارنے کا حکم دیا لیکن وہ لوگ شہر کے قریب خاناپور اور خسرپور میں خیمہ زن ہوئے اور کہلا بھیجا کہ ہم و قلعہ کا ایک دروازہ اور ایک برج دے دو کہ ہم وہاں جا کر بہ اطمینان خاطر ٹھہر جائیں لیکن مسعود خاں ان کا اس قدر قریب آنا پسند نہ کرتا تھا۔ ادھر وہ لوگ مسعود خاں کی بد نظمی سے کشیدہ تھے الغرض اور آتے بڑھ کر قلعہ کے قریب زہرہ پور میں آن کر ٹک گئے اور قلعہ کے اندر آنے کا اصرار کرنے لگے کہ بار بار ہم کو بادشاہ کی خدمت میں حاضر ہونے کی ضرورت ہوتی ہے اور دروازوں پر آپ کے دربان مانع و مزاحم ہوتے ہیں ہم کو اس قلعہ کے اندر کوئی جگہ بتلاؤ جب دیکھا کہ کسی طرح دال نہیں کھلتی تو ایک دن سیواجی کے

لشکریوں نے ایک ٹانڈے کی صورت بنا کر غلہ فروخت کرنے کے بہانے سے اندر گھسنا چاہا مگر دروازے پر جب ان کو گونیاں کھولی گئیں تو ان میں ہتھیار پوشیدہ نکلے اور راز کھل گیا وہیں سے سب باہر نکالے گئے اب تو سیواجی کے لشکر سے اور مسعود خاں سے کھلی مخالفت ہو گئی کہ ہم کو خود ہی تو مدد کو بلایا اور اب قلعہ میں گھسنے نہیں دیتا تو کیا ہم باہر پڑے پڑے مفت میں اپنی جان دیں اگر مغلوں نے ہم پر حملہ کر دیا تو ہم کدھر کے رہے۔ ناچار ان لوگوں نے دولت پور، خسرو پور اور زہرہ پور کو لوٹ ڈالا اور شیخ احمد کے روضے تک پہنچ کر علی رضا خواص خانی کو مار ڈالا اور یاقوت حیرت خانی کو زخمی کیا اور بڑھتے بڑھتے ابراہیم روضہ تک آ پہنچے جو قلعہ سے ملا ہوا ہے۔ قلعہ سے بھی تو پیس چل رہی تھیں ایک گولہ سیواجی کے سر لشکر پر گرا جس کے چتھڑے اڑ گئے۔ جب سردار ہی نہ رہا تو لشکر کس کا سیواجی کا لشکر جیسا آیا تھا لوٹ مار کرتا ہوا واپس چلا گیا۔

مسعود خاں کا پھر مغلوں سے مل جانا اور شرزہ خاں سے بگاڑ

مسعود خاں بالکل موم کی ناک تھا کبھی سیواجی کا دم بھرنے لگتا تھا کبھی دلیر خاں سے مل جاتا تھا۔ اسی کی دورخی چال نے سلطنت عادل شاہیہ کو سخت نقصان پہنچایا۔ اب سیواجی سے کھٹک گئی تو پھر دلیر خاں کی طرف جھکا اور اسی گلبرگہ کے صلح نامہ کی شرائط کی تجدید کی۔ دلیر خاں کی طرف سے تین چار سردار جو شرائط صلح مستحکم کرنے گئے تھے ان کی پیشوائی کر کے مسعود خاں قلعہ میں لے گیا اور ایک ہفتہ تک ٹھہرایا۔ بادشاہ کے حضور میں بھی باریاب کر کے خلعت وغیرہ دے کر رخصت کیا اور وٹکنا اور چند دوسرے امراء کو مع لشکر ساتھ دیا تاکہ غنیمت کی مدافعت کریں۔ یہ لوگ موضع تکوٹہ میں جا کر ٹھہرے وہاں خبر ملی کہ سیواجی ساٹ یا آٹھ ہزار سوار لیے ہوئے سانگولہ میں اس ارادے سے پڑا ہوا ہے کہ مغل ہوں یا بیجا پوری جس کسی کا لشکر پہلے آئے اسی پر شب خون ماروں مسعود خاں نے شرزہ خاں کو بحالہ طلب کیا کہ اپنی فوج لے کر ہماری مدد کو جلد پہنچو۔ شرزہ خاں شرزہ برج پر ٹھہرا ہوا تھا صاف جواب دے دیا کہ پندرہ ہزار ہن دینے کا وعدہ کر کے صرف چار ہزار دے کر ٹال گئے سپاہ کے پاس دمڑی خرچ کو نہیں دلیر خاں سے بھی لشکر کے نام سے رقم لے کر تم کھا گئے ایسی حالت میں میں کیسے آسکتا ہوں کچھ روپے بھیجو تو پہلے لشکر میں تقسیم کر دوں جب قدم آگے بڑھاؤں، مسعود خاں نے کہلا بھیجا کہ سبحان اللہ کیا اچھا موقع آپ نے عذرات کا نکالا ہے میں نے جو کچھ کہا تھا سو کر بھی دیا جاگیر ات اور محلات آپ

کو دے چکا یہ عذرات آپ کے محض ٹالنے کے ہیں پھر شرزہ خاں نے کہا کہ تم تو ایمان نکلتے ہو اور میں خاموش بیٹھا تمہاری چال بازیاں خوب دیکھ رہا ہوں۔ پہلے تو قلعہ یادگیر مجھے دینے کا وعدہ کیا پھر پلٹ گئے اور میرے آدمیوں کو بہکا کر مجھ سے توڑ لیا اور خاں جھنڈے والے کو جو میرا آدمی تھا نوکر رکھ لیا خیر مضائقہ نہیں آئندہ دیکھا جائے گا۔ غرض شرزہ خاں کو نہ جانا تھا نہ گیا۔ ایک معاملہ ناچاقی کا اور پیش آیا کہ عبد اللہ خاں قلعہ دار ویلور سے اور سیواجی سے بڑی جنگ رہی۔ سیواجی سات آٹھ مہینے تک قلعہ کا محاصرہ کیے پڑا رہا آخر کار عبد اللہ خاں سیواجی سے مل گیا اور پچاس ہزار ہن لے کر قلعہ اس کے حوالے کر دیا اور خود بیجاپور آکر زہرہ پور میں ٹھہر گیا۔ جن دنوں سیواجی کا لشکر بیجاپور کے باہر پڑا ہوا لوٹ مار کر رہا تھا مسعود خاں نے عبد اللہ خاں کو قلعہ کے اندر بلا لیا تھا اور لعن طعن کر رہا تھا کہ تو نے پچاس ہزار ہن لے کر قلعہ سیواجی کو دے دیا بہتر یہ ہے کہ وہ رقم داخل کر ورنہ تیری خیر نہیں۔ عبد اللہ خاں نے جب دیکھا کہ اب کسی طرح جان نہیں بچتی تو ہزار ہن شرزہ خاں کو دے جھٹ اس کی پناہ میں چلا گیا اور باوجود یہ کہ مسعود خاں شرزہ خاں سے کہتا رہا کہ یہ پناہ ہی اچھی نہیں مگر شرزہ خاں نے کچھ پروا نہ کی اس بات پر اور زیادہ بگاڑ ہو گیا۔

سیواجی کے قلعہ بھوپال گڑھ کو دلیر خاں کا مسمار کر ڈالنا

سیواجی نے ماجرانندی کے کنارے پہاڑوں میں ایک نہایت مستحکم قلعہ بنا لیا تھا جس کا نام بھوپال گڑھ رکھا تھا اور اب جب کہ سیواجی کو مغلوں سے مقابلہ کرنا تھا تو ہر طرح قلعہ کی مضبوطی کر لی۔ رسد بھی خوب بھری اور فوج بھی بھرتی کی۔ دلیر خاں نے جو سیواجی کی تیاری کا حال سنا تو فوراً قلعہ پر دھاوا کیا اور بڑی بھاری لڑائی صبح سے دوپہر تک ہونے کے بعد آخر قلعہ کو فتح کر لیا اور سارا مال و متاع اپنے قبضہ میں کر کے سیواجی کے سات سو آدمیوں کو قید کر لیا اور سب کا ایک ایک ہاتھ کٹوا کر ناکارہ کر دیا سیواجی نہ تھا ورنہ اس آسانی سے قلعہ کبھی فتح نہ ہوتا اس نے سولہا ہزار سوار قلعہ کی حفاظت کے لیے بھیجے تھے جن میں راستے میں ہی تھے کہ یہاں یہ معاملہ پیش آیا۔ سیواجی کے سواروں نے چو طرف سے مغلوں سے لشکر و گھیر لیا۔ ان کو خبر ملی کہ ایرج خاں اور باجی راؤ قلعہ پر بیڑہ سے مغلوں کے لیے رسد لے چلے آ رہے ہیں۔ سیواجی کے لشکر نے ان کو روک لیا۔ دلیر خاں نے اخلاص خاں کو پندرہ سو سوار دے کر ایرج خاں کی مدد کو روانہ کیا اور قلعہ سے چھ کوس کے فاصلے پر دونوں کی مٹ بھیڑ ہوئی اور ایک ہزار آدمی سیواجی

کے مارے گئے۔ دلیر خاں نے سر فراز خاں اور لطیف خاں کو اور لشکر دے کر مدد کو بھیجا آخر کار سیوا کے لشکر کو شکست ہوئی اور بھاگنا پڑا۔ دلیر خاں نے کوس دو کوس تعاقب کیا پھر پلٹ کر بھوپال گڑھ آیا۔ قلعہ کو ڈھا کر زمین کے برابر کر دیا۔

دلیر خاں کا مسعود خاں کو دھمکی دینا

دلیر خاں نے مسعود خاں کو کہلا بھیجا کہ تم بڑے دو غلے آدمی ہو تمہارے قول فعل کا اعتبار نہیں ہے دراصل تمہارا منشا سیوا جی کی طرف داری کا ہے اور ناحق ہم کو جل دے رکھا ہے ورنہ کیا وجہ ہے کہ تم نے آج تک اپنی ایک شرط بھی پوری نہ کی۔ اس پیغام کے دو تین دن بعد دلیر خاں خود بڑھا اور بیجا پور سے دس کوس ادھر موضع ہلنگی میں قیام کیا۔ مسعود خاں دلیر خاں کے اچانک آجانے پر گھبرایا اور کہلا بھیجا کہ میں ہرگز اپنے قول قرار سے نہیں پلٹا ان شاء اللہ عن قریب ان شرائط کو پورا کرتا ہوں اور بادشاہ بی بی کو رخصت کراتا ہوں اور اپنے بیٹے کے ساتھ فوج بھی امداد کو بھیجتا ہوں جو تعویق ہوئی وہ محض شرزہ خاں کی سرکشی سے ہوئی۔ اب ایسا ہرگز نہ ہوگا آپ بھونرہ ندی کے اس طرف اپنا لشکر نہ لائیں کہ ملک تباہ ہوتا ہے۔ دلیر خاں فوراً واپس چلا گیا اور بھونرہ ندی کے اس طرف موضع ٹاکلی میں جا ٹھہرا۔

دلیر خاں کا مسعود خاں اور شرزہ خاں کا بیچ بچاؤ کرنے کے بہانے سے بیجا پور کے لشکریوں اور امراء کو توڑ کر اپنی طرف کر لینا

مسعود خاں اور شرزہ خاں کی عداوت روز بروز بڑھتی چلی جاتی تھی۔ شرزہ خاں تو اب کھلے خزانے لڑنے مرنے پر تیار ہو گیا تھا اور بہلول پورہ اور مہدی واڑے کے بازار میں ہر روز اپنی جمعیت لے کر تیار بیٹھا رہتا تھا۔ مسعود خاں میں خود کچھ دم نہ تھا دلیر خاں سے امداد چاہی۔ دلیر خاں ایسے ہی موقع کا متلاشی تھا کہ اندرونی معاملات میں دخل دہی کا بہانہ ہاتھ آئے جھٹ دو تین ہزار سوار شرزہ خاں کے مقابلے کے لیے بھیج دئے جو رنگریزوں کے حوض پر آکر ٹکے اور ادھر و نکلادری لشکر لے کر مکہ دروازے سے باہر نکل کر ابراہیم روضہ کے پاس جا پڑا اور قلعہ کی توپوں کا رخ شرزہ خاں کی حویلی کی طرف کر دیا اور عام حکم دے دیا کہ لوٹ لو آج لوٹ مار معاف ہے۔ شرزہ خاں خود اپنا لشکر لیے ہوئے شرزہ پور میں بیٹھا ہوا تھا لشکریوں نے شرزہ خاں کے گھر پر یورش کر دی اور اس کے ہمراہیوں میں سے جو ملا اس کی ناک کاٹ لیا اور خوب لوٹا و نکلادری اور مغل دونوں منتظر تھے کہ شرزہ خاں سامنے آئے تو ہم دونوں اسے گھیر لیں

لیکن ابھی اس کا موقع نہیں آیا۔ شرزہ خاں نے جب دیکھا کہ دلیر خاں اور ونگلادری دونوں کا وار مجھ پر ہے تو دلیر خاں سے خواہش کی کہ میں آپ کے پاس آتا ہوں آپ ہی میرے اور مسعود خاں کے قضیہ کو چکا دیجئے۔ دلیر خاں کے وکیل عاشق محمد نے کہا کہ تم کو اگر دلیر خاں سے ملنا ہی ہے تو بسم اللہ پہلے اپنے حرم اور لڑکوں کو ہمارے سپرد کر دو تاکہ ہم کو اطمینان ہو اور پھر شوق سے چلو شرزہ خاں دلیر خاں کے فریب میں آگیا اور آدھی رات کو اپنے حرم اور لڑکوں کو مغلوں کے سپرد کر دیا۔ مسعود خاں کو اب مصالحت کے لیے جانا ہی پڑا اور مغلوں کے لشکر کے ساتھ دھو لگیر کو گیا۔ شرزہ خاں کے آنے کی خبر سن کر دلیر خاں خود پیشوائی کے لیے جا کر اسے بھونرہ ندی کے اس طرف بڑے اعزاز و اکرام سے اپنے لشکر میں لایا۔ شرزہ خاں کے آتے ہی دلیر خاں نے اس کے حرم اور لڑکوں کو مالا پور بھیج دیا اس بات سے شرزہ خاں کھٹکا کہ دال میں کچھ کالا ہے مگر اب کر کیا سکتا تھا۔ دلیر خاں سے کہلا بھیجا کہ میں تو آپ کے پاس محض اس غرض سے حاضر ہوا کہ آپ مسعود خاں سے میری صفائی کرادیں گے اور آپ کی طمانیت کے لیے میں نے اپنے لڑکوں کو بھی بھیج دیا ایسی حالت میں آپ کو کسی قسم کا شر و فساد کرنا لازم نہیں ہے اور اگر آپ کا ارادہ کچھ اور ہے تو جھگڑے لڑائی سے کچھ فائدہ نہیں میں خود بیجا پور سے مکہ شریف چلا جاتا ہوں نہ میں رہوں گا نہ یہ جھگڑے بکھیرے ہوں گے۔ دلیر خاں کو جب شرزہ خاں کی ناراضگی کا حال معلوم ہوا تو خود شرزہ خاں کے خیمہ میں چلا گیا اور چکنی چیزیں باتیں کر کے اسے شیشہ میں اتار لیا اور سید احمد عرف غالب خاں پسر شرزہ خاں کو شش ہزاری منصب دیا اور چند دن کے بعد شرزہ خاں کے حرم و حسب الحکم شہزادہ معظم کے اورنگ آباد بھجوا دیا۔ مسعود خاں کے پیٹ میں چوہے دوڑنے لگے کہ کہیں ایسا نہ ہو کہ دلیر خاں شرزہ خاں کی طرف ہو جائے تو میں کہیں کا بھی نہ ہوں گا۔ دلیر خاں کے خوش کرنے کی مسعود خاں نے چھ ہزار سوار درویش خاں اپنے لڑکے اور ونگلادری کے ساتھ دلیر خاں کے پاس دھو لگیر میں بھیج دئے۔ دلیر خاں جیسا چال باز تھا اس کی کرتوتوں سے ظاہر ہے دکھنی بھولے تھے جو اس کی ہر بات کا یقین کر لیتے تھے۔ بیجا پور کا اتنا بڑا لشکر جب دلیر خاں کے پاس پہنچ گیا تو اس نے یہ ہی بدل گئے۔ جب اس نے دیکھا کہ بہت سے امرائے بیجا پور بھی میرے پاس آئے اور بیجا پور خانی رہ گیا تو اب اس سے بہتر اور کون سا موقع قلعہ پر قبضہ کرنے کا ہاتھ آئے گا اور دل ہی دل میں منصوبے کاٹنے لگا۔ ابھی یہ بات پختہ نہیں ہونے پائی تھی کہ دکھنیوں کو بھی بھنک مل گئی۔ ایک دن شرزہ خاں مع اپنے چند ہمراہیوں کے بغرض شکار باہر نکلا تھا کہ دلیر خاں نے اس کے پیچھے اپنا بھی ایک گارڈ لگا دیا۔ شرزہ خاں

کو اتنی تاب کہاں تھی شکار چھوڑ راستے ہی سے پلٹا۔ جنگ کا نقارہ بجا دیا اور آمادہ جنگ ہو گیا اور دلیر خاں سے کہلا بھیجا کہ آپ کو یہ کیا سوچھی تھی کہ میرے پیچھے اپنی چوکی لگادی میں کیا چور چکار تھا یا بھاگ جاتا تھا ایسی بزدلی کے حرکات سے کیا فائدہ اگر دل میں کچھ شوق ہے تو بسم اللہ اپنا تمام لشکر مغلوں اور دکنیوں کا لے کر مردوں کی طرح میدان میں آئیے تاکہ ہماری آپ کی تلوار کے جوہر کھل جائیں اور آپ کے دل میں بھی کوئی ارمان نہ رہ جائے اور میں بھی آپ کو بتلا دوں کہ لڑنا کس کو کہتے ہیں اور بہادر کیسے ہوتے ہیں۔ دلیر خاں جب کبھی اپنی بات گرتی دیکھتا تھا فوراً نرم پڑ جاتا تھا شرزہ خاں کے تیور بدلے ہوئے دیکھ کر فوراً عذر معذرت کرنے لگا کہ میرا منشا یہ نہ تھا اور وہ نہ تھا ہم آپ تو ایک ہی ہیں اور سمجھ گریہ کہ دکنی اس کی گہری چال سے باخبر ہو گئے ہیں اب موقع بے ڈھب ہے۔

نہ ہر جائے مرکب تو اں تاختن کہ جاہا سپر باید انداختن
 فوراً اپنی پالیسی کو نرم کر دیا اور خوشامد در آمد کرنے لگا۔ شرزہ خاں جب کبھی دلیر خاں کے پاس جاتا وہ بچھ جاتا اور اس قدر خاطر مدارات کرتا کہ شرزہ خاں کو لب کشائی کا موقع نہ دیتا اسی طرح مسعود خان کے مدارالمہام و نکلادری کو بروغن قازمل کر اپنا گرویدہ کر لیا تھا جب کبھی خرچ کی تنگی سنتا تھا داد و ہش میں دریغ نہ کرتا تھا قریب ایک لاکھ روپے کے تو اب تک دے چکا تھا اور یوں روزانہ ہزار روپے و نکلادری دیا کرتا تھا سو الگ ”زر بر سر فولاد نہی نرم شود“۔

روزانہ امرائے بیجاپور کی دعوتیں کرتا رہتا تھا۔ ہنود کے پاس فواکہ اور جنس بھیجتا رہتا تھا۔ و نکلادری کو تو ایسا گانٹھا کہ اپنا غلام بنا لیا۔ اس کے بیٹے کو پرگنہ بالا پور جاگیر دے دی۔ شرزہ خاں کی ایسی آؤ بھگت تھی کہ جب وہ آتا دلیر خاں اپنی مسند چھوڑ کر اس کے سامنے موذب بیٹھ جاتا اور کبھی بلا کھانے کھلانے کے جانے نہ دیتا اور دوسرے امراء کو تلواریں اور کٹاریں اور مناصب دیتا اور نقدی امداد بھی دیتا۔ شرزہ خاں کو بھی ہزار روپے یومیہ کے علاوہ بہت کچھ دیتا رہتا تھا اور اس طرح سارے دکنی دلیر خاں کے حسن سلوک سے رام ہو گئے تھے جو لوگ بیجاپور کی لوٹ مار سے گھبرا کر نکل کھڑے ہوتے تھے دلیر خاں کے پاس آکر امن میں آجاتے تھے اس طرح رفتہ رفتہ دلیر خاں نے سب کو سمیٹ لیا اور سب سے امن گھل مل گیا کہ جب دیکھو دلیر خاں کو بیجاپور کے لوگ صبح سے شام تک گھیرے رہتے تھے۔ بیجاپور میں صرف حیرت خاں رہ گیا تھا اسے بھی روزانہ مصارف کے لیے پرگنہ باری پہلے ہی دے دیا تھا اور ہزاری منصب دلانے کا وعدہ الگ تھا وہ بھی دلیر خاں کے دامن سے لگا ہوا تھا۔ اس طرح بیجاپور کے

لوگوں میں سے دکھنی اور افغان اور مرہٹہ سب ملا کر دس ہزار لوگ دلیر خاں کے ہاں ملازم ہو گئے اور جو تین چار ہزار بھکڑے مسعود خاں کے پاس بیجاپور میں رہ گئے تھے ان کا یہ حال تھا کہ مغلوں کی فوج میں بھرتی ہونے کے مزے سن کر روزانہ گھٹے چلے آتے تھے معدودے چند جو ابھی نہیں آسکے تھے وہ درپردہ دلیر خاں سے ملے ہوئے تھے اور قول قرار کر چکے تھے غرض اس طرح دلیر خاں نے بیجاپور کے سارے لوگوں کے دل اپنی منگھلی میں لے رکھے تھے اور وہاں صرف خالی میدان رہ گیا تھا۔

بادشاہ بی بی کی دہلی کی روانگی اور شاہزادہ محمد اعظم سے ۱۰۹۰ھ میں نکاح

عادل شاہ سے جو وعدے اور شرائط ہوئی تھیں ان کی تعمیل میں برسوں لگ گئے عالم گیر نے دلیر خاں پر پابندی عہود کے لیے سختی کی۔ دلیر خاں بادشاہ بی بی کی شادی کے متعلق و نکلادری کو دباتا تھا آخر کار و نکلادری تقاضوں سے بے زار ہو گیا اور بیجاپور کو روانہ ہوا۔ دلیر خاں نے ملک زیرک خواجہ سر اور ماما۔ اصلیلوں اڑدا بکیدیوں کا ایک جم غفیر اس کے ساتھ کر دیا۔ و نکلادری نے مسعود خاں سے کہا کہ یہ کیا معاملہ ہے دیر کیوں لگا رکھی ہے۔ مسعود خاں خود دو مرتبہ بات پکی کر چکا تھا لیکن مشکل یہ تھی کہ یہ بات اس کے بس کی نہ تھی۔ بادشاہ بی بی کی عمر پندرہ سولہ سال کی تھی وہ خود عاقلہ بالغہ تھی اور بڑی صاحب عقل و ہوش امورات ملکی سے بخوبی واقف تھی سارے محل کے لوگ اس کے تابع فرمان تھے۔ مسعود خاں نے دبی زبان سے بہت کچھ کہا مگر بادشاہ بی بی کی کسی طرح مرضی نہ تھی۔ مسعود خاں نے ان ماماؤں اور دایہ کو جو مقربان شاہزادی تھیں اور ماما طاؤس کو جو سب محلات کی عورتوں کی سرخیل شہزادی کی خاص دایہ تھی اور چند بیگمات تجربہ کار اور معاملہ فہم کونچ میں ڈالا اور نشیب و فراز سمجھایا کہ جو زبان سے نکل گیا ہے اور دو بادشاہوں میں طے پا چکا ہے بھلا کہیں وہ بات پلٹ سکتی ہے اس میں بڑا تجربہ ہو کا آپ کے بھائی کی سلطنت چھن جائے گی لوگ تباہ ہو جائیں گے۔ بے چاری شہزادی نے جب دیکھا کہ میرے سبب سے خواہ مخواہ کشت و خون ہوگا۔ اور بھائی کی عزت اور ملک دونوں معرض خطر میں ہیں تو اس نے بڑا ایثار نفس کیا اور بادل ناخواستہ ایقائے وعدے پر اپنی رضامندی کا اظہار کر دیا جوں پر ہوتی جاتی تھی دلیر خاں بھڑکتا جاتا تھا۔ مسعود خاں نے اس بہانے سے روانگی کے لیے خرچہ درکار ہے بہت سا روپیہ بھی اینٹھ لیا۔ بالآخر یہ مشکل تمام ۲ جمادی الثانیہ ۱۰۹۰ھ کو بادشاہ بی بی محل سے برآمد ہو کر مدد دروازے کے باہر مقیم ہوئیں اور ماماؤں اصلیلیں خواجہ سرا وغیرہ سب کو ساتھ لے کر ۱۵ تاریخ بہ

ہمراہی و نکلادری روانہ ہو کر ۲۰ کو دھول کھیڑ میں پہنچیں۔ دلیر خاں استقبال کو آیا اور بڑی دھوم دھام سے سواری کو لے گیا۔ ۲۲ کو بھنورہ ندی پار ہو کر لشکر کے قیام گاہ پر ٹاکی پہنچے۔ دلیر خاں نے ہزاروں روپے پیش کش اور نذر گزرائی پھر باقی امراء نے نذریں پیش کیں اور بڑی بھاری شاہانہ دعوت ہوئی۔ نو دن تک اسی طرح جشن شاہانہ رہا اور ۱۴ رجب کو دہلی کی طرف روانہ کیا۔ تمام قلعہ داروں ضلع داروں اور فوج داروں کے نام احکام جاری کیے کہ جن جن کی حدود میں سے پاکی مبارک کا گزر ہو شاہانہ استقبال کر کے نذریں پیش کریں اور ضیافت کا پورا اہتمام کر کے اپنی سرحد تک پاہ رکاب رہیں۔ جب سواری شاہ گڑھ کو پہنچی تو شاہزادہ سلطان معظم اورنگ آباد سے پیشوائی کے لیے آیا اور سات روز وہاں ٹھہر کر جشن شاہی کیا اور اسی طرح منزل بہ منزل ٹھہرتے ہوئے تین مہینے میں دہلی پہنچے۔ شاہزادہ محمد اعظم ابھی تعلیم پارہا تھا اور بادشاہ بھی مہمات میں مصروف تھا شادی میں چندے توقف ہوا تھوڑے ہی عرصے میں سب تیار کر لی گئی اور سامان جشن کا بہمہ جہت مہیا کر کے بڑی دھوم دھام سے شادی ہو گئی۔

مسعود خاں اور دلیر خاں کی پھر ناچاقی، مسعود خاں کا و نکلادری کو قید کر لینا، دلیر خاں کی بیجا پور کے محاصرے کی تیاری

بادشاہ بی بی کادلی پہنچ جانا دلیر خاں کی ایک بڑی کارگزاری تھی اب دلیر خاں کو دوسری بات یہ سوچھی کہ و نکلادری کو ملا کر کسی طرح مسعود خاں کو ادھونی واپس کیا جائے اور حکیم شمس الدین خاں کو تازمان بلوغ سلطان سکندر کے ریجنٹ مقرر کیا جائے۔ اپنے اس ارادے میں کامیاب ہونے کے لیے تین ہزار سوار ان بندیلہ حکیم جی کی مدد کو دینے اور اخلاص خاں کو تین ہزار سوار دے کر شہر بیجا پور میں بھیج کر بہلول خاں کی حویلی میں اتروادیا اور دس بارہ ہزار کا لشکر جو خود جمع کر لیا تھا وہ سیواجی کے مقابلے کو تیار کیا۔ مسعود خاں کو جب یہ معلوم ہوا کہ و نکلادری اور حکیم جی دلیر خاں کے ہم زبان ہو گئے ہیں تو لوگوں نے مسعود خاں کو سمجھایا کہ تم ہرگز قلعہ نہ چھوڑنا اگر قلعہ چھوڑا تو یاد رکھو کہ سلطنت گئی۔ مسعود خاں نے و نکلادری کو بلا بھیجا۔ و نکلادری نے دلیر خاں سے یہ کہا کہ مجھے مسعود خاں نے بلا بھیجا ہے میں جا رہا ہوں، دو چار دن میں کسی نہ کسی طرح مسعود خاں کو قلعہ سے باہر لا کر حکیم جی کو ریجنٹ بنا دیتا ہوں اور اس حیلہ سے دلیر خاں سے بہت کچھ روپیہ اینٹھا۔ دلیر خاں دو چار دن تک ایقائے وعدہ کا منتظر رہا اور پھر طرح اپنی پخت و پز کر لی تھی مگر وہاں کچھ اور ہی گل کھلا۔ مسعود خاں کی نیت میں پہلے ہی سے فساد تھا

ونکلادری کے آتے ہی اس کو مع ہمراہیان چاکو پنڈت، ملھاری، بہلول خاں، سرینواس راؤ وغیرہ کے قید کر لیا اور سید عبدالعزیز کو بھیج کر ان سب کا مال و متاع بھی ضبط کر لیا اور اپنے لڑکے سید درویش کو جو دھول گڑھ میں تھا چپکے سے کہلا بھیجا وہ باپ کے حکم پر مع اپنے لشکر کے فوراً بیجاپور آ پہنچا۔ یہ سنتے ہی دلیر خاں ایک دم بیجاپور پر لشکر کشی کرنے کو مستعد ہو گیا اور بھنورہ ندی سے اتر کر دھول گڑھ میں آ پہنچا کہ بیجاپور سے مرزا برادر حکیم جی اور شیخ ایوب آئے اور مسعود خاں کی طرف سے دلیر خاں سے و نکلادری کے قید کرنے کی عذر معذرت کرنے لگے۔ دلیر خاں نے کہا تم کو شرم نہیں آتی میں نے تم کو و نکلادری کی حفاظت کو بھیجا تھا یا اس لیے کہ تم منہ دیکھتے رہو اور اسے قید میں پھنسا دو، تھف بے تم پر کہ تم میرے سامنے کس منہ سے آئے تم کو وہیں مر جانا تھا۔ مسعود خاں اتنا بڑا کام کر تو بیٹھا مگر اپنی جگہ کانپ رہا تھا چند لوگوں کو بیچ میں ڈال کر پھر دلیر خاں سے مل جانا چاہا اور حکیم جی کو واسطہ قرار دیا۔ حکیم جی نے کہا کہ تمہاری بات کا کیا بھروسہ پہلے بھی تم نے آثار شریف میں قسم کھائی اور پچیس ہزار بن دینے کا پختہ وعدہ کیا اور پلٹ گئے۔ مسعود خاں نے کہا میں نے کیا کیا جو کچھ کیا و نکلادری نے کیا اور جیسا کیا اس کی سزا بھی بھگت رہا ہے۔ الغرض حکیم جی کی بہت خوشامد کی اور وعدہ کیا کہ آپ ہی کل کاروبار کیجئے میں آپ کی تابعداری سے باہر نہیں اور آثار شریف میں جا کر دوبارہ قرآن شریف اٹھالیا حکیم جی نے بہت کچھ سعی و سفارش کی لیکن دلیر خاں نے ایک نہ سنی کہ کئی بار دھوکا کھا چکا تھا۔ دلیر خاں کبھی کا بیجاپور کا محاصرہ کر لیتا لیکن مشکل یہ آن پڑی کہ روپیہ تھنر گیا لشکر کی تنخواہ بانٹنے کو پیسہ نہ تھا اور شاہزادہ معظم اس کی کات پر تھا اس نے قلعہ داران بیدر، پرینڈہ، شولا پور، شہر سورت کو لکھ دیا تھا کہ دلیر خاں فضول خزانہ لٹا رہا ہے کام تو اس نے کچھ بھی نہیں کیا آئندہ سے اسے ایک جب نہ دیں اس مجبوری سے دلیر خاں آگے نہ بڑھ سکا ناچار شاہزادہ معظم کی خدمت میں معروضہ لکھا کہ اب خاطر خواہ کام بن گیا ہے اور پوری امید کامیابی کی ہے اس وقت اگر روپے کی امداد نہ ہو تو سارا کیا دھرا کارت جائے گا۔ شاہزادے نے نہایت مجبوری سے ساٹھ ہزار اشرفیاں اور دو ہزار برقد از امداد بھیج دیئے اور تاکید کر دی کہ جو چھ کرنا دھرنات اسی میں کر لو آئندہ کچھ نہ ملے گا۔

مسعود خاں کا قلعہ کو مستحکم کرنا اور سیوا جی سے استمداد

دلیر خاں کو بروقت روپے نہ ملنے سے بیجاپور کے محاصرے میں دیر لگی مسعود خاں کو اچھی خاصی

مہلت مل گئی اس نے قلعہ کی مرمت کرا کر ہر طرح ٹھیک کر لیا اور تور گل، ادھونی اور پام نائک کے قلعہ جات سے فوج طلب کر لی۔ سدو (ایک مشہور امیر یہ وہی راگو سدو ہے جس کا کتبہ قلعہ مدگل کے گنگن محل پر ہے) کو سیواجی کے پاس بھیجا کہ دیر کیوں لگا رکھی ہے جلد پہنچو کہ اب موقع تاخیر کا نہیں ہے۔ سیواجی تیار ہی تھا اس نے دس ہزار سوار بیجاپور کو بھیج دیئے اور دو ہزار لدو بیل غلے کے ویساجی نیلکنٹھ کو دے کر بھیج دیئے اور کہلا بھیجا کہ تم کچھ فکر نہ کرو میں خود آتا ہوں اور دلیر خاں کا سر کاٹ کر ہمیشہ کے لیے اس جھگڑے کو منادوں گا۔ ویساجی سیواجی کی طرف سے بادشاہ کے لیے تحفے تحائف اور مسعود خاں کے لیے خلعت بھی لایا اور عرض کی کہ پانچ ہزار سوار عینا پور اور پانچ ہزار بھوپال گڑھ پر پہنچ گئے ہیں اور منتظر حکم ہیں اور سیواجی خود بھی پیچھے سے آتا ہے۔ مسعود خاں نے بھی ویساجی کو خلعت دیا اور مطمئن ہو کر تیاریاں کرنے لگا۔ حسن خاں روہیلہ جو عبدالکریم کا ملازم تھا یا قوت خاں اور حیرت خاں سب کو پھر بلا کر ہموار کر لیا اور سدو درویش کو صوبہ دار کر دیا۔ مسعود خاں کا ارادہ تھا کہ شرزہ خاں کی ٹکر کے لیے یا قوت خاں کو پیش پیش رکھوں۔ ادھر یہ ہو رہا تھا، ادھر مغلوں کے سردار حیرت خاں اور میاں خاں دونوں منگل بیڑہ پر پہنچ کر سعید خاں سے گتہ گئے اور سعید خاں کو نکال باہر کیا۔ سعید خاں بے چارہ اکیلا ان دونوں کا کیا مقابلہ کر سکتا تھا بھاگ کر بیجاپور آیا اور منگل بیڑے پر مغلوں کا قبضہ ہو گیا اور اسی کے ساتھ مغلوں نے سالونگی اور کاسی گاؤں کو لوٹ ڈالا اور شرزہ خاں کے سوار اہلے پر چڑھ آئے۔ مسعود خاں نے سید شریف اور فرید خاں وغیرہ کو اس لوٹ مار کے فرو کرنے کو بھیجا اور سنبھاجی کھانکے کو بھی فوج دے کر دوسری طرف دوڑایا وہاں راستے میں سنبھاجی سے مقابلہ ہو پڑا دونوں طرف کے دس پندرہ ہزار آدمی مارے گئے۔ سنبھاجی تیر سے مجروح ہوا۔ انگلوں سے خبر ملی کہ وہاں بچا جی چڑھ آیا ہے۔ بہادر خاں ساگولہ سے اس کے مقابلے کو چھپنا اور دونوں میں لڑائی ہوئی جس میں بچا جی مارا گیا۔

بیجاپور پر دلیر خاں کی چڑھائی سیواجی کا عادل شاہیوں کی مدد کو پہنچنا اور مغلوں کے

مقبوضات میں لوٹ مار ۱۰۹۰ھ

۱۷ شعبان ۱۰۹۰ھ پیر کے دن دلیر خاں خود شرزہ خاں کے خیمہ میں آیا اور بیجاپور پر چڑھائی کرنے کی مشورت کرنے لگا اسی دن عالم گیر کی طرف سے شرزہ خاں کو خطاب رستم خانی اور خلعت بھی آیا۔ دلیر خاں ہو لگیری میں بیٹھا ہوا گڑھی بنوار ہا تھا وہاں سے ۱۰ شعبان کو کوچ کر کے ہنگی آیا اور بائیس دن وہاں

ہر ایک گڑھی تیار کرائی۔ ۱۱۲ رمضان کو برہمن ہلی پہنچا۔ ۱۲ رمضان کو طلبہ پہنچا یہاں بھی ایک وسیع گڑھی کی بنیاد ڈالی۔ ۱۶ رمضان کو سید عالم اور یادگار علی دونوں بذریعہ اخلاص خاں کے حاضر ہوئے اور مسعود خاں کو ملا لینے کا وعدہ کر کے بیجاپور گئے۔ ۱۵ شوال کو سیواجی دس بارہ ہزار سوار لے کر بہر سلگہ میں آ پہنچا۔ ۱۶ شوال کو سیواجی کی فوج جو پہلے سے بیجاپور میں پڑی تھی سیواجی کی پیشوائی کو آئی۔ سیواجی نے خود پانچ ہزار سوار لے کر سلطان سکندر کی ملاقات کے لیے حاضر ہونے کی استجارت مسعود خاں سے کی مسعود خاں نے صرف پانچ سو سواروں کے ساتھ آنے کی پروا نگلی دی لیکن موروجی پنڈت نے سیواجی کو قلعہ میں جانے سے منع کیا کہ جب ہم تمام عادل شاہی مملکت پر قابض ہیں تو ہم کو خواہ مخواہ قلعہ میں جانے کی ضرورت ہی کیا ہے۔ بھگوان جانے وہاں کیا معاملہ پیش آئے مسعود خاں کا کیا بھروسہ آ رہا ہے کر بیٹھے تو کیا ہوگا۔ سیواجی اس بات کو مان گیا اور مسعود خاں کو کہلا بھیجا کہ میں جب تک مغلوں کی مہم نہ کر لوں اور دلیر خاں کو نوک دم دہلی تک نہ بھگا دوں جب تک میرا حاضر ہونا ہے سو ہے جب میرا مقصد حاصل ہو جائے گا تو بھگوان کی دیا سے سر خرو اور بامراد بادشاہ کے حضور میں حاضر ہوں گا۔

۱۰ شوال کو سیواجی نے اپنی فوج کے دو حصے کیے آٹھ نو ہزار خود لے کر موسلا اور الملے کی طرف گیا اور آندر او کو دس ہزار سوار دے کر سانگولہ کی طرف بھیجا اور مغلوں کے مقبوضات میں لوٹ مار کرنے لگا۔ دلیر خاں کو تو بیجاپور کی لوگی ہوئی تھی سنی ان سنی کر دی کہ یہ تو برس سال کا گھڑا کہ ہے آ رہا ہے بیجاپور لے لیں تو پھر سیواجی کو ملک بدر کرنا کون سا مشکل کام ہے الغرض دلیر خاں بیجاپور کی سرحدت نہ سمجھا۔ شاہزادہ معظم ہمیشہ دلیر خاں کی کاٹ پر تھا اور بار بار اپنے باپ کو شکایت لکھتا تھا وہاں خاں جہاں کو کلتاش جرتا رہتا تھا لیکن ادھر سے ملک بر خوردار اور حکیم شمس الدین برابر خبریں دیتے رہتے تھے کہ بیجاپور ہ تمام کارخانہ اتر ہے، مسعود خاں لاش محض ہے اب کوئی دم میں بیجاپور لیا۔ لیکن جب عالم یہ و خبر ملی کہ مسعود خاں نے ونگلادری کو قید کر لیا تو ایک دم بھڑک اٹھا اور سمجھ گیا کہ یہ سب ڈھونڈتے اتنے میں مسعود خاں نے سیواجی کو بلوایا تب پھر شاہزادے نے عالم گیر کو لکھا کہ دلیر خاں سارا ہا م بازار بہت لکھو کھارو پیہ اس نے خزانہ کا لٹا دیا اور اڑھی کا فائدہ نہ ہوا چپ بھر زمین فتح نہ کی۔ بادشاہ نے دلیر خاں کو بہت سختی سے لکھا اور ملک بر خوردار اور حکیم جی کو حکم دیا کہ یہ دونوں فوراً ہمارے پاس حاضر ہوں یہ حکم آتا ہی تھا کہ دلیر خاں سے اور ان دونوں سے چل پڑی۔ دلیر خاں نے ملک بر خوردار سے کہا کہ تو نے ہی مجھے جل دیا اب تو تو صاف نکل گیا اور ساری بلا میرے سر ڈال دی ملک بر خوردار نے کہا کہ چہ خوش

کریں آپ اور الزام مجھ پر۔ میں تو برابر کہے چلا جا رہا ہوں کہ مسعود خاں کے لیے ونگفاری اور بہت سے امراء کو آپ کے پاس لاتا ہوں آپ ان کو قید کر لیں اور بیجاپور پر دھاوا بول دیں لیکن آپ کسی کی سنتے بھی ہیں آپ کی مت ہی الٹی ہے جب میرے کہے پر آپ نے عمل نہ کیا تو اب مجھ سے گلہ شکایت بے سود۔ بادشاہ کا حکم بھلا کب مل سکتا تھا۔ ۱۱ رمضان کو حکیم جی دلی سدھارے ملک بر خور دار حیلے حوالے کرنے لگا دلیر خاں نے اس کو بھی پکڑ کر ۱۰ شوال کو بھجوا دیا۔ ۱۸ شوال کو خواجہ عبدالرزاق اور سید عالم مسعود خاں کی طرف سے صلح کا پیغام لائے دلیر خاں نے کہا کہ پہلے مسعود خاں اپنے بیٹے کو ہمارے سپرد کرے اور ہمارا قرض ادا کرے اور سیواجی سے دوستی قطعاً توڑے جب بات سو بات، سید عالم پھر مسعود خاں کے پاس گیا اور یہ سب معاملہ دہرایا۔ مسعود خاں کا دل نہ ٹھکا اور اس نے اس بات کو وہیں دبا دیا جواب تک نہ دیا۔

دلیر خاں کا صلح سے ناامید ہو کر سلطنت بیجاپور کے مختلف مقامات کو لوٹنا اور تباہ کرنا

دلیر خاں جب انتظار کرتے کرتے تھک گیا اور ادھر سے کوئی جواب نہ آیا تو سمجھ گیا کہ ہمیں آتش در کاسہ یہ معاملہ راستی سے طے نہ ہوا ہے نہ ہو گا۔ جنگ کی تیاری شروع کی بڑی بڑی توپوں کو برہمن ہلی میں چھوڑ کر ۲۰ شوال کو ملتا پور، ۲۲ کو جال گیری پہنچا۔ لیکن سیواجی کے خوف سے آگے نہ بڑھ سکا اور سنا باجی جو نائک واڑیوں کا سر کردہ تھا اور پہلے کئی قلعہ فتح کر چکا تھا اس کے بھروسے پر یہ صلاح ٹھہری کہ مریج اور پناہ کی طرف چلنا چاہئے کہ سیواجی کو جب ہمارے ادھر جانے کی خبر ملے گی تو لامحالہ بیجاپور چھوڑ کر ادھر پلٹے گا۔ اور اسی ارادے سے جالگیری سے تلوٹ گیا جو ایک بڑا آباد اور متمول قصبہ تھا۔ ان بے چاروں کو دلیر خاں کے آنے کی کچھ خبر نہ تھی کہ اخلاص خاں ہر اول لشکر پہنچا اور لوٹ مار شروع کر دی بہت سے ذی عزتوں نے ڈر کے مارے مع اپنے بال بچوں کے سرائے کے پاس ایک کنواں تھا۔ اس میں گر کر جان دے دی۔ دلیر خاں نے اس بستی کو ایسا تباہ کیا اور لوٹا کہ خدا کی پناہ آخر کار خواجہ عبدالرزاق نے ان غریبوں کی حالت زار پر ترس کھا کر دلیر خاں سے سفارش کی اور پانچ سو آدمیوں کو چھڑوا دیا۔ ۲۳ شوال کو ہونوار اور ٹیل سنگھ کو لوٹتے ہوئے اٹھنی پہنچے۔ اور ۲۴ کو عینا پور آئے وہاں خبر ملی کہ سنا باجی لشکر سے بھاگ کر بیجاپور جا چکا ہے یہ سنتے ہی بیجاپور کا راستہ لیا۔

سنہاجی کا مغلوں کے لشکر سے بھاگ کر عادل شاہیوں سے جا ملنا

سنہاجی یوں بھاگا کہ عالم گیر نے اسے بلوایا تھا وہ ایک مرتبہ جا کر خوب مزہ چکھ چکا تھا اب کیا جاتا سیواجی آخر باپ تھا بیٹے کی پریشانی سن کر اسے بلوایا۔ سنہاجی اپنی بیوی کو مردانہ لباس پہنا کر پانچ ہزار سوار سمیت اپنے باپ کے پاس سے چل دیا۔ ۲۸ شوال کو سیدھا بیجاپور پہنچا۔ مسعود خاں نے بہت خوشی سے سنہاجی کو لیا۔ دلیر خاں سنہاجی کی آؤ بھگت سن کر سخت برہم ہوا اور فوراً خواجہ عبدالرزاق کو بھیجا کہ جاؤ مسعود خاں سے کہو کہ یہ تم کیا کر رہے ہو الٹی اپنے پاؤں میں کلباڑی مار رہے ہو۔ ۵ ذی قعدہ کو عبد الرزاق بیجاپور پہنچا۔ سنہاجی نے جب عبدالرزاق کے آنے کی خبر سنی تو سمجھ گیا کہ یہ جو آیا ہے تو پھر کچھ کڑ بڑچائے گا مصلحت اسی میں سمجھا کہ خود چل دے چنانچہ ۷ ذی قعدہ کو بلا اطلاع پناہ چلا گیا۔

دلیر خاں کی بیجاپور پر چڑھائی اور شکست ۱۰۹۰ھ

دلیر خاں عینا پور سے پلٹ کر سالونگی، کاکھنڈ کی (یہ تعلقہ انڈی ضلع بیجاپور میں ہے)، اوکھلی، سنونوی (یہ ضلع پر بھنی میں حیدر آباد گوداوری ویلی ریلوے کا اسٹیشن ہے) وغیرہ دیہات کی زراعت اور باغات تلف کرتا ہے اور لوٹا مار تالوگوں کو قید کرتا ہوا ۱۰ ذی قعدہ کو علی آباد پہنچ کر خیمہ زن ہوا اور وہاں سے توپ خانہ لے کر رسول پور اور مراری باغ پر آکر گولہ باری کرنے لگا۔ ادھر قلعہ سے بھی توپیں چلنے لگیں اور تمام دن گھسان لڑائی رہی اور قلعہ کی بندوقوں کی باڑ سے بہت سے لوگ مغلوں کے ضائع ہوئے اور اسی طرح روزانہ لڑائی ہوتی رہی دونوں طرف کے لوگ مرنے لگے۔ ۷ ذی قعدہ کو مغل اور آگے بڑھ کر بیگم حوض کے پاس آگئے۔ ۲۴ کو افضل خاں کے محلات کے پاس روضہ باغ میں پہنچ کر افضل پور اور شاہ پور کو لوٹ لاٹ کر جلا دیا۔ ۲۹ کو اللہ پور دروازے کے سامنے آگئے اور بڑی بھاری لڑائی ہوئی جس میں ہزاروں آدمی طرفین کے مارے گئے لیکن فتح دکھائی ہی کی رہی۔ ۹ ذی الحجہ کو پھر دلیر خاں بٹ کر بیگم حوض پر آ گیا مگر کوئی دن ایسا نہ تھا جو لڑائی نہ ہو اس زمانے میں بیجاپور میں خود فوجوں کی قلت تھی صرف چند امرائے اور پانچ ہزار فوج رہ گئی تھی وہ بھی بالکل تنگ حال، مسعود خاں نے ہزاروں خاصہ کے قلعہ کو سنہالے ہوئے تھے۔ ادھونی سے جو دو ہزار کا لشکر آیا تھا وہ اور پام نائک کی فوج، برجون اور خندق وغیرہ متفرق مقامات مکہ دروازہ، شاہ پور دروازہ، ابراہیم پور اور ابراہیم روضہ پر متعین تھی اور روز حسب حوصلہ مغلوں سے لڑتے تھے سیواجی کے طرف سے غلہ برابر چلا آتا تھا لیکن مغلوں کے لشکر میں رسد کا سخت توڑا تھا۔

مسعود خاں کا صلح سے انکار کرنا

شاہزادہ معظم برابر دلیر خاں کو تاکید کرتا جاتا تھا کہ خدا کے واسطے بیجا پور چھوڑو اور اپنے ملک کی خبر لو کہ سیواجی نے تباہ کر دیا ہے لیکن دلیر خاں کے کان پر جوں نہ چلتی تھی وہ اسی فکر میں تھا کہ مسعود خاں سے صلح کر لوں تو ہٹوں اور مسعود خاں سیواجی کے بھترے پر لگن تھا اور یہ بھی جانتا تھا کہ شاہزادہ معظم کے ہاں دلیر خاں کی کچھ وقعت باقی نہ رہی تھی پھر کیوں جھکتا۔

سیواجی کا بھنورہ ندی سے زبرداتک مغلوں کی سلطنت کو لوٹنا اور ہلکم مچادینا عالمگیر

کا دلیر خاں پر عتاب

سیواجی کا لشکر روز بروز بڑھتا جاتا تھا اب وہ پینتیس ہزار سوار لے کر سارے ملک میں پھیل گیا تھا سرحد بھنورہ سے زبرداتک لوٹ رہا تھا اور براڑ، خاندیس، ماہور، بکلانہ کو بھی لوٹ لاٹ کر خاک سیاہ کر دیا تھا اور کروڑہا روپے کی دولت سمیٹ لی تھی۔ عالم گیر کو سب خبریں پہنچتی رہتی تھیں اور شاہزادہ معظم نے الگ داویلا مچا رکھی تھی۔ خان جہاں نے عالم گیر کو باور کرا دیا تھا کہ دلیر خاں محض لوٹنے کی غرض سے بیجا پور پر اڑا ہوا اور ناحق و ناروا لاکھوں روپے سرکاری خزانے کے اس نے اپنی ضد میں برباد کر دیئے اور کسی کی سنتا نہیں۔ عالم گیر نے دلیر خاں کو لکھا کہ تو یہ کیا لٹی چال چل رہا ہے۔ پہلے اپنے ملک میں امن قائم کرنا تھا جب بیجا پور کا قصد کرتے تو ایک بات تھی خیراب بھی کچھ نہیں گیا فوراً بیجا پور کا محاصرہ چھوڑ کر اپنے ملک کا انتظام کرو ورنہ یاد رکھو کہ تمہاری خبر نہیں۔ شاہزادہ معظم نے بھی صوبہ داران، مہتمم خزانہ اور توپ خانے پر حکم بھیج دیا کہ ہرگز دلیر خاں کا حکم نہ مانو اور محمد مدیف کو بھیج کر دلاور خاں کو کہلا بھیجا کہ مسعود خاں سے آکر صلح کرنی ہوگی تو میں کروں گا تم کون؟ لہذا تم فوراً واپس آؤ۔

دلیر خاں کا بحکم بادشاہ بیجا پور کا محاصرہ چھوڑنا اور من مانے مختلف مقامات کو لوٹنا اور

جلانا اور اسی حالت میں مرجانا ۱۰۹۱ھ

اب دلیر خاں کے ہاتھ پاؤں بندھ گئے ناچار غرہ محرم ۱۰۹۱ھ کو شرزہ خاں اور حسین خاں میانہ کو توپ خانہ دے کر ادھونی پر بھیج دیا جو مسعود خاں کی جاگیر تھی کہ شاید اس دباؤ سے مسعود خاں صلح کر لے مگر اسے نہ ماننا تھا نہ مانا۔ ناچار ۱۰ محرم کو بیگم حوض سے کوچ کر کے کاکھنڈ کی کو گیا اور قریب دو مہینے کے

ان خاموش بیٹھارہا بعد زینا پور گیا وہاں کے دیسائی نے مقابلہ کیا اس دن دلیر خاں کا ہاتھی زخمی ہوا اور
 کلٹھ ستر آدمی مارے گئے لیکن آخر میں پھر ہلا کیا تو چالیس پچاس آدمی دیسائی کے بھی مارے گئے اور وہ
 خود بھی مارا گیا پھر کیا تھا گاؤں کو لوٹ لیا دوسرے دن غرہ محرم کو بھی وہیں رہا۔ گیارہ کوتان گیری کو گیا،
 سوئی (زینا پور، تان گیری اور مسوتی یہ تینوں مقامات تعلقہ باگلکوٹ ضلع بیجا پور میں ہیں) کے مقدم نے
 دو ہزار ہن اس شرط پر دینے کا وعدہ کیا کہ لوٹ مار نہ کریں لیکن دلیر خاں کے سر پر جن سوار تھا، نامنظور
 لیا۔ مقدم بے چارے کے پاس دس بیس مذکورہ جو تھے ان کو لے کر مقابلے کرنے لگا مگر کیا تاب لا سکتا
 تھا۔ وہ سب کے سب مع مقدم (ہر گاؤں میں ایک پٹواری اور ایک ایک مالی اور پولیس پنیل ہوتے ہیں اور
 یہی سرکار کی طرف سے گاؤں کا کل کاروبار کرتے ہیں۔ پٹواری گویا محاسب دیہی ہے اور پنیل مالی موضع
 کی وصول واصلات اور دیگر امور مالی کا ذمہ دار ہے علی ہذا پولیس پنیل دیہی پولیس کا افسر ہے۔ پنیل ہی کو
 مقدم گوڑا اور پٹواری کو کلکرنی بھی کہتے ہیں) کے مارے گئے دو تین ہزار مرد اور عورت قید کر لیے اور
 تین ہزار مویشی پکڑ کر تان گیری کو لے گئے۔ اخلاص خاں ہر اول دریاے کرشنا کی طرف دیہات پر گئے
 رگل کو لوٹ رہا تھا اس نے خبر بھیجی کہ یہاں بہت سے لوگ جمع ہیں دلیر خاں خود ادھر چلا اور گڑھی میں
 پہنچا وہاں کے مقدم نے نو ہزار ہن کا وعدہ کرے پانچ ہزار نقد دیئے اور چار ہزار دینے کا وعدہ کیا جس کے
 وصول کے لیے اخلاص خاں کو وہیں چھوڑ کر نالت واڑ (ضلع بیجا پور تعلقہ مدے بہاں کا ایک بڑا موضع
 ہے جو دریائے کرشنا سے چار میل ہے) کو آیا وہاں کے دیسائی (ایک ایک پر گئے میں ایک ایک دیسائی اور
 دیس پانڈے بطور زمیندار کے رہا کرتے ہیں پچھلے زمانے میں ان لوگوں کی کچھ خدمات مقرر تھیں اب
 محض معاش دار ہیں دیسائی اور ناڑ گوڑا بھی مثل زمیندار کے ہوتے ہیں، نالت واڑ کا دیسائی اب بھی بہت
 عزت کی نگاہ سے دیکھا جاتا ہے اور اس نواج کا ایک معزز اور مشہور زمیندار ہے مجھ سے بھی ایک دفعہ
 ملاقات ہوئی تھی) سے بھی حسب معمول زر نقد وصول کیا اور ایک دن مقام کیا دوسرے دن اخلاص
 خاں نقد سونا زیور بہت سا، لے کر دلیر خاں سے نالت واڑ پر آ ملا۔ نالت واڑ کی دیسائی کے اشارے سے
 دلیر خاں کوڑیکل (تعلقہ شاہ پور ضلع گلبرگہ میں ہے) پہنچا۔ نالت واڑ کا دیسائی جسے نصرت آبادی
 کہتے ہیں دینے کا وعدہ کیا تھا ساتھ ہی ساتھ تھا اور وہاں سے کوس بھر پالا ہے (تعلقہ شاہ پور ضلع کلبہ
 ہے) جہاں پیدنا تک اپنا لشکر لیے پڑا ہوا تھا پہنچا اور محاصرہ کر لیا اور پہاڑ پر جو منٹھ ہے پہنچ کر چالیس
 دن پیا دوں کو قتل کیا اور پالے کے دو ہزار آدمی قید کر کے سارا مال و اسباب و مویشی لوٹ ڈالے اور

اس قدر مال ملا کہ دوسرے دن بھی ٹھہر کر گڑھی کے حصار کو توڑ کر بستی کو جلا کر تالیکوٹہ کو روانہ ہوا۔
 کے آگے ہی عبدالکریم خاں دادوزی کا بیٹا نظام خاں ستر سوار لے کر شکار کے بہانے سے پہنچ گیا تھا اس
 دیکھ کر گاؤں کا مقدم بے چارہ حاضر ہو گیا مگر گڑھی میں کچھ جمعیت تھی۔ نظام خاں نے جاتے ہی تو
 لگادی۔ گڑھی میں سے تین سوار دلیر خاں کے پاس مصالحت کے لیے آئے ان کو دلیر خاں نے فوراً گرفتار
 کر لیا اور گڑھی کو گھیر کر گرا دیا اور تمام مال و اسباب لوٹ لیا اسی معرکہ میں عبدالکریم خاں کا بھتیجا بھی
 گیا اور قریب ہزار آدمیوں کے قید کر لیے جن کو مقدموں نے ڈھائی ہزار ہن دے کر چھڑا لیا۔ ایک د
 دلیر خاں نے یہاں مقام کیا پھر یمنائی پہنچا اور پام نانک کو حکم دیا کہ ہم سے آکر ملو اس نے اپنے بیٹے ا
 وکیل کے ذریعہ سے کہلا بھیجا کہ میں تو نہیں آسکتا البتہ دس ہزار ہن نذر کرتا ہوں کہ آپ لوٹ مار
 کریں۔ دلیر خاں نے محمد افضل دیوان گلبرگہ کو بھیجا کہ تو ہے کس گھمنڈ میں تین لاکھ ہن تجھ سے لے
 تک میں کب چھوڑتا ہوں ورنہ جنگ کے لیے نکل اور میں بیجا پور جا رہا ہوں تیری جتنی فوج ہے وہ
 ہمارے مدد کو دے نا چار اس نے تین لاکھ ہن دیئے اور فوج بھیجنے کا وعدہ کیا۔ وہاں سے مُر کی گیا وہاں
 سب لوگ پہلے ہی گاؤں چھوڑ کر بھاگ گئے تھے سارے گاؤں کو جلا کر درشنا پور (تعلقہ شاہ پور ضلع گلبرگہ
 میں ہے) پہنچا وہاں پام نانک کا بیٹا دو تین سو سوار لے کر حاضر ہو گیا۔ وہاں سے گوگی آیا سارے گاؤں خالی
 تھا لوگ بھاگ گئے تھے لیکن صرف چند پیرزادے روضہ میں اور بعض گرے پڑے لوگ بستی میں باقی
 گئے تھے ان سے دلیر خاں کچھ متعرض نہ ہوا اپنے خیمے ڈال کچھ اپنے آدمی حفاظت کے لیے چھوڑ خود
 چلا گیا۔ وہاں پہنچ کر تھوڑی فوج عبدالغفور کو دے کر سید محمد کے باغ کے پاس کھڑا کیا اور باقی فوج اخلاص
 خاں کے ساتھ ملکیری کے باغ کے پاس چھوڑ کر خود شاہ پور کے حوض کے نزدیک جا کر بندوقیں اور
 چلانے لگا۔ صبح چاشت کے وقت سے شام تک یہی حال رہا۔ عصر کے وقت پام نانک کے لوگوں سے
 الغفور کی کچھ چل گئی عبدالغفور وہاں سے بھاگ کر حوض کے پاس آکر چھپا۔ غرض شام کو دلیر خاں کو
 واپس آیا اور ناراض ہو کر پام نانک کی فوج کو واپس کر دیا دوسرے دن سلخ محرم کو شاہ پور پہنچا۔ دروازوں
 توپ کے گولوں سے توڑ کر قلعہ میں داخل ہونا چاہا مگر فیل بان رو کے کھڑے ہوئے تھے راستہ نہ دیا۔
 معمور قلعہ کی چاوڑی میں بیٹھا ہوا تھا۔ اخلاص خاں پیٹ (بازار) میں گھس گیا۔ پام نانک مخالف ہو گیا
 پہاڑوں پر چڑھا ہوا تو پیں مار رہا تھا جس نے مغلوں کے بہت سے لوگوں کو تمام کیا۔ دلیر خاں کی طرف
 سے گیارہ وکیل آئے ہوئے تھے دو کورکھ کر نو کو دار پر چڑھا دیا۔ صبح سے شام تک لڑائی رہی مگر قلعہ

دلیر خاں گوگی اور شیخاپور کے میدان میں تھا کہ بیڑوں (ملک دکن ایک لڑنے بھڑنے والی جری قوم ہے ان ہی کے نام سے بیڑ شوراپور مشہور ہے جیسے بھیل اور گونڈ وغیرہ) کے لشکر نے آکر گھیر لیا اور ایسا ہے کہ مغلوں کا ستھراؤ کر دیا اور سترہ سو آدمی ان کے اس دن مارے گئے۔ دلیر خاں شکست پا کر گوگی پس آیا اور بخشی الملک سے کہا کہ خزانہ میں روپیہ نہیں ہے تو نہ ہو تمیں ہزار ہن میں اپنی ذات سے دیتا ہوں لیکن کسی نہ کسی طرح ان بیڑوں سے بدلا لینا چاہئے۔ شاہزادہ معظم کی طرف احدی اور گرز بروار پناپور میں آگئے تھے اور دلیر خاں کو ایسا تنگ کیا کہ اس کے ڈیروں کی رسیاں کاٹ دیں اور باورچی خانہ وغیرہ کو گرا دینا چار دلیر خاں کو ہٹنا پڑا مگر یہاں شاہ پور پر بھی وہی مسلط تھے اور دلیر خاں کو چین نہ لینے دیتے تھے۔ بخشی اور متصدیوں نے دلیر خاں کی رفاقت نہ دی اور کہا کہ ہم تو جاتے ہیں تمہارا دل چاہے تو اپنے خاصہ کی فوج لے کر پڑے رہو۔ ان لوگوں نے جب دیکھ لیا کہ دلیر خاں معزول ہو گیا تو ہر شخص اس سے بدل گیا کوئی اس کی سنتا نہ تھا۔ دلیر خاں کو سب نے بوکھلا دیا تھا اور طعن تشنیع کرنے لگے ناچار لوگی سے درشناپور کو چلا گیا راستے میں جو گاؤں ملے سب کو جلاتا ہوا امر کی پہنچا وہاں الملہ سے پہنچ کر توپیں گادیں اور بہت سے لوگوں کو قید کر لیا۔ الملہ شرزہ خاں کی جاگیر تھی۔ الملے کے دیسائی نے آنھہ ہار بن دے کر قیدیوں کو چھڑایا۔ دلیر خاں ایک دن وہاں رہ کر سنگی پہنچا، اس بستی کو جلا کر خاک سیاہ کر دیا۔ وہاں سے مسلہ کی گڑھی کو توڑ پھوڑ لوٹ کر بہر گہ پہنچا دو تین دن یہاں رہا اور دلیر خاں ہمت اور اخلاص خاں کو کر بن ہلی سے توپیں اور سامان جو خود چھوڑ آیا تھا لانے کو بھیج کر آپ یمنال کو چلا گیا۔ دلیر خاں ہمت اور اخلاص خاں کر بن ہلی کی گڑھی کو برباد کر کے بستی کو لوٹ لاٹ کر سب اسباب لے آئے۔ سکندر عادل شاہ نے جب سنا کہ پام نائک اور بیڑوں نے مغلوں کو ایسی بھاری شکست دی تو بہت خوش ہوا اور پام نائک کو سبز چتر اور علم اور ماہی مراتب سرفراز کیے عالم گیر نے جب سنا کہ دلیر خاں کو بیڑوں نے مار بھگا دیا تو بے اختیار اس کی زبان سے نکلا ”صد آفریں بیڈراں و ہزار نفرین بر بہادراں“۔ الغرض دلیر خاں نے قزاقی کا پیشہ اختیار کیا اور جہاں گیا لوٹ مار کے سوائے اس کا اور کچھ کام نہ تھا۔ عالم گیر ہمیشہ اس پر اپنی ناخوشی کا اظہار کرتا تھا شاہزادہ معظم جدا اس کا دشمن تھا۔ جدھر وہیموزمین آسمان مخالف تھا۔ آخر کار کب تک تاب لاسکتا تھا۔ ایک تو اپنی ناکامی کا افسوس دوسرے عالم گیر کے مواخذہ کا خوف پیرے چاروں طرف سے نفرین و ملامت، گھل گھل کر بیمار ہو اور گرتا پڑتا اور تک آباد پہنچا اور وہاں مر گیا۔

سیواجی کے مختصر حالات اور وفات ۱۰۹۱ھ م ۶۸۰ء

شاہ جی کے بیٹے سیواجی کے حالات جو ناظرین اب تک پڑھ چکے ہیں وہ خود سیواجی کی نسبت رائے قائم کرنے کے لیے کافی مواد ہے کہ وہ کس بلا کا آدمی تھا۔ وہ بڑا بہادر، بڑا صاحب تدبیر تھا۔ مال اندیش دور بینی، بلند حوصلگی، مرادنگی، جرأت، ہمت، استقلال سب باتیں اس میں کوٹ کوٹ کر فطرت بھردی تھیں۔ اگرچہ لوگ اسے لٹیر اور قزاق، فریبی اور دھوکا باز کہتے ہیں لیکن اس کے کارنامے کچھ ایسے ہی کہتے ہیں۔ اس زمانے میں بستیوں کو لوٹ لینا اور جلادینا ایک معمولی بات تھی پھر سیواجی ہی کی خصوصیت کیا تھی وہ بھی زمانہ کی روش پر چلتا تھا۔ رہا فریب اور دھوکا سو معرکہ جنگ میں اس سے کون ہے۔ الْحَرْبُ خُدْعَةٌ مشہور ہے اور مہذب پیرایہ میں اسی کو ڈپلومیسی کہتے ہیں۔ صد آفریں ہے اس شجاعت پر کہ ایک معمولی آن پڑھ آدمی نے مغلوں اور عادل شاہیوں جیسے اولوالعزم دو بادشاہوں کا ناکہ میں دم کر رکھا تھا۔ کبھی عادل شاہیوں کا ساتھ دے کر مغلوں کے ملک کو لوٹتا تھا اور کبھی مغلوں میں کر عادل شاہیوں کی خبر لیتا تھا۔ غرض جس طرف جھک جاتا تھا کوئی اس کی مقاومت کی تاب نہ لاسکتا تھا۔ پچیس برس برابر وہ تنہا مغلوں اور عادل شاہیوں سے لڑتا رہا آخر کار ۱۰۹۱ھ م ۶۸۰ء میں یہ بے شخص بھی ان بہت سے بہادروں میں جا ملا جہاں

چو آہنگ مردن کند روح پاک
چہ بر تخت مردن چہ بروئے خاک
اس کا بیٹا سنبھاجی گو باپ کے برابر نہ ہو مگر پھر بھی باپت پوت پتا پر گھوڑا، بہت نہیں تو تھوڑا ہی تھوڑا
دس سال تک اپنے باپ کی داغ بیل پر چلتا رہا اور آخر کار ۱۱۰۱ھ م ۶۸۹ء میں وہ بھی اپنے باپ سے جا ملا
شاہزادہ معظم کا سکندر عادل شاہ کو نشان اور خلعت بھیجنا مسعود خاں اور شرزہ خاں
کا ملاپ ۱۰۹۱ھ

شاہزادہ معظم نے ۲۲ بیج الاول کو ایک نشان سکندر عادل شاہ کے لیے بھیجا جسے بادشاہ اور مسعود خاں دونوں شاہ پورا استقبال جا کر لائے۔ پھر ۱۱ کو محمد منیف دوسرا خلعت لایا جو شاہ پور دروازے کے حوض پر کر لیا۔ ۲۲ کو مولود کی تقریب تھی بادشاہ مسعود خاں کے مکان ہی میں شب باش رہا۔ ۲۳ کو ایک گھوڑا خلعت کا سکندر شاہ اور مسعود خاں کے واسطے آیا۔ ۲۴ بیج الثانی کو ونگٹادری کو قید سے رہا کر

شرزہ خاں کی طرف جانے کے لیے زمرہ میں مقرر کیا۔ ۲ جمادی الاول کو ونگلادری ادھونی کی طرف جانے کے لیے خسرو پور میں ٹھہرا۔ کلکوٹے مقام پر شرزہ خاں سے ملاقات ہوئی ونگلادری نے بہت کچھ کہہ سن کر شرزہ خاں کو مسعود خاں کی طرف سے صاف کر دیا۔ مگر کب جب کہ سب کچھ غارت ہو چکا۔ مسعود خاں کا مستعفی ہو کر ادھونی چلا جانا۔ آقا خسرو کی چند روزہ مدارالمہامی اور

آخر کار شرزہ خاں کا مدارالمہام ہونا ۱۰۹۴ و ۱۰۹۵ھ

جب مسعود خاں نے ونگلادری کو قید سے چھوڑ دیا اور شرزہ خاں کے پاس بھیج دیا تو شرزہ خاں بھی مغلوں کا تعلق چھوڑ کر ادھونی سے بیجا پور چلا آیا۔ مسعود خاں جوگی مٹھ تک پیشوائی جا کر شرزہ خاں کو بیجا پور لایا اس وقت سکندر عادل شاہ زہرہ پور کے برج پر برآمد تھا۔ وہیں شرزہ خاں باریاب ہو اور خلعت سے سرفراز ہوا۔ مسعود خاں دل سے سلطنت کا خیر خواہ تھا، غم خوار اور دل سوز بھی تھا مگر تقدیر الہی تھی جو کرتا تھا خلاف نتیجہ نکلتا تھا۔ اسی حالت اضطراب میں پانچ چھ برس کانے مگر صورت فلاح کی نظر نہ آئی مجبور ہو کر مدارالمہامی سے مستعفی ہو کر ادھونی چلے جانے ہی میں اپنی سلامتی دیکھی۔ سکندر اس بات پر کسی طرح راضی نہ ہوتا تھا۔ بہت جد و کد کے بعد اس اقرار پر کہ ادھونی جا کر واپس آجاؤں گا، ار مضمان ۱۰۹۴ھ کو اجازت ملی۔ ۱۲ ربیع الثانی ۱۰۹۵ھ کو خلعت کارملکی و مدارالمہامی مع چار اسب اور ایک زنجیر فیل کے آقا خسرو کو سرفراز ہوا مگر اس سے کچھ چلی نہیں اور ۱۲ ذی قعدہ کو مستعفی ہو گیا اور مر بھی گیا۔ پھر شرزہ خاں مدارالمہام ہوا۔

مسعود خاں کے مختصر حالات

مسعود خاں حبشی ملک عبد الوہاب بن ملک ریحان کا غلام تھا۔ ملک عبد الوہاب کی وفات کے بعد ۱۰۹۴ھ میں جوہر جو خود بھی اسی کا غلام تھا ملک ریحان ثانی فرزند عبد الوہاب کو قید کر کے بمقام کرنول خود مختار بن بیٹھا اور سدی مسعود کو اپنی دامادی میں لیا اور تعلیم و تربیت کرنے لگا۔ جب سدی جوہر ۱۰۹۴ھ میں مہلابت خاں کا ملا اور وہ قلعہ پنالہ کا محاصرہ کر کے سیواجی سے لڑا۔ اسی معرکہ میں سدی مسعود و خطاب خانی اور امارت ملی۔ سدی جوہر کی وفات کے بعد اس کا بیٹا سدی عبد العزیز با اختیار ہوا تو مسعود خاں سے ہمسرہ خلاف ہوا اور اس کے قید کرنے کی تدابیر کرنے لگا۔ مسعود خاں یہ خبر سنتے ہی کرنول سے بھاگا اور شیخ عنایت اللہ عادل آبادی قلعہ دار ادھونی کے پاس پہنچا۔ شیخ عنایت اللہ نے مسعود خاں کی آؤ بھگت کی

اور قلعہ میں جگہ دی۔ بعد چندے مسعود خاں کچھ ایسا جادو چلا کہ عنایت اللہ کو مٹھی میں لے لیا اور عنایت اللہ نے اپنی رضامندی سے مسعود خاں کو قلعہ دے دیا وہاں سے بڑھتے بڑھتے عادل شاہیوں کا وزیر ہو گیا جیسا کہ ہم اوپر بیان کر آئے ہیں۔ مسعود خاں بظاہر نہایت خلیق اور متواضع اور چرب زبان آدمی تھا اور جدال و قتال و تعمیر و حفاظت قلعہ کا بھی کچھ تجربہ رکھتا تھا لیکن بڑا نا حق شناس اور سفلہ پروردنی الحركات تھا۔ وہی ایسا تھا کہ کسی پر اعتماد نہ تھا حتیٰ کہ اپنی بیوی بچوں سے بھی بدظن تھا۔ رعیت پروری اور سپاہ داری کیا چیز ہے اس کو معلوم نہ تھا۔ اس کے عہد میں کسی شریف یا اہل ہنر کی کبھی قدر نہ ہوئی۔ اہل سیف پر بھروسہ نہ تھا۔ جو منہ چڑھے تھے سب چھٹ بھینے تھے۔ ایک تو عنبر تھا جو مسعود خاں کا غلام تھا اور جس کو ادھونی کا قلعہ سپرد کر کے یہ بیجا پور آیا تھا دوسرے ونگٹادری جو یک چشم اور موضع گارل دنی (تعلقہ راجپور میں ہے، مدراس ریلوے اسٹیشن مٹری سے چار میل مغرب کی طرف ہے) کا پٹواری تھا۔ (پہلے) وہ فارسی نویس تھا جو بڑھتے بڑھتے مدار الہمام ہو گیا تھا اور فی الجملہ دیانت داری اور راست بازی میں مسعود خاں سے سیدھا ہاتھ تھا۔ (تیسرے) سدی عالم جو بڑا خود غرض اور طامع تھا۔ چوں کہ یہ مسعود خاں کا ہم زلف تھا پیش پیش تھا۔ (چوتھے) محمد جی سقہ جو ان کا لنگوٹیا یا ر تھا اور آگے چل کر محمد خاں مشہور ہوا۔ ”چوں غلہ ارزاں می شود امسال سیدی شوم“۔ (پانچویں) ہیراجی بہلی بان جو بڑھتے بڑھتے جامہ دار ہو گیا تھا ناک کا بال تھا اس کے ذریعہ سے لوگوں کے بہت سے کام نکلتے تھے۔ (چھٹے) بڑے ذات شریف لونو نداف ساکن سرکپہ (ضلع بلہاری میں ایک تعلقہ ہے جو بالکل دریائے گنگ بھدر کے کنارے ہے) جو اپنی چغل خوری اور لگائی بھائی کی بدولت مقرب تھا۔ اس مردود نے ہزاروں ہی کے گلے کٹوائے اور سوائے برائی کرنے کے اس کا کچھ کام نہ تھا۔

نیش عقرب نہ از پی کین ست مقتضائے طبیعتش این ست
جس امیر کے ایسے مصاحب رہیں پھر اس کا کیا پوچھنا ہے۔

اورنگ زیب کی پیش قدمی

سیواجی کی موت نے اورنگ زیب کے لیے دکن کا راستہ کھول دیا۔ اورنگ زیب بڑا اولوالعزم بادشاہ تھا اس کو سخت ندامت تھی کہ بار بار لشکر کشی کرنے اور باوجود بڑے نامور امراء کے بھیجنے کے بھی ملک دکن قابو میں نہ آیا۔ یہ ساری کم ہمتی اور بزدلی ہمارے امراء کی تھی ورنہ کیا معنی کہ یہ مہم سر نہ ہوئی۔ اور

اب جب تک مابدولت بہ نفس نفیس اس مہم پر نہ جائیں کبھی یہ نیل منڈھے چڑھنے والی نہیں۔ چنانچہ حسب ذیل فرمان شرزہ خاں کے نام زیب فرمایا اور اسی کے ساتھ شہر بانو بیگم عرف بادشاہ بی بی نے بھی ایک پروانہ بھیجا، جن کی نقول ہم بحسنہ ذیل میں کرتے ہیں

نقل فرمان

سیادت و شجاعت پناہ شہامت و بسالت دستگاہ مورد مراحم بیکراں رستم دوراں بعنایات بادشاہی مباحی بودہ بدانند کہ چون در ایس ایام فیروزی آغاز نصرت انجام و ہمگی ہمت والا مصروف تنبیہ رانا بود و لشکر ظفر اثر از اطراف و جوانب بملک اودر آمدہ اور ادر میان گرفتہ بودند اکثر بے خبر از راہ بغاوت و سفاقت باغواہی نادولت خواہان تیرہ رائے چشم از صلاح خویش پوشیدہ بہ تہیہ اسباب بغی و طغیان پرداخت و مصدر کردار ہائے ناہنجار شد آخر الامر گرفتار اعمال ناشائستہ و افعال قبیحہ خود گشت و طاقت مقاومت از حوصلہ خود فراتر دیدہ فرار گردید چندیں از نوکران راجہ جسونت سنگہ متونی ہمراہ گرفتہ بکمال خواری و سراسیمگی دست ناکامی و ادبار پیودہ بولائے رانا میرفت و ازیں جہت کہ اونجانہ خرابی خود راضی شد آن راندہ در گاہ جہاں پناہ رادر سر زمین خویش جا کداد۔ قرین خیریت و رخت عزیمت جانب دکن کردہ باسیر جہنمی نمک حرام خلق گشتہ و از انجا کہ فرزند بر خوردار نامدار عالی تبار غرہ ناصیہ عظمت فرہ باصرہ خلافت فروغ دو دہاں ابہت و بختیاری چراغ خاندان شوکت و تاجداری اختر برج حشمت گوہر درج سلطنت نہاں بوستان جاہ و جلال بہار چمن عز و اقبال والا نسبت سعادت توام بادشاہ زادہ جہاں و جہاں بانیاں محمد اعظم مرۃ بعد آخری بدہ رانارفت بمقصدائے دور بینی و مال اندیشی طریق عجز و انکسارش بملاقات فرزند اقبال مند آمد جمیع احکام پیشگاہ خلافت از جزیہ و جرمانہ قبول نمودہ تعہد نمود کہ باغی و نوکران راجہ متونی رادر تعلقہ خود راہ ندہد ^{تقصیرات او بعفود} فصیح مقرون گردید خاطر اولیائے دولت ابد مدت ازیں طرف بالکل جمع شدہ آن نامدار را مگار بانوج گراں و توپخانہ فراواں برائے استیصال آل خسراں مال دستوری یافت انشاء اللہ المستعان او ایل شعبان رایات عالمیات نیز بان سمت نہفت خواہد نمود حکم جہاں مطاع عالم مطیع شرف انفاذی یابد کہ چون برائے استخلاص و تسخیر فلاں و بقاع متعلقہ بیجا پور کہ تبصر ف کافر حربی رفتہ و قابوئے بہتر ازیں دست بہم نخواہد داد خاطر خود را بہمہ جہت جمیع و مطمئن داشتہ باتفاق سیادت و ثقاہت پناہ شجاعت و شہامت دستگاہ خلاصہ فدویان باخلاص زبده و دوتخواہان خاص عمدہ پیش قدمان ہر کہ رزو پر خاش خاں جہاں بہادر ظفر

جنگ کو کلتاش شروع دریں کار نماید و کمر خدمت و اجتهاد بر میان جاں بستہ در تقدیم این خدمت دقیقه از
دقائق دو لتخواہی و دل سوزی مہمل و نامرعی نگذاشتہ این معنی موجب مجرای عظیم خود شناسید و فراخور
فدویت و جاں فشانی میدانید مزید مراحم بادشاہانہ باشد ہفتہم رجب سال بست و چہارم از جلوس والا نوشتہ
شد ۱۰۹۳ھ۔

نقل پروانہ شہر بانو بیگم عرف بادشاہ بی

سیادت پناہ و شجاعت دستگاہ عمدہ مبارزوں رسم نشاں سید شرزہ خاں مشمول مراحم بودہ بدانکہ
شکر مراحم بے منتہائی پیشگاہ خلافت کہ محض تفضل شامل حال این بیکس غریب از دار و دیار دور افتادہ شدہ
کہ سالہا بگوید یکے از ہزار نمی تواند گفت ازیں وجہ خاطر آن بسالت رتبت جمع باشد۔ در نیولا کہ رانا
مغلوب عساگر گردوں آثار گشتہ بقدم عجز و زاری آمدہ ملازمت بادشاہ زادہ جہاں و جہاں بانیاں نورناصیہ
دولت ابد اقرتوں فروغ جنبہ مل و ملت قرۃ العین خلافت و دولت محمد اعظم کرد و جزئیہ و جرمانہ و سائر احکام
قدسی قبول نمود دریں طرف کارے نمااند حکم جہاں مطاع صادر شد کہ باشد ہزار دہ مذکور متوجہ سمت
دکن شوند ہمت والا مصمم شد کہ مرکب جہاں کشانیز در او اکل بد الضوب نہفت فرماید تا بسز ادا دن آن
باغی رادر ملک خود در کنار شتی نہادہ آید باید کہ این وقت را کہ بادشاہ روئے زمین بنفس نفیس خود متوجہ دفع
کافر شدہ اند غنیمت دانستہ و مراحم خدمت اولیاء عظمت معتنم از گاشتہ مراعات نمکخوارگی خانہ عادل شاہیہ
نمودہ و مراحم اخلاص کہ از آن شہامت و عقیدت دستگاہ توقع است بعمل آور رہ برائے کار ولی نعمت زادہ
خود بہ ہر طریق کہ ممکن و مقدر باشد بر فاقیت سدی مسعود خاں و دیگر امراء و خواتین از صمیم قلب بتقدیم
رسانیدہ نوئے بکوشند کہ کرائیک و دیگر جاہا کہ از دست رفتہ باز تبصرف دو دمان عادل شاہ در آید کہ این
معنی پیش خلاق سبب ذکر جمیل و نزد خالق موجب اجر جزیل خواہد شد و باعث خوشنودی خاطر بادشاہ جمجاہ
کہ بادی توجہ ذات مقدسش کشور ہا کشودہ می آید و وثوق بر اخلاص این خاندان بہم خواہد رسید و ماجرائے
آن خواہد شد کہ التماس امداد و عنایات تو انیم کرد و توہمات بر طرف خواہد شد و بالتفات خدیو صورت
و معنی باز بیجا پور قرین امن ورفاہ خواہد شد مجملًا بقاضائے نعمت پروردگی آنست کہ دریں ہنگام کہ کافر بخود
خواہد در ماند کوتاہی نورزیدہ جاہائے موروثی را بگیرند بہ تعلل و تغافل نگذارند و کوشش بنفسوں و افسانہ
باغی خسر الدنیا و الآخرة و کافر فاجر نیداختہ بازی آنہارا نخورند و داد مردی و مردانگی بتانند کہ الوقت سیف
والفوت صیف و واژدہم رجب سنہ بست و چہار جلوس ۱۲۔ ۱۰۹۳ھ

عالمگیر کا سکندر کو ایک اور خریطہ بھیجنا اور سکندر کا جواب ۱۰۹۵ھ

سکندر کو جب خبر ملی کہ عالمگیر بادشاہ کی طرف سے ایک اور خریطہ آیا تو وہ شاہ پور کے حوض تک پیشوائی جا کر ۱۵ جمادی الثانیہ ۱۰۹۵ھ کو لایا اس فرمان میں حسب ذیل احکام تھے جن کے محاذی ہم نے سکندر عادل شاہ کے جواب بھی لکھ دیئے ہیں۔

<p>(۱) زر پیش کش اور دست گرداں جو زمان سابق میں دلیر خاں وغیرہ سے لیا گیا ہے معاف فرما دیا جائے۔</p>	<p>(۱) ہماری فوج کو بلا کسی قسم کے پس و پیش کے کافی رسد بہم پہنچائی جائے</p>
<p>(۲) شرزہ خاں کو اگر میں آپ کے حکم کے موافق نکال دوں تو مجھے اندیشہ ہے کہ کہیں ایسا نہ ہو کہ وہ سنبھاجی سے مل جائے اور تازہ فتنہ و فساد برپا کرے اس لیے متوقع ہوں کہ اس کے قصورات پر قلم غفو پھیر دیا جائے تاکہ اس کی مدد سے میں لشکر درست کر کے غنیمت کا مقابلہ کر سکوں۔</p>	<p>(۲) ہمارے لشکر کی آمد و رفت کے لیے کسی قسم کی روک ٹوک نہ ہو جو راستے مسدود ہیں کھول دیئے جائیں۔</p>
<p>(۳) شرزہ خاں کی جاگیرات منگل بیڑہ اور ساٹھول جس پر نواب عمدہ خاں نے قبضہ کر لیا ہے حسب دستور قدیم و انزاشت کی جائیں۔</p>	<p>(۳) وقت ضرورت ہمارے لشکر کی امداد میں پہلو تہی نہ کی جائے۔</p>
<p>(۴) حضور کے ملاقات کی افواج اور امراء میرے ملک میں آکر تھانہ بندی اور اون مار نہ کریں۔</p>	<p>(۴) شاہزادگان بلند اقبال (محمد معظم و محمد اعظم) کی ہمراہی میں پانچ چھ ہزار کا لشکر دیا جائے۔</p>
<p>(۵) جو ملک میرا آپ نے لے لیا ہے مجھے واپس دیا جائے۔</p>	<p>(۵) سنبھاجی سے رابطہ اتحاد فوراً منقطع کیا جائے اور اس کے قلع قمع میں کوشش کی جائے۔</p>

(۶) شرزہ خاں کو فوراً اپنی ولایت سے نکال دو۔ (۶) آپ کا لشکر پونہ اور چاکنہ کی طرف غنیم پر یورش کرے اور میری فوج مرج اور لگدک کی طرف سے اس کا مقابلہ کرے۔	
(۷) مجھے جب ضرورت امداد کی پڑے آپ مدد دیں۔	
(۸) میرا جو ملک سنبھاجی کے قبضہ میں ہے خواہ وہ آپ کے لشکر کے ذریعہ سے مفتوح ہو میرے۔ میرے قبضہ میں دیا جائے۔	
(۹) اگر سنبھاجی مغلوب ہو کر خواہان صلح ہو تو پہلے میرا ملک اس سے چھڑا کر میرے قبضہ میں دے کر بعد صلح کی جائے۔	
(۱۰) سنبھاجی کی مہم کے طے ہونے کے بعد میرے ملک پر کسی قسم کی چڑھائی نہ کی جائے۔ المرقوم ۱۶ جمادی الثانیہ ۱۰۹۵ھ۔	

اورنگ زیب کا بیجا پور فتح کرنا ۱۰۷۹ھ م ۱۶۸۶ء

اورنگ زیب شاہزادہ محمد اعظم کی شادی شاہزادی بادشاہ بی سے کر کے ۱۲ رجب ۱۰۹۲ھ کو فارغ ہو گیا اور ابھی چالے بھی ختم نہ ہونے پائی تھی کہ ۲۵ ماہ مذکور کو شاہزادہ کو ملک دکن کی طرف روانہ کر دیا اور ۵ رمضان المبارک کو خود اجمیر شریف گیا اور وہیں وہ فرمان شرزہ خاں کے نام بھیجا جس کی ہم اوپر نقل کر آئے ہیں۔ بادشاہ بی بی نے بھی ایک پروانہ اسی مضمون کا لکھ دیا کہ سنبھاجی نے شرارت اور فساد سے چو طرف ملک میں خرابی ڈال رکھی ہے اور رعایا تباہ ہو رہی ہے جس سے سلطنت بیجا پور خود متزلزل ہو گئی ہے لہذا شاہزادہ محمد اعظم کو اس کی گوش مالی کو پہلے بھیجا جاتا ہے اور عنقریب بادشاہ سلامت بھی تشریف لائیں گے چاہیے کہ ہر طرح شاہی لشکر کی امداد کر کے سنبھاجی کا قلع قمع کیا جائے اور جو ملک اس کے قبضے میں چلا گیا ہے فوراً چھڑا لیا جائے۔ لیکن عالم گیر کو معلوم ہو گیا کہ لکھا پڑھی سے

کچھ ہوتا نہیں وہاں کے امراء کو آپس کی لڑائی سے کب فرصت ہے جو غنیم کی خبر رکھیں۔ اب سوائے اس کے اور کوئی صورت نہیں ہے کہ ایک بڑا لشکر لے کر میں ذات سے ملک دکن کی طرف متوجہ ہوں لہذا ایک ٹڈی دل لشکر لے کر ۱۲ ذی قعدہ ۱۰۹۲ھ م ۱۶۸۳ء کو جانب اورنگ آباد روانہ ہوا۔ راہ میں چار مہینے تک برہان پور میں رونق افروز رہا اور وہاں سے اپنے دونوں بیٹوں شاہزادگان معظم و اعظم کو جدا جدا لشکر دے کر ملک دکن کے شمال و مغرب ان قلعوں پر جواب تک سر نہیں ہوئے تھے فتح کرنے کو بھیج کر خود اورنگ آباد میں تشریف فرما ہوا۔ اورنگ آباد میں سات آٹھ مہینے مقیم رہا اسی سال کے شروع میں مغلوں کے لشکر سے سنبھاجی نے سخت مقابلہ کیا جس میں بہت سے لوگ مارے گئے۔ حسن علی خاں عالم گیر شاہی زخمی ہوا اور فتح سنبھاجی کی ہوئی۔ ۱۳ شوال کو شاہزادہ اعظم سنبھاجی کی خبر لینے کو ملک کونکن کی طرف چلا اور بہت سی مہمیں پیش آئیں۔ بندرگوات تک پہنچا لیکن سنبھاجی نے ناک میں دم کر رکھا تھا۔ رسد وقت پر پہنچنے نہ دیتا تھا بہت سے لوگ مارے گئے دانہ چارہ کی سخت قلت ہونے لگی پلٹتے ہوئے قلعہ دہارواڑ فتح کر کے واپس آئے اور ۱۶۸۵ء میں قلعہ شولا پور کا محاصرہ کر کے فتح کرنے کے بعد بیجا پور کی طرف رخ کیا۔ بیجا پور والوں کا ہمیشہ سے یہ طریقہ رہا ہے کہ یوں تو آپس میں کئے مرتے تھے مگر جب کوئی غنیم آجاتا تھا تو سب اپنی اپنی خانہ جنگیوں کو بند کر کے ایک دل ہو کر دشمن کے مقابلے پر تل جاتے تھے اسی طرح اب بھی شرزہ خاں نے کچھ دنوں تک مغلیہ فوج کو روکا اور مقابلہ کرتا رہا۔ اورنگ زیب سات آٹھ مہینے اورنگ آباد میں مقیم رہا۔ وہاں سے احمد نگر آیا اور احمد نگر سے غرہ رجب کو شولا پور۔ ختم سال کے قریب شاہزادہ اعظم پھر آگے بڑھا اور اس مرتبہ لشکر بیجا پور پسا ہوتے ہوتے شہر بیجا پور کے پاس آن لگا۔ اس وقت بادشاہ اورنگ زیب شولا پور میں مقیم تھا جہاں سے برابر مغلیہ لشکر کو رسد پہنچتی رہتی تھی مگر اکثر اوقات بیجا پور کی افواج جنہوں نے چو طرف ناکہ بندی کر رکھی تھی راستہ ہی میں لوٹ مار کر رسد چھین لیتے تھے جب رسد ہی بروقت نہ پہنچ سکے تو لشکر کیا کر سکتا تھا اس آئے دن کی مصیبت سے مغلیہ لشکر نہایت درجہ حیران و پریشان ہو کر بھوکوں مرنے لگا اور قریب تھا کہ تباہ ہو جائے کہ عین وقت پر بہت بڑی زبردست فوج کے ساتھ ایک وافر مقدار رسد کی احمد نگر سے بیجا پور پہنچ گئی۔ اورنگ زیب بذات خود اس وقت قطب شاہیوں پر لشکر کشی کی تیاری میں مصروف تھا لیکن جب اس نے دیکھا کہ وقت واحد میں دو طرف لشکر کشی کرنا ناممکن ہے کہ آدھا لشکر ادھر جائے اور آدھا بیجا پور کی طرف تو قطب شاہیوں سے صلح کر لی اور تمام لشکر کو ایک جگہ سمیٹ کر سب کا سب بیجا پور کی طرف روانہ کیا اور خود گیا۔

بیجاپور پہنچ کر دیکھا تو شاہزادہ اعظم بیجاپور کا محاصرہ کر چکا تھا اور خود بادشاہ کے ساتھ ایک عظیم الشان لشکر اور پہنچ گیا اس طرح تمام شہر کا پورا محاصرہ کر لیا گیا۔ بیجاپور والوں نے بھی شجاعت اور دلیری کے جوہر دکھائے اور اس بڑے بھاری لشکر کا نہایت جرأت و استقلال سے مقابلہ کیا۔ اگرچہ مغلیہ لشکر کے توپ خانوں نے جا بجا فصیل کو مسمار کر دیا تھا لیکن شاہنشاہ اورنگ زیب نے پیش قدمی مناسب نہ سمجھی یہ جان کر خاموش بیٹھا رہا کہ وہ وقت بہت قریب ہے کہ بیجاپوری مجبوراً خود بخود قلعہ حوالے کر دیں گے اور اورنگ زیب کا یہ خیال نہایت دور اندیشی پر مبنی تھا جو آگے چل کر بالکل صحیح ثابت ہوا۔ بے چارے قلعہ والوں نے گوبڑی مردانگی سے ہر قسم کی تکلیف کو برداشت کیا مگر آخر کب تک۔ اس شدید محاصرے کی تاب نہ لاسکے اور آخر کار جب دیکھا کہ کسی طرح اس مصیبت سے چھٹکارے کی صورت نظر نہیں آتی تو سخت مجبور ہو کر ۲۲ ذی قعدہ کو شہزادہ خاں خود میر شہاب الدین خاں الخطاب بہ غازی الدین خاں داروغہ توپ خانے کے پاس گیا اور مصالحت کی بات چیت کر کے واپس ہوا اور سکندر بادشاہ سے قلعہ کے حوالے کر دینے کی گفتگو طے کر کے ۳ ذی قعدہ کو پھر گیا اور غازی الدین خاں کے ذریعہ سے بادشاہ عالم پناہ عالم گیر کے حضور اقدس میں پیش ہوا۔ بادشاہ بہت خاطر تواضع سے ملا۔ ۲۲ ذی قعدہ ۱۰۹۷ھ مطابق ۱۵ اکتوبر ۱۶۸۶ء کو دس بجے دن کے سکندر بادشاہ قلعہ سے برآمد ہوا اور عالم گیر کے حضور میں جا کر بحرئی بجالایا اور قلعہ کی کنجیاں سپرد کر دیں۔ عالم گیر بڑی کشادہ پیشانی اور بہت عزت و احترام سے ملا اور کلمات شفقت و تسلی آمیز ارشاد فرمائے اور وہیں اپنے خیمے کے پاس سکندر کا خیمہ لگا کر مع اہل و عیال کے اتارا اور ایک لاکھ روپے سالانہ سکندر کے مصارف کے لیے مقرر کیا اور شہزادہ خاں کو منصب ہفت ہزاری دے کر رستم خاں کا خطاب دیا اس کے بعد شاہنشاہ اورنگ زیب بڑے جلوس کے ساتھ شہر بیجاپور میں داخل ہوا اور قلعہ میں دربار عام کیا جس میں تمامی امراء نے نذرین گزرائیں اور کہا جاتا ہے کہ اس وقت سکندر عادل شاہ کو بھی نقری زنجیریں ڈال کر سرد دربار حاضر لایا گیا تھا۔

سکندر عادل شاہ اور عالمگیر کے مابین اتمام حجت

بعد فتح بیجاپور کے چند شخصوں نے سکندر عادل شاہ کو صلاح دی کہ عالمگیر ایک دین دار اور متشرع بادشاہ ہے اتنا ماننا کچھ مناسب ہے کہ اس سے اتنا تو پوچھا جائے کہ وہ کون سا حکم شرع شریف کا ہے کہ مسلمان کا ملک اس طرح ہزاروں آدمی مار کر چھین لینا روا ہے۔ چنانچہ ایک مولویوں کا ڈیپوٹیشن عالمگیر

کے پاس گیا اور یوں معاملے کو پیش کیا کہ الحمد للہ کہ آپ عادل و منصف، دلیر و شجاع، خلیق و شفیق، عالم باعمل، عابد، زاہد، پارسا، متقی، متدین اور متشرع ہیں کہ آپ کے عہد معدلت مہد میں شیر بکری ایک گھاٹ پانی پیتے ہیں۔ جبر و تعدی، ظلم و ستم کا فور ہو گیا لیکن اس کا کیا سبب ہے کہ یہاں کا بادشاہ موحد مسلمان، کلمہ گو، مسجدوں میں اذان و نماز، مدارس میں تعلیم شعائر اسلام جاری، بریں ہمہ آپ نے مسلمانوں پر چڑھائی کر دی۔ ہزاروں بے گناہ مارے گئے۔ حالاں کہ یہ امر شرعاً ممنوع و مکروہ ہے۔ آل حضرت صلی اللہ علیہ وسلم جب کبھی بلاد کفار پر تشریف فرما ہوتے تھے تو ارشاد فرماتے تھے کہ دیکھو اگر کہیں سے اذان کی آواز سنو تو ہر گز لوٹ مار نہ کرنا اور نہ مسلم کو کسی قسم کی ایذا دینا۔ ایسی صورت میں آپ جیسے پابند شرع مسلمان سے یہ امر جو ظہور پذیر ہو بالکل بعید ہے۔ عالم گیر نے جواب دیا کہ جو کچھ تم کہتے ہو بالکل سچ ہے مجھے تم سے تمہارے ملک یا تمہارے شہر سے کچھ سروکار نہیں۔ نہ تم مسلمانوں سے کوئی لڑائی ہے بلکہ مجھے سنبھالنا کافر سے مقابلہ ہے جس کو تم نے اپنی بغل میں بٹھا رکھا ہے اور تمہاری پناہ وہی کی بدولت سارے ملک کو تباہ دہلی لوٹ رہا ہے۔ اور مسلمانوں کو اس کے پنجہ ظلم سے نجات دلانا میرا فرض عین تھا۔ چوں کہ وہ تمہاری پناہ میں ہے تم سے میں مانگتا ہوں جس دن وہ میرے ہاتھ لگا اسی دن میں اپنا راستہ لوں گا اور تمہارا ملک تم کو مبارک رہے۔ علمائے بیجاپور عالمگیر کی زبان سے یہ جواب سن کر ساکت ہو گئے۔ اور اپنا سامنہ لے کر واپس چلے آئے۔

سکندر عادل شاہ کا مختصر حال اور وفات ۱۱۱۱ھ

بیجاپور اورنگ زیب کے قبضے میں چلے جانے کے بعد سکندر عادل شاہ بطور ایک پنشن خوار کے زندگی کے دن کاٹنے لگا۔ ہم کو نوجوان سکندر کے حال پر سخت افسوس آتا ہے۔ کچھ ایسی گھمبیری کا پیدا ہوا کہ جب تک جیا ایک دن چین نصیب نہ ہوا۔ بادشاہت کا کچھ لطف نہ ملا۔ صرف نام کا سلطان تھا، رنہ در حقیقت جب سے تخت پر پاؤں دھرا چاروں طرف جنگ و جدال ہی رہی۔ بیجاپور کے امراء کی باہمی ناچاقیوں نے ناک میں دم کر دیا۔ باہر کے حملوں کی کیا روک تھام کر سکتا تھا جب کہ گھمبیری میں ہی یہ پھوٹ تھی۔ تخت پر بیٹھنے کے بعد برابر چودہ سال تک امراء اور وزراء نے اس کو مسلوب اختیار رکھا اس کے بعد عالمگیر کی قید میں آگیا اور چودہ سال اسی حال میں اور کانے اس طرح تینتیس سال کی عمر میں ۱۱۱۱ھ میں دنیا کے تمام جھگڑوں سے ابدی نجات پائی۔ تاریخ وفات یہ ہے۔

رباعی

ز دنیا چوں سکندر کرد رحلت غریباز سینہ غربت برآمد
معما طور گفتیم سال رحلت سکندر زین کہن ظلمت برآمد

(کہن ۷۵۔ ظلمت ۱۳۷۰ = ۱۲۳۵۔ اس سے سکندر کے اعداد ۳۳۴ خارج کرنے سے ۱۱۱۱ باقی

رہتے ہیں اور یہی سکندر عادل شاہ کا سال وفات ہے)

عالمگیر نے گویا پور فتح کر لیا تھا مگر پھر بھی ہر طرف سے سرکشی اور بغاوت چلی جاتی تھی چنانچہ ایک چھوٹی سی گڑھی میں ایک شخص رہتا تھا۔ عالم گیر کے لشکر نے گڑھی کو گھیر لیا گڑھی والوں نے بھی گولیاں چلانی شروع کیں اور آسانی سے راہ راست پر نہ آئے عالم گیر کے سردار فوج نے گڑھی کے حاکم سے کہا کہ تو بھی عجب اوندھی سمجھ کا ہے۔ دارالسلطنت گیا بادشاہ تمہارا قید ہو گیا اب باقی کیا رہا جس برتے پر تم کو دتے ہو۔ قلعہ دار نے کہا کہ ہم سوائے اپنے بادشاہ کے کسی آئے گئے کو نہیں جانتے جب تک دم میں دم ہے وہی ہمارا بادشاہ ہے۔ جب یہ خبر عالمگیر تک پہنچی تو اس نے سوچا کہ سکندر کے قید رکھنے سے کچھ فائدہ نہیں جب تک وہ زندہ رہے گا آئے دن یہی فساد برپا رہے گا کچھ ایسی تدبیر کرنی چاہئے کہ سکندر دنیا ہی میں نہ رہے۔ کہتے ہیں کہ عالم گیر نے ایک خواجہ سرا کے ذریعہ سے سکندر کو ایک خربوزہ زہر آلود بھیجا جس کو سکندر نے کھا لیا اور کھاتے ہی تڑپنے لگا۔ عالمگیر نے پھر خواجہ سرا کو بھجوایا اور پچھوایا کہ کہو اب تمہاری آخری آرزو کیا ہے؟ سکندر نے جواب دیا کہ آپ کے ظل عافیت میں آجانے کے بعد اب سوائے اس کے کچھ آرزو نہ رہی کہ اس جسم خاکی کو پیر و مرشد کے قدموں میں دفن کر دیا جائے اسی دن سکندر کا خاتمہ ہوا اور حضرت شاہ نعیم اللہ قدس سرہ کے مزار کے پائیں میں دفن کیا گیا۔ آپ شاہ برہان کے خلیفہ تھے جو حضرت شاہ ہاشم علوی کے جانشین تھے۔ سکندر کی قبر مٹی کی ہے جس پر کوئی عمارت نہیں ہے۔ کہتے ہیں کہ جس وقت سکندر کا جنازہ شہر میں لایا گیا شہر میں ایک کہرام تھا زن و مرد سب نوحہ کناں تھے ہزاروں عورتوں نے اپنی چوڑیاں توڑ ڈالیں۔ وہ دن بیجاپور والوں کے لیے قیامت کا دن تھا۔ سکندر کا مرنا کیا تھا گویا صفحہ دنیا سے سلطنت عادل شاہیہ کا نام ہمیشہ کے لیے مٹ گیا اِنَّا لِلّٰہِ وَاِنَّا اِلَیْہِ رَاجِعُونَ (ہم تو اللہ ہی کے ہیں اور بے شک اسی کی طرف لوٹ کر جانے والے ہیں) اس خاندان کے بادشاہوں نے تقریباً دو سو سال تک نہایت الواعز می اور نام آوری سے سلطنت کی۔ من بعد یہ سلطنت شاہانہ مغلیہ دہلی میں ضم ہو گئی۔

سکندر کی بیویاں اور اولاد

سکندر کی پہلی بیویاں کون تھیں، ہم کو پتہ نہ چلا مگر اورنگ زیب نے بعد فتح بیجاپور ابو الحسن تانا شاہ کی ایک لڑکی سے سکندر کی شادی کر دی تھی۔ جولاءِ ۱۰۹۷ھ کے بعد ہوئی۔ لیکن سکندر کو ۶ ذی قعدہ ۱۰۹۵ھ میں ایک شاہزادی اور اسی سال غرہ ذی الحجہ کو ایک شاہزادہ جس کا نام سلطان محمد رکھا گیا پیدا ہو چکا تھا۔ بعد ان بچوں کا کیا حشر ہوا تاریخ سے کچھ پتہ نہیں چلتا۔ جب باپ ہی مٹ گیا تو ان چھ بچوں کو کون پوچھتا ہے۔

اورنگ زیب کا قلعہ گو لکنڈہ وغیرہ دیگر مقامات کو فتح کرنا

بلد بیجاپور کی فتح کے بعد اورنگ زیب ڈیڑھ مہینے تک وہیں رہا۔ ۲ ذی الحجہ ۱۰۹۷ھ کو بیجاپور سے برآمد ہو کر ۲۸ کو شولا پور پہنچا۔ شولا پور میں ایک مہینہ رہ کر ۲۹ محرم ۱۰۹۸ھ کو گلبرگ پہنچا اور گلبرگ سے بیدر ہوتا ہوا ۴ ربیع الاول کو گو لکنڈہ کے قلعہ کا محاصرہ کیا اور آٹھ مہینے سے آچھ اوپر میں قلعہ گو لکنڈہ ۴ ذی قعدہ ۱۰۹۸ھ کو فتح ہوا اور ابو الحسن تانا شاہ کو قید کر کے دولت آباد بھیج دیا (اس واقعہ کی ایک بے نظیر تاریخ نعمت خان عالی نے کہی ہے۔

بو الحسن داشتہ جا بہ چار محل بدرش کرد ازاں مکاں تقدیر
چوں بدرفت او بجاش نشست شاہ اورنگ زیب عالمگیر

چار محل ۲۸۲ سے ابو الحسن ۱۵۷ کو بدر کیا یعنی نکلا ۲۸۲-۱۵۷=۱۲۵ باقی رہے۔ اس کی جگہ شاہ اورنگ زیب عالمگیر (۹۷۳)۔ ۲ صفر کو پام نانگ سے قلعہ سگر فتح کیا جو قوم کا بیدر تھا اور بارہ ہزار سوار اور ایک لاکھ پیادے رکھتا تھا اور قلعہ کا نام "نصرت کدہ" رکھا۔ ۱۴ ربیع الاول کو بیدر پہنچا اور ۳ جمادی الثانیہ کو گلبرگ اور ۲۲ کو پھر بیجاپور میں آگیا۔ شاہزادہ اعظم نے انہیں ایام میں بلکاوٹ کا قلعہ فتح کر لیا تھا جس کا نام "اعظم نگر" رکھا گیا۔ ۱۸ شوال کو غازی الدین خاں نے قلعہ ادھونی فتح کر لیا۔ مسعود خاں پہلے تو لڑا مگر آخر کار صلح کر لی اور قلعہ حوالے کر دیا جس کے صلے میں اسے خطاب خانی اور منصب نعت ہزاری سر فراز ہوا اور قلعہ ادھونی کا نام "امتیاز کدہ" رکھا۔

بیجاپور میں سخت طاعون ۱۱۰۰ھ

کہتے ہیں کہ جب مصیبت آتی ہے تو کبھی تنہا نہیں آتی۔ اہلیان بیجاپور کے لیے اورنگ زیب کی لڑائی ہی کیا کم تھی کہ ۱۱۰۰ھ محرم مہینے کے نصف آخری حصہ میں اس غضب کا طاعون شروع ہوا کہ ڈیڑھ لاکھ آدمی مرے جس میں بہت سے امراء بھی تھے۔ بعض لوگ اندھے بہرے اور گونگے ہو کے بچ گئے۔ خود عالم گیر کی حرم محترم جو اورنگ آبادی محل کے نام سے مشہور تھیں طاعون میں مبتلا ہو کر دنیا سے رخصت ہوئیں جو نوبانگ کے بیگم روضہ میں آسودہ ہیں۔ فاضل خاں، محمد راج پسر، راجہ جسونت سنگھ وغیرہ بڑے بڑے لوگ مرے۔ مرض کا وہ اشتداد تھا کہ الامان، خواص خاں کی بیوی کا جنازہ لے جاتے لے جاتے سولھا آدمی گر پڑے اور مر گئے۔ اموات کی وہ کثرت تھی کہ تجھیز و تکفین سے لوگ عاجز آ گئے تھے۔ صرف ایک دن میں اللہ پور دروازے سے ۷۷۷ مردے نکلے۔ اکثر مکان خالی ہو گئے۔ لوگ بھاگ گئے۔ حالت یہ تھی کہ رات کو گھر کے سارے لوگ سوئے کے سوئے رہ جاتے تھے صبح کو دروازہ کھولنے والا کوئی نہ رہتا تھا ہمسایوں کو اپنی اپنی پڑی تھی۔ دوسرے کی کیا خبر لیتے۔ وہ وقت خداد شمن کو بھی نہ دکھائے میدان حشر کا نمونہ تھا ہر شخص نفسی نفسی پکارتا تھا۔ جو لوگ بیمار پڑے تھے ان کی تیمارداری کرنے والا کوئی نہ تھا۔ جو مر جاتے تھے ان کا دفنانے والا کوئی نہ تھا اس قیامت صغریٰ کی یہ تاریخ ہے۔

”قیامت بود یا شور دبا بود“۔

اورنگ زیب کا پھر بیجاپور سے نکلنا، سنبھاجی کی گرفتاری اور قتل ۱۱۰۰ھ م ۱۶۸۹ء

طاعون کی شورش روز بروز بڑھنے لگی۔ محلات شاہی میں سے کئی بیگمات اور بہت سی خواصین لونڈیاں، باندیاں، ملازمان بہت سے مرے۔ عالم گیر کا مقولہ تھا کہ موت سے بھاگ کہاں جائیں گے ایسی حالت میں شہر چھوڑ کر جانا منع ہے لیکن مفتیوں نے فتویٰ دیا کہ شہر خالی کر دیا جائے چنانچہ غرہ ربیع الاول کو بادشاہ آکلوج کی طرف چلا گیا۔ ہفتہ عشرہ کے بعد اموات میں کچھ تخفیف ہوئی لیکن سلسلہ برابر ایک برس تک جاری رہا۔ ہزاروں مکان اجڑ گئے، بیسوں محلے برباد ہو گئے۔ اندرون حصار جو قبریں اور مزارات اب نظر آتے ہیں وہ اسی زمانے کے ہیں۔ ۱۶ ربیع الاول کو بادشاہ کور گاؤں سے کوچ کر کے بیجاپور کی طرف آیا۔ ۱۰ جمادی الاول کو پھر کرشنا کے کنارے موضع بدری میں دو مہینے مقام کیا۔ ۱۹ شعبان کو موضع گلا گلا پہنچے۔ اسی مہینے میں شیخ نظام دکھنی جو پہلے عادل شاہیوں کا اور پھر قطب

شاہیوں کا ملازم تھا اور اب عالمگیر کا۔ عالمگیر نے اسے مقرب خاں کا خطاب دے کر قلعہ پنالہ کی فتح کے لیے بھیج دیا۔ سنبھاجی موضع راہیری تعلقہ کھلینہ سے سنگمیر میں باغ اور حویلی بنا کر مزے سے رہنے لگا تھا۔ قبل ازیں خان فیروز جنگ سنبھاجی کے قلع قمع کو بھیجا گیا تھا لیکن طاعون میں اندھا ہو گیا جس کے بعد محمد اعظم شاہزادہ اس مہم پر مقرر ہوا وہ سنبھاجی کی تلاش میں تھا مگر کہیں ٹھیک پتہ نہ چلتا تھا کہ شیخ نظام کو پتہ ملا اور وہ چار ہزار سوار لے کر یلغار پہنچا اور ایک بڑی لڑائی کے بعد بہ ہزار مشکل سنبھاجی کو مع قبائل کے گرفتار کر کے ۵ جمادی الاول کو بادشاہ کے حضور میں اسی حال سے حاضر کیا عالمگیر نے اسے قلعہ بہادر گڑھ میں قید کیا جو آخر کار ۲۹ جمادی الاول ۱۱۰۰ھ م ۱۶۸۹ء کو موضع کور گاؤں (جس کا نام فتح آباد رکھا گیا تھا) قتل کیا گیا ”جہنمی رقت“ تاریخ وفات ہے۔

سنتاجی برادر سنبھاجی کا سراٹھانا اور بالآخر مارا جانا مع دیگر فتوح ۱۱۰۰ھ م ۱۶۸۹ء تا

۱۱۱۷ھ م ۱۷۰۶ء

شیخ مقرب خاں کو اس صلے میں خطاب خان زماں فتح جنگ اور منصب ہفت ہزاری سر فراز ہو اور اخلاص خاں اور شیخ میراں کے بیٹوں کو خان عالم اور منور خاں کے خطاب ملے۔ اس کے بعد سنبھاجی کے بھائی رام عرف سنتا نے سراٹھایا۔ اعتقاد خاں اس کی سرکوبی کو مقرر ہوا۔ قلعہ راہیری کا محاصرہ کیا لیکن سنتاجی جوگی کا بھیس بدل کر ملک ملیبار کی طرف نکل گیا اور ہاتھ نہ لگا۔ عبداللہ خاں صوبہ دار بیجاپور نے اس کا پتہ اٹھایا اور دریائے تنگ بھدر کے کنارے رانی بد نور پر پہنچ کر اس کے ہمراہی قریب سو آدمی کے گرفتار کیے مگر سنتا وہاں سے بھی کھسک گیا اس میں اورنگ زیب کو عبداللہ خاں کی سازش معلوم ہوئی لہذا اسے صوبہ داری سے معزول کر دیا اور اس کی جگہ لشکر خاں صوبہ دار ہوا مگر وہ بھی چند مہینے قیدیوں و بیجاپور سے بھگا دینے کے الزام میں معتبوب ہوا۔ عبداللہ خاں نے دوبارہ کوشش کی اور ۵ محرم ۱۱۰۱ھ قلعہ راہیری کو فتح کیا اور سنتا کے متعلقین کو گرفتار کیا مگر سنتا جب بھی نہ ملا اور مع اپنے چند رفقاء کے پیراگیوں کا بھیس بدل کر نکل بھاگا۔ آخر کار ۷ محرم کو عبداللہ خاں بادشاہ کے حضور میں مع اشخاص گرفتار شدہ کے حاضر ہوا اس جلد و میں بادشاہ نے خطاب ذوالفقار خاں بہادر کا دیا۔ سنتا کے بیٹے ساہو مر (۹) سال کو منصب ہفت ہزاری اور نو ہزاری سوار اور نوبت اور راجہ کا خطاب ملا اور سب کو وہیں ڈویڑوں میں نظر بند رکھا۔ ۶ صفر ۱۱۰۲ھ م ۱۶۹۱ء کو روح اللہ خاں نے رانچور کا قلعہ فتح کیا اور ”فیروز لڑیہ“ نام

رکھا گیا اس کے بعد عالمگیر بیجاپور واپس آیا۔ یہ چوتھا پھیرا تھا۔ ۹ رمضان کو محمد کام بخش کو قلعہ ججی کی کو بھیجا اور یکم محرم ۱۱۰۳ھ م ۱۶۹۲ء کو جملہ الملک کو ملک کرناٹک کے انتظام کو بھیجا۔ اسی سال دہلی سے نواب بیگم والدہ شاہ عالم کے انتقال کی خبر آئی۔ عالمگیر مع زیب النساء بیگم کے تعزیت کے لیے شاہ عالم کو ڈیرے میں گیا اور ۴ رزی قعدہ کو شاہ عالم کو جو نظر بند تھا حکم ہوا کہ نماز ظہر ہمارے ساتھ پڑھو اور قید سے آزاد کیا۔ بہادر شاہ مع اس کے دونوں بیٹوں کے برابر چھ سال سے خیمہ میں نظر بند تھا ایک حافظ قاری خوش الحان بادشاہ کے حضور میں حاضر ہوا اس کی قرأت سن کر بادشاہ کو بہادر شاہ کی قرأت یاد آئی آپ آبدیدہ ہوئے اور فوراً سب کو رہا کر دیا۔

۶ شعبان ۱۱۰۳ھ کو پھر بیجاپور سے کوچ کر کے گلاگلا (یہ مقام باگلکوٹ ضلع بیجاپور کے پاس ہے) عرف قطب آباد میں مقام فرمایا وہیں روح اللہ خاں نے وفات پائی بادشاہ خود ان کی عیادت کو گیا تھا۔ ۲۰ شوال کو شاہزادہ معظم کو استسقاء ہو گیا جو بہ مشکل رو بہ صحت ہوا۔ شفایابی کی تاریخ ”شفائے شب دعائے بادشاہ بود“ ہے۔ وہاں سے ۲۶ شعبان کو پانچویں مرتبہ بیجاپور کو سواری آئی۔ شاہزادہ اعظم بہادر گڑھ گیا اور شاہزادہ محمد معظم ۱۲ رزی الحجہ ۱۱۰۶ھ کو ملتان گیا۔ ۱۰۷ھ میں قلیج خاں فیروز جنگ اپنے باپ سے ناراض ہو کر نکل کھڑا ہوا اور ہمت خاں پسر خاں جہاں بہادر پر جو بسواپٹن میں تھا جا پڑا جہاں بڑا بھاری کشت و خون ہوا۔ دسویں محرم ۱۱۰۸ھ میں رود بھیما کو اس قدر طغیانی ہوئی کہ تمام اطراف کے گاؤں اور ہزار ہا آدمی بہہ گئے جو امیر تھے وہ بہ مشکل کشتیوں میں سوار ہو کر بچ گئے۔ تیسرے دن دریا کی طغیانی کم ہوئی۔ ۶ شعبان ۱۱۰۸ھ میں ذوالفقار خاں نے قلعہ ججی فتح کیا اور اس طرح تمام ملک کرناٹک پر قبضہ ہو گیا۔ سنتا کے اہل و عیال کو قید کر لینے سے چند روز کے لیے چاروں طرف شورش رفع ہو گئی تھی مگر پھر سنتا نے اپنے باپ اور بھائی کا طرز شروع کیا۔ بعض ایسے پہاڑی قلعوں کو جو قلب مقام پر تھے وہ بیٹھا اور بہت سی فوج جمع کر کے چو طرف لوٹ مار کرنے لگا سنتا خود بھی ان ہی قلعوں میں سے کسی نہ کسی ایک میں چھپا رہتا تھا۔ اس دفعہ بادشاہ نے خانہ زاد خاں، مراد خاں اور قاسم خاں تین شخصوں کو سنتا جی کی گرفتاری کے لیے مامور کیا۔ ہر چند ان لوگوں نے دوا دوش کی مقابلے ہوئے مگر وہ ہاتھ نہ لگا۔ بادشاہ نے ناچار ہو کر فقراء اور مشائخ سے استمداد کی، بہت سے عمل پڑھے گئے، بہت سے چلے کھینچے گئے مگر کچھ نہ ہوا۔ بادشاہ سخت پریشان تھا کہ ایک ذرا سا لٹیرا، ہاتھ نہیں آتا، کیسی شرم کی بات ہے۔ اس زمانے میں بادشاہ کے لشکر میں ایک بسا بزرگ سید حسن خدانواز ولد قاضی برہان تھے وہ بھی ایک مشہور عامل تھے۔

بادشاہ نے ان کو کہلا بھیجا آپ نے فرمایا کہ بہت سے لوگ دعا کر چکے اب فقیر کی کیا ضرورت باقی رہی اگر بادشاہ کے حکم کی تعمیل میں کچھ کروں بھی تو نتیجہ کیا۔ یک در گیر و محکم گیر، اگر مجھے حکم ہوتا ہے تو میں حاضر ہوں مگر پہلے آپ ان سب علماء اور فقراء کو منع فرمادیں جو عملیات کر رہے ہیں، جب مجھ سے جو کچھ بن پڑے گا میں بھی کروں گا۔ بادشاہ نے کہا کہ وہ لوگ جو کچھ کرتے ہیں ان کو کرنے دیجئے اس میں عیاحت ہی کیا ہے آپ اپنا کام شروع کیجئے آج سے جو نتائج ظاہر ہوں گے وہ آپ ہی کی دعائی برکت سے ہوں گے۔ آپ نے منظور فرمایا اور کچھ پڑھنے لگے۔ بادشاہ نے پھر کہلا بھیجا کہ عملیات کے لیے عود و گل و بخورات وغیرہ جو سامان ارشاد ہو حاضر کیا جائے آپ نے فرمایا کہ آہ سوزان سحری و اشک غلطان جگری بس کافی ہے مجھے اور کسی چیز کی ضرورت نہیں۔ عالمگیر کو یہ جواب با صواب بہت پسند آیا چند ہی روز میں خدا کا کرنا ایسا ہے کہ چلہ پورانہ ہونے پایا تھا کہ ۲۹ رذی الحجہ ۱۱۱۰ھ کہ خان فیروز جنگ کے آدمیوں کی سعی سے سنتا کا سرکٹ کر سامنے آگیا۔ بادشاہ نے اس دن سے آپ کو ”سید حسن خدا نواز سنتا کش“ کا لقب دیا۔ ذیل کے قلعہ جات اسی اثناء میں فتح ہوئے۔

قلعہ دیوگڑھ: خان فیروز جنگ نے فتح کیا اور اسلام گڑھ نام رکھا گیا۔

قلعہ بسنت گڑھ: جو رود کرشنا سے ایک کوس کے فاصلے پر ہے تربیت خاں نے ایک ہفتہ محاصرہ کر کے ۱۲ جمادی الآخر ۱۱۱۵ھ میں فتح کیا۔ ”کوہ شکست“ تاریخ فتح ہے اور ”کلید فتح“ نام رکھا گیا۔

قلعہ ستارا: ۲۵ جمادی الثانی سے ۱۳ رذی قعدہ ۱۱۱۱ھ چار ماہ اٹھارہ دن تک محاصرے کے بعد قلعہ ستارا کو شاہزادہ محمد اعظم نے فتح کیا اور قلعہ ”اعظم تارہ“ سے موسوم کیا۔ بنکام محاصرے میں انواع و اقسام کے مصائب پیش آئے۔ ۱۵ رذی قعدہ کو ایک سرنگ اڑائی گئی جس سے ساری فصیل اڑ کر قلعہ کے اندر جا پڑی بہت سے آدمی جل کر اور دب کر مر گئے ایک دوسری سرنگ میں بھی بتی دی اس خیال سے کہ وہ بھی پہلی سرنگ کی طرح قلعہ کے اندر جا پڑے گی لیکن قضائے کردگار ساری دیواریں دیوار باہر کے رخ مگری اور دو ہزار آدمی مغلوں کے دب کر مر گئے۔ آخر کار راجہ ستارا جس کا نام دیوہ تھا عالمگیر کے حضور میں حاضر ہوا اور منصب پنج ہزاری سے سرفراز ہوا اس فتح کی تاریخ سید عبدالعزیز بلگرامی نے بہ صنعت نادر و لا جواب کہی ہے

چوشہ ابہام زیر خضر آورد بہ ورد اسم اعظم در شمارہ
قلاع کفر شد مفتوح فی الحال ز تیغ او عدو شد پارہ پارہ

زاگشتان شہ از مد ابہام برابر چار زلف کردم نظارہ
بعینہ بود شکل سال ہجری پئے تاریخ تسخیر ستارہ
چین تاریخ گفتن اختراعیت شد از عبد الجلیل این آشکارہ

قلعہ موگی: قلعہ موگی کا محاصرہ ۲۲/ ذی قعدہ ۱۱۱۱ھ کو شروع ہوا عین موسم بارش میں محاصرہ ہونے سے ندی نالے چڑھے ہوئے تھے۔ رسد بند ہو گئی اور قحط پڑ گیا۔ ۳/ محرم ۱۱۱۲ھ کو شاہزادہ محمد اعظم نے فتح کیا اور ابراہیم عادل شاہ کی رعایت سے ”نورس تارہ“ نام رکھا اس کی فتح کی تاریخ ”ہذا نصر اللہ خاں“ ہے

قلعہ پینالہ: ۲/ محرم ۱۱۱۳ھ کو فتح ہوا۔

قلعہ دردھن گڑھ: جو موضع کھان سے دو کوس ہے۔ ۱۰/ محرم ۱۱۱۳ھ کو محاصرہ کیا، ۲۸/ ربیع الثانی کو ایسا موسلا دھار پانی برساکہ دروازہ باون گڑھ پر بادشاہ کے قیام تھا سب بہہ گئے۔ آخر کار ۱۶/ جمادی الثانیہ کو فتح اللہ خاں نے فتح کیا جس کا اصلی نام محمد صادق تھا اسی پر سے ”صادق گڑھ“ نام رکھا گیا۔

قلعہ کھیلنا: ۱۶/ رجب ۱۱۱۳ھ کو شاہزادہ بیدار بخت جے سنگھ اور منعم خاں نے محاصرہ کیا اور ۲۲/ ذی الحجہ کو فتح ہوا ”قلعہ کھیلنا“ تاریخ ہے۔ بادشاہ نے قرآن مجید میں فال نکالی تو ”الْحَمْدُ لِلَّهِ الَّذِي سَخَّرَ لَنَا“ (شکر اس خدا کا جس نے ہمارے لیے (اس قلعہ کو) مسخر کر دیا) نکلا اور اسی پر سے ”سخر لنا“ نام رکھا۔ یہ قلعہ بالا گھاٹ اور پاپیان گھاٹ کے پاس واقع ہے۔

اسی اثناء میں دہلی سے ڈینت النساء بیگم کے انتقال کی خبر آئی۔ ۷/ محرم ۱۱۱۵ھ کو بادشاہ نے قلعہ کھیلنا سے کوچ کیا مگر بارش کی وجہ سے راستے بند تھے ندی نالے چڑھے ہوئے تھے۔ بار برداری کی بندیاں ملتی نہ تھیں غلہ اور دانہ چارہ کی دشواری عجیب مصیبت تھی۔ بہت سے آدمی بھیگ بھیگ کر بیمار پڑ گئے اور مر گئے۔ نوبت بایں جا رسید کہ ۱۲/ ربیع الاول کو یعنی ایک مہینہ سترہ دن میں صرف چودہ کوس کی منزل طے کر کے قلعہ زرنالہ کے پاس پہنچے جب کہیں آفتاب کی شکل دکھلائی دی۔ ۱۰/ جمادی الاولیٰ کو دریائے کرشنا پر پہنچے۔ اس کا پاٹ آسمان سے جاملا تھا جنگلوں جنگلوں پانی ہی پانی نظر آتا تھا، جل تھل بھر گیا تھا کہیں ٹھکانا نہ تھا، بیس دن اس کنارے پڑے رہے اور بیس دن بعد دریا پار ہو کر اس کنارے بھی رکے

ہے۔ ریگڑ کی زمین بیلوں کے پاؤں دھستے تھے بنڈیاں چل نہ سکتی تھیں۔ اسعد نگر پہنچے وہاں سے بہادر گڑھ اور پھر قلعہ کھنڈالہ کی تسخیر کا ارادہ کیا۔ ۱۸ شعبان کو وہاں پہنچے اور ۱ ذی الحجہ کو بعد فتح واپس ہوئے۔ ۲۵ ذی الحجہ ۱۱۱۵ھ محی آباد (پونہ) میں ٹھہرے۔ ۲۱ شوال ۱۱۱۵ھ کو فتح اللہ خاں نے قلعہ ران گڑھ فتح کیا اور بنی شاہ گڑھ نام رکھا۔ ۱۵ محرم ۱۱۱۶ھ کو فتح اللہ خاں کا انتقال ہوا اس کی جگہ میر صدر الدین صدر بخش مقرر ہوا جس نے موضع کھیر میں ساڑھے سات مہینے رہ کر ۲۳ ذی قعدہ ۱۱۱۶ھ کو فتح کیا جس کا نام مسعود آباد رکھا گیا۔ ۲ ذی الحجہ ۱۱۱۶ھ کو تربیت خاں نے قلعہ کھنڈالہ فتح کیا جس کا نام فتوح الغیب رکھا۔ جنیر کے اطراف کے قلعہ جات فتح کر کے کھیر سے واکن گیرہ کی طرف آئے جو رود کر شاہ کے کنارے واقع ہے جس پر مرناک پام ناک کے بھتیجے کا قبضہ تھا۔ قلیج خاں اور محمد امین پہلے ہی سے وہاں متعین تھے مگر پیشکش برابر دیتا تھا لہذا خاموش رہے اب نصرت جنگ نے پہنچ کر دسویں محرم ۱۱۱۶ھ کو فتح کر لیا اور رحمن بخش نام رکھا۔ واکن گیرہ سے تین کوس پر دیو پور ہے وہاں بادشاہ کا مزاج ناساز ہو گیا جس سے بہت تشویش مگر جلد صحت ہو گئی۔ ۱۶ رجب کو بہادر گڑھ کی طرف کوچ کر کے غرہ شعبان کو پہنچے۔

ورنگ زیب کی وفات ۱۱۱۸ھ م ۷۰۷ء

۱۶ شوال ۱۱۱۷ھ کو اورنگ زیب احمد نگر پہنچا۔ بادشاہ کا مزاج ناساز ہو گیا مگر پھر چند طبیعت ٹھہر گئی۔ اوائل ذی قعدہ میں پھر مرض کا اشتداد ہوا اور بادشاہ بار بار یہی کہتا تھا احمد نگر آخر سنہ روز جمعہ ۲۸ ذی قعدہ روز یکشنبہ ۱۱۱۸ھ ایک بجے دن کے اکیاونویں سال جلوس میں پورے پچاس برس دو مہینے اٹھائیس دن سلطنت کر کے احمد نگر میں تالگیر (ابوالمظفر اورنگ زیب بادشاہ غازی ۱۱ ذی قعدہ ۱۰۲۸ھ میں بمقام گجرات پیدا ہوا۔ بہ تعلق سپہ سالاری دکن شاہ اولیٰ کی حالت میں برہان پور اور خاندیس میں بہت رہا ہے خوش رو اور وجیہ ہوشیار و عقیل، شجاع، فن سپہ گری میں مشاق، مدبر اور بیدار مغز، محتاط، پابند مذہب، عالم باعمل، عامل جید، ہمیشہ تلاوت کلام مجید میں مصروف رہتا تھا۔ خود کلام مجید نہایت خوش قلم لکھتا تھا۔ چنانچہ خلد آباد میں بادشاہ کا قلمی نسخہ موجود ہے۔ مذہب اسلام کی ترویج و استقامت میں ہمیشہ سرگرم رہتا تھا۔ محتاط اتنا بڑا کہ نوپیاں کاڑھ کاڑھ کر اپنا ذاتی خرچ چلاتا تھا۔ بیت المال سے لینے کا روادار نہ تھا سختی جفاکش بہت تھا۔ مسلمان بادشاہوں میں ایسا اولوالعزم کوئی بادشاہ نہیں گزارا۔ چونکہ مذہب ہاشمی سے پابند تھا اس لیے لوگ متعصب کہتے ہیں۔ باپ کو قید میں رکھتا تھا یہ بھی الزام ہے جس دن مہمان

شبلی اور دوسرے مورخین نے باحسن الوجوہ تردید کی ہے۔ اس میں خصوصیت اور نگ زیب ہی کی کیا۔ پولیٹیکل مصلحتوں سے اس سے بڑھ بڑھ کر کام کر لیتے ہیں۔ اب رہا یہ کہ قید میں باپ پر سختی کرتا تھا پر کا کو بناتا ہے۔ اس وقت نہ شاہ جہاں ہے جو اپنی بیٹی کہہ سکے نہ اورنگ زیب ہی ہے جو قائل معقول کر سکے۔ جس کے دل میں جو آئے سو کہہ لے زبان پکڑنے والا کون ہے۔ یکم رزی قعدہ ۱۰۶۸ھ ۱۳۰۷ء میں چالیس سال کی عمر میں تخت نشین ہوا جس کی تاریخ ”کل حق“ ۱۰۶۸ھ اور اَطِيعُوا اللَّهَ وَ اَطِيعُوا الرَّسُولَ وَ اُولِي الْاَمْرِ مِنْكُمْ ہے۔ احمد نگر میں وفات پائی مگر خلد آباد ضلع اورنگ آباد میں حضرت شاہ زین الحق والدین کے مزار مبارک کے پائیں میں آسودہ ہوا جو احمد نگر سے ۳۵ کوس ہے درمیان میں موضع کالے گاؤں ٹوکے پر گوداوری ندی ہے اور یہی ندی سلطنت سرکار عالی نظام اور برٹش گورنمنٹ میں حد فاصل ہے۔ مشہور ہے کہ شاہزادہ اعظم نے اپنے باپ کے کئی عرس خود کیے اور کئی سال تک نواب حمید الدین خاں قبر پر جاروب کشی کرتے رہے۔ گورنمنٹ نظام عالی مقام کی جانب سے کئی مواضع اخراجات عرس وغیرہ کے لیے وقف ہیں اور کثرت سے خدام اور چوب دار اب تک موجود ہیں۔ علاوہ اس کے لنگر بھی برابر جاری ہے جس پر ایک عہدہ دار امین بلغور کے نام سے مع عملہ مامور ہے۔ قبر بالکل خام ہے مگر اس کچی قبر میں وہ کشش ہے کہ لاکھ پکی قبریں اور مرتفع گنبد صدقے کیے تھے۔ اس سادگی میں جو بناؤ ہے وہ ظاہری نیم نام میں کب ہوتا ہے۔

نہیں محتاج زیور کا جسے خوبی خدا نے دی کہ جیسے خوش نما لگتا ہے دیکھو چاند بن گہنے قبر کے اطراف ایک چوبی جالی بنی ہوئی ہے اور ایک تخم ریحان کا درخت سر اہنے ہے۔ وائسرائے تک جا کر وہاں اب بھی ادب سے ٹوپی اتار لیتے ہیں۔ کوئی بڑا آدمی آتا ہے تو قبر پر غلاف چڑھا دیا جاتا ہے اور چوبدار ”نگاہ روبرو ادب سے آداب بجالاؤ“۔ حسب دستور پکارتے ہیں۔ مجھے خود اس بات کا تجربہ ہے کہ قبر پر جا کر دل پر ہیبت طاری ہو جاتی ہے۔ اورنگ زیب کی کچی قبر کی اس وقت تک جو عزت و توقیر ہے ہند کے کسی بادشاہ کو حاصل نہیں۔ ہمایوں کی قبر کو دلی میں دیکھئے اور اکبر کی قبر سکندرے میں۔ معلوم بھی نہیں ہوتا کہ کون تھے۔ سرکار عالی نظام کی طرف سے بزرگان دین کی درگاہوں کے لیے بیش قرآن معاشیں مقرر ہیں۔ عرس ہوتے ہیں یہ تو بادشاہ کا مزار ہے جو نہ ہو کم ہے۔ خداوند کریم اس سلطنت کو ابد الابد تک قائم و دائم رکھے جو پچھلوں کے نام کو زندہ کر رکھا ہے۔ اَللّٰهُمَّ زِدْ فِرْدَ بادشاہ نے نوے سال سترہ روز کی عمر میں انتقال کیا۔ وفات کی تاریخی مادے یہ ہیں ”حکم عالم گیر رفت“۔ ”عالم گیر ازل

جہاں رفت۔ ”ذُوخَ وَ رَيْنَحَانٌ وَ جَنَّتُ نَعِيمٍ“۔ ”آفتاب عالم تاب من“۔ ”برفت از جہاں بادشاہ ہے ولی“۔ کسی دل جلے ہندو نے ”مغلاموا“ بھی تاریخ کہی ہے۔ قطعہ تاریخ وفات

عادل و عادل خبر گیر اے خلق شاہ عالم گیر اہل عز و جاہ
فضل حسن و نیز مہتاب شرف سال تولیدش عیاں شد مثل ماہ

۱۰۲۸

۱۰۲۸

رحلت او ہست غازی اہل دیں ہم امیر تاج سلطان بادشاہ
۱۱۱۸ ۱۱۱۸

باز خواں سال وصال آں جناب شاہ با اسلام عالم گیر شاہ
۱۱۱۸

ذو الفقار آمد دگر و صلش عیاں از دل مسرور بصد افسوس و آہ

اورنگ زیب کا وصیت نامہ

اورنگ زیب نے وصیت نامہ لکھا تھا جس کا اقتباس یہ ہے کہ ”بے کس آمدیم و بے کس رفتیم۔ سر برہنہ آمدیم و رفتیم۔ ہمراہ تابوت نشان و مورچال وغیرہ لوازمہ شاہانہ نمائند۔ حمید الدین خاں کہ صادق الاعتقاد است تابوت را بدرگاہ شاہ برہان رساند و جائے قبر بدستور درویشان دفن کنند۔“ اس کے بعد اپنے فرزندوں کو کچھ نصائح ہیں اور آخر میں یہ ہے کہ اس وقت جیب خاص میں۔۔۔۔ میں اس میں سے پانچ ہزار تابوت پر خیرات کر دینا۔

اورنگ زیب کی ہوس ملک گیری کی تصویر کا دوسرا رخ

عالم گیر جیسا جلیل القدر بادشاہ جس کے ہاتھ ساری اقلیم بند تھی مگر تسخیر دکن کی ہوس ایسی آہن گیر تھی کہ عالم شاہزادگی میں ہی خاندیس براڑ اور احمد نگر کو فتح کر لیا تھا اے کاش اسی پر اکتفا کرتا اور سندر اور ابوالحسن ان دو مظلوموں کو اگر تابع فرمان بنا کر اپنے حال پر چھوڑ دیتا تو کیا قباحت تھی اور کون سی آہی ہو جاتی۔ سنبھاجی کے بیٹے ساہو کے ساتھ تو وہ رعایت کی منصب ہفت ہزاری اور نو ہزار سوار اور نوبت اور راجہ کا خطاب دیا حالانکہ اس کے باپ دادا نے ناک چنے چبوا دیئے تھے لیکن ان دو غریب مسلمانوں

کے ساتھ ذرا بھی اخوت اسلامی نہ برتی اور ان کو جڑ پیڑ سے ایسا اکھاڑ پھینکا کہ صفحہ دنیا پر ان کا کوئی نام لیا
باقی نہ رہا پھر بھی طمع ملک گیری باقی رہی اور اپنے وطن مالوف کونہ گیا پر نہ گیا اور عزیز واقارب کونہ اپنی
صورت دکھائی نہ اس کا دیدار دیکھا بلکہ دوسرے قلعوں کے سر کرنے میں سرگرم رہا اور آخر یہیں
پردیس میں جان دی۔ یہ حقیقت نفس الامر ہے اس کو شکایت پر محول نہ کیا جائے بلکہ جان لینا چاہیے کہ
اورنگ زیب سلاطین مغلیہ کی ناک تھا اور اپنے زہد و تقویٰ کے لحاظ سے درویش منش اور صاحب دل
تھا۔ صرف ہم کو یہ جتلانا مقصود تھا کہ طمع دنیاوی سے کوئی خالی نہیں۔ اب چاہے اسے الوالعزمی کہویا
ہو س ملک گیری یا طمع جاہ مرتبت اور حرص کیا خوب کسی نے کہا ہے۔ ”بے عیب ذات خدا کی“ وَلِلّٰهِ ذُرُّ
مَنْ قَالَ

قِيلَ إِنَّ إِلَهَ ذُو وَلَدٍ قِيلَ إِنَّ الرَّسُولَ قَدْ كَهَنَّا
مَا نَجِي اللَّهَ وَالرَّسُولَ مَعًا مِنْ لِسَانِ الْوَرَى فَكَيْفَ أَنَا

(اور کہنے والے نے کیا ہی خوب کہا ہے کہ لوگ کہتے ہیں کہ خدا صاحب اولاد ہے اور یہ بھی کہتے ہیں
کہ رسول کا ہن تھے۔ لوگوں کی زبان نے خدا اور رسول دونوں کو نہ چھوڑا تو بھلا میں بے چارہ کس شمار
قطار میں ہوں)۔

اورنگ زیب کا سوال اور اس کی بیٹی زیب النساء کا برجستہ جواب

اورنگ زیب جب قطب شاہی اور عادل شاہی دونوں گھرانوں کا کھوج کھوچکا تو بہت ہی مسرور ہوا کہ
پشہا پشت سے ملک دکن پر دانت تھا اور خود بھی بارہا اپنی سعی میں ناکام رہا تھا۔ اب خدا نے یہ دن دکھایا
جس کی خوشی میں بڑا بھاری جشن کیا۔ امراء و ارکان سلطنت کو سرفرازیاں ہوئیں۔ داد و ہش کا دروازہ
کھل گیا۔ سب امراء نے مبارک باد کی نذریں دیں لیکن زیب النساء بیگم نے جو بادشاہ کی صاحبزادی تھی
نذر نہیں دی۔ بادشاہ نے پچھوایا کہ آخر کیا سبب جو زیب النساء نے نذر نہ دی۔ تھی تو وہ عورت ذات مگر
مردانہ وار جواب دیا کہ کون سی خوشی کی بات تھی جو میں نذر دیتی۔ آپ نے ایسا کون سا بڑا کام کیا ہے جو
سزاوار شاہنشاہی ہو۔ حضرت پہلے شاہنشاہ تھے کہ آپ کے تابع فرمان کئی بادشاہ مثل ابوالحسن تانا شاہ اور
سکندر عادل شاہ کے تھے وہ آپ کے مطیع و منقاد اور باج گزار تھے۔ لقب شاہنشاہی آپ پر بجا تھا اور اب
دیکھئے آپ نے سب کو دودھ کی مکھی کی طرح نکال باہر کیا اور اب صرف حضرت کی ذات مقدس تن تنہا

رہ گئی پس مرتبت شاہنشی سے گھٹ کر بادشاہ رہ گئے۔ ملک الملوک کے رتبہ سے اتر کر ملک رہ گئے۔ پس یہ کون سی بات مبارک باد دینے کی ہے جہاں پناہ خود غور فرمائیں۔ بادشاہ یہ معقول جواب سن کر بہت متاثر ہوا اور کہا کہ فی الواقع زیب النساء جو کچھ کہتی ہے درست کہتی ہے۔

چورائے زن از رائے مرد اکمل است تو اں گفت زن را کہ او اکمل است

بیجا پور کیا تھا اور کیا ہو گیا

ایک زمانہ وہ تھا کہ شہر بیجا پور اس قدر آباد تھا کہ تل دھرنے کی جگہ باقی نہ تھی۔ بازاروں میں کھوئے سے کھوا چھلتا تھا۔ کچھ عجب چہل پہل تھی۔ امراء کی ڈیوڑھیاں سر بہ فلک کھڑی تھیں جن کے دروازوں پر ہاتھی جھولتے اور نوبتیں بجاتی تھیں۔ رعایا خوش حال اور فارغ البال تھی۔ جا بجا باغات تھے جن میں آب و ہوا خوش آئند۔ لکھ پتی اور کروڑ پتی تاجر تھے ہر قسم کے بے شمار پیشہ ور جمع تھے۔ غلہ کی ارزانی، علماء و فضلاء اور مشائخین کی کثرت، افواج مسلح کے جھنڈ کے جھنڈ غرض ایک زندہ شہر معلوم دیتا تھا جو ہر طرح سے مالا مال سر سبز و شاداب اور دولت سے پھنا پڑتا تھا چنانچہ پچھلی کتب تواریخ میں یہ حالات دیکھ کر اب ایک افسانہ معلوم ہوتا ہے۔ جس طرح یہ شہر مینو سواد معراج الکمال پر پہنچا تھا ویسے ہی ورطہ انحطاط میں گرا۔ ہر کمالے راز والے، ڈیڑھ سو سال تک یہ شہر یونانیوں میں ترقی کرتا گیا۔ اسباب زوال سکندر عادل شاہ آخری بادشاہ کا خورد سالی میں تخت نشین ہونا ایسی حالت میں کہ کوئی سلطنت کا چلانے والا نہ تھا اور جو تھے ان میں آپس میں شکر رنجیاں ان کو آپس کی لڑائی ہی سے کب فرصت تھی جو غنیم بیرونی کی طرف رخ کرتے چنانچہ برابر چودہ سال یہی طوفان بے تمیزی برپا رہا جدھر دیکھو لوٹ مار کوئی شخص اپنے گھر میں چین سے بیٹھ نہ سکتا تھا۔ فوج کی تنخواہیں مہینوں کی چیزہ گئیں۔ جس کا جدھر منہ اٹھانکل بھاگا۔ اس طرح بستی چھینجے لگی۔ آبادی میں گھن لگ گیا۔ ۱۱۰۰ھ کے طاعون نے اور جہاز و پھیر دی غضب خدا کا کہ گھر کے گھر بند ہوئے بازاروں میں ہو کا عالم تھا۔ گھر خالی پڑے پڑے بھائیں بھائیں کرتے تھے ایک ایک دن میں سات سات سو مردے نکلے۔ جدھر دیکھو ادھر سناٹا ہی سناٹا تھا۔ اس کے بعد ۱۱۳۰ھ میں ایسا سخت قحط پڑا کہ الامان الامان جو چھ برس مسلسل ۱۱۳۶ھ تک رہا۔ غرض چالیس ہچاس برس تک لگاتار یہ شہر اجڑتا ہی رہا قحط اس بلا کا تھا کہ لوگوں کے گھروں میں ایک دانہ غلہ کا نہ رہا۔ جانوروں کا کیا ٹھکانا۔ آدمی درختوں کے پتے کھاتے تھے۔ کتے بلی تک نہ چھوڑے۔ پیٹ بری بلا ہے بعض

اپنے بچے کاٹ کاٹ کر کھا گئے۔ اور اس طرح لاکھوں آدمی ضائع ہوئے۔ ہزاروں آدمی بے گور و کفر پڑے ہوئے زاغ وزغن کی خوراک تھے تمام شہر میں عنفونت پھیل گئی تھی۔ جدھر دیکھو سوائے مردوں کی ہڈیوں اور کھوپڑیوں کے کچھ نظر نہ آتا تھا کوسوں تک میدان انسانی ہڈیوں سے پٹا پڑا تھا۔ جہاں تک نظر جاتی تھی ایک سفید تختہ ہڈیوں کا نظر آتا تھا۔ جہاں ہزاروں نیل غلہ کے روزانہ آتے تھے۔ وہاں ایک دانہ نظر آتا تھا۔ ریل اس زمانے میں تھی نہیں جو باہر سے غلہ آجاتا۔ برابر چھ برس تو یہ حال رہا بھی یہ قحط ختم نہ ہوا تھا کہ دوسرا قحط ۱۷۱۷ء میں پڑا یہ وہ زمانہ ہے کہ بیجاپور حیدر آباد کے صوبہ دار کے تحت تھا۔ پہلے قحط میں تو خیر کچھ بچا کچا اناج کچھ دنوں کسی نہ کسی طرح مہنگا ہی سہی مگر مل گیا اب تو ذخیرے بھی ختم ہو چکے تھے اب کیا دھرتھا رہے سب لوگ اس قحط میں مر گئے۔ غرض میدان صاف ہو گیا اور ایسا صاف ہوا کہ پھر آج تک پینا نصیب نہ ہوا ہر چند عالم گیر نے کوشش کی کہ اس شہر کو پھر آباد کرے مگر کچھ نہ چلی۔ عالم گیر نے اس ملک میں آکر کوئی سختی نہیں کی۔ تمامی امراء کے منصب اور جاگیریں بحال رکھیں بلکہ اور زیادہ کیں اور لشکر اور فوج بھی بدستور قائم رکھی۔ مشائخ اور فقراء اور اہل علم کے معاشیں اور وظائف اور یومیہ جوں کے توں برقرار رکھے۔ چنانچہ اب بھی صدہا فرمان عالم گیر کے عطیات اہل معاش کے پاس موجود ہیں۔ لیکن جَفَّ الْقَلَمُ بِمَا هُوَ كَاتِبٌ خدایا کی مرضی میں کس کو دخل جو گھن لگا تھا اور اندر ہی اندر بڑھتا چلا۔ ۱۷۱۷ء میں بیجاپور اورنگ زیب کے صوبہ دار کے تحت میں تھا جس کا مستقر حیدر آباد تھا۔ نواب آصف جاہ کی جب تک حکومت رہی شہر کی آبادی کی کوشش کی گئی اور جو عامل مقرر ہوتا تھا پہلا حکم اس کو یہی دیا جاتا تھا کہ شہر کو آباد کرو مگر بیجاپور کی ایسی کل بگڑی تھی کہ کسی کے سنوارے نہ سنوری۔

بیجاپور سرکار عالی نظام کے قبضہ میں ۱۷۱۳ء م ۱۷۲۲ء

۱۷۱۳ء م ۱۷۲۲ء میں جب نظام الملک نے اپنی خود مختاری کا اعلان کیا تو بیجاپور سلطنت نظام میں داخل ہو گیا اور مرہٹوں سے صلح ہو گئی۔ اور ساٹھ لاکھ روپے کے معاوضہ میں بیجاپور ۱۷۶۰ء میں پیشواؤں کے قبضہ میں دے دیا گیا۔ جس زمانے میں بیجاپور پیشواؤں کی حکومت میں رہا تو سوائے بربادی اور تباہی کے اور کچھ نہ ہوا۔ ان کو سوائے اپنے نکلے سیدھے کرنے کے اور کچھ کام نہ تھا اول ہی رعایا بے دم تھی مرتے کو مارے شاہ مدار اور ان کو دھر کر نچوڑ لیا۔ مرہٹوں نے دیکھا کہ بڑی بڑی عالی شان

عمارات اور محلات میں بیش قیمت مال مسالا موجود ہے مکانوں کو توڑ پھوڑ کر زمین کے برابر کر دیا۔ اور مال مسالا جس کے ہاتھ لگالے کر چلتا ہوا۔ محلات کا چوبینہ بالکل نکال لیا گیا۔ شہتیں، دروازے اور کھڑکیاں نکال کر چھکڑوں پر لاد کر لے گئے۔ اور یہی وجہ ہے کہ جب ہم ان اجڑی ہوئی عمارتوں کو آج دیکھتے ہیں اور خیال کرتے ہیں کہ کس ارمان اور کس شوق سے کروڑوں روپے لگا کر یہ دلکش اور پر فضا عمارات تیار ہوئے تھے اور کس بے دردی سے آن واحد میں ان کو یوں تباہ کیا تو ممکن نہیں ہے کہ ہمارا دل قابو میں رہ سکے اور ہم ان پر ایک دو آنسو نہ بہائیں۔ ایک انسان وہ تھے جنہوں نے زمین پر نمونہ بہشت بنایا اور ایک انسان یہ تھے جنہوں نے اسے خاک میں ملایا اور لوٹا لٹایا اور نہ صدیاں گزر جاتیں کہ یہ یادگاریں اپنے اولوالعزم بانیوں کی دائمی یادگار صفحہ دنیا پر قائم رہتیں۔ یہ وہی شہر تھا کہ جب عالمگیر کے قبضے میں آیا تو صرف قلعہ میں نولاکھ چوراسی ہزار مکان تھے اور یہ اس زمانے کی حالت ہے جب شہر اجڑ چکا تھا اور نہ محمد عادل شاہ کے عہد میں صرف ایک شاہ پور محلہ میں نولاکھ مکان تھے۔ خاص شہر بیجاپور اور دوسرے پورہ جات وغیرہ کا تو کچھ شمار نہ تھا۔ ادھر شہر پر یہ غضب نازل ہوا کہ جہاں نوبت چھڑتی تھی وہاں الو بولتا تھا ادھر طاعون اور بار بار کے قحط نے شہر کو اور تباہ کر دیا۔ بستی ہر طرح اجڑنے لگی پہلے جو شہر نہایت درجہ آباد تھا اب وہ ویران ہونے لگا۔ لوگ بیجاپور چھوڑ چھوڑ کر دوسرے مقامات میں جہاں ان کے عزیز واقارب رہتے تھے جا بے اب اس ویرانہ میں دھراہی کیا تھا جو وہ رہتے اور کن آنکھوں سے بیجاپور کی ایسی بڑی گت دیکھتے اور کس کا پتھر کا کلیجا تھا جو اس کی تاب لاسکتا۔ سب جا جو کے بڑے بڑے لوگوں میں سے معدودے چند کہیں نہ جاسکے اور جہاں سینگ سمائے رہ پڑے، جن کی آل اولاد آج نان شبینہ کو محتاج ہے۔ ۱۸۱۸ء میں بیجاپور پر راجہ ستاراکا قبضہ ہوا اور اس کے بعد ۱۲۳۲ھ میں بیجاپور مملکت ستاراکے ساتھ برٹش گورنمنٹ کے قبضہ میں آ گیا۔ چند سال تک بیجاپور ستارے کے کلکتہ کے حدود ارضی میں رہا پھر شولاپور کے ضلع میں شامل ہوا اور ایسے نصیب پھونے کہ دارالاساطنت سے جا کر ضلع کلاڈگی کا ایک تعلقہ بن گیا۔ آگے چل کر کلاڈگی سے مستقر ضلع اٹھادیا گیا اور بیجاپور مستقر ضلع بنا اور جب سے صوبہ بمبئی کا ایک ضلع ہے اور دوسرے ضلعوں کی طرح یہاں بھی کلکتہ، بیجاپور اور دوسرے عہدہ داران ضلع رہتے ہیں۔

قُلْ سِيرُوا فِي الْأَرْضِ فَانظُرُوا كَيْفَ
كَانَ عَاقِبَةُ الَّذِينَ مِن قَبْلُ

کہو کہ روئے زمین پر چلو پھر واور دیکھو کہ جو لوگ تم سے پہلے ہو گزرے ہیں ان کا کیسا انجام ہوا

از نقش و نگار درود یوار شکستہ آثار پدید است صنادید عجم را

واقعات مملکت بیجاپور

اس "تاریخ ہمایوں" مشتمل است "بر احوال خاندان شاہان بیجاپور"

۱۳۲۳ فصلی مشتمل بر ۲۲ حصص ۱۳۳۲ھ

حصہ دوم جس میں ۲۲ فوٹو ہیں

مصنف

خاکسار بشیر الدین احمد (دہلوی) اول تعلقہ دار (کلکٹر)

ضلع راجپور ابقاہ اللہ عزوجل بالعافیۃ والسرور

ممالک محروسہ سرکار عالی نظام

خلد اللہ ملک

طبع اول جملہ حقوق بحق مصنف محفوظ ہیں ۱۹۱۵ء ۷۵۰ جلد

در مطبع مفید عام، آگرہ باہتمام محمد قادر علی خاں صوفی طبع شد

فہرست مضامین حصہ دوم واقعات مملکت بیجاپور


صفحہ	مضمون	صفحہ	مضمون
۵۸	مسجد چاند سلطان	۷	شہر بیجاپور کے عام حالات
۵۸	تاج باؤلی ۹۶۷ھ	۱۳	برج اور فصیلیں
۵۹	بیوی باندی کی باؤلی ۹۸۹ھ	۱۶	شہر کے دروازے
۶۰	توپ ملک میدان ۹۵۶ھ ۱۵۳۹ء	۱۷	دروازوں اور برجوں کے کتبے
	اور شزرہ برج ۱۰۶۹ھ ۱۶۵۸ء	۱۷	کتبہ بروج
۶۵	حیدر برج اور لم چھٹری توپ ۱۰۹۲ھ	۲۲	ذرائع آب رسانی
۶۶	توپ دل کھنڈل ۱۰۹۲ھ	۲۳	مبارک محل
۶۷	توپ دروازہ نام ۹۸۵ھ	۲۵	عمارات بیجاپور
۶۸	علی عادل شاہ ثانی کا نا تمام مقبرہ	۳۰	گول گنبد ۱۰۶۷ھ ۱۶۵۶ء
	۶۷۵۶-۷۲	۳۶	جامع مسجد ۹۸۵ھ
۶۹	ابراہیم روضہ ۱۰۳۶ھ ۱۶۲۶ء	۴۲	مہتر محل ۱۶۲۰ء
۸۲	عدالت محل و سراج محل	۴۶	آثار محل ۱۶۶۳ء
۸۲	آرائش محل	۵۳	جہاز محل
۸۳	کتبہ بیرون برج آرائش محل	۵۵	پانی محل
۸۵	آئند محل ۱۵۸۹ء	۵۵	گنبد حافظ حسینی و شاہ حمزہ حسینی
۸۵	گنگن محل ۱۵۶۱ء	۵۶	کتبہ بر مدرسہ مسجد ملک یا قوت ۱۰۵۸ھ
		۵۶	چاند باؤلی ۱۵۷۹ء

۱۰۴	روضہ پیر شیخ حمید و شیخ لطف اللہ قادری قدس سرہا مسجد و گٹ باولی ۹۶۹ھ ۱۵۶۱ھ	۸۶	سات منزلی ۱۵۸۳ھ
۱۰۷	ملکہ جہاں بیگم کی مسجد عرف زنجیری مسجد	۸۹	غلہ کا انبار خانہ اور چینی محل
۱۰۸	جوڑ گنبد	۹۰	مکہ مسجد اور درگاہ حضرت کھنڈایت
۱۰۹	بخاری مسجد	۹۲	مسجد رانکلاں ۱۶۷۱ھ ۱۳۲۰ھ
۱۱۰	ملک صندل کی قبر مسجد اور مدرسہ کمر کی گنبد	۹۴	قلعہ کادروازہ ۱۵۱۵ھ ۱۵۴۴ھ
۱۱۰	پیر بالے صاحب کا چلہ ۱۰۴۹ھ	۹۴	گنگن برج ۱۲۵۵ھ ۱۵۳۸ھ
۱۱۰	زمرہ مسجد	۹۶	آئندہ مسجد
۱۱۱	چچ وڈی مسجد	۹۷	لنڈے قصاب کی توپ اور نعمت خاں کا برج
۱۱۲	خواجہ سنبل کی جامع مسجد قدیم ۹۱۸ھ	۹۸	درگاہ حضرت شاہ کریم اللہ قادری ۱۱۴۴ھ ۱۷۴۱ھ
۱۱۲	مسجد شمس الدین واقعہ خانہ پور ۹۲۵ھ	۱۰۰	مسجد مصطفیٰ خاں المعروف بہ ایک چیپ کی مسجد اور محل بڑی کمان
۱۱۲	کتبہ بر سنگ دروازہ مسجد متصل مکان قاضی صاحب ۹۴۳ھ	۱۰۰	مسجد حیدری ۹۹۱ھ
۱۱۳	مسجد چابک سواران ۹۴۶ھ	۱۰۱	علی شاہ پیر کی مسجد اور مقبرہ ابراہیم کی جامع مسجد
۱۱۳	مسجد صاحب بیگ ۱۱۵۴ھ	۱۰۱	مقبرہ علی عادل شاہ کلاں
۱۱۳	مسجد خواص خاں عرف مسجد نہ گنبد ان	۱۰۲	مقبرہ بڑے صاحب

۱۳۳	مقبرہ اعتبار خاں ۱۰۶۲ھ	۱۱۵	رنگین مسجد
۱۳۴	گنج سید حسن خدانواز ۱۱۰۸ھ	۱۱۶	مسجد اختیار خاں گجراتی
۱۳۵	سرنگ باؤلی	۱۱۶	چھوٹے آثار کی مسجد
۱۳۵	نورس پور ۱۵۹۹ھ	۱۱۶	دکھنی عید گاہ
۱۳۶	ذرائع آب رسانی تارده	۱۱۷	مسجد و مقبرہ یاقوت
۱۳۷	تالاب سلطان بیگم واقع	۱۱۷	یاقوت محل
	محمد پور ۱۰۲۳ھ	۱۱۷	نواب مصطفیٰ خاں لاری کی سرائے ۱۰۵۰ھ
۱۳۷	بیگم تالاب و کتبہ جات گنج باسعد ۱۶۵۱ھ	۱۱۸	مقبرہ شاہ نواز خاں اور بارہ پاؤں کی مسجد
۱۳۸	مقبرہ حضرت سید جعفر سقاف ۱۰۵۷ھ	۱۱۸	درگاہ حضرت خواجہ امین الدین اعلیٰ
۱۳۹	مسجد ابراہیم ۱۵۲۶ھ	۵	شیر خدا قدس سرہ ۱۰۸۶ھ ۱۶۶۳ھ
۱۳۹	مقبرہ عین الملک ۱۵۵۶ھ	۱۲۳	قولنامہ ۱۰۶۷ھ
۱۳۹	مقبرہ تاج جہاں بیگم	۱۲۳	روضہ مولانا گنج العلم فتح دروازہ ۷۹۵ھ
۱۴۰	تاج محل ۱۰۵۱ھ	۱۲۷	گنبد حضرت مولانا حبیب اللہ
۱۴۰	کھٹکی		صیغۃ اللہی در زہر پور ۱۰۲۱ھ
۱۴۲	فرمان حجامان	۱۳۰	حضرت چنگی شاہ کی چوکھنڈی اور مسجد ۱۱۳۲ھ
		۱۳۰	قولنامہ ۱۰۶۶ھ
		۱۳۲	مسجد افضل خاں ۱۰۶۳ھ
		۱۳۲	محل و مسجد و مقبرہ افضل خاں

فہرست تصاویر حصہ دوم واقعات مملکت بیجاپور

صفحہ	نام تصاویر	تعداد تصاویر
۶	قلعہ بیجاپور مع مضافات	۱
۱۹	قلعہ بیجاپور	۱
۲۹	گول گنبد۔ جامع مسجد۔ جوڑ گنبد	۳
۳۳	ایک مینار کی مسجد رانچور۔ مہتر محل۔ آندو مسجد	۳
۳۵	آثار محل۔ زنجیری یا ملکہ جہاں بیگم کی مسجد۔ روضہ ناتمام علی عادل شاہ ثانی	۳
۵۷	مکہ مسجد۔ تاج باؤلی۔ زنجیری مسجد	۳
۶۰	ملک میدان توپ پر لارڈ کرزن	۱
۶۳	حیدر برج اہلی یا پری برج	۱
۷۰	کتبہ بردروازہ قلعہ پرینڈہ ضلع عثمان آباد۔ ابراہیم روضہ	۲
۱۱۹	شاہ نواز خان کا گنبد اور بارہ پاؤں کی مسجد۔ قلعہ رانچور (دیکھو حصہ سوم)۔	۲
۱۲۰	گنبد درگاہ حضرت خواجہ امین الدین اعلیٰ شیر خدا	۱
۱۲۱	دروازہ درگاہ موصوف	۱



بِسْمِ اللّٰهِ الرَّحْمٰنِ الرَّحِیْمِ

(حصہ دوم)

مشتمل بر حالات عمارات مشہور و اولیائے مغفور

بیجاپور

لَمَّا مَلَكَ يُنَادِي كُلَّ يَوْمٍ لِدُو اللَّمُوتِ وَأَنْبُو اللَّخْرَابِ
(دنیا میں ایک فرشتہ (ہمیشہ) منادی کرتا رہتا ہے کہ جو مرنے کے لیے یعنی پیدا ہوتا ہے وہ ایک نہ ایک دن ضرور مرے گا یا یوں سمجھو کہ جس نے ماں کا پیٹ دیکھا ہے وہ قبر کا گڑھا بھی لا محالہ دیکھے گا اور اسی طرح عمارتیں کیسی بھی بناؤ مگر وہ بھی ایک نہ ایک دن خراب اور اجاڑ ہوں گی پر ہوں گی اور یہی معنی کُلُّ مَنْ عَلَيْهَا فَانٍ کے ہیں۔

از نقش و نگار درودیوار شکستہ آثار پدید است صنادید عجم را

شہر بیجاپور کے عام حالات

بلدہ بیجاپور جو کسی زمانہ میں ملک دکن کا دار السلطنت تھا بمبئی سے ناک کی سیدھ جنوب و مشرق میں بہ فاصلہ ۲۴۰ میل واقع ہے۔ گریٹ انڈین پنولاریلوے کے ہڈگی جنٹیشن سے (جو شولاپور سے صرف ۱۰ اسٹیشن آگے ہے اور بمبئی سے ۲۹۲ میل کے فاصلے پر واقع ہے) سدرن مرہٹہ ریلوے کی تپوئی لین بد لنی پڑتی ہے اور یہاں سے بیجاپور ۵۹ میل ہے۔ اس طرح ریل کے راستہ سے ۳۵۱ میل ہٹا ہے۔ ہڈگی سے بیجاپور تک صاف چھیل پہاڑی میدان ہے۔ زراعت بالکل ہی کم ہے بجز تھیمانڈی کی وادی کے جہاں البتہ کچھ سبزی نظر آتی ہے۔ چالیس میل کے بعد ریل دو چھوٹے پہاڑوں کے سلسلہ میں سے گزرتی ہے وہاں سے نکلتے ہی بیجاپور دکھائی دینے لگتا ہے۔ بائیں ہاتھ کی طرف دو فاصلہ پر ایک تپوئی سی

کالی کالی چوکور چیز دور افق میں الگ تھلگ کھڑی ہوئی بہ سمت جنوب نظر آتی ہے یہ وہ عظیم الشان گول گنبد ہے جو سلطان محمد نے بنایا تھا اور جو ملک دکن میں سب سے بڑی اور مشہور عمارت ہے۔ یہ گنبد کے دونوں جانب سے میلوں سے دکھلائی دیتا ہے بلکہ باگل کوٹ (یہ مقام بیجاپور سے ہڈگی گڈگ سکن سدرن مرہٹہ ریلوے پر واقع ہے ضلع بیجاپور کے سب ڈویژن کا مستقر گھاٹ پر بھاندی پر واقع ہے۔ باگل کوٹ میں کثرت سے روئی کا بیوپار ہوتا ہے اور کئی پیچ روئی صاف کرنے اور گٹھے باندھنے کے پریس ہیں۔ علاوہ دیگر محکمہ جات کے سب حج کی کچہری بھی یہاں ہے) سے بھی جو بیجاپور سے ۵۶ میل جنوب میں واقع ہے نظر آتا ہے، یہ کچھ عجب نہیں۔ بیدر کے مدرسہ کی مینار شکستہ ۲۴ میل کے فاصلہ سے نظر آتی ہے۔ اور اسی طرح تلجاپور سے شولاپور دکھلائی دیتا ہے جو ۲۴ میل ہے اور قلعہ میدک پر سے بھی قلعہ بیدر صبح سویرے مطلع صاف ہو تو دھندلا دھندلا دکھلائی دیتا ہے جو پچیس کوس کا فاصلہ ہے اور یہ میرا مشاہدہ ہے۔ ریل جب نشیب یا گھائیوں میں اتر جاتی ہے تو گنبد نگاہ سے غائب ہو جاتا ہے اور جب بلندی پر آتی ہے تو پھر نظر آنے لگتا ہے پہلے داہنے ہاتھ کی طرف دکھلائی دیتا ہے اور ریل کے پھیر کی وجہ سے آگے چل کر بائیں ہاتھ کی طرف آجاتا ہے۔ اور جوں جوں قریب آتے جاتے ہیں اتنا ہی زیادہ صاف اور بڑا نظر آنے لگتا ہے۔ رفتہ رفتہ اور دوسری بڑی عمارتیں جامع مسجد، سات منزلی جوڑ گنبد حیدر برج وغیرہ بھی دکھلائی دینے لگتی ہیں اور شہر کے مغرب میں بیرون شہر ایک بلند مقام پر امین درگاہ کا سفید گنبد چمکنے لگتا ہے جس کے آس پاس موضع درگاہ پور کے مکانات بھی نظر آتے ہیں۔ گول گنبد کے نہایت مرتفع قبة کے مشرق میں چھوٹی چھوٹی اجڑی ہوئی عمارتیں بیرون فصیل متفرق طور پر جاہل واقع ہیں جن میں سب سے زیادہ نمایاں جہاں بیگم اور عین الملک کے مقابر ہیں جن کے گنبد انڈے کی طرح گول اور سڈول کیسے بھلے معلوم دیتے ہیں۔ جب شہر کے پاس پہنچ جاتے ہیں تو ساری بستی ہماری آنکھوں کے سامنے آجاتی ہے۔ شہر بیجاپور بسانے کے لیے ایسا مقام جو چو طرف سے کھلا ہوا ہے اور غنیمت داخل بہ آسانی ہو سکتا ہے، کیوں منتخب کیا گیا؟ اور اس میں کیا مصالح مضمحل تھے ہماری سمجھ میں کچھ نہیں آتا۔ اس سرزمین پر کوئی قدرتی آڑ نہیں ہے نہ کوئی ایسا دلچسپ موقع ہے جہاں اتنا بڑا شہر بسایا جاسکے ہمارے خیال میں اس کی صرف ایک ہی وجہ معلوم ہوتی ہے کہ یوسف عادل خاں جب اس شہر میں بطور گورنر کے پہلے پہل آیا جب بھی یہ ایک بڑا فوجی مقام روز بروز برسر ترقی تھا غالباً ان ہی وقتوں سے ایک مرتبہ نورس پور میں جو بیجاپور کے مغرب میں چند میل کے فاصلے پر ہے دارالسلطنت منتقل کرنے کا

راوہ ہو گیا تھا اور ابراہیم عادل شاہ ثانی نے اس غرض سے اس مقام پر عمارات، محلات اور قلعہ بندی بھی شروع کر دی تھی لیکن اس زمانہ میں نجومیوں کا بڑا دور دورہ تھا ان کی بات پتھر کی لکیر ہو جاتی تھی ان لوگوں نے بہت کچھ ڈراوے دیئے۔ ناچار اس طرف کا خیال چھوڑنا پڑا۔ بیجاپور کا تمام مشرقی میدان فیصل قلعہ تک اس طرح بلند ہے کہ سارا شہر ہتھیلی میں معلوم دیتا ہے اگر چند توپ خانے ان پہاڑیوں پر لگا دیئے جائیں تو تھوڑی ہی دیر میں شہر کو مسمار کر سکتے ہیں اس لیے کہ توپ خانے والوں کو تو پہاڑیوں کے دامن کی آڑ پکرنایا مورچہ بندی کر لینا اور اس طرح زد سے بچ جانا بالکل آسان ہے۔ بخلاف اس کے ان مقامات سے نہ صرف شہر کے سارے مکانات دکھلائی دیتے ہیں بلکہ طرفہ یہ کہ فیصل کے اندر جو کچھ ہو رہا ہے وہ بھی دکھلائی دیتا ہے۔ بلحاظ ان حالات کے قیاس کیا جاسکتا ہے کہ جس زمانہ میں بعد سلاطین پیدر بیجاپور صوبہ کا مستقر قرار دیا گیا تھا ان دنوں توپیں میدان جنگ میں لانے کا رواج نہ تھا اور نئی نئی اختراع ہونے سے زیادہ کار آمد بھی نہ تھیں ان وجوہ سے شہر بیجاپور کو زیادہ خدشہ نہ تھا لیکن جوں جوں زمانہ ترقی کرتا گیا توپوں کی ساخت میں اصلاح ہونے لگی چنانچہ جب اورنگ زیب توپ خانے لے کر چڑھا تو بیجاپور کو فتح کر لینے میں کچھ زیادہ دقت پیش نہیں آئی۔ بیجاپور کا راستہ بھی شیرے مرنوں کی بدولت نہایت غیر مامون تھا اور اس زمانہ میں شہر بالکل اجڑا ہوا تھا۔ فیصل کے اندر بستی میں تو کوئی رہتا ہی نہ تھا۔ بیجاپور کے اطراف کی زمین ایسی پتھریلی اور ریتیلی ہے کہ اس میں ہمیشہ پیداوار کی قلت رہتی ہے خصوصاً شہر کے اطراف کے چنیل بنجر میدانوں کو دیکھ کر ہم کو سخت حیرت ہوتی ہے کہ بیجاپور جیسا عظیم الشان شہر جس میں لاکھوں آدمی رہتے تھے ان کی کس طرح سے بسر ہوتی ہوگی اور کیوں کر ایشیائے مایحتاج فراہم ہوتی ہوں گی۔ لیکن اس اشکال کے حل کے لیے کچھ زیادہ غور و خوض کی ضرورت نہیں ہے۔ بیجاپور سے چند میل کے فاصلہ پر جانب جنوب ڈھون (ڈھون ندی کرشنا کی معاون ہے جو جلد رگ مقام پر کرشنا میں مل جاتی ہے۔ جلد رگ تعلقہ لنگسکور ضلع رانچور میں ایک قدیم قلعہ ہے جو کرشنا کے دونوں پھاٹوں کے درمیان مرتفع میدان پر بنایا گیا ہے منظر اس کا قابل دید ہے اندر کے مکانات سب کے سب ٹوٹ ٹاٹ گئے ہیں۔ مگر برج اور فیصل اب بھی موجود ہے) کی ندی موجود ہے جس کی وادی ایسی سرسبز اور شاداب ہے کہ یہ مثل زبان زد خاص و عام ہو گئی ہے کہ اگر ڈھون کی فیصل کا کام اچھا ہو تو کھائے کھایا نہ جائے گا (یعنی زندگی کا دار و مدار ڈھون کی آبیاری پر موقوف ہے اگر فیصل ٹوٹی ہوئی تو مالامال ہیں ورنہ کال ہی کال ہے۔ دریائے ڈھون بیجاپور کے لیے سرمایہ آب حیات تھا اس

لیے علاوہ دریائے کرشنا اور بھیما دونوں ملک کو سیراب کرتے تھے اور منوں غلہ بہ آسانی میسر آتا تھا۔ کرنل میڈوز ٹیلر کس خوبی سے بیجاپور کی ویرانی کا حال بیان کرتے ہیں کہ مسافروں ہی شہر کے اندر داخل ہوتا ہے تو وہاں کی ویرانی اور تباہی دیکھ کر محو حیرت ہو جاتا ہے گو کہ یہ نظارہ نہایت الم ناک لیکن خوب صورت اور دل کش عمارتوں کا خوشنما مجموعہ پرانے پرانے گھنے اور سایہ دار اٹلی اور پیپل کے درخت سفید براق کھنڈر اور دور سے ان بڑی بڑی عمارتوں کا دل خوش کن نظارہ، یہ ایک ایسا بے نظیر اور قابل دید منظر ہے کہ جس نے دیکھا ہو وہی جان سکتا ہے اور ایک دفعہ دیکھنے کے بعد آنکھیں مدتوں اس کو ڈھونڈتی رہتی ہیں اور کبھی ایسے حالات کو دل سے فراموش نہیں کر سکتے۔ سارے ملک دکن میں خواہ وہ بیدر ہو یا گلبرگہ یا قلعہ گو لکنڈہ کہیں بھی ایسا لطف، ایسی شان و شوکت، عمارات، ایسے شوقین اور پر سلیقہ دماغوں کا مادی ثبوت جس میں دل کھول کر بے شمار خزانہ بچھا دیا گیا ہو اس وقت بھی جو اس اجڑے ہوئے بیجاپور میں دکھلائی دیتا ہے، دوسری جگہ اس کی کوئی نظیر ملنی ناممکن ہے۔ سیاح کئی کئی دن ان ویرانوں میں پھرتے ہیں اور جوں جوں دیکھتے جاتے ہیں محو حیرت ہوتے جاتے ہیں اور کسی طرح دل نہیں بھرتا، ہمارے نگاہ سے یہ سین او جھل ہو۔ انسان کے دل میں محض اس بات سے عظمت اور پسندیدگی کا خیال پیدا نہیں ہوتا کہ بیجاپور میں بڑی عالی شان قابل دید عمارتیں ہیں۔ نہیں نہیں اس ویرانے میں بھی ناقابل بیان لطف ہے جو ہزار آبادی پر صدقے کرنے کے قابل ہے۔ ان کھنڈروں اور ویرانوں میں۔ شمار دلچسپ مناظر ایسے ہیں شنیدہ کے بودمانند دیدہ۔ لَا عَيْنٌ رَأَتْ وَلَا أُذُنٌ سَمِعَتْ (نہ آنکھ نے دیکھا اور نہ کانوں نے سنا) محلات عالی شان، محرابیں اور کمائیں، مقابر و گنبد، حوض ہائے آب رسانی دروازے ہائے بلند و پر شوکت، مینارے اور برجیاں سب کالے پتھر کے بنے ہوئے ہیں جن میں طرح طرح کی کاری گری اور ایسی عمدگی سے نقش و نگار تراش کر بنائے ہیں کہ پتھر کو موم کر دیا ہے۔ جس کی مثل آج اس ترقی کے زمانہ میں بھی بنانا ناممکن ہے۔ ان بے نظیر عمارتوں کے گلے میں آج جنگلی بیلوں کے پڑے ہیں ان کے سڈول گھڑے گھڑائے چکنے چمکدار اور شفاف پتھروں میں جا بجا پیپل اور بڑے درخت پھوٹ نکلے ہیں جنہوں نے اور بھی ان کو کھنڈا دیا اور بیخ و بنیاد سے ہلا دیا ہے۔ لیکن جس چیز کو دیکھو اور جگہ لا جواب ہے۔ بے اختیار دل چاہتا ہے کہ ان صنایعوں کے ہاتھ چوم لیں۔ یہ تمام اجزا ہوا دیار اور حالت میں بھی ہر ایک صنایع کے لیے بیش قیمت اور لازوال خزانہ ہے۔ قلعہ کے اندر کے حالات نہایت افسوسناک اور ناقابل بیان ہیں۔ جدھر دیکھو سوائے بربادی اور تباہی اور مکانوں کے کھنڈریا گرنے

گرائے بڑے بڑے ڈھیروں کے کچھ باقی نہیں ہے۔ ان ٹیلوں ہی میں جا بجا کچھ کچھ عمارات بچ رہی ہیں جو اب بھی دیکھنے کے قابل ہیں۔ جتنے مکان لداؤ کے تھے وہ تو دست برد زمانہ سے اب بھی محفوظ ہیں لیکن جن میں چوبینہ کی چھتیں تھیں وہ زمانہ ہوا کہ ٹوٹ پھوٹ گئے اور لاعلاج طور پر تباہ ہو گئے۔ ان کی اینٹ سے اینٹ بچ گئی ہے۔ قلعہ کے اندر سیاحوں کے لیے جن کو تاریخ کا شوق ہے اب بھی بہت سی تاریخی دلچسپ مقامات موجود ہیں وہ جگہ اب تک موجود ہے جہاں جاں نثار دل شاد آغا اور یوسف عادل شاہ کی ملکہ پونجی خاتون نے بذات خود زرہ بکتر لگا کر اپنے سپاہیوں کے ساتھ دغا باز کمال خاں کا مقابلہ کیا اور کم سن بادشاہ اسمعیل کی جان بچائی۔ وہ جگہ بھی موجود ہے جہاں کمال خاں کا بیٹا دیوار کے نیچے کھڑا ہوا تھا اور کم سن بادشاہ نے دیوار پر چڑھ کر خود اس پر ایک پتھر تاک کر لڑھکا دیا جس سے اس کا کچلا ہو گیا۔ وہ کھڑکی موجود ہے جہاں کمال خاں کے مردے کو لوگوں کو زندہ باور کرانے اور محل شاہی پر وحشیانہ حملہ کرنے کی ہمت دلانے کے لیے ٹیکالگا کر بٹھا دیا تھا۔ فصیل میں وہ جگہ بھی ہے جہاں سے دل شاد آغانے سے پھینک کر وفادار اور جاں باز مغلوں کو اندر اتار لیا تھا اور جنہوں نے اپنی نمک حلائی اور وفاداری سے ملکہ اور کم سن بادشاہ کی جان عزیز بچائی۔ یہ مقامات ہر گائیڈ آپ کو بتلا سکتا ہے اور بلحاظ موقع و محل دل خود بخود ان مقامات اور واقعات کی صحت اور تصدیق کرتا ہے۔ وہ کمرہ بھی موجود ہے جہاں سے کشور خاں شریف اور نیک دل ملکہ چاند بی بی کو گھسیٹا ہوا لے گیا اور قید کر کے ستارا بھجوادیا۔ ان غمزہ مناظر کے سوا وہ دلچسپ مقام بھی قابل دید ہے جہاں زندہ دل بادشاہ محمود اپنی پری زاد معشوقہ رنبھا کے ساتھ پیش و عشرت کی گھڑیاں گزارتا تھا۔ گو کہ راجہ ستار نے اس مقام کو بہت کچھ خراب کیا اور جا بجا تمام گل کاری اور نقاشیوں اور طلائی اور لاجوردی کام کو کھرچو ڈالا لیکن پھر بھی یہ کمرہ بلحاظ نفاست نقش و نگار اور بے نظیر رنگ آمیزی اور گل کاری اور تصاویر اور سنہری کام کے رشک ارم ہے اور اب بھی غور سے دیکھا جائے تو جا بجا رنگیلے بادشاہ اور اس کی پیاری رانی کی تصویریں مدھم اور مٹی منائی دکھائی دیتی ہیں۔ یہ اور اس قسم کے سینکڑوں حیرت خیز فسانے اور اصلی واقعات جو ان عمارات شاہی میں گزرے ہیں وہ آج بھی لوگوں کی زبان پر چڑھے ہوئے ہیں اور جس کسی کے دل میں درد اور شوق ہو تو اب بھی ان نامور لوگوں کی نسل مفقود نہیں ہے بچے کچھے بڑھے ٹھڈے اپنے بزرگوں کی پرورد رام کہانی دہرانے اور ہمارے زخمی دل پر نمک پاشی کرنے کو موجود ہیں۔

جن کی عمارتیں بہ فلک سر کشیدہ تھیں نسلوں میں ان کے رہنے کا اب جھوپڑا نہیں

جن کے گھروں میں مٹھل رومی کے فرش تھے
 تنور گرم رہتے تھے جن کے شانہ روز
 دادا کو دیکھا عالم و فاضل تھے مستند
 باوا فقیر تھے کہ انہیں پوجتے تھے لوگ

اب ان کے پاس بیٹھنے کو بوریا نہیں
 نوبت یہ ہے کہ چولہے پے ان کے تو انہیں
 پوتے سے پوچھتے ہیں تو حرف آشنا نہیں
 بیٹا فقیر ہے کہ کوئی پوچھتا نہیں

ہم عموماً دیکھتے ہیں کہ پچھلے زمانہ کی عظمت و جبروت اور عظیم الشان اور خوشنمایاں گاروں کی داستانیں
 سننے کے لیے سب کے کان لگے رہتے ہیں اور ہر شخص ہمہ تن متوجہ ہو کر گوش دل سے سنتا ہے لیکن
 سخت تعجب ہے کہ اس آفت رسیدہ اجڑے ہوئے شہر کی دردناک حالت کی کسی کے دل پر چوٹ نہیں
 اور جس قدر دلچسپ مناظر اور قابل دید یادگاریں یہاں کی چپے چپے زمین سے متعلق ہیں اسی قدر ان کی
 طرف سے بے اعتنائی اور سرد مہری دیکھی جا رہی ہے۔

پھوٹے وہ آنکھ جس سے کہ آنسو بہانہ ہو
 صد چاک ہو وہ دل جو الم آشنا نہ ہو

پھر بھی ہم دیکھتے ہیں کہ ان خوب صورت مگر اجڑے ہوئے سربہ فلک مقابر اور کھنڈروں پر جب
 سورج کی کرنیں پڑتی ہیں تو محلات، مساجد، زنانی محل سرائیں، میدان کارزار کے برج اور مورچے
 فصیلیں اور خندقیں سب آن واحد میں دھوپ کی تیز شعاعوں سے ایسی جگمگاٹھتی ہیں کہ جس کا بیان
 زبان قلم سے ناممکن ہے اور دیکھنے سے تعلق رکھتا ہے۔ کیا عجب ہے کہ کوئی زبردست معرکہ نگار شاعر
 اپنی پر زور طبیعت سے ان مٹنے والی داستانوں اور معرکہ الآرا حالات کا خاکہ کھینچ کر ان کو حیات جاوید بخشے
 جو آئندہ آنے والی نسلوں کے لیے ہمیشہ ہمیشہ کے لیے یاد کو تازہ کر سکے۔ ماورا اس کے اس زمانے کے
 لوگوں کے لیے ان عمارات کا نظارہ زمانہ گزشتہ کے لوگوں کی اعلیٰ درجہ کی ہنرمندی و صنایع کی قدر دانی
 کرنے کا عمدہ ذریعہ ہے کہ اگلے زمانہ میں بھی کیسے کیسے باکمال ہنرمند سلیقہ شعار اور سلیم المذاق لوگ
 گزرے ہیں ان یادگاروں کے دیکھنے کے بعد کون کہہ سکتا ہے کہ اس زمانہ کے لوگ ہنر اور تہذیب میں
 کسی طرح کم تھے بلکہ ان کے کام صفحہ دنیا پر ایسی مستحکم یادگاریں اور کھلے ہوئے ثبوت ہیں کہ جن کی نقل
 اتارنا بھی آج ایسے ترقی کے زمانے میں محالات سے ہے۔ اس زمانہ کے لوگ ضرور ہم سے اپنی خدا داد
 قابلیت اعلیٰ درجہ کی ترقی اور تہذیب منو کر چھوڑیں گے جو اب یورپین اقوام کے لیے بھی باعث سرمایہ
 ناز ہے۔ کرنل میڈوز ٹیلر کی اس تحریر کے بعد بیجا پور کی حالت میں تغیر عظیم واقع ہو گیا ہے اب افسوس

ہے کہ وہ حالت بھی باقی نہیں۔ روز بروز حالت بدلتی جا رہی ہے اور اسی طرح بدلتی جائے گی اور جو لوگ اس پندرہ برس کے بعد پھر اس شہر کو دیکھیں گے تو ہم کو اندیشہ ہے کہ وہ پہچان بھی نہ سکیں گے کہ کیا تھا اور کیا ہو گیا۔ زمانہ حال کے ہاتھوں سے اس شہر کے حالات میں جو تبدیلیاں روز بروز ہو رہی ہیں اس کی منطق کا فیصلہ ہم ناظرین کی عقل سلیم پر چھوڑتے ہیں جو لوگ رفاہ عام کے قائل ہیں وہ تو ان سب تبدیلیوں کو ترقی سے تعبیر کر کے نظر استحسان سے دیکھتے ہیں لیکن دوسرے لوگ انسان کی اس دست درازی کو جو محض خود غرضی اور نفع ذاتی پر مبنی ہے پسند نہ کریں گے۔ نئی روشنی کے لوگ اس میں شک نہیں کہ اس طرز عمل کو از بس پسند کریں گے کہ بیکار چیزوں کو زمانہ حال کے بکار آمد بنایا جاتا ہے اور اس کے خلاف رائے قائم کرنے والوں کو محض دیوانہ سمجھیں گے لیکن دوسرا فریق دست تاسف ملتا ہے اور افسوس کرتا ہے کہ تہذیب و ترقی زمانہ حال کی آڑ میں تمامی قدیم اور تاریخی نشانیوں اور یادگاروں کو ناقابل تلافی طور پر ہماری نگاہوں سے دور کر دیا اور ہمارے دیکھتے دیکھتے ان کو کیسا نیست و نابود کیا۔ پرانے سفید چمکتے ہوئے واجب التعظیم گرے ہوئے مکانات اپنی اس خستہ حالی میں کیسے خوش نما لباس سے آراستہ تھے اب دیکھو تو ان کے یہ قدرتی لباس نوچے کھسوٹے جا رہے ہیں اور ان کا حسن جو اس سبزہ زار میں پوشیدہ تھا نہایت بد شکل ہیئت میں عریاں کیا جا رہا ہے یا یہ کہ سرے سے قیدیوں کے ہاتھ سے ان کو اس طرح صاف کیا جا رہا ہے کہ نشان بھی باقی نہ رہے۔

لگانہ رہنے دے جھگڑے کو یار تو باقی زکے نہ ہاتھ ابھی ہے رگ گلو باقی
لیکن خدا کی شان، اس کو بیجا پور کی حالت زار پر رحم آگیا۔ شاہی بے زبان عمارتوں نے زبان حال سے اس بے دردانہ سلوک سے جو شور و فغاں کیا وہ مقروں اجابت بارگاہ الہی ہو اور کوری کے دن پھر پھرے۔
لاارڈ کرزن کو خدا خوش رکھے۔ ان لڑکھرائی ہوئی عمارتوں کی داد و فریاد اس بیدار مغز دانشور کے کانوں تک پہنچی کہ کہیں تو مسجد کچہری بنی ہوئی ہے، کہیں مسافر بنگلہ، کہیں محل شاہی جہان جلوس شاہی ہوتے تھے اور آئے دن دربار عام عدل و انصاف ہوتا تھا اور مجالس جشن و طرب سے گونجتا تھا وہاں قیدیوں کی بیزیوں کی جھنکار ہے۔ جہاں بادشاہان گیتی ستاں اور معشوقان گل رخاں خرام ناز کرتی تھیں وہاں جرائم پیشہ ڈاکو، چور، قزاق اور خونی رہتے ہیں۔ گورنمنٹ نے آثار قدیمہ کی حفاظت کا بیڑا اٹھایا لاکھوں روپے سالانہ پچھلے زمانے کی یادگاریں سنبھالنے میں لگانا منظور فرمایا۔ جو چیز جس غرض سے بنائی گئی تھی اس کے لیے مخصوص کر دی گئی اب مسجدوں میں کچھریاں نظر آتی ہیں نہ مسافر بنگلے نہ، جو تیاں

پہن کر ان کی بے حرمتی کی جاتی ہے نہ ان میں شراب اڑتی ہے۔ نہ ریلوے کے آفس ہیں۔ اللہ اللہ حالت دیکھ کر بانیاں، ان عمارات ہائے رشک ارم کے دلوں پر کیسا سانپ لوٹا ہوگا اور ان کی روح پر فتور پر کیسا صدمہ عظیم ہوتا ہوگا، مگر خدا کا شکر ہے کہ ان کی مشمت خاک سے بھی برٹش گورنمنٹ کے حرم میں صدائے احسنٹ و آفریں بلند ہو رہی ہے۔ ہندو اپنی جگہ اور مسلمان اپنی جگہ خوش ہیں۔ گورنمنٹ خود اس میں دلچسپی لے رہی ہے اور جتنی عمارات قدیم سلاطین زمن جو قابل فخر و یادگار ہیں ان کی حفاظت اور داغ دوزی کی جارہی ہے اور اس طرح گرتی ہوئی عمارتوں کو تھام لیا اور اگرچہ جو کچھ زمانہ کے ہاتھ سے نقصان پہنچ چکا اب اس کی تلافی کیا ہو سکتی ہے لیکن ہم سب اب دیکھ رہے ہیں کہ زمانہ کی دست برد اور انسان کے بے رحم ہاتھوں سے جو کچھ اب بچ کچھ رہا ہے وہ برٹش گورنمنٹ کی مادرانہ آغوش میں پرورش پا رہا ہے۔ قلعہ کی حالت جو تیس سال پیشتر تھی آج دیکھو تو بالکل بدلی ہوئی ہے البتہ شہر میں بعض بعض مقامات اپنی قدیم حالت پر قائم ہیں۔ بڑا حصہ شہر کا ویران ہے سوائے گری ہوئی دیواروں، خالی میناروں اور کھنڈروں کے کچھ نظر نہیں آتا حالانکہ ایک ایک چپہ زمین کا آباد اور پر رونق اور عمدہ عمارات سے پٹا ہوا تھا۔ کھنڈروں اور گری ہوئی دیواروں کے ڈھیروں میں اب بھی اس زمانے کی گلیوں اور راستوں کا پتہ چلتا ہے۔ جہاں دیکھو ناگ پھنی اس کثرت سے پھیلی ہوئی ہے اور روز بروز بڑھتی جاتی ہے کہ گویا ساری بستی پر اسی کا قبضہ و تصرف ہے، جس گرے ہوئے مکان کو دیکھو یا جس پرانے راستہ پر جاؤ وہاں موجود۔ بعض بعض جائے اس قدر گھنی ہے کہ مکانوں کو نہ صرف گھیر لیا ہے بلکہ ڈھانک بھی لیا ہے۔ مقامی عہدہ داروں کے لیے یہ ایک سخت مصیبت کا سامنا تھا۔ بہت کچھ کٹوائی اور میدان صاف کیا مگر جہاں پھینکا یا کھود کر دبا دیا وہیں تھوڑے دنوں میں پھر نکل آئی۔ جب تک اسے خوب خشک کر کے اور گیاس کا تیل ڈال کر جلایا نہ جائے کبھی اس کی جڑ نہیں جاتی۔ شہر کی فصیل کے اندر اس زمانے میں تل دھرنے کی جگہ نہ تھی یا اب بجائے اس کے ہل چل رہا ہے اور کھیتی لہلہا رہی ہے۔ جدید آبادی شہر کے مغربی جانب جامع مسجد کے زیریں حصے میں بس گئی ہے اور قدیم شہر میں اکاد کا جھوپڑیوں کے سوائے اب کچھ باقی نہیں۔

برج اور فصیلیں

سارے شہر کے گرد ایک بہت بڑی فصیل ہے جس میں چھیانوے برج ہیں جن کے ساتھ برجوں کی

گردش اور پردہ کی دیواریں بھی ہیں اور پانچ بڑے عظیم الشان دروازے ہیں جن کے دونوں طرف اسی شان و شوکت اور عظمت کے برج بنے ہوئے ہیں۔ فصیل پختہ چوڑے اور گارے اور بڑے بڑے پتھروں کی بنی ہوئی ہے۔ دونوں جانب اندر اور باہر پتھر کی چنائی ہے اور درمیانی بڑے وسیع عرض میں مٹی بھر کر ٹھوس کر دی گئی ہے جس کے اوپر کشادہ راستے ایک برج سے دوسرے برج اور دروازوں تک موجود ہیں۔ ماسوا اس کے فصیل کے پیچھے بہت بھاری پشتہ اس سرے سے اس سرے تک بنایا گیا ہے۔ برج بالکل یکساں فاصلوں پر بنائے گئے ہیں جو نصف دائرہ کی شکل میں ہیں بعض جگہ کثیر الزاویا ہیں مگر کہیں مربع شکل کے نہیں ہیں۔ ان سب پر توپیں چڑھی ہوئی تھیں جن کے چبوترے اب تک موجود ہیں۔ یہ تمام برج نہایت عالی شان اور مستحکم اور دیکھنے سے تعلق رکھتی ہیں۔ توپوں کے برجوں کے بیچوں بیچ ایک مدور سوراخ بنا ہوا ہے جن پر توپوں کی گاڑیاں چکر کھاتی تھیں اور اس سے کچھ فاصلہ پر توپ کے طول کے اندازے سے ایک دوسرے کے بالمقابل دو حلقہ دار نالیاں بنی ہوئی ہیں جس میں توپ کے پھرانے کے وقت اس کے پہلے گردش کرتے تھے۔ اسی کے پاس توپ کے عقب میں ایک نصف دائرہ کی دیوار توپ کے دھکے کو روکنے کے لیے بنائی گئی ہے۔ جب توپ کو داغنے ہوں گے تو غالباً توپ کے کان اور اس دیوار کے درمیان بطور مضبوط پیچ کے کچھ لگاتے ہوں گے جس سے توپ کے دھکا مارنے میں کمی ہوتی ہوگی اور دیوار اور چول دونوں اس کے صدمے سے محفوظ رہتی ہوں گی۔ ان برجوں پر گولہ اندازوں کے واسطے شروع شروع کوئی جائے پناہ کی نہیں بنائی گئی تھی لیکن آگے چل کر بعض بعض برجوں پر توپ سے ذرا ہٹ کر ایک پست جگہ گھیرا گھیر دیا گیا ہے جس میں جا بجا توپ داغنے کے جھروکے رکھ دیئے گئے ہیں جن میں سے اچھی طرح توپ داغی جاسکتی تھی۔ جہاں کہیں ایسی جگہ بنائی گئی ہے وہ بہت ہلکی اور کمزور بنائی گئی ہے جو معمولی بندوق کی گولی کی زد سے تو بچا سکتی ہے لیکن توپ کے گولے کے مقابلہ میں ٹھہر نہیں سکتی اگر کہیں توپ کا گولہ لگ جاتا تو فوراً ٹکڑے ٹکڑے ہو جاتی۔ فرنگی برج کی ساخت دوسرے برجوں سے جداگانہ ہے اس پر کئی توپوں کے رکھنے کی جگہ بنی ہوئی ہے۔ جھروکے کے سامنے ایک توپ رہتی تھی۔ توپوں کے لیے پختہ چبوترے علاحدہ علاحدہ بنے ہوئے ہیں اور اس ترکیب سے بنائے ہیں کہ جس رخ پر گولہ باری کی ضرورت ہو ادھر ہی توپوں کا رخ پلٹے سکتے ہیں۔ فصیل کے گرد اگر ایک بہت عمیق اور چوڑی خندق بنائی گئی ہے جس کے باہر چور راستے اب بھی موجود ہیں۔

شہر کے دروازے

یوں تو بہت سے دروازے اور کھڑکیاں ہیں مگر بڑے بڑے دروازے پانچ ہیں جانب مغرب مکہ دروازہ شمال و مغرب کے گوشہ پر شاہ پور دروازہ، شمال میں بہمنی دروازہ، مشرق میں اللہ پور دروازہ اور جنوب و مشرق میں فتح دروازہ، ان سب دروازوں کی پوری حفاظت مورچوں اور زوروں کی دیواروں اور ڈیوڑھیوں سے لی گئی ہے۔ فتح دروازہ کا اصلی نام ہنگولی دروازہ تھا جو اسی کے نام کے قصبہ سے موسوم کیا گیا تھا۔ اس دروازے سے ایک سڑک گزرتی تھی جو بارہ میل تک جاتی تھی لیکن جب اورنگ زیب نے بیجاپور فتح کیا تو وہ اسی دروازے سے شہر میں داخل ہوا اور اس کا نام فتح دروازہ رکھ دیا۔

مکہ دروازے کو بعد پھر اندروار کی طرف سے مستحکم اور محصور کیا گیا ہے اور وہ بجائے خود ایک چھوٹی سی گڑھی کی حیثیت رکھتا ہے۔ جو ہر طرح اندر اور باہر سے دشمنوں کے حملے سے محفوظ ہے۔ اس کے بعد پیشواؤں کے عہد میں ان کی فوج اور محکمہ جات مالی کی حفاظت کے لیے اس دروازے کی عمارت کی توسیع کی گئی۔ انگریزی عمل داری کے اوائل عہد میں کچھریاں اسی دروازے میں تھیں جو بعدہ قلعہ کی چند عمارت میں مناسب ردوبدل کر کے منتقل کی گئیں۔ اسی میں مدتوں مدرسہ رہا۔ یہ عالی شان عمارت اس قابل نہ تھی کہ بے کار چھوڑ دی جائے بلکہ اس کو اب بھی کسی مفید مصرف میں بہ آسانی لایا جاسکتا ہے۔ اس شہر کا سب سے بڑا دروازہ یہی ہے اور یہیں سے مشرق سے مغرب کو ایک بڑی سڑک جاتی ہے۔ یہ سڑک اب دروازے سے نکلتے ہی فصیل کی طرف پلٹادی گئی ہے اور چار سو گز تک فصیل کے برابر بہ جانب شمال چلی گئی ہے۔ آخر پر جا کر زہرہ پور دروازے میں مل گئی ہے۔

علاوہ ان پانچ دروازوں کے اور چھوٹے دروازے بھی ہیں جس میں سے زہرا پور دروازہ اور مکہ دروازے اور شاہ پور دروازے کے درمیان واقع ہے۔ شاہ پور دروازہ جو اب بند ہے ریلوے اسٹیشن کے پاس مشرق میں ہے۔ اسی طرح بہت سی کھڑکیاں ہیں جن میں سے خندق میں گزر کر باہر جانے کا راستہ ہے۔ شہر پناہ کا کامل دور سواچھ میل کا ہے اور اس کا اندرونی رقبہ تیرہ سوا ایکڑ ڈھائی سو مربع میل ہے۔ قلعہ ارک کی فصیل کا دور ایک میل سے کچھ زیادہ ہے اور اس کی بناوٹ اسی قسم کی ہے جیسی کہ شہر پناہ کی اب تک نصف فصیل قلعہ کی گرا کر زمین کے برابر کر دی گئی ہے لیکن نشانات موجودہ سے معلوم ہوتا ہے کہ اس میں بھی تین دروازے تھے۔ دو تو اب تک موجود ہیں، ایک سمت جنوب میں اور دوسرا بجانب

مغرب سات منزلی کے پاس، تیسرا البتہ باقی نہیں ہے جو شمال کے رخ پر تھا۔ ان کے سوا ایک چھوٹا سا دروازہ مشرق میں محاذی آثار محل کے ہے۔ آثار محل اور قلعہ دونوں کو ایک پل کے ذریعے سے ملایا گیا ہے۔ یہ پل اس زمانہ میں کام آتا تھا جب کہ آثار محل دیوان عام تھا۔

دروازوں اور برجوں کے کتبے

شہر بیجاپور کے مختلف دروازوں پر جو کتبے اس وقت موجود ہیں وہ حسب ذیل ہیں۔

کتبہ دریچہ سارواڑوڈی ۹۷۶ھ

ایں عرابہ بدورشاہ علی عادل شاہ بست سنہ ست و سبعین و تسعمائة (۹۷۶ھ)

کتبہ بر پیشانی شاہ پور دروازہ ۹۷۸ھ

فِي أَيَّامِ سُلْطَنَةِ سُلْطَانِ الْعَادِلِ ظَلَّ اللَّهُ أَبُو الْمُظَفَّرِ شَاهِ عَلِيٍّ عَادِلِ شَاهِ خَلَّدَ اللَّهُ مُلْكُهُ
وَسُلْطَانُهُ۔ امر سخی خان اعظم اذ جان جاری میر احمد ۹۷۸ھ

کتبہ بازوئے دیوار روشن دروازہ ۹۹۳ھ

ایں پنج دکان رواقف کردہ بولادخاں در مصالح مسجد خود ہر کہ تغیر کند ملعون باد ۹۹۳ھ

کتبہ علی پور دروازہ ۱۰۷۲ھ و ۱۰۸۸ھ

(۱) در زمان بادشاہ سلیمان جاہ علی عادل شاہ غازی از سعی مقرب در گاہ منجلہ شاہ کار تھٹ باہتمام رسید

سنہ شہور اثنی سبعین والف (۱۰۷۲ھ) (۲) بدور سکندر بتوفیق اللہ ۱۰۸۸ھ

کتبات بر فتح دروازہ ۹۹۴ھ و ۱۰۷۳ھ


(۱) الْوَائِقُ بِعِنَايَةِ الْمَالِكِ الْمَلِكِ اِيں بست شریف بغر شخان الملك الملك ۹۸۴ھ

کتبہ بروج


کتبہ بر بالائے برج چہارم قلعہ ارک ۹۲۸ھ

یہ برج قلعہ میں بطرف شمال واقع ہے۔

قلعہ بیجاپور



احمد برج ۱۰۵۳ھ: متصل شاہ پور دروازہ۔ از بخشش عنایت اللہ ملک الہی۔ بہ توجہ میر احمد و
 ماطفت شاہنشاہی ہمیشہ فتح فیروزی سلطان محمد عادل شاہی یافت خطاب احمد برج بادشاہی بنا بر حکم اقدس بنا
 کردہ احمد خاں وحد اوند خاں سرسرت نوبت درگاہی ۱۰۵۳ھ



محمد برج ۱۰۵۳ھ

یہ کتبہ شرزہ برج کے متصل بطرف خندق قبلہ رو ہے۔

محمد شاہ عالم شاہ دوراں	امیر شاہ افضل خاں ذیشاں
بنام شہ بنائے برج چوں کرد	محمد برج نامش کرد سلطان
چینیں اعظم بنائے ہچو خیر	بنا سد سکندر شد ز خاقاں
محی الدین چوں تاریخ برداشت	بنائے عہد افضل شد نمایاں

نعمت برج ۱۰۶۶ھ

بعہد شاہ عادلشاہ غازی محمد شاہ شاہ داد گستر

بجکم خان خاناں خاں محمد	کہ شد حکمش رواں برہفت کشور
ملک سندر کہ ازد بوان اعلیٰ	لقب نصرت شعارش شد مقرر
برائے دفع یاجوج مخالف	فصلیے بست چوں سد سکندر

۱۰۶۶ھ

برج ہلالی باغ ۱۰۷۲ھ

در زمان بادشاہ سلیمان جاہ علی عادلشاہ غازی از سعی مقرب خاں در گاہ منجھلے شاہ کار تھٹ باہتمام رسیدہ

شہور سنہ اثنی سبعین و الف (۱۰۷۲ھ)

تابوت برج ۱۰۹۷ھ

متصل علی پور دروازہ۔ لَا فَتَىٰ إِلَّا عَلِيٌّ لَا سَيْفَ إِلَّا ذُو الْفِقَارِ۔ بنا بر حصار در عہد عادلشاہ شاہ

جہاں بنا کر وہ بندہ درگاہ جگد یوماہ من جمادی الاول ۱۰۹۷ھ

فرنگی برج ۹۸۴ھ

یہ برج مکہ دروازے کے حصار کی سیدھی جانب ہیر باؤلی کے پاس ہے۔

بستہ، این برج فرنگی شاہ، کاتبہ قاضی محمد اسمعیل ۹۸۵ھ، بغر شخاں غلام علی عادل شاہ، سنہ ۹۸، ہجری ۱۰۹۷ھ

علی باغ برج

یہ برج قلعہ کی جنوبی فصیل کی طرف ہے۔ لَافَتِي اِلَّا عَلِي لَا سَيْفَ اِلَّا ذُو الْفِقَار۔ این حصار پتہ

جہاں در عہد بادشاہی علی عادل شاہ

سندر برج

یہ برج شاہ پور دروازے کی سیدھی جانب مغرب رخ پر ہے۔

چوں بچکم خان خانخاناں مفتخر صدر کبار

نائب دیوان اعلیٰ سندر نصرت شعار

بست سندر برج گفتند از تعجب مرد ماں

در محمد پور شدہ الوند دیگر آشکار

شاہ برج ۱۰۵۱ھ

یہ برج اب گرگرا گیا، اس پر کاتبہ عجائب خانہ بیجا پور میں رکھا ہوا ہے۔ قطعہ تاریخ جس کو بہت مشکل

سے خاکسار نے بہ محنت شاقہ پڑھا بلحاظ کمال شاعری کے قابل قدر ہے۔

شمس حمل خسرو انجم سپاہ

آن کہ ز تیغ اسد اللبیش

تیر بروں نگزر داز قوس چرخ

پاک خورد خسرمن مہ گاؤ و ثور

خانہ کیواں کہ بود دلو وجدی

از نظر شاہ شدایں شاہ برج

شاہ براہیم کہ بانی او ست

غازی سلطان محمد خصال

عقرب دشمن شدہ جوز امثال

گر سر خصمیش نلند پانمال

پرور داز سنبند بد شکال

کشور اور اشدہ، بقاں فعال

منطقہ البرج سپہ کمال

بست ار-طوئے تقلیدس خیال

بہرہ عادر دل نہ آسماں ازپے این برج سعادت مآل
 نقش حجر گشت دویتے کزاں مصرعہ چارم شدہ تاریخ سال
 تاشرف صاحب میزاں بحوت صاحب سرطاں مہ فرخندہ قال
 برج مبارک بخدا وند برج شرف باد بری از وبال

۱۰۵۱ھ

وَكَانَ ذَلِكَ فِي سَنَةِ الْإِحْدَى خَمْسِينَ بَعْدَ أَلْفٍ مِّنْ هِجْرَةِ النَّبِيِّ
 ذِرَاعِ آبِ رَسَانِي

شہر بیجاپور میں آبِ رسانی کا انتظام اسی طرح معقول اور عمدہ پیمانہ پر تھا جیسا کہ مسلمانوں کے دوسرے بڑے بڑے شہروں مثل اورنگ آباد وغیرہ میں دیکھا جاتا ہے۔ پانی وافر اور نہایت شیریں اور نفیس چھنا چھنایا ستھرا شہر میں آتا تھا۔ جس کے دو خزانے تھے ایک موضع تاروہ میں جو شہر سے چار میل بجانب مغرب ہے اور دوسرا بیگم تالاب جو جنوب میں واقع ہے، یہ خزانے شہر پناہ کے باہر ہیں۔ چوں کہ ذرائع آبِ پاشی بیرون شہر تھے دشمن بہ آسانی سلسلہ آبِ رسانی کو منقطع کر سکتا تھا۔ لیکن اس کی پیش بندی اس طرح کی گئی تھی کہ اندرون آبادی متعدد وسیع حوض اور بڑی بڑی باولیاں موجود تھیں اور وہ ان ہی ذرائع سے بلب رہتی تھیں اور اس قدر پانی کی افراط تھی کہ اگر بیرونی سلسلہ کاٹ بھی دیا جائے تو بھی مہینوں تک بے فکری تھی۔ اس زمانے کے لوگوں کو پانی کے حوضوں اور نالیوں کا بہت شوق تھا جدھر دیکھو ادھر پانی دوڑتا رہتا تھا۔ ہر گھر میں حوض موجود تھے۔ جس کی وجہ سے سبزی اور تر و تازگی اور خشکی رہتی تھی۔ محلات میں پختہ گچ یا سنگ مرمر کی چھوٹی چھوٹی نہریں دوڑتی تھیں چھتیں نہایت بلند اور پختہ اور بڑے بڑے آثار کی دیواریں، گرمی اور تمازت آفتاب کی ان سے بڑی روک تھام ہوتی تھی اور ہر طرح پر یہ عشرت کدے رشک ارم تھے۔ محلات کے علاوہ خانوں تک میں حوض اور حمام موجود تھے جن میں فوارے چھوٹے تھے سات منزلیں میں ہر منزل پر ایک ایک حوض مٹھن یا اور کسی خوش نما طرز کا حمام بنایا گیا تھا چنانچہ اب بھی ساتویں منزل پر حمام کی علامات موجود ہیں۔ ہر محل کے احاطے میں عموماً ایک بڑا حوض بطور خزانہ کے رہتا تھا چنانچہ اب یہی فتح خاں اور مصطفیٰ خاں کے شکستہ محلات میں حوض موجود ہیں۔ مصطفیٰ خاں کے محل کا حوض قریب کی باؤلی سے بھرا جاتا تھا۔ لاؤ (موٹ) کے ذریعے

سے پانی کھینچ کر باؤلی کے اوپر ایک ذرا اونچے چھوٹے سے حوض میں بھرا جاتا تھا وہاں سے بذریعہ مٹی کے تلوں کے جو چونے گچی سے جوڑے جاتے تھے جا بجا پہنچایا جاتا تھا۔ اس طرح جب بڑا حوض لبریز ہو جاتا تھا تو اس کا پانی مختلف اسمت میں پختہ نالیوں کے ذریعہ سے خانہ باغ میں دوڑنے لگتا تھا اور آب رواں کو زیادہ لطف بنانے کے لیے نالیوں کو اس طرح ٹیڑھا میڑھا بناتے تھے کہ زور سے آتا ہو پانی ٹکرا کر اچھلتا تھا اور ٹکھلیاں کرتا ہوا نہایت خوش نما لہریں مارتا ہوا بہتا تھا۔ پانی کی سیدھی سادی لہروں کو چکر دار اور خوش نما بنانے کا خاص سلیقہ یہاں کے لوگوں میں تھا اور پتھر اس خوبی سے تراشتے تھے کہ پانی کی لہریں خود بخود مختلف اشکال پیدا کرتی تھیں اور دل کو لبھاتی تھیں چنانچہ ایسے ٹوٹے پھوٹے ترشے ہوئے جالیوں کے ٹکڑے آئند محل میں بھی جا بجا پڑے ہوئے ہیں۔ ان پتھروں کی یہ کیفیت تھی کہ ان میں طرح بہ طرح کی خوش نما جالیاں کاٹی جاتی تھیں جو بھول بھلیوں کی طرح کی ہوتی تھیں ایک سرے سے ان میں پانی داخل ہوتا تھا اور صدا با طرح کے پیچ و خم کھا کر لہراتا ہوا اور دس دس دفعہ ہر پھر کر چکر مارات ہوا نکل کر دوسرے اسی قسم کے پتھر میں جا گھستا تھا اور اسی طرح وہاں بھی لطف انگیز اور حیرت خیز تماشہ نظر آتا تھا۔ اس میں شک نہیں کہ پانی کی یہ خوش فعلیاں، صنایعوں کی کاری گری قابل دید تھی کیونکہ ان پتھروں میں نہایت خوبصورت نقش و نگار اور باریک باریک ایسی جالیاں کاٹی جاتی تھیں کہ پانی متفرق حصوں میں پھٹ جاتا تھا اور سانپ کی طرح لہریں مارتا ہوا مختلف اسمت میں ادھر ادھر دوڑتا پھرتا تھا۔ پھر بعض نالیوں کی تہ میں بے شمار انواع و اقسام کی رنگین مچھلیاں ایسی تراشی گئی تھیں کہ جب ان پر سے پانی گزرتا تھا تو عین مین زندہ مچھلیاں معلوم دیتی تھیں۔

مبارک محل

ایک نہایت عجیب و غریب قابل دید مختصر سی عمارت مبارک خاں کا محل ہے جو جنوب مغربی گوشہ شہر میں جامع مسجد کے واقع ہے یہ محل صرف آب رسانی کی صناعی کے بتلانے کے واسطے بنایا گیا تھا۔ یہ مکان سہ منزلہ ہے۔ پہلی منزل مربع ہے۔ بیچ کی مشمن اور بالائی حصہ ایک مختصر سا تہ جس پر منبہ بنا ہوا ہے۔ اس تمام عمارت میں جا بجا پانی تلوں کے ذریعہ سے پہنچایا گیا ہے جو دیواروں کے اندر چھپے ہوئے ہیں۔ پیل پاپوں کی کرسیوں میں ایک قطار موروں کی بنائی گئی ہے جو اندر سے کھوکھلے ہیں ان کے پیچھے تل لگائے گئے ہیں جن میں سے پانی آکر موروں کی چونچوں سے نکلتا ہے۔ دوسری منزل میں بھی ایک

کارنس بنائی تھی جس میں دیوار گیریوں میں سے پانی جھرتا تھا اور گنبد کے قبة میں بھی جا بجا سوراخ نظر آتے ہیں وہ نالیوں کے منہ ہیں ان میں سے پانی بہتا تھا۔ جب بڑا نل چھوڑا جاتا تھا تو ان سب منفذوں اور قبة کی نالیوں سے پانی جاری ہو جاتا تھا اور ایک حوض میں گر کر جمع ہوتا تھا جس کے بیچوں بیچ میں یہ مکان بنا ہوا ہے۔ دوسری منزل میں ایک چھوٹا سا حوض تھا جس میں فوارہ لگا ہوا تھا جس کا تعلق نیچے کی منزل سے تھا۔ اس چھوٹی سی عمارت کی چھت پر علاوہ مذکورہ بالا صنعتوں کے ایک بڑا اُتھلا حوض بطور ذخیرہ کے بنا ہوا تھا اس کی تہ میں چھت سے ملی ہوئی ایک بہت بڑی مدور چٹان مثل چھلنی کے سوراخ دار ہے اس سے پھوار پڑتی تھی جو نہانے میں عجب لطف اور فرحت دیتی تھی اس قسم کے اور بھی کئی حوض کمٹکی میں ہیں جو بیجا پور سے دس میل کے فاصلہ پر ہے جس کا بیان آگے آئے گا۔

(۱) تاروہ کی طرف سے ایک بہت بڑی زمین دوز سرنگ لگا کر شہر میں پانی لایا گیا ہے اس سرنگ میں ایک عجیب بات یہ ہے کہ ایک ہی جانب پختہ سرنگ بنائی گئی ہے اور دوسری طرف کچی مورم کی دیوار چھوڑ دی گئی ہے جس کی وجہ یہ ہے کہ سطح زمین جس میں سرنگ لگائی گئی ہے پتھریلی چٹانوں اور مورم کی ہے جس کا ڈھلاؤ جنوب سے شمال کو ہے اس میں جو پانی بچ رہتا ہے وہ تو سرنگ ہی میں جمع ہوتا ہے اور دوسری جانب جو پختہ دیوار ہے اس سے کھدک جاتا ہے اور باہر نہیں نکل سکتا۔ اس طرح شہر تک پہنچتے پہنچتے اس تحت الارض نالے میں علاوہ اس پانی کے جو تالاب سے لیا جاتا ہے بجز کا پانی بھی کثرت سے مل کر ایک بہت بڑی نہر ہو جاتی ہے۔ اس پر جا بجا ہوا کے بھے لگے ہوئے ہیں جن کے دیکھنے سے وہ راستہ جدھر سے یہ نہر کاٹ کر شہر میں لائی گئی ہے صاف معلوم دیتا ہے۔

شہر میں مشہور تالاب اور باؤلیوں میں تاج باؤلی ہے جو سب سے بڑی ہے۔ شاہ پور دروازے کے پاس چاند باؤلی ہے مبارک خاں کی بڑی باؤلی جنوب و مشرق میں ہے۔ ماسا اور نیم کی باؤلیاں جنوب و مشرقی حصہ شہر میں ہیں اور جامع مسجد کی باؤلی جامع مسجد کے جنوب میں واقع ہے۔ ان کے علاوہ اور بہت سی باؤلیاں تھیں جو سب ڈھ گئی ہیں اور بیٹھ جانے سے ان میں پانی باقی نہیں رہا اور اب بیکار محض ہیں۔

(۲) بیگم تالاب سے جو شہر کے جنوب میں ہے پانی مٹی کے نلوں کے ذریعہ سے لایا گیا ہے۔ یہ نل چھوٹے چھوٹے ہیں جن کے دونوں سروں پر قفلیاں بنا دی گئی ہیں ایک دوسرے پر چڑھ جاتی ہیں اور ایسی بیٹھ جاتی ہیں کہ یہاں سے وہاں تک ایک ہی نل ہو جاتا ہے۔ ان نلوں کو زمین کے اندر پختہ نالی میں دبا دیا ہے اور جا بجا لمبے لمبے ستون پانی کے زور کم کرنے کے لیے اوپر کھڑے کیے گئے ہیں اگر یہ نہ ہوں تو نل پھٹ جائیں۔

عمارات بیجاپور

(مسٹر احمدی جو بمبئی کے مشہور خاندان بدرالدین طیب جی کے نامور ممبر اور ولایت میں انجینئرنگ کی اعلیٰ درجے کی تعلیم پانچکے تھے حسن اتفاق سے بیجاپور کے ڈسٹرک انجینئر تھے۔ انہوں نے یہاں کی عمارات میں بے انتہا انٹرسٹ لیا۔ بہت سے گری پڑی عمارتوں کو درست کرایا۔ کئی مقامات کو جو بطور مسافر بنگلے اور کچہریوں کے استعمال کیے جاتے تھے خالی کرایا گواہ بھی کچہریاں وغیرہ بہت سے قدیم مکانوں میں ہیں مگر آخر ان عمارتوں کو کام میں نہ لایا جاتا تو بے کار رہتیں اور بے غوری کے سبب سے جلد گر جاتیں۔ خیر سرکاری تعلق سے ان کی نگہداشت تو ہوتی رہتی ہے۔ مسٹر احمدی مرحوم نے بیجاپور کی عمارات کے اکثر کتبے اکٹھے کیے تھے جن کا ایک قلمی نسخہ بڑی دقت سے ہم کو مل گیا اور ہم کو اس سے بے انتہا مدد ملی۔ بیجاپور کے لوگ مرحوم کی اس ہمدردی اور شاہی یادگاروں کو سنبھال کے بے انتہا مدد ہیں ان کے قیام نے بیجاپور کی اجاڑ بستی میں تازہ روح پھونک دی مگر کم بخت بے وقت موت نے ”اے بسا آرزو کہ خاک شدہ“ مہلت نہ دی اور سارے کام ادھورے رہ گئے)

ملک دکن میں جس طرح جلد بیجاپور نے ترقی کی اور اس خطہ کا سب سے بڑا شہر بن گیا اسی طرح جلد اسی کی تباہی بھی ہوئی۔ اس شہر کو دو سو سال تک سلاطین عادل شاہیہ کے دارالسلطنت رہنے کا فخر حاصل رہا۔ اس کے بعد زوال شروع ہوا اور آخر کار سلطنت مغلیہ دہلی میں شامل ہو کر اپنی خود مختارانہ حیثیت سے ایک صوبہ کی حالت پر اتر آیا۔ اب ہم سلاطین عادل شاہیہ کی فہرست مع زبان سلطنت کے ناظرین کی آگاہی کے واسطے درج کرتے ہیں جس کے ساتھ ساتھ ان عمارات کی بھی توضیح کی گئی ہے جو جس کے عہد معدلت میں بنی ہیں۔

یوسف عادل شاہ: ۱۳۸۹-۱۵۱۰ء قلعہ ارک کا پہلا حصار۔ دکھنی عید گاہ اور پرانی جامع مسجد جو حسن بیگ کی مسجد کے نام سے مشہور ہے۔

اسلمعیل عادل شاہ: ۱۴۱۰-۱۵۳۳ء چچا محل ۱۵۲۱ء

ملو عادل شاہ: ۱۵۳۳ء معزول کیے جانے کی وجہ سے کوئی کام تعمیر کا نہیں ہوا۔

ابراہیم عادل شاہ اول: ۱۵۳۳-۱۵۵۷ء مسجد واقع ابراہیم پور ۱۵۲۶ء

سولھا تھمی محل ۱۵۲۸ء قلعہ کے فصیلوں کی ترمیم و استحکام۔ غالب مسجد پرانی جامع مسجد متصل درگاہ

حضرت جعفر سقاف ۱۵۵۱ء

علی عادل شاہ اول: ۱۵۵۷-۱۵۸۰ء اپنا ذاتی مقبرہ جو شہر کے جنوب و مغرب میں واقع ہے۔ شہر

اور قلعہ بندی ۱۵۶۵ء

گنگن محل ۱۵۶۱ء چاندنی باؤلی۔ بڑی جامع مسجد کا آغاز کار تعمیر ۱۵۳۷ء شاہ درگ (نلدرگ) کی قلعہ

بندی ۱۵۵۸ء اور قلعہ راجپور کی فصیل ۱۵۷۰ء

ابراہیم عادل شاہ ثانی: ۱۵۸۰-۱۶۲۶ء مقبرہ تاج سلطانہ جو ابراہیم روضہ کے نام سے مشہور ہے

۱۶۲۶ء سات منزلی یاسات کھن کا محل ۱۵۸۳ء۔ حیدر برج ۱۵۸۳ء مسجد ملکہ جہاں ۱۵۸۷ء۔ آئند محل

۱۵۸۹ء سنگت محل عرف نورس محل و دیگر عمارات نورس پور ۱۵۹۹ء تا ۱۶۲۴ء تاج باؤلی ۱۶۲۰ء

محمد عادل شاہ ۱۶۲۶-۱۶۵۶ء اپنا ذاتی گنبد جو گول گنبد کے نام سے مشہور ہے۔ بیگم تالاب اور ذرا

آب رسانی ۱۶۵۱ء جامع مسجد کی محراب کی آرائشگی۔ آثار محل۔

علی عادل شاہ ثانی: ۱۶۵۶ء تا ۱۶۷۲ء قلعہ کے شمال میں اپنے مقبرے کی تیاری لٹڈا (جسے یہاں کے

لوگ لائنڈے کہتے ہیں) قصاب کے برج کے پاس سے ترمیم و تعمیر شہر پناہ۔

سکندر عادل شاہ: ۱۶۷۶-۱۶۸۶ء کوئی کام تعمیر کا نہیں ہوا۔

تاریخ بیجاپور میں حقیقی زمانہ تعمیر کا علی عادل شاہ کی تخت نشینی کے بعد شروع ہوا ہے۔ یہ بادشاہ

قدر دان علم و فنون اور صنائع کا تھا اور اس کے عہد میں اطراف و اکناف سے بڑے بڑے جید اور نامور علماء

و فضلاء دار السلطنت بیجاپور میں جمع کیے گئے تھے۔ اس کے زمانے میں سب سے پہلا کام جامع مسجد کی تعمیر

کا شروع ہوا۔ یہ جامع مسجد بالکل سیدھے سادھے نقشہ پر تعمیر کی گئی ہے۔ اس کی عالی شان عمارت

نہایت دل کش ہے۔ اس کا حصہ و سطحی جس میں جانمازیں بنی ہوئی ہیں دیکھ کر عقل دنگ رہ جاتی ہے

انسان محو حیرت ہو جاتا ہے۔ اس مسجد کا جواب تمام ملک دکن میں نہیں ہے۔ اور شہر کی کوئی عمارت اس

کی سڈول و وضع متناسب قطع خراش اور تراش کے اعلیٰ نمونہ صناعی سے لگا نہیں کھا سکتی۔ جب علی عادل

شاہ مشہور جنگ تالیکوٹہ کے بعد بیجانگر کے دو لٹمنڈ اور زر خیز شہر کو تاخت و تاراج کر کے دولت و غنیمت

سے مالا مال ہو کر واپس آیا تو اس نے پہلے قلعہ کی حالت کو درست کیا مورچوں اور فصیلوں کی از سر

درستی اور تعمیر کرائی اور ہر طرح سے مکمل کر دیا۔ اس اہم کام کو بادشاہ نے اپنے ارکان و اعیان سلطنت

میں تقسیم کر دیا اور ایک دم سے چاروں طرف سے مدد لگ گئی اور کام شروع ہو گیا، اسی وجہ سے مختلف


مقامات پر مختلف طرز کی عمارات دکھلائی دیتی ہیں۔ ہر شخص نے جداگانہ طور پر اپنے اپنے مذاق کے موافق تیار کی ہیں۔ عدالت محل اور سونا محل بھی اسی کے عہد میں بنے ہیں اور سب سے پہلے شہر بیجاپور کی آب رسانی کا اسی نیک دل بادشاہ نے آغاز کیا۔ ابراہیم عادل شاہ ثانی بھی اپنے والد امجد کے قدم بہ قدم تھا۔ اَلْوَلَدُ سِرًّا لِابِيهِ اور اس نے بھی شہر کی آراستگی اور ترقی میں کوئی دقیقہ اٹھا نہیں رکھا۔ اس کے زمانہ میں بہت ہی پر تکلف عمارتیں بنیں (مسٹر حیدری ہمارے ہر دل عزیز ہوم سکریٹری مسٹر احمد مرحوم ایگزیکٹو انجینئر ضلع بیجاپور سے جو صاحب موصوف کے ماموں تھے اور ولایت کے تعلیم یافتہ اور ایک نہایت مشہور انجینئر تھے، ناقل تھے کہ ان کا قول تھا کہ آگرہ کے تاج گنج سے یہ عمارت باعتبار انجینئرنگ شکل کے کسی طرح کم نہیں ہے۔ بلکہ صناعتوں نے جو کاری گری اس کی تعمیر میں دکھلائی ہے وہ تاج گنج میں بھی نہیں ہے البتہ تاج گنج کی رونق زیادہ تر سنگ مرمر سے ہے) ابراہیم روضہ کی بہترین، پرفضا اور دلکش عمارت اسی نے بنوائی جو آج بیجاپور کی عمارتوں کی نہیں بلکہ سارے ہندوستان کی عمارتوں کی ناک ہے۔ اس کے بعد محمد عادل شاہ تخت نشین ہوا وہ اپنا ایسا بے نظر گنبد صفحہ دنیا پر چھوڑ گیا ہے جو گول گنبد کے نام سے مشہور ہے جو دنیا کی ایک عجائبات میں ہے اور گو وہ گنبد تمام دنیا میں سب سے بڑا نہ ہو مگر پھر بھی دنیا کے سب سے بڑے بڑے گنبدوں میں اس کا بھی شمار ہے اور یہ رفیع الشان عمارت دنیا کے لیے باعث فخر و ناز ہے۔

علی عادل شاہ ثانی کا جب دور دورہ ہوا تو اس نے دل میں ٹھانی کہ میں سب سے بڑھ جاؤں اور اپنے مقبرہ کو ایسے وسیع پیمانے پر بنوانے کی بنیاد ڈالی اور تعمیر شروع کی کہ اگر وہ بن جاتا تو اس کے لگے کی کوئی عمارت بیجاپور میں نہ ہوتی لیکن افسوس ہے کہ موت نے مہلت نہ دی اس کا مرنا تھا کہ مزدور اور کاریگر منتشر ہو گئے اور کام بند ہو گیا اور گنبد ادھورا رہ گیا مگر اب بھی جو نام تمام عمارت موجود ہے اسی سے دیکھنے والوں کو اندازہ ہو سکتا ہے کہ اس اولوالعزم بادشاہ کا کیسا کچھ ارادہ تھا اور اگر موت مہلت دیتی تو وہ کیا کچھ کر دکھاتا۔ اس مقبرے کی دیواریں بلند ہو چکی تھیں صرف گنبد بننا باقی تھا اور اس میں ذرا بھی شک نہیں کہ گول گنبد اس کے سامنے ایسا ہی معلوم دیتا جیسے کہ ایک انڈا۔ اس کے ساتھ ہی یوں سمجھتے کہ بیجاپور میں عمارت کی تعمیر کا دور دورہ ختم ہو گیا اور یوں سمجھتے کہ عمارت عظیم الشان بنانے کا سلسلہ تعمیر جامع مسجد سے ۱۵۳۷ء میں شروع ہو کر ۱۶۷۲ء میں علی عادل شاہ ثانی کی موت کے ساتھ ختم ہو گیا اور اس طرح ایک سو پینتیس برس تک مسلسل بے نظیر عمارت بنتی رہی ہیں۔


بیجاپور کی تمام عمارتوں میں جامع مسجد کی عمارت ایک خاص طرز کی ہے جو نہایت خوشنما سندوں

پر شوکت اور ہر طرح سے فن انجینئری میں کانٹے کی تول پوری اترتی ہے۔ ہم کو اس کے نقشے کے طرز تعمیر سے معلوم ہوتا ہے کہ یہ معمولی نقشہ نہیں ہے نہ مقامی کاریگروں کی صناعتی ہے اس کا نقشہ صاف پکار رہا ہے کہ کہیں اور سے لیا گیا ہے نیز معمار لوگ بھی مقامی نہ تھے بلکہ ضرور باہر سے بلائے گئے ہوں گے جنہوں نے اصل عمارت کی بنا ڈالی اور ان کے طرز کی پھر مقامی کاریگروں اور ان کی آل اولاد نے تقلید کی اور دوسری عمارتیں اسی ڈھنگ اور نمونہ پر بنائیں لیکن بریں ہمہ ہم کو کوئی بھی عمارت ایسی مکمل نظر نہیں آتی، جیسی کہ جامع مسجد ہے۔ جو سادگی اس میں ہے وہ آگے چل کر دوسری عمارت میں نمائش نقش و نگار اور تکلفات سے بدل گئی ہے۔ جتنے گنبد ہم بیجا پور میں دیکھتے ہیں سب کے اندر روشنی کی قلت ہے اور دھندلا نظر آتا ہے۔ جس سے عمارت کی شان و شوکت ماند پڑ گئی ہے کسی میں روشن دان یا تابدان نہیں ہیں اور جہاں کہیں ہیں بھی وہ ایسے پست ہیں کہ بالکل بے کار مثلاً ابراہیم روضہ میں۔ احمد آباد میں جو مقابر میں معمولی چھتوں پر گنبد ستونوں پر ایستادہ ہیں اس واسطے روشنی اور ہوادونوں کا گزر ہے یہاں کے بعض بعض عظیم الشان گنبدوں میں اس قدر اندھیرا ہے کہ اندر کچھ دکھائی ہی نہیں دیتا درحقیقت یہ گنبد نہیں ہیں بلکہ ایک قسم کے تہ خانے ہیں اگر دہرے گنبد بنائے جاتے جیسا کہ ابراہیم روضہ میں ہے تو یہ خرابی رفع ہو جاتی۔ صرف ابراہیم روضہ ہی میں نئی طرز کا گنبد بنایا گیا ہے جو دو منزلہ ہے اور بغداد کے گنبدوں میں عموماً یہی طرز پایا جاتا ہے جس سے معلوم ہوتا ہے کہ مسلمان بادشاہ اس سے ناواقف نہ تھے۔ عموماً یہ دیکھا جاتا ہے کہ گنبدوں کی بیرونی آرائشی کا زیادہ خیال مد نظر رہتا تھا اندرونی نقص کی طرف توجہ نہیں کی جاتی تھی جہاں کہیں قبہ کا قطر ارتفاع سے زیادہ ہے جیسا کہ ہر بہترین اور باقاعدہ بنے ہوئے گنبد میں ہے وہاں روشنی بخوبی آتی ہے اور چھت بخوبی نظر آتی ہے۔ لیکن ایسی بیسیوں نظیریں ہیں جہاں مقبرے کی بلندی قبہ کی قطر سے دو چند سے چند ہے جس کی وجہ سے روشنی بالکل کم آتی ہے اور یہ گنبد نہیں ہیں بلکہ بڑے کوٹھے کہے جاسکتے ہیں۔


سب گنبدوں اور شاہی عمارت کے کلس پر ہلال لگایا گیا ہے جو مسلمانوں کا قومی نشان ہے اور عادل شاہیوں کا بھی یہی نشان تھا۔ کمانیں جتنی بنی ہوئی ہیں اکثر دہری ہیں اور بعض اکہری بھی ہیں جن پر گلکاری کی صناعتی دکھائی گئی ہے۔ مینار اور برجیاں تمام مساجد اور مقبروں میں ہیں اور اکثر دو دو ہیں جو محض زینت کے واسطے ہیں احمد آباد گجرات یاد پٹی کی مسجدوں کے میناروں کی طرح نہیں ہیں جن میں اندر وار چکر دار زینہ رہتا ہے اور ہر کھن پر برآمدہ ہوتا ہے بلکہ اندر سے ٹھوس ہیں اور صرف ایک پلر (ستون) کی حیثیت رکھتی ہیں۔



جام مسجد



گول گنبد



گول گنبد ۱۰۶ھ ۱۶۵۶ء

بسا کا حیکہ محمودش بنا کرد
 نہ بنی زالا ہمہ یک خشت بر جائے
 ایک دن شہر خموشاں میں ہوا میرا گزر
 کھوپڑی بوسیدہ کہنہ ایک پڑی تھی خاک پر
 روکے بولی میں حسین ماہ پیکر تھا کبھی
 سنبل پیچاں سے بہتر تھے مرے پر پیچ بال
 مشک چین و عنبر سارا سے بڑھ کر خط و خال
 شکل و صورت حسن رعنائی میں کامل فرد تھا
 ایک عالم حلقہ زلف دو تائیں تھا اسیر
 ترکش چشم فسوں پرداز جادو کے تیر
 سیکڑوں مرتے تھے اعجاز لب جاں بخش پر
 ابرو خم دار تھی محراب یا بانگی کماں
 تھیں نشلی سرگیں آنکھیں کہ تیغ اصفہان
 لعل لب سے حرمت لعل بدخشانی نخل
 قامت موزوں جو اب سرود شمشاد جہاں
 ناز و انداز و ادا چھل بل پہ صدقے انس و جاں
 وہ حسین تھا صانع قدرت کو جس پہ ناز تھا
 سر سے پاتک مثل شمع طور بکا نور کا
 خامہ قدرت نے کھینچا وہ پری نقشہ مرا
 دیکھ کر صورت نہ اپنے ہوش میں مانی رہے
 بن سنور کر جب کسی جانب گزر اپنا ہوا

کہ از رفعت تفاخر بر سما کرد
 بنائے عنصری ماندست برپائے
 حسرت و عبرت کے سماں چار سو آئے نظر
 میں نے پوچھا اس سے گزرا ماجرا با چشم تر
 گل عذار و لالہ رو رشک و صنوبر تھا کبھی
 رنگ و بو میں لالہ و گل سے فزوں تھے میرے گال
 ماہ کامل لوح پیشانی تو ہر ناخن ہلال
 مرہم زخم جگر داروئے اہل درد تھا
 آستان پر جبہ سادہ رات سلطان و وزیر
 ماہ کامل کوئی کہتا تھا کوئی بدر منیر
 سینکڑوں جیتے تھے میری شکل و صورت دیکھ کر
 موئے مژگان یہ تھے نوک پیکان و سناں
 موتیوں سے دانت پر برق درخشاں کا گماں
 عارض تابان سے نور ماہ کنعانی نخل
 شوخی رفتار سے ہنگامہ محشر عیاں
 حسن و رعنائی پہ قربان جان پاک قدسیاں
 حسن و زیبائی میں یکتا شاہد طناز تھا
 نور کے سانچے میں تھا سارا بدن میرا ڈھلا
 حسن و انداز و ادا و ناز میں بے مثل تھا
 خامہ بہراد کو تاحشر حیرانی رہے
 زیر پا عشاق نے رستے میں دیں آنکھیں بچھا

کوئی صدقے چال پر گفتار پر کوئی فدا
 سینکڑوں اچھے تھے دل کیسویں عمر فام میں
 جب ہوئی دشمن زمین اپنی مخالف آسماں
 گلشن حسن و جوانی ہو گیا وقف خزاں
 زور و قوت مال و دولت سب اکارت ہو گیا
 گلشن جنت کو مرغ جان روانہ ہو گیا
 درہم و برہم وہ سارا کارخانہ ہو گیا
 عیب کی صورت چھپایا لاکے گنج خاک میں
 تیرہ و تاریک پست و تنگ وہ ویراں مکاں
 سینکڑوں کیڑے مکوڑے سانپ و بچھو جانتاں
 تھی سراپا ظلمت و وحشت شب تاریک گور
 فاتحہ پڑھنے کو بھولے سے نہ آیا پھر کوئی
 ہو گیا جھوٹا خانہ ذکر حسن و عاشقی
 جز غم و اندہ حسرت مونس و غم خوار کون
 زیست میں تھے سینکڑوں الفت جتانے کے لیے
 کون لایا پھول تربت پر چڑھانے کے لیے
 رشتہ مہر و محبت ہائے توڑا موت نے
 چشم و ابرو گوش و بینی فرق دو ندان و دہاں
 پنڈلیاں نازک بھری رانیں وہ پتلی انگلیاں
 کھالیا کیڑوں نے سب بے کار اعضا ہو گئے

طالبان دید کا تھا چار سو میلا لگا
 طائرین قدس پھنس جاتے تھے میرے دام میں
 آئیں پیہم صر صر فوت و فنا کی آندھیاں
 لشکر غم نے کیا پامال ملک جسم و جاں
 کیا پھلا پھولا چمن دم بھر میں غارت ہو گیا
 اڑ گیا بلبل تو دیراں آشیانہ ہو گیا
 اپنے بیگانے بنے دشمن زمانہ ہو گیا
 رہ گئے ارمان لاکھوں خاطر غمناک میں
 روشنی کا اور ہوا کا دخل ناممکن جہاں
 ہیبت و دہشت سے جن کے کانپ جائے جسم و جاں
 حسرت و عبرت جو مونس تھی تو ہمد مہر و مور
 مٹ گئی مرتے ہی اپنے سب وہ رسم و دوستی
 تیرگی چھائی مٹی وہ چار دن کی چاندنی
 جز خدا کی ذات تھا اپنا رفیق و یار کون
 ظلم و ایذا ناز اور غمزے اٹھانے کے لیے
 ایک بھی آیا نہ دو آنسو بہانے کے لیے
 چلتی گاڑی میں دیا انکا یہ روزا موت نے
 صدر و ساعد دوش و بازو و عارض و کام و زباں
 عقل و ہوش و حلم و تمکلیں ہمت و تاب، تو ان
 نور کی صورت سے اب مٹی کا پتلا ہو گئے

کوثر خیر آبادی

سب سے بڑی اور عظیم الشان قابل دید عمارت بیجاپور میں محمد عادل شاہ (جس کو محمود شاہ بھی کہتے

ہیں) کا عجیب و غریب گنبد ہے۔ اس بادشاہ کا زمانہ تعمیر عمارات کے واسطے اعلیٰ درجے کے کمال پر تیار چاروں طرف امن چین۔ رعایا خوش اور مرفہ الحال اور میٹھی نیند سوتی تھی۔ امارات دولت عیش عشرت کے سب سامان علی وجہ الکمال تھے۔ سب سے پہلے اس بادشاہ نے جلدی کر کے اپنا ہی مقبرہ بنوانا شروع کیا تاکہ اپنی ہی زندگی میں پورا ہو جائے اس معاملہ میں بادشاہوں میں باہمی منافست بھی۔ ہر بادشاہ یہی چاہتا تھا کہ وہ اپنے زمانے کی بہترین یادگار چھوڑے پچھلے بادشاہوں سے سبقت لے جائے اور نیز ایسا کام کرے جس کی مثل آئندہ زمانے میں ہونا قریب قریب محال کے ہو اور اس طرح اپنی یادگار کا دوامی سکھ آئندہ آنے والی نسلوں کے لیے چھوڑا جائے اور اس میں شک نہیں کہ سلطان محمود اپنے اس ارادے میں کامیاب ہوا۔ اس نے اپنا مقبرہ ایسا بنایا کہ نہ پہلے کسی بادشاہ نے بنایا تھا نہ بعد میں کوئی بنا سکا۔ اس کا باپ ابراہیم ثانی بھی اپنے بنائے ہوئے ایک ایسے خوبصورت اور عظیم الشان مقبرے میں مدفون ہوا تھا جس کی نظیر اس زمانے میں تمام ملک دکن میں موجود نہ تھی۔ اس مقبرہ کی نفاست، کاری گری، صنایع، گل کاری، پھول پتیاں، جالیوں کی تراش، جابجا طلائی اور لاجوردی کام، اس کے نازک چھریے خوش نما منارے ان کی موزونیت اور تناسب اور ان کے چاروں طرف بے نظیر پر تکلف اور سرسبز باغ کے لحاظ سے اس سے بہتر عمارت بنانا تو دوسری بات اس بات کا خیال بھی آنا سخت مشکل تھا۔ محمد عادل شاہ سخت کشمکش میں تھا کہ کس طرح کا مقبرہ بناؤں جو کسی نہ کسی بات میں ابراہیم روضہ پر تفوق لے جائے۔ جن لوگوں نے ابراہیم عادل شاہ کا مقبرہ بنایا تھا سچ یہ ہے کہ ان کے ہاتھ چومنے کے قابل تھے اور اس میں ذرا بھی شک نہیں کہ اس سے بہتر اور کسی قسم کی عمارت بنانا بالکل ناممکن تھا ان لوگوں نے کوئی بات اٹھانہ رکھی تھی۔ یہ ممکن نہ تھا کہ ابراہیم روضہ کی نازک جالیوں سے جن میں کلام مجید کی سورتیں کی سورتیں بخط طغریٰ و ثلث تراشی گئی ہیں جس کی دہلیزوں پر نہایت خوش خط اور بے نظیر متعدد کتبے موجود ہیں اور جن میں پوری کاری گری خطاطی اور صنعت کی دکھلائی گئی ہر کوئی پڑھ سکتا۔ محمد شاہ کو اس طرف سے تو بالکل مایوسی تھی ہاں ابراہیم روضہ سے جتنا بڑا مقبرہ چاہو، بن سکتا تھا اور اسی بات میں سبقت لے جاسکتے تھے پس یہی بات ٹھہری کہ مقبرہ ایسا گراں ڈیل اور وسیع بنایا جائے کہ ابراہیم روضہ اس کے سامنے دب جائے اور شہر کی کوئی عمارت بھی اس کی ہم سری نہ کر سکے مقبرہ ایسی بلند جگہ بنایا جائے کہ شہر کے ہر طرف کو سوں سے نظر پڑے۔ ابراہیم روضہ اپنی جگہ عمارت بے نظیر ہے تو ہو مگر یہ گنبد اپنے ڈہنگ میں ایسا زالا ہو کہ نسل بعد نسل اس کے بانی کا نام نامی زبان زد خلاق رہے۔ ہیئت کذالی

اس عظیم الشان عمارت کی ہشت پہلو ہے جس کے اوپر ایک بہت بڑا گنبد ہے، جس کے چاروں طرف مٹمن قبة ہیں جن کے اوپر چھوٹی چھوٹی برجیاں ہیں۔ اس عمارت کے چاروں طرف ایک بھاری چھجہ ہے۔ دروازے اور جالی دار کھڑکیاں کوئی خاص صنعت کی نہیں ہیں۔ قبة کا قطر عمارت کے عرض سے کم ہے۔ چاروں طرف گنبد کے ایک چکر دار زینہ ہے جس میں بھول بھلیاں بنی ہوئی ہیں۔ قبة نصف دائرہ کی شکل کا ہے جس کا اندرونی عرض ۲۴ فٹ پانچ انچ ہے نیچے سے قبة کا آثار دس فٹ ہے جو چوٹی پر پہنچ کر نو فٹ رہ جاتا ہے۔ اس طرح نیچے کے حصے سے اگر ناپا جائے تو قبة کا قطر ۱۳۴ فٹ ہوتا ہے۔ نیچے کا بال ۱۳۵ فٹ پانچ انچ مربع ہے جس کی رو سے ۷۶۷۷۷۷۷۷ ۱۸۳۳ مربع فٹ سطحی رقبہ ہوتا ہے اگر اس میں سے ہم آگے بڑھی ہوئی کمانوں کا حصہ ۲۲۸۷۳۲ مربع فٹ وضع کر دیں تو ۵۳۵۴۳۱۰۹ مربع فٹ ایسا رقبہ ہے جو بلا کسی قسم کے سہارے کے کھڑا ہے۔ تمام روئے زمین پر اتنا بڑا حصہ زمین کا مسقف نہیں ہے۔ روم میں پینتھین کے گنبد کی تختانی زمین کا رقبہ ۱۵۸۳۳ مربع فٹ ہے جو گول گنبد سے درجہ دوم پر ٹھہرتا ہے۔ گول گنبد کا ارتفاع کرسی چھوڑ کر ۲۱۹۸ فٹ ہے جس میں کلس شامل نہیں ہے اور کلس اگر ملا لیا جائے تو آٹھ فٹ اور بڑھانے ہوں گے جس سے کل بلندی ۲۲۰۲ فٹ ہوگی۔ صحن گنبد سے قبة کی اونچائی ۷۸ فٹ ہے۔ گیلری (برآمدے) سے سطح زمین ۲۱۰۹ فٹ ہے۔ اتنے بڑے گنبد کا بنانا آسان کام نہ تھا وہ Pendentivs (قینچی) کے اصول پر بنایا گیا ہے اور یہی طریقہ بیجا پور کے دوسرے گنبدوں کی تعمیر میں بھی اختیار کیا گیا ہے جو از بس مفید ہے اس طریقے پر جتنا بڑا گنبد چاہو بنا سکتے ہیں لیکن مال مسالا جو بیجا پور میں فراہم ہو سکتا تھا اس کے لحاظ سے اگر دیکھا جائے تو اس سے بڑا گنبد بنانے میں کسی بڑے حادثہ کے ہو جانے کا خطرہ ضرور تھا۔ اتنی بڑی بھاری عمارت کے لیے جو جگہ پسند کی گئی ہے وہ نہایت ہی موزوں بلند نیلہ ہے جس پر مستحکم بنیاد مل گئی ہے جہاں بلا کسی قسم کے خدشہ کے اتنی بڑی عمارت کھڑی ہوئی ہے گنبد کے اندر وسط میں ایک اونچے چبوترے پر سلطان محمد اس کے چھوٹے محل عروس بی بی اور بادشاہ کے پوتے اور رانی رنبھا کی قبروں کے تعویذ ہیں۔ بادشاہ کی خاص قبر پر ایک چوبلی حجر اور کئہرا بنایا گیا ہے۔ اصلی قبریں تہ خانہ میں ہیں جس میں جانے کا راستہ مغربی جانب کے زینے سے ہے۔ اس عمارت میں سب سے زیادہ تعجب خیز چیز Whisphering gallery (سہ گوشہ کی ہالائشیں) ہے جو گنبد کے چاروں جانب ہے اور گیارہ فٹ چوڑی ہے۔ اس گنبد کے اندر داخل ہوتے ہی انسان اپنے قدموں کی گونج سن کر سنانے میں رہ جاتا ہے اور جب گیلری میں پہنچتا ہے تو گونج اضعاقا

مضاعفہ ہو جاتی ہے۔ ایک آدمی کے قدموں کی آہٹ سے ایسا معلوم ہوتا ہے کہ گویا ایک رجنٹ کی رجنٹ چلی آرہی ہے۔ اگر کوئی کھانے یا کھنکارے یا ٹھٹھامارے تو آواز ٹکرا ٹکرا کر ایک کی پندرہ بیس بلکہ چالیس پچاس آوازیں ہو جاتی ہیں۔ آہستہ سے آہستہ بات بھی دیوار کو منہ لگا کر کی جائے تو اپنے بالمقابل بیٹھے ہوئے آدمی کو صاف ایسی سنائی دیتی ہے جیسے کہ ٹیلی فون میں بات کی جاتی ہے۔ ایک تالی بجاؤ تو تڑا تڑا سینکڑوں تالیاں بج جاتی ہیں۔ یوں تو تھوڑی بہت گونج ہر گنبد میں ہوتی ہے مگر اس قسم کی گونج نہ کہیں دیکھی نہ سنی۔ آگرہ کے تاج گنج، دہلی میں ہمایوں اور صفدر جنگ کے مقبروں میں بھی آوازیں گونجتی ہیں پینتھین میں کوئی مصرع یا شعر پڑھو تو پورے کا پورا گونج میں دہرا جاتا ہے۔ سینٹ پال کی گرجا میں بھی آواز خوب گونجتی ہے۔ بعض لوگوں کا یہ خیال ہے کہ اس میں کوئی خاص صنعت رکھی گئی ہے جو اس طرح آہستہ سے آہستہ آواز گونج اٹھتی ہے لیکن کچھ انوکھا نہیں ہے۔ بیجا پور میں جیسے اور گنبد ہیں یہ بھی ہے لیکن بات یہ ہے کہ معمولی گنبدوں میں صرف آواز گونجتی ہے ان گنبدوں کا قطر اتنا بڑا نہیں ہوتا اور نہ ایک سرے سے دوسرے کا فصل اتنا ہوتا ہے کہ آواز دہری تہری ہو جائے۔ اصولاً آواز پلٹنے کے لیے بولنے والے اور آواز ٹکرانے کے مقابل کی جگہ میں ۶۵ فٹ سے زیادہ فاصلہ ہونا ضروری ہے تاکہ پہلی آواز مقابل میں ٹکر کھا کر معدوم ہونے کے پیشتر الٹ کر قائل کے کان میں پھر پہنچ جائے۔ اور اسی کا نام دہری آواز یا گونجنا ہے۔ اگر درمیانی فاصلہ زیادہ چھلکی ہے تو آواز کی بازگشت زیادہ صاف ہوگی کیونکہ بوجہ زائد فصل کے منہ سے نکلی ہوئی آواز اور بازگشت کی آواز میں فصل ہو جاتا ہے۔ برخلاف اس کے اگر فاصلہ کم ہے تو بازگشت کی آواز صاف نہ ہوگی۔ بلکہ مدھم ہوگی کیونکہ پہلی آواز اور گونج دونوں گڈ گڈ ہو کر دہری آواز نہیں ہوتی بلکہ صرف گونج کر رہ جاتی ہے۔ گنبد کی چھت پر چڑھنے کے بعد چاروں طرف بہت دور کا منظر اور سارا شہر اچھی طرح نظر آتا ہے۔ جنوب مغرب کے رخ اطراف کی عمارات میں سب سے بلند جامع مسجد نظر آتی ہے۔ اسی کی سیدھ میں اور آگے مصطفیٰ خان کی مسجد آثار محل اور اس کا وسیع صحن اور قلعہ کی بہت سی عمارات آئند محل وغیرہ دکھائی دیتی ہیں۔ جانب مغرب ناک کی سیدھ علی عادل شاہ ثانی کا نامکمل مقبرہ اور خالی کمانوں کی قطاریں ہیں اور ادھر ہی نہایت مرتفع حیدر برج اور اس سے ملی ہوئی دکھنی درگاہ نظر آتی ہے۔ فصیل کے باہر ابراہیم روضہ کا گنبد اور مناریں ہیں اور امین درگاہ کا سفید گنبد اور سرائے (جیل) اور بیسیوں عمارتیں دکھائی دیتی ہیں۔ مشرق کی طرف نظر اٹھا کر دیکھو تو جہاں بیگم کا ادھورا مقبرہ اور عین الملک کا گنبد صاف دکھائی دیتا ہے۔ جنوبی

دروازے کے اندرونی رخ پر تین کتبے نہایت خوشخط منبت ایک ایک کمان میں علیحدہ علیحدہ نصب ہیں جن کے ہر فقرے سے ۱۰۶۷ھ ۱۶۵۶ء نکلتا ہے۔

(۱) عاقبت محمد محمود شد (۲) سلطان محمد جنت آشیانی (۳) محمد شہ دارالسلام شد۔ گنبد کے عقب میں یعنی شمال رو ایک عمارت بعد میں بنائی گئی ہے وہ سلطان محمد شاہ کی بیوی جہاں بیگم کے لیے محل تیار کیا گیا تھا مگر نہ وہ مکمل ہونے پایا نہ اس میں کوئی آکر رہا۔ طرز تعمیر صاف بتلا رہا ہے کہ یہ محل گنبد بنانے کے بعد بنایا گیا ہے۔ گنبد کے جنوب میں صدر دروازہ ہے جس پر نقار خانہ تھا اور نوبت جھڑتی تھی نقار خانے کی مناریں چھت تک پہنچ کر ادھوری رہ گئیں اس سے معلوم ہوتا ہے کہ یہ عمارت بھی پوری نہ ہونے پائی اب اس میں عجائب خانہ ہے جس میں شہر بیجاپور اور مضافات کی زمانہ قدیم کی جو نادر چیزیں، کتبے، مختلف قسم کے ہتھیار، پرانے قالین، چلمنیں، سراپردے، جھڑے جھڑائے رنگین اور چینی کے کام کے کپڑے غرض جو جو سامان دستیاب ہو سکا سلیقے سے سجائی گئی ہیں۔ جانب مغرب چبوترے کے سرے پر گنبد کے متعلق ایک نہایت سڈول مسجد بنی ہوئی ہے جو مدتوں تک مسافر بنگلہ کے کام میں لائی گئی اور مسافروں کی ضروریات کے موافق توڑ پھوڑ بھی کی گئی۔ اسی کو وَضْعُ الشَّيْءِ فِي غَيْرِ مَجْلِهِ کہتے ہیں۔ جب مسجد میں جوتے پہنے جاتے ہوں گے اور شرابیں اڑتی ہوں گی اور ہمہ اقسام کے افعال قبیحہ ہوتی ہوں گی جو لامحالہ ایک مسافر خانے میں ہونے لازم ہیں تو مسلمانوں کے دلوں پر کیسی چھریاں چلتی ہوں گی لیکن خدا بھلا کرے لارڈ کرزن کا کہ اس کی ذات مستجمع الصفات نے مذہبی توہین کا خیال کیا اہد نہ صرف اس خانہ خدا کو واگراشت کیا بلکہ متعدد مقامات میں جو مساجد اور معابد اس طرح بے جا طور پر دبا لیے گئے تھے بلا لحاظ ضروریات سرکاری و مدت قبضہ ایک دم جس غرض سے تعمیر کیے تھے اسی مصرف میں لانے کا حکم دیا اور اس طرح تمام ہندوستان کے باشندوں کو گرویدہ احسان بنا لیا وَالْحَمْدُ لِلَّهِ عَلٰی ذٰلِكَ یہ مسجد نہایت خوش نما ہے اس کی کارنس پر بہت کچھ کام کیا گیا ہے لیکن افسوس ہے کہ کارنس بہت مرمّت طلب ہے۔ اس کے منارے نہایت خوبصورت اور موزوں ہیں۔ منارے اتنے بڑے نہیں ہیں کہ ان میں چھڑاؤ اور زینہ بن سکتا جیسا کہ عموماً احمد آباد اور دہلی وغیرہ کی مساجد میں ہے بجائے اس کے مسجد کی ایک جانب سے اوپر چڑھنے کا زینہ نکالا گیا ہے۔ ہر مقبرہ کے ساتھ مسجد اور حوض ضرور ہوتے ہیں۔ ایک حوض تو صدر دروازے کے سامنے ہی بنا ہوا ہے۔ اور ایک صحن مسجد میں ہے کچھ نہیں معلوم ہوتا کہ گول گنبد کے باہر خالی گچ کا پلاستر کر کے کیوں چھوڑ دیا گیا حالانکہ اتنی بڑی عمارت کو زیادہ دلچسپ بنانے کے لیے ممکن تھا

کہ پتھر میں نقش و نگار یا جالیاں کاٹ کر لگاتے یا اور کسی قسم کی رنگ آمیزی یا آرائشی کرتے یہ بات تو تھی ہی نہیں کہ اس قسم کے کاریگروں کی اس زمانے میں کمی تھی کیوں کہ اس مقبرے کی مسجد کو دیکھئے کہ اس میں کیا کیا کچھ اظہار صنعت کیا گیا ہے اور خود اس گنبد کی چھوٹی بر جیوں کو دیکھئے تو معلوم ہوتا ہے کہ نقاش یہاں بھی تعمیر کے وقت لگے ہوئے تھے مگر معلوم ہوتا ہے کہ فضول تکلف سے عمداً احتراز کیا گیا ہے ان کے نصب العین صرف یہی تھا کہ ایک ایسی بھاری عمارت بنائی جائے جس کے سامنے ساری موجودہ عمارتیں ماند پڑ جائیں اتنی بڑی بھاری عمارت کا سڈول بنانا تھا بھی وقت طلب، اس سبب سے اس گنبد میں نزاکت اور سڈول پنا نہیں ہے اور غیر معمولی جسامت کے سبب سے ذرا بھدا ہو گیا ہے۔

جامع مسجد ۹۸۵ھ

اے حرمت بت خانہ و غر حرم از تو درو بر سزاوار ستائش صنم از تو
در اشک جگر گوں نہ اثر ماند نہ رنگے اے آہ کجائی گنہ از من کرم از تو
مونس اگر از دام تعلق شود آزاد در حلقہ تجرید شود محترم از تو
یہ سب سے بڑی مسجد ہے جو شہر کے جنوب و مشرق حصہ میں واقع ہے۔ یہ مسجد اس سڑک کے جنوبی جانب رخ پر ہے جو اللہ پور سے قلعہ کو جاتی ہے۔ اس کے ہر سہ جانب وسیع بر آمدوں کو اگر شامل کر لیا جائے تو اس سے بڑھ کر وسیع اور کوئی دوسری عمارت بیجا پور میں نہیں ہے۔ جس کا مجموعی رقبہ ۱۱۶۳۰۰ مربع فٹ ہوتا ہے۔ اس کے فیل پائے نہایت مضبوط، بھاری اور مستحکم ہیں۔ طول میں تو بلند، وسیع اور کشادہ در ہیں اور عرض میں پانچ۔ اس طرح کل پینتالیس فیل پائے ہو جاتے ہیں لیکن وسط مسجد میں چار پیل پائے نہ بنا کر ایک وسیع چوکون قطع چھوڑ دیا گیا ہے جس کا بوجھ اطراف کے بارہ کھمبوں پر ہے اور اسی پر گنبد بنایا گیا ہے۔ اور یہ عمارت بھی مثل گول گنبد کے قینچی کے اصول پر بنائی گئی ہے۔ بیجا پور میں متعدد گنبد ہیں مگر جیسا خوب صورت اور باقاعدہ گنبد اس کا ہے کسی کا بھی نہیں ہے مگر اس میں بھی یورپین صنایع ذرا سا نقص نکالتے ہیں کہ چپٹا زیادہ ہے اگر چار پانچ فٹ اور بلند ہوتا تو یہ قسم نہ رہتا۔ عین الملک کا مقبرہ جو شہر کے مشرق میں ہے اس کا قبہ ان تمام نقائص سے پاک ہے اور اس کے بعد خواص خاں کا مقبرہ جو جوڑ گنبدوں میں کا ایک ہے بالکل سڈول ہے۔ اندرونی حصہ مسجد کا سوائے محراب کے نہایت سادہ ہے۔ اس سادگی کا عجب لطف ہے اور اس سے اور زیادہ دل کی کشش ہوتی ہے اور اس کی عظمت و

شان نکل آئی ہے۔ ساری مسجد کے اندر ایسی عمدہ استرکاری کی گئی ہے کہ منہ دکھلائی دیتا ہے۔ عقب کی دیواروں میں بلندی پر پتھر کی صاف اور چکنی نفیس جالیاں بطور روشن دان کے لگائی گئی ہیں منبر کے پاس ایک عظیم الشان قابل دید محراب ہے جس پر ہمیشہ ایک دبیز پردہ پڑا رہتا ہے اس کے ہٹاتے ہی آنکھوں میں چکا چوند پیدا ہو جاتی ہے۔ تمام محراب اور اس کے اندرونی طاق میں مینا کاری لاجوردی اور سنہری منبت کام کیا گیا ہے اس محراب میں چھوٹے چھوٹے طاق، گلدستے، پھول، پتیاں، مقبرے، منارے، کتابیں اور طرح طرح کے نقش و نگار بنائے گئے ہیں۔ اس محراب کے ناصیہ پر یہ رباعی کندہ ہے۔

برقصر عمر تکیہ مکن استوار نیست در دار بے قرار کسے را قرار نیست

خوش منزلت دنیا رونق بخشم ما خوش دولت است عمر و بے پائدار نیست

مسجد کی تعمیر علی عادل شاہ اول کے عہد میں شروع ہوئی مگر محراب کی جو آرائش کی گئی ہے وہ بعد کی ہے سلطان محمد کو نقاشی اور رنگ سازی کا بہت شوق تھا۔ اس محراب کی رنگائی سب اس نے کرائی ہے چنانچہ آثار محل اور کمٹگی کے پالی محل کی تمام رنگ سازی بھی اسی کے عہد میں ہوئی۔ سات منزلی جو رانی رنجھا کا محل تھا اس کی تمامی رنگ سازی اور مذہب کرنا بھی اسی کے وقت میں ہوا۔ علی عادل شاہ اول اور ابراہیم عادل شاہ ثانی کے عہد میں صرف نقش و نگار کے سوائے اور کوئی کسی قسم کی تصویر سازی مذہباً ممنوع سمجھی جاتی تھی لیکن سلطان محمد نے اس قید کو اٹھا دیا اور فراغت سے دیواروں پر جا بجا تصویریں بنوائیں۔ مسجد کی زمین پر بھی نہایت عمدہ گچ کی گئی ہے جس پر سیاہ حاشیہ دے کر جانمازیں علاحدہ علاحدہ بنائی گئی ہیں۔ اس طرح ۲۲۵۰ مصلے عین مسجد کی دالان میں ہیں اور اطراف کے برآمدوں میں بناروں آدمی اس کے سوا نماز پڑھ سکتے ہیں۔ کہا جاتا ہے کہ یہ مصلے اور مشرقی بڑا دروازہ بادشاہ اورنگ زیب نے بنوایا ہے۔ علاوہ اس رباعی کے جو ہم اوپر لکھ آئے ہیں اس مسجد میں جا بجا بہت سے کتبے ہیں۔ کتبہ بالائے محراب از طرف شمال بطرف جنوب۔

عَنْ أَبِي قَتَادَةَ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ إِذَا دَخَلَ أَحَدُكُمْ الْمَسْجِدَ فَلْيَرْكَعْ رَكَعَتَيْنِ قَبْلَ أَنْ يُجْلِسَ.

(ابی قتادہ سے روایت ہے کہ فرمایا رسول اللہ صلی اللہ علیہ وسلم نے کہ جب تم میں سے کوئی شخص مسجد میں داخل ہو تو چاہئے کہ بیٹھنے سے پہلے دو رکعت نماز پڑھ لے)

قريب منبر

وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ ☆ وَتِلْكَ حُجَّتُنَا آتَيْنَا
 إِبْرَاهِيمَ عَلَي قَوْمِهِ نَرْفَعُ دَرَجَاتٍ مَّن تَشَاءُ وَكَذَلِكَ نَجْزِي الْمُحْسِنِينَ ☆ وَهَارُونَ وَذَكَرْنَا
 وَيَحْيَىٰ وَإِلْيَاسَ كُلٌّ مِّنَ الصَّالِحِينَ وَاسْمِعِيلَ وَالْيَسَعَ وَيُونُسَ وَلُوطًا وَكُلًّا فَضَّلْنَا عَلَى
 الْعَالَمِينَ ☆ رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِن لَّدُنكَ رَحْمَةً، إِنَّكَ أَنْتَ الْوَهَّابُ ☆
 رَبَّنَا اغْفِرْ لَنَا ذُنُوبَنَا وَكَفِّرْ عَنَّا سَيِّئَاتِنَا وَ تَوَفَّنَا مَعَ الْأَبْرَارِ ☆ إِنَّمَا يُرِيدُ اللَّهُ لِيُذْهِبَ عَنْكُمُ
 الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا ☆ سُبْحَانَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ
 الْحَرَامِ إِلَى الْمَسْجِدِ الْأَقْصَى الَّذِي بَرَكْنَا حَوْلَهُ لِنُرِيَهُ مِنَ آيَاتِنَا إِنَّهُ هُوَ السَّمِيعُ الْبَصِيرُ ☆ لَنْ
 تَنَالُوا الْبِرَّ حَتَّى تُنْفِقُوا مِمَّا تُحِبُّونَ ☆ وَ مَا تُنْفِقُوا مِن شَيْءٍ فَإِنَّ اللَّهَ بِهِ عَلِيمٌ ☆ آمَنَ الرَّسُولُ
 بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ كُلٌّ تَا آخِرُ رُكُوعِ

بر محراب بالائ منبر

يَا حَيُّ يَا قَيُّوْمُ فَلَا يَفُوتُ شَيْءٌ مِّنْ عِلْمِهِ يَا إِلَهَ الْإِلَهَةِ الرَّفِيعُ جَلَّ جَلَالُهُ يَا اللَّهُ إِنَّ مَسْجِدَ
 رَسُولِ اللَّهِ صَلَّى اللَّهُ عَلَيْهِ وَسَلَّمَ غَيْرُهُ عُثْمَانُ فَزَادَ فِيهِ زِيَادَةٌ كَثِيرَةٌ وَ بَنَى جِدَارَهُ بِالْحِجَارَةِ
 الْمَنْقُوشَةِ وَجَعَلَ عَمْدَهُ مِنْ حِجَارَةِ الْمَنْقُوشَةِ بِالسَّاجِ الْمُسَقَّفَةِ قَرَاراً رَبِّي بِالْقِسْطِ وَ أَقِيمُوا
 وُجُوهُكُمْ عِنْدَ كُلِّ مَسْجِدٍ ☆ يَبْنِي آدَمَ خُدُوا زِينَتَكُمْ عِنْدَ كُلِّ مَسْجِدٍ وَ أَحْسَنَ كَمَا أَحْسَنَ
 اللَّهُ إِلَيْكَ ☆ قَالَ اللَّهُ تَعَالَى تِلْكَ الرَّسُولُ فَضَّلْنَا بَعْضَهُمْ عَلَى بَعْضٍ ☆ تَبَارَكَ الَّذِي جَعَلَ فِي
 السَّمَاءِ بُرُوجًا وَجَعَلَ فِيهَا سِرَاجًا وَقَمَرًا مُنِيرًا.

طغرا مشبك بالائ كمان محراب

اللَّهُ نُورُ السَّمَوَاتِ وَالْأَرْضِ مِثْلُ نُورِهِ كَمِشْكُوتٍ فِيهَا مِصْبَاحٌ، الْمِصْبَاحُ فِي زُجَاجَةٍ ☆
 مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا يَبْتَغُونَ
 فَضْلًا مِّنَ اللَّهِ وَرِضْوَانًا سِيمُهُمْ فِي وُجُوهِهِمْ مِنْ أَثَرِ السُّجُودِ ☆ ذَلِكَ مَثَلُهُمْ فِي التَّوْرَةِ
 وَمَثَلُهُمْ فِي الْإِنْجِيلِ كَذَرَعٍ أُخْرِجَ شَطَآهُ فَآذَرَهُ فَاسْتَغْلَظَ فَاسْتَوَىٰ عَلَىٰ سُوقِهِ يُعْجِبُ الزُّرَّاعَ
 لِيَغِيظَ بِهِمُ الْكُفَّارَ ☆ وَعَدَّ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ مَغْفِرَةً وَ أَجْرًا عَظِيمًا ☆

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ، يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا ☆ مَا كَانَ مُحَمَّدٌ أَبَا أَحَدٍ مِنْ رِجَالِكُمْ وَلَكِنْ رَسُولُ اللَّهِ وَخَاتَمَ النَّبِيِّينَ وَكَانَ اللَّهُ بِكُلِّ شَيْءٍ عَلِيمًا ☆ إِنَّ اللَّهَ اصْطَفَى آدَمَ وَنُوحًا وَآلَ إِبْرَاهِيمَ وَآلَ عِمْرَانَ عَلَى الْعَالَمِينَ ☆ تَبَارَكَ الَّذِي بِيَدِهِ الْمُلْكُ وَهُوَ عَلَى كُلِّ شَيْءٍ قَدِيرٌ ☆ قُلْ كُلُّ يَعْمَلُ عَلَى شَاكِلَتِهِ.

بازوئے محراب بہ طرف جنوب

قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ، قُلْ هِيَ لِلَّذِينَ آمَنُوا فِي الْحَيَاةِ الدُّنْيَا خَالِصَةً يَوْمَ الْقِيَامَةِ ... عَنْ عَبْدِ اللَّهِ الْخَوْلَانِيِّ أَنَّهُ سَمِعَ عُثْمَانَ بْنَ عَفَّانٍ رَضِيَ اللَّهُ عَنْهُ يَقُولُ عِنْدَ قَوْلِ النَّاسِ فِيهِ حِينَ بَنَى مَسْجِدَ الرَّسُولِ صَلَّى اللَّهُ عَلَيْهِ وَسَلَّمَ يَقُولُ مَنْ بَنَى مَسْجِدًا قَالَ بُكَيْرٌ حَسِبْتُ أَنَّهُ قَالَ يَتَغَيَّبُ بِهِ وَجْهَ اللَّهِ لَهُ مَثَلُهُ فِي الْجَنَّةِ كَذَا فِي الْبُخَارِيِّ كَتَبَهُ سَيِّدُ شَهَابِ الدِّينِ.

يَا حَيُّ يَا قَيُّوْمُ فَلَا يَفُوْتُ شَيْءٌ يَا إِلَهَ الْإِلَهِةِ الرَّفِيعِ جَلَّ جَلَالُهُ

تعالی اللہ زہے قیوم داتا تو انالی

ناتوانا

ہر

دہ

کتبہ بر محراب از شمال گرداگرد تا آخر جنوب

بندہ درگاہ و غلام سلطان محمد محمود شاہ خلد ظلالہ یاقوت۔ دایولی

بر قصر عمر یکہ مکن استوار نیست در دار بے قرار کسے را قرار نیست

قَالَ مَثَلُ أُمَّتِي مِثْلُ الْمَطَرِ لَا يَدْرِي أَوَّلُهُ خَيْرٌ أَمْ آخِرُهُ. يَا مُحَمَّدُ قَالَ عَلَيْهِ السَّلَامُ أَصْحَابِي كَالنُّجُومِ بَأَيْهِمْ اقْتَدَيْتُمْ اهْتَدَيْتُمْ. قَالَ النَّبِيُّ صَلَّى اللَّهُ عَلَيْهِ وَسَلَّمَ الْحَسَنُ وَالْحُسَيْنُ سَيِّدِي شَبَابِ أَهْلِ الْجَنَّةِ فِي الْجَنَّةِ. قَالَ عَلَيْهِ السَّلَامُ الْفَاطِمَةُ بَضْعَةٌ مَنِّي مِنْ غَضَبِهَا أَغْضَبَنِي. فَضَلُّ عَائِشَةَ عَلَى النِّسَاءِ كَفَضْلِ الثَّرِيدِ عَلَى سَائِرِ الطَّعَامِ. إِنَّ مِنْ أَمَنِ النَّاسِ عَلَى صُحْبَةِ مَالِهِ أَبَا بَكْرٍ. قَالَ وَ إِنَّ اللَّهَ جَعَلَ الْحَقَّ عَلَى لِسَانِ عُمَرَ وَعَلِيٍّ وَمُحَمَّدٍ لَا إِلَهَ إِلَّا اللَّهُ مُحَمَّدٌ رَسُولُ اللَّهِ عَلِيُّ وَلِيُّ اللَّهِ قَالَ النَّبِيُّ صَلَّى اللَّهُ عَلَيْهِ وَسَلَّمَ أَنَا دَارُ الْحِكْمَةِ وَبَابُهَا عَلِيُّ قَالَ عَلَيْهِ السَّلَامُ لِكُلِّ نَبِيٍّ رَفِيقٌ وَرَفِيقِي فِي الْجَنَّةِ عُثْمَانُ. قَالَ عَلَيْهِ السَّلَامُ أَبَا بَكْرٍ فِي الْجَنَّةِ وَ فِي الْجَنَّةِ عُمَرُ. قَالَ عَلَيْهِ السَّلَامُ عُثْمَانُ فِي الْجَنَّةِ وَ فِي الْجَنَّةِ عَلِيُّ. قَالَ عَلَيْهِ

السَّلَامُ فِي الْجَنَّةِ طَلْحَةَ وَ زُبَيْرُ فِي الْجَنَّةِ. قَالَ عَلَيْهِ السَّلَامُ الرَّحْمَنُ فِي الْجَنَّةِ وَ سَعْدُ فِي
الْجَنَّةِ . قَالَ عَلَيْهِ السَّلَامُ وَ سَعِيدٌ فِي الْجَنَّةِ وَ أَبُو عُبَيْدَةَ فِي الْجَنَّةِ. مَلِكٌ يَا قُوتُ دَابُونِي
مسجد را خاتم شد:

کتابه بر کمان دیگر

لَا إِلَهَ إِلَّا اللَّهُ مُحَمَّدٌ رَسُولُ اللَّهِ. الْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَ يَدِهِ. الدُّنْيَا
سِجْنُ الْمُؤْمِنِ وَ جَنَّةُ الْكَافِرِ. يَدْخُلُ الْجَنَّةَ أَقْوَامٌ أَفْنِدَتْهُمْ مِثْلُ أَفْنِدَةِ الطَّيْرِ. مَنْ يَدْخُلُ الْجَنَّةَ
يُنْعَمُ وَلَا يُبَاسُ وَلَا يُبْلَى ثِيَابُهُ وَلَا يَفْنَى شَبَابُهُ سُرَادِقُ النَّارِ مَسِيرُهُ أَرْبَعَةٌ جِدَارٍ كُلُّ جِدَارٍ
أَرْبَعِينَ سِنَةً إِنْ فِي جَهَنَّمَ لَوَادِيًا يُقَالُ لَهُ هَبَّتْ يَسْكُنُهُ كُلُّ جَبَّارٍ.

کتابه بر دو ساق کمان

لَا إِلَهَ إِلَّا اللَّهُ مُحَمَّدٌ رَسُولُ اللَّهِ. بِيخ تَخ كرت نوشتہ لَوْ كَانَ لِابْنِ آدَمَ وَادِيَانِ لَا يَتَّبِعِي قَالَتَا
وَلَا يَمْلَأُ جَوْفَ ابْنِ آدَمَ إِلَّا التُّرَابُ وَ يَتُوبُ اللَّهُ عَلَيَّ مِنْ تَابٍ. مُحَمَّدٌ . عَنْ أَبِي عُمَرَ قَالَ
أَخَذَ رَسُولُ اللَّهِ صَلَّى اللَّهُ عَلَيْهِ وَ سَلَّمَ بِنَعْصِ جَسَدِي فَقَالَ كُنْ فِي الدُّنْيَا كَأَنَّكَ غَرِيبٌ أَوْ
غَابِرٌ سَبِيلٍ وَ عِدَّةُ نَفْسِكَ مِنْ أَصْحَابِ الْقُبُورِ يَا اللَّهُ إِنْ رَجُلًا قَالَ يَا رَسُولَ اللَّهِ صَلَّى اللَّهُ عَلَيْهِ
وَ سَلَّمَ أَيُّ النَّاسِ خَيْرٌ قَالَ مَنْ طَالَ عُمُرُهُ وَ حَسَنَ عَمَلُهُ قَالَ فَأَيُّ النَّاسِ شَرٌّ قَالَ مَنْ طَالَ
عُمُرُهُ وَ سَاءَ عَمَلُهُ (يَا مُحَمَّدُ) قَالَ رَسُولُ اللَّهِ صَلَّى اللَّهُ عَلَيْهِ وَ سَلَّمَ إِنْ اللَّهُ لَا يَنْظُرُ إِلَى
صُورِكُمْ وَ أَمْوَالِكُمْ وَ لَكِنْ يَنْظُرُ إِلَى قُلُوبِكُمْ وَ أَعْمَالِكُمْ.

شہاب حسین

سُئِلَ عُمَرُ بْنُ الْخَطَّابِ عَنْ هَذِهِ الْآيَةِ وَ إِذَا أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ
الْآيَةَ. قَالَ عُمَرُ سَمِعْتُ رَسُولَ اللَّهِ صَلَّى اللَّهُ عَلَيْهِ وَ سَلَّمَ يُسْأَلُ عَنْهَا فَقَالَ إِنَّ اللَّهَ خَلَقَ آدَمَ ثُمَّ
مَسَحَ ظَهْرَهُ بِيَمِينِهِ فَاسْتَخْرَجَ مِنْهُ ذُرِّيَّتَهُ فَقَالَ خَلَقْتُ لَهَاؤُلَاءِ لِلْجَنَّةِ وَ يَعْمَلُ أَهْلُ الْجَنَّةِ
يَعْمَلُونَ ثُمَّ مَسَحَ ظَهْرَهُ فَاسْتَخْرَجَ مِنْهُ ذُرِّيَّتَهُ فَقَالَ خَلَقْتُ هَؤُلَاءِ لِلنَّارِ وَ يَعْمَلُ أَهْلُ النَّارِ
يَعْمَلُونَ فَقَالَ رَجُلٌ فَقِيمَ الْعَمَلِ يَا رَسُولَ اللَّهِ فَقَالَ رَسُولُ اللَّهِ صَلَّى اللَّهُ عَلَيْهِ وَ سَلَّمَ أَنَّ اللَّهَ إِذَا
خَلَقَ الْعَبْدَ لِلْجَنَّةِ اسْتَعْمَلَهُ بِعَمَلِ أَهْلِ الْجَنَّةِ حَتَّى يَمُوتَ عَلَى عَمَلٍ مِنْ أَعْمَالِ أَهْلِ الْجَنَّةِ

فَيَدْخُلُهُ بِالْجَنَّةِ وَإِذَا خَلَقَ الْعَبْدُ لِلنَّارِ اسْتَعْمَلَهُ بِعَمَلِ أَهْلِ النَّارِ حَتَّى يَمُوتَ عَلَى عَمَلٍ مِّنْ أَعْمَالِ أَهْلِ النَّارِ فَيَدْخُلُهُ بِالنَّارِ.

عَنْ أَبِي الدَّرْدَاءِ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ ابْغُونِي فِي ضَعْفَائِكُمْ فَإِنَّمَا تَرْزُقُونَ وَتَنْصُرُونَ بِضَعْفَائِكُمْ حُجِبَتِ النَّارُ بِالشَّهَوَاتِ وَحُجِبَتِ الْجَنَّةُ بِالْمَكَارَةِ. عَنْ أَبِي هُرَيْرَةَ قَالَ، قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ رَبِّ اشْعِبْ مَدْفُوعَ بِالْأَبْوَابِ لَوْ أَقْسَمَ عَلَى اللَّهِ لِأَبْرَهُ. شِعَارُ الْمُؤْمِنِينَ يَوْمَ الْقِيَمَةِ رَبِّ سَلِّمْ سَلِّمْ. مَوْضِعَ سَوْطٍ فِي الْجَنَّةِ حَشْرٌ مِنَ الدُّنْيَا وَمَا فِيهَا. أَحْمَدُ، مُحَمَّدٌ، عَبْدُ اللَّهِ، رَسُولُ اللَّهِ، الرَّحِيمُ، الْمُؤْمِنُ، الْمُهَيِّمُ، الْعَزِيزُ، الْجَبَّارُ، الرَّافِعُ، الْبَصِيرُ، الْخَبِيرُ، الْعَظِيمُ، الْغَفُورُ، الشَّكُورُ، الْعَلِيُّ، الْحَبِيبُ، الْوَاسِعُ، الْحَكِيمُ، الشَّهِيدُ، الْحَقُّ، الْقَوِيُّ، الْوَالِيُّ، الْأَوَّلُ، الْآخِرُ، الْبَرُّ، الْعَفْوُ، الرَّؤْفُ، الْمُقْسِطُ، الْجَامِعُ، الْغَنِيُّ، الْمَانِعُ، النُّورُ.

خوش دولتت عمر و بے پاندار نیست
الصلوة والسلام عليك يا خليل الله
الصلوة والسلام عليك يا نبي الله
الصلوة والسلام اللهم صل على محمد

خوش منزلیت دنیا رونق بچشم
الصلوة والسلام عليك يا كليم الله
الصلوة والسلام عليك يا حبيب الله
الصلوة والسلام عليك يا رسول الله

۲ بار

الصلوة والسلام عليك يا نبي الله
الصلوة والسلام عليك يا خليل الله
الصلوة والسلام عليك يا خلق الله
الصلوة والسلام عليك يا خليل الله
الصلوة والسلام عليك يا من احبته الله
الصلوة والسلام عليك يا من ارسله الله
الصلوة والسلام عليك يا من ارشده الله

الصلوة والسلام عليك يا رسول الله
الصلوة والسلام عليك يا حبيب الله
الصلوة والسلام عليك يا كليم الله
الصلوة والسلام عليك يا كليم الله
الصلوة والسلام عليك يا حجة الله
الصلوة والسلام عليك يا صفوة الله
الصلوة والسلام عليك يا من نور الله
لا إله إلا الله محمد رسول الله (دوبار)

عَنْ أَبِي الْجَعْدِ قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ مَنْ تَرَكَ ثَلَاثَ جُمُعٍ مُتَّهَانًا
 طَبَعَ اللَّهُ عَلَى قَلْبِهِ. إِنَّ فِي الْجُمُعَةِ سَاعَةً لَا يُوَافِقُهَا عَبْدٌ يُسْأَلُ اللَّهَ فِيهَا خَيْرًا إِلَّا أَعْطَاهُ إِيَّاهُ.
 قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ سَاعَةُ الْجُمُعَةِ هِيَ مَا بَيْنَ أَنْ يَجْلِسَ الْإِمَامُ إِلَى
 تَقْضِي الصَّلَاةِ فَتَوَى أَكْثَرُ مَنْ كُتِبَ فِيهِ حَنْفِيٌّ مُعْتَمَدٌ عَلَيْهَا. درین زمانہ ایست کہ نقش مسجد
 آب طلا و ستاج ابتغاء لوجه الله مکروه نیست

برکمان وسطی مسجد مذکور

اللَّهُ مُحَمَّدٌ نَادَعَلِي

ابوبکر و عمر و عثمان حیلہ

کتبہ بر تکیہ مسجد

لَمَسْجِدِ أَسَسَ عَلَى التَّقْوَى مِنْ أَوَّلِ يَوْمٍ أَحَقُّ أَنْ تَقُومَ فِيهِ

کتبہ بر پیشانی دروازہ اسفل مسجد بطرف شمال

لَا إِلَهَ إِلَّا اللَّهُ مُحَمَّدٌ رَسُولُ اللَّهِ

کتبہ در کمان سنہری

بنائے مسجد علی عادل شاہ کلاں ۹۸۵ھ



سلطان محمد عادل شاہ در ۱۰۲۵ھ

بہ اہتمام کشور خان علی عادل شاہ کلاں


باہتمام ملک یاقوت و ابولی کاراگیر بود

مہتر محل ۱۶۲۰ء

جامع مسجد اور قلعہ کی درمیانی سڑک پر جنوبی سمت میں قلعہ سے قریب شہر بیجاپور کی سب سے
 خوبصورت اور دلکش مختصر عمارت مہتر محل کی ہے۔ اگرچہ یہ عمارت محل کے نام سے مشہور ہے مگر
 درحقیقت وہ صرف مسجد کے اندرونی صحن کے داخل ہونے کا دروازہ ہے جس پر کمرے اور برآمدے
 بنے ہوئے ہیں جو محض ایک نشست گاہ تھی جہاں سے سارے شہر کا تماشہ دیکھا کرتے تھے۔ اصلی
 عمارت مسجد ہے جو ایک نہایت عمدہ صاف ستھری عمارت ہے اگر مسجد کے سامنے ایسا عظیم الشان دروازہ
 نہ ہوتا تو پہلے مسجد ہی پر نظر پڑتی مگر اب اس کے سامنے مسجد گرد ہے۔ یہ دروازہ نہایت بلند اور عظیم
 الشان ہے جس کے اوپر کمرے اور برآمدے کھڑکیاں اور دونوں جانب دو پتلے پتلے مینار ہیں۔ اس عمارت



کے درتچے قابل دید ہیں جن میں بے نظیر نقاشی اور کاریگری اور طرح طرح کے لچھے اور پھول تراشے ہوئے آویزاں ہیں اور جالیوں کی خراش تراش اور نقاشی نہایت نازک اور بالکل لاجواب ہے اس قسم کا کام لکڑی میں کیا جاسکتا ہے مگر پتھر جیسی سخت چیز میں ایسا کام کہیں دیکھنے میں نہیں آیا لیکن تعجب ہے کہ ایسا بے نظیر اور نازک کام اس قدر پائدار ہے کہ سواتین سو برس سے جیسے کا ویسا اس کسمپرسی کی حالت میں بھی کھڑا ہے چھبے میں جو جھال لگائی گئی ہے اگرچہ وہ جا بجا گر گئی ہے مگر جس قدر اب باقی ہے اس سے بھی کاریگری اور عرق ریزی کا اندازہ کیا جاسکتا ہے۔ اس میں سے جا بجا کے پتھر لوگوں نے اکھاڑ لیے ہیں۔ کیونکہ کوئی پوچھنے والا نہ تھا اور بہت سے لوگوں نے لے جا کر اپنے اپنے مکانوں میں لگا لیے ہیں کیونکہ سا لہا سال تک شہر بیجا پور بالکل ویراں اور کسمپرسی کی حالت میں پڑا رہا تھا۔ اس دروازے کی چھت کا کام غور سے دیکھنے کے قابل ہے اور اسی طرز کا ہے جیسے کہ ابراہیم روضہ کا ہے۔ عظیم الشان چوبلی پٹ اور اس پر لوہے کا کام اور کیلوں کا جڑنا دیکھنے کے قابل ہے۔ جس قسم کا کام اس دروازے پر ہے اسی طرح کا شاہ کریم صاحب کی درگاہ کے دروازے پر بھی ہے جو جامع مسجد کے پاس ہے۔ مہتر محل کی عمارت صرف ۲۴ فٹ مربع ہے اور منارے ملا کر بلندی ۶۶ فٹ ہے۔ مہتر محل کی متصل مسجد کی عمارت اس کے چھبے منڈیریاں گرد کی دیواریں سب باعتبار عمدگی ساخت کے خاص طور سے دیکھنے کے قابل ہیں جس سے اعلیٰ درجے کی صناعتی اور نزاکت معلوم دیتی ہے البتہ اس کی مناریں بہ مقابلہ مہتر محل کے دروازے کی مناروں کے کچھ بیہنگم سی ہیں اور جیسی خوبصورت اور دلکش مسجد ہے ویسی مناریں نہیں ہیں۔ چھت سے لے کر آدھے حصہ تک تو ان پر کوئی کام ہے ہی نہیں۔ بالکل سادی ہیں صرف معمولی سی بیل بنی ہوئی ہے۔ نہ ان پر کوئی برجی ہے بلکہ سرے پر گول کردی گئی ہیں۔ اس مسجد کا طرز تعمیر بالکل ملکہ جہاں بیگم کی مسجد سے ملتا جلتا ہے جو زنجیری مسجد کے نام سے مشہور ہے اور ظن غالب ہے کہ ان دونوں عمارتوں کے کاریگر ایک ہی ہوں گے۔ زنجیری مسجد کی تعمیر ابراہیم عادل شاہ ثانی کے عہد میں ۱۵۸۷ء میں ہوئی ہے۔ مہتر محل کی وجہ تسمیہ کے متعلق مختلف روایات ہیں بہت ممکن ہے کہ اس عمارت کا اصلی نام یہ نہ ہو بلکہ بعد میں اس نام سے مشہور ہو گیا ہو اور بوجہ اس کی اعلیٰ درجہ کی عمارت کہ مہتر محل کا لقب دیا گیا ہو جس کے معنی بہترین اور اعلیٰ کے ہیں اور یہ بھی ممکن ہے کہ یہ نام بنانے والے کا ہو مسجد تو پھانک کے سامنے دب ہی گئی ہے۔ رہا مکان وہ جس کسی کا تھا اس کی ذاتی ملک ہو گا۔ اور معلوم ہوتا ہے کہ جلسوں اور مجلسوں کے لیے استعمال کیا جاتا تھا اس واسطے محل کے نام سے مشہور ہو گیا۔ ایک روایت یہ بھی ہے کہ یہ



روزنامہ تمام علی عماد شاہ ثانی بیجاپور



ایک مہتر یعنی خور کا بنایا ہوا ہے جس کو بادشاہ نے کسی وجہ سے مالا مال کر دیا تھا اس نے جب دیکھا کہ بے طلب دولت مل گئی تو اس نے اسے یوں ٹھکانے لگایا کہ ایک تفریح گاہ بنوائی جسے اپنے نام سے مشہور کیا لیکن ہم کو اہل اسلام کی حسن عقیدت سے بعید معلوم ہوتا ہے کہ انہوں نے کسی مہتر کو مسجد جیسا متبرک مقام بنانے دیا ہو جو ایک بیچ قوم ہے۔ لیکن اس میں کلام نہیں ہو سکتا کہ جس نے مسجد بنوائی ہے دروازہ بھی اسی کا بنایا ہوا ہے۔ ہمارے خیال میں یہ توجیہ ہی من گھڑت ہے۔ لوگ یہ بھی کہتے ہیں کہ ابراہیم عادل شاہ ثانی کے زمانے میں ایک بزرگ مہتر گدانا می تھے یہ مسجد اور دروازہ دونوں ان حضرت کے بنوائے ہوئے ہیں۔ اور یہی بات دل کو لگتی ہوئی ہے۔ وَالْعِلْمُ عِنْدَ اللَّهِ۔ افسوس ہے کہ ایسی بے نظیر اور بہترین عمارت پر کہیں کوئی کتبہ یا سال تعمیر یا بانی کا نام درج نہیں ہے اور اس وجہ سے اس کے بانی کا صحیح نام معلوم نہیں ہو سکتا یہ معلوم ہو سکتا ہے کہ کس زمانے میں بنا، لیکن پھانک اور مسجد دونوں کی تعمیر ایک ہی وقت میں ہونے کی دلیل ہمارے پاس یہ ہے کہ ایک خاص قسم کا پتھر جو بیجاپور کی اور کسی عمارت میں نہیں لگایا گیا اور نہ بیجاپور میں ملتا ہے اس مسجد کی عقب کی دیوار اور پھانک دونوں میں یکساں لگایا ہوا ہے۔ آئندہ مسجد کا ذکر آگے آئے گا۔ اس کا طرز عمارت ملتا جلتا ہے صرف فرق اتنا ہے کہ مہتر محل میں آرائشگی، نقاشی اور نزاکت زیادہ ہے۔ آئندہ مسجد کا سال تعمیر ۱۶۰۸ء ہے اور آرائش محل کے سامنے کے منڈوے میں بھی بجنسہ اسی قسم کا کام کیا ہوا ہے جیسا کہ مہتر محل میں ہے اور اس کی تعمیر کا سال ۱۶۶۹ء دو جگہ درج ہے۔ مہتر محل اور اس کی مسجد کے چونے پتھر کا کام اور آئندہ مسجد کا بالکل ایک ہی قسم کا ہے اس سے یہ قیاس کرنا بے موقع نہ ہو گا کہ مہتر محل کی تعمیر ان دونوں عمارتوں کے درمیانی زمانے میں ہوئی ہوگی اور اس لحاظ سے مہتر محل کی تعمیر کا سال ۱۶۲۰ء قرار دیا جائے تو غالباً کچھ زیادہ بعید القیاس نہ ہوگا۔

آثار محل ۱۶۶۳ء

بادشاہ کشور دیں حضرت مرسل کہ است
جملہ موجودات از نور وجودش آشکار
گر نجاک تیرہ انداز و نگاہ فیض بخش
در سنگ خارا بکشاید لب اعجاز بار
سنگ خارا گردد از اعجاز او در شمیں
خاک تیرہ گردد از فیض زر کامل عیار
یہ مقدس و متبرک عمارت قلعہ کی مشرق جانب ہے۔ حضرت رسول اللہ صلی اللہ علیہ وسلم کی ریش

شریف کے موئے مبارک یہاں موجود ہیں جن کے اصلی ہونے کے متعدد اسناد ہیں چنانچہ حضرت شاہ صبغۃ الحسینی البہر و جی المدنی نے جب زیارت فرمائی تو آپ نے اپنے دستخط خاص سے سند لکھ دی کہ فقیر کو اشاعت و بشارت سے تحقیق ہوا ہے کہ یہ موئے شریف حضرت سرور عالم کی ریش مبارک کے ہیں اور یہ سند متولی آثار شریف مبارک کے پاس موجود ہے۔ ان موئے مبارک کو ابراہیم عادل شاہ ثانی نے بہ صرف زر کثیر کمال خواہش و آرزو سے میر صالح ہمدانی سے حاصل کر کے اس عالی شان محل میں رکھا اور خدمت گزاری کے آداب انتہائی درجے کے بجالاتا تھا۔ خدام و حفاظ و مدرسین و طلباء و لنگرو وغیرہ کے اخراجات کے لیے ایک سرمایہ کثیر مقرر کیا اور آثار اہل بیت پاک دائمہ عظام سے چند تبرکات بھی بڑی کوشش سے حاصل کر کے اسی مکان میں رکھے۔ ابراہیم عادل شاہ کے بیٹے محمد شاہ نے بھی معمولات مستمرہ جاری رکھے اور اسی طرح سکندر عادل شاہ جو خاتم طبقہ سلاطین بیجاپور تھا اس کے عہد تک فرمان شاہی کی رو سے جو مطلقاً کاغذ پر کمال تکلف سے لکھا ہوا ہے یہ مصارف جاری تھے یعنی ہر سال ماہ مبارک ربیع الاول میں پہلی تاریخ سے بارہویں تک تاریخ وار ایک ایک ہزار ہن بڑھا کر ۷۸ ہزار ہن خرچ ہوتے تھے اور اسی طرح محرم شریف میں پچپن ہزار ہن صرف ہوتے تھے علاوہ اس کے خدام و ملازمین کے انعام و وظائف و جاگیر وقف کر دیئے تھے چنانچہ وہ فرمان سکندری بھی متولی کے پاس موجود ہے۔ جب تک سلطنت عادل شاہی کا قیام تھا یہ معمولات جاری رہے۔ اب معمولی آداب و لوازم خدمات و مولود خوانی و ختم فاتحہ خوانی و پخت طعام دوازدم مبارک اور روشنی وغیرہ ضروری اخراجات چلتے ہیں اور زائرین کا گروہ کثیر دور دراز مقامات سے آکر مشرف بزیارت ہوتا ہے۔ گیارہویں شب کو حجرہ خاص کا دروازہ کھولا جاتا ہے خاص و عام صندوق مبارک کی زیارت سے مشرف ہوتے ہیں۔ صندوق جس میں موئے مبارک نئے کے اندر رکھا ہوا ہے کھولا نہیں جاتا۔ صحت اس موئے مبارک کی جمہور کے نزدیک ایسی یقین ہے کہ شب و شبہ کا محل نہیں۔ محمد قاسم فرشتہ نے لکھا ہے کہ غرہ محرم الحرام ۱۰۰۵ھ میں سیادت مرتبت رفیع المرتبت میر محمد صالح ہمدانی بیجاپور تشریف لائے آپ کے ساتھ چند موئے مبارک تھے یہ خبر سلطان ابراہیم عادل شاہ سن کر بہت خوش ہوا اور نہایت تعظیم و تکریم سے ان بزرگ سے ملاقات کر کے موئے مبارک کی زیارت سے مشرف ہوا اور میر محمد صالح کو بہت سا انعام و اکرام دیا۔ غرہ محرم شریف میں بادشاہ مجالس عزاداری میں مشغول تھا میر محمد صالح کو کہلا بھیجا کہ آپ کے جد کا ماتم کرتا ہوں اگر دارالامارہ کو تشریف لا کر ممتاز و منور کریں تو موجب خوشنودی ہے آپ بہ

مصدق اِذَا دُعِيتُمْ فَاسْتَجِيبُوا مَعِ مَوَّءِ مَبَارَكِ قَلْعَةٍ مِیْنِ تَشْرِیْفِ لَآءِ اَوْر لُوْگِ زِیَارَتِ سَے مُسْتَفِیْ
 ہوئے۔ اسی طرَحِ مَآہِ مَحْرَمِ خْتَمِ ہو کر مَآہِ صَفْرِ شَرْعِ ہو ا مِیْر صَآحِبِ نَے قَصْدِ مَرَا جَعْتِ وَ طَنْ مَالُوْفِ کَا کَا
 بادشاہ نے دو ہزار ہن اور بہترین پشمینے کے چند بستے اور دوسرے نفیس تحائف و ہدایا دے کر مرخص کیا
 میر صاحب نہایت رہن منت ہوئے اور دو موائے عنبر موائے حضرت رسول اللہ صلی اللہ علیہ وسلم کے
 بادشاہ کو عنایت کیے۔ اب ان موائے مبارک کو نقریٰ نے میں رکھ کر بند کر دیا ہے۔ شب جمعہ ایام متبرک
 میں زیارت کی جاتی ہے۔ حضرت شاہ صبغۃ اللہ الحسین المدنی البہر وچی کے وقت ابراہیم عادل شاہ نے
 عرض کی کہ آثار معجز شعار حضرت رسالت پناہ کی زیارت کر کے تشریف فرما ہوں جب آپ آثار محل
 میں بغرض زیارت تشریف لائے تو بادشاہ کے اشارے پر خدام نے وہ رو پہلی بند نئے لا کر سامنے رکھی
 آپ نے فرمایا کہ کھولو تاکہ دیکھ کر زیارت کروں عرض کی کہ نئے بند ہے اسے کھولتے نہیں تب آپ نے
 شریف کو دست مبارک میں لے کر درود شریف پڑھنے لگے مولانا حبیب اللہ بھی اس مسجد میں موجود
 تھے فرماتے ہیں کہ مجھ کو بلا کر ارشاد ہوا کہ آثار شریف پر غور سے نظر کرو دفعتاً دیکھا کہ نئے مبارک میں
 سوراخ ہو کر موائے مبارک نمودار ہوئے جو نہ بہت موٹے تھے نہ بہت باریک نہ بہت سیاہ نہ بہت سفید
 ایک انگلی لمبے تھے۔ یہ معتبر لوگوں سے منقول ہے۔ شروع شروع آثار مقدس گگن محل میں رکھے گئے
 جس کی بنا ۹۶۹ھ میں بعد علی عادل شاہ کلاں ہوئی۔ یہ محل بہت بلند اور عالی شان تھا سقف و ستون اور
 درودیوار پر طلا کاری کی گئی تھی جس میں زر خطیر صرف ہو اور اس میں ہر قسم کے بادشاہی جواہرات و
 تحائف وغیرہ رکھے تھے اتفاقاً سلطان محمد عادل شاہ کے زمانہ میں گگن محل میں آگ لگ گئی ہر سمت سے
 شعلے بلند ہوئے اور درودیوار سارا مکان جلنے لگا بادشاہی خزانے اور توشک خانے کا حجرہ جس میں ہزاروں
 لاکھوں روپے کا مال و اسباب تھا جلنے لگا اور اسی محل کے ایک حجرے میں موائے مبارک بھی تھے بالآخر
 بادشاہ کو خبر لگی بادشاہ بہ نفس نفیس فوراً آیا اس وقت آگ ایسی تیز تھی کہ آدمی نزدیک نہ جاسکتا تھا ہر
 شخص حیران و پریشان تھا کوئی سبیل آتش کے فرو کرنے کی بن نہ پڑتی تھی۔ اور مال و اسباب جلا چلا جا رہا
 تھا۔ بادشاہ نے مال و اسباب کی کچھ پروانہ کی لیکن آثار شریف کے لیے اشک بار ہوا۔ اور پیچ و تاب
 کھانے لگا پیچھے پلٹ کر دیکھا ایک شخص علی خان نامی کھڑا تھا بادشاہ کے دیکھتے ہی وہ جوان مرد بلا خوف و خطر
 شعلہ ہائے آتش میں گھس گیا اور صندوق شریف سر پر اٹھا کر سلامت باہر نکل آیا اور اس کو برکت آثار
 مبارک ذرا آنچ نہ لگی اور وہ شعلہ زن آتش اس پر حضرت ابراہیم کی مانند ٹھنڈی ہو گئی۔ محل تو جل کر

خاک سیاہ ہو گیا۔ مگر آثار مبارک کی سلامتی پر بادشاہ نے سجدہ شکر ادا کیا اور داد محل میں جسے عدالت محل بھی کہتے ہیں جو ۱۰۵۳ھ میں بچھد محمد عادل شاہ قلعہ ارک کے باہر بنایا گیا تھا موئے مبارک کو رکھا اور علی خاں کو آثار مبارک کی حوالہ داری اور اس مکان کی تولیت و خدمت سے سرفراز کیا گیا۔ اس روز سے وہ علی خاں آثاری مشہور ہو گئے۔ سلطان محمد عادل شاہ نے اپنے وقت کے اولیاء اللہ سے التماس کی کہ بندہ ہمیشہ آثار شریف کی زیارت باسعادت سے بہرہ اندوز ہوتا ہے لیکن کمال تمنا اس بات کی ہے کہ ایک دفعہ شرف زیارت جمال آثار قدسی اسرار سے مشرف ہوں یہ مقصد بدون آپ بزرگوں کی امداد کے ناممکن الحصول ہے۔ آپ کی دستگیری ضرور ہے۔ حضرت شاہ ہاشم حسینی العلومی اور حضرت شاہ مرتضیٰ قادری قدس سرہما نے فرمایا کہ اچھا ہم بارگاہ رسالت مآب میں عرض کرتے ہیں اگر تمہاری تقدیر یاور ہے تو کیا عجب ہے کہ شرف قبولیت ہو جائے چنانچہ ایک دن یہ دونوں بزرگ حجرہ شریف میں آئے اور صندوق کھول کر نئے مبارک کو باہر نکالا اور آپ حجرہ خاص کے باہر آ کے موقف عرض میں کھڑے ہو کر عرض کی بہ مصداق ”کہ مقبول رار دن باشد سخن“ ان دونوں بزرگوں کی درخواست قبول ہوئی سلطان محمد عادل شاہ اور چند اکابر اولیاء اللہ محل مطلا میں جو حجرہ خاص کے سامنے بے کھڑے تھے اور چند خواص محل طلائی کی کھڑکی میں تھیں اور اعیان و ارکان بڑے محل میں اور دوسرے سب لوگ حوض کے گردا گرد اپنے اپنے مرتبہ کے موافق کھڑے تھے اور سب تسبیح و تحلیل و تجمید و سلام و صلوات میں مشغول تھے کہ دفعتاً حجرہ مبارک سے مشک کی سی جان پرور خوشبو نکلی کہ جس سے دماغ معطر اور روح تازہ ہو گئی تھوڑی دیر میں حجرہ منور سے ایک شعلہ نور باہر آ کے محل طلائی میں بھرا گیا اور تمام حاضرین اور زائرین کو گھیر لیا اور اس نور کی شعاع و تجلی سے ہر ایک کی آنکھیں تاب نظارہ نہ لائے بند ہو گئیں۔ اور ہر شخص پر حالت بے خودی مستولی ہو گئی سب کے سب سجدہ میں گر پڑے فلما تجلی رہتہ للجبل جعلہ دگماً و خرم مؤسناً ضعیفاً۔ کا مضمون حسب حال تھا وہ حالت بے خودی ایک دو گھنٹی رہی بادشاہ و گداسب نے زیارت و اعجاز سے افتخار حاصل کیا۔ وہ خوشبو لوگوں کے کپڑوں میں کچھ ایسی بس آئی کہ تین چار شوب میں بھی نہ گئی۔ اس زمانے کے بعد سے پھر نے نہیں کھولی گئی نہ نے کی زیارت ہوئی۔ البتہ صندوق کی زیارت کرائی جاتی ہے کہا جاتا ہے کہ دونوں موئے مبارک وہ جداگانہ نے میں تھے ایک بلورین نے میں تھا دوسری نقرئی نے میں جب عالمگیر نے بیجا پور کو فتح کیا تو سکندر عادل شاہ کو خیال ہوا کہ اب ہم مغلوب ہو گئے۔ عالمگیر بادشاہ ہماری عزت و توقیر نہ کرے گا پس کیا تدبیر کرنی چاہتے ارکان

سلطنت نے مشورہ دیا کہ صندوق آثار مبارک سر پر لے جائیے عالمگیر دین دار بادشاہ ہے خود اس کی تعظیم کو کھڑا ہوگا۔ سکندر نے خادم کو بلا کر کہا کہ ہم صندوق آثار مبارک کا عالمگیر کو ہدیہ دینا چاہتے ہیں جلد لا، تو خادم دیرینہ و تجربہ کار تھا بادشاہ کے حکم سے عدول نہ کر سکتا تھا مگر دل میں سوچا کہ بوجہ کم سنی و ناتجربہ کاری اپنا سارا ملک تو دے چکے اب چاہتے ہیں کہ یہ جو ایک تبرک رہ گیا ہے جس پر تمام عرب و عجم متفق ہیں اور جس کو ان ہی کے بزرگوں نے لاکھوں روپے صرف کر کے کس آرزو اور تمنا سے حاصل کیا ہے جو اس شہر کے لیے باعث برکات دائمی ہے اس کو بھی دیدینا چاہتے ہیں بلوری نئے میں موئے مبارک تھا وہ زیادہ صحیح اور مشہور تھا خادم نے چالاکی کر کے نئے بدل دیا یعنی بلوری نئے کا چاندی کی نئے میں رکھ دیا اور چاندی کی نئے نکال کر بلوری نئے میں رکھ دیا اور چاندی کی نئے والا آثار محل میں رکھ کر بلوری کانٹے لے گیا۔ سکندر نے مبارک سر پر لے کر چلا اخباریوں نے خبر دی عالمگیر نے حکم دیا کہ فوراً سکندر کے راستہ پر خیمہ و خرگاہ استادہ کریں اور اور حفاظ اور ذاکرین اور تمامی عہدہ داران حاضر رہ کر سکندر سے نئے مبارک لے کر ان خیموں میں رکھیں اور عنبر و عود اور اگر اور دوسری خوشبودار بخورات جلائیں اور تلاوت قرآن شریف اور درود و تسبیح میں مشغول رہیں۔ اسی وقت فراش و آبدار و عود سوزا میں و مشرف وغیرہ مقرر کیے گئے۔ جب سکندر پہنچا تو اس سے نئے لے کر خیمہ میں رکھ دی آخر سکندر اپنی تعظیم سے مایوس ہو کر عالمگیر کے سامنے گیا۔ عالمگیر نے وہ موئے مبارک دہلی بھیج دیا۔ اب جو موئے مبارک نقرئی نئے میں آثار مبارک (موئے مبارک اور جبہ مبارک ملک ہند میں اس کثرت سے پھیل گئے ہیں کہ ان سب کی اصلیت میں محل شک ضرور ہے۔ اسی ضلع راجپور میں قصبہ مانوی عرف بھنو میں موئے مبارک ہے جس کے لیے موضع نسلا پور جاگیر اب تک جاری ہے۔ اور آثار محل بھی اندرون قلعہ شکستہ موجود ہے۔ صرف راجپور ہی میں حسب ذیل مقامات پر موئے مبارک ہے۔ راجپور لکسگور عالم پور پراگٹور مدگل، جلد رگ، آناہسور، سالکندہ، اس کے علاوہ یہیں قرب و جوار میں گلبرگہ، بیدر، نلنگہ، حیدر آباد، اورنگ آباد، خلد آباد، ورنگل، ادھونی اور خدا جانے کہاں کہاں موئے مبارک ہیں اور جس کو دیکھو صحیح السند ہونے کا دعویٰ دار ہے۔ اسی طرح حضرت علی کرم اللہ وجہہ کے قلمی کلام مجید، جا بجا ہیں۔ یہ تو ممکن نہیں کہ یہ سب صحیح ہوں لوگوں نے پیٹ پالنے کا ذریعہ بنا لیا ہے لیکن بیجا پور کے آثار مبارک فی الجملہ زیادہ قابل اعتبار ہیں کہ بادشاہان عادل شاہی نے لاکھوں روپے صرف کر کے حاصل کیے ہیں بلا سند و اعتبار کامل کے اس قدر زر خطیر کیوں کر صرف کیا جاسکتا تھا پھر اس کے علاوہ

مسلمانوں کا عقیدہ، حسن عقیدت اور ایمان بالغیب پر مبنی ہے۔ جہاں حضرت رسول اللہ صلی اللہ علیہ وسلم کا نام نامی آئے، فرط عقیدت سے ہم کو سر جھکانا ہی زیبا ہے۔

لب چٹ جاتے ہیں کہتا ہے محمدؐ جو کوئی اور اس نام سے بڑھ کر کہو بیٹھا کیا ہے) میں موجود ہے۔ اس کی زیارت چند بار ہوئی ہے چنانچہ معمور خاں ناظم بیجاپور نے عالمگیر کی اجازت سے حضرت سید شاہ مصطفیٰ قادری کو جو ایک واسطہ سے سید السادات قطب الخلائق حضرت شاہ مرتضیٰ قادری کے خلیفہ ہوتے ہیں زیارت کرائی بعد اس کے ثناء اللہ خاں نے اپنی صوبہ داری میں حضرت شاہ شمس حسینی علوی کے پوتے حضرت شاہ مرتضیٰ قادری کو زیارت کرائی اور آخر بار ۱۱۴۲ھ میں محمد شاہ بادشاہ دہلی کے عہد میں قاضی سید عبداللہ مقبل کو نواب آصف جاہ کا حکم ہوا کہ آثار محل کی موجودات دیکھیں ان لوگوں نے تمام مشائخین اور اکابرین شہر کو جمع کیا اور نئے مبارک کی زیارت سے مشرف ہوئے اس وقت سے آج تک پھر کسی کو نئے مبارک کی زیارت نصیب نہیں ہوئی۔

نقل ہے کہ عالمگیر کے عہد میں کوئی سید صاحب خدمت صوبہ داری پر سرفراز ہوئے۔ محل آثار شریف میں پنجشنبہ کے دن اور دیگر ایام متبرک میں زیارت کے لیے جہوم خلائق ہوتا تھا تو صوبہ دار صاحب نے بزعیم حکومت فرمایا کہ ایک بال کی تو ایسی عزت و توقیر کرتے ہیں لیکن ہم کو دیکھو کہ خود آل رسول ہیں ہماری کچھ بھی تعظیم و توقیر کا لحاظ ان لوگوں کو نہیں ہے اس گستاخانہ کلمے کے زبان سے نکلنے کے ساتھ ہی جس بول کی شکایت ہوئی اور تڑپ تڑپ کر چند ساعت میں مر گیا۔

بدر گستاخی کسوف آفتاب شد عزازیلے زجرات رد باب
از ادب معصوم پاک آمد فلک وز ادب پر نور گشتہ این فلک
ہنری کوز نز صاحب اپنی کتاب میں لکھتے ہیں کہ بہت زمانہ گزار کہ آثار محل میں ایک رات چور گھس پڑے تھے اور بہت کچھ مال و اسباب چوری گیا اور ممکن ہے کہ موئے مبارک بھی لے گئے ہوں لیکن ممکن تو سب کچھ ہے اور وہم کی دار و لقمان کے پاس بھی نہیں ہے جب صندوق مبارک موجود ہے تو وہی وجہ نہیں ہے کہ اس میں نئے مبارک نہ ہو۔ یہ عمارت دو منزلہ ہے اور اس میں نہایت کشادہ مآبغ اور وسیع دالان اور بڑے بڑے کمرے ہیں۔ نیچے کا پیش دالان ساری عمارت کی لمبان چوڑاں میں ہے اوپر علاوہ دالان کے دونوں جانب بڑے بڑے حجرے ہیں نیچے کا بال ۸۱ فٹ طول اور ۲ فٹ چوڑا ہے بازو سے زینہ ہے جس پر سے گیلری میں آکر تمام نیچے کا دالان دکھلائی دیتا ہے اسی گیلری کے شمالی کمرے میں

آثار مبارک ہیں۔ جنوبی رخ کے دو کمرے تہ در تہ اس عمارت کے بہترین آراستہ کمرے ہیں۔ گیلری کی چھت تمام مٹلاوند ہب ہے اس واسطے وہ سنہری کمرے کے نام سے مشہور ہے اور سونے کی آب و تاب چمک دمک اب تک ایسی ہے کہ گویا تازہ بنا ہوا ہے اس عمارت میں اس زمانے کی قدیم نہایت بیش قیمت قالین اور دریاں بھی موجود ہیں جو کمروں کے ناپ کے برابر بنائی گئی ہیں جو اعراس وغیرہ میں بچھائی جاتی ہیں۔ چھتیں بھی اس مکان کی بلحاظ نقش و نگار و رنگ آمیزی و طلائی کام کے نہایت عجیب و غریب ہیں۔ تمام دروازوں کے دو دوپٹ ہیں جن میں زنجیر اور کنڈیاں لگی ہوئی ہیں ان تمام چوبلی کواڑوں پر پچی کاری کا بے نظیر کام کیا گیا ہے اور اقلیدس کی شکلیں اور بہت عمدہ طرح بہ طرح کے نقش و نگار کھودے گئے ہیں اور چوبلی تختوں کی جگہ ہاتھی دانت کے تختے جمائے گئے ہیں۔ افسوس ہے کہ لوگوں نے اس قابل قدر صناعی کواڑ حد برباد کیا ہے اور جا بجا کھود اور کھرچ کھرچ بد نما کر دیا ہے۔ جنوبی رخ کا کمرہ خاص توجہ کے قابل ہے جس میں خاص طور کی رنگ کاری اور نقاشی اعلیٰ پیمانہ پر کی گئی ہے اس کی دیواروں پر انواع و اقسام کی نقش و نگار، گلدستے، پھول، بلیں، مختلف پائدار رنگوں میں بنائی گئی ہیں۔ طاقتوں میں گلدستے ایسے بنائے گئے ہیں جو سچ مچ کے پھول معلوم دیتے ہیں۔ چھت اور اس کی شہتیں تک سب منقش ہیں بہت ساحصہ طلائی کام کا دیواروں اور چھت پر اب بھی باقی ہے اور باوجود مرور زمانہ اور بے دردی کے آج بھی قابل دید ہے اور اپنا جواب نہیں رکھتا اور جگمگا رہا ہے جس سے معلوم ہوتا ہے کہ خالص سونا چڑھایا گیا تھا ورنہ اب تک کبھی کا ماند پڑ جاتا۔ اس سے ملا ہوا اندروار کا دوسرا کمرہ بھی نقش و نگار سے نہایت مزین ہے مگر اس کے نقش و نگار جداگانہ طرز کے ہیں۔ اس کی دیواروں پر نہایت خوبصورت تصاویر بنائی گئی ہیں جن کو جا بجا سے ایسا کھرچ کر خراب کر دیا ہے کہ اب نہیں معلوم ہو سکتا کہ کن واقعات کو یہ تصاویر بتلاتی تھیں لیکن اتنا معلوم ہوتا ہے کہ یہ سب تصویریں سامان عیش و طرب کی تھیں اور بہترین نمونہ ہندوستانی فن مصوری اور نقاشی کا ہیں۔ بعض جگہ معشوقان پری پیکر مینا و ساغر بھی موجود ہے۔ یہ نقاشی ممکن ہے کہ ان یورپین صناعوں کی دست و قلم کی ہو جو سلطان محمد نے خاص اسی کام کے لیے بلوائے تھے۔ جن کو مقامی حالات یہاں کے لوگوں کی عادات طرز زندگی کی پوری واقفیت ہونے سے مغربی حصہ ملک کی تصاویر بنا کر ہندی لباس پہنا دیا ہے۔ عموماً تصاویر کا رکھنا مسلمانوں کے ہاں منع ہے اور کہا جاتا ہے کہ جب بادشاہ اورنگ زیب نے ایک مقدس اسلامی عمارت میں ان خلاف شرع تصاویر کو دیکھا تو بہت برہم ہو کر سب تصویروں کو کھرچوا کر بگڑا دیا۔ دیواروں کے بالائی حصص پر اشجار آسمان اور بادلوں کے نقشے بنائے گئے ہیں۔ اسی کمرے میں دو بڑے بڑے صندوق بیش قیمت

مغزق غلافوں، چادروں اور کھواب کے پردوں سے بھرے پڑے ہیں جو نہایت بے احتیاطی سے گڈمڈ کر کے صندوقوں میں ٹھونس دیئے گئے ہیں اور بے غوری کی وجہ سے بالکل خراب اور کرم خوردہ ہو گئی ہیں۔ نہایت نفیس اور عمدہ ایرانی قالین دریاں بھی اسی زمانے کی ان وسیع دالوں کے ناپ کی موجود ہیں وہ بھی اسی کمرے میں رہتی ہیں اور اکثر بچھائی جاتی ہیں خصوصاً عرس شریف میں ان کی ایسا بری گت بنتی ہے کہ ہزاروں آدمی ننگے اور کچھڑ کے لتھڑے ہوئے پاؤں ان پر رکھتے ہیں مشعلوں کا تیل علاحدہ کرتا ہے جن کے دھبوں اور چکوں نے ان قابل قدر چیزوں کو غارت کر دیا ہے مگر خیر اب تک ہیں اور بچھانے کے کام آتی ہیں ان کی احتیاط از بس ضرور ہے کہ ہم کو اس کی امید نہ رکھنی چاہئے کہ اس فرش کے ضائع ہو جانے کے بعد اب کسی میں اتنی ہمت بھی ہے کہ ایرانی قالین اور ایسی نفیس دریاں تو اب کہاں میسر آسکتی ہیں کوئی بندہ خدا آگرے کی معمولی دریاں بھی بچھوا سکے گا۔ علاوہ ان کی پچھلے زمانے کے چینی کے برتن قدیم وضع کے بڑے بڑے شمعدان، پنج شاخے، بڑی بڑی تانبے کی دیگیں، کڑاہیاں، لگن وغیرہ ظروف مسی، پرانی چینی کے گلدان اور بوتلیں بھی موجود ہیں جو اس زمانے کی دستکاری کی یادگار ہیں۔ دو منزلہ کے اوپر کھڑکیوں میں جو علم ہیئت اور اقلیدس کے نقشے اور شکلیں بنائی گئیں ہیں وہ صاف طور پر نمایاں ہیں۔ اوپر کے دونوں کمروں میں جن کا ہم ذکر کر آئے ہیں کھڑکیوں میں لگے ہوئے زرد اور نیلے رنگ کے آئینے اب تک بھی بعض بعض موجود ہیں اور باقی سب جگہ کے تود تیں ہوئیں لوگوں نے توڑ پھوڑ ڈالے یا اکھیڑ لے گئے۔ مٹلاہال کے سامنے کا کٹہرا نہایت صاف ستھرا اور خوب صورت بنا ہوا ہے۔ ان کمروں کی دیواروں پر خاص کر اس رنگ آمیزی کو دیکھنا ہے جو موج دریا کی طرح لہریں مارتی ہے اور جب ان میں جھاڑ فانوس ہانڈیوں اور لنتروں کی روشنی کی چمک ہوتی ہوگی تو ان کے عکس سے عجب لطف آتا ہوگا اور بجسہ آفتاب کی شفق کا سماں پیش نظر رہتا ہوگا۔ بالا خانے کی سینرھیوں سے اتر کر جب ہم نیچے آتے ہیں تو بائیں طرف زینہ کے نیچے ایک چوبی بند دروازہ نظر پڑتا ہے یہ کتب خانہ تھا اس سارے کمرے میں کتابیں رکھنے کی الماریاں چاروں طرف بنی ہوئی ہیں۔ ساری کتابیں اور رنگ زیب چھکڑوں پر لدا کر لے گیا۔ تبرکات کے کمرے کے نیچے ایک کمرے میں جس کے سامنے پردہ پڑا رہتا ہے اور چوبی چوترہ بنا ہوا ہے حضرت پیغمبر صلی اللہ علیہ وسلم کے تابوت کا نمونہ ہے جو ایک صندوق کے اندر بے احتیاط محفوظ ہے۔ آثار محل کے عظیم الشان اور وسیع دالانوں کی خوشنمائی کو بڑا دھبہ ان دو کمانوں سے لگ گیا ہے جو بعد میں اس عمارت میں چھت کی سنبھال کے لیے بطور ٹیکے کے بنادی گئی ہیں۔ بیرونی دالان میں چار بڑی بڑی شہتیر کے ستون بطور سہارے کے لگائے گئے ہیں۔ چھت میں تمام تختہ بندی کا

کام ہے جس پر اقلیدس کی اشکال کے نقش و نگار نہایت خوشنما صوفیانہ رنگ کاری سے بنائے گئے ہیں۔ عمارت کے محاذ میں ایک وسیع حوض ہے جو ہر وقت پانی سے بلب رہتا ہے اس میں تارودہ کے تالاب سے پانی آتا ہے۔ اس تالاب کے موج سے خوشنما منظر رہتا ہے اور اتنی بڑی عمارت کے لیے ایک حوض کا ہونا بس غنیمت ہے محمد عادل شاہ نے ۱۶۶۳ء میں آثار محل کو بنوایا جس کے حجرہ سرانجام مبارک پر یہ کتبہ ہے۔

در آن کشور کہ آثار تو باشد جہاں را چشم دیدار تو باشد
برائے عاصیاں فضل تو وافیت اگر موئے زلف تست کافیت
مبارک منزله خوش ترز بتان بود خاکش شفائے درد منداں
بود این کعبہ ثانی جہاں را خدا آساں نمودہ عاصیاں را
زہے جائے کہ عرشش ہم قرین است ستونش ہر یکے چوں رکن دیں است
بر آورد آفرین دست دعا را کہ روز حشر می یابی جزا را
بود آثار ہستی تا جہاں را خدا پائندہ دارد این مکان را

بنا اس عمارت کی بغرض ایوان معدلت کے شروع کی گئی تھی اور پہلا نام اس کا داد محل تھا لیکن شاہ جہاں بادشاہ نے اعتراض کیا کہ قلعہ کے باہر داد محل کیسا اور ناچار بادشاہ کو چھوڑنا پڑا اس کے بعد عمارت کو تبرکات کے لیے مختص کر دیا گیا اور جو تبرکات میر محمد صالح ہمدانی مکہ معظمہ سے بیجا پور لائے تھے وہ یہاں رکھے گئے۔ قلعہ سے اس محل تک راستہ نکالنے کے لیے خندق پر ایک پل باندھا گیا ہے جس میں بڑے بڑے پیل پائے مختلف قد و قامت کے لگائے گئے ہیں جس پر سے دونوں منزلوں پر آدمی پہنچ سکتا ہے۔ سڑک کے بیچوں بیچ میں جو اس پل پر سے گزرتی ہے فصیل کے اوپر ایک حوض بنا ہوا ہے جو غالباً اس غرض سے بنایا گیا تھا کہ لوگ آثار محل میں داخل ہونے سے پہلے وضو کر لیں۔

جہاز محل

آثار محل سے ملا ہوا جانب شمال جہاز محل کا ٹوٹا پھوٹا حصہ موجود ہے۔ کہا جاتا ہے کہ اس محل کی شکل جہاز سے مشابہ تھی اس واسطے اس نام سے موسوم کیا گیا مگر درحقیقت جہاز سے اس کو کوئی مناسبت نہیں ہے بلکہ دوسری روایت جو زبان زد خاص و عام ہے وہی صحیح معلوم دیتی ہے کہ اس محل میں بحری محکمہ

قائم تھا اس واسطے جہاز محل کہلاتا تھا کیوں کہ ہم کو معلوم ہے کہ بادشاہ کے پاس بحری فوج اور جہازوں کا ایک معقول بیڑا تھا۔ اس وقت اس محل کی خالی چار دیواری کھڑی ہے۔ دروازے اور کھڑکیاں ہیں مگر پٹ ندارد، غرض چوبینے کا نام نہیں ہے چھت تک ندارد ہے۔ بالکل کھنڈر باقی رہ گیا ہے۔ دیواروں سے معلوم ہوتا ہے کہ یہ محل دو منزلہ تھا نیچے دالان در دالان تھے جن کے دونوں جانب بڑے بڑے کمرے تھے اور بیچ میں ایک بڑا پھانک تھا۔ محل کے بیرونی جانب بیوتات وغیرہ ہیں اور اندر وار کو بالائی منزل پر چڑھنے کا زینہ بنا ہوا ہے۔ بالائی منزل میں بھی کمرے تھے جن میں بہت سے طاق بنے ہوئے ہیں نیچے کے حصے میں ایک بڑا بھاری دروازہ اب بھی موجود ہے جس میں سے آثار محل کا راستہ ہے جس کے بڑے بھاری بھر کم پٹ اب بھی موجود ہیں جو اپنی مستحکم چوکھٹ کے سہارے کھڑے ہیں اور جن کے پیچھے ایک بڑی بھاری شہتیر ہلی بطور اڑوٹڈے کے لگی ہوئی ہے جس کے لیے دیوار میں دونوں طرف بڑے بڑے سوراخ بنائے گئے ہیں اور جو گول بیلنوں کے ذریعہ سے بہ آسانی گھسٹ آتی ہے۔

پانی محل

آثار محل کے احاطے کے مشرقی جانب ”پانی محل“ کا کھنڈر موجود ہے جس کا صرف نام ہی نام باقی رہ گیا ہے۔

گنبد حافظ حسینی و شاہ حمزہ حسینی

یہ چھوٹا سا گنبد ابوالفضل شاہ حمزہ حسینی کا آثار مبارک کے پاس ہے۔ آپ بیجاپور کے بڑے اولیاء اور قدیم اکابر و مشائخین سے تھے اور مرید و خلیفہ خاص اپنے والد بزرگوار حضرت شاہ حافظ حسینی کے ہیں۔ آپ نے جاہد ارشاد و ہدایت اور مسند کرامت و ولایت پر بیٹھ کر اپنی اوقات شریفہ شرع کے مطابق خلائق کی رہنمائی اور طالبین اور مسترشدین کی تلقین میں مصروف رکھی۔ آپ کے بلند مدارج اور کرامات تعریف کے محتاج نہیں۔ آپ نے ۹ شعبان المعظم کو وفات فرمائی سن معلوم نہیں ہوتا۔ نقش ہے کہ آپ کو آپ کے پدر بزرگوار کے بازو دفن کیا تھا شب کو آپ کی قبر شریف والد امجد مزارت ایک ہاتھ کے فاصلہ پر ہٹ گئی یہ فقط رعایت ادب تھی۔ واللہ اعلم بالصواب۔

ان دونوں مزاروں پر ایک چھوٹا سا قبہ بنایا گیا ہے۔ آپ کی اولاد میں پوری برکت ہوئی چنانچہ اب بھی آپ کی اولاد حیدر آباد کن وراپنچور و موضع بوری پر گنہ سستان جت علاقہ بلگاؤں وغیرہ میں موجود

ہیں۔ آپ کے مقبرہ میں صلحا اور اہل علم اور دوسرے لوگ بہت سے مدفون ہیں اور متاخرین سے محمد ابراہیم خطیب عید گاہ اور ان کے والد شیخ احمد وہیں مدفون ہیں۔ حیدر آباد میں سید غوث صاحب حسینی منصبدار و منتظم علاقہ صرف خاص اور سید غلام دستگیر صاحب حسینی ساکن صوبہ ضلع پر بھنی آپ ہی کی اولاد سے ہیں اور علاقہ انگریزی موضع بوری میں صاحب حسینی صاحب اور موضع سیونگی میں سید عبد القادر صاحب موجود ہیں۔ اس گنبد پر یہ کتبہ ہے۔

بِسْمِ اللّٰهِ الرَّحْمٰنِ الرَّحِیْمِ . اِنَّا فَتَحْنَا لَكَ فَتْحًا مُّبِیْنًا لِیَغْفِرَ لَكَ اللّٰهُ مَا تَقَدَّمَ مِنْ ذَنْبِكَ وَ مَا تَاَخَّرَ وَ یُتِمَّ نِعْمَتَهُ عَلَیْكَ وَ یَهْدِیْكَ صِرَاطًا مُّسْتَقِیْمًا .




کتبہ بر مدرسہ مسجد ملک یا قوت ۱۰۵۸ھ

یہ مسجد آثار محل کے متصل ہے۔ غالباً یا قوت محل جس میں اب مسافر بنگلہ ہے۔ وہ بھی ان ہی کا بنایا ہوا ہے۔ کتبہ ذیل اب دستگیر کے جھنڈے میں لگا ہوا ہے۔

نگنجد دریاں حمد خدائے خویش بے ہمتا	کہ از نام محمد کردہ قائم عزا عظیم رائے
بنی ہاشمی المرسل کز ذات او ست	محمد شاہ غازی جاودان باشد جہاں آرائے
زہے شاہنشاہ غازی کہ در جنت شکوہ وے	نماید مرتبہ صاحبقران با پایہ او نائے
بود قدر ملک یا قوت از لفظش فزوں دائم	کہ این مسجد از و دار و صفائے یثرب و بطحائے
۱۰۵۸ھ	۱۰۵۰ فصلی


چاند باولی ۱۵۷۹ء

اس باولی کو علی عادل شاہ نے اپنی ملکہ چاند بی بی سلطان نظام شاہ کی دختر نیک اختر کی یادگار میں ۱۵۷۹ء میں بنوایا تھا جو شہر کے شمال مشرق کے گوشہ میں واقع ہے۔ یہ باولی کا ہے کو ہے، اچھا خاصہ تالاب ہے۔ شاہی دروازہ سے قریب ڈیڑھ سو گز کے فاصلے پر ہے۔ باولی پر متعدد خوش نما سٹرھیاں بنی ہوئی ہیں جن پر ایک بڑی بھاری کمان ہے اس کے جنوب رخ پر دالان وار و صادر کی اقامت کے لیے بنے ہوئے ہیں۔



مسجد چاند سلطان

مسجد چاند سلطان چاند باولی کے پاس ہی چاند بی بی کی بنوائی ہوئی ایک مسجد بھی ہے جس کی تینوں کمانوں پر سنگ مر مر یا ہاتھی دانت کے حروف کاٹ کر نیلگوں پتھر پر بخط دلکش و طغرائے بے نظیر تعبیر کیے ہیں۔




تاج باولی ۹۶۷ھ

مکہ دروازہ کے پاس شہر کے مغربی حصہ میں یہ باولی ہے جو سارے شہر میں سب سے بڑی باولی ہے۔ اس کے شمالی جانب ایک بہت بڑی کمان ۳۵ فٹ عریض بطور دروازے کے بنائی گئی ہے۔ اس کمان کے دونوں طرف دو منزلہ مکانات بنے ہوئے ہیں جس کے وسط میں ایک عمدہ گنبد ہے۔ مشرق اور مغرب میں مسلسل برآمدے مسافروں کے اترنے کے واسطے بنے ہوئے ہیں۔ غرض باولی کے تینوں جانب عمارات کا سلسلہ ہے۔ بہت سی پختہ سیڑھیاں اتر کر ہم کمان میں سے اس چبوترے پر پہنچتے ہیں جو عین پانی کے اندر بنا ہوا ہے اور جس کے دونوں جانب پھر سیڑھیاں ہیں جو باولی کی تہ تک گئی ہیں۔ یہ باولی ۲۲۳ فٹ مربع ہے۔ باولی کے اندر وار جیسا کہ ہم لکھ آئے ہیں برآمدے کی طرف لمبے لمبے ہال بنے ہوئے ہیں جن میں باولی کی طرف چھوٹی سی دیوار بنا دی گئی ہے تاکہ کوئی گرنہ پڑے۔ ان میں سے جنوبی حصہ میں ہنود کے بالادیو کا مندر واقع ہے جہاں بیسیوں قسم کے دیوں کی برنجی مورتیں رکھی ہوئی ہیں جن میں وشنو اور شیو کی مورتیں بھی ہیں، جن کی خدمت ایک بیراگی کرتا ہے۔ باولی کے ہر طرف موٹیں لگی ہوئی ہیں جن سے پانی کھینچا جاتا تھا۔ چنانچہ جنوبی رخ کی موٹ سے اب بھی باغ میں پانی دیا جاتا ہے۔ اس باولی کی تعمیر کے متعلق مختلف روایات مشہور ہیں۔ بعض کہتے ہیں کہ یہ باولی مشہور انجینئر ملک صندل نے

(جو ابراہیم روضہ کا مشہور انجینئر ہے) بطور یادگار تاج سلطانہ ملکہ ابراہیم عادل شاہ ۹۶۷ھ مطابق ۱۶۲۰ء میں بنوائی تھی۔ دوسری روایت یہ ہے کہ سلطان محمد ملک صندل پر کسی وجہ سے سخت ناراض ہو گیا تھا بعد میں عفو قصور فرما کر ارشاد ہوا کہ مانگ کیا مانگتا ہے، ملک صندل لا ولد تھا اور کوئی ذریعہ اس کے بقائے نام کا نہ تھا اس نے معروضہ کیا کہ اسے کسی ایسی تعمیر کی اجازت دی جائے جس سے اس کا نام نسل بعد نسل چلتا رہے۔ بادشاہ نے اس درخواست کو شرف قبول بخشا اور جیب خاص سے ایک معتد بہ رقم بھی مرحمت فرمائی جس سے اس نے یہ باؤلی بنوائی لیکن اگر ایسا ہوتا تو ممکن نہ تھا کہ ملک صندل کے نام سے مشہور نہ ہوتی یا کم سے کم اس کے نام کا کتبہ نہ لگایا جاتا اس لحاظ سے وجہ اول ہی درست معلوم ہوتی ہے کیوں کہ چاند بی بی کے نام سے شہر میں ایک باؤلی موجود تھی اغلب ہے کہ تاج سلطانہ نے بھی خواہش کی ہو کہ اس کے نام سے بھی اک ایسی باؤلی بنائی جائے جو چاند باؤلی سے بڑھ چڑھ کر ہو۔ اور واقعی یہ مقابلہ چاند باؤلی کے یہ باؤلی ہر طرح تفوق لے گئی۔ ”نقاش نقش ثانی بہتر کشد ز اول۔“

بیوی باندی کی باؤلی ۹۸۹ھ

یہ باؤلی مکہ دروازہ کے عقب میں محمد شاہ پیٹ میں کورٹ کچہری کے پیچھے ہے جس پر یہ کتبہ ہے۔




کتبہ دیگر بر باؤلی مذکور

حوض منصور خاں سبیل بود منبع آں ز سبیل بود
 حوض بائے دگر کہ ساختہ اند در صفائی ہاں عدیل بود
 روح افزائے چشمہ شد طرح کہ مزاجش چو زنجبیل بود
 گشتہ تاریخ شہر از کوثر چوں ہماں گوہرش عدیل بود

وکاتب المذنب ہدایت اللہ ۹۸۹ھ

توپ ملک میدان ۹۵۶ھ مطابق ۱۵۳۹ء اور شرزہ برج ۱۰۶۹ھ مطابق ۱۶۵۸ء



ملک میدان توپ بیجاپور پر لارڈ کرزن لٹھے پر بیٹھے ہیں ان کے بائیں طرف سر ڈبیلو لارنس ہیں اور دائیں طرف مسٹر احمدی مرحوم ڈسکرکٹ انجینئر بیجاپور عطیہ مسٹر حیدری ہوم سکرٹری (حیدر آباد کن) فصیل شہر کے مغربی جانب سے بڑے برج پر جو مکہ اور شاہ پور دروازوں کے درمیان شرزہ برج کے نام سے مشہور ہے سب سے مشہور توپ ”ملک میدان“ چڑھی ہوئی ہے۔ جو لنڈے قصاب کی توپ کے بعد شہر بیجاپور میں سب سے بڑی توپ ہے۔ یہ توپ دوسرے بڑی توپوں سے باعتبار ساخت کے بالکل نرالی ہے۔ یہ توپ پتھر سی ڈھلی ہوئی ہے اس کی خصوصیت یہ ہے کہ لبان میں تو کم ہے مگر جوف اس کا بہت

بڑا ہے اور دیکھنے میں ٹھنکی معلوم دیتی ہے جس سے ظاہر ہے کہ اس کا نشانہ دور نہیں جاسکتا۔ اس کا دہانہ اژدہ کے سر کی شکل کا ہے جو جبراً پھیلانے ہوئے ہے جس کے زبردست دانتوں کے درمیان چھوٹے چھوٹے دو ہاتھی دہانے کے دائیں اور بائیں طرف بنے ہوئے ہیں۔ اس توپ پر حسب ذیل کتبہ ہے۔

عمل محمد بن حسن رومی

ابوالغازی نظام شاہ خادم اہل بیت رسول اللہ

اللہ ولا سواہ فی ۳ جلوس والا مطابق ۱۰۹۷ھ

شاہ عالمگیر غازی بادشاہ دین پناہ آں کہ داد عدل داد و ملک شاہاں را گرفت
فتح بیجاپور کرد و بھر تاریخ ظفر رونمود اقبال گفت ملک میداں را گرفت
یہ توپ محمد حسن رومی نے ۹۵۶ھ مطابق ۱۵۴۹ء میں بعد ابوالغازی نظام شاہ بنوائی تھی۔ اورنگ
زیب بادشاہ نے جب بیجاپور ۱۰۹۷ھ ۸۶-۱۶۸۵ء میں فتح کیا تو اشعار بالا کندہ کرادیئے۔ اس کا طول ۴۱
فٹ چار انچ، دہانہ کا قطر دو فٹ چار انچ اور کان کے پاس کا قطر دو فٹ دو انچ ہے۔ دہانہ اور توپ کے آخری
حصہ کی پیمائش سے معلوم ہوگا کہ دہانے کے پاس گولے کے علاوہ ہوا کے لیے قریب قریب ایک انچ کی
گنجائش چھوڑی گئی ہے جس وجہ سے قریب میں نشانہ نہیں لگ سکتا لیکن بریں ہمہ اس توپ کا نشانہ ٹھیک
بیٹھنے کے متعلق بہت سی روایتیں مشہور ہیں جن میں سب سے بہتر یہ روایت ہے کہ شہر بیجاپور کے
محاصرے کے زمانے میں سکندر بادشاہ نے دیکھا کہ اورنگ زیب ابراہیم روضہ کے حوض پر بیٹھا ہوا وضو
کر رہا ہے موقع اچھا تھا فوراً غلام اس گولنداز کو جو بڑا قادر نشانہ باز تھا حکم دیا کہ گولہ مارے۔ گولنداز کا
دل نہ چاہا کہ شاہ شاہ کی جان اس طرح لے لیکن سکندر کو اطمینان دلانے کے لیے اس نے شت ٹھیک
لگائی اور ایسا تاک کر گولہ مارا کہ بادشاہ کے ہاتھ کا لوٹا گر گیا اور بادشاہ بال بال بچ گیا۔ اس مقام سے ابراہیم
روضہ پوری نصف میل ہے اس توپ سے اتنی دور ایسا ٹھیک نشانہ بیٹھنا بالکل بعید القیاس ہے اور اس وجہ
سے ہم اس روایت کو محض من گھڑت سمجھتے ہیں یہ توپ گولہ مارنے کے کام کی تھی ہی نہیں بلکہ تھیوں
میں پیسے ڈال کر توپ میں بھر کر دشمن کی دودھ و آئی ہوئی فوج پر چلاتے تھے جس کی مار سے وہ پھینکی
ہو جاتی تھی اور یہ بات بالکل قرین قیاس بھی ہے چنانچہ مشہور جنگ تالیکوٹ میں نظام شاہ کے توپ خانے
سے یہی توپ راجہ بیجا نگر کی فوج متواتر چلائی گئی جس سے ایک ایک فیر میں صفوں کی صفوں کا ستھ او
ہو گیا۔ ملک میدان (یعنی بادشاہ میدان) جس کو بعض لوگ ملک میدان بالضم بھی کہتے ہیں احمد نگر میں

ڈھالی گئی تھی اور جس جگہ تیار کی گئی تھی وہ اب بھی موجود ہے۔ احمد نگر سے اس بھاری توپ کو لا کر قلعہ پرینڈہ پر چڑھایا تھا جو اس زمانے میں نظام شاہ کے قبضہ میں تھا۔ پرینڈہ شولا پور سے ۵۰ میل اور بیجا پور سے سو میل جانب شمال میں ہے اور جب ۱۶۳۲ء میں قلعہ پرینڈہ کو محمد عادل شاہ نے آقار ضوان قلعہ دار سے فتح کر لیا تو بادشاہ نے اس قلعہ کی فتح کی یادگار میں مرار راؤ کو حکم دیا کہ توپ بیجا پور پہنچادی جائے۔ بناء علیہ یہ گراں ڈیل توپ سو میل کا فاصلہ طے کر کے بیجا پور لائی گئی اور ۱۵ صفر ۱۰۴۲ھ کو شرزہ برج پر چڑھائی گئی جہاں اب تک موجود ہے۔ سرسری طور پر نو ہاتھ طول ہے اور وزن چھ کھنڈی ہے (ایک کھنڈی بیس من کی ہوتی ہے) انگریزی حساب سے سو لھا سو سیر وزن ہوتا ہے جس کے چار سو من ہوئے اور یہی بلحاظ جسامت صحیح معلوم دیتا ہے۔ اس کا جوف اس قدر وسیع ہے کہ آدمی اس کے اندر آلتی پالتی مار کے بیٹھ جاتا ہے۔ بلکہ بیٹھ کر پگڑی بھی باندھ سکتا ہے۔ اس لاجواب توپ کی ۱۸۵۴ء میں مٹی پلید ہوتے ہوتے رہ گئی۔ ستارے کے کمشنر صاحب نے حکم دیا تھا کہ تمام پرانا اور ناکارہ ذخیرہ جو بیجا پور میں جا بجا منتشر پڑا ہوا ہے نیلام کر دیا جائے جس میں ملک میدان بے چاری بھی دھری گئی اور تحصیل دار نے باقاعدہ حکم ڈیڑھ سو روپے پر اسے نیلام تو کر دیا لیکن اس خیال سے کہ کل کلاں کو مبادا باز پرس ہو کہ اتنی بڑی توپ اتنی تھوڑی رقم پر کیسے چھوڑ دی گئی اسسٹنٹ کمشنر کو رپورٹ کی کہ اس سے زیادہ کوئی دام نہیں لگاتا مگر اس توپ کا نیلام اس وجہ سے قابل غور مکر رہے کہ اطراف و اکناف کے تمام لوگ اس کا بڑا احترام کرتے ہیں اور نہیں چاہتے کہ ایک پرانے زمانے کی قابل فخر یادگار جس میں صنعت کوٹ کوٹ کر بھری ہوئی ہے یوں کوڑیوں کے مول ضائع کر دی جائے تب خدا خدا کر کے یہ بلا ٹلی اور خدا کے فضل سے وہ توپ اب تک صحیح سلاہت جوں کی توں موجود ہے اور جو شخص بیجا پور جاتا ہے اس عجیب و غریب چیز کو دیکھ کر محو حیرت رہ جاتا ہے درمیان میں پھر ایک دفعہ ارادہ ہوا تھا کہ اس توپ کو کلکتہ کے برٹش میوزیم میں بھیج دیا جائے مگر یہ کام کچھ آسان نہ تھا اتنی بڑی بھاری توپ کو برج پر سے اتارنا ہی سخت مشکل تھا چہ جائیکہ کلکتہ بھیجی جائے لہذا اس خام خیال سے دست کش ہونا پڑا اور توپ نے اپنی جگہ سے ایک انچ بھی جنبش نہ کی۔ ہم کو حیرت ہے کہ اس زمانے میں نہ جر ثقیل کے آلے تھے نہ بڑے بڑے کرین تو پھر اتنی بھاری توپ سینکڑوں کوس کچے راستوں ندی نالوں میں احمد نگر سے پرینڈہ اور پرینڈہ سے بیجا پور اور بیجا پور سے جنگ تالیکوٹہ میں ۱۵۶۵ء میں دریائے بھیما و کرشنا عبور کرے کیوں کر گئی ہوگی اور پھر کس وقت سے بیجا پور واپس لائی گئی ہوگی۔ قلعہ پرینڈہ کے عالی شان برج پر اس کا چڑھانا اور اتارنا

حیدر بروج و زلف ایلچی بروج
 بروج بروج بروج بروج

اور نیز بیجاپور کے اس برج پر جو سب سے بلند ہے چڑھانا اتارنا اور پھر چڑھانا اور حقیقت ان ہی کی ہمت اور حوصلہ کا اقتضا تھا۔ دوسری توپوں کی طرح یہ بھی چبوترے پر رکھی ہوئی ہے جس گاڑی پر توپ چڑھائی جاتی تھی اس کا اب پتا نہیں ہے گل سڑگئی ہوگی بیچ میں آہنی چول اور وہ چاکاریاں بھی ہیں جن پر اس گاڑی کے پہلے چکر کھاتے تھے توپ کے پیچھے ایک مضبوط نصف دائرہ کی دیوار بھی بنی ہوئی ہے جو توپ کے تصادم کو روکتی تھی۔ شرزہ برج جس پر شرزوں کی تصویر ہے بہت بڑا برج ہے۔ یہ برج اس برج سے اوپر ہے جس پر کہ ملک میدان چڑھی ہوئی ہے اور غالباً ارادہ یہ تھا کہ موجودہ برج سے بھی بڑا برج ملک میدان کے لیے تیار کیا جائے لیکن شرزہ برج پر آج تک یہ توپ چڑھائی نہیں گئی۔ نیچے کا برج معمولی طور پر توپ چڑھانے کے لیے غالباً جلدی میں بنایا گیا ہے جو زیادہ مستحکم نہیں ہے لیکن شرزہ برج نہایت اہتمام اور بہت استحکام سے عمدہ سنگ بست بنایا گیا ہے اس برج پر یہ کتبہ ہے۔

در زمان غازی و خسرو علی عادل لقب آنکہ دارد از و داد مرتضی فتح میں
مستعد از جہد منجھلے شاہ در پنج ماہ شد ایں چنین برج قوی بنیاد چوں کوہ متیں
باتف از غیب از کمال خرمی تاریخ سال بیدل شد برج شرزہ گفت از چرخ بریں

۱۰۶۹ھ

اس سے معلوم ہوگا کہ اتنا بڑا عظیم الشان برج علی عادل شاہ ثانی کے زمانے ۱۰۶۹ھ ۱۶۵۸ء میں صرف پانچ مہینے کے قلیل عرصہ میں بنا۔ اس برج پر چھوٹا سا کنواں بھی ہے جس میں کہتے ہیں کہ توپ داغنے کے بعد گولنداز کو دجاتا تھا ورنہ توپ کی آواز سے کانوں کے پردے پھٹ جاتے لوگ بیاں کرتے ہیں کہ جب یہ توپ چلتی تھی تو حاملہ عورتوں کے حمل ساقط ہو جاتے تھے۔ ملک میدان کے جوڑ کی دو توپیں اور بھی ہیں ایک قلعہ بیدر کے مشرقی برج پر اور دوسری قلعہ دولت آباد کی بارہ دری کے اوپر بالا حصار پر لیکن ملک میدان سے دونوں کم تر ہیں عام خیال یہ ہے کہ اس نام کی توپ صرف بیجاپور ہی میں ہے۔ حالانکہ قلعہ پرینڈہ میں بھی دو جڑواں توپیں ہیں جن میں سے ایک کا نام ”ملک میدان“ ہے اور دوسری کا ”اژدہا پیکر“ ان توپوں کا ذکر اپنی اپنی جگہ آئے گا۔ دوسری توپوں کی طرح یہ توپ بھی گاڑی پر سے اتار کر نیچے چبوترے پر رکھ دی گئی ہے اور گاڑی کا پتہ نہیں ٹوٹ پھوٹ گئی ہوگی۔ اب یہ توپ دو بڑی شہتروں پر رکھی ہوئی ہے غالباً اورنگ زیب نے جب بیجاپور فتح کیا تو توپ گاڑی پر سے اترا کر نیچے

رکھوادی اور گاڑی خود لے گیا تاکہ دوسروں کے کام نہ آسکے اور جب خود ضرورت پڑے تو اسی گاڑی کو لا کر کام نکال لیا جائے کیوں کہ بدون گاڑی کے توپ بیکار تھی۔ گاڑی وہاں موجود رکھنے میں یہ بھی اندیشہ تھا کہ کہیں ایسا نہ ہو کہ غنیم توپ کو گاڑی پر چڑھا کر خندق میں ڈھکیل دے۔ فتح بیجاپور کے بعد کئی برس تک اورنگ زیب بیجاپور میں رہا اور ارادہ تھا کہ پھر واپس آ کر بیجاپور کو اپنا دار السلطنت بنائے اگر ایسا ہوتا تو شاید پھر توپ کی گاڑی کی ضرورت پڑتی۔ بیان کیا جاتا ہے کہ اس سانچے کی دو توپیں بنائی گئی تھیں دوسری کا نام کڑک بجلی تھا دونوں توپیں تالیکوٹہ کی لڑائی میں گئی تھی مگر کڑک بجلی دریائے بھیمایا کرشنا میں غرق ہو گئی۔

حیدر برج اور لم چھٹری توپ ۱۰۹۲ھ

شہر کے مغرب میں ملک میدان کے متصل اس نام کا برج ایک بلند نیلے پر بنا ہوا ہے۔ یہ برج شہر بیجاپور کے تمام برجوں میں سب سے اونچا ہے اور میلوں سے نظر پڑتا ہے اسی کو اپلی پاڑ یا اڑی برج بھی کہتے ہیں اور بیضوی شکل کا ہے۔ جنوبی اور مشرقی دونوں جانب اوپر چڑھنے کے لیے چکر دار سیڑھیاں ہیں۔ برج کی بائیں جانب یہ کتبہ لگا ہوا ہے۔

ماہ کہ در برج شرف چوں آفتاب خاور است	در عہد ابراہیم شاہ عادل شہ عالم پناہ
تاریخش آمد از سما برجے بنا حیدر است	برجے نباشد از قضا چوں کرد حیدر خاں بنا
برج اسد از آسماں تاجائے مہر انور است	یارب بود شاہ جہاں یا نائب او کامراں

۹۹۱-۱۰۹۲ھ

حیدر خاں جس نے یہ برج بنوایا علی عادل شاہ اور ابراہیم عادل شاہ کے عہد میں ایک مشہور جنرل تھا۔ جس نے بڑی کمان کے پاس مسجد حیدر یہ بھی ۱۵۸۳ء میں تعمیر کرائی ہے اور یہ برج بھی اسی سال بنوایا۔ اس برج کی تعمیر کا قصہ یوں ہے کہ حیدر خاں کسی مہم پر گیا ہوا تھا اس کے غیاب میں علی عادل شاہ نے تمام امراء کو حکم دیا کہ ایک ایک برج سب بنائیں تاکہ شہر پناہ مکمل ہو جائے چنانچہ ایسا ہی ہوا مگر حیدر خاں اس سعادت عظمیٰ سے محروم رہا کہ وہ شہر میں تھا ہی نہیں کہیں باہر کسی مہم پر گیا ہوا تھا وہاں سے آ کر اس نے سنا تو بادشاہ سے عرض کیا کہ خانہ زاد کو بھی ایک برج بنانے کی اجازت دی جائے۔ بادشاہ نے بخوشی اس کا معروضہ قبول فرمایا اور فرط نوازش سے فرمایا کہ اچھا تم اپنے نام کا ایک علاحدہ برج بنا لو جو ان سب

برجوں سے بڑھ چڑھ کر ہو۔ یہی وجہ ہے کہ یہ برج سب سے الگ بنا ہوا ہے۔ اور سب سے زبردست بڑا اور بلند ہے۔ بیجاپور میں دو توپیں بہت لمبی تھیں جو کسی معمولی برج پر نہیں چڑھائی جاسکتی تھیں۔ ان توپوں کی لمبان اور چھوٹے دہانے سے معلوم ہوتا ہے کہ بہت دور کی مار کے لیے تیار کی گئی تھیں اگر کسی پست برج پر چڑھادیتے تو ان کی زد محدود ہو جاتی اور جو مقصد اتنی لمبی توپوں کے بنانے کا تھا مفقود ہو جاتا۔ فصیل کے برج اتنے بلند نہ تھے قطع نظر ان کے محاذی دور تک زمین بھی نیچی اونچی تھی مار کے لیے صاف میدان نہ تھا اس وجہ سے ایک نئے برج کے بنانے کا ارادہ کیا گیا جو سب سے زیادہ بلند ہو اور اس کے لیے شہر کے شمال و مغربی گوشہ میں ایک مرتفع جگہ نہایت موزوں ملی اور وہیں یہ برج بنایا گیا۔ اس برج پر دو توپیں اب بھی چڑھی ہوئی ہیں ان دونوں کے اچھلنے کی روک کی دیواریں اور گاڑی کے پھرانے اور پلٹانے کی چاکاریاں بھی موجود ہیں۔ ان دو توپوں میں کی ایک سب سے بڑی تیس فٹ آٹھ انچ لمبی ہے۔ جس کی نال کا قطر ایک فٹ ہے۔ یہ توپ آہنی کڑیوں سے بنائی گئی ہے جس کے گرد لوہے کی موٹی موٹی پٹیاں دے کر کس دیا گیا ہے۔ بھٹی میں پیٹوں کو لال گرم کر کے بٹھا دیا ہے جب وہ ٹھنڈی ہو گئیں تو انہوں نے کس لیا۔ توپ کے طول میں اس طرح کے پوری ڈیڑھ سو حلقے جمائے ہوئے ہیں۔ اس توپ کے گڈے پر مضبوطی کے لیے دہرے حلقے چڑھائے گئے ہیں اور دہانہ پر بھی چند زائد حلقے محض خوبصورتی اور لگن لگانے کے واسطے لگائے گئے ہیں۔ یہ توپ لم چھڑی کے نام سے مشہور ہے۔ اتنی بھاری توپیں اتنی اونچی برج پر یا توپوں چڑھائی گئی ہوں گی کہ ڈھلواں راستہ کر کے اور گھیٹ لی ہوں یا یہ کہ پہلے ہی لا کر چوتھے پر رکھ دی ہوں اور جوں جوں برج بنتا اور بلند ہوتا گیا اس کے ساتھ ساتھ توپیں بھی اوپر کو چڑھ گئیں اس برج پر گولہ باری بھی ہوئی ہے چنانچہ مغربی جانب گولوں کے مار کے نشانات بھی ہیں اس برج پر چڑھنے سے شہر کی عمارات دور دور تک دکھائی دیتی ہیں۔ خصوصاً شاہ پور کے مضافات کا بہترین نظارہ ہوتا ہے۔

توپ دل کھندل ۱۰۹۲ھ

یہ توپ ”علی مدد“ برج پر چڑھی ہوئی ہے جو علی پور دروازے کے بائیں جانب ہے کتبہ ذیل سے واضح ہے کہ یہ توپ مصطفیٰ آباد میں تھی اور بحکم بادشاہ ملک صندل نے اس کو بمابہ جمادی الآخر ۱۰۹۲ھ بیجاپور بھجوا دیا۔

شہداء و فرمان عالی نشان
بصندل کہ خوردانست از بندگان

کہ در مصطفیٰ با تو بیچہ کہ ہنست
فرستش بزودی کہ شکم فرست




ماہ مبارک جمادی الآخر
ردان شد حضور شد ما در

چوتارخ از سال جوئی بکار
فزون کن درین فتح بشکر ہزار

توپ دوازده امام ۹۸۵ھ

یہ توپ پہلے مکہ دروازہ پر تھی اب میوزیم بیجاپور کے میدان میں رکھی ہوئی ہے۔ یہ توپ بہت بڑی اور قابل دید ہے جس پر علاوہ اسمائے مبارک دوازده اماموں کے جو دہانہ پر کندہ ہیں ۹۸۵ھ بھی منقوش ہے۔



علی عادل شاہ ثانی کا نام مقبرہ ۷۲-۱۶۵۶ء

اتفاقاً قصر قیصر پر ہوا میرا گزر
بے کسی کا شامیانہ چتر شاہی کی جگہ
سنگریزوں سے بھرے تھے طاق ہائے زرنگار
تھے پر پروانہ دود شمع سال اڑتے ہوئے
ہر طرف ٹوٹے پڑے تھے ساز ہائے مطرباں
بگڑے بگڑے آئینہ خانہ کے سب نقش و نگار
بے تکلف چرتے پھرتے تھے خزان بے نمیز
ہائے جس گلشن میں مرغانِ سحر تھے نغمہ سنج
قصر سارا مسکن غول بیاباں ہو گیا
منظر ایوان شاہی روشِ صحرا بنا
دیکھ لی نیرنگی عالم کی سچہر تو نے بہار
چشمِ عبرت ہیں کشادہ حال شاہانِ رانگر
پردہ داری می کند بر قصر قیصر عنکبوت

منتشر ٹوٹے پڑے تھے ہر طرف محراب و در
حسرتوں کا فرش جائے مسند لعل و گہر
تھے جہاں رکھے ہوئے گلدستہ گل ہائے تر
دے رہے تھے مجلس برباد کی گویا خبر
جن کے نغمے پار ہوں سینہ سے لے کر تا جگر
ٹکڑے ٹکڑے ساغرے پارہ پارہ جام زر
جس جگہ پہلے بہت مشکل تھا انسان کا گزر
بوم ویراں کار کی آئی صدائے پُر خطر
یا کبھی تھا جلوہ گاہ مہ و شان خوش نظر
دیکھ کر جس کا تماشا دل ہوا وحشت اثر
الفت دنیائے فانی شوق اب ہرگز نہ کر
تاچہ ساں از گردش گردون گرداں شد خراب
چند نوبت می زند بر گنبد افسر ایاب

علی عادل شاہ ثانی کا نام مکمل اور ادھورا مقبرہ قلعہ کے شمال میں کنگن محل کے پاس ہے اس عمارت کی
وسعت اور عظمت کا اندازہ اس عظیم الشان اور وسیع بلند چبوترے سے ہو سکتا ہے جس پر یہ عمارت
کھڑی ہے یہ چبوترہ ۲۱۵ فٹ مربع ہے اور گول گنبد کا چبوترہ صرف ۱۵۸ فٹ مربع ہے۔ اس گنبد کا رو
کار بشمول مناروں کے ۲۲۵ فٹ چوڑا ہے اور گول گنبد کا ۲۰۵ فٹ۔ اگر یہ مقبرہ بن جاتا تو یقیناً اور کوئی
اتنا بڑا مسقف حصہ بیجا پور میں نہ ہوتا لیکن تمام سطح ارضی پر گنبد بنانا مرکز خاطر نہ تھا بلکہ درمیانی حصہ
۷۹ فٹ مربع پر صدر گنبد بنانے کا ڈھنگ ڈالا تھا جیسا کہ بنیاد سے ظاہر ہے۔ ہم موجودہ دیواروں اور
ستونوں سے اس گنبد کے عرض و طول کا بخوبی اندازہ کر سکتے ہیں کہ گنبد کا قطر ۵۵ فٹ سے زیادہ نہیں
رکھا گیا تھا لیکن چاروں طرف دہری گیلری رکھی گئی تھی جو جامع مسجد کے برآمدوں کی وضع کی ہے۔
طرز عمارت سے معلوم ہوتا ہے کہ مقبرے پر چھوٹے بڑے منار اور چھوٹی چھوٹی متعدد برجیاں ابراہیم

روضہ کے نمونہ پر بننے والی تھیں۔ اس مقبرے کی تمام کمائیں بیجاپور کی عام کمائوں کے خلاف خالص کا تھک طرز کی ہیں جو سرے پر سکڑی ہوئی ہوتی ہیں، جس قدر کام دیواروں وغیرہ کا ہو چکا ہے جوں کا توں کھڑا ہے کسی حصہ پر استرکاری بھی نہ ہونے پائی۔ وسط میں ایک بلند چبوترے پر علی عادل شاہ کی قبر ہے۔ جنوب مغرب کے کونے میں ایک چھوٹے سے چبوترے پر ایک زنانی قبر علی عادل شاہ کی ملکہ خورشید خانم کی ہے جو سکندر بادشاہ کی والدہ تھیں اس قبر پر بسم اللہ الرحمن الرحیم کندہ ہے ان دو قبروں کے علاوہ اور تیرہ قبریں ہیں جن میں گیارہ زنانی ہیں۔ اس مقبرہ کی کرسی اس غضب کی بلند اور خوش وضع رکھی گئی ہے کہ عمارت بن جاتی تو اس بہترین موقع کے اعتبار سے اپنا جواب نہ رکھتی۔ اب جو جاتا ہے سوائے نامکمل کمائوں کے جو روز بروز گرتی چلی جا رہی ہیں اور کچھ نظر نہیں آتا۔ ہاں بادشاہ کی اولوالعزمی کا اندازہ اس کھنڈر سے بھی ہو سکتا ہے۔

جو نامور تھے فقط ان کا نام باقی ہے نہ جم جہاں میں ہے باقی نہ جام باقی ہے

ابراہیم روضہ ۱۰۳۶ھ ۱۶۲۶ء


نازاں ہے تیرے دور میں، ہندوستان کی سرزمین
تیری عمارات کہن، دیرینہ شوکت آفرین
اب تو ہی ان کو ڈھونڈ لا، ہم کو تو وہ ملتے نہیں
وہ نقش دور ماضیہ، سنگین ترا حصن حصین
دنیا میں ہے تو اس طرح، خاتم پہ ہو جیسے نغمیں
جس میں تجلی موج زن
اے روضہ گردوں حشم، اے جنت ہندوستان
ڈھالا ہے سانچے میں تجھے، اے مرقد خلد آشیان
تیرے حجر کی بنا، جیسے فروغ کھلناں
ہر کتبہ سے ہے جلوہ گر، طغر انولیس کن نکاں
وہ جالیاں ہیں دل رہا، یا چشمک حور جناں
بس بس عزیز نکلتے رس، کب تک رہو گے درفشان

اے شہر بیجاپور تو، بیشک ہے فردوس بریں
ہر صفحہ ترا دل رہا، نقش تیرا دل نشیں
تیرے خزانے میں نہاں، ہیں کیسے کیسے مہ جبین
وہ روضہ کیواں نشاں، نقش بہشت عنبریں
وہ سنگ مرمر کی چمک، جیسے عذار حور عین
اور وہ نغمیں بھی ضوقن
اے یادگار فنگاں، اے روضہ جنت نشاں
ہر گوشہ گوشہ تیرا ہے، آرام گاہ قدسیاں
اے قبر تیری گود میں، سوتا ہے شاہ عروشاں
جیسے ستاروں کی جرت، یوں تیری پرچمیں سازیاں
افشاں رخ قدرت پہ ہے، یا ہے مثبت کاریاں
آنکھوں نے دیکھا ہی نہیں، ایسی تجلی کا مکاں

کتب بردروازہ قلعہ پرنسڈہ



ابراہیم روضہ بیجاپور



ہے منحصر نظارہ پر، اس کی حقیقت کابیاں

سرمایہ صد ناز ہے، روضہ ہے یا اعجاز ہے

مکہ دروازہ کے باہر شہر سے ملا ہوا مغربی حصے میں ابراہیم روضہ کی مختلف عمارات ہیں ایک بہت

مر تفع چبوترے آمنے سامنے دو عظیم الشان عمارتیں ہیں جن کے درمیان ایک خوش قطع حوض مع فوارہ کے ہے۔ اس چبوترے کے تینوں جانب اب ایک تختہ زمین کا ہے جس پر گھاس اگی ہوئی ہے جو کسی زمانہ میں بہترین شاہی باغ اور تفریح گاہ تھا۔ مشرق رخ پر ابراہیم عادل شاہ ثانی عرف جگت گیر اور اس کی ملکہ تاج سلطانہ کا مقبرہ ہے جس کے تہ خانے میں چھ قبریں شاہی خاندان کی مشرق سے مغرب کی طرف اس سلسلہ سے ہیں۔ تاج سلطانہ حرم محترم، حاجی بڑی صاحبہ مادر بادشاہ، ابراہیم جگت گیر، زبیرہ سلطانہ (حضرت شاہ مرتضیٰ قادری قدس سرہ آپ بیجاپور کے اکابر سادات و اولیائے کبار سے ہیں مولد شریف احمد آباد گجرات ہے۔ آپ پر اکثر حالت جذب کی طاری رہتی تھی۔ نقل ہے کہ ابراہیم عادل شاہ کی بیٹی کی زیارت کے دن قبر کے پاس تکلفات و فروش و مکمل غلاف، پھول کی چادریں، خوشبودار عطریات و بخور و انواع و اقسام کی آرائش کا سامان تھا۔ اعیان و ارکان سلطنت و مشائخین و علماء سب جمع تھے آپ بھی تشریف لائے۔ بیرونی ٹیم ٹام دیکھ کر مکاشفہ سے آپ نے حالت تنگی و تاریکی گور و غیبہ و اسبی حالت معلوم کی اور بے ساختہ فرمانے لگے اوپر جھک جھک اندر بھک بھک یعنی باہر تو یہ کچھ آرائش، زیبائش اور اندر تو آگ لگی ہوئی ہے اس کے بعد آپ قبر پر چڑھ بیٹھے اور گھڑی بھر کے تصف کے بعد فرمایا اوپر بھی جھک جھک اور اندر بھی جھک جھک، سبحان اللہ کیسی کرامت ہے کہ آن واحد میں نار و گلزار بنادیا۔ اس نقل کے متعلق مسٹر حیدری ایک عجیب و غریب روایت فرماتے تھے کہ بدرالدین طیب بنی کے بڑے بھائی قمرالدین طیب جی جو بمبئی کے سب سے پہلے سالیسٹر تھے اور اس زمانے میں ولایت کئے تھے جب کہ نہر سونرنہ تھی آپ بہ تقریب سیاحت بیجاپور تشریف لے گئے اور ابراہیم روضہ کی مسجد میں فروکش تھے یہ روایت سن کر آپ نے کہا کہ بڑے افسوس کی بات ہے کہ اس مجذوب نے بادشاہ عادل دکھایا ان کو یہ کہنا لازم نہ تھا۔ بات رفت گزشت ہوئی۔ رات کے وقت سوتے میں ان کی چھاتی پر کوئی شخص سوار ہو کر گلابانے لگا اور اس نے اپنا نام ابراہیم بتلایا اور کہا کہ تم نے ہمارے مرشد کی نسبت ایت کلمات بے ادبی زبان سے کیوں نکالے۔ قمرالدین صاحب نے چیخ پکار شروع کی اور پڑے اور ان کے جھنجھوز جھنجھوز کر ہو شیار کیا تب انہوں نے یہ سارا واقعہ بیان کیا۔ چونکہ یہ واقعہ ایک معزز تعلیمی یافتہ شخص سے مروی ہے لہذا زیادہ اعتبار کے قابل ہے اس سے ناظرین تصفات بزرگان دین کا اندازہ کر سکتے ہیں کہ باوجود صدہا سال گزر جانے کے اب تک بھی کیسا کچھ جلال ہے (دختہ بادشاہ، درویش بادشاہ، سلطان سلیمان۔ تہ خانہ ۳۹ فٹ دس انچ مربع ہے اور قبروں کا رخ شمال اور جنوب ہے۔ اس مقبرہ کے چاروں

طرف دروازے ہیں جن پر بطور روشن دان دونوں جانب کھڑکیاں لگی ہوئی ہیں جن میں نہایت خوش طور پر کلام مجید کی آیتیں بخط طغرا بطور جالی کے تراشی گئی ہیں۔ اور انہیں میں سے بخوبی روشنی اندر آ رہی ہے۔ بیجاپور کی ہر شاہی عمارت میں کچھ نہ کچھ خاص صنائع اور بدائع رکھی گئی ہیں۔ ابراہیم روضہ کے کاریگروں نے فن تعمیر کی ساری قابلیت اندرونی چھت کی تعمیر میں صرف کر دی ہے۔ جتنا عرض حجرے کا ہے بجنسہ وہی عرض کمان کا ہے یعنی ۳۹ فٹ ۵ انچ غور سے دیکھنے سے معلوم ہوتا ہے کہ چھت میں پتھروں کی سلوں کی کلاسی ملا کر جمادیا ہے جس میں کسی قسم کی روک تھام نہیں ہے۔ بہ ظاہر دیکھنے میں پتھر کی کڑیاں آڑی پڑی ہیں لیکن یہ صرف بطور آرائش کے ڈالی گئی ہیں ان سے چھت کو کوئی سہارا نہیں ہے۔ اس چھت کی ساخت بالکل فن انجینئری اور قواعد تعمیر کے خلاف ہے لیکن معمار جس نے اتنی بڑی جرأت کی وہ ضرور اس خدشہ سے واقف تھا اور یہ بھی جانتا تھا کہ کس طرح اس کی روک تھام کی جاسکتی ہے۔ اس کو اپنے مال مصالحہ پر پورا بھروسہ تھا اور جب تک مال مصالحہ پر کامل بھروسہ نہ ہو کبھی کوئی عالی شان عمارت بن نہیں سکتی۔ اس زمانے کے ماہرین فن تعمیر کا عام خیال ہے کہ بیجاپور کی عمارات کوئی بھی قاعدے میں پوری نہیں اترتیں اور یہ بات واقعی ہے بھی۔ یورپ کے اصول انجینئرنگ کی محک امتحان ہیں اگر ہندوستان کی عمارات قدیمہ کو کسا جائے تو کسی طرح پوری نہ اتریں گی لیکن عملی تجربہ بتلا رہا ہے کہ بیجاپور کی عمارات باوجود اس حالت کسمپرسی اور عدم نگہداشت کے بھی صدہا سال سے سر ٹیفکٹ کھڑی ہیں اور ذرا بھی جنبش نہیں کی نہ زمانے کی تباہ کن ہاتھ کا اثر ان پر پہنچا تو اس سے صاف ظاہر ہے کہ ان کے بنانے والے پورے ماہر فن تھے اور وہ خوب جانتے تھے کہ ایسی عمارتیں کس طرح بنائی جاتی ہیں۔ ایک بات یہ بھی ہے کہ اس زمانہ میں بٹھیکہ دار تھے نہ دلال جو آدمی سے زیادہ رقم ہڑپ کر جاتے اور کاریگروں کو ڈر بھی تھا کہ اگر ذرا سا بھی غبن ہو جائے گا تو توپ کے منہ سے باندھ کر اڑائیے جائیں گے اور اس زمانے میں خدا جانے کیا کیا مال مسالہ لگاتے تھے جو عمارت ٹس سے مس نہ کرتی تھی۔ شہر پناہ کے باہر بہ جانب جنوب ایک گنبد کھڑا ہے جس پر اورنگ زیب کے محاصرہ میں گولہ باری ہونے سے نصف حصہ قبہ کا بیچ میں سے شق ہو کر گر گیا ہے اور باقی نصف اسی طرح بلا کسی قسم کے سہارے کے سوا دو سو برس سے ادھر کھڑا ہے (ضلع بیدر کے موضع اشٹور میں ہمایوں کے مقبرہ پر اسی طرح بجلی میرے سامنے گری جسے تیس سال کا عرصہ ہو اور گنبد کا نصف حصہ گر گیا باقی نصف حصہ قبہ کا بلا سہارے کھڑے کا کھڑا ہی ہے۔ برید کے گنبد کی ایک جانب کی دو دیواروں نے جگہ چھوڑ دی ہے جس کی وجہ سے ذرا سی جھری

بھل گئی ہے میں نے غور سے دیکھا تو معلوم ہوا کہ ان دونوں دیواروں کو کس کر ملانے کے لیے نیچے سے اوپر تک تھوڑے تھوڑے فصل سے بڑی بڑی لوہے کی موٹی موٹی سلاخیں دیواروں میں لگا کر اس طرح کس دیا ہے علی ہذا بیدر کے مدرسہ کی بنیاد شکستہ کے بڑے بڑے ڈھیر صدہا سال سے پڑے ہوئے ہیں کوشش کی گئی تھی کہ ان کو روڑ کر سڑک پر پھیلا دیا جائے تو کدالوں اور گدالوں کے منہ ٹوٹ ٹوٹ گئے مگر اینٹ چونے سے جدا نہ ہو سکی۔ بیدر کی قدیم عمارات میں یہ حالت پائیداری اور استحکام کی ہے کہ کسی جگہ کیل نہیں گڑ سکتی) جس سے صاف ظاہر کہ اس زمانے کی عمارتوں کے استحکام کی بڑی وجہ چوہنہ کی پکڑ اور مضبوطی تھی جس میں طرح طرح کے مسالے ملا کر خاص لوچ پیدا کیا جاتا تھا اور یہی بھید اس مقبرہ کی معلق چھت کا ہے جو مسالہ کی بندش میں جکڑی ہوئی بے سہارے کھڑی ہے۔ اسی طرح تاج باؤلی کہ شمال و مشرقی گوشہ کا گنبد آدھا گر پڑا ہے اس کی چھت میں بھی صرف پتھر کی سلیں بلا کسی قسم کے سہارے کی برابر جوڑ دی گئی ہیں اور ان میں کچھ ایسا زبردست مسالہ دیا ہے کہ وہ سارے بوجھ کو سنبھالے ہوئے ہیں۔ اسی طرح مقبرے کے لمبے لمبے برآمدوں کی چھتوں پر چڑھ کر دیکھئے تو گو کہ ساری چھتیں مستحکم و محفوظ ہیں لیکن پھر بھی ڈر ہی لگتا ہے کہ کہیں کوئی سل جو الگ الگ ہیں کھسک نہ جائے مگر ان سلوں کو بہت عمدگی سے وصل کر کے ایک جسم بنا دیا ہے اور سلوں کی دراڑیں نہ کھلنے کے لیے ان پر آہنی چھپکے لگا دیئے ہیں جن کی پکڑ سے بال برابر بھی جھری نہیں کھل سکتی۔

مشرقی اور مغربی دروازوں میں سے اوپر چڑھنے کے زینے ہیں۔ مقبرہ کا تمام بیرونی حصہ نقاشی گل کاری نفیس اور نہایت خوبصورت جالیوں سے جن میں کلام مجید کی آیتیں تراشی گئی ہیں آراستہ ہے جن کا حسن رنگ کرنے سے دو بالا ہو گیا ہے لیکن افسوس کہ رنگ ماند پڑ گیا اب بھی اگر اسے صاف کر کے ذرا وارنش کر دی جائے تو بہت کچھ چمک سکتا ہے۔ دروازے ساگوان کے ہیں جن کے تختوں پر تمام آیات کھدی ہوئی ہیں ان کی اڑڈنڈوں پر بھی نقاشی کا کام ہے۔ ستون زیادہ تر ہندوانی وضع کے ہیں۔ مقبرے کے اندرونی حجرے کی چھت میں اقلیدس کی اشکال اور طرح طرح کے نقش و نگار اور پیچیدہ بنی ہوئی ہیں۔ باہر کے برآمدے میں جو کمانیں ہیں وہ اس زمانے کی ہیں جب کہ اس عمارت کی ایک عمدہ مہارت کی گئی تھی۔

صدر دروازے کے کتبہ سے معلوم ہو گا کہ یہ مقبرہ تاج سلطانہ ہی کے لیے تعمیر کرایا گیا تھا لیکن اس کے شوہر ابراہیم عادل شاہ نے پہلے ہی وفات پائی تو وہ اسی میں دفن کیا گیا۔ بعض پرانی کتب میں اس مقبرہ کو زہرہ سلطانہ کے نام سے بھی منسوب کیا ہے۔ مقبرہ اور اس کے سامنے کی مسجد کا ایک ایک چپے بنے نظیہ

کارگیری صنایع نقاشی، نفاست، رنگ، خوش خط طغروں، آیات کلام مجید، اشعار آبدار، مناجاتوں سے ہے۔ اس کے شاندار خوب صورت منارے اور برجیاں اس کی دہلیزیں اور چھبے اس کی منڈیریں سب منقوش ہیں۔ اس تمام عمارت میں سلیقہ اور استادی کی شان کوٹ کوٹ کر بھری ہے۔ مسجد کی کارنس ذرا غور سے دیکھئے تو ہمیں بچی کھچی پتھر کی زنجیروں میں آویزے لٹکے ہوئے ہیں جو ایک ہی پتھر میں تراشے گئے ہیں۔ اسی قسم کا کام خلد آباد کی درگاہ میں جو غار ہائے ایلورہ (یہ مقام اورنگ آباد سے ۱۳ اور قلعہ دولت آباد سے سات میل ہے۔ ایلورہ یا اردولا ان زمین دوز غاروں کو کہتے ہیں جو پہاڑوں کے اندر تراشے جاتے ہیں۔ یہاں کے غار بلحاظ ان کی بے نظیر صنایع کے مشہور ہیں۔ دور دراز مقامات سے سیاح ان غاروں کو دیکھنے آتے ہیں۔ ان میں اہل ہنود جین اور بودھ مذہب کی بے شمار مورتیں اور تصویریں ہیں۔ یہ غار تین اقسام کے ہیں۔ بودھ کے بارہ، برہمنوں کے ۷ اور جینوں کے پانچ۔ سب سے ممتاز غار کیلاش کے نام سے مشہور ہے جس کی نسبت مسٹر فرگسن لکھتے ہیں کہ بلحاظ صنعت اور کاریگری اور کام کے ہندوستان بھر میں ایک بے نظیر مقام ہے جس کو دیکھ کر لوگ محو حیرت رہ جاتے ہیں۔ یہ کوہ سب سے زیادہ بڑی ہے۔ سامنے ۱۳۸ فٹ کی ہے اور اندر ۷۲ × ۱۵۰ فٹ طول و عرض ہے۔ یہ غار ایلچ پور کے راجہ ایدو نے آٹھویں صدی میں بنوایا تھا اور اسی نے ایلورہ کی بستی اپنی صحت کے شکر یہ میں آباد کی ہے۔ یہاں ایک چشمہ ہے جس میں اشنان کرنے سے وہ چنگا ہو گیا تھا۔ یہ معبد شیوکا ہے لیکن دشمنوں کی اور پران کی دوسری مورتیں بھی ہیں۔ یہ مندر پہاڑ کے اندر ایک ہی پتھر میں تراشا گیا ہے اس کا اندرونی صحن ۱۵۴ × ۲۷۶ فٹ ہے۔ اس کی تمام دیواریں مختلف دیوتاؤں کی مورتوں سے منقش ہیں اور مکانیت کے اعتبار سے متعدد کمرے ہیں۔ لکشمی کی ایک بہت بھاری مورت ہے جس کے دونوں طرف دو بڑے بڑے ہاتھی بے جوڑ کے جو ایک ہی پتھر کے ہیں کھڑے ہیں۔ اس مندر کا کھم ۴۹ فٹ بلند ہے۔ یہ غار بہت پرانے بعض تین ہزار برس پیشتر کے ہیں اور ہر غار میں جدا جدا صنعتیں ہیں جن کا تفصیلی بیان فرگسن صاحب کی مبسوط کتاب میں ہے۔ ایک غار ستار (بڑھئی) کی جھونپڑی کہلاتا ہے۔ جس میں دیو کی بڑی بھاری مورت رکھی ہوئی ہے اور اس کی چھت نہایت نفیس جھونپڑی کی طرح کی بنائی گئی ہے جس میں پتھر کے بانس تراش کر لگائے گئے ہیں۔ ایک غار تین تال کہلاتا ہے جو نہ منزلہ ہے جس میں بڑے بڑے وسیع ہال ہیں۔ الغرض یہاں کی خوبیاں معرض تحریر میں نہیں آسکتیں اور دیکھنے سے تعلق رکھتی ہیں۔ گو کہ یہ تمام غار پہاڑوں کے جوف میں تراشے گئے ہیں مگر بڑی صنعت یہ رکھی ہے کہ کہیں اندھیرا نہیں ہے۔ یہ مقام حیدر آباد سے ۳۴۱ میل ہے۔ اور منماڑ جنگشن سے ۶۳ دولت آباد کے اسٹیشن سے


جانا ہوتا ہے۔ دولت آباد کے اسٹیشن پر رسٹ ہاؤز اور خلد آباد میں نہایت وسیع اور بہت خوبی سے سجایا ہوا بنگلہ ہے۔ تعلقہ دار ضلع کی اجازت بنگلہ خلد آباد کے لیے مشروط ہے۔ ایلورہ روڈ کا اسٹیشن بھی بنا دیا گیا ہے مگر وہ صرف ان معزز اصحاب کے لیے ہے جو سرکاری مہمان ہوں۔ وہاں سواری نہیں ملتی مگر دولت آباد کے اسٹیشن پر تانگے ملتے ہیں لیکن سب سے سہل طریقہ اورنگ آباد ہو کر جانے کا ہے (اورنگ آباد کے اوپر آباد ہے، موجود ہے اور لکشمیشور ضلع دہارواڑ کی کلاں مسجد میں بھی ہے جہاں کے لوگ اس قسم کی صناعی اب تک بھی بناتے ہیں۔ الغرض ابراہیم روضہ کو دیکھ کر انسان دیر تک محو حیرت و استعجاب رہ جاتا ہے۔ اور یقیناً شہر بیجا پور میں بہ اعتبار نقاشی اور نفاست کار کے ابراہیم روضہ سے بڑھ کر کوئی عمارت نہیں۔ خصوصاً اس کی خوب صورت اور نازک منار اور برجیاں ایسی ہیں کہ دیدنہ شنید۔ مقبرہ کے شرقی رویہ دروازہ پر جو کتبہ ہے اس سے معلوم ہوتا ہے کہ اس عمارت کو مشہور صناع ملک صندل نے بنایا ہے جس پر ڈیڑھ لاکھ نو سو ہن صرف ہوئے۔ ہن کے ستر ہزار پونڈ بحساب پندرہ روپے فی پونڈ لکھے ہیں جس کے ساڑھے دس لاکھ روپے ہوتے ہیں۔ لیکن ڈیڑھ لاکھ ہن پر نو سو مستزاد ہیں اس حساب سے صحیح تعداد صرف کی دس لاکھ چھپن ہزار تین سو روپے ہوئی۔

کتبے حسب ذیل ہیں۔

بروزانہ غریب رویہ

اھى عَبْدُكَ الْعاصِرُ اَتَاكَ		مُقِرُّ اِيَالِذِي نُوْبٍ وَقَدَرِ عَمَّا كَا	
فَاَنْ لَقِّنْ فَاَنْتَ لَازِكْ اَهْلُ اَوَّلِ اَنْ تَطْلُرْ فَمَنْ يُوْنَمِ سَوَاكْ	مَنْ الَّذِي يُوْنَمِ سَوَاكْ	اَسِيْرًا لِمَخْطَا يَاعْنَدُ بَايِكَ وَاَقِيْفُ	مَنْ الَّذِي يُوْنَمِ سَوَاكْ
مَنْ الَّذِي يُوْنَمِ سَوَاكْ	مَنْ الَّذِي يُوْنَمِ سَوَاكْ	هَلِي وَجَدِي بِهٍ مِمَّا اَنْتَ عَارِفُ	مَنْ الَّذِي يُوْنَمِ سَوَاكْ
مَنْ الَّذِي يُوْنَمِ سَوَاكْ	مَنْ الَّذِي يُوْنَمِ سَوَاكْ	مَنْ الَّذِي يُوْنَمِ سَوَاكْ	مَنْ الَّذِي يُوْنَمِ سَوَاكْ

برودوارہ شمالی



سه بار

چار بار

صَلَّى اللهُ عَلَيْهِ وَسَلَّمَ اللهُ رَبِّي مُحَمَّدٌ نَبِيٌّ يَا رَسُولَ اللهِ

يَا رَسُولَ اللهِ صَلَّى اللهُ عَلَيْهِ وَسَلَّمَ

يَا أَيُّهَا الَّذِينَ آمَنُوا اتَّقُوا مِمَّا رَزَقْنَاكُمْ مِنْ قَبْلِ أَنْ يَأْتِيَ يَوْمٌ لَا بَيْعَ فِيهِ وَلَا خُلَّةَ وَلَا شَفَاعَةَ
وَالْكَافِرُونَ هُمُ الظَّالِمُونَ يَا مُصْطَفَى شَيْءٌ لِلَّهِ يَا نُورٌ مِنْ نُورِ اللهِ

بِسْمِ اللهِ الرَّحْمَنِ الرَّحِيمِ آيَةُ الْكُرْسِيِّ تَاهُو الْعَلِيِّ الْعَظِيمِ

يَا رَسُولَ اللهِ صَلَّى اللهُ عَلَيْهِ وَسَلَّمَ دُوْبَار

يَا اللهُ مُحَمَّدٌ كُلُّ فَعَالِهِ دُوْبَارٌ قَالَ سُبْحَانَهُ وَتَعَالَى فَقَدْ آتَيْنَا آلَ إِبْرَاهِيمَ الْكِتَابَ وَ
الْحِكْمَةَ وَآتَيْنَاهُمْ مُلْكًا عَظِيمًا يَا مُصْطَفَى شَيْءٌ لِلَّهِ يَا نُورٌ مِنْ نُورِ اللهِ دُوْبَارُ اللَّهُمَّ صَلِّ عَلَى

مُحَمَّدٍ وَعَلَى آلِ مُحَمَّدٍ وَبَارَكَ وَسَلَّمَ دُوْبَارِ يَا مُصْطَفَى شَيْءَ اللَّهِ. نُورٌ مِّنْ نُورِ اللَّهِ شَشْ مَرْتَبَةٍ
الْصَّلَاةُ وَالسَّلَامُ عَلَيْكَ يَا رَسُولَ اللَّهِ ☆ قَالُوا نَعْبُدُوكَ وَالْهَيْكَلُ وَالْآبَائِكَ إِبْرَاهِيمَ وَاسْمَعِيلَ وَ
إِسْحَاقَ إِلَهًا وَاحِدًا وَنَحْنُ لَهُ مُسْلِمُونَ ☆ الصَّلَاةُ وَالسَّلَامُ عَلَيْكَ يَا خَلِيلَ اللَّهِ.

بِسْمِ اللَّهِ الرَّحْمَنِ الرَّحِيمِ قَالَ اللَّهُ إِذْ قَالَ لَهُ رَبُّهُ أَسْلِمُ قَالَ أَسْلَمْتُ لِرَبِّ الْعَالَمِينَ رَوَى
بِهَا إِبْرَاهِيمَ بَنِيهِ وَيَعْقُوبَ يَا نَبِيَّ إِنَّ اللَّهَ اصْطَفَى لَكُمُ الدِّينَ فَلَا تَمُوتُنَّ إِلَّا وَأَنْتُمْ مُسْلِمُونَ
أَمْ كُنْتُمْ شُهَدَاءَ إِذْ حَضَرَتْ يَعْقُوبَ الْمَوْتُ إِذْ قَالَ لِبَنِيهِ مَا تَعْبُدُونَ مِنْ بَعْدِي قَالُوا نَعْبُدُ
إِلَهَكَ وَإِلَهَ آبَائِكَ إِبْرَاهِيمَ وَاسْمَعِيلَ وَاسْحَاقَ إِلَهًا وَاحِدًا وَنَحْنُ لَهُ مُسْلِمُونَ. الصَّلَاةُ
وَالسَّلَامُ عَلَيْكَ يَا رَسُولَ اللَّهِ وَاتَّخَذَ إِبْرَاهِيمَ خَلِيلًا دُوْبَارِ اللَّهِ مُحَمَّدٌ وَرَضِيَ اللَّهُ تَعَالَى عَنْ أَبِي
بَكْرٍ وَعُمَرَ وَعُثْمَانَ وَعَلِيٍّ وَعَنِ الصَّحَابَةِ أَجْمَعِينَ

در عجب ماند آسمان از ارتفاع این بنا	سر بر آورد از زمین گوید مگر چرخه جدا
روضه فردوس ازین روضه طراوت برده دام	هر ستونش در لطافت سرده از باغ صفا
بهر تار بخش صلا داده ملک زادج فلک	یادگار تاج سلطان این بنائے دل فزا
فَإِنَّ يَكُ يَا مُهَيْمِنُ قَدْ عَصَاكَ	فَلَمْ يَسْجُدْ لِمُعْبُودِ سِوَاكَ
إِلَهِي لَا إِلَهَ سِوَاكَ فَارْحَمْ	عَلَى مَنْ لَا رَحِيمَ لَهُ سِوَاكَ
تَجَاوَزَ عَنْ ضَعِيفٍ قَدْ جَفَاكَ	فَجَانِكَ تَائِبًا يَرْجُوا عَطَاكَ

الصَّلَاةُ وَالسَّلَامُ عَلَيْكَ يَا خَلِيلَ اللَّهِ. اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ وَبَارَكَ
وَسَلِّمْ دُوْبَارِ يَا مُصْطَفَى شَيْءَ اللَّهِ يَا نُورًا مِّنْ نُورِ اللَّهِ چَارِبَارِ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ
دُوْبَارِ يَا أَيُّهَا الَّذِينَ آمَنُوا أَنْفِقُوا مِمَّا رَزَقْنَاكُمْ مِنْ قَبْلِ أَنْ يَأْتِيَ يَوْمٌ لَا بَيْعَ فِيهِ وَلَا خِلَّةَ وَلَا
شَفَاعَةَ وَالْكَافِرُونَ هُمُ الظَّالِمُونَ يَا مُصْطَفَى شَيْءَ اللَّهِ يَا نُورًا مِّنْ نُورِ اللَّهِ دُوْمَرْتَبَةٍ

بِسْمِ اللَّهِ الرَّحْمَنِ الرَّحِيمِ. آيَةُ الْكُرْسِيِّ تَأْهُوَ الْعَلِيُّ الْعَظِيمُ. يَا اللَّهُ الْمُحَمَّدُ فِي كُلِّ
مَكَانٍ دُوْمَرْتَبَةٍ قَالَ اللَّهُ تَعَالَى قُلْ صَدَقَ اللَّهُ فَاتَّبِعُوا مِلَّةَ إِبْرَاهِيمَ حَنِيفًا وَ مَا كَانَ مِنَ
الْمُشْرِكِينَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ دُوْبَارِ يَا مُصْطَفَى شَيْءَ اللَّهِ يَا نُورًا مِّنْ نُورِ اللَّهِ لَا
إِلَهَ إِلَّا اللَّهُ مُحَمَّدٌ رَسُولُ اللَّهِ سَاتِبَارِ اللَّهِ رَبِّي. مُحَمَّدُ نَبِيُّ

بر دروازہ مشرق رویہ

بِسْمِ اللّٰهِ الرَّحْمٰنِ الرَّحِیْمِ الْحَمْدُ لِلّٰهِ رَبِّ الْعٰلَمِیْنَ تَا وَلَا الضّٰلِیْنَ ، كَتَبَهُ نَقِیُّ الدِّیْنِ الْحُسَیْنِیِّ اللّٰهُ وَلَا سِوَاهُ لَا اِلَهَ اِلَّا اللّٰهُ وَلَا قُوَّةَ اِلَّا بِاللّٰهِ دِه بَار . كَتَبَهُ نَقِیُّ الْحُسَیْنِیِّ یَا مُصْطَفِیَّ شِیْءَ اللّٰهِ یَا نُورٌ مِّنْ نُورِ اللّٰهِ دِه بَار قَالَ اللّٰهُ تَعَالٰی قُلْ یَعْبَادِی الَّذِیْنَ اَسْرَفُوا عَلٰی اَنْفُسِهِمْ لَا تَقْنَطُوا مِنْ رَّحْمَةِ اللّٰهِ اِنَّ اللّٰهَ یَغْفِرُ الذُّنُوْبَ جَمِیْعًا اِنَّهُ هُوَ الْغَفُوْرُ الرَّحِیْمُ یَا مُصْطَفِیَّ شِیْءَ اللّٰهِ نُورٌ مِّنْ نُورِ اللّٰهِ دِه بَار . آیَةُ الْكُرْسِیِّ تَا هُوَ الْعَلِیُّ الْعَظِیْمُ . یَا مُصْطَفِیَّ شِیْءَ اللّٰهِ نُورٌ مِّنْ نُورِ اللّٰهِ دِه بَار قَالَ اللّٰهُ تَعَالٰی قُلْنَا یَا نَارُ كُوْنِیْ بَرْدًا وَسَلَامًا عَلٰی اِبْرٰهِیْمَ . یَا مُصْطَفِیَّ شِیْءَ اللّٰهِ یَا نُورٌ مِّنْ نُورِ اللّٰهِ دِه بَار . یَا عَزِیْزُ ۱۲ بَار بِسْمِ اللّٰهِ الرَّحْمٰنِ الرَّحِیْمِ الْحَمْدُ تَا وَلَا الضّٰلِیْنَ كَتَبَهُ نَقِیُّ الدِّیْنِ حُسَیْنِیِّ اللّٰهُ وَلَا سِوَاهُ صَلَوٰتُ اللّٰهِ عَلٰی مُحَمَّدٍ شَفِیْعِ الْقِیَامِ . یَا نَبِیُّ یَا نَجِیُّ یَا صَفِیُّ اللّٰهُ تَمِیْنُ بَار یَا نَبِیُّ اللّٰهُ تَمِیْنُ بَار قَالَ اللّٰهُ تَعَالٰی قُلْ یَعْبَادِی الَّذِیْنَ اَسْرَفُوا عَلٰی اَنْفُسِهِمْ لَا تَقْنَطُوا مِنْ رَّحْمَةِ اللّٰهِ اِنَّ اللّٰهَ یَغْفِرُ الذُّنُوْبَ جَمِیْعًا اِنَّهُ هُوَ الْغَفُوْرُ رَّحِیْمٌ یَا نَبِیُّ اللّٰهُ چَار بَار الْحَمْدُ تَا وَلَا الضّٰلِیْنَ قُلْ هُوَ اللّٰهُ سَالَمٌ كَتَبَهُ نَقِیُّ الدِّیْنِ الْحُسَیْنِیِّ یَا نَبِیُّ اللّٰهُ چَار بَار وَمَنْ رَغِبَ عَنْ مِلَّةِ اِبْرٰهِیْمَ اِلَّا مَنْ سَفِهَ نَفْسَهُ وَلَقَدْ اصْطَفٰیْنَاهُ فِی الدُّنْیَا وَاِنَّهُ فِی الْاٰخِرَةِ مِنْ الصّٰلِحِیْنَ . یَا نَبِیُّ اللّٰهُ تَمِیْنُ بَار یَا عَزِیْزُ سولہ بَار بَا كِیَّا فَا رَحْمٌ بُكَانِی . یَا اللّٰهُ حِیَایِ مِنْكَ اَكْثَرُ مِنْ خَطَایِی . فَخُذْ بِیْدِی فَا نِی مُسْتَجِیْرٌ بِعَفْوِكَ یَا عَظِیْمُ یَا رَجَایِ . بِسْمِ اللّٰهِ الرَّحْمٰنِ الرَّحِیْمِ . الْحَمْدُ تَا اٰخِرُ كَتَبَهُ نَقِیُّ الدِّیْنِ الْحُسَیْنِیِّ . اللّٰهُ وَلَا سِوَاهُ . صَلُّوْا عَلٰی مُحَمَّدٍ شَفِیْعِ الْقِیَامَةِ یَا نَبِیُّ اللّٰهُ یَا نَجِیُّ اللّٰهُ یَا صَفِیُّ اللّٰهُ یَا صَفِیُّ اللّٰهُ دِه بَار الصَّلٰوةُ وَالسَّلَامُ عَلَیْكَ یَا خَلِیْلُ اللّٰهِ ☆ قَالَ اللّٰهُ تَعَالٰی قُلْ یَا عِبَادِی الَّذِیْنَ اَسْرَفُوا عَلٰی اَنْفُسِهِمْ لَا تَقْنَطُوا مِنْ رَّحْمَةِ اللّٰهِ اِنَّ اللّٰهَ یَغْفِرُ الذُّنُوْبَ جَمِیْعًا وَاِنَّهُ هُوَ الْغَفُوْرُ رَّحِیْمٌ الصَّلٰوةُ وَالسَّلَامُ عَلَیْكَ یَا خَلِیْلُ اللّٰهِ آیَةُ الْكُرْسِیِّ تَا هُوَ الْعَلِیُّ الْعَظِیْمُ . الصَّلٰوةُ وَالسَّلَامُ عَلَیْكَ یَا خَلِیْلُ اللّٰهُ دِه بَار یَا عَزِیْزُ سولہ بَار . الْحَمْدُ تَا اٰخِرُ كَتَبَهُ نَقِیُّ الدِّیْنِ الْحُسَیْنِیِّ اللّٰهُ وَلَا سِوَاهُ لَا اِلَهَ اِلَّا اللّٰهُ وَلَا قُوَّةَ اِلَّا بِاللّٰهِ پانچ مرتبہ كَتَبَهُ نَقِیُّ الْحُسَیْنِیِّ .

جنوب رویہ پائین دروازہ مقبرہ

وقتیکہ جان ستانی از خود مر ازانی ہم سوئے پس چو خوانی یارب ظلمت نفسی

من بنده ام تو شاہی بتاں ہر انچہ خواہی
 من خاکسار عاصی یارب ظلمت نفسی
 تو بادشاہ مائی من جتہ داد خواہی
 ہم غافر الذنوبی ہم ساتر العیوبی
 کن فضل یا الہی یا رب ظلمت نفسی
 کردم بے معاصی یارب ظلمت نفسی
 مارا تو یک خدائی یارب ظلمت نفسی
 لم کاشف الکروبی یارب ظلمت نفسی

اللہ باقی و الکل فانی

ابراہیم عادل شاہ ابن عادل شاہ غفر اللہ تعالیٰ پانچ بار کتبہ نقی الحسینی

بِسْمِ اللّٰهِ الرَّحْمٰنِ الرَّحِیْمِ الصَّلٰوۃُ وَالسَّلَامُ یَا خَلِیْلُ اللّٰهِ

شرمندہ شوم اگر پرسی عم
 دارم دل غمگین یا مرز پرسی
 از کج روی نفس ستمگاہ و دوی
 الصلوۃ والسلام علیک یا خلیل اللہ
 اے اکرم الاکرمین بیامرز و پرسی
 در بند گناہ رہن یا مرز پرسی
 صد واقعہ در کمین یا مرز پرسی
 تاج سلطان جنت جائے چاک

یا عزیز سولہ بار۔ فی التاریخ صبغ لسلمہ غاصفا لافت ابراہیم ۱۰۳۹ھ

مکا ذکر تو گویم کہ تو پاکی و خدائی
 تو زن و جفت نہ جوئی تو خور و خفت نخواہی
 لب و دندان ثنائے ہمہ توحید تو گویند
 ولا سواک ملک
 از درد بے قرارم فریاد رس الہی
 بیمار و ناتوانم فریاد رس الہی

بگفت از ما صلوة برابر ابراہیم ۱۰۳۷ھ

وقدت علی الکریم بغير زاد
 رجائی ان یعاملنی بلطف
 فحمل الزاد و افتح کل شیء
 من الحسنات و القلب السلیم
 بفضل منہ و الکریم العمیم
 اذا کان الوفود علی الکریم

برپائیں مزار

بسم الله الرحمن الرحيم يا عزيز سوله بار
 چوسال رحلتش از پير عقل جستم گفتم
 زبیده حشمت و بقیس رفعت
 چوزیں منزل گہ خاکي غبراء
 پر سیدم ز پیر عقل تاریخ
 بنا فرمود روضہ تاج سلطان
 نمودہ خرش آں یک نیم لک ہوں
 بحسن اہتمام این کار روضہ
 لکا ذکر تو گویم کہ تو پاکی و خدائی
 از درد بے قرارم فریاد رس الہی
 بیمار و ناتوانم فریاد رس الہی
 گفتم کہ بروز عجز دستت گیمرم
 بر من گنہ روئے زمیں کرد ستم
 ہر چند ز طاعت تہی ام و پرزگناہ
 بود بگلشن فردوس۔ جائے ابراہیم
 از و زیبا سریر و تاج و عفت
 بدار الملک جنت کردہ رحلت
 بگفتا تاج سلطان اہل جنت
 کہ خلد اندر صفاتش ماند حیراں
 دلے نہ صدو گر ضم گشتہ با آں
 ملک صندل رسانیدہ پیاں
 اور او پر کے تینوں شعر کندہ ہیں۔

کس نیست جز تو یارم فریاد رس الہی
 جز تو دو اندانم فریاد رس الہی
 عاجز ترین مخواہ کہ انکوں ہستم
 لطف تو عمیم است کہ گیرد دستم
 امید بلطف عام و فصلت بستم
 از درد بے قرارم فریاد رس الہی
 بیمار و ناتوانم فریاد رس الہی
 گفتم کہ بروز عجز دستت گیمرم
 بر من گنہ روئے زمیں کرد ستم
 ہر چند ز طاعت تہی ام و پرزگناہ

بِسْمِ اللّٰهِ الرَّحْمٰنِ الرَّحِیْمِ يَا عَزِيزُ سَوْلِهْ مَرْتَبِهْ - سال تاریخ سلطان بزھرہ چودل قصہ یافت
 یکداغ ۱۰۳۷ھ و قتیکہ جاں ستانی از خود مرانانی الخ۔ ابراہیم عادل شاہ غفرَ اللہ تعالیٰ، اللہ باقی و
 الْکُلُّ فَاِنِّیْ۔

پانچ مرتبہ کتبہ نقی الحسینی

مغرب رویہ

بِسْمِ اللّٰهِ الرَّحْمٰنِ الرَّحِیْمِ - الْحَمْدُ تا آخر کتبہ نقی الحسینی اللہ باقی و الْکُلُّ فَاِنِّیْ۔
 لَا حَوْلَ وَلَا قُوَّةَ إِلَّا بِاللّٰهِ پانچ مرتبہ یا نبی اللہ چار مرتبہ۔ قَالَ اللّٰهُ تَعَالٰی قُلْ يَا عِبَادِیَ الَّذِیْنَ

أَسْرَفُوا عَلَىٰ أَنْفُسِهِمْ لَا تَقْنَطُوا مِن رَّحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ
الرَّحِيمُ. بِسْمِ اللَّهِ الرَّحْمَنِ الرَّحِيمِ. الْحَمْدُ تَا آخِر قُلْ هُوَ اللَّهُ سَالِمٌ كَتَبَهُ نَقِيُّ الْحُسَيْنِيِّ يَا
حَافِظُ سَوْلِهِ مَرْتَبَةً بِسْمِ اللَّهِ الرَّحْمَنِ دَوْمَرْتَبَةً أَسْأَلُكَ يَا سَيِّدَ السَّادَاتِ يَا مُجِيبَ الدَّعَوَاتِ يَا
قَاضِيَ الْحَاجَاتِ يَا مُنِيرَ الْبَرَكَاتِ يَا عَالِمَ سِرِّ الْخَفِيَّاتِ وَيَا وَلِيَّ الْحَسَنَاتِ اللَّهُ بَاقِي وَالْكَوْلُ
فَإِنِّي صَلَّوْا عَلَيَّ مَن تَجَلَّى بِالنُّورِ التَّمَامِ. الصَّلَاةُ وَالسَّلَامُ عَلَيْكَ يَا نُورَ عَرْشِ اللَّهِ.

يَا حَبِيبُ اللَّهِ دَوْمَرْتَبَةً يَا حُجَّةُ اللَّهِ دَوْمَرْتَبَةً يَا صَفْوَةَ اللَّهِ دَوْمَرْتَبَةً

يَا نُورَ عَرْشِ اللَّهِ دَوْمَرْتَبَةً يَا نُورَ عَرْشِ اللَّهِ

يَا أَيُّهَا الَّذِينَ آمَنُوا أَنْفِقُوا مِمَّا رَزَقْنَاكُمْ مِنْ قَبْلِ أَنْ يَأْتِيَ يَوْمٌ لَا بَيْعَ فِيهِ وَلَا خُلَّةَ وَلَا شَفَاعَةَ
وَالْكَافِرُونَ هُمُ الظَّالِمُونَ. الصَّلَاةُ وَالسَّلَامُ عَلَيْكَ يَا خَلِيلَ اللَّهِ.

بِسْمِ اللَّهِ الرَّحْمَنِ الرَّحِيمِ. آيَةُ الْكُرْسِيِّ تَا هُوَ الْعَلِيُّ الْعَظِيمُ الصَّلَاةُ وَالسَّلَامُ عَلَيْكَ يَا
أَهْلَ اللَّهِ يَا حَافِظَ سَوْلِهِ مَرْتَبَةً مَا كَانَ إِبْرَاهِيمُ يَهُودِيًّا وَلَا نَصْرَانِيًّا وَلَكِنْ كَانَ حَنِيفًا مُسْلِمًا وَمَا
كَانَ مِنَ الْمُشْرِكِينَ. إِلَهِي عَبْدِكَ الْعَاصِي آتَاكَ الْخَبْرَ بِسْمِ اللَّهِ الرَّحْمَنِ الرَّحِيمِ اللَّهُمَّ إِنِّي
أَسْأَلُكَ يَا سَيِّدَ السَّادَاتِ وَيَا مُجِيبَ الدَّعَوَاتِ وَيَا قَاضِيَ الْحَاجَاتِ وَمُنْزِلَ الْبَرَكَاتِ وَيَا
عَالِمَ السِّرِّ وَالْخَفِيَّاتِ وَيَا وَلِيَّ الْحَسَنَاتِ. بِسْمِ اللَّهِ الرَّحْمَنِ الرَّحِيمِ. اللَّهُ بَاقِي وَالْكَوْلُ فَإِنِّي
صَلَّوْا عَلَيَّ مَن تَجَلَّى بِنُورِ التَّمَامِ الصَّلَاةُ وَالسَّلَامُ عَلَيْكَ يَا نُورَ عَرْشِ اللَّهِ الصَّلَاةُ وَالسَّلَامُ
عَلَيْكَ يَا حَبِيبَ اللَّهِ. حُجَّةُ اللَّهِ

صَفْوَةَ اللَّهِ دَوْمَرْتَبَةً

يَا اللَّهُ يَا نَبِيَّ اللَّهِ پَانِجِ مَرْتَبَةً. قَالَ اللَّهُ تَعَالَى قُلْ يَا عِبَادِيَ الَّذِينَ أَسْرَفُوا تَا إِنَّهُ هُوَ الْغَفُورُ
الرَّحِيمُ. يَا نَبِيَّ اللَّهِ چَار مَرْتَبَةً. بِسْمِ اللَّهِ الرَّحْمَنِ الرَّحِيمِ قُلْ هُوَ اللَّهُ سَالِمٌ. كَتَبَهُ نَقِيُّ الدِّينِ
الْحُسَيْنِيِّ. يَا اللَّهُ يَا نَبِيَّ اللَّهِ چَار مَرْتَبَةً يَا حَافِظَ سَوْلِهِ مَرْتَبَةً. يَا اللَّهُ يَا نَبِيَّ اللَّهِ چَار مَرْتَبَةً. بِسْمِ اللَّهِ
الرَّحْمَنِ الرَّحِيمِ الْحَمْدُ تَا آخِرُ كَتَبَهُ نَقِيُّ الدِّينِ الْحُسَيْنِيِّ اللَّهُ بَاقِي وَالْكَوْلُ فَإِنِّي. لَاحَوْلَ وَلَا
قُوَّةَ إِلَّا بِاللَّهِ پَانِجِ مَرْتَبَةً. كَتَبَهُ نَقِيُّ الْحُسَيْنِيِّ

عدالت محل و سراج محل

اس مکان میں اب کلکٹر صاحب رہتے ہیں جس میں بہت کچھ شکست و ریخت کرنے سے اصلی ہیئت بالکل بدل گئی ہے پرانی عمارت کیسی تھی اب اس کی تمیز نہیں کی جاسکتی کیوں کہ بہت کچھ توڑ پھوڑ کر جدید عمارت بنائی گئی ہے۔ سراج محل میں جس کے نیچے بہت سے تہ خانے تھے جو اب اس مکان کے آؤٹ ہاؤز (بیوتات) ہیں۔

آرائش محل

عدالت محل کی مشرقی جانب آرائش محل ہے اس کی بھی اصلی صورت باقی نہیں ہے۔ توڑ پھوڑ کر سول سرجن کا مسکن بنایا گیا ہے۔ آرائش محل کے سامنے ایک برج پر کچھ حصہ ایک چھوٹے سے مکان کا باقی ہے جو صرف ایک چھوٹا سا باغ اور تفریح گاہ تھا جس کے نیچے خندق تھی غالباً یہاں بادشاہ بیٹھ کر فوج کا داخلہ ملاحظہ فرماتا تھا اور اسی میدان میں قواعد بھی ہوتی تھی۔ ان نشانوں سے جو سامنے کے حصہ میں چوبلی کام کے باقی ہیں ایسا معلوم ہوتا ہے کہ اس میں سرپردے لٹکائے جاتے تھے۔ پچھلے حصے میں اینٹوں وغیرہ کے دیکھنے سے مطبخ کی علامات معلوم دیتی ہیں جس کے بیچ میں ایک اوکھلی بھی موجود ہے۔ دیواروں پر نہایت صاف نقش و نگار رکابیوں، خربوزے، تربوزا اور دوسرے فواکہ اور مینا و ساغر بنے ہوئے ہیں۔ اس محل پر متعدد کتبے ہیں۔ ذیل کے کتبے سے معلوم ہوتا ہے کہ اس برج کا نام برج شرف تھا اور یہ مقام ایک قسم کا عشرت محل تھا جس کی صرف دہلیز باقی رہ گئی ہے۔ اس عمارت کا طرز بالکل مکہ مسجد کی تعمیر سے ملتا جلتا ہے۔ ان اشعار کا سلسلہ یوں ہے۔

”محمدؐ بود سردر انبیا۔ رسول امین حبیب خدا۔ کہ او ہست سر چشمہ ہفت چار۔ بود فاطمہ نور چشم بنی۔
 زہے زوجہ شاہ مرداں علی۔ امام خلاق حسن مجتبیٰ۔ کزو مہر دیں یافت نور و ضیا۔ شہ کر بلا سردردیں
 حسین۔ بنی ودلی را بود نور عین۔ علی بن حسین است امام ہمام۔ سپہر کرم باقر دین پناہ۔ کہ گم گشتہ یابد ازو
 شاہ را۔ شد از جعفر صدق نکتہ دان۔ ہمہ علم دینی بعالم عیاں۔ محمد نقی شاہ دنیا و دین۔ ورش از شرف با فلک
 ہم قرین۔ علی نقی ہادی نامور۔ امام جہاں شاہ والا گہر۔ امیر دلیراں حسن عسکری۔ از داہل دیں را بود
 برتری۔ امام زماں شاہ صاحبقران۔ بود مہدی ہادی انس و جاں۔ کتبہ بندہ در گاہ نقی الحسنی ۱۰۸۱ھ۔ ایں
 ابیات حضرت علی عادل شاہ غازیست“

کتبہ بیرون برج آرائش محل

— — — — —

ابوالمظفر علی دل اشاہانی

حصہ شکستہ

بنا کردہ امام امین مکان وقت خوش بک و ایم دین برین عشرت شہور

ابوالمظفر علی دل اشاہانی

حصہ شکستہ

برال کشتش عدد را افزودن کرد و گفت بیا مبارک بود جا بیکے پیر خ شرم

ابوالمظفر علی دل اشاہانی

اس لقب میں بھی داہنی بائیں جانب لے دو مصرع لوٹ لے ہیں۔ اس کے میر کا سال ۱۰۰۰ سے مطابق ہوتا ہے۔

.....	محمد تقی شاہ دنیا و دوس	درش از شرف با فلک بہترین	سلی نقی بادی نامور	امام جہاں شاہ والا گھر
.....	کہ اور بہت شکر تہم ہفت و چہار	امام زماں شاہ معجزاں بود مہدی عالمی انس جہاں	کتبہ بندہ درگاہ نقی ایلینی ۱۰۰۰
.....	علی بن حسین است امام ہمام	امیر شیراں حسن عسکری ارداہل پس را بود برتری	ابن ابیات حضرت علی عاوشاہ غار لیت
.....	شہزادہ سید احمد شاہ	شہزادہ سید احمد شاہ	شہزادہ سید احمد شاہ

اس محل کی اب عالی چار دیواری کھڑی ہے اور وہیں کا بھی بالائی حصہ جا بجا شکستہ ہو کر پتھر گر گئے ہیں۔

آئند محل ۱۵۸۹ء

یہ عمارت بھی حالت اصلی پر قائم نہیں۔ محل نہایت کشادہ اور خوش نما ہے جس میں ایک بڑا ہال ہے۔ اس مکان میں فرسٹ اسٹینٹ کلکٹر رہتے ہیں۔ اس محل کی تعمیر ناتمام رہی۔ تین کمان ہائے موجودہ کے دونوں اطراف اور کمانیں بنتے بنتے رہ گئیں۔ چونکہ اس کی اصلی عمارت میں بہت کچھ رد و بدل ہو کر جدید تعمیر کی گئی ہے لہذا پچھلی حالت کا صحیح اندازہ نہیں کیا جاسکتا۔ اس محل کو ابراہیم عادل شاہ ثانی نے ۱۵۸۹ء میں تعمیر کرایا تھا اس سے ملا ہوا گگن محل ہے دونوں اپنی اپنی جگہ لاجواب ہیں ایک کو دوسرے پر ترجیح نہیں دی جاسکتی۔ آئند محل جیسا کہ اس کے نام سے ظاہر ہے بادشاہ کے رہنے کا محل تھا اور گگن محل دربار عام کے لیے بنایا گیا تھا۔ ان محلوں کی پچھواڑے کچھ چھوٹی چھوٹی عمارتیں ہیں جس میں ایک چھوٹی سی مگر نہایت خوبصورت مسجد بھی ہے جس پر یہ کتبہ ہے۔ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ۔ در تاریخ غرہ شعبان المعظم ۹۰۵ء چوں کہ محل بہت وسیع ہے علاوہ اسٹینٹ صاحب کی سکونت کے ایک وسیع ہال میں لائبریری بھی رکھی گئی ہے جس میں ریفر شمنٹ بار بھی ہے۔

گگن محل ۱۵۶۱ء

یہ محل اپنی بے نظیر عظیم الشان کمان کے واسطے مشہور ہے۔ علی عادل شاہ اول کے زمانے میں ۱۵۶۱ء میں بنا تھا۔ اس محل کے بعض مقامات میں بادشاہ سلامت رونق افروز رہتے تھے اور بقیہ حصہ میں دربار عام ہوتا تھا۔ دربار عام کے وسیع ہال کے اوپر کے کمرے اقامت شاہی کے لیے مخصوص تھے۔ اس ہال کے سامنے نہایت بلند چوبی ستون لگے ہوئے ہیں جو قابل دید ہیں معلوم ہوتا ہے کہ ان پر کوئی عمدہ گیلری محلات شاہی کے واسطے بنی ہوئی تھی جس کے سامنے چلمنیں اور پردے ڈال دیئے جاتے تھے جہاں سے بیگمات دربار کا تماشہ دیکھ سکتی تھیں جو نیچے ہال میں منعقد ہوتا تھا۔ اس میں دوزینے اب تک موجود ہیں۔ ایک دربار ہال میں سے جو بالائی منزل پر پہنچتا ہے اور دوسرا بالائی منزل سے مغربی جانب جو باورچی خانے وغیرہ کی عمارت ہیں ان میں جاتا ہے۔ اب صرف یہ دالان باقی رہ گیا ہے اس کے آس پاس کی ساری عمارتیں گر گئیں۔ بیجا پور سے بجانب مغرب چار میل کے فاصلے پر تارودہ میں شکت محل اسی نمونہ کا موجود ہے جو گگن محل سے ذرا چھوٹا ہے۔ اس کی چھت ابھی کچھ باقی ہے جس پر سے گگن محل کی چھتوں کا اندازہ کیا جاسکتا ہے۔ گگن محل کی تمام شہتیریں، کڑیاں، جو از بس قیمتی ہوں گی مرے لوٹ کر

لے گئے۔ گگن محل کی خصوصیات میں سے ایک عجیب و غریب نہایت وسیع کمان ہے جو ساٹھ فٹ نوانچ چوڑی ہے۔ یہ اس غرض سے دربار ہال کے سامنے بنائی گئی تھی کہ پیش میں ستون یا فیل پائیوں سے مد نظر میں آڑ نہ ہو جائے اور بادشاہ سلامت اور درباری دربار ہال میں سے بلا کسی قسم کی رکاوٹ کے سامنے کی حالت جہاں عام مجمع اور فوج جمع ہوتی تھی بخوبی ملاحظہ فرما سکیں۔ انواع و اقسام کے جلسے اور تماشے بھی یہیں ہوتے تھے جہاں ایک جم غفیر اور اژدہام خلائق کا رہتا تھا۔ اس غرض کے لیے اس محل کے بنانے والوں نے ہال کے برابر چوڑی محراب بنائی لیکن افسوس ہے کہ اس عریض محراب کی تعمیر کے وقت ہال کی بلندی کا خیال نہیں کیا گیا اس واسطے یہ محراب پست رہ گئی ہے۔ اس محل میں کیسے کیسے واقعات گزرے۔ کیسے کیسے دربار اور جلسے ہوئے آج کون کہہ سکتا ہے کہ کیا کچھ چہل پہل رہی ہوگی۔ یہی وہ محل ہے جہاں بیجا پور کی فتح کے بعد اورنگ زیب کے حضور میں سکندر عادل شاہ کو گرفتار کر کے لائے تھے جس نے اطاعت قبول کی۔

سات منزلی ۱۵۸۳ء

گگن محل سے تھوڑی ہی دور جنوب مغرب کے گوشہ میں ایک بڑے بھاری احاطہ میں جس میں متعدد مکانات ہیں جن میں کا ایک بڑا مکان سات منزلی کے نام سے مشہور ہے جو سات منزل کا محل ہے اسی احاطہ میں حسینی محل اور Gizroery یعنی غلہ کا کوٹھا بھی ہے۔ ان سات منزلوں میں سے اب صرف پانچ منزلیں باقی ہیں دو منزلیں ٹوٹ پھوٹ گئیں اب بھی ۹ فٹ کی بلندی ہے۔ پانچویں منزل سے چھٹی منزل پر چڑھنے کا زینہ اب بھی باقی ہے۔ ۱۵۸۳ء میں ابراہیم عادل شاہ ثانی نے یہ سات کھن کا محل بنوایا تھا۔ اگر واقعی یہ محل تھا تو اس کی موجودہ گنجائش رہائش کے لیے بالکل ناکافی ہے ضرور اور مکانات بھی اس سے ملے ہوئے رہے ہوں گے چنانچہ اب بھی جنوب اور شمال دونوں طرف علامات دوسری عمارات کی موجود ہیں۔ اس عمارت کی بے نظیر خصوصیت یہ ہے کہ متعدد حوض اور ہر جگہ اسی قسم کے نل لگے ہوئے ہیں جیسے کہ مبارک خاں کے محل میں ہیں جو شہر کے جنوب اور مشرق میں ہے اور نیز کمٹگی کے منڈوے میں بھی اسی نہج پر پانی پہنچایا گیا ہے۔ اس محل کے ہر منزل پر حوض موجود ہیں اور مبارک محل اور نیز کمٹگی کے منڈوے کی طرح یہاں بھی دیواروں پر تصاویر اور دوسرے نقش و نگار بنائے گئے ہیں۔ چنانچہ اب تک بھی پہلی منزل کی جنوبی دیوار میں غور سے دیکھا جائے تو بادشاہ اور اس کی

پیاری رانی رنبھا کی تصاویر کی جھلک دکھلائی دیتی ہے۔ اس محل کے تمامی دیواروں پر سونے کا گھرا پانی چڑھا ہوا تھا جس کو راجہ ستارہ نے بہ طمع زر کھر چوڑا ڈالا۔ جس طرح گنگن محل کا تمام چوبینہ عارت کر دیا وہی حالت سات منزلی کا بھی ہے۔ اب تو یہ عمارت بھیانک ہو گئی ہے اس میں رہ ہی کیا گیا ہے لیکن دیواروں اور درپچوں کے دیکھنے سے مشتے نمونہ از خردارے اندازہ کیا جاسکتا ہے کہ بطور تفریح گاہ کے بنائی گئی تھی کہ جب کبھی دل چاہا گھڑی دو گھڑی کے لیے آبیٹھے اور اس کی بلندی پر سے سارے شہر بلکہ دور دورہ کا نظارہ کرتے رہے یہ محل درحقیقت بادشاہ کے لیے ایک دیدبان کا کام دیتا تھا اور اس زمانے میں ایک ایسے مکان کی از بس ضرورت تھی کیوں کہ آئے دن امراء اور وزراء سازشیں کر کے قلعہ کو ایسا اچانک گھیر لیتے تھے کہ بادشاہ کو کانوں کان خبر بھی نہ ہوتی تھی اور یہاں بیٹھ کر سارا شہر ہتھیلی میں تھا۔ سات منزلی ہی کے سامنے ایک چھوٹا سا لدو کا منڈوا ہے جو ایک وسیع حوض کے پتھوں بچ بنا ہوا ہے۔ حوض تو اب پاٹ دیا گیا مگر یہ چھوٹا سا خوش نما منڈوا ہے جس کی نفاست تعمیر، نقش و نگار اور خوب صورتی آرائش محل کے سامنے کے منڈوے سے نکر کھاتی ہے۔ اہل ہنود کا یہ خیال ہے کہ یہ منڈوا نہیں ہے بلکہ رتھ ہے جس کے پھیرے زمین میں دھنس گئے ہیں۔ لیکن میں نے بھی اس عمارت کو دیکھا ہے رتھ تو کسی طرح یہ ہو نہیں سکتا بلکہ ایک قسم کی چھوٹی سی بارہ دری ہے جو حوض کے پتھوں بچ تفریح کے لیے بنائی گئی ہے اور اس قسم کی عمارات متعدد جگہ موجود ہیں چنانچہ راجپور ہی میں خاص باؤلی پتھوں بچ ایک مختصر سا مکان بنا ہوا تھا جو اب گر گیا صرف چبوترہ رہ گیا ہے اور اسی طرح کنک گیری کی لکھا باؤلی کے پاس ایک بہت بڑا ہاتھی ڈباؤ حوض ہے جس میں اب مٹی اٹ کر تنکا آگ آیا ہے اس کے پتھوں بچ میں ایک نہایت نفیس برجی بنی ہوئی ہے، جس میں بیٹھ کر حوض کے (جو درحقیقت ایک تالاب کے برابر ہے) پانی کے صاف شفاف تختے اور دل خوش کن لہروں کا نظارہ کیا جاتا تھا۔ برجی میں آنے کا کوئی راستہ نہیں ہے جس سے معلوم ہوتا ہے کہ کشتی میں سوار ہو کر برجی میں آبیٹھتے ہوں گے۔ یہ حوض اتنا بڑا تو نہیں ہے مگر پھر بھی سیر کے واسطے بہترین موقع ہے۔ سات منزلی کی سب سے بالائی منزل پر سے اب بھی سارا شہر اور اس کے چاروں طرف دور دور تک دکھلائی دیتا ہے اور جب پوری سات منزلیں ہوں تو اور زیادہ نظر پھیلتی ہوگی۔ سات منزلی کے اوپر کھڑے رہ کر شمال کی طرف سے دیکھنے سامنے درختوں کے جھنڈ میں بخارا مسجد کے مینار دکھلائی دیتے ہیں جو پوسٹ آفس کے پاس ہے۔ داہنی طرف ذرا آگے بڑھ کر دیکھتے تو علی عادل شاہ اول کے ناتمام روضہ کی محرابیں کھڑی ہوئی دکھلائی دیتی ہیں۔ نیچے وار لو دیکھتے تو قلعہ کی

خندق اور اس سے آگے بڑھ کر ناک کی سیدھ بہمنی دروازے کے برج معلوم دیتے ہیں۔

سیدھی جانب یعنی مشرق کی طرف ملاحظہ فرمائیے تو قریب میں ہی گنگن محل کی شکستہ دیواریں اور سامنے کی محراب اور ٹنس کورٹ دیکھ لیجئے اور آگے نظر دوڑائیے تو عدالت محل ہے اس سے ادھر وار کو گر جا کی وہ عمارت دکھلائی دیتی ہے جو عدالت محل کے ایک حصہ میں بنالیا گیا ہے۔ عدالت محل کی سیدھی جانب آرائش محل اور آئند محل ہیں۔ اسی کے پیچھے بڑی وسیع محراب سے لگی ہوئی لائبریری ہے آئند محل کی سیدھ میں وہ دور علی برج دکھلائی دے رہا ہے جس پر ایک بڑی توپ چڑھی ہوئی ہے۔ آئند محل کی سیدھی طرف عظیم الشان گول گنبد نظر آتا ہے۔ اور وہیں قریب میں نیچے وار کو درگاہ ہاشم پیر کا سفید قبہ چمک رہا ہے مشرق کی طرف آثار محل کے عقب میں نیچے وار کو قلعہ کی چھوٹی چھوٹی اجڑی ہوئی عمارتیں ہیں۔ ان کے اوپر وار وہ دور کالا کالا ٹیلا سا کیا نظر آ رہا ہے؟ وہ عینا پور میں جہاں بیگم کا مقبرہ ہے۔ اس کے آگے بڑھ کر داہنی جانب آثار محل کی سیدھ میں دو گنبد برابر نظر آتے ہیں پہلا اور چھوٹا چنچ دڈی مسجد کا ہے جو قلعہ کی فصیل پر بنی ہوئی ہے اور دوسرا مصطفیٰ خان کی مسجد کا گنبد ہے۔ وہیں اس کے نیچے احاطہ سے ابھرا ہوا مکہ مسجد کا عظیم الشان گنبد ہے جس کا دوسرا گنبد درختوں کی آڑ میں چھپ گیا ہے۔ اور اس سے نیچے ادھر وار کو ہماری جانب وار الضرب کی اجڑی ہوئی عمارت ہے اور آگے وار کو داہنی طرف قلعہ کے جھروکے دار فصیل کے اوپر جامع مسجد کا قبہ اور دو منار نظر آتے ہیں۔ جنوب و مشرق میں ہم سے قریب دروازہ قلعہ کے مورچے دکھلائی دیتے ہیں۔ اور اس کے نیچے ملک کریم الدین کی پرانی مسجد کی چھت کا درمیانی حصہ جو بقیہ حصہ سے بلند ہے نظر آتا ہے اور زیادہ جنوب کی طرف افق سے ملی ہوئی ابراہیم پور کی مسجد ہے اور اسی کے متصل مرتفع دو منزلہ آئند مسجد کے کمر کی گنبد اور منار اور برجیاں ہیں اور آگے بڑھ کر پورے کو چھوٹا چینی محل ہے جس میں سپرنٹنڈنٹ صاحب رہتے ہیں اور اس کے اوپر لنڈے قصاب کا بلند برج دکھلائی دیتا ہے جس پر بیجا پور شہر کی سب سے بڑی توپ ہے ان سب سے نیچے اس میں ہمارے پاؤں سے ملا ہوا چینی محل ہے جس میں اب سرکاری کچھریاں ہیں۔ ٹھیک جنوب میں شہر پناہ کو جھروکے دار فصیل کا ایک حصہ نظر آتا ہے۔ اور زیادہ جنوب و مغرب کی طرف ابراہیم عادل شاہ کی پرانی جامع مسجد مع اس کے شکستہ اینٹوں کے مناروں کی ہے اور اس کے اوپر وار درختوں کے جھنڈ میں علی عادل شاہ اول کا روضہ ہے۔ اس کے بعد بہت دور پر پیر شیخ حمید قادری کی درگاہ ہے جس کے نیچے کشور خاں کا نام تمام مقبرہ ہے اس مقبرے کی سیدھی جانب بیگم صاحبہ کے روضہ کا بڑا احاطہ ہے جس میں

اورنگ زیب بادشاہ کی بیگم مدفون ہیں۔ اسی سلسلہ میں جوڑ گنبد ہیں جو ایک ہی ہیئت کے ہونے سے یہ نام پڑ گیا ہے۔ جوڑ گنبد کی سیدھی جانب حیدر خاں کی چوکھنڈی ہے۔ ہم سے سیدھے مغرب کی جانب ابراہیم روضہ کا گنبد اور منارے نظر آتے ہیں لیکن مسجد مقبرہ کی آڑ میں چھپ گئی ہے۔ اس کے اوپر وار موتی درگاہ کا سفید گنبد نظر آتا ہے۔ ہم سے قریب نیچے وار کو سیدھی جانب سڑک کے تقاطع پر جہاں بیگم کی مسجد ہے جس سے اور آگے بڑھ کر سرکاری ہسپتال کی لال چھت کو دیکھئے اس کی داہنی طرف اورنگ زیب کی عید گاہ کی سفید سفید دیواریں نظر آتی ہیں جس میں اب پولیس لین ہے۔ شمال و مغرب کی جانب ذرا پاس دکھنی درگاہ ہے جس سے ملا ہوا نہایت بلند و منزلہ حیدر برج ہے اور ان سب سے آگے بڑھ کر امین درگاہ کا سفید گنبد نظر آتا ہے۔ اس طرح ہماری نظر کا پورا حلقہ ایک طرف سے دوسری طرف ختم ہوتا ہے اور پوری طرح نظر کا چکر ختم ہو جاتا ہے۔

غلہ کا انبار خانہ اور چینی محل

بہت بڑا احاطہ جس کے جنوب میں چینی محل اور شمال و مغرب کے کونے میں سات منزلی ہے اتان کے کوٹھے کے نام سے مشہور ہے لیکن عمارت کی وضع قطع کے لحاظ سے تو کچھ سمجھ میں نہیں آتا کہ یہ جگہ غلہ کا گودام ہو۔ چینی محل البتہ جب ہوگا تو ایک دلکش اور بے نظیر عمارت ہوگی جس کے گمرے ہوئے چینی کے ٹکڑے اب بھی جا بجا پڑے ہوئے ہیں۔ گنگن محل کی طرح اس میں بھی سامنے وار کو ایک بڑا وسیع ہال تھا جو ۱۲۸ فٹ لمبا اور ۲۹ فٹ چوڑا تھا جس کے اوپر مختلف وسعت کے کمرے تھے جن پر چڑھنے کا زینہ اب بھی موجود ہے۔ صحیح طور پر معلوم نہیں ہوتا کہ یہ عمارت کس غرض سے بنائی گئی تھی لیکن اب تو ضلع کی کلکٹری کی کچھریاں اس میں ہیں۔ چاروں طرف والا ان ہیں اور بیچ میں تین۔ ان والا نوں کو اب محافظ خانہ وغیرہ بنا لیا ہے۔ اس میں شک نہیں کہ ان والا نوں میں جمعیت کے لوگ رہتے تھے اور یہیں وہ اپنے گھوڑے باندھا کرتے تھے جیسا کہ اب بھی امراء کی ڈیوڑھیوں کا دستور ہے۔ ان گھوڑوں کے لیے اس مکان میں کثرت سے دانہ ضرور رہتا تھا اور شاید یہی دیکھ کر لوگوں نے سمجھا لیا کہ یہ مکان غلہ کا کوٹھا ہے۔ اس مکان کے کھودنے سے وہ آہنی پردے کی اوٹ ملی جس پر بے نظیر بنانا ہوا ہے جو اب گنگن محل کے پاس گر جا میں لگی ہوئی ہے۔

مکہ مسجد و درگاہ حضرت کھنڈا ایت

یہ مسجد نہایت خوبصورت اور بہت خوشنما ہے جس کے اطراف چار دیواری کا احاطہ ہے۔ اس مسجد کے قدیم منارے جن پر اذان دی جاتی تھی جوں کی توں باقی ہیں۔ اس احاطہ کے مشرقی حصہ میں حضرت معبر کھنڈا ایت کی (حضرت معبر کھنڈا ایت قدس سرہ آپ کا اسم مبارک شیخ محمد ہے آپ بیجاپور کے قدیم بزرگواروں میں سے ہیں آپ کی بزرگی و زہد و تقویٰ اور کرامات تعریف و توصیف کی محتاج نہیں آپ ظاہری اور باطنی علوم و کمالات کے جامع تھے فقر و ریاضت و توکل و قناعت کے راستہ پر مردانہ وار قدم رکھتے تھے اور رات دن حق کی یاد میں مستغرق رہتے تھے آپ کی رہنمائی اور فیض تربیت سے بہت سے طالبان حق نے کمال ظاہری و باطنی حاصل کیا۔ کہتے ہیں کہ جس زمانے میں بیجاپور میں رائلون کی حکومت تھی آپ تشریف لائے اور ان سے جہاد کیا اور اپنے آہنی کھنڈے سے بہتوں کے سر اڑادیے اور جن کو خدا کی طرف سے ہدایت ہوئی وہ حضرت کے دست مبارک پر کفر و ضلالت سے تائب ہوئے۔ آپ کے بہت سے ہمراہی اس معرکہ میں شہید ہوئے چنانچہ قلعہ ارک میں گنج شہیدان ہے۔ آپ کا مرقد مبارک بھی قلعہ کے اندر ہی ہے۔ مزار شریف کے اوپر چوٹی چھت ہے روضہ مبارک کے متصل ابراہیم عادل شاہ جگت گیر نے ۹۹۸ھ میں آئند محل بنوایا۔ آپ کے معبری مشہور ہونے کی کوئی وجہ نہیں معلوم ہوتی ممکن ہے کہ معبر آپ کی پیدائش کا مقام ہو چنانچہ معبر اور دھورو مشہور بندر دریائے شور کے کنارے ہیں جو سلطان علاؤ الدین خلجی بادشاہ دہلی کے زمانے میں ۱۰۷۰ھ میں مسلمانوں کے قبضہ میں تھے۔ بعض لوگ کہتے ہیں کہ اصل لفظ 'مہابلی' ہے یعنی بڑی طاقت والا۔ آپ کی قوت اور شجاعت ایسی تھی کہ سوامن لوہے کا قبضہ ہاتھ میں رکھتے تھے اس لیے آپ کو مہابلی کہتے تھے جو بگڑتے بگڑتے معبری ہو گیا۔ عرس شریف ۲۱ رجب المرجب کو ہوتا ہے۔ آپ کے روضہ میں آپ کے بہت سے علاقہ دار مدفون ہیں۔ حضرت موصوف کا تصرف اب تک جاری ہے۔ حال میں چالیس سال کا عرصہ ہوا کہ محمد حسن فرزند شیخ محمد بخشی بیجاپوری نے جب آپ کے روضہ کی تعمیر کر کے اطراف میں پتھر کی دیوار کا احاطہ کھجوا یا توپا یہ کھودتے وقت مزار مبارک کے متصل کے اہلی کے درخت کی جڑ لگی جو مرقد معلیٰ کے پائیں کی طرف مشرقی اور جنوبی سمت میں حائل تھی اس کو کاٹتے ہی خون کا فورہ جاری ہو گیا یہ عجب قصہ عام طور پر لوگوں کی زبان پر چڑھا ہوا ہے۔ آپ کی اولاد میں عبد اللہ صاحب و گیسو دراز صاحب سجادے موجود ہیں جو موضع رتنے پٹی تعلقہ انڈی ضلع بیجاپور میں رہتے ہیں جو موضع آپ

کے عود و گل کے لیے شاہان بیجاپور نے جاگیر چھوڑا ہے (درگاہ ہے۔ بیان کیا جاتا ہے کہ حضرت نے تیرہویں صدی عیسوی کے آخر میں یہاں ایک مسجد بنوائی تھی اور یہ مناریں اسی وقت کی ہیں ملک کانور کے حملے کے بعد جو چودھویں صدی کے اوائل میں مسلمانوں کی طاقت کی بنا پڑی اور انہوں نے بہت سے مندروں کو توڑ کر مسجدیں بنالیں۔ اس سے بیشتر چیدہ چیدہ مسلمان تھے اگر کوئی مسجد بنا بھی لی تو وہ اپنے ذاتی صرفہ سے بنائی پڑی ان میں دیولوں کا مال مسالا نہیں لگایا اور اسی وجہ سے اس مسجد کے منارے بھی معمولی چونہ پتھر کے بیہنگم بنے ہوئے ہیں مسجد کے گرد اتنی بلند چار دیواری ہے کہ مسجد تو باہر سے نظر بھی نہیں آتی۔ اگر یہ سمجھا جائے کہ مسجد کی حفاظت کے واسطے بنائی گئی ہے تو یہ خیال بھی غلط ہو جاتا ہے کیونکہ جنوبی رخ پر چار بڑی بڑی بلند کھلی کمائیں ہیں جن میں پٹ لگانے کے نشان تک نہیں یہ چاروں کمائیں مساوی فاصلہ پر بنائی گئی ہیں جو برجوں سے آکر مل گئی ہیں جس سے معلوم ہوتا ہے کہ صرف اس جگہ کو محصور کرنا مقصود تھا۔ احاطہ کی شمالی دیوار کو غور سے دیکھا جائے تو اس میں ایک قطار میں بہت بلندی پر چھو کھونٹے سوراخ ہیں جس سے معلوم ہوتا ہے کہ زمانہ میں یہاں ساہبان پڑا ہوا تھا۔ گورنر صاحب کی رائے ہے کہ یہ احاطہ زمانہ سابق میں ضرور ہاتھیوں کا اصطبل تھا۔ یہ اونچی دیوار صرف اس غرض سے بنائی گئی تھی کہ ہاتھیوں کو جو اس کے نیچے باندھے جاتے تھے اس کے سایہ سے دھوپ کا بچاؤ ہو اور نیز دوسری متصل عمارت میں بدبود وغیرہ نہ جائے اور اسی واسطے اتنی اونچی کمائیں بنائی گئیں کہ ہاتھی اس میں سے باسانی آجاسکے اور یہ چاروں کمائیں صرف جنوبی رخ پر ایک طرف بنائی گئی ہیں جو محلات و دیگر امکنہ سے فاصلہ پر ہیں۔ اس خیال کی تائید اس امر سے بھی ہوتی ہے کہ اس احاطہ سے باہر جنوبی رخ پر دیوار سے ملا ہوا ایک برج ہے جو بجن ہلی یا بچکن ہلی برج کہلاتا ہے (یہ برج قدیم دیدبان موضع بجن ہلی کا تھا جو موضع بیجاپور کی آبادی سے پہلے اس مقام پر آباد ہونا کہا جاتا ہے) اگر غور سے دیکھا جائے تو یہ برج غلے کا کوٹھا تھا۔ اس زمانے میں اس پر چھت بھی تھی جس کی علامات اب تک موجود ہیں اور باہر دیواروں پر پرنالوں کے نشان ہیں جن میں سے چھت کا پانی بہہ جاتا تھا۔ اسی طرح کے پرنالے سات منزلی کی مغربی دیوار میں بھی موجود ہیں۔ اس احاطہ میں شمال رخ ایک بڑا دروازہ ہے جس میں بیہنیوں پر چڑھ کر داخل ہوتے ہیں۔ محمد شاہ کے غلے کے کوٹھے میں بھی جو جامع مسجد کے پاس ہے۔ اسی طرح کی میزھیاں بنی ہوئی ہیں جو چھت تک چلی گئی ہیں جہاں چھت پر چڑھ کر روشن دانوں میں سے کوٹھے کے اندر غلہ ڈال دیا جاتا تھا جو حسب ضرورت دروازہ کھول کر نکال کر صرف کیا جاتا تھا۔ یہ امر بعید التیاس


نہیں ہے کہ مسجد ٹوٹ پھوٹ جانے کے بعد یہ بلند چار دیواری بنائی گئی اور ارادہ یہ تھا کہ پورا احاطہ گھیر کر رہا سہا حصہ مسجد کا صاف کر دیا جائے لیکن معلوم ہوتا ہے کہ مسجد کو اس طرح مٹانے میں مسلمانوں نے مخالفت کی اور احاطہ مسجد کو دوسرے مصرف میں لانے میں بھی سدراہ ہوئے ان وجوہ سے مسجد کی موجودہ حالت قائم رکھی گئی۔ اور اسے ہاتھ نہیں لگایا اور اس احاطہ کی صرف مغربی حصہ میں ہاتھوں کا اصطبل بنا کر مسجد کو بھی درست کر دیا جیسی کہ اب موجود ہے۔ پرانی مسجد کی دونوں برجیاں اسی زمانہ میں احاطہ کے کونوں میں شامل کر لی گئیں اور ان پر چڑھنے کا زینہ درست کر دیا گیا۔ نئی مسجد کی نسبت کہا جاتا ہے کہ محلات کے واسطے بنائی گئی تھی کیوں کہ محاط ہونے کی وجہ سے پردہ کا کافی موقع ہے۔ مردانی مسجدوں میں ہمیشہ خطبہ پڑھنے کے لیے ممبر ہوتا ہے مگر اس زنانی مسجد میں اس وجہ سے ممبر بھی نہیں بنایا گیا کہ مستورات خطبہ نہیں پڑھتیں۔

مسجد رانکلاں ۱۶۷۱ھ م ۱۳۲۰ء

اندرون قلعہ چینی محل کے قریب جنوب و مشرق میں جو مسجد ہے جو بیجاپور کی تمام مسجدوں سے قدیم ہے۔ یہ مسجد تمام نرسنگی، شہتیر، کڑیوں اور ستونوں سے بنائی گئی ہے جو ہندوؤں کے مندروں سے لیے گئے ہیں۔ اس مسجد کا برآمدہ تو مندر کا باقی ماندہ حصہ جیسے کا ویسا موجود ہے جو دراصل منڈپ تھا جس کے ستون اور طاق جوں کے توں ہیں صرف چھت گر گئی ہے۔ مغربی ہال کی طرف اصل مندر تھا جو بالکل نیست و نابود کر دیا گیا اور اسے نکال کر صحن میں جانے کا راستہ صاف کر دیا ہے۔ اندرونی دروازہ جس میں جالی بنی ہوئی ہے مسلمانوں کا بنایا ہوا ہے۔ اس دروازہ اور دالان مسجد کے درمیان مندر کا ایک حجرہ تھا۔ دیواروں کو غور سے دیکھنے سے معلوم ہوتا ہے کہ کس طرح مندر کو جا بجا سے توڑ کر مسجد بنائی ہے۔ صحن کے مغربی حصہ میں مسجد ہے مختلف جگہوں سے مختلف شکلوں کے ستون چھوٹے بڑے لاکر ان کو کرسی دے دے کر برابر کر کے اوپر سے سلوں کا پٹاؤ کر دیا ہے۔ اس کے تیسرے ستون پر یہ کتبہ ہے۔

”ملک الملک الشرق کریم الدولہ والدین دام نیک رہا سو تھار (بڑھئی) ایس مسجد رابست چہار نین زمین در زیر بھور انعام باد“۔

بر محراب مسجد مذکور کندہ است



اس مسجد کا بالائی حصہ ملک کریم الدین نے ۱۶۷۷ھ میں ۱۳۲۰ء میں تعمیر کیا اور ریہانامی بڑھئی میں شاہ درگ نے کام کیا کریم الدین ملک کافور کا فرزند تھا۔ (جو غلام الدین ^{مغلی} کا جرنیل تھا) جس نے ہندوستان پر متعدد حملے اہل ہنود پر کیئے۔ مسجد کا وسطی حصہ نیچے چھوٹے ستون دے کر پیل پایوں پر بند ہے جس سے اندرونی حصہ مسجد میں روشنی اور ہوا کا گزرا چھی طرح ہوتا ہے۔ اس مسجد کی تعمیر احمد آبا، اور گجرات کی مسجدوں کی طرح کی ہے اور بیجاپور میں یہ اپنی طرز کی ایک ہی مسجد ہے۔ اسی کے احاطہ میں گنج شہیدان بھی ہے جس کی نسبت مشہور ہے کہ ہندوؤں سے لڑ کر بہت سے مسلمان شہید ہوئے تھے، یہاں مدفون ہیں۔ عدالت محل کے پاس بھی ایک پرانی مسجد ہے جو ہندوؤں کا مندر توڑ کر بنائی گئی ہے اس مسجد کی پشت اس سڑک کی طرف ہے جو شمال سے جنوب کو قلعہ ارک میں جاتی ہے۔

قلعہ کادر وازہ ۹۵۱ھ م ۱۵۳۴ء

قلعہ کا بڑا مشرق کی طرف دروازہ صرف ایک ہی طرف باقی رہ گیا ہے جو جنوب میں واقع ہے جس کا رخ مشرق کی طرف ہے اس دروازے میں داخل ہوتے وقت بیچ میں ایک برج آجانے سے سڑک پھٹ کر دو طرف ہو گئی ہے۔ برج کی بائیں جانب یہ کتبہ ہے۔

لا الہ الا اللہ محمد رسول اللہ۔ درکار کرد اختیار خاں گجراتی ۹۵۱ھ م ۱۵۳۴ء

اس کے بعد جو دروازہ ہے اس کی پیشانی پر یہ کتبہ ہے۔

شاہ عالمگیر عادل شاہ

حافظ ناصر خالق خداوند

کریم

باب یقین است تاریخ این

روشن الحجر از صرف طظ

بنی ہذا المکان بید اختیار خاں

تَجِدُهُ عَوْنًا النَّوَابِ فِي كُلِّ هَمٍّ وَغَمٍّ سَيَنْجَلِي بِنُبُوتِكَ
نَادَ عَلِيًّا مَظْهَرَ الْعَجَائِبِ لَكَ يَا مُحَمَّدٌ وَبِوَلَايَتِكَ يَا عَلِيُّ يَا عَلِيُّ
جس کی مسلسل عبارت یوں ہوتی ہے۔

ناد علیاً مظہر العجائب۔ تجده عوناً لك فى النوائب۔ كل هم و غم سينجلي بنبوتك يا محمد بولايتك يا علي يا علي يا علي۔ اس دروازہ میں داخل ہو کر ہم اندرونی اور بیرونی دروازوں کے درمیانی میدان میں آجاتے ہیں بیرونی دروازہ کی دونوں جانب جمعیت کے رہنے کے دالان بنے ہوئے ہیں۔

گنگن برج ۹۴۵ھ م ۱۵۳۸ء

اور ان کے سامنے ہی نہایت بلند گنگن برج ہے جسے کورنر صاحب نے الہی برج لکھا ہے جس کی بنا ابراہیم عادل شاہ اول کے عہد میں ۹۴۵ھ م ۱۵۳۸ء ہوئی تھی جس پر جدا جدا دو کتبہ شمال رو ہیں

کتبہ برگگن برج در اول دروازہ قلعہ ارک بر سنگ اول

بسم اللہ الرحمن الرحیم لا الہ الا اللہ محمد رسول اللہ علی ولی اللہ۔

دایم نام عدالت مجلس رفیع عالی جاہ ابراہیم عادل شاہ خلد اللہ ایام دولتہ۔ این برج گگن بنا شد فی

۹۵۴ھ خمس اربعین و تسعمائة ہجریہ

کتبہ بر سنگ دوم

ناد علیاً مظهر العجائب۔ تجده عوناً لك فی النوائب۔ کل ہم و غم سینجلی۔ نبوتك
یا محمد بولا یتك یا علی یا علی یا علی کے علاوہ ذیل کی عبارت ہے۔

جہاں ہمیشہ بفرمان کلام عادلشاہ مدام سکہ زدہ شد بنام عادلشاہ

سعادت و ظفر و فتح و نصرت و اقبال ہمیشہ باد بہ شادی غلام عادلشاہ

اب بھی ہمارے سامنے اندرونی دروازہ ٹوٹی پھوٹی حیثیت میں کھڑا ہے جس میں سوائے دونوں جانب کے دروں اور اوپر کی آڑی سنگین کڑی کے کچھ باقی نہیں ہے۔ اس کی جنوبی دیوار میں نیچے وار و ایک کنڑی کتبہ ہے جس کو میں پڑھ نہ سکا۔ دوسرے دروازے کے اندر پھر فوج کے رہنے کے ٹوٹے پھوٹے دالان ہیں جس کے ستون سارے کے سارے ہندوؤں کے مندروں کے ہیں ان میں سے اکثر پچھلی اور بارہ کنکرے کھیلنے کی لکیریں کھینچی ہوئی ہیں جس سے معلوم ہوتا ہے کہ یہ ستون مدتوں تک ناکارہ پڑے ہوئے تھے لوگوں نے ان پر آڑی ٹیڑھی لکیریں بنالیں اور بعد میں ان مکانوں میں لگا دینے سے اس پر یہ سمجھا جائے کہ مندروں کو توڑ کر ان مختلف القامت ستونوں کو کیوں لیتے جس کے لیے معماروں کو جا بجا جوڑ دے کر برابر کرنا پڑا۔ ان میں کے اکثر ستون ملک کریم الدین کی مسجد کے ستونوں کے بعد کے زمانے کے ہیں اور راجگان بیجانگر کے عہد کی معلوم دیتے ہیں۔ چینی محل کے عقب میں ایک کتبہ سے معلوم ہوتا ہے کہ ابوالمظفر علی عادل شاہ کے زمانے میں قلعہ کی تعمیر ہوئی ہے۔ غالباً دروازوں اور خندق کے درمیان کوئی پل بھی ایسا ہو گا جو وقت ضرورت کھینچ لیا جاتا ہو گا مگر اس کا اب کوئی نشان نہیں ہے۔

آنڈو مسجد

آنڈو مسجد کی وجہ تسمیہ یہ ہے کہ اس کا چھوٹا سا گنبد ایسا خوشنما اور خوب صورت ہے کہ دور سے بالکل انڈا معلوم دیتا ہے۔ قلعہ سے سیدھی سڑک جو لنڈے قصاب کے برج کو جاتی ہے مشرقی طرف بالکل لب سڑک گنج یاسعد کے پاس یہ دو منزلہ مسجد ہے اصل مسجد بالائی حصہ ہے اور نیچے کا حصہ ایک دالان ہے جو وارد و صادر کے لیے بنایا گیا ہے۔ مسجد کے دروازے کی دہلیز پر جو کتبہ ذیل ہے اس سے معلوم ہوتا ہے کہ اعتبار خاں نے جو ابراہیم عادل شاہ کا وزیر اعظم تھا ۱۶۰۸ء میں تعمیر کرائی ہے جس کا

نزدیک ششہ درویشاں اوستہ بخنورہاں باشد اہل سنی خلیل عادل خان حکم اور جہاں عدہاں باشد

جہاں تین یافت لغز اوود و صفت شہزاد کج زبان باشد یافت اتمام سجد عالی در حین عنبر بک نشان باشد

۱۰۱۶ھ

سے مبارز دعائے دولت شہ
بزرگان دار تاکہ جہاں باشد

کس بدین طرح سجدہ کو کہید
ایں عاورد ہر زبان باشد
جہاں شہزادہ گھوڑاوارو

حضرت اعتبار خاں باشد

بانی سجدہ بشت آہیں

چوں کہ دیدن سجدہ میں گنبد
گنبد جیسے دروغاں باشد

سال تاریخ این مکان شریف
جسم از عقل کرناں باشد

سند العت ہند در بالام

سال تاریخ از مکان باشد

مقبرہ بیرون شہر ابراہیم روضہ کے پاس ہے۔

بیجاپور کی سب مسجدوں کی یہ ناک ہے اپنی خوب صورتی میں جواب نہیں رکھتی۔ اس کا فرش نہایت عمدگی سے مسطح و ہموار بچھایا گیا ہے پتھروں کی کلاسی ایسی نزاکت سے ملائی گئی ہے کہ باوجودیکہ سواتین سو برس ہو گئے مگر ذرا سی جھری بھی نہ کھلی۔ معلوم ہوتا ہے کہ مسجد کے سامنے کا رخ بنتے بنتے نا تمام رہ گیا کہ بعض حصے ناقص رہ گئے ہیں اور کچھ کام ادھورا چھوڑ دیا گیا ہے۔ محراب کی آرائش بھی نا مکمل رہ گئی ہے مسجد کی اندرونی دیوار میں پان کی نیل کا نقشہ اتارا گیا ہے۔ دالان کی چھت کے غرب رویہ حصہ پر مسجد ہے اور شرق رویہ حصہ بطور صحن کے چھوڑ دیا گیا ہے۔ اس کا قبہ کمر کی ہے اور اسی طرح کے قبے بیجاپور کی اور دو تین مسجدوں میں بھی ہیں اور مناروں میں بھی اسی طرح کے کھب رکھے گئے ہیں۔ مسجد کے چاروں کونوں سے چار مناریں بلند ہیں اور اس کے علاوہ اور چار برجیاں بھی ہیں۔ ننھا مناسا سفید براق گنبد اور اس کے اطراف چھوٹی چھوٹی مناروں اور برجیوں کا جھمکڑا دور سے بہت ہی بھلا معلوم دیتا ہے۔ مسجد کے بالائی حصے پر پردے کی جالی دار دیوار اس کی کنگنی دیکھنے کے قابل ہے۔ جو کچھ نقش و نگار کا کاری اور آرائشی اس مسجد میں کی گئی ہے وہ ساری کی ساری بالائی حصے ہی پر ختم ہے نیچے کا حصہ تو سیدھا سادا ہے جو بطور مسافر خانہ کے کام آتا ہوگا۔ آندو مسجد کے سوائے مضافات بیجاپور میں افضل خاں کے مقبرہ کے پاس بھی ایک دو منزلہ مسجد ہے جو شہر کے مغرب میں افضل پور سے کچھ آگے بڑھ کر ہے۔

لنڈے قصاب کی توپ اور نعمت برج

آندو مسجد سے سیدھی سڑک اس برج کو جاتی ہے شہر کی فصیل کے جنوبی رخ سے ملا ہوا یہ برج ہے جو فتح دروازہ سے کچھ آگے بڑھ کر سڑک کی بائیں سمت سے دوسرا برج ہے۔ اس برج میں دلی خصوصیت نہیں ہے مگر اس پر جو بڑی توپ ہے وہ البتہ قابل دید ہے۔ یہ توپ ۲۱ فٹ ۷ انچ لمبی ہے اس کے گڈے کا دور ۴ فٹ ۴ انچ منہ کا دور ۴ فٹ ۵ انچ اور دبانہ ایک فٹ ساڑھے سات انچ ہے۔ پینٹینٹ وزن ۴ ٹن ہے۔ اس کی ساخت بھی اسی طریقہ کی ہے جیسی حیدر برج کی توپ کی نسبت امرین کر آئے ہیں۔ اس توپ کے پاس ہی ایک بہت بڑی دوسری نا تمام توپ کا سا نچا پڑا ہوا ہے جس پر توپ بنتے بنتے رہ گئی اس برج سے تھوڑے فاصلے پر کچھ خندقیں کھدی ہوئی ہیں جن کی نسبت کہا جاتا ہے کہ اورنگ زیب نے جب شہر پناہ پر حملہ کیا تو ان مقامات پر اس کی فوج تھی اس برج پر بہت سے نشانات گولہ باری کے ہیں ایک گولہ توپ کے دبانہ پر بھی لگ کر گڑھا پڑ گیا ہے۔ اس برج پر حسب ذیل کتبے ہیں۔

کتبہ بہ طرف جنوب شمال رویہ اندرون حصار

در زمان خسرو عادل بادشاہ سلیمان جاہ علی عادل شاہ غازی از سعی نیک خواہان حضرت شاہ کار تھٹ بہ اتمام رسیدہ شہور سنہ ثلث و سبعین الف ۱۰۷۳ھ

جنوب رویہ

از شاہ دکن علی عادل شاہ شد گوش ملک بہ گوش عدلش خالی
شد حکم بہ شاہ حضرت از درگاہش تا برج بنا کند بہ فرخ فالی
از صدمہ توپ ملک ضبط نقرب افتادہ خلال و از پنہاں پائمالی
تاریخ بنائے آل بدیہہ گفتیم چون سد سکندر شدہ برج عالی

طرف چپ مشرق رویہ

ایں عرابہ بدور شاہ علی عادل شاہ راست کرد۔ سنہ تسع و سبعین و تسمائتہ بید شاہ سر جی ۹۷۶ھ

طرف راست شمال رویہ

بدوران محمد شاہ غازی چوبست ایں برج نعمت خاں بہمت
پئے تاریخ اتمامش خرد گفت قوی بنیاد و محکم برج نعمت

در گاہ حضرت شاہ کریم اللہ قادری ۱۱۴۴ھ م ۱۷۷۱ء

آپ بیجاپور کے مشہور بزرگوں سے ہیں اور قطب العرفاء حضرت شاہ شریف محمد شرف الحق قادری گجراتی قدس سرہ کے بھانجے ہیں۔ کہتے ہیں کہ سلطان محمد عادل شاہ کے زمانہ میں حضرت شاہ شریف محمد بیجاپور تشریف لائے تھے بادشاہ آپ کی تشریف آوری کو باعث برکات اور اپنے شہر کی رونق کا سبب سمجھ کر آپ کی اقامت کا خواہاں ہو اور آپ کی سکونت کے لیے فوراً ایک عمدہ حویلی تیار کرائی لیکن آپ نے قبول نہ فرمایا اور اپنے وطن مالوف کو واپس تشریف لے گئے اور اپنے بھانجے اور خلیفہ حضرت شاہ کریم اللہ قادری کو بھجوایا۔ آپ ایک بہت بڑے بزرگ تھے بادشاہ اور امراء آپ کی بہت توقیر و عزت کرتے تھے آپ کا وصال ۱۱۴۴ھ میں ہونا اس تاریخ سے ظاہر ہے جو درگاہ پر کندہ ہے۔ مزار شریف جامع مسجد کے قریب مغربی جانب واقع ہے اور آپ کے فرزند ان رشید شاہ اسرار اللہ اور شاہ ولی اللہ

عرف شاہ رجبی نامور بزرگوں میں سے تھے جو اپنے والد ماجد کے پاس آسودہ ہیں۔ اس درگاہ میں سید عبد الرحمن قادری کا مزار بھی ہے جو جامع مسجد کے صحن کے جنوب و مشرق کے کونے میں واقع ہے۔ ان دونوں درگاہوں کی چھتوں میں موتی کے چونے کی استرکاری کی گئی ہے جس کے سبب سے بہت چمک دک ہے اور سید عبد الرحمن قادری کی درگاہ کی چھت میں بہت سے منبت نقش و نگار ہیں۔ شاہ کریم صاحب کی درگاہ کے دروازے پر یہ کتبہ ہے اور دروازوں کے پٹوں پر کچھ آہنی تختوں پر نقش و نگار بنائے گئے ہیں۔

طرف درگاہ مبارک استوار و مستقیم خوش زیارت گاہ شد بہر مریداں بس عظیم
آمد ایں تاریخ حسب حال اہل اعتقاد عالمے در سانیہ ایں گنبد شاہ کریم

۱۱۴۲ھ ۱۷۲۹ء

کتبہ اندرون گنبد درگاہ موصوف کہ سنگ بر آورده در خانہ شیخ صاحب بانگی نگہداشتہ شدہ است

اللہ	بِسْمِ اللّٰهِ الرَّحْمٰنِ الرَّحِیْمِ وَفَتَحْ	محمد علی
وَرَبِّكَ وَبَشْرِ الْمَوْتِ مَنِينٍ فَانْقَرِ	بِسْمِ اللّٰهِ الرَّحْمٰنِ الرَّحِیْمِ وَمَنْ يَتَّقِ اللّٰهَ يَجْعَلْ لَهٗ مَخْرَجًا وَيَرْزُقْهُ مِنْ حَيْثُ لَا يَحْتَسِبُ وَمَنْ يَتَوَكَّلْ عَلَى اللّٰهِ	محمد علی الاعلیٰ والاعلیٰ الاعلیٰ والاعلیٰ الاعلیٰ والاعلیٰ
فالمهد	خَيْرٌ حَافِظًا وَهُوَ الرَّحْمٰنُ الرَّحِیْمُ	حسن حسین

مسجد مصطفیٰ خاں المعروف بہ ایک چیپ کی مسجد اور محل

قلعہ سے پانچ سو قدم کے فاصلے پر مشرق کی طرف مصطفیٰ خاں کی مسجد اور محل ہے۔ دونوں میں مسجد نہایت بلند اور مستحکم بنی ہوئی ہے جس کی تین کمائیں ہیں۔ بیچ کی کمائیں دونوں جانب کی کمائوں سے بہت چوڑی ہیں۔ مسجد کا چھجہ بہت زبردست اور مستحکم بنایا گیا ہے، کسی قسم کی آرائش نہیں کی گئی۔ مناریں بنتے بنتے رہ گئی ہیں۔ صرف ان کے نیچے کا حصہ جس پر منار بلند کرنا مقصود تھا موجود ہے۔ مسجد کے عقب میں مغرب کی طرف مصطفیٰ خاں کے محل کا کھنڈر ہے جس کی عمارت منہدمہ محلات، صحن، پھاٹک، حوض اور باغ کے دیکھنے سے اندازہ کیا جاسکتا ہے کہ کس قدر وسیع محل ہوگا۔ حوض کے اطراف باغ میں جا بجا اب بھی نہروں کے نشانات موجود ہیں جن سے معلوم ہوتا ہے کہ پختہ ٹالیاں بنا کر پانی دوڑایا جاتا تھا اور ان نالیوں میں بھی فواروں اور پانی کے لہریں مارنے اور انکھیلیاں کرنے کا سامان تھا۔ مصطفیٰ خاں اردستانی پہلے قطب شاہ بادشاہ گوکنڈہ کے ہاں ایلچی تھا جس نے سلاطین بیجاپور اور احمد نگر سے مشورت کر کے مشہور جنگ تالیکوٹہ میں سلطنت بیجاپور کی اینٹ سے اینٹ بجادی۔ اس کے بعد مصطفیٰ خاں کا تعلق سلطنت بیجاپور سے ہو گیا جس کے مفصل حالات اور آخر میں قتل کیے جانے کی کیفیت تاریخ میں جداگانہ بیان کی گئی ہے اس مسجد کو ایک چیپ کی مسجد اس وجہ سے کہتے ہیں کہ اس کی جنوب و مغرب کے کونے میں ایک ذرا سی پتھر کی چیپ بھی لگی ہوئی ہے۔

بڑی کمان

مصطفیٰ خاں کے مسجد کے قریب ہی جنوب میں ایک بہت بڑی کمان اس سڑک پر بنی ہوئی ہے جس پر سے گزر کر مسجد میں آتے ہیں۔ معلوم ہوتا ہے کہ محل میں آنے کے لیے یہ عظیم الشان کمان بنائی گئی تھی۔ اب سوائے اس کے کہ یہ بہت ہی غیر معمولی وسعت کی کمان ہے اور کوئی جدت کی بات اس میں نہیں پائی جاتی۔

مسجد حیدری ۹۹۱ھ

یہ مسجد نواب مصطفیٰ خاں وزیر اعظم کی کمان کے پاس ہے اس پر حسب ذیل کتبہ ہے بَيْتُ رَبِّي مِنَ السُّلْطَانِ الْعَادِلِ اِبْرَاهِيمِ عَادِلِ شَاهِ الْمَسْجِدِ الْمُبَارَكِ الْمُسَمَّى بِالْحَيْدَرِيَّةِ حَيْدَرِ خَانَ بْنِ حَيْدَرَ، السَّنَةِ اِحَدٍ وَتِسْعِينَ وَتِسْعِمِائَةٍ۔

اس کتبہ سے معلوم ہوتا ہے کہ حیدر خان کی بنائی ہوئی ہے اور اسی مناسبت سے مسجد حیدری مشہور ہے۔

علی شاہد پیر کی مسجد اور مقبرہ

یہ چھوٹی سی خاص وضع کی مسجد ہے جو مہتر محل کے جنوب میں کھیتوں میں بنی ہوئی ہے اس کی تمام چھت لداؤ کی ہے۔ اسی طرح کی اور ایک چھوٹی سی مسجد اسی کے مغرب میں واقع ہے ان دو مسجدوں کے سوائے اس طرز کی چھت بیجاپور کی اور کسی مسجد میں نہیں پائی جاتی اس مسجد کے اندر بھی نقاشی کا کام ہے۔ اس مسجد کے دو پتلے پتلے خوب صورت منارے ہیں۔ درمیانی محراب میں ایک چھوٹی کھڑکی بھی لگی ہوئی جس میں سے لوگ مسجد کے اندر آ جاسکتے ہیں۔ اس مسجد کی محراب پر چینی کے رنگین کتبات ہیں جن کی زمین نیلی اور حروف سفید اور اطراف زرد رنگ کا دہرا حاشیہ ہے جس کے بیچ میں پھولوں کی نقش و نگار زرد اور سبز رنگ کے بنے ہوئے ہیں۔ اس مسجد میں متعدد آیات کلام مجید کندہ ہیں۔ مگر سب جہر جھڑا کر ناقص ہو گئے۔ محراب پر بہت آرائش کا کام تھا وہ بھی سب گر گیا۔ اس مسجد کے پاس ہی حضرت سید علی شاہد کا مقبرہ کسمپرسی کی حالت میں پڑا ہے یہ مسجد بھی ان ہی بزرگ کے نام سے موسوم ہے یہ بزرگ کفار کی لڑائی میں شہید ہوئے اور آپ کی یادگار میں یہ مسجد علی عادل شاہ اول نے بنوائی۔

ابراہیم کی جامع مسجد

اس کو پرانی جامع مسجد بھی کہتے ہیں اور بعض لوگ دائرے کی مسجد بھی کہتے ہیں۔ یہ مسجد آندھ مسجد سے قریب تین سو گز کے فاصلے پر جنوب و مغرب میں کھیتوں میں کھڑی ہے۔ اس کی عمارت پرانے طرز کی ہے جس کے منارے چوڑے اور اینٹ سے بنے ہوئے ہیں۔ اس کے منارے مسجد کے دو جانب ہی نہیں ہیں بلکہ وسط چھت پر بھی منارے ہیں۔ اس قسم کی ایک دوسری مسجد فتح دروازہ کے پاس اٹھاس خاں کی مسجد کے نام سے مشہور ہے کہا جاتا ہے کہ اس مسجد کو ابراہیم عادل شاہ اول نے ۱۵۵۸ء میں تعمیر کرایا تھا۔

مقبرہ علی عادل شاہ کلاں

کہہ رہا ہے آسمان یہ سب سا کچھ بھی نہیں چیس دواں کا ایک گردش میں جہاں چہرہ بھی نہیں

جس جگہ تھا جم کا جلسہ اور خسرو کا محل
تخت انور کا پتہ دیتے ہیں تختے گور کے
گو نختے تھے جن کی نوبت سے زمین و آسماں
قبر میں سوتے پڑے ہیں ہوں نہ ہاں کچھ بھی نہیں

ابراہیم کی جامع مسجد سے ڈھائی سو گز کے فاصلے سے جنوب و مغرب میں علی عادل شاہ اول کا روضہ
ہے۔ یہ عمارت نہایت سیدھی سادی ہے۔ اس عمارت کا نقشہ مٹمن شکل کا ہے جس کے اطراف برآمدہ
ہے۔ چھت لداؤ کی بہت عمدہ اور مستحکم ہے۔ اس میں چار قبریں ہیں ایک مردانی ایک زنانی دو بچوں کی۔
اس مقبرے میں جو کچھ نقش و نگار اور رنگ آمیزی کا کام تھا وہ سب مٹ مٹا گیا۔ مقبرہ کے شمالی دروازہ پر
ذیل کا کتبہ ہے لیکن اس میں نہ سال تعمیر ہے نہ بادشاہ کا نام۔ روایت اور عام شہرت کی بنا پر اس مقبرہ کو
علی عادل شاہ سے منسوب کیا جاتا ہے۔

اس مقبرہ سے ملا ہوا جنوب و مشرق کی طرف ایک بلند کرسی کا مربع وسیع چبوترہ بنا ہوا ہے جس کی
بچوں بچ کھلے میدان میں ایک قبر نہایت شفاف ماشی سبزی مائل رنگ کے پتھر کے تعویذ کی بنی ہوئی ہے
جو ایک ہی پتھر کا تراشا ہوا ہے۔ پتھر صاف و شفاف چکنا اور ستھرا ہے کہ اب بھی نظر پھسلتی ہے۔ ایسی
نفس اور مجلا قبر اس قسم کے پتھر کی سارے شہر بیجاپور میں نہیں ہے البتہ میں نے گلبرگہ شریف میں
سنگ سیاہ کی ایسی ہی ایک قبر جوڑ گنبد کے متصل چبوترے پر دیکھی ہے۔ چبوترے کی بندش اور صنای
نہایت مرغوب و دلکش ہے عام طور پر کسی کو معلوم نہیں کہ یہ قبر کن بزرگوار کی ہے خاکسار کو بہت
تجسس کے بعد معلوم ہوا کہ ہدایت محی الدین خان صوبہ دار آصف جاہی کا مدفن ہے۔

مقبرہ بڑے صاحب

کتبہ بالائے مقبرہ پائین روضہ علی عادل شاہ کلاں در لنگر بازار

بحکم حضرت علیا مناقب بڑے صاحب کہ عالم را امان است
بان سلطان محمد قطب شاہاں سرش از اختری بر آسماں است
مرتب گشت این پاکیزہ مرقد کہ آسائش گہ ملک جہاں است



روضہ پیر شیخ حمید و شیخ لطف اللہ قادری قدس سرہما، مسجد و گمٹ باؤلی ۹۶۹ھ م

۱۵۶۱ء

یہ درگاہ مبارک علی عادل شاہ کے روضہ سے قریب چار سو قدم کے فاصلے پر ہے جو سامنے ہی دکھلائی دیتی ہے اور شہر کے جنوب و مغرب میں واقع ہے یہاں دونوں بھائی شیخ حمید قادری اور شیخ لطف اللہ قادری آسودہ ہیں۔ یہ دونوں بزرگ ابراہیم عادل شاہ ثانی کے عہد میں تھے۔ روایت ہے کہ فاطمہ سلطانہ علی عادل شاہ اول کی بیگم صاحبہ نے یہ مقبرہ بنوایا تھا اور دونوں صاحبوں کا وصال ۱۶۰۲ء و ۱۶۱۲ء میں ہوا۔ شیخ حمید قادری آپ بیجاپور کے مشہور اولیاء اللہ سے ہیں آپ حافظ قرآن اور خوش لہجہ و الحان تھے اور اپنے وقت میں اہل باطن اور اہل فقر کے شب چراغ تھے۔ وحید زمان اور فرید عصر تھے اور سنت نبوی کی پیروی مرتبہ اعلیٰ تک پہنچی تھی۔

در طریق معرفت دانی کی چست ترک کردن ہر دو عالم را بہ پشت پا زدن
ترک و تجرید اور قطع علائق میں مردانہ وار مضبوط قدم رکھ کر قناعت و توکل کے پابند اور طالبین
تعلیم و ارشاد میں مشغول تھے۔ بیان کیا جاتا ہے کہ آپ وطن سندھ سے بیدر میں تشریف فرما ہوئے اور
شیخ طریقت حضرت شیخ محمد گنج بخش و خلیفہ کامل حضرت شیخ مخدوم جی قادری قدس اللہ سرہما کے مرید
ہو گئے درجہ کمال کو پہنچے اور سند ہدایت خلافت پر متمکن ہوئے بعد چند روز کے ابراہیم عادل شاہ ثانی
عرف جگت گیر کے اوائل زمانے میں بیجاپور تشریف لائے اور شہر کے تمام لوگ آپ کی صحبت با فیض
سے مستفید ہوئے۔

ابراہیم عادل شاہ جس کے فضائل حمیدہ و اطوار پسندیدہ اور عدل و سخا و قدر دانی مشائخین و فقراء و جوہر
شناس صلحا و اہل اللہ میں مشہور تھا اس نے حضرت کی آمد کی خبر سن کر استقبال کیا اور آستاں بوس ہو کر
بیجاپور کے شہر کے اندر لایا اور حضرت کی اقامت کے لیے شاہی باغ جو نوباغ کے نام سے مشہور ہے مقرر
کیا اور انعام کا پروانہ پیش کیا۔ حضرت چلہ کش اور خلوت دوست و گوشہ پسند تھے اور خلق کی کثرت اور
اغیار اجانب کی صحبت سے پرہیز کرتے تھے اس وجہ سے باغ کی سند قبول نہ فرمائی لیکن ملکہ جہاں فاطمہ
سلطانہ عادل شاہ کلاں کی بیگم صاحبہ نے جو مسجد اور گنبد اور باؤلی اللہ بنا کر وقف کی تھی جس باؤلی کو گمٹ
باؤلی کہتے ہیں اور اس مسجد کے قریب اپنے بچوں کے لیے دو چھوٹے چھوٹے گنبد بھی بنائے تھے آپ

الگ تھلگ رہنا پسند فرماتے تھے آپ نے اسی مسجد کو منتخب فرمایا اور یہیں رہنے سہنے لگے اور فرمایا کہ یہی وقف کی ہوئی زمین اور مسجد اور گنبد فقیروں اور گوشہ نشینوں کے قیام کے لیے بہتر ہیں۔

بادشاہ قدردان نے یہ سن کر کہا کہ زہے سعادت اس زمین کی کہ جو منظور خاطر عاظر اقدس ہوئی اور اس زمین اور مکانات موقوفہ کے سوائے فصیل قلعہ تک جو شاہی زمین تھی وہ بھی آپ کے خدام اور فقراء کی سکونت کے لیے نذر دی۔ حضرت نے اس کو قبول کر کے فقیروں کے لیے ایک چھپر ڈال لیا اور عبادت الہی میں مشغول ہوئے اور ان چھوٹے گنبدوں میں بہت سے چلے اور خلوتیں کیں اور آخر عمر شریف تک وہی جگہ آپ کی آرام گاہ تھی اور بعد وفات وہی خواب گاہ ہوئی جب ملاء اعلیٰ سے باتف نبی نے پیغام پہنچایا کہ

تراز کنگرہ عرش می زند صغیر ندانمت کہ بدیں دامگہ چہ افتاد ست


بہ مجرد اس پیام وصال انجام کے ۲۲ ذی الحجہ ۱۰۱۱ھ کو شہباز روح مقدس نے قفس عنصری سے نکل کے آشیانہ تقرب کا راستہ لیا آپ کی تاریخ وصال ”شفیع قیامت“ ۱۰۱۱ھ مشہور ہے مزار پاک آپ کا جہاں چھپر تھا وہیں ہے اور بعض ”فیض سجانی“ بھی آپ کی تاریخ کہتے ہیں جس سے ۱۱۲۱ھ نکلتے ہیں۔

حضرت شیخ لطف اللہ قادری، آپ اس شہر کے بڑے کامل اولیاء اور مشہور بزرگوں سے ہیں اور حضرت شیخ حمید قادری کے خلیفہ اور سجادہ نشین ہیں۔ فقر و فنا، تجرید و تفرید، دریافت و مجاہدات، ترک دنیا و مخالفت نفس و ہوا و عزلت نشینی و وحدت گزینی میں اپنے مرشد کی متابعت و پیروی فرماتے تھے اور ان سے دس سال تک ہدایت و ارشادات میں مشغول رہے اور آپ کی تربیت سے بہت سچے لوگ مستفید ہو کر آپ نے رحلت فرمائی۔ معتبر لوگوں سے منقول ہے کہ جس زمانہ میں قطب الایہ لیا نایب رسول اللہ حضرت شاہ صبغۃ اللہ مدنی بہر و نچی قدس سرہ العزیز بجاپور میں رونق افروز تھے حضرت کو طالب مستعد اور صاب ریاضت و ذوق دیکھ کر باطنی توجہ اور کشش سے اپنی طرف متوجہ کر لیا۔ حضرت شیخ حمید و جب یہ بات معلوم ہوئی تو حضرت صبغۃ اللہ کی جانب میں عرض کروایا کہ جناب کے ہاں باطنی بات نامور و مریدان باخبر ہیں اس فقیر کے لیے لطف اللہ صرف ایک اندھے کی لامنی تھی آپ نے اسے تمہی مھیٹ لیا آپ نے فرمایا کہ اچھا ہم نے شیخ لطف اللہ کو، تم کو بخش دیا۔ جب حضرت شیخ حمید نے یہ سنا تو فرمایا کہ خیر حضرت نے تم کو ہمیں دے تو دیا مگر اپنا بنا کر دیا۔ نقل ہے کہ حضرت شیخ حمید نے حج بیت اللہ اور زیارت روضہ منورہ کا عزم بالجزم کر کے ایک روز حضرت شاہ صبغۃ اللہ کی خدمت میں حاضر ہو کر اپنا

مدعا عرض کیا اور کہا کہ آپ اس نیت سے فاتحہ پڑھیں۔

حضرت نے فرمایا کہ تم نہیں جاسکتے ہو مگر تمہاری سلامتی کی نیت سے فاتحہ پڑھتا ہوں۔ اس کے بعد شیخ حمید اور شیخ لطف اللہ دونوں بندر دابل تک پہنچے مگر شیخ حمید کا کسی سبب سے جاننا نہ ہو سکا اور شیخ لطف اللہ حج و زیارت سے مشرف ہو کر واپس تشریف لائے اب تک حضرت شیخ حمید بندر دابل ہی میں مقیم رہے۔ بعد دونوں صاحب مل کر بیجاپور واپس آئے۔ حضرت شیخ لطف اللہ کا وصال ۱۱ ربیع الآخر ۱۰۲۱ھ میں ہوا اور آپ شیخ حمید کے گنبد میں ان کے پاس ہی آسودہ ہیں۔ اب آپ کی اولاد میں سے کوئی باقی نہیں، نہ کچھ معاش ہے۔ فاطمہ سلطانہ نے یہیں قریب میں ایک مسجد اور اس کے سامنے باؤلی بھی بنوائی ہے جو گٹ باؤلی کے نام سے زبان زدِ خلأق ہے۔ اس باؤلی پر ایک کتبہ ہے جس سے معلوم ہوتا ہے کہ ۹۲۹ھ م ۱۵۶۱ء کی بنی ہوئی ہے۔ اس مقبرہ کے پاس مسجد ہے جس میں مدتوں ٹکر صاحب نامی ایک انگریز رہتا تھا جس کے نام سے اب یہ خانہ خدا مشہور ہے۔ اس کی محراب پر یہ کتبہ ہے۔

قَالَ اللَّهُ تَعَالَى دَمِي سَبِيلٌ مُّجْتَدِبُهُ نَافِلَةٌ لَّكَ



کتبہ برگٹ باؤلی متصل روضہ شیخ حمید کہ بر دیوار باؤلی متصل موٹ نصب است

قَالَ اللَّهُ تَعَالَى الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ سَنَابِلٍ فِي كُلِّ

سُنْبُلَةٌ مِائَةٌ حَبَّةٌ وَ اللَّهُ يُضَاعِفُ لِمَنْ يَشَاءُ وَاللَّهُ وَاسِعٌ عَلِيمٌ در دور سلطان اہل اللہ حامی دین اللہ مجاہد فی سبیل اللہ ابوالمظفر حضرت شاہ علی عادل شاہ خلد اللہ ملکہ و سلطنتہ ایں بائیں (باولی) بنا کردہ فی سبیل اللہ۔ فاطمہ سلطان بی بی و ملکہ جہان فی الدارین درجات عالیہ شہور ۹۶۹ھ تسعین ستین و تسعمائۃ بہ تاریخ ۲۰ ذی الحجہ آب ایں بائیں وقف است کے منع کند یا مانع آید خدا و رسول نیابد بروز شفاعت حضرت رسول اللہ صلی اللہ علیہ وسلم وائمة الہدیٰ بے نصیب شود رحمت بر آن کس کہ باہتمام تمام خیر کند و رحمة للمؤمنین کاربائیں و مسجد بنا حضور کترین بندگان حقیر محمود سر آمد ابتداء تا انتہا گرفتہ و آوردہ مشقت کردہ۔

کتبہ بر دور وازہ گنبد شیخ حمید قدس سرہ العزیز

وَمَنْ دَخَلَهُ كَانَ آمِنًا

وَادْخُلُوا الْبَابَ سُجَّدًا وَقُولُوا حِطَّةً نَغْفِرْ لَكُمْ خَطَايَاكُمْ وَ سَتَزِيدُ الْمُحْسِنِينَ

مسجد کے محاذی دو اور مقبرے ایک ہی قطار میں ہیں جن کی چھت عمودی وضع کی ہونے سے لوگ کہتے ہیں کہ کسی اہل تشیع بزرگوں کی ہیں۔ شہر بجپور کا جنوب و مغرب کا حصہ ابراہیم عادل شاہ ثانی کے پہلے بہت آباد تھا اور جتنی بڑی بڑی عمارتیں اور حوض وغیرہ ہیں سب اسی خطہ پر ہیں اس سے معلوم ہوتا ہے کہ اس زمانے میں محلات اور عمارات اور باغ وغیرہ کثرت سے اس جانب بنائے جاتے تھے۔

ملکہ جہاں بیگم کی مسجد عرف زنجیری مسجد

قلعہ کی فصیل سے لگی ہوئی سات منزلی کے قریب درختوں کے جھنڈ میں یہ مسجد واقع ہے۔ یہ نہایت پیاری مختصر انمول مسجد ہے جس کا دالان اور چھجا خاص حسن سلیقہ سے بنایا گیا ہے۔ اس کے تین در ہیں جس کی وسطی کمان اور کارنس میں بے نظیر نقاشی کی گئی ہے اور ایسا کمال دکھایا ہے کہ جس کی مثال دوسری جگہ ملنی محال ہے۔ چھت پر مناروں کے بیچ میں پردہ کی دیوار کی جانی نہایت خوب صورت ہے جس پر برجیاں اور چھتیاں بنائی گئی ہیں جن میں چاروں طرف جالیاں لگی ہوئی ہیں۔ اس مسجد کے چار منار ہیں دو آگے دو پیچھے جو نہایت نازک اور موزوں ہیں درمیانی گنبد کے اندرونی حصہ میں نہایت عمدہ پھول پتیاں منقوش ہیں مسجد کے صحن میں ایک حوض ہے جو اب سوکھا پڑا ہے۔ اس مسجد کو ابراہیم عادل شاہ ثانی نے اپنی صاحبزادی ملکہ جہاں بیگم کے لیے بنوایا تھا مگر کوئی کتبہ کہیں نہیں ہے۔

جوڑ گنبد

یہ دو گنبد خان محمد اور عبدالرزاق قادری کے ہیں جو جوڑ گنبد کے نام سے اس وجہ سے مشہور ہیں کہ دونوں گنبدوں کی ایک وضع قطع ہے اور تراش خراش میں یکساں ہیں۔ جنوبی طرف کا مٹمن گنبد خان محمد باغی (جس کو بادشاہ طعن سے خان خانم پکارا تھا) اور اس کے بیٹے خواص خان (یہ ایک خطاب ہے جو یکے بعد دیگرے کئی امراء کو ملتا چلا آیا ہے) کا ہے جو سکندر بادشاہ کا وزیر تھا۔ خان محمد فوج کا کمانڈر تھا اور نمک حرامی سے افواج مغلیہ سے مل گیا اور باوجودیکہ اسے کافی موقع دشمن کو تباہ کرنے کا تھا اور اس کے ہاتھ کی بات تھی مگر اس نے طرح دی۔ خان محمد کے ساتھ افضل خان بھی میدان جنگ میں تھا وہ محمد خاں کی نمک حرامی دیکھ کر بہت جزبز ہوا اور مجبور ہو کر بادشاہ کے حضور میں حاضر ہو کر واقعات کا اظہار کیا۔ بادشاہ نے فوراً خان محمد کو طلب کیا اور جوں ہی وہ مکہ دروازہ سے شہر میں داخل ہو رہا تھا کہ اسے قتل کر دیا گیا۔ بعد فتح بیجاپور کے اورنگ زیب نے حکم دیا کہ بیجاپور کے ایک سال کے خراج کی رقم سے جو سالانہ بھیجا جاتا تھا خان محمد کا گنبد بنا دیا جائے۔ محمد خاں کا فرزند خواص خاں جو سکندر کا وزیر تھا وہ بھی باپ کے قدم بقدم چلا اور باپ کی طرح نمک حرامی پر کمر بستہ ہو گیا اور بادشاہ کو جب اس کی بھنک پہنچی تو اسے قلعہ میں قید کر دیا اور آخر کار باپ کی طرح وہ بھی تلوار کے گھاٹ اتار دیا گیا۔ اس کی نعش بیجاپور لائی گئی اور اپنی باپ کے پہلو پہ پہلو اسی گنبد میں دفنائی گئی۔ دوسرا بڑا مربع مقبرہ عبدالرزاق قادری کا ہے جو خواص خاں کے مرشد تھے اور قیاس چاہتا ہے کہ دونوں گنبد ایک ساتھ کے بنے ہوئے ہوں کر سی معمول سے زیادہ اس وجہ سے بلند ہے کہ دوسرے گنبدوں کی طرح زمین دوزتہ خانے میں اصلی قبریں نہیں ہیں بلکہ سطح زمین پر ہیں اور وہیں سے چبوترہ اٹھا کر گنبد لیے گئے ہیں عبدالرزاق قادری کا گنبد بالکل سیدھا سادا اور تکلفات سے معرا ہے۔ خواص خاں کا مقبرہ ایک ایسا عمدہ وسیع ہال ہے کہ سارے بیجاپور میں اتنا بڑا ہال نہیں ہے مگر اس ہال میں کوئی قبر نہیں (قبر اندر ہے) جس سے خیال کیا جاتا ہے کہ کسی زمانے میں ماند و بود کے لیے یہ جگہ استعمال کی جاتی تھی لیکن جب کہ یہ گنبد خود اورنگ زیب کے فرمان واجب الاذغان سے بنایا گیا تھا تو یہ کیسے ممکن تھا کہ اس میں جلسے ہوں یا سکونتی مکان بن جائے گمان غالب یہ ہے کہ اس قبر کا تعویذ سنگ مرمر کا شمالی ہندوستان سے منگوایا گیا ہو گا لیکن کسی وجہ سے بروقت

بیجا پور نہ پہنچ سکا اور جگہ خالی رہ گئی۔ اور نگ زیب کی بیگم کے مقبرہ کی بھی یہی حالت ہے کہ قبر ندر داب تک بھی آثار محل کے تہ خانے میں سنگ مرمر کے تعویذ دھرے ہوئے ہیں۔ خدا جانے وہ کن قبروں کے لیے بنائے گئے تھے۔ ان گنبدوں کے متعلق ایک مسجد بھی ہے۔ ان سب میں انجینئر کا مسکن اور محلہ تھا لیکن مسلمانوں کی شور و فغان سے عبدالرزاق قادری کا گنبد اس دست برد سے بچ گیا کہ مسلمان اس کا بڑا احترام کرتے ہیں۔ گول گنبد کی طرح صرف ان ہی دونوں گنبدوں میں گیلریاں بنی ہوئی ہیں لیکن چونکہ وسعت کم ہے ان میں وہ گونج نہیں جو کہ گول گنبد میں ہے۔

بخاری مسجد

یہ مسجد خراد واڑی محلہ میں انگریزی ڈاک خانے کے قریب ہے۔ ابراہیم عادل شاہ کلان کی والدہ فاطمہ سلطان نے یہ مسجد، مدرسہ اور باؤلی بنوائی تھی۔ اس کا نام بخاری مسجد کیوں پڑا کوئی وجہ معلوم نہیں ہوتی ممکن ہے کہ بخارے کے کوئی بزرگ ہوں ان کی یادگار میں بنائی گئی ہو۔ اس مسجد کا کام بھی بلحاظ نقش و نگار کے بہت عمدہ ہے اس کے در محرابیں اور چھتے پر نقاشی کا بہت سا کام ہے۔ اس مسجد کے متصل احاطہ میں مدرسہ اور باؤلی بھی ہے۔ دروازے کی دہلیز پر یہ کتبہ ہے۔

اللہ محمد ورسنی اللہ تعالیٰ عن ابی بکر و عمر و عثمان و علی و عن سبغیة الصحابة اجمعین



ملک صندل کی قبر مسجد اور مدرسہ

بخاری مسجد کے قریب ڈیڑھ سو گز کے فاصلے پر شمال و مغرب میں ملک صندل کی قبر مسجد اور اس کی ملحقہ عمارات واقع ہیں۔ یہ مقبرہ ملک صندل کا ہے جو شہر بیجاپور کا سب سے بڑا میر عمارات (چیف انجینئر) تھا اور جس کی بنائی ہوئی بہت سی عمارات اس وقت شہر میں اس کے نام کی زندہ یادگاریں ہیں احاطہ کے اندر ایک چھوٹے سے منڈوے کے تلے ایک زنانی قبر بھی ہے جس کو بعض ملک صندل کی والدہ کی کہتے ہیں اور بعض اس کی بی بی کی۔ وہیں کھلے میدان میں اور قبروں کے ساتھ ایک قبر ہے جس پر غلاف پڑا رہتا ہے اور وہ ملک صندل کی کہلاتی ہے۔ صحن کے ایک کونے میں ایک معمولی طرز کی مسجد بنی ہوئی ہے۔ اس احاطہ کے چو طرف جو عمارات، دالان اور حجرے ہیں یا تو وہ مدرسہ ہو گا یا سرائے۔ مسجد کی محراب پر یہ کتبہ ہے۔

إِنَّمَا يُعَمَّرُ مَسَاجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ

کمر کی گنبد

اس مسجد کے شمال کی طرف تھوڑے ہی فاصلہ پر چھوٹا سا ایک گنبد ہے جو کمر کی گنبد کے نام سے مشہور ہے۔ اس گنبد کی شکل انڈے کی سی ہے اور کمر کی طرح نائیں اس میں ہیں۔ خدا جانے اس میں جو ایک قبر ہے وہ کس بزرگ کی ہے


پیر بالے صاحب کا چلہ ۱۰۲۹ھ

یہیں مسجد کے پچھواڑے ایک چبوترے پر پیر بالے صاحب کے چلہ پر یہ کتبہ ہے۔ نَصْرُ مَنْ أَلَّهِ
وَفَتْحُ قَرِيبٍ وَبَشِّرِ الْمُؤْمِنِينَ يَا مُحَمَّدُ يَا عَلِيَّ دُوَابِغُ دُوَابِغُ زَمِينِ بَرَاءِ وَقْفِ مَسْجِدِ اسْتِ كَيْ طَمَعِ
كَنْدُرِ لَعْنَتِ خَدَا اسْتِ سَنَةِ تِسْعَ وَ اَرْبَعِينَ اَلْفِ (۱۰۴۹)

زمرہ مسجد

اسی جگہ جنوب کی طرف دیکھو تو بالکل ننھی منی سی زمرہ مسجد ہے۔ جو صرف بارہ فٹ مربع ہے۔ یہ عجیب و غریب مسجد نہایت سڈول ایسی بنائی گئی ہے جیسے انگوٹھی میں نگینہ جڑا ہوا ہوتا ہے۔ بانی کا نام معلوم نہیں۔ اس پر حسب ذیل کتبہ ہیں۔ (دو طرف طغرائے بسم اللہ)

صَلَاةً مَعْرُوفَةً وَسَجْدًا لِلَّهِ رَبِّ الْعَالَمِينَ وَلَا تَمَسُّوا أَعْيُنَكُمْ عَنِ السُّجُودِ لِلَّهِ الْخَاشِعِينَ



پنج دڑی مسجد

(پنج، اہلی کے بیج۔ دڑی، کھڑکی۔ ممکن ہے کہ اس جگہ پہلے اہلی کا درخت ہو اور یہ کھڑکی اسی کے نام

سے مشہور ہو)

قلعہ کے جنوب مشرق میں ایک برج پر بنی ہوئی ہے۔ اس پر سے آثار محل اور اطراف کی عمارات معلوم ہوتی ہیں۔ اس مسجد میں سوائے اس کے کوئی جدت نہیں کہ دیواروں پر بہت کچھ رنگ آمیزی کا کام تھا جو اب مٹ مٹا گیا۔ معلوم ہوتا ہے کہ یہ مسجد برج پر زمان مابعد میں بنی ہے بوجھ سنبھالنے کے لیے برج کے اطراف کمانیں چنی گئی ہیں جن پر لکڑی کی بڑی بڑی بھاری شہتیریں دے کر مسجد کی بنیاد رکھی گئی ہے۔ بنانے والے کا نام معلوم نہیں۔

خواجہ سنبھل کی جامع مسجد قدیم ۹۱۸ھ

یہ مسجد قاضی بیجاپور کے مکان کے پاس ہے جس پر یہ کتبہ ہے۔

اس مسجد در دور سلطان محمود شاہ بن محمد شاہ بہمنی بنا کر وہ خواجہ سنبھل نائب غیبت عادلخانی شہور سنہ

ثمان و عشرة و تسعمائة هجرية۔ (۹۲۵ھ)

مسجد شمس الدین واقع خانہ پور ۹۲۵ھ

بُنِيَ هَذَا الْمَسْجِدِ الْمُبَارِكِ الْمَيْمُونَةِ فِي عَهْدِ السُّلْطَانِ الْمُعْظَمِ مَالِكِ الرَّقَابِ الْأَمَمِ
أَبُو الْمُجَاهِدِ مُحَمَّدِ شَاهِ بْنِ تَغْلِقِ شَاهِ السُّلْطَانِ أَيْدِ اللَّهِ مُلْكُهُ بِأَمْرِ الْمَلِكِ الْأَكْبَرِ الْعَالِمِ
الْعَادِلِ شَمْسِ الدَّوْلَةِ وَالِدَيْنِ دَامَ دَوْلَتُهُ وَ عُمُرُهُ فِي سَنَةِ الْخَمْسِ وَالْعِشْرِينَ وَ تِسْعِمَائَةٍ وَ
بَعْدَهُ مُحَمَّدٌ فَيُصَلِّي

کتبہ برسنگ دروازہ مسجد متصل مکان قاضی صاحب ۹۲۳ھ

قَالَ اللَّهُ سُبْحَانَهُ وَ تَعَالَى إِنَّمَا يُعَمَّرُ مَسَاجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ. قَدْ وَقَعَ بِنَاءُ
هَذِهِ الْمَسْجِدِ فِي دَوْلَتِهِ بِأَمْرِ مَجْلِسِ رَفِيعِ مَنْصَبٍ وَ مَنْبَعِ اسْمِي خَلِيلِ اللَّهِ إِبْرَاهِيمِ عَادِلْخَانَ
خَلَدَ اللَّهُ دَوْلَتَهُ۔

وقف شرعی نمودہ ملک امین الملک غازی بک خانہ سی شش دکان مرتب متصل دروازہ ایتن ہلی (اب
اس موضع کا نام ہٹ نلی مشہور ہے جو بیجاپور کے جنوب میں دو کوس کے فاصلے پر ہے) بہ مسجد کے
مقابل خانہ و دوکانہانہ عمارہ خرچ مسجد بدال نمایند سبیل ہر کہ اس عدول کند در لعنت اللہ تعالی باشد۔

کتبہ حافظ نظام الدین ۹۲۳ھ

مسجد چابک سواراں ۹۲۲ھ

یہ مسجد ملک خواجہ ریحان کی بنائی ہوئی ہے مگر چابک سواروں کی مسجد کے نام سے مشہور ہے اس مسجد کے اکثر کتبہ بوجہ کہنگی کے جھڑ کر ناقص ہو گئے پڑھے نہیں جاتے اور چند روز میں یہ باقی نہ رہیں گے اس وقت جو کتبہ بدقت تمام پڑھے گئے ہیں وہ یہ ہیں۔

بالائے کمان وسطی ہر چہار جانب اِنَّ رَحْمَةَ اللّٰهِ قَرِيْبٌ مِّنَ الْمُحْسِنِيْنَ۔ برکمان بائے یمن

ویسار۔

نَصْرُ مِنَ اللّٰهِ وَ فَتْحٌ قَرِيْبٌ

طرف جنوب و شمال یا مُفْتِحُ الْاَبْوَابِ

یا مُوْنِسِي فِي وَحْدَتِي

یا مُوْنِسِ كُلِّ غَرِيْبٍ

یا جَابِرِ كُلِّ كَبِيْرٍ

اللّٰهُ

یا صَاحِبِي فِي شِدْتِي

اللّٰهُ

لَا اِلٰهَ اِلَّا اللّٰهُ مُحَمَّدٌ رَّسُوْلُ اللّٰهِ

انا غلام الہ خان عالی جاہ ابراہیم عادل شاہ خلد دولتہ بنا کردہ ملک خواجہ ریحان اس نماز کا وہی سنہ ۹۲۶ھ

مسجد صالح بیگ ۱۱۵۴ھ

یہ مسجد قیصر باغ میں ہے اس پر جو کتبہ ذیل ہے اس سے ملک صندل کی بنا کردہ معلوم ہوتی ہے لیکن زبان زد خاص عام صالح بیگ کی مسجد ہے۔ معلوم نہیں ہوتا کہ اس نام سے شہر تپانے کی کیا وجہ ہے۔

وَرَايْتُ النَّاسَ يَدْخُلُوْنَ فِي دِيْنِ اللّٰهِ اَفْوَاجًا

ملک صندل چوں اس مسجد بنا کرد خرد قدس فیض تاریخ دار

۱۱۵۴ھ

مسجد خواص خان عرف مسجد نہ گنبد اں

یہ مسجد قاسم علی کے باغ میں ہے اور اس کی محرابوں پر متعدد کتبہ حسب ذیل ہیں۔

کتبہ برکمان اول

إِنَّمَا يُعَمَّرُ مَسَاجِدَ اللَّهِ مِنْ آمَنَ بِاللَّهِ وَالْيَوْمِ الْآخِرِ وَ إِقَامَ الصَّلَاةَ وَ آتَى الذَّكَاةَ وَلَمْ
يَخْشَ إِلَّا اللَّهَ فَعَسَىٰ أُولَٰئِكَ أَنْ يَكُونُوا مِنَ الْمُهْتَدِينَ. أَجَعَلْتُمْ سِقَايَةَ الْحَاجِّ وَ عِمَادَةَ
الْمَسْجِدِ الْحَرَامِ لِمَنْ آمَنَ بِاللَّهِ وَالْيَوْمِ الْآخِرِ وَ جَاهَدَ فِي سَبِيلِ اللَّهِ لَا يَسْتَوِنَ عِنْدَ اللَّهِ وَ اللَّهُ
لَا يَهْدِي قَوْمَ الظَّالِمِينَ الَّذِينَ آمَنُوا وَ هَاجَرُوا وَ جَاهَدُوا فِي سَبِيلِ اللَّهِ بِأَمْوَالِهِمْ وَ أَنفُسِهِمْ
أَعْظَمَ دَرَجَةً عِنْدَ اللَّهِ وَ أُولَٰئِكَ هُمُ الْفَائِزُونَ يَا حَنَّانُ يَا مَنَّانُ يَا سُبْحَانَ يَا بُرْهَانَ يَا
غُفْرَانَ

کتبہ برکمان وسطی

بِسْمِ اللَّهِ الرَّحْمَنِ الرَّحِيمِ. سورہ الحمد تا آخر۔ قَالَ اللَّهُ تَعَالَى وَ مَنْ يَتَّقِ اللَّهَ يَجْعَلْ لَهُ مَخْرَجًا
وَ يَرْزُقْهُ مِنْ حَيْثُ لَا يَحْتَسِبُ وَ مَنْ يَتَّوَكَّلْ عَلَى اللَّهِ فَهُوَ حَسْبُهُ إِنَّ اللَّهَ بَالِغُ أَمْرِهِ قَدْ جَعَلَ اللَّهُ
لِكُلِّ شَيْءٍ قَدْرًا. قُلِ اللَّهُمَّ مَالِكِ الْمُلْكِ تُوتِي الْمُلْكَ مَنْ تَشَاءُ وَ تَنْزِعُ الْمُلْكَ مِمَّنْ تَشَاءُ وَ
تُعْزِزُ مَنْ تَشَاءُ وَ تُدْلِلُ مَنْ تَشَاءُ بِيَدِكَ الْخَيْرُ، إِنَّكَ عَلَىٰ كُلِّ شَيْءٍ قَدِيرٌ ☆ تُولِجُ اللَّيْلَ فِي
النَّهَارِ وَ تُولِجُ النَّهَارَ فِي اللَّيْلِ وَ تُخْرِجُ الْحَيَّ مِنَ الْمَيِّتِ وَ تُخْرِجُ الْمَيِّتَ مِنَ الْحَيِّ وَ تَرْزُقُ
مَنْ تَشَاءُ بِغَيْرِ حِسَابٍ ☆ لَا يَسْتَوِي أَصْحَابُ النَّارِ وَ أَصْحَابُ الْجَنَّةِ، وَ أَصْحَابُ الْجَنَّةِ هُمُ
الْفَائِزُونَ ☆ لَوْ أَنْزَلْنَا هَذَا الْقُرْآنَ عَلَىٰ جَبَلٍ لَرَأَيْتَهُ خَاشِعًا مُتَصَدِّعًا مِّنْ خَشْيَةِ اللَّهِ وَ تِلْكَ
الْأَمْثَالُ نَضْرِبُهَا لِلنَّاسِ لَعَلَّهُمْ يَتَفَكَّرُونَ ☆ هُوَ اللَّهُ الَّذِي لَا إِلَهَ إِلَّا هُوَ عَالِمُ الْغَيْبِ وَ الشَّهَادَةِ
هُوَ الرَّحْمَنُ الرَّحِيمُ هُوَ الَّذِي لَا إِلَهَ إِلَّا هُوَ الْمَلِكُ الْقُدُّوسُ السَّلَامُ الْمُؤْمِنُ الْمُهِمِّنُ الْعَزِيزُ
الْجَبَّارُ الْمُتَكَبِّرُ سُبْحَانَ اللَّهِ عَمَّا يُشْرِكُونَ ☆ هُوَ اللَّهُ الْخَالِقُ الْبَارِئُ الْمُصَوِّرُ لَهُ الْأَسْمَاءُ
الْحُسْنَىٰ يُسَبِّحُ لَهُ مَا فِي السَّمَوَاتِ وَ الْأَرْضِ، وَ هُوَ الْعَزِيزُ الْحَكِيمُ. قَالَ اللَّهُ تَبَارَكَ وَ تَعَالَى وَ
كَفَلَهَا زَكْرِيَّا كُلَّمَا دَخَلَ عَلَيْهَا زَكْرِيَّا الْمِحْرَابَ وَ جَدَّ عِنْدَهَا رِزْقًا قَالَ يَا مَرْيَمُ أَنَّىٰ لَكَ هَذَا
قَالَتْ هُوَ مِنْ عِنْدِ اللَّهِ إِنَّ اللَّهَ يَرْزُقُ مَنْ يَشَاءُ بِغَيْرِ حِسَابٍ. شَهِدَ اللَّهُ أَنَّهُ لَا إِلَهَ إِلَّا هُوَ
وَ الْمَلَائِكَةُ وَ أُولُو الْعِلْمِ قَائِمًا بِالْقِسْطِ لَا إِلَهَ إِلَّا هُوَ الْعَزِيزُ الْحَكِيمُ. إِنَّ الدِّينَ عِنْدَ اللَّهِ
الْإِسْلَامُ. آيَةُ الْكُرْسِيِّ تَاهُمْ فِيهَا خَلِدُونَ.

لَا إِلَهَ إِلَّا اللَّهُ مُحَمَّدٌ رَسُولُ اللَّهِ عَلِيُّ وَلِيُّ اللَّهِ

نَصْرُ مَنْ لِلَّهِ وَفَتْحُ قَرِيبٍ. قُلْ كُلُّ يَعْمَلُ عَلَى شَاكِلَتِهِ. لَا إِلَهَ إِلَّا اللَّهُ مُحَمَّدٌ رَسُولُ اللَّهِ. أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ. سُبْحَانَ رَبِّكَ رَبِّ الْعِزَّةِ عَمَّا يَصِفُونَ وَ سَلَامٌ عَلَى الْمُرْسَلِينَ وَ الْحَمْدُ لِلَّهِ رَبِّ الْعَالَمِينَ. سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ. سُورَةُ قُلْ هُوَ اللَّهُ. يَا كَافِي يَا كَافِي الْمُهَمَّاتِي.

اللَّهُمَّ صَلِّ عَلَى مُحَمَّدِ بْنِ الْمُصْطَفَى وَصَلِّ عَلَى الْإِمَامِ عَلِيِّ بْنِ الْمُرْتَضَى وَصَلِّ عَلَى الْإِمَامِ حَسَنِ الرِّضَا وَصَلِّ عَلَى الْإِمَامِ عَلِيِّ بْنِ الْإِمَامِ زَيْنِ الْعَابِدِينَ وَصَلِّ عَلَى الْإِمَامِ مُحَمَّدِ بَاقِرٍ وَصَلِّ عَلَى الْإِمَامِ جَعْفَرِ صَادِقٍ وَصَلِّ عَلَى الْإِمَامِ مُوسَى كَاطِمٍ وَصَلِّ عَلَى الْإِمَامِ بِنِ مُوسَى الرِّضَا وَصَلِّ عَلَى الْإِمَامِ مُحَمَّدِ تَقِيِّ وَصَلِّ عَلَى الْإِمَامِ مُحَمَّدِ النَّقِيِّ وَصَلِّ عَلَى الْإِمَامِ حَسَنِ الْعَسْكَرِيِّ وَصَلِّ عَلَى الْإِمَامِ مُحَمَّدِ مَهْدِيِّ صَاحِبِ الزَّمَانِ صَلَوَاتُ اللَّهِ عَلَيْهِمْ أَجْمَعِينَ.

کتبہ برکمان سوم

آمن الرسول بما أنزل إليه فإنا نصرنا على القوم الكافرين.

رنگین مسجد

یہ مسجد بھی بہت پرانی تین کمان کی ہے جو شاہ پور پیٹ میں ہے۔ کتبے ہیں کہ اس مسجد کا بانی ولی اللہ زبیری تھا۔ زبیر ابن العوام جو حضرت رسال مآب صلی اللہ علیہ وسلم کی چچی کے فرزند تھے اور علم و فضل میں تبحر تھے ان کے خاندان میں سے کسی صاحب کی بنائی ہوئی ہے چنانچہ اسی سلسلہ کے ایک فاضل مورخ محمد ابراہیم زبیری اور صاحب ہیں جنہوں نے بسا تین السلاطین، تاریخ بیجا پور زبان فارسی میں لکھی ہے۔ اس کی تمام استرکاری گر جانے سے کتبے باقی نہیں رہے۔ جو کچھ بچ چکا ہے اس پر ت اندازہ کیا جاسکتا ہے کہ یہ مسجد رنگین ہوگی جس کی وجہ سے یہ نام پڑا اور بہت کچھ دکھائی اور صنعت ہا اظہار کیا گیا تھا۔ رنگ آمیزی اور کتابت طغری دونوں بے نظیر تھے کہ اب اس سیمہ سی کی حالت میں بھی دیکھ کر انسان محو حیرت رہ جاتا ہے لیکن افسوس کہ زمانے کے ہاتھ سے سب فنا ہو رہا ہے۔

نوشته خامہ تقدیر بر جریدہ دہر خطے کہ فَاغْتَبِرُوا مِنْهُ يَا أُولِي الْأَبْصَارِ

اب جو کتبات پڑھے جاسکتے ہیں وہ یہ ہیں

وَإِنَّ الْمَسَاجِدَ لِلَّهِ فَلَا تَدْعُوا مَعَ اللَّهِ أَحَدًا وَ إِنَّهُ لَمَّا قَامَ عَبْدُ اللَّهِ يَدْعُوهُ كَادُوا يَكُونُونَ عَلَيْهِ لِبَدًا (یہ عبارت جھڑگئی ہے)۔

بطرف محراب جنوبی و شمالی بخط طغرائے کوفی

يَا فَتَّاحُ يَا قَدِيمُ يَا كَرِيمُ

محراب کے اندر جو کتبہ ہے وہ پتھر مار مار کر لوگوں نے چھڑا دیا ہے البتہ دونوں طرف سلطان جہاں اور کہ طیبہ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ بخط عربی صاف پڑھا جاتا ہے محراب کے دونوں طرف آدھی ادھر آدھی ادھر پوری آیہ الکرسی اللَّهُ لَا إِلَهَ تَا وَهُوَ الْعَلِيُّ الْعَظِيمُ تک منقوش ہے مگر وہ بھی جا بجا سے جھڑگئی ہے۔ اس کی بائیں جانب کمان کی دونوں طرف خط طغریٰ میں یہ لکھا ہوا ہے۔

يَا جَابِرَ كُلِّ كَبِيرٍ يَا مُؤِنِسَ كُلِّ غَرِيبٍ يَا مُؤِنِسِي فِي وَحْدَتِي يَا صَاحِبِي فِي شِدَّتِي
مسجد اختیار خان گجراتی

یہ مسجد عادل شاہ کلان کے روضہ کے پاس ہے مگر کتبہ اس کا عجائب خانہ میں رکھا ہوا ہے اور وہ یہ ہے۔

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ

ثواب کردن اختیار خان گجراتی

چھوٹے آثار کی مسجد

یہ مسجد دکھنی عید گاہ کے مشرق میں کوئی ڈھائی سو گز کے فاصلے پر واقع ہے اس کی دیواریں، دالان اور چھت سب پر نقش و نگار کا بے نظیر کام ہے۔ دوسری مسجدوں کی طرح استرکاری میں ابھرا ہوا کام نہیں ہے بلکہ نقش و نگار کھودے گئے ہیں۔ اس میں رنگ بھی کیا گیا تھا جو اب باقی نہیں رہا۔

دکھنی عید گاہ

شہر پناہ کے اندر ایک بلند مقام پر ہے۔ یہ عمارت بالکل معمولی اور بھدی پرانے زمانے کی بنی ہوئی

ہے جس میں کوئی ندرت نہیں اور معلوم ہوتا ہے کہ بہت سیدھے سادے طرز پر بنائی گئی ہے۔ یہ جو کہا جاتا ہے کہ ابراہیم عادل شاہ کے عہد میں بنی ہے صحیح نہیں باور کیا جاسکتا ہے کیوں کہ اول تو اس زمانے میں ایسی بھدی عمارت کا بننا قرین قیاس نہیں دوسرے یہ کہ جب چپہ چپہ زمین کا عمارت میں گتہ گیا تھا تو اتنی بڑی جگہ عید گاہ کے واسطے خالی کیسے رہ سکتی تھی لیکن کتبہ جو اس پر ہے اس سے معلوم ہوتا ہے ملک صندل نے بعہد ابراہیم عادل شاہ ثانی تعمیر کرائی ہے ایسا بھی ہو سکتا ہے کہ کتبہ بعد میں لگا دیا ہو اور عمارت پہلے کی ہو۔ کتبہ بوجہ مرور ایام شکستہ اور مندرس ہو گیا ہے بہ خط نسخ کلمہ طیبہ لا الہ الا اللہ محمد رسول اللہ لکھا ہے۔ نیچے ابراہیم عادل شاہ غازی خلد اللہ دولہ، باقی پڑھا نہیں جاتا۔

مسجد و مقبرہ یاقوت

کلکٹر صاحب کے بنگلے سے جو سڑک نکل کر شارع عام پر ملتی ہے وہیں یہ مقبرہ اور مسجد قلعہ کے باہر شمال و مشرق میں واقع ہے۔ مسجد جس حالت پر اب کھڑی ہے وہ قدیم عمارت نہیں ہے بلکہ دیگر عمارت ملحقہ اطراف میں مستزاد کی گئی ہیں اور اس طرح مسجد ان سب عمارت کے درمیان گھبر گئی ہے۔ داہنی اور بائیں طرف دالان اور متعدد کمرے بنائے گئے ہیں جن میں دو منزلہ بھی ہیں۔ مسجد کے سامنے بھی تین محرابوں کا ایک دالان بعد میں بڑھایا گیا ہے جس میں چھوٹی چھوٹی محراب دار کھڑکیاں رکھی گئی ہیں۔ پرانی مسجد کے مقابلے میں مابعد کے مکانات زیادہ بہتر اور خوش نما بنائے گئے ہیں۔ اس طرح مسجد کی قدیم دو مناروں کے علاوہ جدید منار اور برجیاں بھی بعد میں بڑھائی گئی ہیں۔ اصل مقبرہ ایک مربع عمارت ہے جس کے تین طرف جالیاں لگی ہوئی ہیں اور دروازہ اس کا جنوب رخ ہے، جس کی دہلیز پر یہ کتبہ ہے۔

یک ذرہ عنایت الہی ملک یاقوت جنتی بہتر زہر بادشاہی

یاقوت محل

سڑک سے ہٹا ہوا قریب سو قدم کے فاصلے پر شمال و مغرب میں یاقوت محل ہے، جس میں اب مسافر بنگلہ ہے اس میں اس قدر تغیر و تبدل و ترمیمات ہوئی ہیں کہ اصلی حالت کا اندازہ ناممکن ہے۔ یہ محل ملک یاقوت کا بنایا ہوا ہے جس نے آثار محل کے قریب ایک مسجد بھی ۱۰۵۸ھ میں بنائی ہے۔

نواب مصطفیٰ خاں لاری کی سرانے ۱۰۵۰ھ

یاقوت محل سے امین درگاہ کو جاتے ہوئے راستہ میں سڑک سے ملی ہوئی مصطفیٰ خاں کی سرانے ہے یہ

سرائے نہایت وسیع اور بہت سے مسافروں کے اترنے کے لیے بڑے پیمانے پر ۱۶۱۰ء میں بنائی گئی تھی۔ اب اس میں ضلع کا جیل ہے۔ اس سرائے کی دہلیز پر یہ کتبہ تھا جو اب درگاہ خواجہ امین میں رکھا ہوا ہے۔

بجہتہ رفاہ حال جمہور انام از خواص و عام این سرکہ موسوم لیسراے محمد سیت در زمان
سعادت آوان پادشاہ دیں پناہ ابوالنظرف ابوالنصور سلطان محمد عادل شاہ غازی
العبدالباری محمد مصطفیٰ خاں لاری بنا نمود سنہ ۱۰۵۰ھ

وَكَانَ ذَلِكَ فِي سِنَةِ الْخَمْسِينَ بَعْدَ الْفِ مِّنْ هِجْرَةِ النَّبِيِّ ص


مقبرہ شاہ نواز خاں اور بارہ پاؤں کی مسجد

شاہ پور دروازے کے باہر جیل کی سڑک سے ملا ہوا شاہ نواز خاں وزیر کا نہایت عالی شان اور خوش نما گنبد ہے جس کے پاس ایک مسجد بھی ہے جو بارہ پاؤں کی مسجد اس وجہ سے کہلاتی ہے کہ بارہ در ہیں، یہاں کوئی کتبہ نہیں۔


درگاہ حضرت خواجہ امین الدین علی شیر خدا قدس سرہ ۱۰۸۶ھ ۱۶۶۴ء

شاہ پور دروازے سے دو میل کے فاصلے پر ایک بلند ٹیکڑی پر یہ درگاہ مبارک ہے۔ اس کا سفید براق گنبد کوسوں دور سے چمکتا اور بہت بھلا معلوم دیتا ہے۔ درگاہ نہایت پُر فضا مقام پر بنی ہوئی ہے۔ گنبد پر اور درگاہ کے دروازے پر بہت سی آیات کلام ربانی کندہ ہیں اور دیگر بزرگان کے مزارات بھی ہیں۔ حضرت کا وصال ۱۶۶۴ء میں ہوا اور ۱۶۷۵ء میں آپ کا گنبد مبارک افضل خاں وزیر نے بنوایا تھا۔ آپ اپنے والد بزرگوار حضرت شاہ برہان الدین جانم قدس سرہ العزیز کی وفات کے بعد پیدا ہوئے آپ اولیائے کامل اور مجذوبان واصل سے تھے اور اپنے چچا حضرت خواجہ عطاء اللہ قدس سرہ سے ارشاد و بیعت حاصل کر کے رات دن محویت و شہود استغراق میں رہتے تھے۔ باوجود کمال جذب کے آپ سے

شاہ نواز خان کا گنبد
اور مسجد
بارہ پاؤں کی مسجد



قلعہ راجور



گنبد درگاہ حضرت خواجہ معین الدین اعلیٰ شیرخدا بیجاپور



ارشاد تلقین نکات و معارف اسرار جاری تھے عروس عرفان میں لکھا ہے کہ حضرت خواجہ امین الدین نے ابتداء میں اپنے والد بزرگوار کے گنبد میں ملازم رہ کر سلوک و عرفان اور معرفت و وجدان حاصل کیا۔ نقل ہے کہ ایک دن حضرت گنبد کے اندر سے باہر تشریف لائے اور خلیفہ اور مریدوں سے جو حاضر تھے خطاب کر کے ارشاد فرمایا کہ اے عزیز و حق تعالیٰ کا وصل بغیر بے خودی کے ممکن نہیں سمجھوں نے جبین نیاز زمین پر رکھ کر عرض کی کہ حضرت بجا ارشاد فرماتے ہیں پھر آپ اندر تشریف لے گئے ایک نیا مرید تھا اس ارشاد کے رموز و غوامض کو نہیں سمجھا۔ ایک خلیفہ سے جو اس کے مربی تھے پوچھا کہ جب خودی اٹھ گئی تو وصال ہی کیا رہا انہوں نے فرمایا کہ یہ خودی مرنے یا زہر کھانے سے نہیں جاتی بلکہ بعد مرنے کے بھی رہتی ہے یعنی جب علم و شعور اٹھ گیا تو خودی جاتی رہی۔ نقل ہے کہ ایک روز کسی مرید نے آپ کی غیاب میں خطرات نفسانی کی شکایت کی اور عرض کیا کہ یہ دل کے تصفیہ اور نفس کے تزکیہ اور یاد الہی میں خلل انداز ہوتے ہیں اور جمعیت خاطر کو توڑ دیتے ہیں۔ آپ توجہ فرمائیں تاکہ جمعیت خاطر نصیب ہو اور ان وساوس سے نجات پاؤں۔ حضرت نے فرمایا کہ اچھا تیرے خطروں سے پوچھ کر جواب دوں گا بعد میں ارشاد ہوا کہ ہم نے تیزے خطرات سے پوچھا وہ کہتے ہیں کہ ہماری کیا تقصیر ہے ہم بن بلائے کسی کے پاس نہیں جاتے اور نہ کسی کے محل اوقات ہوتے ہیں وہ خود ہم کو کھینچ بلاتا ہے جیسا کہ کوئی ایک محبوب ظاہری کے ساتھ دل لگاتا ہے اور اس کا طالب و عاشق کہتا ہے تو ہم کو اس میدان میں دوڑاتا ہے کہ معشوق کے لیے پھول چاہئیں اور پتے بھی ضرور ہیں اور اچھی نفیس خوشبو اور میوہ جات بھی درکار ہیں پس اسی طرح شغل کے وقت خواہ مخواہ ہم کو خود حرکت دیتے ہیں نقل ہے کہ آپ نے حالت جذب و بے خودی کے غلبہ کے باعث ارکان شرعی ادا نہیں فرماتے تھے اور ترک وجود دوام آگاہی و شہود کے سبب سے نماز چھوڑ دی تھی۔ سید السادات حضرت سید محمد بخاری قدس سرہ صاحب علی باغ نے (جو اس وقت کے اکابرین میں سے تھے اور صاحب کشف و عرفان اور جامع شریعت و طریقت تھے اور بادشاہ وقت و امراء کے نزدیک نہایت عزت و احترام سے دیکھے جاتے تھے۔ جب یہ خبر سنی تو بہ باعث شرع و حمیت امر معروف آپ کے دامن گیر ہوئے پس چند دوسرے بزرگوں اور مقتداؤں کے ساتھ حضرت کے پاس گئے اور فرمایا کہ بزرگان دین اور ائمہ طاہرین باوجود اس قدر شہود و استغراق و محویت ایک لمحہ بھی ان سے سنت تک نہ چھوٹی تھی، تمہارا نماز ترک کرنا اہل طریقت کے حال کے نامناسب اور آداب شریعت کے شایان نہیں۔ چاہئے کہ پہلے ارکان و احکام شرع ادا کر کے

سلوک و طریقت کے راستے پر مضبوطی سے قدم رکھو۔ حضرت نے اسی وقت اپنے ایک خلیفہ کو حکم دیا کہ اچھا تالاب کے بیچ میں مصلیٰ بچھا دو چنانچہ شاہپور کے تالاب کے بیچوں بیچ مصلیٰ بچھایا گیا جو اس وقت پانی سے لبریز تھا حضرت نے ویسے ہی دوگانہ نماز کا ادا فرمایا۔ آپ کی رحلت ۲۴ رمضان المبارک ۱۰۸۶ھ میں ہوئی تاریخ وصال ”ختم اولیٰ“ (۱۰۸۶) ہے۔ آپ کی اولاد سے سید بادشاہ حسینی ابن سید اسد اللہ حسینی سجادہ نشین ہیں اور دس ہزار روپے سالانہ کی معاش جاری ہے۔

قولنامہ ۱۰۶۷ھ

اس قولنامہ روبرو صدر دروازہ درگاہ حضرت خواجہ امین الدین اعلیٰ شیر خدا قدس سرہ العزیز شگے کندہ ایستادہ است۔

سلطان محمد بادشاہ غازی

در عہد سلطنت صاحب قرآن ثانی

تحریر یافتہ

”در عہد نصفت و معدلت نواب ہمایوں بنا بر التماس خاں اقبال توامان سپہ سالار دوران سر آمد نونیان ملک دکن دین دار کفر شکن مہیظ انوار الطاف الہی افضل خان محمد شاہی، گر عرض کند سپہر اعلیٰ فضل فضل و فضل افضل، از ہر ملکہ بجائے تسبیح آواز بر آید افضل افضل، حکم فرمود کہ بعلت لا ولدی اموال و امتداد جوہریان و جمیع اقوام بنودان سکنہ پیٹ شاہپور آئندہ مطابق سابق جمع خزانہ عامر نہ نمودہ بروارث داران میت بد بند اگر وارث باشد جمیع جوہریان وغیرہ اموائے تصدیق نمایند یادگار بر صفحہ روزگار مثبت باشد اس قولنامہ صحیح است بحکم فرمان عالم پناہ خان معزالیہ و اموال قید معاف کردہ تاریخ غرہ محرم ۱۰۶۷ھ۔“

روضہ مولانا گنج العلم فتح دروازہ ۹۵ھ

حضرت شیخ الشیوخ ابو العون عین الدین گنج العلم جنیدی قدس سرہ العزیز بھی قدیم بزرگ اور جمیل القدر ولی اور علوم ظاہری و باطنی کے جامع الصفات شریعت کے سیدھے راستے اور مشائخین کے طریق پر قدم راسخ اور ہمت استوار رکھتے تھے۔ آپ پیشوا اور قطب تھے۔ صاحب کرامت تھے۔ سلطان ماہ الدین حسن گانگوی سلاطین بہمدیہ کا پہلا بادشاہ آپ کے زمانے میں تخت نشین ہوا اور پانچ بادشاہ آپ کے سامنے گزرے آپ بہت بڑے مصنف ہیں۔ کہا جاتا ہے کہ ایک سو تیس کتابیں آپ کی تصنیف سے

ہیں۔ آپ حضرت بندہ نواز گیسو دراز کے استاد ہونے کی متواتر روایت ہے۔ قطب الشیوخ حضرت شاہ زین الحق دولت آبادی کے والد بزرگوار حضرت شیخ حسین قدس سرہ آپ کے شاگردوں سے ہیں۔ آپ کے مرشد کامل میر علاء الدین حسینی جیوری ہیں جو دہلی کے اکابر اور قطب زمان تھے۔ آپ نے اپنی صغر سنی میں حضرت شیخ شمس الدین محمد الامعانی جو اپنے زمانے کے پیشوا و بزرگ کامل تھے اور قطب اولیاء غوث العرف شیخ بہاء الدین ذکریا کو دیکھا اور فیض صحبت حاصل کیا ہے۔ اسد الاولیاء سید العارفین شیخ منہاج الدین تمیمی الانصاری احسن آبادی بھی حضرت کے ساتھ توجہ مرہبانہ رکھتے تھے۔ آپ کا تولد شہر دہلی میں ۱۰۶۷ھ میں ہوا آپ گجرات وغیرہ طے کرتے اور علمی فوائد حاصل کرتے ہوئے دولت آباد پہنچے یہ شہر اس وقت سلطان محمد تغلق کا دار الخلافہ تھا۔ سلطان مذکور دہلی کو خالی کر کے تمام اکابر و شیوخ کو دولت آباد لایا تھا۔ غرض آپ نے بھی حضرت سید خوند میر علاء الدین حسینی جیوری سے بیعت و خلافت حاصل کی اور ۱۰۷۳ھ میں عین آباد سگر تشریف لائے اور بعد ایک زمانہ دراز کے عینی ۱۰۷۳ھ میں بیجاپور تشریف لا کر مشغول فیض رسانی ہوئے۔ حضرت مولانا صبغۃ اللہ کے ملفوظات میں لکھا ہے کہ آپ حضرت شیخ عین الدین کے حالات و کرامات اس طرح بیان فرماتے تھے کہ گمان ہوتا تھا کہ شاید آپ ساتھ رہے ہیں حالانکہ انہوں نے کبھی حضرت عین الدین کو دیکھا بھی نہ تھا۔ نقل ہے کہ ایک روز مولانا حبیب اللہ صبغۃ الہی حضرت کی زیارت اور آپ کے سجادے شیخ مصطفیٰ کی ملاقات کے قصد سے تشریف لے گئے اول اس مسجد میں گئے جہاں کہ حضرت اپنے حیات میں اکثر اوقات نماز تہجد پڑھا کرتا تھے دو گانہ تحیۃ المسجد ادا کرنے کے بعد روضہ مبارک میں جا کر فاتحہ پڑھ کر بہت دیر تک بیٹھے رہے اس وقت آپ کے ہاتھ میں کتاب خاتمہ تھی کہا کہ اس کتاب میں لکھا ہے کہ اپنے پیر و مرشد اور حضرت پیغمبر علیہ الصلوٰۃ والسلام اور اللہ تعالیٰ کے درمیان میں کچھ بھی فرق نہ کرے اور ایک جانے اور چاہا کہ وہ مقام نکالیں پھر فرمایا کہ اس وقت کہاں ملے گا حضرت شیخ عبدالفتاح حبیب الہی کے ہاتھ میں حضرت شیخ العالم قدس سرہ کی تصنیف سے ایک کتاب تھی جس کو انہوں نے کھولا تو یہ بیت نکلی۔

تا تو زسی بشیخ با حق زسی زیرا کہ میان حق و شیخ نیست دوئی

مولانا حبیب اللہ اس شعر کو سنتے ہی وجد فرمانے لگے اور خوش ہو کر ارشاد کیا کہ آج شیخ عین الدین کے باطن سے ہم کو یہ فیض ہوا۔ نقل ہے کہ شیخ مصطفیٰ سجادہ شیخ العالم حضرت شاہ صبغۃ اللہ کے جناب میں نہایت رسوخ اور اعتقاد رکھتے تھے ایک شب بارادت بیعت شاہ صاحب کے خدمت میں حاضر ہوئے مگر

فرط رعب سے اظہار مدعا نہ کر سکے اور زبان بند ہو گئی اس وقت شاہ صاحب کے دست مبارک کے پشت پر ایک ستارا چمک رہا تھا انہوں نے پوچھا کہ یہ کیا شے ہے شاہ صاحب نے فرمایا کہ تم دیکھ لو اور پھر کچھ نہ کہا اسی شب شیخ مصطفیٰ نے حضرت شیخ العالم کو خواب میں دیکھا کہ آپ فرماتے ہیں کہ اگر تو جاتا ہے تو ہمارا خرقہ اتار دے پس شیخ مصطفیٰ خائف ہوئے اور اپنے اس ارادہ سے باز رہے اور کہتے تھے کہ اگرچہ میں شاہ صبغۃ اللہ صاحب کے طالبوں میں سے ہوں مگر درحقیقت حضرت شیخ العالم کا دست گرفتہ ہوں۔ نقل ہے کہ شیخ مصطفیٰ ایام صفر سنہ ۱۰۰۰ میں قاضی عبداللطیف سے جو عالم اور متقی تھے درس لیتے تھے ایک روز جانے میں دیر ہوئی تو قاضی صاحب نے بے پروائی کی اور سبق نہ پڑھایا شیخ مصطفیٰ آزرده خاطر ہو کر واپس آگئے اسی شب عبداللطیف صاحب کے خواب میں حضرت شیخ العالم تشریف لائے اور ارشاد فرمایا کہ اے قاضی ہمارا فرزند تیرے پاس طلب علم کے لیے آتا ہے اور تعجب ہے کہ تو بے پروائی کرتا ہے اور ہماری تعظیم و تکریم نہیں کرتا اور اسی طرح بار بار زجر کے ساتھ فرماتے رہے اس روز سے قاضی صاحب کو آپ کے نسب کا حال معلوم ہوا اور پاس خاطر سے پیش آنے لگے۔ حضرت شیخ العالم کا وصال ۱۲۷۰ جمادی الآخر ۹۵ھ میں ہوا۔ آپ کا مرقد پہلے آپ کے دختر نیک اختر مرقد خاتون عرف حضرت بی بی خوند ماں حافظہ کے روضہ میں تھا جو ولیہ کاملہ اور حافظہ قرآن شریف اور اپنے وقت کی رابعہ تھیں۔ آپ بڑی صاحب کرامات تھیں، لیکن بعد چند سال گزرنے کے حضرت شیخ العالم کے حکم پر کنبہ و مزار شریف قریب فتح دروازے کے بنایا گیا۔ اس کی وجہ یہ بیان کرتے ہیں کہ ایک شخص حضرت کی زیارت کے لیے آیا اور آپ کے بازو میں حضرت بی بی خوند ماں کا مزار شریف دیکھ کر خیال کیا کہ شاید یہ حضرت کی زوجہ محترمہ کا مزار ہو پس یہ بات حضرت کو ناگوار ہوئی اسی شب ایک خادم کے خواب میں تشریف فرما ہو کر ارشاد فرمایا کہ اب ہم یہاں سے نقل مقام کرتے ہیں اور وہ جگہ بتلائی جہاں اب مقبرہ ہے۔ خادم نے عرض کیا کہ ہم کس طرح پہچانیں اور ہم کو کیوں کر یقین ہو کہ آپ یہاں سے نقل فرما رہے ہیں۔ خواب گاہ مقرر فرماتے ہیں آپ نے فرمایا کہ فلاں شب اس مقام پر پہنچ گئے پانی کے بھرے چاروں کونوں پر چار اور بیچ میں ایک رکھ دو اور صبح کو دیکھو اگر وہ گھڑے پھولوں سے بھرے ہوں تو جانو کہ ہم نے وہاں نقل مکان کیا چنانچہ ایسا ہی ہوا اور اسی مقام پر مرقد شریف تیار کیا گیا۔ پھر ایک زمانہ راز کے بعد خواجہ جہاں محمود گاواں گیلانی جو وزیر شاہان بیدرتھا اور نہایت فضائل نیک رکھتا تھا اس نے آپ کا کنبہ بنو ادیا جہاں زائرین آتے ہیں اور برکتیں حاصل کرتے ہیں۔ آستانہ والا کا فیض اب تک بھی جاری

ہے کہ جو لڑکا کند ذہن، کم فہم اور کم حافظہ ہو اگر وہ چند دن آپ کے مزار مبارک پر حاضر ہو تو اللہ تعالیٰ کے فضل و کرم سے ذکی اور ذہین ہو جاتا ہے اور حصول علم میں کامیاب ہوتا ہے۔ نقل ہے کہ اورنگ زیب کے ہمراہیوں میں سے ایک ذی علم شخص سوار ہو کر کہیں جا رہے تھے اتفاقاً حضرت کی درگاہ پر سے گزر ہوا پوچھا کہ یہ کس کی درگاہ ہے لوگوں نے کہا کہ حضرت مخدوم گنج العلم کی درگاہ معلیٰ ہے۔ اس نے اپنے شجرہ علمی پر غرہ کر کے طنزاً کہا کہ ہاں میزان اور اوزان پڑھ کر گنج العلم کہلانا سہل ہے۔ یہ فقرہ اس کی زبان سے نکلا ہی تھا کہ اس کا سینہ گنجینہ علم سے معرا ہو گیا۔ تھوڑی دور جا کر احتساب نفس کیا تو اپنے آپ کو بالکل کوراپا یا ویسے ہی دیوانہ وار واپس ہو کر حضرت کے مزار شریف کے سامنے آکر پڑ گیا اور نالہ وزاری کرنے لگا اور خواہان عفو تقصیر ہوا۔ یا گنج العلم یا گنج العلم پکارنے لگا، تھوڑی دیر میں خطا معاف فرمائی اور پھر اپنے میں معرفت کے آثار پائی۔ حضرت کثیر الاولاد تھے اور آپ کی اولاد میں سے بہت سے اولیاء و اتقیاء ہوئے چنانچہ آپ کی دختر فیض مظہر حضرت بی بی خوند ماں حافظہ رحمۃ اللہ علیہا جن کی کرامات مشہور ہیں اسی بلدہ میں حضرت کے روضہ کی مشرقی جانب دو تیر کے فاصلے پر آسودہ ہیں۔ زمان سلطان عادل شاہیہ میں درگاہ شریف کے لیے بہت کچھ معاش تھی مگر اب کچھ بھی نہیں رہی۔ حضرت شہنشاہ مصطفیٰ جنیدی حبیب اللہی بھی آپ کے پائین مبارک میں صف آخر دروازہ کے قریب مدفون ہیں۔ آپ حضرت مخدوم کی اولاد میں سے ہیں اور آپ کے سجادہ تھے اور بڑے صاحب ورع و تقویٰ و صاحب کمال تھے۔ آپ کو مولانا حبیب اللہ صبغۃ اللہی سے فیض باطنی حاصل تھا۔ حضرت کو اسوۃ الکاملین قطب العارفین شاہ مرتضیٰ قادری سے سلسلہ عملیہ قادریہ کی خلافت بھی تھی۔ آپ کا وصال ۱۰۶۸ھ میں ہوا۔ حضرت گنج العلم کی اب کوئی اولاد باقی نہیں ہے آپ کا سالانہ عرس سید رکن الدین عرف پتھر و میاں ساکن حیدر آباد اور ان کے بھائی سید شمس الدین خطیب عید گاہ بیجا پور کیا کرتے ہیں۔ آپ کے گنبد میں حسب ذیل کتبے ہیں۔ اندرون محراب غربی بالائے محراب غریب تِلْكَ الْجَنَّةُ الَّتِي نُورَثُ مِنْ عِبَادِنَا مَنْ كَانَ تَقِيًّا. اللہ

يُبَشِّرُهُمْ رَبُّهُمْ بِرَحْمَةٍ مِنْهُ وَرِضْوَانٍ وَجَنَّتْ فِيهَا نَعِيمٌ مُّقِيمٌ. عَلِيٌّ
 اَعَدَّ اللَّهُ لَهُمْ جَنَّتِ تَجْرِي مِنْ تَحْتِهَا الْأَنْهَارُ خَالِدِينَ فِيهَا ذَلِكَ الْفَوْزُ الْعَظِيمُ. مُحَمَّدٌ
 بردروازہ شمالی، تجلی جہاں دادہ پیرایہ ات علی کہ روشن شود سایہ در سایہ ات
 بود چار دیواریت از چار سو اللہ ستادہ چہار آئینہ روبرو

بِرْحَابِ شَرْقِيٍّ وَ أَمَّا مَنْ خَافَ مَقَامَ رَبِّهِ وَ نَهَى النَّفْسَ عَنِ الْهَوَىٰ فَإِنَّ الْجَنَّةَ هِيَ الْمَأْوَىٰ
إِنَّ الَّذِينَ آمَنُوا وَعَمِلُوا الصَّالِحَاتِ لَهُمْ جَنَّاتٌ تَجْرِي مِنْ تَحْتِهَا الْأَنْهَارُ وَ ذَلِكَ الْفَوْزُ الْكَبِيرُ
اللَّهُ

بِرْحَابِ جَنُوبِيٍّ رَبَّنَا آتِنَا فِي الدُّنْيَا حَسَنَةً وَ فِي الْآخِرَةِ حَسَنَةً وَقِنَا عَذَابَ النَّارِ . مُحَمَّدٌ

گنبد حضرت مولانا حبیب اللہ صبغتہ اللہی در زہرا پورا ۱۰۴۱ھ

آپ علامہ تبحر اور ولی مشہر تھے۔ نہایت درجہ پابند شریعت تھے۔ آپ نے جناب سرور عالم کو عالم خواب و یقظہ میں دیکھ کر بے حساب فیض حاصل کیا۔ آپ حضرت مرشد العرفاء شاہ صبغتہ اللہ حسینی بہر وچی مدنی قدس سرہ کے خلیفہ تھے۔ نقل ہے کہ پانچ سال کی عمر میں آپ قرآن شریف پڑھتے تھے مگر یاد نہ ہونے سے آپ رونے لگے تھے۔ آپ کے والد ماجد ملا احمد بن خلیل اللہ قادری رحمۃ اللہ علیہ نے فرمایا کہ اب قرآن پڑھنے میں تھوڑی دقت ضرور ہے مگر بعد اس کے تمام علوم بہ آسانی آجائیں گے، چنانچہ ایسا ہی ہوا۔ نقل ہے کہ مولانا نے ابتداء ملاحسن نجفی سے جو مذہب امامیہ رکھتے تھے اور بڑے متقی اور مجتہد العصر تھے اور علم حکمت میں اپنے وقت کے بو علی سینا تھے شرح ہدایہ پڑھنے کا قصد کیا۔ ملا صاحب نے ان کی تیزی فہم اور ذہن کی رسائی اور طبع کی جولانی دیکھ کر کہا کہ شرح حکمت العین پڑھو اور شرح ہدایہ پر حاشیہ چڑھاؤ، چنانچہ شرح حکمت العین پڑھتے تھے اور ہدایہ پر حواشی لکھا کرتے تھے اور ملا صاحب آپ کے حاشیہ کو مسلم رکھتے تھے اور کسی مقام پر رد و انکار نہیں کرتے تھے۔ اس کے بعد علامہ عصر ملا حبیب اللہ شہر استاد سے تملذ کیا اور بعد حصول علم کے لیے ترک وطن کیا اور میاں قاضی محمد ہانی جو بڑے صاحب کشف و کرامات تھے۔ جب کہ آپ کا سن شریف سترہ سال کا تھا اکتساب علم کیا اور بعد تکمیل علوم وطن مالوف بیجا پور کو تشریف لائے اور کچھ دنوں حضرت شاہ محمد مرزا عرف میراں صاحب بابانگر سے جو بڑے بزرگ اور پرہیزگار تھے صحبت رہی۔ اس وقت سے آپ کے دل میں شوق تھا کہ کسی ایسے شخص سے بیعت کرنی چاہئے کہ ظاہر و باطن میں اس سے بہتہ کوئی شخص نہ ہو۔ حصول مدعا کے لیے آپ نے بلاد روم و شام و ملک عرب کے سفر کا عزم کیا اور مشورہ کے لیے قصبہ بابانگر میں میراں صاحب کے پاس گئے آپ نے فرمایا کہ جیسے شخص کی تلاش میں تم ہو ویسے کو اللہ تعالیٰ قریب میں نہیں آتا۔ پس ان بزرگ کے ارشاد کے موافق دوسرے سال ۱۰۰۰ھ میں حضرت شاہ صبغتہ اللہ صاحب مدینہ منورہ

سے بیجاپور تشریف لائے اور علماء و مشائخین و عمائدین شہر سے آپ نے ملاقات فرمائی اور نوادرات شہر دریافت کیئے تو حاضرین مجلس میں سے بعضوں نے عرض کی کہ اس شہر میں ملا حبیب اللہ ایک عجیب شخص ہے ان کی فہم کی تیزی اور طبیعت کی رسائی مشہور خاص و عام ہے یہاں کے علماء کہتے ہیں کہ ہمارے امتحان کے لیے ہمارے پاس پڑھنے آتے ہیں۔ اسی سبب سے انہوں نے ترک تحصیل علم کر دیا آپ نے فرمایا کہ ان کو ہماری طرف سے سلام پہنچا کے کہنا کہ یہاں آکر ملاقات کر کے دیکھو اگر دل ٹھکے پڑھو ورنہ نہیں۔ چنانچہ دوسرے دن مولانا حاضر ہوئے۔ حضرت صبغۃ اللہ صاحب فرماتے ہیں کہ میں ان کی تحقیق و تدقیق دیکھ کر حیران رہ گیا اور ایسا معلوم ہوا کہ آپ کے روبرو میرا علم کچھ چیز نہیں ہے۔ غرض حضرت سے درس شروع کیا اور مدرسہ شریفہ میں جو پندرہ کتابوں کا سبق ہوتا تھا وہ بھی سماعت فرماتے تھے اور اس کے بعد تمام شاگردوں سے بحث مباحثہ کرتے تھے۔ حضرت اپنے شاگردوں سے کہا کرتے تھے کہ جو شخص ان سے بحث میں پورا اترے جانو کہ اس نے سوچ سمجھ کر پڑھا اور جو ان سے مباحثہ کرنے میں ہچکچاتا ہے بس اس کا پڑھنا طوطے کی طرح کارثنا ہے۔ مولانا شاہ حبیب اللہ صاحب نے متعدد کتب پر حواشی تحریر فرمائے ہیں آپ منبع علوم مختلفہ تھے اس زمانے میں ایسا جامع الکمال کوئی شخص نہ تھا۔ نقل ہے کہ جب آپ حضرت شاہ صاحب کی خدمت میں حاضر ہوئے تو آپ نے یہ اشعار پڑھے۔

صبغۃ اللہی شوار خواہی مراد کو مصاحب را صحابی کند
کرد خواہد کرد خواہد کرد کرد جلوۂ حق بے حجابی کند

نقل ہے کہ آپ کے مرید کرنے کے چند روز کے بعد حضرت نے مدینہ منورہ کا قصد فرمایا اور آثار شریف کی زیارت کر کے پہلی منزل حوض شاہ پور کی حویلی میں کی دوسری منزل موضع تلوٹہ میں کی جو بیجاپور سے پانچ کوس ہے اس مقام پر مولانا کو اذکار و اشغال وغیرہ کی تلقین فرمائی چنانچہ مولانا نے تاریخ تلقین میں یہ بیت فرمائی۔

تلقین شاہ چوں شدہ انجام دستگیر تاریخ این خوش است کہ تلقین گہ فقیر

ہر چند مولانا نے حضرت کی ہمراہی کا قصد کیا لیکن آپ نے فرمایا کہ تم اسی شہر میں رہو تم سے کام ہے جس وقت میں بلاؤں فوراً مدینہ منورہ چلے آنا نقل ہے کہ آپ کا سن شریف ترسٹھ سال کے قریب تھا تو اس وقت مدینہ منورہ سے شاہ صبغۃ اللہ صاحب کے خلیفہ سید السعد بلخی کا خط یکم رذیقہ ۱۰۴۰ھ کو پہنچا کہ

حضرت کا اشارا آپ کی طلہی کے بارے میں ہے کسی قسم کا عذر نہ کریں۔

”از دوست یک اشارہ وز ما بسر دویدن“ مولانا نے اپنے طلب کی بشارت پہنچتے ہی خوش ہو کر کتاب نجات الانس میں فال دیکھی فال یہ نکلی

ازیں زمانہ منم قاید صراط اللہ زحد خادرو تا آستانہ اقصی

روند گان معارف مرا کجا بیند کہ ہست منزل جانم بما وراے وری

اس فال سے مولانا خوش ہو کر خرچ راہ اور سامان سفر مبارک مدینہ منورہ کا فراہم کرنے لگے کہ اس اثناء میں نواب آصف خان رکن سلطنت شاہ جہاں بادشاہ دہلی نے ایک بہت بڑا لشکر لا کر شہر بیجاپور کا محاصرہ کر لیا کہ تمام ادنیٰ سے اعلیٰ تک مغلوں کی قید و بند اور لوٹ کھسوٹ سے ترسان و لرزاں تھے اسی زمانے میں آپ کو تپ آنے لگی اور روز بروز بیماری کی زیادتی ہونے لگی اور آپ ایک مہینے کے قریب علیل رہے۔ آپ کی زوجہ محترمہ اور شاہ صاحب خلف رشید مغلوں کے لشکر کے آنے اور آپ کی علالت سے سخت متردد و متفکر تھے عرض کی کہ کیا کرنا چاہئے آپ نے تشفی اور تسکین دی اور فرمایا کہ خاطر جمع رکھو سب خیر ہے مغلوں کے لشکر سے کچھ نقصان نہ پہنچے گا اور یہ بات بار بار فرماتے تھے۔ مؤلف ملفوظات مولانا شیخ ابو الفتح حبیب اللہی لکھتے ہیں کہ ان کلمات کے ادا کرنے سے معلوم ہوا کہ حضرت نے اس بلا کے دفع ہونے کے لیے خود اس جہان سے سفر آخرت سے اختیار کیا چنانچہ آپ شب دو شنبہ اول وقت مغرب ۹ شعبان ۱۰۴۱ھ کو جو ار رحمت حق میں پہنچے آپ کی وصیت کے موافق آپ کی والدہ ماجدہ و مرید بی بی نعیمہ کے مزار کے پاس زہرا پور میں مدفون ہوئے اور اسی مہینے کی بارہویں تاریخ آصف خان اپنے آپ سے محاصرہ اٹھا کر مایوسی اور نقصان کے ساتھ چلا آیا حضرت مولانا کے سبب سے اس بلا کا دفع ہونا بعض اہل کشف و باطن پر ظاہر ہوا اور حضرت صبغۃ اللہ صاحب نے بھی جب آپ نے مدینہ منورہ جانے کا قصد کیا تو ارشاد فرمایا تھا کہ تم یہیں رہو تم سے پتہ کام ہے اب معلوم ہوا کہ اس میں یہی بھید تھا۔ نقل ہے کہ آپ کی رحلت کے بعد آپ کے فرزند حضرت محمد صبغۃ اللہ عرف شاہ صاحب نے آپ کی نعش مدینہ منورہ پہنچانے کا ارادہ کیا تو آپ نے خواب میں آکر فرمایا کہ مجھے یہاں سے جانے کی ضرورت نہیں۔ آپ کے سفر حجاز کا جو خرچ تھا وہ تعمیر گنبد میں خرچ لیا گیا یہ گنبد بوجہ اپنی خوب صورتی کے موتی گنبد کے نام سے مشہور ہے۔ اور اپنی قبر بھی آپ نے والد کے پاس بنوائی تھی آپ کی تاریخ رحلت قطب آخر الزمان (۱۰۴۱ھ) ہے آپ کا روضہ مشہور زیارت گاہ خلائق ہے اور آپ کا گنبد مبارک نہایت خوش نما اور دلکش ہے جسے دیکھ کر زائرین کے دل میں کاشش پیدا ہوتی ہے نظیہ علی

خان صوبہ دار جو نہایت نیک کردار اور منصف حاکم عہد عالمگیر کا تھا جس کے انصاف کی یاد اب تک لوگوں کے دلوں میں ہے وہ بھی اس روضہ کے احاطہ کی دیوار کے قریب اگنی کے کونے میں مدفون ہیں۔

حضرت چنگی شاہ کی چوکھنڈی اور مسجد ۱۱۳۲ھ

شاہ پور دروازے اور امین درگاہ سے ایک میل جنوب مغرب کی جانب واقع ہے افضل پور عرف نکی سب سے بلند ترین مقام یرمپیٹ میں چنگی شاہ کا مقبرہ اور مسجد واقع ہے۔ آپ اہل کمال بزرگوں کے زمرے میں سے تھے جادہ مشیخت پر متمکن تھے خانوادہ طبقات کی خلافت اور اجازت رکھتے تھے آپ کا مادہ وصال یہ ہے

جست آدم سال مرشد شد ندا شاہ چنگی واصل مست خدا

۱۱۳۲ھ

اور اس تکیہ کی ملحقہ مسجد پر یہ کتبہ ہے۔

يَا اللّٰه

چراغ و سجد و کرامت و منبر	<p>اِنَّ السَّجَادَ لِلْهُدَىٰ فَلَا قَدْ مَرَامَعَ اللّٰهُ اَحَدًا</p> <p>سنتہ</p>	بابکرم و عرش ان و حجاب
---------------------------	---	------------------------

قولنامہ ۱۰۶۶ھ

کتبہ اس قولنامہ در افضل پور پائیں قبر چوکھنڈی چنگی شاہ موجود است۔

قُلْ يَا عِبَادِيَ الَّذِينَ اسْرَفُوا عَلٰى اَنْفُسِهِمْ لَا تَقْنَطُوا مِنْ رَحْمَةِ اللّٰهِ اِنَّ اللّٰهَ يَغْفِرُ الذُّنُوبَ جَمِيعًا الْحَمْدُ لِلّٰهِ حَقَّ حَمْدِهِ وَالْحَمْدُ لِلّٰهِ الْوَاجِبِ الْوُجُودِ الْوَاحِدِ الصَّمَدِ الْمَعْبُودِ الْمَلِكِ الْمُهَيْمِنِ الْوَجُودِ وَالْحَمْدُ لِلّٰهِ حَمْدًا كَثِيرًا سُبْحَانَ اللّٰهِ بُكْرَةً وَّ اَصِيلاً هُوَ الْاَوَّلُ وَالْآخِرُ

وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ يَا كَبِيرُ أَنْتَ الَّذِي لَا تَهْتَدِي الْقَوْلَ لِيُوصَفَ عَظَمَتِهِ
وَمِنْ بَعْدِهِ نَعْتُ سَيِّدِ الْمُرْسَلِينَ وَ شَفِيعُ يَوْمِ الدِّينِ إِمَامُ هَاشِمِيٍّ وَ رَسُولُ قُرَيْشِيٍّ نَبِيُّ حَرَمِيٍّ
وَمَكِّيٌّ مَدَنِيٌّ وَابْطَحِي تِهَامِيٍّ أَصْلُهُ رُومِيٌّ وَ فِرْعُهُ رَازِيٌّ وَ حَسْبُهُ إِبْرَاهِيمِيٌّ وَنَسَبُهُ
إِسْمَاعِيلِيٌّ وَلِسَانُهُ عَرَبِيٌّ وَشَخْصُهُ عَلَوِيٌّ وَ يَقَعْتُهُ حِجَازِيٌّ وَ نُورُهُ قَمَرِيٌّ وَ قَلْبُهُ نُورَانِيٌّ وَ
نُطْقُهُ مَرَضِيٌّ رَسُولُ الثَّقَلَيْنِ مُحَمَّدٌ مُصْطَفَى صَلَّى اللَّهُ عَلَيْهِ وَ أَصْحَابِهِ أَجْمَعِينَ.

معروض بر ضماں انوار انبیاء اقبال ارباب افضال و اکمال و اجلال واضح نموده کہ در زمان شاہنشاہ سلیمان
جہ سکندر سپاہ غضنفر چنگاہ شیر و شرزہ بندہ ایں درگاہ عالم پناہ مظہر لطف اللہ ظل اللہ ابو المظفر سلطان
محمد عادل شاہ غازی خلد اللہ تعالیٰ ملکہ و سلطانہ و افاض علی العالمین برہ و احسانہ۔
از کرم نیک نظر الہی محمد بندہ محمد شاہی پیٹ بنا کردہ عزت شجاعت دستگاہ مزاجدان کار آگاہ عمدہ وزرائے
عظام زبدہ امرائے کرام نہنگ دریائے مردمی و مردانگی و گوہرگان فیروز مندی و فرزندانگی فارس مضمار
شجاعت و مبارز میدان شہامت شائستہ فراوان عاطفت و تحسین سزاوار ہزاران مرحمت و آفرین خان
عالیشان اقبال نشان فرزند رشید سپہ سالار دوران گر عرض کند سپہر اعلیٰ، فضل فضلا و فضل افضل، از ہر
ملکہ بجائے تسبیح، آواز بر آید افضل افضل، خلاصہ نیک خواہاں ملک گیر کشورستان قاتل متمروان و
کافران شکنندہ بتان اور کشانیدہ یلنار و کرنا تکیاں مدیرامی کنندہ شد پس گیرندہ قلعہ و حصاران فاضل افضل
زمان فضیلت و شجاعت دستگاہی و افضل خان محمد شاہی در حفظ الہی بعد خدا۔

ہر آنکس کہ افضل شد اندر ازل شود افضل ۱ عصر در ہر عمل

بر حکم فرمان عالم پناہ خان معزالیہ بر التماس رسید عنایت کرد قولنامہ سعادت نشانہ عنبریں شامہ و عہد
جاوداں نمود و قول و قرارے محکم فرمود کہ در پیٹ مذکور ساکن شود زرگراں و کلروان و جوہریاں و
گوہراں و فراواں و جاٹیاں و بقالاں و کوٹیاں و بعضے اقوام خواص و عوام و مقیم و مسافر و مفلس و تجار آبر
کزیں جا کسے را کہ لا ولد میت شود خانہ و اسباب و یا قوت و الماس و املاک و اقبال و شتہ ان جمال و دو اب و انبار
و اشجار و اثمار و ادند اجناس و اغنام و دام و غلام و کنیزک ایشمان را معاف کردہ مرفوع القوم را ندوبید کہ
غلامان دیوان باتفاق قاضی و بس سیتان و سلیمان و بھنور ساڑا کا بران دانند ایشان مقسوم کردہ و مادرو پدر
و برادر و خواہر و زوجان و بنات و عمت و خالات و باولاد و احفاد و زالے باو تعاقبہ بد بندگت کہ دریں حرکت
کند اور ابرکت نہ شود اگر کسی وارث نہ باشد بقران در ماندگان خیرات کنند این قولنامہ صحیح است بتاریخ

اول ذی الحجہ ۱۰۶۶ھ۔

اللَّهُمَّ احْفَظْ لَنَا ظِرْفَهَا وَ سَامِعِهَا مِنْ بَلِيَّاتِكَ بِفَضْلِكَ وَ كَرَمِكَ . آمِينَ

کاتب افضل خان حاجی سید اسحاق حقانی ابن علی التحسینی القادری میر کل غفر الله ذنوبه و ستر الله
عیوبه مال لاولد و صد عالم پناہ کند افضل خان کار بنیاد محمد بندروگی گوٹدار افرمود میراث مقدم و دیکست
باولاد احفاد ذاتی شالے داو و حسن طور رسو بھو جل باور امیراث کلکرنی داو بیشتر کے تغیر کند اور العنت شود۔

مسجد افضل خان ۱۰۶۴ھ

چنگی شاہ کے تکیہ کے قریب بہ جانب مغرب افضل خان کی بنائی ہوئی ایک مسجد بھی ہے جس پر یہ
کتبے ہیں۔

اللہ
محل

اللہ

اللہ

انا
الا لله الا الله محمد رسول الله

افضل الذکر سنہ ۱۰۶۴ھ

محمد

محمد

اللہ
سانی

بِسْمِ اللَّهِ الرَّحْمَنِ الرَّحِيمِ
اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ
وَبَارِكْ وَسَلِّمْ
اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ
وَبَارِكْ وَسَلِّمْ

اللہ
کافی

محمد
بنی

محمد
عربی

محل و مسجد و مقبرہ افضل خان

چنگی شاہ کے تکیہ سے نصف میل آگے بڑھ کر افضل خاں کا مقبرہ ہے۔ افضل کے حالات تاریخی حصے
میں بوضاحت بیان کیے گئے ہیں۔ افضل خاں نے اپنے زمان حیات میں ہی محل مقبرہ اور مسجد بنوائی تھی۔
مسجد کی تعمیر ۱۰۶۳ھ میں ختم ہوئی جیسا محراب کے کتبہ سے ظاہر ہے اردو کی تاریخوں میں مسجد کی تعمیر کی

تاریخ ماہ ربیع الثانی ۱۰۸۳ھ درج ہے اور اسی کے پاس ایک دوسری مسجد بھی ہے جو محمد مسجد کے نام سے موسوم ہے جو ۱۰۶۴ھ میں تعمیر ہوئی مقبرہ کی تعمیر ہو ہی رہی تھی اور مکمل نہ ہونے پائی تھی کہ افضل خان کو سیواجی کے مقابلے میں جانے کا حکم قضا شیم پہنچا منجموں نے پہلے ہی کہہ دیا تھا کہ یہ مہم سازگار نہیں اس میں جان جو کھوں ہے۔ افضل خاں کو اس پیش گوئی پر یقین کامل تھا اپنا سب بند و بست کر کے یہی سال وفات بھی کندہ کرادیا اور اپنے چونسٹھ محلات کو وہیں قریب کی باولی میں غرق کرادیا اور اسی طرح گھر سے تیار ہو کر نکلا کہ ہمیشہ کو خیر باد کہی۔ چنانچہ ایسا ہی ہوا پر تاب گڑھ کے میدان میں سیواجی کے خنجر خونخوار سے جان شیریں کو اپنے مالک حقیقی کے سپرد کیا اور وہیں آسودہ ہوا بیجا پور میں نعش تک نہ آسکی اس لیے اس کی قبر کا سردابہ جو ایک اونچا چبوترہ ہے خالی ہے لیکن اس گنبد میں اور دو زنائی قبریں خداجانے کن کی ہیں قیاس چاہتا ہے کہ افضل خاں ہی کی بیویاں یا اور کوئی قرابت دار قریبہ ہوں گی۔ مقبرہ اور مسجد کے درمیان صرف حوض حد فاصل ہے۔ یہ مسجد آندو مسجد کی طرح دو منزلہ ہے ممکن ہے کہ بالائی حصہ مستورات کے لیے مخصوص ہو جیسا کہ احمد آباد کی مسجدوں میں زنائی اور مردانے حصے جدا جدا ہیں۔ مقبرہ اور مسجد کے جنوب میں افضل خاں کے محل کا صرف کھنڈ رہی باقی رہ گیا ہے۔ اس سے تھوڑی دور پر جنوب و مغرب کی طرف درختوں کے جھنڈ میں چبوترہ اور تالاب ہے اس چبوترہ پر گیارہ قطاریں زنائی قبروں کی ہیں جن کی کل تعداد تریسٹھ ہے اور چونسٹھویں قبر خالی ہے۔ یہ سب قبریں برابر یکساں فاصلے سے ایک ہی شکل و صورت کی بلا کسی قسم کے فرق کے بنائی گئی ہیں جس سے معلوم ہوتا ہے کہ جو روایت افضل خان کی نسبت مشہور ہے کہ اس نے اپنی بیویوں کو غرق کرا کے ایک جگہ دفن کیا صحیح ہے۔ لوگ کہتے ہیں کہ ایک بیوی جان بچا کر بھاگ نکلی اور اس طرح بچ گئی اور شاید اسی وجہ سے ایک قبر خالی رہ گئی ہے۔

مقبرہ اعتبار خاں ۱۰۵۴ھ

بیجا پور سے آدھے میل پر زہرا پور میں مولانا شاہ حبیب اللہ قدس سرہ کے گنبد کے بائیں طرف بجانب مغرب واقع ہے۔ جس پر یہ کتبہ ہے۔

شکر ایزد رازد کو خالق است انس و جان
گلشن راز الہی احمد مرسل کہ اوست
چار یارش نخل بند روضہ دین اند و شرع
دافرید از بر عالم روضہ بان و اماں
کعبہ مقصود عالم مرجع امن و اماں
بالمال صدق و عدل شیعہ ز شیعہ ثریاں

سر و بستان سیادت نور چشم مصطفیٰ
 شاہ ظل اللہ ابراہیم عادل آنکہ شد
 روضہ پاکش کہ صنعتہائے گوناگون در دست
 نونہال ملک و دیں سلطان محمد آل کہ اوست
 یارب از لطف و کرم چتر شہی پائندہ دار
 محرم اسرار شاہنشاہ خان اعتبار
 نغمہ روضہ منور یا اخیر سال دے
 حضرت غوث الصمد تاج سر نام آوران
 در دیار جنت الماوی بر ضواں ہم قرآن
 چون بہشت روح پرور شد طراوش بخش جان
 در ریاض جود و بخشش ہچو باران در فشاں
 بر سر سلطان محمد غازی صاحب قرآن
 رفت او را روضہ تعمیر کردند در جہاں
 از مسرت گفت ہاتف ”جنت راحت بدال“
 (۱۰۵۲ھ)

یا فتاح. آية الكرسي تا و هو السميع العليم. کتبہ علی بن نقی

گنج سید حسن خدا نواز ۱۱۰۸ھ

کتبہ ذیل سید حسن خدا نواز کے گنج میں تھا اب روضہ شاہ عالم قادری تیرپاری میں رکھا ہوا ہے۔
 قطب زمیں پیر زماں ذرمن
 ہرچہ بگویم بصفاتش کم است
 کرد بنا بہر خدا و رسول
 منبع آبے ہم ازاں مقبلے
 خواست برآں چشمہ آپ حیات
 ثبت نماید جہت یاد گار
 پرز خرد زود خبردار شد
 در دل آن چشمہ نہاد و نمود
 راہ بر خلق دیار دکن
 آنکہ مسمی است بہ سید حسن
 خانقہ و مسجد و باغ و چمن
 ساختہ شد بیخودی دیا دمن
 قطعہ تاریخ لطیف و حسن
 در جگر عشق عقیق یمن
 دل بہ لطافت شود پر از لبن
 چشمہ شیریں امام حسن

قَائِلُهُ سَلَّمَ اللَّهُ عَنَّا بِبِغِ صَدْرِ رَاقِمِ رَحْمَنِ قَلْبِي بِيْغِ ۱۱۰۸ھ

سنگ دوم گنج سید حسن کے در روضہ مبارک نہادہ اند

بنا شد مشدود محکم اساس خرد کرد تاریخ او التماس

ضمیرم بگفت از حساب جمل از وبار شاداب کشت عمل
 بنا کرد بانے ام هام کہ رضواں بگلکشتش آید مدام
 ہزار و صد و ہشت بود از رسول کہ شد ساختہ جائے رحمت نزول

سرنگ باؤلی

اس جگہ سے ڈھائی سو قدم آگے بڑھ کر مشرق کے رخ سرنگ باؤلی ہے جہاں سے شہر میں پانی پہنچایا جاتا تھا چنانچہ اب تک بھی ابراہیم روضہ تک برابر پانی کے بجے کھڑے ہوئے سرنگ کا راستہ بتلا رہے ہیں اور باؤلی کے اندر جھک کر دیکھو تو سرنگ کا دہانہ بھی دکھلائی دیتا ہے۔

نورس پور ۱۵۹۹ء

۱۵۹۹ء میں ابراہیم عادل شاہ ثانی نے ایک ایسے نئے شہر کی بنا ڈالنے کا قصد کیا جو دیگر بلاد و امصار سے کہیں بڑھ چڑھ کر ہو۔ دور دور مقامات سے بہترین صنایع و کاریگر جمع کیے گئے اور شہر بسانے کا کام نواب شاہ نواز خاں کے تفویض کیا گیا۔ نہایت سرعت سے ایک دم کام شروع کر دیا گیا اور بیس ہزار مزدور روزانہ کام پر لگادیے گئے۔ وزراء و امراء و اراکین سلطنت سب کو پیشگاہ خداوندی سے ارشاد ہوا کہ سب اپنے اپنے محل بنوائیں اور اس طرح آپس میں مناقشت کا بازار گرم ہو اور ہر شخص چاہتا تھا کہ اس کا محل دوسروں سے بڑھ جائے۔ اس لیے ہر شخص نے محلات و عمارات وسیع مرتفع و خوش وضع بنائیں اور تاپہ امکان ان میں ہر طرح کی زیب و زینت و آرائش و آرائشی و رنگ آمیزی اور طلائی کام کیا گیا لیکن منجمنوں نے یہاں بھی اڑنگا لگایا اور پیشن گوئی کی کہ اگر بیجا پور چھوڑ کر دوسری جگہ دارالسلطنت بنائی جائے تو سلطنت کی خیر نہیں اس ڈر سے بنا بنایا کام بگڑ گیا اور کی کرائی ساری محنت برباد ہوئی۔ اس کے علاوہ نورس پور کی تعمیر کی نسبت دوسری روایت بھی جو زیادہ تر قرین قیاس ہے یہ مشہور ہے کہ ۱۶۲۳ء میں نواب ابراہیم عادل شاہ اور نظام شاہ کے درمیان لڑائی ہو رہی تھی تو ملک عنبر نظام شاہ کی فوج کے سربراہ بنے۔ آیا۔ نورس پور کی شہر پناہ زیر تعمیر تھی ہنوز مکمل نہ ہوئی تھی کہ بادشاہ کو نورس پور وادھو اور اچھوڑ کر بیجا پور آنا پڑا۔ ملک عنبر کو اچھا موقع ملا۔ ”خانہ خالی را دیومی گیرد“ بتے بنائے شہر کو مسہار کرنے سے وہ بالآخر دیہ، اینٹ سے اینٹ بجادی۔ نورس پور میں کون بیٹھا تھا جو اس کی روک تھام کرتا۔ ملک عنبر دوسرے ہی سال دنیا سے رخصت ہو گیا اور نہ ابراہیم عادل شاہ اس کی اس سفائی کا خوب مزا چکھتا۔ فی زمانہ نورس پور

کی صرف فصیل جیسی ادھوری تھی ویسی ہی کھڑی ہے یعنی روکار تو ہے مگر مٹی کی بھرتی اور اندرونی بندش کا کام رہ گیا۔ ایسی فصیل بھی صرف آدھے شہر کے گرد ہے لیکن موقع کے دیکھنے سے اس وسعت اور عظمت کا اندازہ ہو سکتا ہے کہ جس پیمانے پر اس شہر کو آباد کرنا مر کوز خاطر تھا اگر اس شہر کی تعمیر مکمل ہو جاتی تو بیجا پور سے ڈیوڑھا ضرور ہوتا۔ موضع تارودہ کے قریب وسط شہر میں ایک بڑے احاطے کے اندر نورس محل، سنگت محل، نوری محل کے کھنڈر کھڑے ہیں۔ اس سے آگے بڑھ کر تغنی محل اور بہت سی مساجد، گنبد اور انواع و اقسام کی عمارات ٹوٹی پھوٹی حالت میں موجود ہیں۔ اس شہر کی وجہ تسمیہ یہ بیان کی جاتی ہے کہ جب شہر کی بنا پڑ رہی تھی تو ایک شخص موضع تارودہ سے ایک سبوچہ شراب کالایا اور بادشاہ کی خدمت میں پیش کیا۔ بادشاہ اس کے ذائقہ اور خوشبو سے ایسا مسرور ہوا کہ ارشاد فرمایا کہ آج ہم کو عجیب شراب نور سیدہ ملی اور اس وجہ سے نورس پور نام رکھا گیا اور دوسری وجہ تسمیہ بھی اس سے ملتی جلتی ہے کہ نوبہ معنی نیا اور رس بمعنی عرق یعنی عرق تازہ کا شہر۔ لیکن ہمارے خیال میں شراب کی کہانی تو محض من گھڑت ہے نیا شہر بنوایا تھا لہذا نورس پور نام رکھ دیا یعنی جدید تعمیر شدہ شہر سیدھی سادی کھلی ہوئی بات میں تاویل کی ضرورت ہی کیا۔ بعض لوگ نو دوز کے خیال سے اسے نوروز پور بھی کہتے ہیں مگر زیادہ مشہور زبان زد خاص و عام نورس پور ہے۔ سنگت محل، گنگن محل کاٹنی ہے لیکن ذرا اس سے چھوٹا ضرور ہے جس طرح اور ساری عمارتوں کو مسمار کیا گیا وہی حال اس کا بھی ہوا۔ سارا چوبینہ اکھاڑ کر لے گئے اب تو صرف ٹوٹی پھوٹی دیواریں ہی دیواریں رہ گئی ہیں جس کے اطراف کھیتوں میں ہل چلتے ہیں اور جا بجا ناگ پھنی کے جھنڈ کے جھنڈ ہیں اور جدھر دیکھو دیرانہ ہی دیرانہ نظر آتا ہے۔ اس زمانہ میں نورس پور سے بیجا پور تک ایک بہت بڑی سڑک بھی تھی جو اب ٹوٹ پھوٹ گئی اب یہ جگہ محمد شاہ کا بڑا بازار کہلاتی ہے۔ سنگت محل سے موتی مسجد تک تھوڑی دور تک اب بھی اس سڑک کا نشان موجود ہے۔

ذرائع آب رسانی تارودہ

آب رسانی کا بڑا ذخیرہ شہر کی فصیل کے جنوب میں قصبہ تارودہ کے پاس ہے جہاں ایک بڑا بھاری اینٹیکٹ ایک نالہ میں باندھا گیا ہے جو پہاڑ کی گھاٹیوں میں رواں ہے۔ یہیں سے ایک چھوٹی سی پختہ سرنگ نکالی گئی ہے جس کا پتہ صرف تارودہ تک چلتا ہے مگر آگے نہیں۔ پھر سنگت محل سے شمال و مغرب کی جانب ایک میل تک ایک نل کا پتہ ملتا ہے جو جنوب و مشرق کی طرف پھر سرنگ باولی کی طرف پلٹ گیا

ہے اور سرنگ باؤلی سے وہ بڑی سرنگ شروع ہوتی ہے جو بیجاپور تک جاتی ہے قصبہ تاروہ کی جنوبی جانب سرنگ کے بازو ایک بہت بڑا تالاب یا جھیل تھی جس میں سے ایک نہر سرنگ باؤلی کو جاتی تھی وہ بھی شکستہ ہے۔

تالاب سلطان بیگم واقع محمد اپور ۱۰۴۳ھ

محمد اپور مضافات بیجاپور میں بیگم تالاب پر حسب ذیل کتبہ ہے

شاہ سلطان محمد عادل

دو تخواہ خواصخان، تاریخ حوض سلطان بیگم جلیلہ

برفلک تاکہ آفتاب بود نصرت و بخت در رکاب بود

کشور اقبال فتحیاب بود

خان غازی خواصخان را گفت ساز کاریکہ آں صواب بود

آخر آن خان منع الاحسان ساخت حوضیکہ پر ز آب بود

وہ چہ حوضیکہ غیرت بحر است بلکہ از ہفت بحر انتخاب بود

می زند موج بس ز نور و صفا ہر حبابش چو مابتاب بود

پیش او چشمہ سار آبکیات خشک و بے آب چوں سراب بود

حوض کوثر بود مگر کہ مدام آب او بہتر از کلاب بود

خضر الہام گفت تاریخش حوض سلطان بیگم باب بود

بازر خرچ پنجاہ ہزار ہون ۱۰۴۳ھ

بیگم تالاب و کتبہ جات گنج باسعد ۱۶۵۱ء

بیجاپور سے دو میل کے فاصلہ پر بہ جانب جنوب بیگم تالاب ہے جو محمد شاہ نے شہر کی آب رسانی کے واسطے بنوایا تھا۔ اس تالاب سے نل لگا کر بیجاپور میں پانی لانے کا کام افضل خاں کے سپرد تھا چنانچہ اس باسعد پر لنگر بازار میں جو پانی کا خزانہ بنا ہوا ہے اور جو آئندہ مسجد اور آثار محل کے قریب ہے اس پر تین سلیں پتھر کی نصب ہیں جن پر حسب ذیل عبارت کندہ ہے جس سے ۱۶۵۱ء میں اس کی تیاری معلوم ہوتی ہے۔

کتبہ سنگ اول

برائے صنعت پیرائے طراحان عجائب روزگار و نادرہ کاران نگارخانہ روزگار ہویدا باد کہ بامر جلیل
القدر بادشاہ سلیمان بارگاہ آفتاب اوج سرفرازی سلطان محمد بادشاہ غازی خان اقبال توامان سپہ سالار
دوران سر آمد تو آئینان ملک دکن دیندار کفر شکن مہیظ انوار و الطاف الہی افضل خان محمد شاہی
گر عرض کند سپہرا اعلیٰ فضل فضلا و فضل افضل
از ہر ملکہ بجائے تسبیح آواز بر آید افضل افضل
اسی نقب آب کہ موسوم بہ محمد نداشت از بہر آسودگی خلق خدا باہتمام تمام بظہور آوردہ تا نشنہ لبان
ازیں آب سیراب دل و آسودہ خاطر گشتہ بدعائے دوام دولت سلطنت ابد پیوند بادشاہ گیتی پناہ رطب
اللسان باشند ۱۰۶۲ھ۔

کتبہ سنگ دوم وسطی

برائے صنعت پیرائے طراحان عجائب کار و نادرہ کاران نگارخانہ روزگار ہویدا باد کہ بامر جلیل
بادشاہ سلیمان بارگاہ آفتاب اوج سرفرازی سلطان محمد شاہ غازی عزت و شہامت دستگاہ مزاج دان کار آگاہ
عمدہ وزرائے عظام زبدہ امرائے کرام نہنگ دریائے مردمی و مردانگی و گوہر کان فیروز مندی و فرزانگی
فارس مضمار شجاعت و مبارز میدان شہامت شائستہ فراوان عاطفت و تحسین سزاوار ہزاراں مرحمت و
آفریں خان عالی شان۔

کتبہ سنگ سوم

اقبال نشان فرزند رشید سپہ سالار دوران
گر عرض کند سپہرا اعلیٰ الخ (یہی تینوں کتبے آثار شریف کے قریب چھتر گنج میں بھی لگے ہوئے ہیں)
خلاصہ نیک خواہاں ملک گیر کشور شکن افضل خان محمد شاہی اسی نقب آب الخ ۱۰۶۲ھ
مقبرہ حضرت سید جعفر سقاف ۱۰۵۷ھ

آپ کا مقبرہ نوباغ میں ہے جس پر لکڑی کی چھت ہے آپ اکابر سادات عرب اور نامور بزرگان
بیجاپور سے ہیں نہایت متشرع اور پرہیزگار اور صاحب تقویٰ اور تارک الدنیا تھے اور سلطان محمد عادل شاہ

کے زمانے میں حضر موت سے بیجاپور تشریف لائے تھے نقل ہے کہ آپ کے زمانے میں غنیم کے ایک عظیم الشان لشکر نے آکر شہر کا محاصرہ کر لیا۔ اہل شہر تک آگئے۔ سلطان محمد شاہ نے آپ کی خدمت میں دعا کرنے کے واسطے عرض کروائی آپ نے فرمایا کہ اچھا ہم چلتے ہیں اور خود برج پر تشریف لا کر گولندازوں کو گولہ باری کا حکم دیا وہ لشکر جو عرصہ دراز سے شہر کا محاصرہ کیے پڑا تھا آنا فنا منتشر ہو گیا بادشاہ اس فتح سے بہت خوش ہوا اور تھیلیاں اشرفیوں کی اور چند دیہات کی اسناد بطور معاش گزرائیں۔ آپ نے اسناد تو واپس فرمادیا مگر اشرفیاں غریبوں میں تقسیم کروادیں۔ آپ کی رحلت ۲۰ ذی قعدہ ۱۰۵۷ھ میں ہوئی ہے۔ آپ کے روضہ میں اور بہت سے بزرگان دین آسودہ ہیں ایک حضرت سید حنیف سقاف اسی چبوترے پر محراب کے پاس مشرق کی طرف مدفون ہیں اور اسی طرح اور بہت سے بزرگ مثل سید علوی بروم و سید احمد بروم حضرت کے روضہ کے صحن میں جانب مشرق مدفون ہیں اور ایک دوسرے چبوترے پر حضرت سید مصطفیٰ بروم مدفون ہیں۔

مسجد ابراہیم ۱۵۲۶ء

شہر سے ایک میل دوسرے فاصلے پر بجانب جنوب بیرون شہر پناہ ایک چھوٹا سا قریہ ابراہیم پور ہے جسے ۱۵۲۶ء میں ابراہیم عادل شاہ اول نے بسایا تھا وہاں بادشاہ مذکور کی بنائی ہوئی ایک مسجد کھڑی ہے۔

مقبرہ عین الملک ۱۵۵۶ء

بیجاپور کے مشرق میں دو میل کے فاصلے پر ایک چند جھونپڑیوں کے گاؤں عینا پور میں عین الملک کا مقبرہ ہے جو ایک نہایت بلند چبوترے پر بنا ہوا ہے یہ مقبرہ بہت خوبصورت ہے پہلے اطراف آباد ہوئی اب تو چاروں طرف کھیت ہی کھیت ہیں کہیں آبادی کا پتہ نہیں مقبرہ کے اندر تمام دیواروں اور بنیوں چھت میں آیات کلام الہی منقوش ہیں۔ یہ مقبرہ عین الملک کا ہے جو ابراہیم عادل شاہ اول کا وزیر تھا جو باغی ہو جانے سے ۱۵۵۶ء میں نواح بیجاپور میں قتل کیا گیا اس مقبرہ کے پاس ہی ایک نفیس مسجد ہے جس پر آیات کلام الہی اور کلمے وغیرہ کے بے نظیر طغریے چمک میں منقوش ہیں جو تہذیب کے چمکے ہیں اور مسجد بھی شکتہ حالت میں ہے۔

مقبرہ تاج جہاں بیگم

عین الملک کے مقبرہ کے قریب ہی بستی سے ملا ہوا جہاں بیگم کا مقبرہ ہے جو بنتے بنتے رہ گیا۔

دیواریں سر بفلک کھڑی ہیں گنبد ندارد، اگر بن جاتا تو گول گنبد کا جواب ہو جاتا۔ موجودہ عمارت سے معلوم ہوتا ہے کہ ہو بہو وہی نقشہ ہے اور اتنی ہی عمارت بنانی مقصود تھی۔ چاروں طرف کے برج اور کمانیں ادھر کھڑی ہیں دالان ہیں مگر بن پٹے۔ گنبد اندرونی دیوار پر اٹھایا جاتا تھا جس سے معلوم ہوتا ہے کہ گول گنبد کے جیسا بڑا گنبد اٹھانا مقصود نہ تھا اور ان دیواروں اور بیرونی دیواروں کو پاٹ کر دالان اور حجرے بنائے جاتے۔ یہ مقبرہ تاج جہاں بیگم دختر سید عبدالرحمن محل سلطان محمد کا کہلاتا ہے جو غالباً بادشاہ کی چوتھی بیوی تھی کیوں کہ تین بیویاں علاوہ رانی رنبھا کے تو گول گنبد میں ہی آسودہ ہیں کہیں اس کی صحت نہیں ہے کہ اس مقبرہ میں تاج جہاں بیگم مدفون بھی ہیں یا نہیں کیوں کہ کوئی قبر نظر نہیں آتی اور نا تمام مقبرے میں دفن ہونا قرین قیاس بھی نہیں بعض لوگ یہ کہتے ہیں کہ بادشاہ نے اپنی والدہ کے لیے یہ مقبرہ بنوایا تھا واللہ اعلم بالصواب۔

تاج محل ۱۰۵۱ھ

مقبرہ سے لگا ہوا ایک محل ہے جو تاج بیگم کا تھا۔ اس میں متعدد کمرے اور حجرے ہیں جو خستہ حالت میں ہے مگر جب درست ہو گا تو بہت پر تکلف ہو گا۔ بجائے چھتیس بھی کر گئی ہیں مگر چار دیواری کھڑی ہے۔ عین الملک اور تاج بیگم کے مقبرے اور یہ محل تینوں موضع عینا پور میں واقع ہیں جو چند مکانوں کا قریہ ہے اس نام سے معلوم ہوتا ہے کہ عین الملک کا آباد کیا ہوا ہو گا۔ اس محل کے دالان کے بیچ کے در پر یہ کتبہ لگا ہوا ہے جس سے اس محل کی تعمیر ۱۰۵۱ھ میں پائی جاتی ہے۔

سایہ لطف محمد شہ غازی ز شرف جاوداں اوج پس تاج جہاں بیگم باد
 ایں عمارت کہ جہاں نور بادی نازد از رہ سعی محبت شدہ محکم بنیاد

۱۰۵۱ھ

کمٹنگی

اب کمٹنگی کی حیثیت صرف ایک چھوٹے سے گاؤں کی رہ گئی ہے جو بیجا پور سے دس میل کے فاصلہ پر بیرگہ کی سڑک پر ہے۔ کسی زمانہ میں کمٹنگی دارالعیش والسرور بادشاہان و امراے بیجا پور کا تھا چنانچہ اس کے تالاب کے کنارے کنارے اب بھی محلوں کے کھنڈر دیواریں اور شہر کے دروازے گرے پڑے موجود ہیں۔ اب بھی بہت سے چھوٹے چھوٹے منڈوے موجود ہیں جن کے اطراف تالاب اور حوض

ہیں چنانچہ ایک مکان کی دیواروں پر اب بھی بہترین نقش و نگار موجود ہیں جو دو ڈھائی سو سال کے پیشتر کے معلوم ہوتے ہیں لوگوں کا خیال ہے کہ پولو کا کھیل انگریزوں کی ایجاد ہے مگر چوگان کا قدیم کھیل مشہور ہے یہاں کمٹنگی میں ایک کمان پر ہو بہو اس کھیل کا نقشہ موجود ہے دو سوار ایک گنبد کوچ میں لیے ہوئے ٹیڑھے سرے کی لکڑی سے لڑکھا رہے ہیں اور دو سوار اسی قسم کی چھڑیاں لیے ہوئے اپنی باری کے انتظار میں بازو کھڑے ہیں۔ اس کے سامنے کی محراب پر شکار گاہ کا نقشہ کھینچا ہوا ہے۔ شیر بورچہ اور ہرن کا شکار ہو رہا ہے۔ ان دونوں کمانوں کے تختانی حصے میں پرندوں کی خوبصورت تصویریں بنی ہوئی ہیں بعض آدمیوں کی بھی تصویریں ہیں جو اپنے لباس کی وجہ سے انگریز معلوم دیتے ہیں غالباً اس وقت کے تاجروں یا ایلیچیوں کی شکلیں ہوں گی۔ ایک دوسری قد آدم دیوار پر ایک شخص کی تصویر ہے جو ستار بجا رہا ہے جسے ایک ملکہ اور اس کی ایک خادمہ بیٹھ کر سن رہی ہیں۔ جو شخص ستار بجا رہا ہے اس کی سر کی پوشش اور لٹکے ہوئے جامے سے کوئی ایرانی معلوم دیتا ہے جو عورتوں کی طرف خاص نگاہ سے گھور رہا ہے اور اس کی منڈیا عجیب طرح سے ایک طرف کو جھکی ہوئی ہے۔ ایک جگہ اکھاڑہ کی بھی تصویر ہے بہت سے لوگ بیٹھے ہوئے تماشہ دیکھ رہے ہیں۔ اور ایک جوڑ پہلوانوں کا دنگل میں اتر کر لڑ رہا ہے۔ ایک دوسری دیوار پر دو شخصوں کی بیٹھی ہوئی تصویر ہے جو منہ پر شیر کا چہرہ لگائے ہوئے ہیں اور ڈھالوں سے مسلح ہیں ان کے گھوڑے بھی تیار ان کے پاس کھڑے ہوئے ہیں یہ لوگ ایک درخت کے نیچے بیٹھے ہوئے ہیں اور درخت پر طرح بہ طرح کی چڑیاں بنی ہوئی ہیں۔ افسوس ہے کہ نہ صرف تبادلی ایما اور عدم خبر گیری سے بلکہ لوگوں کی ظالمانہ دست برد سے اکثر جگہ کارنگ کھریج کر تصویروں کو خراب کر دیا گیا ہے اور بعض جگہ دھویں سے رہی سہی تصویریں کالی پڑ گئی ہیں۔ کمٹنگی غالباً امرائے بیجا پور کی پلنگ کی جگہ تھی جہاں سیر اور تفریح اور شکار کو آیا کرتے تھے۔ اس وجہ سے بڑی جھیل کے کنارے جا بجا چھوٹے چھوٹے منڈوے بنائے گئے ہیں۔ پرند کا شکار تو اب تک کثرت سے ملتا ہے۔ اس زمانہ میں جب شکار گاہ خاص ہو گا تو کیا پوچھنا ہے ہر قسم کا شکار ملتا ہو گا۔ دور دور تک آبادی اور اجڑے ہوئے بازار کی عمارت موجود ہیں۔ ایک بہت چوڑی سڑک بھی ہے جس کی دونوں طرف اونٹوں کے ٹھہرنے کے لیے دو طرفہ مسلسل دالان بنے ہوئے ہیں اس سے آگے بھی ایک وسیع سڑک ہے جو ایک بڑے پیمانہ میں سے گزر کر جھیل اور دوسرے مکانات کی طرف جاتی ہے امرائے کی دلچسپی اور تفریح طبع کے لیے جا بجا چھوٹے چھوٹے حوض بنے ہوئے ہیں جن میں فوراً لگے ہوئے ہیں جس سے معلوم ہوتا ہے کہ ہر جگہ پانی بہ کثرت موجود تھا اور نل دوڑائے گئے تھے۔ رتلمین محل کے سامنے ایک مربع حوض اور

منزلہ عمارت ہے جس میں جا بجا پانی کے نل دوڑے ہوئے ہیں جو بالائی منزل تک بھی پہنچے ہیں۔ اس وقت کی حالت کا اس وقت اگر صرف تصور کر لیا جائے تو دل پھڑک جاتا ہے۔ ان سب نلوں کا منہ باہر کی طرف ہے جب سب نل چھوڑ دئے جاتے ہوں گے تو یک آبشار رواں ہو جاتا ہوگا اور حوضوں میں چاروں طرف سے نلوں کے پانی کا گرنا اور فواروں میں سے پانی کا اچھلنا ایک قابل دید سماں ہوتا ہوگا۔ اس مکان کے اندر کوٹھے پر بھی پانی پہنچایا گیا ہے چنانچہ چھت پر چونے گچی کا ایک پختہ حوض میں جھرنا لگا ہوا ہے اور جب پانی چھوڑا جاتا ہوگا تو چھت پر سے نیچے کے دالان میں اس طرح گرنا ہوگا جیسے کہ پھوار برس رہی ہے، اس بہتے ہوئے پانی کے لیے نیچے بھی حوض بنا دیا ہے۔ گرمیوں کے موسم میں تو یقیناً یہ جگہ فردوس بریں کا لطف دیتی ہوگی۔ اس میں شک نہیں کہ اس زمانے کے لوگوں نے نہ صرف بیشمار دولت ان صنایعوں میں خرچ کر کے اپنا ہنر اور سلیقہ دکھلایا اور ہمارے لیے ایک بیش قیمت یادگار چھوڑ گئے بلکہ حقیقت یہ ہے کہ دنیا کا عیش و آرام بھی اگر تھا تو انہیں کے واسطے تھا۔ اسی واسطے کسی ایرانی کا قول ہے کہ ”بادشاہان ہند بادشاہی نمی کنند خدائی می کنند“ اور ان عمارات کے دیکھنے کے بعد ہم کیا سب یہی کہتے ہیں کہ لَا عَيْنٌ رَأَتْ وَلَا أُذُنٌ سَمِعَتْ

فرمان موسومہ حجامان

کتبہ فرمان حجامان کہ بر آوردہ در میوزیم (عجائب خانہ بیجاپور نگاہ داشتہ اند)

أَطِيعُوا اللَّهَ وَأَطِيعُوا الرَّسُولَ، وَأُولَى الْأَمْرِ مِنْكُمْ


فرمان ہمایون شرف صدر یافت بجانب نائب و ٹھاندار و کارکنان معاملہ بیجاپور آل کہ محمد علی حجام بعرض نواب برسانید کہ در معاملہ مذکور از حجامان کلمیوہ (آں را می گویند کہ حجامان ختنہ نمودہ چیزے می گیرند و پراد بمعنی صدقہ) و پراد و غیرہ میگیرند حالانکہ قوم حجامان حقیر اند۔ در خراسان و شہر بیدر راز کار گیران ہیج نمگیرند میر حمت پادشاہان، تمام معاف فرمودہ بہ النگ نوبت نطلبیدن امر فرمائید کہ تاز دولت شاہ عالمیان خدمت آستان کردہ بوطن خود آسوہ باشند بنا برین از راه مرحمت پادشاہان کلمیوہ و پراد و غیرہ قانون و غیرہ تمام معاف فرمودہ شدہ است از کار گیران ہیج نگرفتہ تمام عاف دانند بہ النگ (مقطعہ را گویند) نوبت نطلبند برہمین امر جاری دارند ہر کس کہ منع آید تخلف و تغیر کند لعنت خدا و رسول براو باد۔

☆☆☆☆☆





Waqiyate Mumlikate **BIJAPUR**



BASHEERUDDIN AHMED (Dehvi)

Publisher

KARNATAKA URDU ACADEMY,
BANGALORE.